

ابو مسلم خراسانی

جس کے لشکر نے سلطنتِ اُمیہ کی اینٹ سے اینٹ بجا دی، دمشق کی گلیوں میں خون بہا اور محلوں میں آگ لگا دی گئی اس طرح بنو اُمیہ کا خاتمہ اور سلطنتِ عباسیہ کا آغاز ہوا۔

ایک اقبال



ابو مسلم خراسانی

جس کے لشکر نے سلطنتِ اُمیہ کی اینٹ سے اینٹ بجا دی، دمشق کی گلیوں میں خون بہا اور
محلوں میں آگ لگا دی گئی اس طرح بُو اُمیہ کا خاتمہ اور سلطنتِ عباسیہ کا آغاز ہوا۔

ایچ۔ اقبال

الحمد پبلی کیشنز

رانا چیمبرز۔ سیکنڈ فلور۔ (چوک پرانی انارکلی)۔ لیک روڈ۔ لاہور

☎ 37231490 - 37310944

ہماری کتابیں
خوبصورت، معیاری اور

کم قیمت کتابیں
تزیین و اہتمام اشاعت

صفدر حسین

297-9924

60

۱۲۷۱۵

کتاب



alhamd_publication@yahoo.com

باقاعدہ قانونی معاہدے کے تحت جملہ حقوق ناشر الحمد پبلی کیشنز لاہور محفوظ ہیں۔ اس کتاب کے کسی بھی حصے کی کسی شکل میں نقل و اشاعت کی اجازت نہیں ہے۔ بصورت دیگر قانونی کارروائی کا حق محفوظ ہے۔

ضابطہ :-

اشاعت : 2015ء
مطبع : حاجی حنیف پرنٹرز لاہور
سرورق : زاگر
قیمت : 800 روپے

انتساب

تاریخ کے اُن تلخ حقائق کے نام
جو ہم تک نہیں پہنچ سکے
ماضی ہی میں دفن کر دئے گئے

ایچ۔ اقبال

۱۴۰۲
۱۴۰۲
۱۴۰۲

فہرست

۱۱	۱- ابو مسلم خراسانی
۱۲۸	۲- خاتونِ قصر
۲۳۵	۳- عہدِ ہارون
۳۳۵	۴- مامون اور امین
۴۲۳	۵- بابک خرمی
۵۰۹	۶- عجیب المقتسم
۶۰۹	۷- سعی رائگاں

حرفے چند

خصوصاً یہ پیش لفظ لکھنے کا مقصد تو اس سوال کا جواب دینا ہے کہ یہ تاریخی کہانیاں آپ کے سامنے ایچ اقبال کے نام سے کیوں آرہی ہیں؟ اس کا ایک جواب تو بہت سادہ ہے لیکن اُس کے بعد ایک اور ”کیوں؟“ سامنے آجائے گا لہذا مناسب ہوگا کہ میں وضاحت ہی سے سب کچھ عرض کروں۔

اس وضاحت کے لیے مجھے ماضی میں نصف صدی کا سفر کرنا پڑے گا۔ نثر نگاری کی حیثیت سے میری عمر ۵۵ سال سے زیادہ ہو چکی ہے اور پیشہ ور نثر نگاری کی حیثیت سے ۵۳ سال سے زائد!..... جاسوسی ناول نگاری کی حیثیت سے میں ۱۹۶۰ء میں سامنے آیا تھا۔ پھر جب اُس صدی کا آٹھواں عشرہ شروع ہوا تو ناول پڑھنے والوں کا رجحان ڈائجسٹوں کی طرف بڑھ گیا۔ تب میں نے ناول نگاری چھوڑی اور ”الف لیلہ ڈائجسٹ“ نکالنا شروع کیا۔

طبع زاد مصنفین کی تعداد، جو خصوصاً کراچی سے شائع ہونے والے ڈائجسٹوں کا مزاج پیش نظر رکھتے ہیں، اب تو بہت کم ہو چکی ہے مگر اُس زمانے میں بھی اطمینان بخش نہیں تھی۔ اسی باعث مجھے ”الف لیلہ“ ڈائجسٹ میں خود ہی مختلف موضوعات پر لکھنا پڑا۔ ”ایچ اقبال“ کا نام چوں کہ ”جاسوسیت“ سے جڑا ہوا تھا لہذا اس نام کے ساتھ شائع ہونے والی تاریخی کہانیاں، شاید لوگوں کا ذہن قبول نہیں کرتا۔ ممکن ہے، میرا یہ خیال غلط ہو لیکن اُس وقت میں نے یہی سوچا تھا۔ اسی وجہ سے تاریخی کہانیوں پر ”ایچ اقبال“ شائع نہیں کیا۔ تصوف کے مضامین بھی تیسرے نام سے شائع ہوئے۔ میرا پورا نام

ہمایوں اقبال ہے اور میں بلگرام کارہنے والا ہوں، چنانچہ میں تاریخی کہانیاں ”ہمایوں بلگرامی“ کے نام سے لکھتا رہا۔ تصوف کے مضامین میں نے اپنے والد کے نام کی رعایت سے لکھے۔ یعنی اُن کے نام کے ساتھ ”ابن“ کا لاحقہ لگا دیا، البتہ معاشرتی کہانیاں، نہ جانے کیوں ایچ اقبال ہی کے نام سے لکھتا رہا۔ دیگر ناموں کے بارے میں وضاحت غیر ضروری محسوس ہوتی ہے۔

یہ جو سطر میں آپ ابھی پڑھ چکے ہیں، یہ وہی سب کچھ ہے جو میری تاریخی کہانیوں کے پہلے مجموعے میں شائع ہو چکا ہے۔ وہ سب کچھ اب دوبارہ یوں شائع کیا جا رہا ہے کہ جن لوگوں نے پہلا مجموعہ نہیں پڑھا، وہ بھی ان حقائق سے آگاہ ہو جائیں جن کا اظہار میں پہلے مجموعے میں کر چکا ہوں۔

میرا وہ مجموعہ ”عہد مغلیہ“ پر تھا۔ اب آپ ”عہد عباسیہ“ کی کہانیاں پڑھیں گے۔ عباسی عہد 750ء سے 1258ء تک پھیلا ہوا ہے۔ یعنی پانچ سو سال سے زیادہ عرصے پر محیط ہے۔ ممکن نہیں تھا کہ کہانیوں کے ایک مجموعے میں اس طویل مدت کا احاطہ کر لیا جاتا، تاہم ان کہانیوں میں جو کچھ پیش کیا گیا ہے، وہ بھی سو سال سے زیادہ عرصے کے واقعات ہیں۔ ان کو حقیقت سے قریب تر رکھنے کے لیے میں نے ایک درجن سے زائد کتابوں سے استفادہ کیا ہے۔

ایچ۔ اقبال

”نام معقول اضافہ“

تاریخی کہانیوں کے مجموعے میں ”اردو قواعد“ پر بات کرنا کیونکہ مضحکہ خیز ہے، اس لیے میں نے ان سطور کو ”نام معقول اضافہ“ کا عنوان دیا ہے۔ میں اس بارے میں کچھ بات کرنا اس لیے ضروری سمجھ رہا ہوں کہ شاید اس طرح ”زندہ دلان لاہور“ کی کچھ تشفی ہو جائے۔ مجھے اپنے پبلشر صاحب ہی سے معلوم ہوا کہ میں بہت سے الفاظ اس طرح لکھتا ہوں جن میں لوگوں کے لیے ”اجنبیت“ ہوتی ہے۔ کیوں کہ یہ بات مجموعوں کی اشاعت سے قبل ہی میرے علم میں آئی تھی لہذا یہ نتیجہ اخذ کرنا مشکل نہیں کہ

”اجنبیت“ کا احساس ان مجموعوں کے کمپوزر اور پروف ریڈر حضرات کو ہوا ہوگا۔ میں اس ضمن میں ان حضرات کے بارے میں کسی بھی قسم کے منفی جذبے سے عاری ہوں۔ یہ بچے قدرتی طور پر اسی کو درست سمجھیں گے جس طرح انہیں پڑھایا گیا ہے، یا جس طرح یہ اخبارات میں پڑھتے یا ٹی وی چینلز پر دیکھتے ہیں جہاں اردو سے نابلد افراد کو ذمے داریاں سونپی گئی ہیں۔

اگر ذرا سی توجہ دی جائے تو میری بات سب کی سمجھ میں آجائے گی۔ میں ”حکمِ راں“ لکھتا ہوں ”حکمران“ نہیں لکھتا کیونکہ ”حکمران“ لکھنے ہی سے لوگوں کا تلفظ بگڑا ہے۔ عام طور پر ”حک مَران“ بولا جانے لگا ہے۔ کوئی مجھے بتائے کہ ”حک“ کا کیا مطلب ہے اور ”مَران“ سے کیا مراد ہے۔ یقیناً کوئی نہیں بتا سکے گا کیوں کہ اصل لفظ ”حکمِ راں“ ہے جس کا مطلب ہے ”حکم چلانے والا“..... جیسے ”کشتی راں“..... ”جہاز راں“..... وغیرہ وغیرہ!..... اب اگر میرے قلم کی ذرا سی مختلف حرکت سے بیس فی صد لوگوں کا بھی تلفظ درست ہو جائے تو یہ میرے لیے خوشی کا باعث ہوگا (شاید میری ان چند سطور کو ”بے وقت کی راگنی چھیڑنے کے مترادف سمجھا جائے لہذا معذرت خواہ ہوں)۔

ابو مسلم خراسانی

دمش جل رہا تھا!

وہ دمشق جو دور دراز کے تاجروں کے لیے ایک اہم تجارتی شہر تھا۔ وہ دمشق جو اہرام مصر کا ہم عصر تھا اور جسے عربوں نے دارالسلطنت بنایا تھا۔ جہاں خانوادہ بنو اُمیہ کے خلفائے اپنے عشرت کدے اور محل تعمیر کرائے تھے۔ ان محلوں میں آگ لگائی جا رہی تھی۔ اُموی خاندان کے شہزادوں اور عمائدین کو ان کے محلوں سے گھسیٹ گھسیٹ کر باہر لایا جا رہا تھا اور ان کی گردنیں اڑائی جا رہی تھیں گلی کوچوں میں ان کا خون بہہ رہا تھا اور عباسیوں کی انقلابی سپاہ کی تلواریں اس خون سے رنگین ہو رہی تھیں اور شہر کی فصیل تباہ کی جا رہی تھی۔

جبل قاسیون کے دامن میں آباد دمشق کے گلی کوچے فرشتہ اجل کے پروں کی پھڑ پھڑاہٹ سے گونج رہے تھے۔ چیخوں اور آہ و بکا نے جو خوف و ہراس پھیلا رکھا تھا، اُس کے اثرات انقلابیوں پر قطعاً اثر انداز نہیں ہو رہے تھے۔ اُن کے سینوں میں انتقام کی جو آگ بھڑک رہی تھی وہ اُس آگ سے زیادہ شدید تھی جس کے شعلوں کی لپکتی ہوئی آنچ محلات دمشق کے درودیوار چاٹ رہی تھی۔

لوگوں نے اپنی جان بچانے کے لیے دریائے فرات کی طرف بھاگنا چاہا تو انقلابی سپاہ نے اُن کا تعاقب کیا اور شہر کے مشرق و شمال مشرق میں دریائے فرات تک پھیلا ہوا نیم صحرائی میدان بھاگنے کی کوشش کرنے والوں کا قبرستان بن گیا۔

اگرچہ دمشق کی تباہی خلافت بنو اُمیہ کے اقتدار کے تابوت میں آخری کیل

ثابت ہوئی تھی لیکن اس خانوادے کا چودہواں اور آخری خلیفہ مروان بن محمد اس قیامت سے پہلے ہی دمشق سے نکل کر خراسان پہنچنے میں کامیاب ہو گیا تھا۔ اُس نے خراسان کو اپنا پایہ تخت قرار دے دیا۔

دمشق میں اُس کا محل بُری طرح اُجاڑا اور لوٹا گیا۔ وہاں موجود مرد وزن کی گردنیں اُڑائی گئیں۔ محل کا فرش تو کیا، درودیوار تک خون سے رنگین ہو گئے۔ محل کے منصب داروں کے علاوہ خلیفہ مروان بن محمد کے غلام اور کنیزیں بھی ہلاک کر دی گئیں۔ صرف ایک خوش قسمت ایرانی کنیز روشنگ اس ہول ناک خون ریزی سے بچ نکلنے میں کامیاب ہوئی تھی۔

عباسیوں کی اس انقلابی تحریک کے سپاہیوں نے خانوادہ بنو اُمیہ کے افراد کھوج کھوج کر اور گن گن کر ہلاک کیے تھے مگر پھر بھی اُن میں سے ایک شہزادے کو اپنے محل سے فرار ہونے کا موقع مل گیا۔ وہ بنو اُمیہ کے دسویں خلیفہ ہشام بن عبدالملک کا پوتا عبدالرحمن بن معاویہ تھا۔ اسی شہزادے نے اُنڈلس پہنچ کر وہاں اُموی سلطنت کی بنیاد رکھی تھی جو کئی سو سال تک قائم رہی۔ وہ اپنے ایک وفادار غلام کے ساتھ فرار ہو رہا تھا کہ بھاگی ہوئی دہشت زدہ روشنگ اُس سے آٹکرائی۔ شہزادہ عبدالرحمن اُسے خلیفہ مروان بن محمد کی کنیز کی حیثیت سے پہچانتا تھا اور اُسے وہ خوب صورت کنیز اچھی بھی لگتی تھی۔ اُس نے بڑی پھرتی سے اُسے اپنے گھوڑے پر اپنے آگے بٹھالیا۔ دوسرے گھوڑے پر اُس کا غلام تھا۔ فی الحال اُن کی کوئی منزل نہیں تھی۔ فوری طور پر انھیں صرف موت کے چنگل سے نکل جانے کی کوشش کرنی تھی۔ جب اُن کے گھوڑے دریائے ریموک کے کنارے کنارے دوڑتے ہوئے پسینے میں شرابور ہو گئے اور خود اُن کی حالت بھی غیر ہو گئی تو وہ گھوڑوں سے بہ مشکل اتر کر دریا کے کنارے ڈھیر ہو گئے۔ تھکاوٹ اور گرمی کی وجہ سے اُن پر غشی طاری ہوئی جا رہی تھی۔ نہ جانے کتنی دیر بعد جب وہ غشی کے اندھیروں سے نکلے تو شہزادہ عبدالرحمن حیرت زدہ رہ گیا کیوں کہ روشنگ کا دور دور تک کہیں پتا نہ تھا۔

روشنگ جب شہزادہ عبدالرحمن اور اُس کے غلام کے ساتھ دریائے ریموک کے کنارے نم آلود زمین پر گری تھی تو اُس نے بہ تدریج گہری ہوتی ہوئی غشی کے باوجود

کچھ فاصلے پر جواں سال شخص کو ایک ٹیلے کی آڑ میں کھڑا ہوا دیکھ لیا تھا۔ اس اجنبی شخص کے ہاتھ میں پانی کی بڑی سی چھاگل تھی جسے خاک دھول سے اٹھا کر اس پر شاید پانی سے بھیگی ہوئی انگلی سے ”ابو مسلم خراسانی“ کا نام لکھا گیا تھا۔

ابو مسلم! ابو مسلم!

روشنک کے دل و دماغ دیوانہ وار یہ نام دہرانے لگے۔ اس نام میں ایسا نہ جانے کیا جادو تھا کہ اُس کے اثر نے روشنک کو عشی کے اندھیرے میں ڈوبنے سے بچالیا۔ اُس نے بے تحاشا اُٹھنے کی کوشش کی لیکن اپنی بے جان سی ہو جانے والی ٹانگوں کی وجہ سے پھر ڈھیر ہو گئی۔

ابو مسلم! ابو مسلم!

روشنک پر اس نام کے جادو نے پھر اثر کیا۔ اُس نے اپنی قوت مجتمع کرتے ہوئے دوبارہ اُٹھنے کی کوشش کی اور گرتی پڑتی، اجنبی کے قریب پہنچ ہی گئی۔

اجنبی نے اُسے جلدی سے ٹیلے کی آڑ میں کر لیا جہاں ایک گھوڑا بھی تھا۔ اجنبی نے روشنک سے کہا۔ ”مجھے ابو مسلم نے تمہیں لینے کے لیے بھیجا ہے۔“

”کہاں ہیں وہ؟“ روشنک نے بے تابی سے پوچھا۔

”وہ یہاں سے بہت دور ہیں۔ انہوں نے مجھے خراسان سے بھیجا ہے۔ میں تمہیں لے جانے کے لیے آیا ہوں۔“

روشنک کی بے تابی کم نہ ہوئی۔ اُس نے کہا۔ ”بس مجھے لے چلو اُن کے پاس!“

روشنک کے لیے ابو مسلم کے نام میں کچھ ایسا طلسم تھا کہ اُس نے اجنبی پر اعتماد کرنے میں ذرا بھی تاثر نہیں کیا اور اجنبی کے ساتھ گھوڑے پر بیٹھ گئی، پھر وہ مشرق کی طرف روانہ ہو گئے۔

ابو مسلم کا نام روشنک کے لیے تحفظ کی ضمانت تھا۔ تحفظ کے احساس کے باعث اُس پر تکان طاری ہونے لگی۔ گھوڑے پر اپنا توازن قائم رکھنے میں اُسے کچھ دشواری ہوئی لیکن اجنبی کے دونوں بازو اس کے دائیں بائیں تھے اس لیے گھوڑے سے اُس کے گر جانے کا احتمال نہیں تھا۔

تکان کے باعث وہ خواب کی سی حالت میں اجنبی کی آواز سنتی رہی۔ وہ اُسے بہت کچھ بتا رہا تھا۔ اُس کا نام شاہ رخ تھا۔ وہ اُن لوگوں میں سے تھا جو ابو مسلم خراسانی کے معتمد تھے، جب عباسی لشکر نے دمشق کا رخ کیا تو ابو مسلم نے شاہ رخ کو ہدایت کی تھی کہ وہ لشکر سے پہلے دمشق پہنچ جائے اور کسی طرح بھی خلیفہ مروان کے محل سے روشنک کو نکال لائے۔ شاہ رخ یہ ہدایت لے کر خراسان سے روانہ ہوا لیکن عباسی لشکر سے پہلے دمشق نہ پہنچ سکا۔ اثنائے سفر میں اُس کے گھوڑے کی ٹانگ ٹوٹ گئی۔ لگ بھگ نصف فرسخ کا فاصلہ پاپیادہ طے کر کے وہ ہمدان پہنچا۔ وہاں سے اُس نے ایک گھوڑا خریدا اور دمشق کی طرف روانہ ہوا۔ اپنی منزل کے قریب پہنچ کر اُسے شدید مایوسی ہوئی کیوں کہ اس وقت تک دمشق میں آگ اور خون کا کھیل شروع ہو گیا تھا۔

شاہ رخ وہاں سے پلٹ رہا تھا کہ تھکاوٹ کے باعث دمشق سے کچھ دور ایک ویران جگہ پر لیٹ کر سستانے لگا۔ کچھ ہی دیر بعد اُسے گھوڑوں کی ٹاپوں نے چونکا دیا۔ اُس نے چھپ کر اس طرف آنے والے گھڑسواروں کو دیکھا۔ وہ کچھ فاصلے پر تھے کہ شاہ رخ نے شہزادہ عبدالرحمن کو پہچان لیا اور یہ دیکھ کر اُسے حیرت ہوئی کہ عبدالرحمن کے گھوڑے پر خلیفہ مروان کے محل کی ایک ایرانی کنیز بھی ہے۔

خلیفہ کی ایرانی کنیزیں ایسا حریری لباس پہننے کی پابند تھیں کہ اُن کے دونوں بازو عریاں رہیں۔ خلیفہ نے اُن کے بائیں بازوؤں پر ستارے کے نشان گدوادیے تھے تاکہ انھیں دوسری کنیزوں سے الگ پہچانا جاسکے۔ شاہ رخ کو ابو مسلم خراسانی نے یہ بات بتادی تھی اور شاہ رخ کو اسی ایک علامت کے سہارے روشنک کو شناخت کرنا تھا اور اُسے خلیفہ کے محل سے صحیح سلامت نکالنا تھا۔

شاہ رخ کی سمجھ میں یہ بات تو آگئی کہ شہزادہ عبدالرحمن کسی طرح بچ نکلا تھا اور اب فرار ہو رہا تھا لیکن یہ بات ناقابلِ فہم تھی کہ وہ خلیفہ کے محل کی ایک ایرانی کنیز کو اپنے ساتھ لے جا رہا تھا۔

کاش یہ روشنک ہی ہوا! شاہ رخ کے دل سے ایک ہوک سی اٹھی اور اس وقت اُس کے سارے جسم میں خوشی کی لہر دوڑ گئی جب گھوڑے اُس کے قریب سے گزر رہے تھے

اور شہزادہ عبدالرحمن نے کوئی بات کہنے کے لیے روشنک کا نام لے کر اُسے مخاطب کیا تھا۔ اس کے بعد شاہ رخ ان گھڑسواروں کے تعاقب میں لگ گیا تھا۔ اُسے توقع تھی کہ وہ کسی نہ کسی موقع پر روشنک سے رابطہ کرنے میں کامیاب ہو جائے گا۔ اس کی یہ توقع اس وقت پوری ہوئی جب شہزادہ عبدالرحمن، اُس کا غلام اور روشنک دریائے یرموک کے کنارے اپنے گھوڑوں سے اتر کر زمین پر ڈھیر ہوئے۔ روشنک کو اپنی طرف متوجہ کرنے کے لیے شاہ رخ کو بروقت ایک تدبیر سوجھ گئی اور وہ خوش ہوا کہ اُسے ابو مسلم خراسانی کے سامنے جاتے ہوئے شرمندگی نہیں ہوگی۔

گھوڑا دوڑتا رہا۔ شام سے رات ہوئی اور وہ رات کا جانے کون سا پہر تھا جب گھوڑے کی رفتار میں نمایاں کمی محسوس کر کے روشنک نے اپنی نندوسی آنکھیں کھولیں۔ چاند مدھم پڑ چکا تھا اُس کی خفیف سی روشنی میں ارد گرد کا ماحول دھندلایا ہوا سا نظر آ رہا تھا۔ روشنک کو اندازہ ہوا کہ اب چاروں طرف کھیت تھے اور گھوڑا کھیتوں کے درمیان بنے ہوئے ایک کٹیاجیسے مکان کے قریب ہوتا جا رہا تھا۔

”یہ بابا تبریزی کے کھیت ہیں۔“ شاہ رخ بولا۔ ”بستی یہاں سے کچھ فاصلے پر ہے۔ بابا اپنے کھیتوں ہی میں رہتے ہیں۔ یہ انھی کا گھر ہے۔ ہم بقیہ رات اور کل کا دن یہیں گزارنے کے بعد دوبارہ اپنا سفر کل رات کو شروع کریں گے۔“

”بقیہ رات؟“

”ہاں۔“ شاہ رخ نے جواب دیا۔ ”یہ رات کا چوتھائی پہر ہے۔ صبح ہونے میں اب زیادہ وقت نہیں ہے۔“

روشنک کو حیرت ہوئی۔ ”ہم نے مسلسل سفر کیا ہے؟“

روشنک کو اپنے سوال کا جواب نہیں مل سکا کیوں کہ شاہ رخ نے کٹیاجیسے مکان کے قریب پہنچ کر گھوڑا روک دیا اور گھوڑے سے اتر کر اب وہ روشنک کو گھوڑے سے اترنے میں مدد دے رہا تھا۔

گھوڑے کی ٹاپیں سن کر بابا تبریزی کی آنکھ کھل گئی تھی اور وہ دروازہ کھول کر باہر نکل آیا تھا۔ اُس کے ہاتھ میں مشعل تھی۔

”شاہ رخ!“ وہ حیرت سے بولا۔

”ہاں بابا!“ شاہ رخ نے جواب دیا۔ ”آج بہت دن بعد ادھر سے گزر رہا ہے لیکن آج میں آپ کے لیے بہت بڑی خوش خبری لے کر آیا ہوں۔“
بابا تبریزی نے مشعل کی روشنی روشنی کے چہرے پر ڈالی۔ شاید وہ روشنی کے بارے میں کوئی سوال بھی کرتا لیکن شاہ رخ نے ایسی بات کہہ دی تھی کہ بابا مستفسرانہ نگاہوں سے اُس کی طرف دیکھنے لگا۔

شاہ رخ بولا۔ ”میں آپ کو یہ خبر سنانا چاہتا ہوں کہ مروان بن محمد اگرچہ فی الحال بچ گیا ہے لیکن بنو اُمیہ کی خلافت کے تابوت میں آج آخری کیل ٹھونک دی گئی ہے۔ انقلاب آچکا ہے۔ مروان کو اب کہیں جائے پناہ نہیں ملے گی۔“
”شاہ رخ!“ بابا تبریزی کی آواز مسرت سے کانپ گئی۔ ”یہ خبر سننے کے بعد تو میرے کان کئی عشروں سے بے قرار تھے۔“

”ہاں بابا!“ شاہ رخ نے کہا۔ ”یہ انقلاب آنے میں کئی عشرے لگ گئے۔ میں تو اس وقت پیدا بھی نہیں ہوا تھا جب اس تحریک کی ابتدا ہوئی تھی۔“



خلافت بنو اُمیہ کو آغاز ہی سے مخالفتوں کا سامنا کرنا پڑا تھا اور اس میں شدت اس وقت آئی تھی جب خلافت کا منصب موروثی ہو گیا تھا۔ بہت سے عرب زعماء کو ملوکیت کی ابتدا سخت ناگوار گزری تھی۔ بنو اُمیہ کے خلاف بہت تحریکیں اُٹھیں جن میں بیشتر طاقت کے زور سے دبا دی گئیں۔ انھی میں سے دو تین ایسی بھی تھیں جو ہمیشہ بنو اُمیہ کے لیے دردِ سر بنی رہیں لیکن ایک تحریک بہت خاموشی سے خود کو زیادہ سے زیادہ مضبوط کرتی رہی۔ اُسے کسی ایسے مناسب وقت کا انتظار رہا جب اُمویوں پر ایک بھرپور اور کاری ضرب لگائی جاسکے۔

وہ تحریک عباسیوں کی تھی جو لوگوں کو بہت احتیاط سے اور نہایت خفیہ طور پر اُمویوں کے خلاف رزم آرا ہونے کی دعوت دے رہی تھی، اس تحریک کے داعی خود کو پوشیدہ رکھتے تھے۔ اُموی خلفا اس سے تو باخبر رہے کہ ایک مخالف تحریک خفیہ طور پر سرگرم

ہے لیکن اس تحریک کے انتظام و انصرام، نیز اُسے متحرک رکھنے والی شخصیات کا پتالگانے میں انھیں کام یابی نہیں ہو سکی۔ بنو اُمیہ کے ساتویں خلیفہ سلیمان بن عبد الملک کے دور میں اس تحریک کی سیادت عبد اللہ کے ہاتھ میں تھی۔ یہ تحریک حسن تدبیر اور دور اندیشی سے پروان چڑھی۔

ایک مرتبہ سلیمان بن عبد الملک کو عبد اللہ کا اندازِ گفت گو سننے کا اتفاق ہوا تو اس کے بارے میں سوچتے سوچتے وہ یک بارگی چیخ اٹھا۔

”مجھے آج تک اس جیسا ذہن اور مدلل گفت گو کرنے والا شخص نہیں ملا۔ ہونہ

ہو، یہ وہی ہے جو ہمارے خاندان کے خلاف خفیہ تحریک چلا رہا ہے۔“

یہ نتیجہ اخذ کرتے وقت سلیمان بن عبد الملک کے دماغ میں کسی کی یہ روایت بھی ضرور ہوگی کہ بنو اُمیہ سے خلافت کا منصب چھیننے والا شخص بنو عباس میں سے ہوگا۔

کیوں کہ عبد اللہ کا تعلق بنو عباس ہی سے تھا لہذا سلیمان بن عبد الملک نے ایک سازش کی اور فلسطین کی طرف جاتے ہوئے عبد اللہ کو راہ میں زہریلے دودھ کا پیالہ پلا کر ہلاک کر دیا گیا۔

سلیمان بن عبد الملک کا خیال تھا کہ سیادت کرنے والے کی موت کے بعد تحریک بھی اپنی موت آپ مر جائے گی لیکن درحقیقت ایسا نہ ہوا۔ عباسی تحریک کے بانی نے اس تحریک کو ہر قیمت پر زندہ رکھنے کے جو اصول وضع کیے تھے، تحریک انھی اصولوں کے مطابق چل رہی تھی۔ انھی میں سے ایک اصول کے مطابق تحریک کے کسی سربراہ کی اچانک موت تحریک کے خاتمے کا سبب نہیں بن سکتی تھی۔ اسی لیے سلیمان بن عبد الملک کی اس سازش کے نتیجے میں تحریک کی سیادت عبد اللہ کے پوتے محمد بن علی کے ہاتھ میں چلی گئی۔

تحریک چلانے کے اختیارات کے ساتھ ہی محمد بن علی کو اپنے دادا کی وصیت اور کچھ خطوط بھی ملے۔ وصیت میں دیگر باتوں کے علاوہ اُن تدابیر پر بھی زور دیا گیا تھا جو اس تحریک کو چلانے اور کام یاب بنانے کے لیے بہت ضروری تھیں۔ خطوط اُن حامیوں اور مددگاروں کے نام تھے جن کی اکثریت ایران اور عراق میں تھی۔ خطوط میں لکھا گیا تھا کہ وہ محمد بن علی کے احکام کی دل و جان سے تعمیل کریں اور اپنے فرائض سے کسی لمحہ غافل نہ رہیں۔

سلیمان بن عبدالملک کی موت کے بعد جب ساتویں اموی خلیفہ کا دور آیا تو عوام کے حالات خاصے بہتر ہو گئے۔ ان پر جو رستم کا سلسلہ بند ہوا۔ اس سے فائدہ اٹھاتے ہوئے محمد بن علی نے عباسی تحریک کو اور زیادہ منظم کیا۔ نہایت معتمد لوگوں میں سے ستر افراد کو سراہہ کار بنایا گیا۔ ان پر بارہ نقیب مقرر کیے گئے اور انھیں غیر معمولی اختیارات سے سرفراز کیا۔

جو رستم کے اس خاتمے سے محمد بن علی نے ایک بڑا فائدہ یہ اٹھایا کہ نرم مزاج خلیفہ سے اجازت لے کر بنی حارث کی ایک لڑکی رابطہ بنت عبداللہ الحارث سے شادی کر لی۔ اُس لڑکی سے جو فرزند پیدا ہوا اُس کا نام عبداللہ رکھا۔ یہی نام محمد بن علی کے دادا کا بھی تھا۔ مستقبل میں اس عبداللہ ابوالعباس کو خراسانی نقیبوں کے حوالے کیا اور انھیں تاکید کی کہ اُس کی سخت حفاظت کریں۔

نقیبوں سے کہا گیا۔ ”یہ ایک حارثیہ خاتون کے بطن سے ہے۔ کیا عجب کہ بنو امیہ ہی کی کتابوں میں لکھی ہوئی پیش گوئی درست ثابت ہو اور مستقبل میں میرا یہ بیٹا ہی تمہارا امیر بنے۔“

اس کے بعد محمد ایک طویل عرصے تک عباسی تحریک کو پروان چڑھانے میں مصروف رہا۔

جب بنو امیہ کا دسواں خلیفہ ہشام بن عبدالملک برسرِ اقتدار آیا تو اُس نے امویوں کی مخالف اس خفیہ تحریک کے استیصال کا تہیہ کر لیا۔ ہر طرف جاسوسوں اور مخبروں کا جال پھیلا دیا گیا۔ جس شخص پر ذرا بھی شک ہوا، اس پر حد درجہ سختیاں کی گئیں۔ عباسیوں کی دعوت کے حامیوں پر زندگی تنگ کر دی گئی۔ کوئی عباسی داعی جب بھی ہاتھ لگا، موت کے گھاٹ اتار دیا گیا لیکن تحریک کے قائد کا سراغ کہیں نہ مل سکا۔ ہشام بن عبدالملک نے بھی ہمت نہیں ہاری اور کاوشوں کا مستقل سلسلہ جاری رکھا۔



ان دنوں ابو مسلم خراسانی کوفہ میں بنو عجل کے ایک نہایت متمول شخص ابوسفیان باہلی کے پاس ملازم تھا۔ کچھ ایسے کام اُس کے سپرد کیے گئے تھے کہ وہ ہمہ وقت

ابوسفیان باہلی کے محل نما گھر ہی میں رہا کرتا تھا۔ ایک عرب کے پاس ملازمت اُس نے بہ حالتِ مجبوری کی تھی ورنہ وہ بھی عربوں کے نسلی تعصب سے نالاں تھا۔ اُموی خلافت سے تو اُسے حد درجہ نفرت تھی۔ وہ خواہاں تھا کہ اُمویوں کے خلاف کوئی کام یاب بغاوت ہو یا کوئی تحریک بنو اُمیہ کا تختہ اُلٹ دے۔ اسی لیے حالات پر اُس کی کڑی نظر رہتی تھی۔ اُسے یہ بھی علم تھا کہ بنو اُمیہ کے خلاف ایک خفیہ تحریک بہت عرصے سے کام کر رہی ہے اور گزشتہ ایک عشرے میں تو اس نے اپنی جڑیں بہت مضبوط کر لی ہیں۔

ان حالات پر نظر رکھنے کے ساتھ ساتھ وہ اپنے فرائض سے بھی کبھی غافل نہ رہا۔ اُس کی کوشش رہی کہ اس سے کبھی کوئی کوتاہی نہ ہو۔ اسی لیے اُس نے ہمیشہ اپنے کام سے کام رکھا۔ ابوسفیان باہلی کے گھر میں وہ کام کرنے والے دوسرے لوگوں سے زہمی بات چیت کرتا تھا مگر اُن لوگوں کی باتیں اس کی سماعت سے گزرتی رہتی تھیں۔ انھی باتوں کو سن کر اُس نے جانا تھا کہ ابوسفیان کاہلی کی بیویاں کتنی ہیں یا اس کے گھر کے حالات کیا ہیں۔ خدام ہونے کے باوجود ابوسفیان باہلی کی تین کنیریں بھی تھیں جن میں ایک ایرانی تھی۔ اُس کا نام روشنک تھا۔ اُس کی عمر پندرہ سال سے زیادہ نہیں تھی۔ ابوسفیان باہلی نے اُسے تیرہ سال کی عمر میں خریدا تھا۔

ابو مسلم نے بہت جلد محسوس کر لیا کہ روشنک اس کی طرف ملتفت تھی۔ اس صورتِ حال سے ابو مسلم خاصا پریشان ہوا۔ خود اس نے روشنک میں قطعاً دل چسپی نہیں لی۔ یہ اُس کا مزاج ہی نہیں تھا لیکن اُس کی طرف روشنک کا جھکاؤ اگر ابوسفیان کے علم میں آجاتا یا اُسے صرف شبہ ہو جاتا تو یہ بات کسی طرح بھی ابو مسلم کے حق میں نہ جاتی اور خود روشنک اپنے آقا کی جس بیدادگری کا ہدف بنتی، وہ ایک الگ قصہ ہوتا۔

روشنک سے گریزاں رہنے کے لیے ابو مسلم ہر وہ کوشش کرتا رہا جو اُس کے لیے ممکن تھی۔ اُس کے تیور دیکھ کر روشنک کبھی کبھی عجیب سے انداز میں مسکراتی تھی۔

اسی طرح ایک سال گزر گیا۔ اس عرصے میں روشنک کو صرف ایک مرتبہ ابو مسلم سے بات کرنے کا موقع ملا۔ اس موقع پر اُس نے کہا تھا۔

”بے شک! میں ایک کنیر ہوں لیکن میری زندگی کا سب سے بڑا المیہ یہ ہے کہ

میں ایک عرب کی کنیر ہوں۔ ان عربوں کے لیے میرے دل میں کوئی جگہ نہیں ہے۔ اگر میں کسی ایرانی کی کنیر ہوتی تو یہ میرے لیے اتنا زیادہ اذیت ناک نہیں ہوتا لیکن کسی بھی کنیر کے اس قسم کے جذبات کی کوئی اہمیت نہیں ہوتی۔ کنیر اپنی ساری زندگی اپنے لیے تو ایک پل بھی نہیں جیتی۔ آپ کے بارے میں مجھے خوب اندازہ ہو چکا ہے کہ یہ ملازمت آپ کی مجبوری ہے۔ آپ بھی عربوں کو پسند نہیں کرتے تو پھر ایک ایرانی کنیر سے آپ کا اتنا گریز کیا بے جواز نہیں ہے؟“

ابو مسلم روشنک کے اس جملے سے بہت متاثر ہوا تھا کہ کنیر اپنی ساری زندگی اپنے لیے تو ایک پل بھی نہیں جیتی۔

اس جملے میں روشنک کا کرب بھی کسی انکارے کی طرح دہک رہا تھا لیکن ابو مسلم نے جواب میں کچھ نہیں کہا۔ اُس کے دل میں اس مقولے کی گونج پھیلی رہی کہ دیواروں کے بھی کان ہوتے ہیں۔

اس کے بعد روشنک کو ابو مسلم سے اتنی بات کرنے کا موقع کبھی حاصل نہیں ہوا۔ سال بھر بعد ابو مسلم ایک مختصر سی محفل میں کچھ لوگوں سے ملا۔ وہ خراسانی نقیب تھے جو کوفے میں لوگوں کو عباسی خلافت کی دعوت دے رہے تھے۔ اس دن ابو مسلم نے پہلی بار جانا کہ وہ جس خفیہ تحریک کے بارے میں سوچتا رہتا تھا، وہ تحریک، عباسی خلافت کا قیام چاہتی ہے۔

عباسی بھی عرب تھے۔ ابو مسلم کو تعجب ہوا کہ اُس کے ہم وطن اس تحریک کی کامیابی کے لیے سرگرم تھے۔ اُسے باور کرایا گیا کہ عباسی عرب اُن عربوں سے مختلف ہوں گے جن کا ربط ضبط اُموی خلافت سے تھا۔ ابو مسلم اس تحریک کی عملی حمایت کے بارے میں سوچنے لگا۔

خراسانی نقیبوں نے ابو مسلم میں کچھ خاص باتیں محسوس کیں۔ جب وہ کوفے سے مکہ مکرمہ گئے اور محمد بن علی کی خدمت میں حاضر ہوئے تو ابو مسلم کے بارے میں اپنے خیالات کا اظہار کیا۔

محمد بن علی نے بلا تامل کہا۔ ”اگر وہ آزاد ہے تو اُسے لے آؤ۔ اگر غلام ہے تو خرید لو۔“

خراسانی نقیب دوبارہ کوفے گئے۔ انھوں نے ابو مسلم کو کسی جگہ بلایا اور اُس سے بہت واضح گفت گو کی۔ یہ امر ابو مسلم کے لیے نہایت خوش کن تھا کہ عباسی تحریک اُسے اپنا جزو بنانا چاہتی ہے۔ اُس نے فوراً اپنی آمادگی کا اظہار کر دیا اور خراسانی نقیب اُسے محمد بن علی کے پاس لے گئے۔

محمد بن علی نے اُسے سر سے پیر تک غور سے دیکھا۔ تجربہ کار نگاہوں نے ابو مسلم کی پیشانی پر اقبال مندی کی چمک فوراً محسوس کر لی۔

ابو مسلم خراسانی کا قد چھوٹا اور رنگت گندمی تھی۔ اُس کے جسم کا بالائی حصہ لمبا اور پنڈلیاں چھوٹی تھیں، پھر بھی وہ دیکھنے میں اچھا معلوم ہوتا تھا۔

محمد بن علی نے فیصلہ کیا کہ اس نوجوان کو کچھ عرصے ساتھ رکھ کر اُس کی فطرت و استعداد کا ٹھیک ٹھیک اندازہ لگایا جائے۔

جن دنوں ابو مسلم خراسانی محمد بن علی کے ساتھ رہا، انھی دنوں میں اُسے عباسی عقائد و نظریات سے بھی آگاہی ہوئی۔ عباسیوں اور اُمویوں کا فرق بھی اس پر واضح ہوا۔ محمد بن علی کی شخصیت کے طلسم نے بھی اُسے مسحور کیا اور اُس نے یہ سوچ کر بڑا اطمینان محسوس کیا کہ اب اُس کی زندگی اس صحیح راستے پر گام زن ہو جائے گی جس کا وہ لاشعوری طور پر متلاشی تھا۔

جب ابو مسلم کی عسکری تربیت شروع کی گئی تو جلد ہی یہ اندازہ بھی ہوا کہ وہ ”پیدائشی سپاہی“ تھا۔ اُس نے بہت کم وقت میں بہت تیزی سے بہت کچھ سیکھ لیا۔ پھر جس روز ابو مسلم کی عسکری تربیت مکمل ہونے کی بات کی گئی، اسی دن عباسی تحریک ایک سانحے سے دوچار ہوئی۔

ہشام بن عبدالملک کے جاسوس اور مخبر جو دس برس سے سرگرم کار تھے اور جنھوں نے بہت سے عباسی داعیوں کو گرفتار کر کے موت کے اندھیروں میں پہنچایا تھا، انھیں ایک دوا فروش کے بارے میں کچھ اہم معلومات حاصل ہوئیں۔ ان معلومات کے باعث یہ شبہ کیا گیا کہ وہ دوا فروش اس خفیہ تحریک سے وابستہ ہے جو خلافت بنو اُمیہ کی دشمن ہے۔ دوا فروش کی کڑی نگرانی کی گئی تو معلوم ہوا کہ اس دوا فروش کا محمد بن علی کے

پاس بہت زیادہ آنا جانا ہے۔

یہ اطلاع ہشام بن عبد الملک کو دی گئی تو اُس کا چہرہ طیش سے سرخ ہو گیا۔ اُس نے کہا ”تو پھر طے ہے کہ وہ خفیہ تحریک فرزند ان عباسی ہی چلا رہے ہیں اور عبد اللہ کے بعد اُس کا یہ پوتا اب اس تحریک کا سرغنہ ہے۔“

فوراً ہی محمد بن علی کی گرفتاری عمل میں آئی اور زنداں میں اُسے گلا گھونٹ کر ہلاک کر دیا گیا۔

اس افسوس ناک خبر پر ابو مسلم خراسانی کا چہرہ تاثرات سے عاری رہا۔ اُس نے صرف اتنا سوچا کہ اب یہ تحریک کس طرح جاری رہ سکے گی لیکن جلد ہی اُسے علم ہو گیا کہ اس تحریک کے تانے بانے بڑے غور و خوض کے ساتھ بنے گئے تھے۔ تحریک کے کسی ”بڑے“ کے اچانک مرجانے کا مطلب تحریک کی موت ہرگز نہیں تھا۔

تحریک کی قیادت اب محمد بن علی کے بیٹے ابراہیم کے ہاتھ میں آگئی اور اُس نے ”امام“ کا لقب اختیار کیا۔

کیوں کہ اب یہ بات راز نہیں رہی تھی کہ تحریک فرزند ان عباس چلا رہے تھے اس لیے ضروری ہو گیا کہ اس خاندان کا ہر فرد روپوش ہو جائے ورنہ اُن میں سے کوئی بھی ہشام بن عبد الملک کے قہر و غضب سے نہ بچتا۔

فیصلہ ہوا کہ ابراہیم الامام کو بھی روپوش رہ کر اپنے نقیبوں اور کارپردازوں کے ذریعے اس تحریک کو جاری رکھنا ہوگا۔

ابو مسلم خراسانی کو ایک خفیہ مقام پر ابراہیم الامام کے سامنے پیش کیا گیا۔ اس نوجوان کے بارے میں ساری تفصیل ابراہیم الامام کو پہلے ہی بتادی گئی تھی۔ اس ملاقات میں ہمہ صفت ابو مسلم خراسانی پہلی ہی نظر میں ابراہیم الامام کو بھا گیا اور ابو مسلم خراسانی نے بھی تحریک سے اپنی ذہانت و استقامت اور جذبہ فدائیت کے اظہار میں کوئی کسر نہیں اٹھارھی۔

ہشام بن عبد الملک کے جاسوس، کتوں کی طرح فرزند ان عباس کی بوسوں گھتے پھر رہے تھے کہ اُن کے آقا کو زمین نکل گئی۔

بنو امیہ کے اس دسویں خلیفہ کی موت کے بعد ولید بن یزید بن عبد الملک

سریر آرائے سلطنت ہوا۔ وہ نہایت کم عمری ہی میں حد درجہ بدکار اور شرابی تھا۔ اس فاسق و فاجر خلیفہ کے عہد میں دولت بنو امیہ کی چولیس ڈھیلی پڑ گئیں اور حکومت ضعف و اضمحلال کا شکار ہو گئی۔ اگرچہ ولید بہ مشکل سال بھر برسرِ اقتدار رہا اور بالآخر پھرے ہوئے عوام کے ہاتھوں قتل ہوا لیکن اُس کے بعد جو دو خلفا تخت پر متمکن ہوئے، وہ بھی ایک سال چار ماہ سے زیادہ عرصہ نہ گزار سکے۔

اُس عہد میں ایسی بد امنی اور انتشار پھیلا جس سے ابراہیم الامام نے بھرپور فائدہ اٹھایا۔ لوگ بہت گھبرائے ہوئے تھے اور کوئی بڑی تبدیلی چاہتے تھے، چنانچہ عباسی تحریک کے کار پرداز اور نقیب ہر شہر میں پھیل گئے اور دعوتِ عباسیہ کو بہ کثرت پذیرائی ملنے لگی۔

اسی دور میں ابراہیم الامام نے اپنے ایک اہم نقیب ابو نجم کی بیٹی سے ابو مسلم خراسانی کا عقد کرادیا تھا۔ اسی عرصے میں ابو مسلم کے جوہر اتنا کھل کر سامنے آ گئے تھے کہ اُسے اس اعلان کے ساتھ خراسان روانہ کر دیا گیا کہ وہاں اب تحریک کی قیادت عملی طور پر اُسی کے ہاتھ میں ہوگی اور تحریک کے تمام نقیب اُس کے احکام کی تعمیل کریں گے۔ اس طرح اُسے گویا ”نقیبِ اعلیٰ“ کی حیثیت سے مامور کر دیا گیا۔

ابو مسلم ابھی خراسان کے راستے ہی میں تھا کہ اُسے اس وقت کے اموی خلیفہ ابراہیم بن ولید کے خلاف مروان بن محمد کی بغاوت کا علم ہوا۔ جلد ہی خبر رسائوں نے بھی اُس کی تصدیق کی کہ مروان بن محمد تختِ خلافت پر متمکن ہو چکا ہے اور ولید بن عبد الملک نے شاید اپنی جان بچانے کے لیے اُس سے بیعت کر لی ہے۔

اس خبر سے ابو مسلم خراسانی کے ساتھیوں میں خوشی کی لہر دوڑ گئی۔ اُن کی اس خوشی کا سبب بنو امیہ کی کتابوں میں کی جانے والی یہ پیش گوئی تھی کہ وہ شخص بنو امیہ کا آخری خلیفہ ہوگا جس کی ماں کوئی کنیر ہوگی۔

مروان بن محمد کی ماں ایک گرد کنیر تھی۔

ابو مسلم کو اپنے ساتھ خراسان جانے والے ساتھیوں سے اس کا علم بھی ہوا کہ مروان بن محمد کو لوگوں نے مروان اجمار کہنا شروع کر دیا تھا۔ اس کی وجہ عرب کا یہ دستور تھا کہ ایک ہی خاندان کی حکومت کے نو بہاں پورے ہونے پر اُس خاندان کا جو شخص

فرماں روا بنتا تھا اُسے ”حمار“ کہا جاتا تھا۔

ابو مسلم خراسانی نے اپنے ساتھیوں کی ان باتوں پر کسی ردِ عمل کا اظہار نہیں کیا۔ اُس کا چہرہ ہی کچھ ایسا تھا کہ ہمیشہ تاثرات سے عاری رہتا تھا۔ کبھی کسی نے اُسے ہنستے ہوئے بھی نہیں دیکھا۔ کبھی اُس نے کسی سے مذاق نہیں کیا۔ کوئی اچھی خبر سن کر اُس کے چہرے پر شادمانی کے تاثرات اُبھرتے تھے، نہ کسی بری خبر پر وہ رنجیدہ نظر آتا تھا۔ یہ سب چیزیں اس بات کی دلیل تھی کہ وہ بہت سخت دل تھا۔

صوبہ خراسان کی حدود میں داخل ہو کر ابو مسلم خراسانی دیگر شہروں سے ہوتا ہوا سیدھا نیشاپور پہنچا۔ ابراہیم الامام نے اُسے یہی ہدایت کی تھی کیوں کہ تحریکِ عباسیہ کے نقیبوں نے اسی شہر کو اپنا مرکز بنایا تھا۔

وہاں قحطبہ بن شیبہ اور سلیمان ابن کثیر کے ساتھ تین اور افراد محمد بن علی کے ابتدائی زمانے سے نقیب کے عہدوں پر فائز تھے۔ انھیں تیس پینتیس سالہ ابو مسلم کو دیکھ کر حیرت ہوئی۔ اُن کی سمجھ میں نہیں آسکا کہ ابراہیم الامام نے ان جیسے عمر رسیدہ اور تجربہ کار لوگوں پر ایک جوان شخص کو ”حاکم“ بنا کر کیوں بھیج دیا لیکن جب آپس میں گفت گو ہوئی اور ابو مسلم نے انھیں اپنے منصوبوں سے آگاہ کیا تو وہ اس کی ذہانت اور استعداد کے قائل ہو گئے۔ انھوں نے ابراہیم الامام کے فیصلے کو نہایت انبب جانا۔ صرف سلیمان بن کثیر نے ابو مسلم کو دل سے تسلیم نہیں کیا لیکن تحریک کے قائد ابراہیم الامام کی ہدایت کے مطابق ابو مسلم خراسانی کے احکام کی تعمیل کرنا اُس کا فرض تھا۔

اُن دنوں اُمویوں کی مرکزی حکومت ہی میں نہیں بلکہ دیگر صوبوں میں بھی انتشار پھیلا ہوا تھا۔ خراسان کی حالت بھی کچھ ایسی ہی تھی۔ ہشام بن عبدالملک کے عہد سے صوبہ خراسان کا حاکم نصیر بن سیار تھا جو اس وقت کئی بغاوتیں فرو کرنے میں کوشاں تھا۔ ابو مسلم خراسانی نے اس موقع کو بہت غنیمت جانا اور اُس کی ہدایت پر نقیبوں اور کار پردازوں نے کھلے عام خلافتِ عباسیہ کی دعوت دینا شروع کر دی۔ اس طرح یہ بات جلد شہرت پا گئی کہ خراسان میں عباسی تحریک کی قیادت ابو مسلم خراسانی کے ہاتھ میں تھی۔



دہکتے ہوئے لوہے کی مہر سے گداز بازو پر ستارے کا نشان بنایا گیا تو ناقابل برداشت اذیت کے باعث روشنگ نے ہوش ہو گئی۔ پھر جب اُسے ہوش آیا تو وہ ایک آرام دہ بستر پر لیٹی ہوئی تھی۔ عبا پہنے ہوئے ایک دراز ریش بوڑھا اُس کے بازو پر پٹی باندھ رہا تھا۔ روشنگ کو آنکھیں کھولتے دیکھ کر وہ مشفقانہ انداز میں مسکرایا اور بولا۔

”مجھے یقین ہے کہ میرے مرہم نے تمہارے جلتے ہوئے بازو کو ٹھنڈک پہنچائی ہوگی۔“

روشنگ نے آہستگی سے اثبات میں سر ہلایا اور غور سے بوڑھے کی طرف دیکھتی رہی۔

”میں خلیفہ مروان الحمار کا طبیب ہوں۔“ بوڑھے نے بتایا۔ ”میرا نام تو خاصا بڑا ہے۔ لوگ مجھے طبیب کرمانی کے نام سے جانتے ہیں۔ میں خلیفہ ہشام بن عبدالملک کے زمانے سے بنو امیہ کا خدمت گزار ہوں۔“

وہ اہل ایران کی طرح بڑی شفاف فارسی بول رہا تھا جبکہ روشنگ نے اُسے عرب سمجھا تھا۔ لفظ ”کرمانی“ سے بھی یہ ظاہر ہو گیا کہ وہ ایران کا رہنے والا ہے۔

”آپ ایرانی ہیں؟“ روشنگ نے حیرت سے پوچھا۔

”ہاں بیٹی!“ طبیب کرمانی نے جواب دیا۔ ”میرا گھر نیشاپور میں ہے۔“

”بیٹی!“ روشنگ کے منہ سے نکلا۔ ”آپ نے مجھے بیٹی کہا؟“

”کیوں؟“ طبیب کرمانی نے اُسے غور سے دیکھا۔ ”کیا تمہیں اس پر کوئی

اعتراض ہے؟“

”میں ایک کنیر ہوں بابا!“ روشنگ کی آواز بھرا گئی۔

”تو کیا ہوا؟“ طبیب کرمانی نے کہا۔ ”میں تو ہر لڑکی کو اپنی بیٹی ہی سمجھتا ہوں۔“

پھر تم تو ایرانی بھی ہو! میرے وطن ہی کی ایک بیٹی ہو۔“

اب طبیب کرمانی کی طرف دیکھتے ہوئے روشنگ کی آنکھوں میں جونمی آئی،

اُس کا سبب احساسِ تشکر تھا۔

”میں تین دن بعد آؤں گا۔“ طبیب کرمانی پٹی باندھ چکا تھا۔ ”یہ پٹی تبدیل

کردوں گا۔ چار دن بعد تم خود وہ پٹی کھول کر اپنا بازو دھو لینا۔ زخم بالکل ٹھیک ہو چکا

ہوگا۔ ہاں اس ستارے کا نشان تو بہر حال باقی رہ جائے گا۔“

”کیا آپ جانتے ہیں بابا کہ میرے بازو پر نشان کیوں بنایا گیا ہے؟“
 ”ہاں بیٹی! جانتا ہوں۔“ طبیب کرمانی نے کہا۔ ”تم تیسری ایرانی کنیز ہو
 جس کے بازو پر نشان لگایا گیا ہے۔ یہ خلیفہ مروان الحمار کی اختراع ہے۔“ طبیب کرمانی
 کی آواز بہت دھیمی ہو گئی۔ ”شاید اس کا مقصد ایذا رسانی کے علاوہ کچھ نہ ہو۔
 خلفائے بنو امیہ کے دلوں میں ایرانیوں کے لیے کوئی نرم گوشہ نہیں ہے۔“
 ”اس کے باوجود آپ کو یہاں پندرہ بیس سال تو ہو گئے ہوں گے۔“

”اُسوی خلفان ایرانیوں کو برداشت کرنے پر مجبور ہیں جن کے بغیر اُن کا کام
 نہ چل سکے۔ گزشتہ پندرہ برسوں میں مجھ سے اچھا کوئی عرب طبیب خلفائے بنو امیہ کی
 نظر میں نہیں آیا ورنہ آج میں یہاں نہ ہوتا۔“ طبیب کرمانی اچانک کھڑا ہو گیا۔ ”اب
 مجھے جانا چاہیے بیٹی! کمرے کے باہر پہرے دار موجود ہیں۔ مجھے زیادہ دیر لگے گی تو
 انہیں شبہ ہونے لگے گا۔ ہم دونوں ایرانی ہیں نا!“ بوڑھے طبیب کے ہونٹوں پر بڑی تلخ
 سی مسکراہٹ ابھری تھی۔ جب وہ چلا گیا تو روشنک بستر پر لیٹی کچھ دیر تک اس شفیق و ہم
 درد طبیب کے بارے میں سوچتی رہی پھر اپنی زندگی کے بارے میں سوچنے لگی جسے اُس
 نے کبھی اپنی زندگی نہیں سمجھا تھا۔

یہ علم اُسے بہ خوبی تھا کہ وہ قصرِ خلافت میں کیسے پہنچی تھی۔ اُسے ابوسفیان باہلی
 نے خلیفہ مروان الحمار کی خوشنودی کے لیے اُس کی نذر کر دیا تھا۔ وہ اس سے دکھی بھی
 نہیں ہوئی تھی۔ کنیزوں اور غلاموں کے آقا بدل جانا کوئی غیر معمولی امر تھا ہی نہیں۔

برسوں پہلے روشنک نے اپنی زندگی میں بس ایک مرتبہ بہاروں کی آہٹ اس
 وقت سنی تھی جب اُس نے ابوسفیان باہلی کے گھر میں ابو مسلم خراسانی کو دیکھا تھا۔ اس
 نوجوان نے چپکے چپکے اُس کے دل میں جو جگہ بنائی تھی، اس جگہ کا خلا برسوں بعد بھی نہیں
 بھرا تھا۔ ابو مسلم کے اچانک غائب ہو جانے کے بعد وہ افسردہ رہنے لگی تھی۔ اُسے یوں
 محسوس ہونے لگا تھا جیسے اُس نے جاگتے میں کوئی خواب دیکھا تھا۔

مگر کچھ دن سے اُس کے دل میں پھر کھلبلی مچنے لگی تھی۔ ابو مسلم خراسانی کا نام
 اُس کے کانوں میں گونجنے لگا تھا۔ لوگ بتا رہے تھے کہ وہ عباسی تحریک میں شامل ہو گیا

ہے اور خراسان میں اس تحریک کی قیادت اُسے سونپ دی گئی ہے۔
 روشنگ نے ابو مسلم میں کوئی ایسی بات محسوس بھی کی تھی کہ وہ کبھی نہ کبھی کسی
 بڑے منصب تک پہنچے گا۔ اب برسوں بعد یہ قیاس درست ثابت ہونے پر روشنگ کو خوشی
 محسوس ہو رہی تھی۔ اُس کے خیال کے مطابق یہ بہت بڑا منصب تھا کہ ابو مسلم کو خراسان
 میں عباسی تحریک کی قیادت مل گئی ہے۔

فرزندانِ عباس کے بارے میں اُس نے پہلے ہی بہت کچھ سن رکھا تھا اور
 اُمویوں کے اُن پر مظالم کے باعث وہ اُن سے ہم دردی بھی محسوس کرنے لگی تھی۔ اسی
 وجہ سے یہ بات بھی اُس کے لیے باعثِ مسرت تھی کہ فرزندانِ عباسی ہی تحریک
 چلا رہے تھے۔ یہ علم ہو جانے کے بعد روشنگ خواہش مند ہو گئی کہ عباسی تحریک کامیابی
 کی منزل سے ہم کنار ہو اور لوگوں کو اُموی خلافت کی چیرہ دستیوں سے نجات مل سکے۔
 اس خیال سے روشنگ کو بڑی اذیت ہونے لگی تھی کہ ایک کثیر ہونے کے
 باعث وہ عباسی تحریک کے لیے کچھ بھی نہیں کر سکتی لیکن قصرِ خلافت میں آجانے کے بعد
 اُسے گمان ہونے لگا کہ اب وہ عباسی تحریک کے لیے شاید کچھ کر سکے۔ قصرِ خلافت میں
 رہ کر اُسے اُموی خلیفہ کی ان منصوبہ بندیوں کا علم ہو سکتا تھا جو عباسی تحریک کو کچلنے کے
 لیے کی جاتی تھیں، لیکن اس کے لیے ضروری تھا کہ عباسی تحریک سے اُس کا کوئی خفیہ
 رابطہ ہو جاتا اور یہی مرحلہ اُسے بہت مشکل نظر آ رہا تھا۔ صرف ابو مسلم کا نام جان کر اُسے
 کچھ تقویت ملی تھی لیکن یہ اُس کی سمجھ میں نہیں آ رہا تھا کہ ابو مسلم سے اُس کے رابطے کی کیا
 صورت بنے گی۔

روشنگ کو ایک گمان یہ بھی تھا کہ اب عباسی تحریک کی جڑیں بہت مضبوط ہو چکی ہیں
 اور اس کا پھیلاؤ اتنا زیادہ ہو گیا ہے کہ اُموی خلافت کے لیے اب اس تحریک کو کچلنا محال
 ہو چکا ہے۔ خصوصاً ان حالات میں تو بہت ہی محال کہ مروان الحمار نے اقتدار کی صورت
 میں پھول نہیں، بے شمار کانٹے پائے تھے۔ اُس نے ایسی سلطنت پائی تھی جس کی
 بنیادیں ہل چکی تھیں۔ اقتدار میں آتے ہی اُسے شورشوں اور ہنگاموں کا سامنا کرنا پڑا
 تھا۔ اہلِ حمص تو فوراً ہی اُس کی اطاعت سے آزاد ہو گئے تھے۔ ہشام بن عبد الملک کے

فرزند..... ابان اور سلیمان بھی اُس کی مخالفت میں کمر بستہ ہو گئے تھے۔ انھیں اس معاملے میں خاندان بنو امیہ کے بہت سے لوگوں کی حمایت حاصل ہو گئی تھی۔ اس کے علاوہ فلسطین اور کئی دیگر صوبے بھی اعلان بغاوت کر چکے تھے۔ ان حالات سے نبرد آزما رہتے ہوئے مروان الحمار کے لیے بہت مشکل تھا کہ وہ اپنی ساری توجہ عباسی تحریک پر مرکوز کرتا۔

روشنک انھی سب خیالات سے اُلجھتی رہی اور وہ تیسرا دن آ گیا جب طبیب کرمانی نے آخر شفقت سے اُس کے سر پر ہاتھ رکھا، اور اُس کی طبیعت پوچھی اور پھر اُس کے بازو کی پٹی کھولی۔

بازو پر نئی پٹی کرتے ہوئے طبیب کرمانی نے کہا۔ ”میں نے تم سے کہا تھا کہ چوتھے دن تم نمود ہی یہ پٹی کھول سکتی ہو لیکن اگر وہ پٹی کھولنے کے لیے بھی طبیب کا ہونا ضروری ہوتا تو اس دن تم میری بجائے کسی اور طبیب کو دیکھتیں۔“

”کیوں بابا؟“ روشنک نے پوچھا۔

”میں کل شام یا پرسوں صبح یہاں سے چلا جاؤں گا۔“ طبیب کرمانی نے جواب دیا۔ ”دراصل خلیفہ مروان الحمار کو ایک اچھے عرب طبیب کا پتا چلا ہے جو کسی دور دراز کے شہر میں رہتا ہے۔ خلیفہ نے اُسے طلب کیا ہے۔ وہ کل کسی وقت بھی یہاں پہنچ سکتا ہے۔ مجھے اجازت مل چکی ہے کہ میں یہاں سے چلا جاؤں۔ اُموی خلیفہ کو اب میری خدمات کی ضرورت نہیں کیوں کہ میں بہت بوڑھا ہو چکا ہوں۔“ طبیب کرمانی نے مسکرایا۔ ”میرے بڑھاپے کو جواز بنایا گیا ہے۔ مقصود دراصل یہ ہے کہ ایک ایرانی طبیب کو قصر خلافت سے رخصت کر دیا جائے لیکن میرے لیے تو یہ بڑی خوشی کی بات ثابت ہوئی ہے۔ آج ہی مجھے اطلاع ملی ہے کہ میری نوجوان نواسی شدید علیل ہے۔ مجھے اب اُسی کے پاس ہونا چاہیے۔“

”آپ کی نواسی کہاں ہے بابا؟“

”شاید تم بھول گئیں۔ اس روز میں نے تمہیں بتایا تھا کہ میرا گھر نیشاپور میں ہے۔“ طبیب کرمانی نے پٹی باندھنا جاری رکھتے ہوئے جواب دیا۔

”تو آپ خراسان جائیں گے؟“ روشنک کی آواز خوشی سے کانپ گئی۔
 طبیب کرمانی نے مسکراتے ہوئے پوچھا۔ ”تم اتنی خوش کیوں ہو گئیں؟“
 روشنک کے دماغ میں کچھ خیالات چکرانے لگے تھے۔

”بابا! وہ بولی۔“ عباسی تحریک کے بارے میں آپ کے خیالات و جذبات کیا ہیں؟“
 ”آج کل تو شاید ہر ایرانی کے دل میں خواہش ہوگی کہ عباسی تحریک کو اُس کی
 منزل مل جائے۔ میری تو یہ تمنا ہے کہ میں اس تحریک کی کچھ خدمت کر سکوں۔“
 ”آپ کر سکتے ہیں بابا!“ روشنک مسکرائی۔

”وہ کیسے بیٹی! میں تو ان میں سے کسی کو جانتا ہی نہیں!“
 ”میں جانتی ہوں بابا! یہ تو آپ کے علم میں ہوگا کہ خراسان میں اس تحریک کی
 قیادت اب ابو مسلم خراسانی کے ہاتھ میں ہے!“
 ”ہاں یہ بات اب خاصی شہرت پا چکی ہے۔“
 ”میں ابو مسلم کو جانتی ہوں۔ بہت برس گزر چکے ہیں مگر جانے کیوں، مجھے گمان
 ہے کہ میرے نام سے انھیں بہت کچھ یاد آجائے گا۔“ روشنک کے دل کی دھڑکنیں کچھ
 تیز ہو گئیں۔

طبیب کرمانی نے کچھ تعجب سے اُس کی طرف دیکھا۔
 روشنک کھوئے ہوئے سے انداز میں بولی۔ ”وہ ابوسفیان باہلی کے پاس ملازم
 تھے۔ ایک روز اچانک غائب ہو گئے۔ اب میں نے برسوں بعد اُن کا نام سنا ہے۔“
 ”تم بہت گم صم سی ہو گئیں!“ طبیب کرمانی نے غور سے اُس کی طرف دیکھا۔
 روشنک کچھ چونکی پھر خفیف سی مسکرا دی۔
 طبیب کرمانی نے پوچھا۔ ”کیا تم اُسے پسند کرتی تھیں بیٹی؟“
 روشنک کی نظریں جھک گئیں۔

”خوب!“ طبیب کرمانی شفقت سے مسکرایا۔ ”کوئی جواب نہ دو تم! میں نے
 سمجھ لیا ہے۔“

روشنک کی نظریں جھکی رہیں۔ ایک کینرہ ہوتے ہوئے بھی اُس میں شرم و حیا باقی

تھی۔ اچانک وہ کچھ افسردہ نظر آنے لگی۔ اُس نے نظریں اٹھائے بغیر بھرائی ہوئی آواز میں کہا۔ ”مگر انہوں نے مجھے کبھی اپنے التفات کے قابل نہیں سمجھا۔“

طیب کرمانی کے چہرے پر سوچ بچار کا تاثر اُبھرا۔ وہ کچھ توقف سے بولا ”ابو مسلم یقیناً اس وقت بھی مختلف دل و دماغ کا نوجوان ہوگا۔ جو لوگ اپنی زندگی میں کسی بڑے منصب تک پہنچتے ہیں، وہ عام لوگوں سے مختلف ہوتے ہیں۔ میں تم سے ایک بات کہتا لیکن جھجک محسوس کر رہا ہوں۔“

”کیوں بابا؟“ روشنگ نے نظریں اٹھائیں۔

”تم مجھ سے بہت چھوٹی ہو۔ میں تمہیں بیٹی بھی کہتا ہوں۔ اسی لیے تم سے وہ بات کہنا مجھے اچھا نہیں لگ رہا ہے۔“

”کہہ دیجیے بابا!“ روشنگ نے اصرار کیا۔ ”ورنہ دل میں خلش رہ جائے گی۔“

طیب کرمانی نے کچھ توقف کیا پھر اپنی نظریں دوسری طرف کرتے ہوئے کہا۔ ”روشنگ! میری بیٹی! میری بچی! تم بہت خوب صورت ہو۔ برسوں پہلے تو اور زیادہ پرکشش ہوگی۔ ممکن نہیں کہ تمہیں ملتفت پا کر کوئی نوجوان تمہیں نظر انداز کر دیتا۔ ابو مسلم نے تمہیں نظر انداز کیا تو اس کا سبب یہی ہوگا جو میں تمہیں ابھی بتا چکا ہوں۔ وہ ایک مختلف انسان ہے اور اسی لیے آج اس مقام تک پہنچا ہے۔ یہ کوئی معمولی بات نہیں ہے۔ وہ خراسان میں ایک ایسی تحریک کی قیادت کر رہا ہے جو کئی عشروں تک نہایت خفیہ رہی ہے۔“

”تو پھر۔“ روشنگ مسکرائی۔ ”کیا میں اس پر فخر کر سکتی ہوں بابا کہ میں نے جسے پسند کیا، وہ کوئی معمولی آدمی نہیں بلکہ ایک بڑا آدمی ہے؟“

”بے شک! وہ ایک بڑا آدمی ہے اور تم اُس پر فخر کر سکتی ہو۔“

”آپ کی ان باتوں کے بعد میں خود کو بہت بدلا ہوا محسوس کر رہی ہوں۔“

اب یہ احساس میرے لیے کوئی روگ نہیں بنے گا کہ جسے میں نے پسند کیا، اُس نے مجھے کسی قابل نہیں سمجھا اور نہ کبھی سمجھے گا۔“

”یہ نہ کہو بیٹی! مستقبل کے بارے میں کوئی بھی کچھ نہیں کہہ سکتا۔ اپنی منزل

پالینے کے بعد بڑے لوگ بھی کچھ تبدیل ہو جاتے ہیں۔“

”اب آپ میری اُمید جگا رہے ہیں۔“

”اُمید ہی اس دنیا کی جاودانی کا محور ہے۔“

پٹی باندھنے کا کام مکمل ہو چکا تھا۔

روشنگ جلدی سے بولی۔ ”میں ابو مسلم کے نام آپ کو ایک خط دوں گی۔ اگرچہ وہ مجھ سے ہمیشہ گریزاں رہے لیکن میرا دل کہتا ہے کہ جب وہ میرا خط پڑھیں گے تو میں انہیں یاد آ جاؤں گی۔ میں اسی خط میں انہیں یہ بھی لکھوں گی کہ وہ آپ پر اعتماد کر سکتے ہیں۔“

”لیکن بیٹی!“ طبیب کرمانی نے کچھ پریشانی سے کہا۔ ”میں سارے خراسان میں ابو مسلم کو کہاں تلاش کرتا پھروں گا؟ مجھے تو نیشاپور جانا ہے۔“

”میرا خیال ہے کہ آپ تھوڑی سی کوشش کریں گے تو اُن تک پہنچ جائیں گے۔ عباسی تحریک وہاں بڑی تیزی سے پھیل رہی ہے۔ شاید لوگ بتادیں گے کہ ابو مسلم سے آپ کہاں مل سکتے ہیں۔“

”تمہاری یہ بات کچھ غلط معلوم نہیں ہوتی۔ تم آج کسی وقت خط لکھ لینا۔ کل میں تمہارا بازو دیکھنے کے بہانے آؤں گا تو خط لے لوں گا۔ ابھی تو یہ مناسب نہیں ہوگا کہ میں زیادہ دیر رکوں!“

”بہتر۔“

روشنگ جو برسوں سے خوشی کے معنی ہی بھول گئی تھی، اُس کا چہرہ اُمید جاگتے ہی خوشی سے دکنے لگا تھا۔



خراسان میں عباسیوں کی تحریک کے بارے میں روشنگ نے غلط اندازہ لگایا تھا کہ وہاں لوگوں کو ابو مسلم خراسانی کے بارے میں علم ہوگا۔ صورت حال کچھ یوں تو تھی کہ تحریک کے کارپرداز کھلے عام خلافتِ عباسیہ کے قیام کا پرچار کر رہے تھے اور نقیبِ نجی محفلوں میں عباسیوں اور اُمویوں کے عقائد کا موازنہ کر کے لوگوں کو تحریکِ عباسیہ کی طرف رجوع کرنے کی کوشش کر رہے تھے۔ نیز وہاں کے ایرانیوں کو یہ بھی بتایا جا رہا تھا کہ خراسان میں اس تحریک کی قیادت ابو مسلم خراسانی کے ہاتھ میں ہے لیکن یہ صرف

نقیب اور چند کارپرداز ہی جانتے تھے کہ ابو مسلم خراسانی کہاں مقیم تھا۔
لوگوں کو کھلی دعوت دینے کے باوجود ابو مسلم خراسانی نے فی الحال خود کو مکمل طور
پر پوشیدہ رکھنے کا فیصلہ کیا تھا۔

عام لوگوں کا بھی یہی خیال تھا کہ ابو مسلم خراسانی نیشاپور ہی میں ہوگا لیکن اُس
نے اپنا ٹھکانا نیشاپور کے جنوب میں کوئی ایک فرسخ کے فاصلے پر ایک نقیب شیدمان کے
گھر میں بنایا تھا۔

شیدمان گھوڑوں کا تاجر تھا۔ اُس نے اپنے گھوڑوں کے طویلے شہر سے دور اس
مقام پر بنائے تھے، جہاں دشت کبیر اتنی دور تک پھیلا ہوا تھا کہ دشت لوط سے جا ملا تھا
عمان، نجد اور حضرموت سے آنے والے تاجروں کے قافلے خلیج فارس عبور کر کے دشت لوط
اور دشت کبیر سے گزر کر ہی خراسان کے شہروں تک پہنچتے تھے۔ ان قافلوں کو اپنے
تھکے ماندے گھوڑوں کی جگہ تازہ دم گھوڑوں کی ضرورت پڑتی تھی، شیدمان کے کاروبار کا
زیادہ تر انحصار تاجروں کے انھی قافلوں پر تھا۔ دشت لوط اور دشت کبیر کے تھکا دینے
والے سفر کے باعث تاجروں کے لیے وہاں ستانا بھی ضروری ہوتا تھا لہذا وہاں کئی
سرائے بن گئی تھیں۔ اشیائے ضرورت کی دکانیں بھی کھلنا شروع ہوئیں تو ایک چھوٹا سا
بازار بن گیا تھا۔ ان دکان داروں نے اپنے گھر بھی وہیں بنا لیے تھے اس لیے اچھی
خاصی ایک بستی بن گئی تھی۔ اس بستی کا سب سے بڑا مکان شیدمان ہی کا تھا۔

ابو مسلم خراسانی وہیں رہتے ہوئے تحریک کے نقیبوں اور کارپردازوں کے لیے
احکام جاری کرتا تھا۔ خراسان کے شہروں کا احوال اور تحریک کے تدریجی مراحل کی تفصیل
بھی وہاں آنے والے چند نقیبوں ہی کے ذریعے ابو مسلم خراسانی کے علم میں آتی تھی اور
انھی کی روشنی میں وہ طریقہ کار میں ضروری تبدیلیاں بھی کرتا رہتا تھا۔

مکان کے جس حصے میں ابو مسلم خراسانی کی سکونت تھی، اس طرف شیدمان کے
ملازمین کا رخ بھی نہیں ہوتا تھا۔ ابو مسلم کو اپنے تمام کام خود کرنے کی عادت تھی، تاہم
اپنی مدد کے لیے اُس نے ایک نہایت معتمد کارپرداز شاہ رخ کو اپنے ساتھ رکھا تھا۔ جو
نقیب وہاں آتے تھے، انھیں شاہ رخ سے پہلے ملنا پڑتا تھا۔ اس طرح شاہ رخ کی حیثیت

ابو مسلم خراسانی کے دیوان کی بن گئی تھی۔ نقیبوں کی مہیا کردہ معلومات اور ابو مسلم کے احکام کی نقول ترتیب وار رکھنا بھی اس کی ذمے داری تھی۔

ایک شام ابو مسلم خراسانی کو اطلاع ملی کہ نصر بن سیار کو مروان الحمار کی سند مل گئی ہے کہ وہ اب بھی خراسان میں اموی حکومت کا عامل رہے گا۔
”یہ تو ہونا ہی تھا۔“ ابو مسلم خراسانی نے کہا۔

نقیب بولا۔ ”میرے پاس آپ کے لیے دو اور اہم اطلاعات ہیں امیر! ان میں سے ایک اطلاع خاصی معنی خیز ہے۔“

ابو مسلم کو اب ”امیر“ ہی کہہ کر مخاطب کیا جاتا تھا۔

نقیب نے اپنی بات کے جواب میں استفسار کا انتظار نہیں کیا۔ اُس نے بتایا۔
”دس بارہ دن پہلے ایک بوڑھا طبیب دمشق سے یہاں آیا ہے۔ ستر اسی سال سے اُس کا خاندان نیشاپور ہی میں آباد ہے۔ طبیب نے غالباً دو عشرے قصرِ خلافت میں گزارے ہیں۔ وہ خلفائے بنو امیہ کا طبیب خاص تھا۔ سال دو سال میں کبھی چند روز کے لیے یہاں آیا کرتا تھا لیکن اس مرتبہ مستقل طور پر آ گیا ہے۔ مروان الحمار نے کسی عرب طبیب کا بندوبست کر کے اُسے سبک دوش کر دیا ہے۔ تحریک میں کیونکہ اطباء کی قلت ہے، اس لیے کل ہمارے دو کارپردازوں نے اُس سے ملاقات کر کے خلافتِ عباسیہ کے قیام کے بارے میں اُس کے تاثرات جاننے کی کوشش کی تھی۔ طبیب نے سمجھ لیا کہ اس معاملے میں اُس کے خیالات جاننے کے خواہاں تحریک ہی کے لوگ ہو سکتے ہیں۔ اُس نے کھل کر جواب دیا کہ وہ تمہ دل سے خلافتِ عباسیہ کا حامی ہے اور تحریک کے لیے اپنی خدمات پیش کرنا چاہتا ہے۔ اُس نے چونکا دینے والی بات یہ کہی کہ اُس کے پاس آپ کے نام کسی روشنک نامی لڑکی کا خط ہے جو وہ آپ کو پہچانا چاہتا ہے۔“

ابو مسلم خراسانی کی پیشانی پر سلوٹ پڑ گئی۔

نقیب نے بات جاری رکھی۔ ”اُس سے کہا گیا کہ وہ خط دے دے تو وہ آپ تک پہنچا دیا جائے گا لیکن وہ اس کے لیے آمادہ نہیں ہوا۔ اس کا اصرار ہے کہ خط وہ اپنے ہاتھ سے صرف آپ کو دے گا۔“

ابو مسلم خراسانی کے دماغ میں ماضی کے دھندلے دھندلے سے خاکے اُبھرنے لگے تھے۔ اُن میں ایک خاکہ ابوسفیان باہلی کی ایک کینر روشنک کا بھی تھا۔ اُس کی سمجھ میں یہ نہیں آسکا کہ خط اگر اسی روشنک کا ہے تو وہ قصرِ خلافت کے طبیبِ خاص تک کیسے پہنچ گیا؟

”طبیب کا نام؟“ ابو مسلم خراسانی نے پوچھا۔

نقیب نے ایک لمبا چوڑا نام بتانے کے بعد کہا۔ ”لیکن اُسے سبھی لوگ صرف طبیبِ کرمانی کہتے ہیں۔“

”کرمانی؟“ ابو مسلم خراسانی کی پیشانی پر دوسری سلوٹ پڑی۔

نقیب نے کہا۔ ”ہمارے کار پرداز اُس کا نام جاننے کے بعد اور اُس سے ملنے سے پہلے تحقیق کر چکے ہیں کہ جدیج بن علی الکرمانی سے اُس کا کوئی تعلق نہیں۔“

جدیج بن علی الکرمانی ان سپاہیوں کا سرغنہ تھا جن کی خاصی بڑی تعداد عاملِ خراسان نصر بن سیار سے بغاوت کر چکی تھی۔ پہلے وہ سب نصر بن سیار ہی کے لشکر میں تھے لیکن نصر بن سیار کے کچھ اقدام اُن کے اتنے ناپسندیدہ ثابت ہوئے کہ اب وہ جدیج بن علی الکرمانی کی سربراہی میں نصر بن سیار کی سپاہ سے آئے دن برسرِ پیکار ہوتے رہتے تھے۔

نقیب نے پوچھا۔ ”کیا آپ اُس سے ملنا پسند کریں گے امیر؟“

ابو مسلم خراسانی نے سوچتے ہوئے کہا۔ ”پہلے تم اس سے دو ایک ملاقاتیں کر لو۔ اگر اُس کی نیک نیتی تمہیں باور آگئی تو میں اس سے ملاقات کرنے کے بارے میں سوچوں گا۔ اس طبیب سے یہ ضرور معلوم کرنا کہ آٹھ دس سال پہلے یہ لڑکی روشنک کہاں تھی اور اب کہاں ہے؟“ ابو مسلم خراسانی کی پیشانی سے سلوٹیں ختم ہو چکی تھیں۔

نقیب نے پوچھا۔ ”کیا آٹھ دس سال پہلے آپ اس نام کی کسی لڑکی سے مل چکے ہیں؟“

ابو مسلم نے سوال نظر انداز کر دیا اور کہا۔ ”تم نے دو اطلاعات کا ذکر کیا تھا۔“

ایک اطلاع تم مجھے دے چکے ہو۔ دوسری اطلاع کیا ہے؟“

نقیب نے اپنا سوال نظر انداز کیے جانے پر کوئی ردِ عمل ظاہر نہیں کیا اور بولا۔

”دوسری اطلاع بھی کچھ اسی قسم کی ہے۔ ایک اور شخص بھی آپ سے ملنے کا متمنی ہے۔
اُس کا نام خالد برکی ہے۔“

”برکی؟“ ابو مسلم کی پیشانی پر پھر ایک سلوٹ اُبھری۔

”جی ہاں۔“ نقیب نے کہا۔ ”دراصل اُس کے اجداد آتش کدہ نو بہار.....“

”یہ سب کچھ میں جانتا ہوں۔“ ابو مسلم خراسانی نے بات کاٹ دی۔

وہ اس بات سے اپنے لڑکپن ہی میں واقف ہو گیا تھا کہ صدیوں پہلے بلخ کے نزدیک بہت بڑے رقبے پر ایک پرستش گاہ بنائی گئی تھی جس کا نام ”نو بہار“ رکھا گیا تھا۔ وہاں بٹوں کی پوجا کی جاتی تھی۔ وہاں کے بڑے پجاری کا اعزازی لقب ”برمک“ تھا اور اُس کا منصب موروثی تھا۔ ایک روایت کے مطابق وہ بدھوں کا ایک اسٹوپا تھا جو بعد کے کسی عہد میں زرتشت کے ماننے والے آتش پرستوں کا آتش کدہ بن گیا۔ ”برمک“ کا منصب اُس کے بعد بھی برقرار رہا۔ اموی خلیفہ کے زمانے میں بلخ پر حملہ کیا گیا تو اس آتش کدے کو بہت زیادہ نقصان پہنچا تھا۔ برکی خاندان کے آخری نمائندے نے اسلام قبول کر لیا تھا۔ اس خاندان کے لوگ ”برامکہ“ کہلائے جاتے تھے۔ وہ اپنے نام کے ساتھ ”برکی“ کا اضافہ کر لیتے تھے۔

ابو مسلم خراسانی نے کہا۔ ”مجھے تعجب اس پر ہوا ہے کہ اس خاندان کا کوئی فرد نیشاپور میں کیسے ہے۔ میرے علم کے مطابق آخری برکی کے تین بیٹوں نے بصرے میں سکونت اختیار کر لی تھی۔ یہ سب کچھ مجھے بیس سال پہلے معلوم ہوا تھا۔“

”آپ کو غلط معلوم نہیں ہوا تھا امیر!“ نقیب نے کہا۔ ”اُس کے دو بیٹے حسن برکی اور سلیمان برکی اب بھی بصرے ہی میں رہتے ہیں لیکن خالد برکی بصرے میں کچھ عرصہ گزارنے کے بعد اپنے بال بچوں کے ساتھ نیشاپور آ گیا تھا۔ آتش کدے کی زمین اسی کی ملکیت تھی جو اُس نے اپنے بیٹے یحییٰ کو دے دی ہے۔ اس زمین کو لوگ اب موضع روان کے نام سے جانتے ہیں۔“

”خالد یہاں کیا کرتا ہے؟“ ابو مسلم خراسانی نے پوچھا۔

”پہلے وہ تجارت کیا کرتا تھا مگر اب چند سال سے کچھ نہیں کر رہا ہے۔ موضع روان

کی زمین سے حاصل ہونے والی آمدنی کا معتد بہ حصہ یحییٰ اپنے باپ کو بھیجتا رہتا ہے۔“
ابو مسلم نے کچھ سوچتے ہوئے پوچھا۔ ”اُسے تحریک میں شمولیت کی دعوت عمومی
طور پر دی گئی تھی یا اُس کا کوئی خاص سبب ہے؟“

”اگر اُسے خاص سبب کہا جاسکے تو بات صرف اتنی ہے کہ وہ نیشاپور کی چند
نمایاں شخصیات میں سے ایک ہے۔“

”کیا تحریک میں اپنی شمولیت کو اُس نے مجھ سے ملاقات سے مشروط کر دیا ہے؟“
”جی نہیں امیر!“ نقیب نے جواب دیا۔ ”مشروط طور پر تو کسی کو تحریک میں
شامل کیا ہی نہیں جاتا۔ یہ بس ایک خواہش ہے خالد برمکی کی اور کیوں کہ نمایاں شخصیات
کی شمولیت تحریک کے لیے سود مند ثابت ہو سکتی ہے، اس لیے میں نے مناسب سمجھا کہ
اُس کی خواہش سے آپ کو آگاہ کر دوں۔ اس سے پہلے بھی خراسان کے جو ہزاروں
افراد ہماری تحریک میں شامل ہو چکے ہیں، اُن میں سے بھی بیشتر کی یہ تمنا ہے کہ وہ آپ
سے کم از کم ایک بار ضرور ملیں اور آپ کو قریب سے دیکھیں۔“ نقیب مسکرایا۔ ”خراسان
کی فضا پر آپ کی شخصیت کا طلسم چھا چکا ہے امیر!“

”ابھی میں خالد سے نہیں مل سکوں گا۔“ ابو مسلم خراسانی نے کہا۔ ”فی الحال
اُسے قحطہ بن شیب کے زیر تربیت کر دو۔ طیب کرمانی سے تم کل ہی مل لینا۔“
”بہتر۔“ نقیب نے کہا۔ ”کیا اب مجھے اجازت ہے؟“

ابو مسلم نے سر ہلانے پر اکتفا کی۔

پھر نقیب کی رخصت کے بعد وہ دیر تک سوچ میں ڈوبا رہا۔ طیب کرمانی،
روشنک یا خالد برمکی کے بارے میں اُس نے زیادہ نہیں سوچا۔ اُسے روشنک کے حوالے
سے کچھ اُلجھن ضرور ہوئی تھی لیکن وقت کے بڑے حصے میں اُس کی فکر کا دھارا اپنی
تحریک کی کارکردگی کی طرف بہتا رہا۔ اُس کے وقت کا بیشتر حصہ تحریک کے مختلف
پہلوؤں پر غور کرتے ہوئے گزرتا تھا۔ اس وقت نصر بن سیار کی شخصیت بھی اس کی سوچ
کا ایک حصہ رہی۔

خلیفہ مروان الحمار کی طرح نصر بن سیار کو بھی خراسان میں چومکھی لڑنا پڑ رہی تھی۔

کئی عرب قبائل اُس کے خلاف تھے لیکن دو طاقت ور حریفوں نے اُسے بری طرح پریشان کر رکھا تھا۔ اُن میں سے ایک جدیع بن علی الکرمانی اور دوسرا شیبان بن سلمہ تھا جس کے عقائد اُمویوں اور عباسیوں دونوں ہی سے متصادم تھے۔

نصر بن سیار کو احساس ہو چکا تھا کہ مستقبل قریب میں عباسی تحریک اُس کے لیے بہت بڑا خطرہ ثابت ہوگی، اس لیے اُس نے بدیع بن علی الکرمانی سے صلح کرنا چاہی تھی لیکن ابو مسلم خراسانی نے اُس کی کوششوں کو ناکام بنا دیا تھا۔ اُس کی جیت اسی میں تھی کہ وہ لوگ ایک دوسرے سے لڑ کر اپنی طاقت ضائع کرتے رہیں۔

نصر بن سیار نے کمک حاصل کرنے کے لیے عراق کے اُموی حاکم ابن ہبیرہ کو خط لکھا تو اُس کی اطلاع بھی ابو مسلم کو مل گئی۔ اُس کی ہدایت پر اُس کے کارپردازوں نے وہ خط راستے ہی سے غائب کر دیا۔

بعد میں ابو مسلم کو معلوم ہوا کہ اگر وہ ایسا نہ کرتا تو بھی نصر بن سیار کو عراق سے مدد نہیں ملتی۔ ایک تو ابن ہبیرہ نصر بن سیار کا مخالف تھا، دوسرے یہ کہ ابن ہبیرہ ان دنوں اُمویوں کے مخالف ایک بڑے باغی عبداللہ الطالبی سے جنگ آزما تھا۔

ابو مسلم خراسانی کی خواہش بھی یہی تھی کہ سلطنتِ بنو اُمیہ میں ہر جگہ انتشار پھیلا رہے۔ یہاں تک کہ جب عباسی تحریک باقاعدہ میدانِ عمل میں آئے تو حالات اُس کے حق میں ہوں۔

دوسرے دن رات کو وہ نقیب پھر آیا جس نے طبیب کرمانی کے بارے میں اطلاع دی تھی۔ اب وہ یہ خبر لے کر آیا کہ طبیب کرمانی نے روشنگ کے بارے میں کسی بھی وضاحت سے انکار کر دیا تھا اور صرف ایک نام بتایا تھا، ابوسفیان باہلی! اُس نے کہا کہ یہ نام ہی سن کر ساری بات ابو مسلم خراسانی کی سمجھ میں آ جائے گی۔

ابو مسلم نے یہ تو جان لیا کہ اُسے خط لکھنے والی وہی روشنگ ہے جس کا خیال اُسے آیا تھا لیکن یہ بات اس کے لیے معمابنی رہی کہ اس روشنگ سے قصرِ خلافت کے ایک طبیب کا ربط و ضبط اتنا کیسے بڑھ گیا کہ روشنگ نے اُس کے ذریعے خطر روانہ کیا۔

یہ صورتِ حال ابو مسلم کے لیے اطمینان بخش نہیں ہوتی لیکن نقیب نے طبیب

کرمانی کی طرف سے مکمل اطمینان کا اظہار کیا تو ابو مسلم نے اُس سے کہا۔ ”کل پھر اُس سے ایک ملاقات کرو اور اگر مزید اطمینان ہو جائے تو کل ہی اُسے یہاں لے آؤ۔“

چنانچہ دس دنوں کو شاہ رخ نے اُسے اطلاع دی کہ نقیب اس بوڑھے طبیب کو لے آیا ہے۔

ابو مسلم خراسانی نے نقیب سے چند مختصر جملوں کے تبادلے کے بعد طبیب کرمانی سے تنہائی میں ملاقات کی۔

”میں آپ کو..... ایک جوان مجاہد کو سلام پیش کرتا ہوں۔“ طبیب کرمانی نے بڑی عقیدت سے کہا۔

”روشنک کے بارے میں آپ نے وضاحت سے گریز کیوں کیا؟“ ابو مسلم نے پوچھا۔

”آپ تو جانتے ہیں کہ وہ ایک کینر ہے۔“ طبیب کرمانی نے جواب دیا۔ ”میں نہیں چاہتا تھا کہ تحریک کے دوسرے لوگوں کو اس کا علم ہو اور وہ ایک کینر کے حوالے سے آپ کے بارے میں نہ جانے کیا سوچنے لگیں۔“

”میرے بارے میں کوئی کچھ نہیں سوچ سکتا..... لیکن خیر! آپ کا جواب میرے لیے غیر تسلی بخش نہیں۔“ ابو مسلم نے کہا پھر سوالیہ لہجے میں بولا۔ ”ابوسفیان باہلی کی کینر؟ اور آپ؟“

سوال اگرچہ مکمل نہیں تھا لیکن بوڑھے طبیب نے سمجھ لیا اور ایک خط ابو مسلم کو دیتے ہوئے کہا۔ ”کسی کا خط پڑھنا غیر اخلاقی بات ہے، اس لیے میں نے یہ نہیں پڑھا لیکن میرا خیال ہے کہ روشنک نے سب کچھ لکھ دیا ہوگا۔“

ابو مسلم نے خط لے کر پڑھنا شروع کیا۔ لکھا تھا۔

”میری سمجھ میں بہت دیر تک نہیں آسکا کہ میں آپ کو کیا کہہ کر مخاطب کروں۔ اسی الجھن کے ساتھ میں نے لکھنا شروع کر دیا ہے۔ آپ نے مجھے کسی قابل تو کبھی نہیں سمجھا پھر بھی جانے کیوں مجھے یقین ہے کہ آپ مجھے بھولے نہیں ہوں گے۔ بہت برس گزر جانے کے بعد جب میں نے آپ کا نام سنا تو میری جو کیفیت ہوئی، اس کا اظہار میں ضرور کرتی اگر مجھے یہ اندازہ نہ ہوتا کہ آپ کو اُن باتوں سے کوئی دل چسپی نہیں ہوگی۔“

میں اب ابوسفیان باہلی کی نہیں، خلیفہ مروان الحمار کی کنیر ہوں۔ ابوسفیان نے مجھے خلیفہ کی نذر کر دیا ہے۔ یہ اکثر کنیروں اور غلاموں کا مقسوم ہوتا ہے کہ ان کے آقا بدلتے رہتے ہیں۔ میری جگہ کوئی اور کنیر ہوتی تو شاید اس پر فخر کرتی کہ وہ اب خلیفہ وقت کی کنیر ہے لیکن میرے لیے اس کی کوئی اہمیت نہیں ہے۔ ہاں اب جبکہ مجھے معلوم ہوا ہے کہ آپ خراسان میں عباسی تحریک کی قیادت کر رہے ہیں تو مجھے خیال آ رہا ہے کہ قصر خلافت میں رہ کر میں شاید آپ کے لیے سود مند ثابت ہو سکوں۔ یہاں رہ کر مجھے کچھ ایسی باتیں معلوم ہو سکتی ہیں جن سے آپ کو شاید کوئی فائدہ پہنچے لیکن اس کا کچھ انتظام آپ ہی کو سوچنا یا کرنا ہوگا کہ کس ذریعے سے میری فراہم کردہ اطلاعات آپ تک پہنچ سکیں گی۔ مجھے اس کا بھی یقین ہے کہ آپ مجھے ناقابل بھروسا نہیں سمجھیں گے۔ جس دن میں قصر خلافت میں آئی، اسی دن میرے بائیں بازو پر ستارے کا نشان داغ دیا گیا تھا۔ یہ ریت نئے خلیفہ نے ڈالی ہے کہ قصر خلافت کی ایرانی کنیروں کے بازو پر یہ نشان ہونا چاہیے۔ اُس کی تفصیل اور قصر خلافت کی دوسری باتیں اگر آپ جاننا چاہیں تو وہ آپ کو طبیب صاحب سے معلوم ہو سکتی ہیں۔

جب میرے بازو پر ستارے کا نشان داغا گیا تو دہکتے ہوئے لوہے نے میری جان تو نکال ہی لی تھی۔ میرے اس زخم کا علاج طبیب صاحب نے کیا تھا۔ یہ میرے لیے بہت شفیق بزرگ ثابت ہوئے ہیں۔ اُن کی خواہش ہے کہ یہ تحریک عباسیہ کو اپنی خدمات پیش کریں۔ انھیں آج قصر خلافت سے رخصت کیا جا رہا ہے۔ جب مجھے معلوم ہوا کہ یہ نیشاپور جائیں گے جہاں اُن کا گھر ہے تو میرے دل میں خیال آیا کہ انھی کے ذریعے میں آپ کو اپنا خط بھجوادوں۔ میں یا طبیب صاحب نہیں جانتے کہ خراسان میں آپ کہاں ہوں گے اور یہ آپ سے کس طرح مل سکیں گے لیکن میں بڑی دعاؤں اور اُمیدوں کے ساتھ آپ کو یہ خط لکھ رہی ہوں۔

آپ طبیب صاحب پر اعتماد کر سکتے ہیں لیکن میرے دل میں شدید خواہش چل رہی ہے کہ آپ سے اپنے دل کی کچھ بات کہہ دوں! اگرچہ آپ اس بات سے خوب واقف ہیں لیکن طبیب صاحب کی باتوں سے میرے اندر جو تبدیلی آئی ہے، میں آپ کو

اس سے باخبر کر دینا چاہتی ہوں۔ کبھی میں یقیناً اپنے جذبات کی پذیرائی کی خواہش مند رہی تھی لیکن اب ایسا نہیں ہے۔ میں زیادہ وضاحت کے بجائے صرف ایک جملہ لکھوں گی کہ جذبات کسی جبر کے تابع نہیں ہوتے۔ بے شک! آپ مجھے کبھی اپنے پیروں کی خاک بھی نہ سمجھیں لیکن میں تصور میں آپ کو اپنے سر کا تاج بنائے رکھوں گی۔ اگر کبھی کوئی وقت آیا اور آپ کے پسینے کی جگہ میں نے اپنا خون بہایا تو وہ میرے لیے حد درجہ مسرت کا مقام ہوگا اور میں سمجھوں گی کہ میری زندگی رایگاں نہیں گئی۔ میں نے خط کے آغاز میں آپ کو مخاطب نہیں کیا تو اب آخر میں اپنا نام بھی کیوں لکھوں۔ طبیب صاحب سے آپ کو معلوم ہو ہی جائے گا کہ تحریکِ عباسیہ کی ایک عظیم المرتبت شخصیت کو خط لکھنے والی یہ حقیر لڑکی کون ہے، کون ہے..... کیا آپ کبھی محسوس کر سکیں گے؟

”پاگل ہے یہ لڑکی۔“ ابو مسلم خراسانی نے دل ہی دل میں کہا۔

خط تہہ کر کے اُس نے اپنے ہاتھ ہی میں رکھا اور طبیبِ کرمانی کی طرف دیکھتے ہوئے کہا۔ ”آپ تحریک کے لیے خدمات سرانجام دینا چاہتے ہیں؟“

طبیبِ کرمانی کے دل میں جو کچھ تھا، وہ اس کی زبان پر آ گیا۔

ابو مسلم نے سر ہلایا پھر پوچھا۔ ”مروان الحمار کے لیے دمشق کے قصرِ خلافت کی کیا اہمیت رہ گئی ہے جبکہ اُس نے اپنا دار الخلافہ حران میں بنا لیا ہے؟“

”جب اُس کی طبیعت کچھ ناساز ہوتی ہے یا وہ آرام کرنا چاہتا ہے، تبھی دمشق کے قصر میں آتا ہے۔ اُس کا حرم بھی دمشق ہی کے قصرِ خلافت میں رہتا ہے۔ اُس کا حاجب مقلاب بھی قصرِ خلافت ہی میں رہتا ہے۔ اراکین و منصب دارانِ سلطنت کی نصف تعداد بھی دمشق ہی میں ہے۔ اُس کے خاندان کے لوگ بھی وہیں ہیں۔ میری سمجھ میں کبھی نہیں آسکا کہ اُس نے حران کو دار الخلافہ کیوں قرار دیا ہے لیکن شاید یہ اُس کی خبط الحواسی ہو! جب سے وہ خلافت کے منصب پر بیٹھا ہے، نامساعد حالات نے اُس کا پیچھا نہیں چھوڑا ہے۔“

ابو مسلم ذرا دیر خاموشی سے کچھ سوچتا رہا پھر بولا۔ ”طبیب صاحب! روشنگر نے آپ کی سفارش کی ہے۔ میں اس پاگل لڑکی کو اچھی طرح جانتا ہوں۔ وہ کم از کم مجھے

ہو کا نہیں دے سکتی لیکن وہ خود تو کسی سے دھوکا کھا سکتی ہے! کسی کو پرکھنے میں اُس سے لاطنی ہو سکتی ہے۔“

طیب کرمانی پریشان ہو گیا۔ اُس نے کہا۔ ”میں حلف اٹھا سکتا ہوں کہ.....“
 ”اُس کی ضرورت نہیں ہے طیب صاحب!“ ابو مسلم نے ہاتھ اٹھا کر بوڑھے طیب کو بولنے سے روک دیا اور کہا۔

”یہ میرا وہ خیال ہے جو وقتی طور پر میرے دماغ میں آیا تھا، بعد میں اس خیال کو میں نے اپنے ذہن سے اس لیے جھٹک دیا کہ ہماری تحریک کے کارپردازوں اور نقیبوں میں سے کوئی بھی اتنا غیر ذمے دار نہیں کہ کسی کے بارے میں مکمل اطمینان کیے بغیر اُس کی یہ خواہش مجھ تک پہنچائے کہ وہ مجھ سے ملنا چاہتا ہے۔ ابھی تحریک کا جو نقیب آپ کو لے کر آیا ہے، اُس نے مجھ سے کہا ہے کہ میں آپ پر اعتماد کر سکتا ہوں۔“
 ”یہ میری خوش نصیبی ہے۔“ بوڑھا طیب مسکرا دیا۔

ابو مسلم کچھ کہنا چاہتا تھا کہ شاہ رخ کی آواز سنائی دی۔ وہ کمرے میں آنے کی اجازت کا خواست گار تھا۔ ابو مسلم نے اُسے بلا لیا۔

شاہ رخ بولا۔ ”ابو عون کو آپ نے کسی کام سے جرجان بھیجا تھا اور مجھے ہدایت کی تھی کہ اُس کی واپسی کی اطلاع آپ کو فوراً دی جائے۔“
 ”کیا وہ آگیا؟“ ابو مسلم نے پوچھا۔
 ”جی ہاں۔“

”اسے ابھی میرے پاس بھیج دو۔“

شاہ رخ موڈ بانہ انداز میں سر ہلا کر چلا گیا۔

ابو مسلم نے طیب کرمانی کی طرف دیکھ کر کہا۔ ”اب میں آپ سے دو ایک سوال کروں گا۔ اگر آپ کا جواب اثبات میں ہو تو ابو عون کی اس وقت آمد بڑی مبارک ثابت ہوگی۔“

طیب کرمانی نے سوالیہ نظروں سے ابو مسلم خراسانی کی طرف دیکھا۔
 ابو عون تحریک عباسیہ کے عسکری بازو کے چند اچھے سپہ سالاروں میں سے ایک

تھا جسے ابو مسلم نے چند روز پہلے کچھ عسکری معاملات ہی کے سلسلے میں جرجان بھیجا تھا۔
 ابو مسلم کی چھٹی حس کہہ رہی تھی کہ اب کسی وقت بھی ابراہیم الامام کی طرف سے
 عسکری اقدامات کے آغاز کی ہدایات مل سکتی ہیں کیوں کہ عباسی داعی اپنا کام تقریباً مکمل
 کر چکے تھے۔ خلافت بنو امیہ کے پیروں تلے سے زمین کھینچ لینے کے لیے وقت اب
 نہایت سازگار تھا۔



دمشق کے قصرِ خلافت میں روشنک اب الجھی الجھی سی رہنے لگی تھی۔ طبیب
 کرمانی کو وہاں سے رخصت ہوئے خاصے دن گزر چکے تھے۔ روشنک سوچتی تھی کہ
 خدا جانے اُس کا خط ابو مسلم تک پہنچ سکا ہو گا یا نہیں۔

خلیفہ کے حاجب مقلاب نے دو غلاموں کے ذریعے اُس کے ملبوسات اُس
 کے کمرے میں پہنچوا دیے تھے۔ ہر لباس کی تراش خراش نئی، رنگ مختلف لیکن کپڑا ہر ایک
 کا حریری تھا اور کسی بھی لباس کی آستینیں نہیں تھیں۔ ایسا اس لیے تھا کہ اُسے بازو پر بنے
 ہوئے ستارے کی وجہ سے ایرانی کنیز کی حیثیت سے شناخت کیا جاسکے۔

حریری لباس صرف ایرانی کنیزوں کے لیے مخصوص تھا کیوں کہ خلیفہ مروان الحمار
 کے خیال کے مطابق ایرانی کنیزوں کے جسم دوسری کنیزوں سے زیادہ خوب صورت
 ہوتے تھے اور خوب صورت چیزیں چھپا کر نہیں رکھی جاتیں، اُن کی نمائش کی جاتی ہے۔
 اس لباس میں روشنک قیامت خیز نظر آتی تھی۔ پچیس سال کی عمر میں اور دس سال
 تک کنیز کی حیثیت سے زندگی گزارنے کے باوجود اُس کا پُرشباب جسم بڑا سرکش نظر آتا تھا۔
 مروان الحمار نے جب اُسے پہلی مرتبہ اپنی خواب گاہ میں طلب کیا تو اُسے دیکھتا
 رہ گیا اور پھر اُس کے منہ سے بے ساختہ نکلا۔

”تم تو کوہِ قاف کی پر یوں کی شہزادی معلوم ہوتی ہو۔ ہمیں اگر پہلے معلوم ہوتا
 کہ ابوسفیان نے ہمیں حُسن کا شاہ کار نذر کیا ہے تو ہم حران میں اپنی ساری مصروفیات
 بلائے طاق رکھ کر تم سے ملنے کو ترجیح دیتے۔ تم نے تو ہماری خواب گاہ منور کر دی ہے
 شعلہ صفت پریِ روحینہ!“

مروان الحمار کی اس ریشہ خطنی کے مقابل روشنگ سہمی سہمی سی رہی۔ مروان الحمار کو دیکھتے ہی اُس کی رگ رگ میں خوف اُترتا چلا گیا تھا۔

مروان الحمار کی رنگت سرخ و سفید تھی لیکن جسم بہت اکڑا ہوا تھا۔ سر بہت بھاری اور شانے نہایت چوڑے تھے۔ آنکھوں میں بلا کی سرخی تھی جو شاید بنتِ عنب کی مرہونِ منت ہو کیوں کہ صراحی اور جامِ اُس کے قریب موجود تھے۔

مروان الحمار نے روشنگ کو اس طرح اپنی بانہوں میں بھرا جیسے کسی وحشی باز نے خوب صورت چڑیا کو اپنے پنچوں میں دبوچ لیا ہو۔ وہ شراب پیتا اور روشنگ کو جھنجھوڑتا رہا۔ اُسے صرف جسمانی آسودگی ہی مقصود نہیں تھی، وہ جلی طور پر ایذا رساں بھی تھا۔

روشنگ اس اذیت کے باوجود مسکرانے کی کوشش کرتی رہی۔ اُس نے مروان الحمار کی تشنگی دور کرنے میں اپنی طرف سے ذرا بھی کسر نہیں رہنے دی۔ وہ جانتی تھی کہ کنیروں کی زندگی میں ایسے مواقع بار بار نہیں آتے جب آقا سے بہت زیادہ مراعات حاصل کی جاسکیں۔ وہ مروان الحمار سے یہ اجازت لینے میں کامیاب رہی تھی کہ وہ جب بھی چاہے، گھومنے کے لیے نکل جایا کرے۔ مروان الحمار نے اسے بڑی فراخ دلی سے اجازت دے دی تھی۔

”بس مقلاب کو بتا کر جایا کرنا۔“ اُس نے کہا۔

روشنگ نے اٹھلا کر شکایتی انداز میں کہا۔ ”گویا اجازت لے کر!“

”نہیں۔“ مروان الحمار حُسن کے جام میں ڈوبا ہوا تھا۔ ”صرف بتا کر! ہماری

آج کی رات کی مہمان گل بدن و گل احمر کو کسی بھی معاملے میں مقلاب سے اجازت لینے کی ضرورت نہیں۔“

”اس کے لیے آپ کا تحریری اجازت نامہ ضروری ہے امیر!“

روشنگ جانتی تھی کہ صبح طلوع ہونے کے بعد آوارگانِ شب کو اپنے وعدے یاد نہیں رہتے۔

”اجازت نامہ ہم ابھی دے دیں گے۔“ مروان الحمار کنارِ آسودگی پر تھا۔ جب اُس

نے نڈھال ہو کر آنکھیں بند کیں تو بڑبڑایا۔ ”ہم اب بھی آسودہ نہیں ہوئے ہیں تم سے“

اے شعلہ بدن!

”تو چشمہ امیر بھی شعلہ بدن سے دور کب ہوا ہے!“ روشنگ نے برجستہ کہا۔
اس جواب نے مروان الحمار کو بہت خوش کیا اور اسی وقت روشنگ اُس سے اجازت نامہ لینے میں کامیاب ہو گئی۔

تحریری اجازت نامہ دیتے ہوئے مروان الحمار نے کہا۔ ”مقلاب کو بس بتا دیا کرنا۔“
روشنگ خوش ہوئی کہ اجازت نامے میں ”بتانے“ کا کوئی ذکر نہیں تھا۔ روشنگ ضرورت پڑے تو اس سے پورا پورا فائدہ اٹھا سکتی تھی۔

”لیکن۔“ مروان الحمار نے کہا۔ ”جب بھی محل سے باہر نکلنا، پوری شان و شوکت کے ساتھ نکلنا۔ ہم مقلاب سے کہہ دیں گے کہ سپاہیوں کا ایک دستہ تمہارے لیے مختص کر دیا جائے گا۔“

روشنگ جلدی سے بولی۔ ”اس کی تو کوئی ضرورت نہیں ہے امیر!“

”ضرورت ہے۔“ مروان الحمار نے زور دے کر کہا۔ ”ضرورت تو اس کی ہے میری زہرہ جبیں! جب تمہاری سواری محل سے نکلے تو دمشق کی دوشیزائیں رشک کریں کہ یہ ہے اُن کے خلیفہ وقت کی کنیز!“

روشنگ محسوس کر رہی تھی کہ یہ سب کچھ ہونا اس کے حق میں ٹھیک نہیں رہے گا لیکن مروان الحمار کے تیور بتا رہے تھے کہ وہ اپنی اس بات پر اڑا رہے گا۔ اُس کی خواہش تھی کہ دمشق کی دوشیزائیں اُس کی کنیز پر رشک کریں۔

روشنگ نے اس معاملے میں خاموشی اختیار کر لینی مناسب سمجھی ورنہ اندیشہ تھا کہ مروان الحمار کے دماغ میں کوئی شک و شبہ سرسرا نے لگتا۔

نیند کے معاملے میں اس رات کا حساب برابر کرنے کے لیے روشنگ دوسرے دن سہ پہر تک سوتی رہی۔ جب بے دار ہوئی تو اُس کا سارا جسم دکھ رہا تھا۔ غسل کرنے کے بعد اُس نے خود کو کچھ بہتر پایا۔ وہ ٹھلنے کے لیے قصر کے باغ میں نکل گئی۔ وہ یہ بھی جانا چاہتی تھی کہ پہرے دار اُسے باہر نکلنے دیں گے یا نہیں! پہلے تو اس پر یہ پابندی تھی کہ وہ محل کے کسی بیرونی دروازے کے قریب بھی نہیں جائے گی۔ اُسے خوشی ہوئی کہ

پہرے داروں نے اُسے باہر نکلنے سے نہیں روکا۔

جلد ہی اُس کی ملاقات مقلاب سے ہو گئی۔

”سپاہیوں کا ایک دستہ آپ کے لیے مخصوص کر دیا گیا ہے۔“ وہ بولا۔ ”جب بھی آپ کو محل سے نکلنا ہو، مجھے بتا دیجیے گا۔ سپاہیوں کا دستہ آپ کی سواری کی جلو میں رہے گا۔“
روشنک سمجھ گئی۔ مروان الحمار اُن اور اگانِ شب میں سے نہیں تھا جن کے لیے گزری ہوئی رات ایک بھولی ہوئی بات بن جاتی ہے۔ گویا وہ مروان کے اعصاب پر چھا چکی تھی۔

مقلاب کے چہرے پر روشنک کو کھنچاؤ نظر آیا تھا۔ خلیفہ وقت کے حاجب کو یقیناً یہ بات گراں گزری تھی کہ اُسے ایک کنیر سے اپنے اندازِ مخاطب میں تبدیلی لانا پڑی تھی۔
روشنک بے پروا انداز میں مقلاب پر ایک نظر ڈال کر اپنی خواب گاہ کی طرف بڑھ گئی۔
رات کو مروان الحمار نے اسے پھر اپنی خواب گاہ میں طلب کیا۔
”تم نے ہمیں اپنا دیوانہ بنا لیا ہے گل چہرہ!“ وہ بولا۔

رات سے اب تک وہ روشنک کو اس قسم کے بہت سے نام دے چکا تھا۔ اس وقت روشنک نے خود ہی والہانہ انداز میں اپنی بائیس مروان الحمار کی گردن میں ڈال دیں اور کہا۔ ”میں خوش نصیب ہوں کہ خلیفہ بنو اُمیہ نے مجھے کسی قابل سمجھا۔“
”سلطنت کے حالات بڑے ابتر ہیں پری رُوا!“ مروان نے کہا۔ ”ان حالات سے گزرنے کے بعد ہم تمہیں اپنے نکاح میں لے لیں گے۔“

روشنک کو اندازہ تھا کہ اس کی نوبت کبھی نہ آتی۔ تحریکِ عباسیہ کو ختم کرنا اب مروان الحمار کے بس کی بات نہیں رہی تھی۔ ابوسفیان باہلی کے گھر میں رہتے ہوئے روشنک نے بہت کچھ سنا اور جانا تھا۔ تحریکِ عباسیہ کی عوام میں بڑھتی ہوئی مقبولیت اور کارکنانِ تحریک کی بڑھتی ہوئی جارحیت کسی وقت بھی اُموی سلطنت کے پائے اکھاڑ دیتی۔
روشنک نے صراحی سے ایک جام بنا کر مروان الحمار کو دیا اور بولی۔ ”ان عباسیوں سے مجھے شدید نفرت ہے جو سلطنتِ بنو اُمیہ کے دشمن بنے ہوئے ہیں۔“

”واقعی؟“ مروان الحمار نے تعجب سے کہا۔ ”تم تو ایرانی ہو اور ایرانی بڑی تیزی

سے اس تحریک کے گرویدہ ہوتے جا رہے ہیں۔“

”اکثریت کا جھکاؤ کسی طرف ہو تو اس کا مطلب یہ ہرگز نہیں کہ وہی سچا راستہ ہے۔ میں تو عباسیوں کے عقائد کو شرم ناک سمجھتی ہوں۔“ روشنک نے کہا۔ ”مجھے اس کی ضرورت بھی کیا ہے امیر کہ میں غلط بیانی سے کام لوں اور اب جبکہ آپ مجھ سے مناکحت کا وعدہ بھی کر چکے ہیں تو میری وفاداری آپ سے زیادہ کس کا حق ہو سکتی ہے۔“

مروان الحمار نے خوش ہو کر جام ایک ہی سانس میں خالی کر دیا اور روشنک نے خالی جام پھر لبریز کر دیا۔ وہ چاہتی تھی کہ اس رات وہ مروان الحمار کو زیادہ سے زیادہ پلا کر اُس سے کچھ معلومات حاصل کرے۔ وہ جاننا چاہتی تھی کہ مروان الحمار نے تحریکِ عباسی کو کچلنے کے لیے کیا سوچا ہے۔

اس وقت روشنک کو ذرا بھی گمان نہ تھا کہ وہ ایک بہت اہم بات سے آگاہ ہونے والی ہے۔

عباسیوں کے خلاف زہر اُگلتے ہوئے اُس نے مروان الحمار کو چار پانچ جام پلا دیے۔ اسی وقت دروازے پر ہلکی سی دستک ہوئی جسے سن کر مروان الحمار غضب ناک ہو گیا۔ ”کون ہے؟“ وہ گرج کر بولا۔ ”کس نے ہمارے تخیلیہ سُرور میں حاضر ہونے کی جسارت کی ہے۔“

باہر سے ہچکچاتے ہوئے جواب دیا گیا۔ ”میں مقلاب ہوں امیر المؤمنین!“

روشنک نے چبھتی ہوئی نگاہوں سے مروان کی طرف دیکھا جو شراب کے کئی جام چڑھا چکا تھا۔

”چلے جاؤ مقلاب! ہمارے قہر کو دعوت نہ دو۔“ مروان الحمار نے غصے سے کہا۔

”تم کو علم ہونا چاہیے کہ ہم اس وقت تخیلیے میں ہیں۔“

”بات بہت اہم ہے امیر المؤمنین!“ باہر سے مقلاب کی آواز آئی۔ ”خراسان سے کچھ لوگ بڑی اہم اطلاع لے کر آئے ہیں۔“

مروان الحمار چونکا۔ ”کیا عباسیوں کے بارے میں؟“

”جی۔“ مقلاب نے اتنے تذبذب کے ساتھ کہا جیسے وہ روشنک کی وجہ سے

مروان الحمار کے سوال کا اثباتی جواب نہ دینا چاہتا ہو۔

”معاملہ واقعی اہم ہوگا۔“ مروان الحمار بڑ بڑایا اور اُس نے بستر سے اٹھ کر دروازے کی طرف جانا چاہا لیکن کھڑے ہوتے ہی اُس کے قدم ڈگمگائے۔

”میں ہوں نا آپ کا سہارا امیر!“ روشنگ جلدی سے اٹھ کر مروان الحمار کے قریب گئی اور اُس کا ہاتھ پکڑ کر اپنے شانے پر رکھ لیا۔

مروان الحمار کا بھاری بھر کم بوجھ سنبھالنا روشنگ کے لیے آسان نہیں تھا مگر اس وقت اُسے ہمت کرنی پڑی۔ مروان الحمار کے ساتھ رہ کر ہی وہ اس اطلاع سے باخبر ہو سکتی تھی جو خراسان سے خلفیہ بنو امیہ کے لیے آئی تھی۔

”نہیں۔“ مروان الحمار نے کہا اور قدم آگے بڑھانے کے بجائے بستر پر بیٹھ گیا اور بلند آواز سے بولا۔ ”اندر آ جاؤ مقلاب!“

روشنگ اُس کے پہلو میں بیٹھی تھی اور مروان الحمار کا ہاتھ اُس کے شانوں پر پھیلا ہوا تھا۔

مقلاب دروازہ کھول کر اندر آیا۔ اُس نے روشنگ سے نظریں چرائیں اور کچھ فاصلے پر مؤدب کھڑا ہو گیا۔

”کیا اطلاع لائے ہیں وہ لوگ؟“ مروان الحمار نے اُسے گھورتے ہوئے پوچھا۔
”یہ انہوں نے مجھے نہیں بتایا۔ اُن کا کہنا ہے کہ وہ اطلاع صرف آپ ہی کو پہنچائی جاسکتی ہے۔“

”وہ لوگ ہیں کون؟“ مروان الحمار نے پوچھا۔ ”ہم نے بہت سے لوگوں کو خراسان بھیجا تھا۔“

”یہ وہی تینوں آدمی ہیں امیر المومنین! جنہیں آپ نے عباسی تحریک کے سرغنہ کا پتالگانے کے لیے بھیجا تھا۔“

”کیا انہیں پتہ چل گیا؟“ مروان الحمار نے جلدی سے پوچھا۔

”یہ انہوں نے مجھے نہیں بتایا امیر المومنین!“ مقلاب نے کہا۔ ”میں نے انہیں دیوانِ خاص میں بٹھا دیا ہے۔ وہ آپ کے منتظر ہیں۔“

”انہیں یہیں بھیج دو!“

”یہیں؟“ مقلاب نے ہچکچاتے ہوئے کہا اور روشنگ پر ایک نظر ڈالی۔
 ”ہاں! یہیں!“ مروان الحمار جھنجھلا کر کہا۔ ”کیا تم بہرے ہو گئے ہو کہ ہمیں اپنی
 بات دہرانا پڑ رہی ہے؟“

مقلاب نے مودبانہ انداز میں سر ہلایا، اُلٹے قدموں چلتا ہوا دروازے تک گیا
 اور پھر دروازہ کھول کر باہر نکل گیا۔

مروان الحمار اتنی شراب پی چکا تھا کہ اُس کی سوچنے سمجھنے کی صلاحیت مفلوج
 ہو گئی تھی۔ وہ احتیاط کے معنی ہی بھول گیا تھا۔

روشنگ کے دل کی دھڑکنیں تیز ہو چکی تھیں۔ وہ کسی اہم بات سے باخبر ہونے
 والی تھی۔ اُس نے اس موقع پر تھوڑی سی عیاری ضروری سمجھی اور کہا۔ ”شاید کوئی بہت اہم
 اطلاع ہے امیر، جس کے لیے رازداری برتی جا رہی ہے۔ آپ میرا سہارا لے کر چلیے!
 میں آپ کو دیوانِ خاص میں پہنچا کر واپس آ جاؤں گی۔“

”نہیں نازنین!“ مروان الحمار نے اپنا گال روشنگ کے عریاں شانے پر رکھ دیا
 اور بولا۔ ”عباسیوں سے نفرت تمہیں بھی ہے۔ شاید اس اطلاع سے تمہیں خوشی ہونے
 کا موقع ملے۔“

روشنگ خود بھی یہی چاہتی تھی۔ جلد ہی تین آدمی کمرے میں آئے اور کچھ فاصلے
 پر مقلاب ہی کی طرح مودب کھڑے ہو گئے۔

”کیا اطلاع لائے ہو؟“ مروان الحمار نے پوچھا۔

”امیر المؤمنین!“ اُن میں سے ایک بولا۔ ”یہ تو ہم آپ کے علم میں لاپکے ہیں
 کہ محمد بن علی کے بعد اُس کے بیٹے ابراہیم نے قیادت سنبھال لی ہے اور وہ روپوش رہ کر
 کام کر رہا ہے لیکن اب یہ معلوم ہو گیا ہے کہ وہ کس شہر میں ہے۔“

”کس شہر میں ہے؟“ مروان الحمار نے بے چینی سے پوچھا۔

جواب میں کسی دور دراز کے گاؤں کی ایک مسجد کا نام بتا کر کہا گیا۔ ”رمضان

کے آخری جمعے کی نماز پڑھنے وہ وہیں آتا ہے۔“

”اجمقوا!“ مروان الحمار نے بگڑے ہوئے لہجے میں کہا۔ ”بہتر یہ ہوتا کہ تم اُسے گرفتار کروا کے ہمیں مکمل خوش خبری سنا تے۔“

”ہمارے ذہن میں ایک خیال آیا تھا۔ اس لیے ہم چاہتے تھے کہ اس بارے میں آپ کی رائے معلوم کر لی جائے! اب تک تحریک کے قائدین کو گرفتار کر کے یا مار کر تحریک کو ختم نہیں کیا جاسکا ہے، لہذا اب کیا بہتر نہ ہوگا کہ ہم ابراہیم کی کڑی نگرانی کر کے اس کے اہم لوگوں کا پتا چلائیں اور اس کے بعد اُن سب کی گرفتاری بہ یک وقت عمل میں آئے۔“

”بے وقوفو!“ مروان الحمار نے غصے سے کہا۔ ”اتنی لمبی منصوبہ بندیاں کرنے کی قطعاً ضرورت نہیں۔ بس اُسے پکڑ کر اُس کی گردن مار دی جائے۔ اب تک یہ ہوتا رہا ہے کہ ایک کے بعد اُس کا بیٹا اور اُس کے بعد اُس کا بیٹا تحریک کی قیادت سنبھالتا رہا لیکن ابراہیم کی کوئی اولاد نہیں ہے۔ اُسے ختم کر دو۔ تحریک خود بہ خود ختم ہو جائے گی۔ دفع ہو جاؤ۔“

روشنگ کے دل کی دھڑکنیں بہت تیز ہو چکی تھیں۔ فوراً اس کے دماغ میں یہ سوال چکرانے لگا کہ ابراہیم یا ابو مسلم خراسانی کو یہ اطلاع کیسے پہنچائی جائے؟
تینوں آدمی رخصت ہو گئے تو مروان الحمار نے روشنگ کی طرف دیکھتے ہوئے مسکرا کر کہا۔ ”یقیناً یہ تمہارے لیے پُرسرت اطلاع ہوگی۔“
”یقیناً۔“ روشنگ مسکرائی۔

مروان الحمار نے کہا۔ ”اب سمجھ لو، وہ وقت قریب آچکا ہے جب ہم تم سے نکاح کر لیں گے۔ ہمارے لیے سب سے بڑا دردِ دوسر، یہ فرزندِ عباس ہی ہیں۔“
روشنگ صراحی سے اُس کے لیے جام بھرنے لگی۔ اس رات وہ مروان الحمار کو اتنا پلا دینا چاہتی تھی کہ وہ گزشتہ رات کی طرح ”درندہ“ نہ بن سکے۔ وہ اپنے اُس مقصد میں کامیاب بھی رہی۔ مروان الحمار اُسے زیادہ نہیں بھنھوڑ سکا اور اُس کی مدہوشی نے اُسے نیند کے اندھیرے میں دھکیل دیا۔

دوسرے روز روشنگ کو دن بھر نہیں سونا پڑا لیکن وہ پریشانی کے عالم میں رہی۔

اُسے ایک ایسی بات معلوم ہوگئی تھی جو ابراہیم الامام یا ابو مسلم خراسانی کے علم میں لانی انتہائی ضروری تھی۔ ابراہیم الامام کے بارے میں تو وہ کچھ جانتی ہی نہیں تھی لیکن ابو مسلم خراسانی کو وہ جانتی بھی تھی اور اُسے یہ علم بھی تھا کہ وہ خراسان میں کسی جگہ ہوگا۔

طیب کرمانی کے ذریعے خط بھیجتے وقت اُسے یقین تھا کہ وہ ابو مسلم خراسانی تک ضرور پہنچے گا اور اُسے قصرِ خلافت سے رابطے کی کوئی راہ ضرور سوجھ جائے گی، اور قصرِ خلافت کے بارے میں کوئی بھی اہم اطلاع وہ ابو مسلم خراسانی تک پہنچا سکے گی لیکن اب تک ایسا کوئی بندوبست نہیں ہو سکا تھا۔

روشنک کو طیب کرمانی نے بتا دیا تھا کہ اُسے خراسان پہنچنے میں کتنے دن لگیں گے۔ اس حساب سے روشنک کے اندازے کے مطابق طیب کرمانی کو ہفتہ بھر پہلے خراسان پہنچ جانا چاہیے تھا۔ پھر ابو مسلم خراسانی تک پہنچنے میں بھی اُسے دو ایک دن سے زیادہ نہ لگتے۔ کم از کم روشنک نے یہی سوچا تھا۔

وہ دمشق میں تھی۔ اس کے جنوب میں اردن تھا۔ ابراہیم الامام کی سکونت وہیں کہیں ہو سکتی تھی۔ عمان یا کسی اور شہر میں لیکن رمضان کے آخری جمعے کی نماز وہ بلقانامی کسی علاقے کے گاؤں الحمیمہ میں پڑھا کرتا تھا۔

خلیفہ مروان الحمار کو اس کے آدمیوں نے یہی اطلاع دی تھی۔ روشنک کو صرف یہ شبہ تھا کہ گاؤں کا نام حمیمہ بتایا گیا تھا یا کرار الحمیمہ، لیکن اس فرق سے اطلاع کی اہمیت کم نہیں ہوئی تھی۔

خراسان دمشق کے مشرق میں خاصی دور تھا۔ وہاں تک اطلاع پہنچنے میں کئی دن لگتے اور پھر ابو مسلم یا اس کے کسی کارندے کو بھی بلقانامی علاقے تک پہنچ کر ابراہیم الامام کو ہوشیار کرنے میں بہت وقت لگتا لیکن روشنک کے سامنے تو ابھی یہ بہت بڑی دشواری تھی کہ اطلاع خراسان میں ابو مسلم تک کیسے پہنچائی جائے۔

اسی عالم میں چار دن گزر گئے۔ وہ گزرتے ہوئے دن رمضان ہی کے تھے۔

خلیفہ مروان الحمار حران چاچکا تھا۔ روشنک اس کی عدم موجودگی میں قصر میں ہر طرف بڑے طنطنے سے گھوم سکتی تھی کیوں کہ اُس کے پاس تحریری اجازت نامہ تھا جس پر خلیفہ

وقت کی مہر لگی ہوئی تھی لیکن وہ اجازت نامہ روشنک کے لیے قطعی غیر ضروری ہو چکا تھا۔
مقلاب کو اس کے بارے میں ہدایات خلیفہ مروان الحمار خود دے چکا تھا۔

ایک دن تو روشنک صبح سے شام تک قصر کے ایک مشرقی درتچے میں خراسان کی طرف سے آنے والے راستے پر نظر جمائے کھڑی رہی۔

طیب کرمانی نے جاتے وقت کہا تھا کہ اگر ابو مسلم نے خط کا کوئی جواب بھیجنا چاہا تو اس کے لیے ایک ہی صورت ہوگی۔ وہ طیب کرمانی ہی کو ذریعہ بنائے گا کیوں کہ اُس کا اپنا کوئی آدمی قصرِ خلافت میں داخل نہیں ہو سکتا تھا۔ یہ سہولت صرف طیب کرمانی ہی کو حاصل تھی۔ وہ قصر میں اپنی واپسی کے جواز کا بندوبست بھی کر گیا تھا۔ اُس نے دواؤں کی چند شیشیاں اپنے کمرے کی الماری میں چھوڑ دی تھیں۔ وہ مقلاب سے کہہ سکتا تھا کہ وہ دوائیں بہت اہمیت رکھتی ہیں جنہیں لینے کے لیے وہ واپس قصرِ خلافت آ سکتا ہے۔

لیکن کچھ بھی نہ ہوا اور رمضان کا آخری جمعہ اتنا نزدیک آ گیا کہ اب اگر روشنک کسی ذریعے سے پیغام بھیجنے میں کامیاب بھی ہو جاتی تو اس سے کوئی فائدہ نہیں ہوتا۔



رمضان کا مہینہ ختم ہونے میں کچھ دن باقی تھے جب ابراہیم الامام کا فرستادہ ایک نقیب خراسان پہنچا۔ اُس کا نام ابن حبیب تھا۔ وہ مقامی نقیبوں سے رابطہ کر کے ایک نقیب کے ساتھ ابو مسلم خراسانی تک پہنچا۔

”یہ چیزیں آپ کے حوالے کر کے میں اپنے فرض سے سبکدوش ہوتا ہوں۔“
ابن حبیب نے کہا۔

جو چیزیں ابراہیم الامام نے ابو مسلم خراسانی کو بھجوائی تھیں، وہ سیاہ رنگ کے دو پرچم اور ایک خط تھا۔ خط میں ابراہیم الامام نے لکھا تھا۔

”ابو مسلم! اب مناسب نہ ہوگا کہ عسکری اقدامات میں کوئی غیر ضروری تاخیر کی جائے۔ اس خط کے ساتھ میں دو پرچم بھیج رہا ہوں۔ اس میں سے ایک پرچم کا نام ”ظُل“ اس لیے رکھا ہے کہ زمین بغیر سائے کے کبھی نہیں رہتی۔ اب یہ سایہ دنیا پر ہمیشہ

قائم رہے گا۔ یہ سایہ بنی عباس کی خلافت کا ہوگا۔ یہ پرچم تم اپنے لشکر کے ساتھ رکھنا۔ اُسے زمین سے چودہ گز بلند رکھا جائے۔

دوسرے پرچم کا نام ”سحاب“ یعنی بادل اس لیے رکھا ہے کہ یہ زمین پر چھا جاتا ہے۔ اسی طرح بنی عباس کی حکومت ہر جگہ چھا جائے گی۔ اُسے تیرہ گز کی بلندی پر رکھا جائے۔ یہ پرچم تم اپنے کسی دوسرے سپہ سالار کو دینا۔ دونوں پرچموں کی بلندی کا ایک خاص مطلب ہے جو ہم اس وقت بتائیں گے جب خلافتِ عباس قائم ہو جائے گی۔ خراسان میں موجود تمام نقیبوں کو بلا کر مشاورت کر لو اور مکمل تیاری کے ساتھ خلافتِ بنو امیہ کے خلاف اعلانِ بغاوت کر دو۔ اس مہم کی تمام ذمے داریاں ہم تمہارے کندھوں پر ڈال رہے ہیں اور ہمیں یقین ہے کہ فتح مندی و کام رانی ہر قدم پر تمہارا استقبال کرے گی۔“

خط کے آخر میں ابراہیم الامام کی مخصوص مہر تھی۔

ابو مسلم نے دوسری مرتبہ وہ خط بلند آواز سے پڑھا تا کہ موجود افراد بھی واقف ہو جائیں کہ ابراہیم الامام نے کیا لکھا ہے۔

اعلانِ بغاوت کی اجازت ان سب کے لیے ایک پُر مسرت پیغام تھی۔ اُن سب کے چہرے خوشی سے دکنے لگے۔ صرف ابو مسلم کا چہرہ ہمیشہ کہ طرح اس وقت بھی سپاٹ رہا۔ جو لوگ موجود تھے، انہوں نے ایک دوسرے کو مبارک باد دی۔

کسی نے کہا۔ ”کاش امام یہ اجازت کچھ اور پہلے دے دیتے۔“

جب اس بارے میں استفسار ہوا تو کہا گیا۔ ”اس صورت میں عین ممکن تھا کہ

آنے والی عید کی نماز ہم خلیفہ بنو عباس کی امامت میں پڑھتے۔“

ابو مسلم خراسانی نے ان باتوں میں کوئی حصہ نہیں لیا اور بے تاثر سی آواز میں کہا۔

”اب رات خاصی گزر چکی ہے کل صبح تمام نقیبوں کو پیغام بھیج دیا جائے کہ اندھیرا پھیلتے ہی وہ یہاں جمع ہو جائیں۔“

صبح ہوتے ہی ابو مسلم خراسانی کے حکم تعمیل ہوئی اور رات کو تمام نقیب ابو مسلم کے

سامنے بیٹھے تھے۔

ابو مسلم نے اُن سب کو بھی ابراہیم الامام کا خط سنایا اور پھر کہا۔ ”میں نے امام کی ہدایت کے مطابق آپ سب کو یہاں آنے کی دعوت بھجوائی تھی لیکن مشاورت سے پہلے میں آپ سب کو اپنے منصوبے سے آگاہ کرنا چاہتا ہوں جو میں نے کچھ ہی عرصہ پہلے تیار کیا ہے۔ اس میں ترمیم و اضافے کے لیے مشاورت کر لی جائے گی اور اگر آپ لوگوں میں سے کسی کے دماغ میں اس سے بہتر منصوبہ ہوگا تو اس پر بھی مشاورت کر لی جائے گی۔“

”آپ فرمائیے امیر!“ قحطبہ بن شیبہ نے کہا۔

ابو مسلم خراسانی نے بڑی وضاحت اور جزئیات کے ساتھ اپنے منصوبے سے اُن لوگوں کو آگاہ کیا۔

”واہ!“ ابن حبیب نے بے ساختہ کہا۔ ”اس سے اچھا منصوبہ اور کیا ہو سکتا ہے!“

”بہتر ہوگا کہ عجلت سے کام لینے کے بجائے آپ لوگ اس پر غور کریں۔“

ابو مسلم خراسانی نے کہا۔

کچھ دیر تک اس مختصر محفل پر سکوت چھایا رہا۔ سب غور و فکر میں غلطاں تھے۔ آخر ابو سلمہ نے کہا۔ ”مجھے تو اس منصوبے میں کہیں کوئی خطا دکھائی نہیں دے رہی ہے۔“

فوراً قحطبہ بن شیبہ اور دیگر نقیبوں نے بھی اس کی تائید کی۔ صرف سلیمان ابن کثیر نے خاموشی اختیار کی، تاہم اختلاف اس نے بھی نہیں کیا۔ اُس نے کبھی بھی ابو مسلم خراسانی کو دل سے تسلیم نہیں کیا تھا۔

ابو سلمہ نے کہا۔ ”اعلانِ بغاوت سے پہلے ہمیں اپنی صف بندی کرنے میں چار دن سے زیادہ نہیں لگیں گے۔“

”اور وہ اعلانِ بغاوت کے لیے ایک مبارک دن ہوگا۔“ ابن حبیب نے پُرسرت لہجے میں کہا۔

چار دن بعد رمضان کا آخری جمعہ تھا۔

☆☆☆

روشنک اپنے بستر پر لیٹی ہوئی تھی کہ اُسے باہر سے کچھ آوازیں سنائی دیں، وہ ان آوازوں پر دھیان دینے لگی۔

”میں دراصل روشنگ کو ایک ایسی دوا دینا چاہتا ہوں جو اُس کی رنگت میں بلا کا نکھار لائے گی۔“ یہ ذرا بلند آواز میں غالباً اسی لیے کہا گیا کہ روشنگ کو سنائی دے جائے۔ یہ آواز طبیب کرمانی کی تھی۔

روشنگ بستر پر سے اتر کر ہوا کے تیز جھونکے کی طرح دروازے پر گئی اور جھٹکے سے دروازہ کھول دیا۔

مقلاب طبیب کرمانی کا راستہ روکے کھڑا کہہ رہا تھا۔ ”یہاں اب آپ سے اچھا طبیب موجود ہے۔“ مقلاب کا انداز حقارت آمیز تھا۔

”سنیے حاجب محترم!“ روشنگ تیز لہجے میں بولی۔ ”کیا امیر المومنین نے آپ کو یہ اختیار تفویض کر دیا ہے کہ میری کسی بھی قسم کی بہتری چاہنے والے کی رسائی آپ مجھ تک ہونے دیں؟“

”لیکن.....“ مقلاب گڑبڑا گیا۔

”آپ جاسکتے ہیں۔“ روشنگ نے اُس کی بات کاٹی اور مسکرا کر طبیب کرمانی کی طرف دیکھا۔ ”آپ تشریف لائیے طبیب صاحب!“

مقلاب کا چہرہ کچھ عجیب سا ہو گیا۔ یقیناً اُس نے بڑی اہانت محسوس کی ہوگی۔ خلیفہ وقت کا حاجب ہوتے ہوئے بھی روشنگ کے سامنے اُس کی حیثیت کسی چوب دار کی سی ہو کر رہ گئی تھی۔

جب وہ بے بسی کے عالم میں جانے کے لیے مڑا تو روشنگ اُس سے مخاطب ہوئی۔ ”سنیے! طبیب صاحب میرے معالج ہی نہیں، میرے شفیق بزرگ بھی ہیں۔ آپ نے انھیں روکنا چاہا تھا لہذا اب میں انھیں کچھ زیادہ دیر تک اپنے پاس روکوں گی۔ آپ جب چاہیں، میری اور اُن کی تخیلیے کی ملاقات کو شکایت کا رنگ دے کر امیر المومنین کے گوش گزار کر دیں۔ مجھے اس کی پروا نہیں۔ اور ہاں! ایک بات کا خیال رہے۔ جب تک طبیب صاحب یہاں ہیں، کسی بھی شخص کا سایہ بھی میرے کمرے کے آس پاس نظر نہیں آنا چاہیے۔“

مقلاب تیزی سے نظروں سے اوجھل ہو گیا۔

مسکراتی ہوئی روشنگ نے طبیب کرمانی کو اپنے کمرے میں بلا کر دروازہ اندر سے بند کر لیا۔

طیب کرمانی بہت متحیر دکھائی دے رہا تھا۔

”یہ تم نے قصرِ خلافت میں کیا جادو چلا دیا ہے؟“ وہ بولا۔

روشنگ مسکراتی رہی۔ ”طیب صاحب! کنیز اگر خوب صورت ہو تو اپنے آقا کے بڑے بڑے منصب دار کو اپنے پیر چاٹنے پر مجبور کر سکتی ہے لیکن یہ مرتبہ، اگر اُسے مرتبہ کہا جاسکے تو اس کے حصول کے لیے کنیز کو اپنے آقا کے لیے خود کو بہت لہولہان کرنا پڑتا ہے۔“ آخر روشنگ کا لہجہ کچھ تلخ ہو گیا۔

طیب کرمانی کے چہرے پر سنجیدگی چھا گئی۔

”خیر چھوڑیے!“ روشنگ پھر مسکرا دی۔ ”بیٹھے! مجھے یقین ہے کہ آپ ابو مسلم

سے مل کر آئے ہوں گے۔ انہوں نے میرے خط کا تحریری جواب تو غالباً نہیں دیا ہوگا لیکن آپ کی زبانی کچھ کہلوایا ضرور ہوگا۔ آپ کو دیکھ کر مجھے بہت خوشی ہوئی ہے لیکن افسوس اس کا ہے کہ بہت دیر ہو چکی ہے۔“

”دیر؟“ طبیب کرمانی حیرت سے بولا۔ ”میں سمجھا نہیں بیٹی! دیر تو مجھے نہیں

ہوئی۔ ابو مسلم سے ملاقات کے بعد میں صبح ہوتے ہی وہاں سے چل پڑا تھا۔ ہاں البتہ ابو مسلم تک پہنچنے میں مجھے دس بارہ دن لگ گئے تھے۔“

روشنگ نے ٹھنڈی سانس لی۔ ”انھی دس بارہ دنوں کا ازالہ اب ممکن نہیں رہا۔“

”آخر بات کیا ہے؟“

”عباسیوں کے قائد کی زندگی خطرے میں ہے۔“

”وہ کیسے؟“

روشنگ نے سب کچھ وضاحت سے بیان کر دیا۔ طبیب کرمانی نے سب کچھ سن

کر تشویش سے کہا۔ ”یہ تو عباسیوں کے لیے شاید ایک ناقابلِ تلافی نقصان ہوگا۔“

”اور اب اس نقصان سے بچنے کا کوئی راستہ نہیں۔“ روشنگ نے مایوسی سے

کہا۔ ”ابو مسلم کو یہ سب کچھ بتانے کے لیے آپ کو خراسان پہنچے میں وقت لگے گا اور

ابو مسلم کو اپنے قائد کی زندگی بچانے کے لیے اقدام کرنے ہوں گے، اس میں اتنی تاخیر ہو جائے گی کہ اس دوران میں کھیل ختم ہو چکا ہوگا۔“

”وقت واقعی بہت کم ہے لیکن شاید کچھ ہو ہی جائے۔“

”کیا ہو سکتا ہے طبیب صاحب؟“

”باب الجابیہ دیکھا ہے تم نے؟“

”جی ہاں، وہ تو دیکھا ہے۔“ روشنک کی آنکھوں میں الجھن نظر آئی۔

”وہاں سقوں کی بستی ہے۔“

”وہاں سے بھی دو ایک بار گزری ہوں۔ ابوسفیان باہلی نے مجھ پر کوئی ایسی

پابندی نہیں لگائی تھی کہ میں گھر سے باہر نہ نکلوں۔“

”وہ سقے سرکاری ملازم ہیں۔ اُن کے نگران کا نام جالب الزاری ہے۔ اُس کا

گھر بھی وہیں ہے۔“

”میری سمجھ میں نہیں آرہا ہے کہ آپ نے یہ باتیں کیوں چھیڑ دی ہیں طبیب صاحب!“

روشنک پریشان نظر آنے لگی تھی۔

”تمہیں یہ سب کچھ بتانا ضروری ہے، آئندہ کام آئے گا۔“ طبیب کرمانی نے

کہا۔ ”ورنہ وقت اتنا کم ہے کہ میں ایک لمحہ ضائع کیے بغیر یہاں سے روانہ ہو جاتا اور

تمہاری حاصل کردہ اہم معلومات جالب الزاری کو پہنچا دیتا۔“

”جالب الزاری کو؟“ روشنک کی حیرت میں اضافہ ہوا۔

”ہاں۔“ طبیب کرمانی نے کہا۔ ”اگرچہ سقے بنو امیہ کی سرکار کے ملازم ہیں

لیکن بہت سے ملازمین اب عباسی خلافت کے حامی ہیں۔ اُن میں جالب الزاری تو ابو

مسلم کا خاص آدمی ہے۔ وہ تحریک کا کارپرداز ہے۔ اس نے اپنے گھر میں بہت سے

کبوتر پال رکھے ہیں۔ صبح شام کسی وقت بھی اس بستی سے گزرتو جالب الزاری کے گھر

کے اوپر کچھ نہ کچھ کبوتر اڑتے ضرور دکھائی دیتے ہیں۔“

”عجب کے گھر میں کبوتر؟ یہ لوگ تو صرف باز پالنے کے شوقین ہوتے ہیں

طبیب صاحب!“

”یہ میں بھی جانتا ہوں۔“ طبیب صاحب کرمانی نے کہا۔ ”جالب الزاری کو بھی کبوتر پالنے کا کوئی شوق نہیں۔ اس کی کبوتر بازی ایک مقصد کے تحت ہے۔ کبوتروں کے ذریعے پیغام رسانی کا یہ نظام ابو مسلم ہی نے قائم کیا ہے۔ دمشق میں اس کے جو مخبر کام کر رہے ہیں، ان کے پیغامات جالب الزاری کا ایک عسکری کارپرداز ابو عون ہے جو اپنے پیغام رساں کبوتر جالب الزاری کو پہنچاتا رہتا ہے۔ دمشق سے پیغامات انھی کبوتروں کے ذریعے ابو عون کے گھر پہنچتے ہیں اور ابو عون انھیں ابو مسلم کو پہنچاتا ہے۔ دمشق کی طرح کئی اور بڑے شہروں میں بھی ایسے لوگ ہیں جو جالب الزاری ہی کی طرح یہ فرض سرانجام دیتے ہیں۔ ابو عون کے صبارفتار پیغام رساں کبوتر ان سب کے پاس ہیں۔ ابو مسلم کے احکامات انھی کبوتروں کے ذریعے مختلف شہروں تک پہنچتے ہیں۔“

روشنک کی آنکھوں میں چمک آگئی۔ ”تو کیا یہ پیغام ابو مسلم کو کل تک مل جائے گا؟“

”مجھے نہیں معلوم کہ ان کبوتروں کو کس شہر سے خراسان پہنچنے میں کتنا وقت لگتا ہے لیکن یہ بات بہر حال یقینی ہے کہ پیغام جلد از جلد پہنچے گا۔ کل نہیں تو پرسوں تک پہنچ ہی جانا چاہیے۔“

روشنک کا چہرہ فق پڑ گیا۔ ”پھر تو دیر ہو جائے گی طبیب صاحب! جمعے میں صرف ایک دن رہ جائے گا۔“

”میں نے اپنا خیال ظاہر کیا ہے بیٹی! خدا کرے کہ یہ غلط ہو اور کبوتر کل شام تک ابو عون کے گھر پہنچ جائے۔“

اسی صورت میں یہ ممکن ہے کہ ابو مسلم کے احکام کبوتر کے ذریعے بلقا کے علاقے میں موجود تحریک کے کارکن تک بروقت پہنچ جائیں اور وہاں کے تحریکی کارکن ابراہیم الامام کو خطرے سے بچالیں۔“

”میں بس اب روانہ ہوتا ہوں۔ ابھی جا کر یہ ساری بات جالب الزاری کو بتادوں گا۔ میرے اور تمہارے بارے میں ابو مسلم کی ہدایات تو ابو عون نے جالب الزاری کو فوراً بھیج دی تھیں۔ وہ اس وقت تک پہنچ چکی ہوں گی۔ اب آئندہ اگر تمہیں کوئی خاص بات ابو مسلم تک پہنچانا ہو تو تمہیں.....“ طبیب کرمانی رکا اور پھر اُس نے

تیزی سے پوچھا۔ ”محل کی کنیروں کو باہر نکلنے کی اجازت نہیں ہے لیکن تم نے بڑے یقین کے ساتھ مجھ سے کہا تھا کہ تم مروان الحمار سے اس بات کی اجازت لینے میں کام یاب ہو جاؤ گی۔ میرا خیال ہے کہ شاید کام یاب ہو چکی ہو۔ مقلاب جیسی شخصیت تمہارے سامنے بھیگی بلی بن گئی ہے۔“

”جی ہاں طبیب صاحب! میں محل سے نکل سکتی ہوں۔ باب الجابیہ کی اس بستی تک پہنچ سکتی ہوں لیکن جالب الزاری سے ملنا میرے لیے مشکل ہوگا۔ میں جب بھی محل سے نکلوں گی، سپاہیوں کا ایک دستہ میرے جلو میں رہے گا۔ مروان الحمار کی خواہش ہے کہ اُس کی کنیر جب محل سے نکلے تو پوری شان و شوکت کے ساتھ نکلے۔“

طبیب کرمانی کے چہرے پر سوچ بچار کا تاثر ابھر آیا۔

”فی الحال تو آپ جلدی کریں طبیب صاحب! روشنگ نے بے چینی سے کہا۔“

”ابراہیم الامام کی زندگی بچانے سے زیادہ اہم کچھ نہیں ہوگا۔“

”ایک آدھ گھڑی کی تاخیر سے کوئی فرق نہیں پڑے گا۔“ طبیب کرمانی نے کہا۔

”ابھی میرے ذہن میں ایک خیال آیا ہے۔ میں جالب الزاری سے ملوں گا تو اُسے بھی بتا دوں گا۔ جب بھی اس بستی کی طرف سے تمہارا گزر ہو، تو وہ تمہارے جلوس کے پیچھے لگا رہے۔ تمہیں جو پیغام ابو مسلم خراسانی کو بھیجنا ہو، وہ لکھ کر اپنے ساتھ رکھنا اور کسی جگہ گرا دینا۔ جالب الزاری وہ اٹھالے گا۔ یہ کام کتنے سلیقے سے کیا جانا چاہیے، اس بارے میں تم خود سوچ لینا۔ میں اب روانہ ہوتا ہوں۔“

طبیب کرمانی کے جانے کے بعد روشنگ کے چہرے سے وہ شدید مایوسی ختم ہو گئی جو اس پر کئی دن سے طاری تھی لیکن یہ خیال اُس کے لیے پریشان کن ہی رہا کہ پیغام رساں کبوتر کو خراسان پہنچنے میں کتنا وقت لگے گا۔

جالب الزاری کا نام اس نے کئی مرتبہ اپنے دماغ میں دہرایا تا کہ بھول نہ جائے۔

جالب الزاری! ان سقوں کا نگر! تھا جو ”الخضر!“ میں پانی پہنچایا کرتے تھے۔ الخضر کے چھوٹے چھوٹے محل قصر خلافت کے جنوبی احاطے میں بنائے گئے تھے۔ دیگر ممالک کے اور خصوصاً بوزنطینی سفارت کاروں کا قیام وہیں ہوتا تھا۔ قصر خلافت کے

بالکل قریب بنا ہوا ایک محل ”دارالخیل“ کہلاتا تھا۔ وہاں غیر ملکی والیوں کی سکونت ہوتی تھی۔



جہاں جہاں سے عباسی لشکر کو جنگ کا آغاز کرنا تھا، ان شہروں کے مخصوص ویران علاقوں میں نصف رات سے پہلے الاؤ دہک اُٹھے۔ یہ پہلے ہی طے پاچکا تھا کہ دور سے اس الاؤ کو دیکھنے کے بعد ہی لشکر وہاں جمع ہوگا۔ اس الاؤ کے دہکنے سے پہلے تمام سپاہیوں کو منتشر اور ایک دوسرے سے بے تعلق رہنا تھا۔ یہ بات بھی طے پاچکی تھی کہ چھوٹے چھوٹے لشکر کس طرف رخ کریں گے اور ایک بڑے لشکر میں تبدیل ہونے کے بعد ان کا سپہ سالار اموی سلطنت کے کس شہر یا کس فوجی چھاؤنی کو ہدف بنائے گا۔ نیشاپور میں موجود سپاہیوں کے لیے الاؤ دشت کبیر میں دہکایا گیا تھا۔ ابو مسلم خراسانی جس گھر میں مقیم تھا، اس کے ایک درتچے سے وہ الاؤ بہت قریب نظر آ رہا تھا۔ اس درتچے میں کھڑے ہوئے ابو مسلم خراسانی اور شاہ رخ کی نظریں اس الاؤ پر جمی ہوئی تھیں۔ ابو مسلم کا چہرہ حسب معمول ساٹھا تھا جس پر شاہ رخ کو حیرت تھی۔ اُس کی دانست میں صورت حال ایسی تھی کہ ابو مسلم کے چہرے پر اس وقت تو کچھ پریشانی نظر آنی چاہیے تھی۔ اس صورت حال کا علم ابو مسلم خراسانی کے علاوہ صرف شاہ رخ اور ابوعمون کو تھا۔ ان دونوں کو ابو مسلم نے سختی سے تاکید کی تھی کہ وہ کسی اور پر کچھ نہ ظاہر ہونے دیں۔

شاہ رخ کا دن پریشانی ہی میں گزرا تھا کیوں کہ صبح ابوعمون وہ پیغام لے کر ابو مسلم کے پاس آیا تھا جو دمشق سے جالب الزاری نے بھیجا تھا۔ شاہ رخ کو اپنے پیروں تلے سے زمین نکلتی محسوس ہوئی تھی کیوں کہ اگلے دن جمعہ تھا اور جمعے کی نماز کے بعد ابو مسلم کو مسجد میں خلافت بنو امیہ کے خلاف بغاوت کا اعلان کرنا تھا۔

ابراہیم الامام کا خفیہ مستقر حمیمہ میں تھا۔ اُسے جمعے کی نماز حمیمہ کی ایک مسجد میں پڑھنا تھی جس کا علم مروان الحمار کو ہو چکا تھا۔

ادھر نیشاپور میں ابو مسلم خراسانی جمعے کی نماز کے بعد بغاوت کا اعلان کرتا اور دوسری طرف حمیمہ میں جمعے کی نماز سے پہلے یا بعد میں ابراہیم الامام کی گرفتاری عمل میں آجاتی۔ اس خبر کا ہر طرف پھیل جانا بھی یقینی امر تھا جس سے تحریکی سپاہیوں پر منفی اثرات پڑ سکتے تھے۔

”اعلانِ بغاوت ملتوی کر دیجیے!“ شاہ رخ کے منہ سے بے اختیار نکلا۔
 ”یہ ممکن نہیں۔“ ابو مسلم کی آواز اس وقت پُرسکون تھی۔ ”تمام جگہوں پر احکام بھیجے جا چکے ہیں۔ آج رات ہر جگہ الاؤ دہکیں گے، لشکر جمع ہوں گے اور تمام سپہ سالار ہدایات کے مطابق اپنے ہدف کی طرف پیش قدمی شروع کر دیں گے۔ اب اتنا وقت نہیں ہے کہ جو احکامات بھیجے جا چکے ہیں، ان پر عمل درآمد کروایا جاسکے۔ قاصد کبوتر شام سے پہلے پہلے ہر جگہ نہیں پہنچ سکتے۔ بعض جگہ پہنچ بھی جائیں گے لیکن یہ بہت غیر مناسب ہوگا کہ جنگ کے احکام پر کسی جگہ عمل درآمد ہو اور کسی جگہ نہ ہو۔“
 شاہ رخ نے بے چینی سے کہا تھا۔ ”تو ایک قاصد کبوتر حمیمہ بھیج دیا جائے!“
 شاہ رخ کو کچھ یاد آیا۔

”کوئی امکان؟ ابوعمون؟“ ابو مسلم نے پوچھا۔
 ابوعمون نے مایوسی سے سر کو منہی جنبش دی اور کہا ”اتفاق سے اس وقت ایک قاصد کبوتر ایسا ہے تو سہی جو یہاں سے پرواز کرے گا تو سیدھا حمیمہ ہی جائے گا لیکن یہ ممکن نظر نہیں آتا کہ وہ کل جمعے کی نماز سے پہلے حمیمہ پہنچ جائے۔“
 ”میرا بھی یہی خیال تھا۔“ ابو مسلم نے اپنے سر کر تفسیمی جنبش دی۔ ”اب ہمیں صرف جالب الزاری ہی پر انحصار کرنا پڑے گا۔“

جالب الزاری نے پیغام میں اس اندیشے کا اظہار کیا تھا کہ خراسان سے روانہ ہونے والا کبوتر بروقت حمیمہ شاید ہی پہنچ سکے لہذا وہ خود حمیمہ روانہ ہو رہا ہے، نیز اس کی کوشش ہوگی کہ مسلسل سفر کر کے جمعے کی نماز سے پہلے حمیمہ پہنچ جائے اور تحریکی کارپردازوں کو صورتِ حال سے آگاہ کر دے۔

”تو اب خدا سے دعا ہی کی جاسکتی ہے۔“ شاہ رخ کے لہجے میں جذباتیت تھی۔
 ”شاید امام اس مسجد میں نماز پڑھنے کا ارادہ ملتوی کر دیں یا جالب الزاری ہی صبح وقت پر وہاں پہنچ جائے۔“ پھر اُس نے چونک کر ابو مسلم سے کہا ”امیر! قاصد کبوتر حمیمہ بھیجنے میں کوئی حرج تو نہیں ہے! اگر امام نے اس مسجد میں نماز پڑھنے کا ارادہ ملتوی کر دیا تو انہیں بعد میں آپ کا پیغام مل جائے گا۔ اس صورت میں وہ احتیاط کے طور پر حمیمہ سے

کسی اور جگہ منتقل ہو سکتے ہیں۔“

”تم جذباتی ہو کر سوچ رہے ہو شاہ رخ! جالب الزاری تو حمیمہ کے لیے روانہ ہو ہی چکا ہوگا۔ اسی کا وہاں پہنچنا کافی ہے۔ بس یہ دعا کرو کہ وہ نماز سے پہلے پہنچنے میں کامیاب ہو جائے۔“

اور اب رات تھی۔ دشتِ کبیر میں الاؤدہک رہا تھا۔
ابو مسلم خراسانی درتپے سے ہٹ کر کمرے میں ٹہلنے لگا۔ شاہ رخ بھی درتپے سے ہٹ آیا اور خاموشی سے اپنے امیر کی طرف دیکھتا رہا۔
”شاہ رخ!“ ابو مسلم نے کچھ توقف سے کہا۔

”جی امیر!“

”پرچمِ ظل تم نے بانس پر باندھ دیا ہے؟“

”جی امیر!“ شاہ رخ نے جواب دیا۔ ”امام کی ہدایت کے مطابق بانس پورے چودہ گز کا ہے۔“ پھر اُس نے پوچھا۔ ”پرچمِ سحاب حاصل کرنے کا اعزاز کسے حاصل ہوا ہے امیر!“

”وہ میں نے قحطیہ بن شیبیب کو دیا ہے۔ اُسے عراق کی طرف پیش قدمی کرنی ہے۔“ ابو مسلم نے جواب دیا۔ ”فجر کی نماز تم یہیں پڑھ لینا اور میرا انتظار کرنا۔ میں مسجد نیشاپور میں نماز جمعہ کی ادائیگی اور اعلانِ بغاوت کے بعد سیدھا یہیں آؤں گا۔ تم پرچمِ ظل کے ساتھ باہر ہی میرا انتظار کرنا۔“

”بہت بہتر۔“

”میں اب کچھ دیر آرام کرنا چاہتا ہوں۔“

شاہ رخ حیرت سے سوچتا رہ گیا کہ اپنی اعصاب کا مالک یہ شخص اتنے اعصاب شکن حالات میں بھی آرام کر سکتا ہے۔

خود شاہ رخ کی یہ حالت تھی کہ نیند اُس کی آنکھوں سے کہیں دور چلی گئی تھی۔ اُسے محسوس ہو رہا تھا کہ وہ شاید کئی دن تک یا کم از کم اس وقت تک نہ سو سکے جب تک حمیمہ سے کوئی خبر نہ آجائے۔ اُس کی رات نہایت بے چینی کے عالم میں گزری تھی۔

ابو مسلم آرام کرنے کے بعد تیار ہو کر شہر روانہ ہو گیا۔ ابھی اتنا وقت تھا کہ وہ نماز سے پہلے نیشاپور پہنچ جاتا۔

اس روز تاریخ کے ایک اہم ترین دن کا آغاز ہونے والا تھا۔ نیشاپور کی ایک مسجد میں جمعے کی نماز کے بعد ابو مسلم نے برسرِ منبر جا کر بہ آواز بلند خلافتِ بنو اُمیہ کے خلاف تحریکِ عباسیہ کی بغاوت کا اعلان کر دیا۔ مسجد میں ہلچل مچ گئی۔ یقینی امر تھا کہ خبر بہت تیزی سے سارے شہر میں پھیلتی۔ مسجد کے باہر ایک تحریک کارکن گھوڑے کی راسیں پکڑے ابو مسلم کا منتظر تھا۔ اُس نے مسجد سے لوگوں کے نعروں کی آواز آتی سنی اور سمجھ گیا کہ اعلانِ بغاوت کر دیا گیا۔ کارکن کا چہرہ خوشی سے دمک اٹھا اور جوش و خروش کی لہریں اُس کی رگ رگ میں طوفان کی طرح اُٹنے لگیں۔

ابو مسلم مسجد سے باہر آیا۔ جست لگانے کے سے انداز میں گھوڑے پر بیٹھا اور اُسے سرپٹ دوڑا دیا۔

پرچمِ ظل اپنے ہاتھ میں لیے شاہ رخ اُس کا منتظر تھا اور دشتِ کبیر کی طرف سے آگے بڑھتی ہوئی سپاہ کافی قریب آچکی تھی۔ ابو مسلم اس لشکر میں اپنے نائب کو گزشتہ رات ہی یہ حکم دے چکا تھا کہ اُسے لشکر کے ساتھ اس مکان کے قریب آنا ہے۔

پرچمِ ظل اپنے ہاتھ میں لے کر ابو مسلم نے گھوڑے کا رخ دوبارہ نیشاپور کی طرف کر دیا۔ اب دوسری مرتبہ وہ ایک لشکر کی قیادت کرتا ہوا نیشاپور کی طرف بڑھ رہا تھا۔ لشکر کے تمام سپاہی سیاہ لباس میں تھے اور خود ابو مسلم نے بھی سیاہ لباس زیب تن کیا تھا۔ سیاہ رنگِ عباسیوں کا خاص نشان تھا!

نیشاپور میں موجود اُموی سپاہ کچھ ہی دیر تک پرچمِ ظل کے وارثوں کی مزاحمت کر سکی۔ اُس کے بعد عباسی لشکر تیزی سے مرو کی طرف بڑھنے لگا۔

مرو کو خراسان کے اُموی حاکم نصر بن سیار نے اپنا دار الحکومت بنایا تھا۔ اُسے یہ بات بھی معلوم تھی کہ دوسرے دشمنوں سے لڑ کر وہ بہت ناتواں ہو چکا ہے۔ عباسیوں سے مقابلہ کرنا اُس کے لیے ممکن نہیں ہوگا۔ وہ بہت پہلے مستقبل کے اس خطرے کو

بھانپ چکا تھا۔ کوفے کے حاکم ابن ہبیرہ سے اُسے کمک کی بالکل توقع نہیں تھی لہذا اس مرتبہ اُس نے خلیفہ مروان الحمار کو اپنا پیغام ایک نظم کی صورت میں ارسال کیا تھا۔

میں خاکستر میں سلگتی ہوئی چنگاریاں دیکھ رہا ہوں
 قریب ہے کہ یہ بھڑک اٹھیں!

اگر قوم کے دانش وروں نے یہ آگ نہ بجھائی
 تو کھوپڑیاں اور جسم اس کا ایندھن بن جائیں گے!
 میں حیرت سے چیخ اٹھتا ہوں

بنو اُمیہ بے دار ہے یا خوابِ خرگوش میں مبتلا ہے؟
 اگر وہ اس وقت بھی مستِ خواب ہے
 تو اُس سے کہہ دو کہ قیام کا وقت آگیا!

اس پیغام سے خلیفہ مروان الحمار اتنا متاثر ہوا کہ اس نے اپنے پیغام میں ابن ہبیرہ کو بری طرح پھٹکار دیا۔ پیغام کی آخری سطروں میں لکھا گیا۔
 ”اگر اب بھی تم نے عاملِ خراسان نصر بن سیار کو کمک نہ بھیجی تو سمجھ لو کہ ایک دردناک انجام تمہارا منتظر ہے۔“

اس حکم نامے کے بعد ابن ہبیرہ کے لیے تعمیل کے سوا کوئی چارہ نہ تھا۔
 اُس کی کمک نصر بن سیار کو اس وقت پہنچی جب اُسے عباسی لشکر سے لڑتے ہوئے تین دن گزر چکے تھے۔ اس کے قدم اکھڑنے ہی والے تھے کہ اس کمک سے پھر جم گئے۔
 ابو مسلم اپنی سپاہ کے ساتھ خود بھی لڑ رہا تھا۔ اُس کی تلوار بھی اُمویوں کے سرکاٹ رہی تھی اور سینے چاک کر رہی تھی۔

”ابوعون کوئی پیغام لایا ہے امیر!“ ایک آواز اُس کے کانوں میں پڑی۔
 ابو مسلم اپنا گھوڑا دوڑاتا ہوا لشکر کے عقب میں لے آیا جہاں ابوعون اُس کا منتظر تھا۔ اُس کے چہرے کی رنگت اُڑی ہوئی تھی۔

”حمیمہ سے پیغام آگیا ہے امیر!“ ابوعون کی آواز میں کپکپاہٹ تھی۔

”إنا لله و إنا اليه راجعون!“

ابوعون نے جلدی سے کہا۔ ”ابھی اُن کی گرفتاری کی خبر آئی ہے!“
 ”تمہارا فق چہرہ دیکھتے ہی میں سمجھ گیا تھا کہ کیا پیغام آیا ہوگا اور جمعہ دو دن پہلے
 تھا ابوعون! میں مروان الحمار کی سفاک فطرت سے خوب واقف ہوں۔ دو دن بہت
 ہوتے ہیں۔ امام کے گلوئے مبارک پر اُموی تلوار چل چکی ہوگی۔“
 ابوعون کی پلکیں بھیگ گئیں۔

ابومسلم نے کہا۔ ”میں نے تمہیں ایک چھوٹا سا پرچہ دیا تھا کہ اگر ایسا کوئی پیغام ملے
 تو وہ ایک خاص قاصد کبوتر کے پنجے میں باندھ کر اُسے اُس کی منزل کی طرف روانہ کر دینا۔“
 ”جی..... جی.....“ ابوعون کی آواز بھرائی ہوئی تھی۔ ”میں روانہ کر چکا ہوں۔“
 ”اب تمہیں اپنے گھر تک محدود رہنے کی ضرورت نہیں۔“ ابومسلم نے کہا۔
 ”آئندہ تمہارے نائب کام کرتے رہیں گے۔ تمہیں میں نے صرف اس خاص وقت
 کے لیے روکا تھا۔ اب تم قحطیہ بن شیبہ کے لشکر سے جا ملو۔“
 ابومسلم نے جواب کا انتظار نہیں کیا اور ابوعون کی آنکھوں کے سامنے ہی
 میدانِ کارزار میں گم ہو گیا۔



ابوعون کا چھوڑا ہوا کبوتر تیزی سے جو پروز تھا۔ اُس کی منزل ایران کا جنوب
 مغربی مقام تھا جہاں خوزستان میں دریائے کارون ریتلے پتھر کی ایک چٹان کو کاٹتے
 ہوئے اپنا راستہ بناتا ہے۔

تحریکِ عباسیہ کے ایک نقیب عزیز الابرہیم کو اس علاقے میں رہتے ہوئے
 اٹھارہ سال گزر چکے تھے۔ اُموی بن علی نے اپنے بیٹے ابوالعباس کو جن نقیبوں کے
 حوالے کیا تھا، اُن میں عزیز الابرہیم پر خصوصاً یہ ذمے داری ڈالی تھی کہ وہ ابوالعباس کی
 حفاظت اور تعلیم و تربیت میں کوئی کسر نہیں اٹھارے گا۔

محمد بن علی نے اُس سے ایسی باتیں کی تھیں جیسے ابوالعباس ہی مستقبل کا خلیفہ ہو
 اسی لیے عزیز الابرہیم نے ابوالعباس کی تربیت اس طرح کی تھی جیسے کسی فرماں روا کے
 ولی عہد کی کی جاتی ہے۔ ابوالعباس کو علمی اور عسکری تربیت کے ساتھ سیاسی اتار چڑھاؤ

اور دیگر حکومتوں کے والیوں اور سفارت کاروں سے ملاقات کے آداب بھی سکھائے گئے تھے۔ عباسی تحریک کے مرکز سے آنے والے پیغامات سے اُن لوگوں کو تمام حالات کا علم بھی ہوتا رہتا تھا۔

سال میں ایک آدھ بار ابوالعباس کا بھائی ابو جعفر اور اُن کا چچا عبداللہ بن علی بڑی رازداری کے ساتھ اُس سے ملنے آجایا کرتے تھے مگر اس علاقے میں آنے کے بعد ابوالعباس نے باپ کی شکل دوبارہ نہیں دیکھی تھی۔

محمد بن علی اپنے اس چھوٹے بیٹے کے معاملے میں حد درجہ محتاط رہا تھا۔ اُسے جیسے یقین تھا کہ اُس کا بیٹا ابوالعباس ہی اُموی سلطنت کے خاتمے پر سلطنتِ عباسیہ کے تخت پر بیٹھے گا کیوں کہ اُس کی ماں رابطہ بنتِ عبداللہ..... بنی حارث تھی۔

محمد بن علی کی وصیت کے مطابق اُس کے بعد اُس کا بڑا بیٹا ابراہیم تحریکِ عباسیہ کا قائد بنا تھا کیوں کہ اس وقت کم عمر ابوالعباس کو تحریک کی قیادت سونپنا مناسب نہیں ہوتا۔ لیکن اب ابوالعباس اس قابل ہو چکا تھا کہ تحریک کی قیادت سنبھال سکے۔ اسی لیے ابراہیم الامام کی وصیت بھی اُسی کے حق میں تھی۔

لہذا اب امیر ابوالعباس کو میدانِ عمل میں آجانا چاہیے۔“ ابو مسلم نے اپنے اس پیغام میں لکھا تھا جو قاصد کبوتر کے ذریعے عزیز الابرہیم کو ملا۔ ”جب تمہیں یہ پیغام ملے گا، اس وقت تک نہ صرف اعلانِ بغاوت ہو چکا ہوگا بلکہ سلطنت کے طول و عرض میں بنو اُمیہ کے لشکروں سے ہماری جنگ بھی شروع ہو چکی ہوگی۔“

عزیز الابرہیم کو یہ پیغام سرِ شام ملا تھا اور اسی رات وہ ابوالعباس اور چند کار پردازوں کے ساتھ طیار گھوڑوں پر ہمدان کی طرف روانہ ہو گیا۔

ابو مسلم خراسانی کے پیغام میں یہ بھی لکھا تھا کہ ہمدان میں تحریکی سپاہ کا ایک لشکر موجود ہے جس کی قیادت ابوالعباس کو کرنی ہے۔

ہمدان سے ابوالعباس نے اس لشکر کی قیادت کرتے ہوئے ابو مسلم کے مشورے کے مطابق کوفے کی طرف بڑھنا شروع کیا۔

بارہ نقیب اس وقت سپہ سالاروں کی حیثیت سے سلطنت کے طول و عرض میں

اموی سپاہ سے نبرد آزما تھے۔

نصر بن سیار نے ابن ہبیرہ کی کمک ملنے کے باوجود شکست کھائی اور میدان جنگ سے بھاگ نکلا۔

دوسری طرف قحطبہ بن شیبہ اپنے لشکر کے ساتھ حدود عراق کو پھلانگتا ہوا کوفہ کی طرف بڑھ رہا تھا۔ اس سے پہلے اُس نے ”طوس“ کے مقام پر نصر بن سیار کے بیٹے تمیم بن نصر کو شکست دی تھی۔ تمیم بن نصر کو اس جنگ میں اپنی جان سے ہاتھ دھونے پڑے تھے۔ عراق کی حدود میں ابن ہبیرہ نے قحطبہ بن شیبہ کا راستہ روکنے کے لیے ایک فوج الکلابی کی قیادت میں روانہ کی تھی جو ساری کی ساری تہ تیغ ہوئی۔

کوفہ کی طرف بڑھتے ہوئے ابن شیبہ کو روکنے کے لیے ابن ہبیرہ خود آگے بڑھا۔ دریائے فرات کے کنارے دونوں فوجیں مد مقابل ہوئیں۔ شدید جنگ کے بعد ابن ہبیرہ نے بھی شکست کھائی اور واسط کی طرف بھاگا۔ اس جنگ میں قحطبہ بن شیبہ کہیں غائب ہو گیا تھا۔ صرف ایک سپاہی بتا سکا کہ اُس نے ابن شیبہ کو گھوڑے سمیت دریائے فرات میں غرق ہوتے دیکھا تھا۔

اب اس لشکر کی قیادت قحطبہ بن شیبہ کے بیٹے حسن بن شیبہ نے سنبھالی اور ابن ہبیرہ کے تعاقب میں روانہ ہوا۔ جب اُس نے واسط کا محاصرہ کیا تو ابو جعفر بھی ایک لشکر کے ساتھ اُس کی مدد کے لیے پہنچ گیا۔ ابن ہبیرہ نے اطاعت قبول کرنے ہی میں اپنی بہتری سمجھی لیکن اُسے قتل کر دیا گیا۔

فلسطین کی طرف عبداللہ بن علی کا لشکر بنو امیہ کے ایک لشکر جرار سے ٹکرایا۔ ایک خون ریز جنگ کے بعد اموی سپاہ اپنے بے شمار ساتھیوں کی لاشیں چھوڑ کر بھاگ کھڑی ہوئی اور ان کے اسی افراد گرفتار ہوئے۔ ان میں شیوخ و امرا بھی تھے۔

مابلس کے پہاڑوں سے نکل کر یافہ کے قریب سمندر میں گرنے والے دریا ”نہر ابی فطرس“ کے کنارے ان اسی افراد کو قتل کر کے لاشیں کتوں کے آگے ڈال دی گئیں۔ نصر بن سیار کے فرار کے بعد ابو مسلم خراسانی نیشاپور واپس لوٹا تھا تا کہ قاصدوں کے ذریعے جنگ کے کوائف اس تک پہنچتے رہیں اور وہ ضرورت کے مطابق ہدایات بھی

بھیجتا رہے۔ اس کے علاوہ اُسے مفتوح علاقوں میں عباسی والی بھی مقرر کرنا تھے۔ اُس نے پرچمِ ظلِ ابوالعباس کو بھجوادیا تھا۔

طیب کرمانی دمشق سے واپسی پر اس لشکر میں شامل ہو گیا تھا جس کی پیش قدمی کوفے کی طرف جاری تھی۔ لشکر میں موجود دیگر طیب، طیب کرمانی سے بہ صد احترام پیش آتے تھے اور اُس کی نگرانی میں زخمیوں کی دیکھ بھال کا کام جاری تھا۔

ساری سلطنتِ بنو امیہ کئی ماہ تک خون میں ڈوبی رہی۔ تحریکِ عباسیہ کے ہر فرد کو ابراہیم الامام کی ہلاکت اور ابوالعباس کی قیادت کا علم ہو چکا تھا۔ طیب کرمانی کو جب یہ خبر ملی تو اُسے بہت رنج ہوا تھا لیکن روشنک اس واقعے کی وجہ سے ابو مسلم خراسانی کے لیے سو فی صد معتبر ہو گئی تھی۔ جب اُسے اندازہ ہوا کہ عباسی فوجیں دمشق کی طرف پیش قدمی شروع کریں گی تو اُس نے شاہ رخ کو ہدایت کی تھی کہ وہ برق رفتاری سے دمشق پہنچے اور روشنک کو قصرِ خلافت سے نکال لائے۔

ابو مسلم کو اندیشہ تھا کہ دمشق کی فتح کے بعد قصرِ خلافت میں جو خوں ریزی ہوگی، اس سے روشنک نہیں بچ سکے گی۔ عباسی سپاہ کو علم نہیں تھا کہ روشنک اُن کی تحریک کی کتنی بڑی خیر خواہ ہے۔

لشکرِ عباسیہ جب عراق میں داخل ہوا تو خالد برکی کو کچھ ایسی ذمے داریاں سونپ دی گئیں جن سے عہدہ برآ ہونے کی صلاحیت اس میں بدرجہ اتم موجود تھی۔

عبداللہ بن علی نے نہرِ ابی فطرس میں قیامت ڈھانے کے بعد پیش قدمی جاری رکھی تھی تو خلیفہ مروان الحمار کو خود اُس کے مقابلے پر آنا تھا۔ اُن کا تصادم ”زابِ اعلیٰ“ کے مقام پر ہوا۔

اربل اور موصل کے درمیان بہنے والے دریائے زاب سے دو شاخیں پھوٹی تھیں۔ اُن میں سے ایک کا نام ”اسغل“ اور دوسری کا ”زابِ اعلیٰ“ تھا۔

وہاں ایسا زبردست رن پڑا جو اس سے پہلے امویوں اور عباسیوں کے تصادم میں نظر نہیں آیا تھا۔ ابتدا ہی میں اموی لشکر فتح یاب ہوتا نظر آیا تو عباسیوں نے یہ خبر اُڑادی کہ مروان الحمار قتل ہو گیا۔ یہ خبر کچھ اس ڈھب سے پھیلائی گئی کہ ساری

اموی سپاہ کو اس کا یقین آ گیا۔ اس کا نتیجہ یہ نکلا کہ لشکر بنو امیہ میں بھگدڑ مچ گئی۔ جس کا جدھر سینگ سما، وہ ادھر بھاگ نکلا۔ مروان الحمار نے بہت چاہا کہ سپاہ اس افواہ کا مقصد سمجھ لے مگر اُس کی کوئی کوشش کام یاب نہیں ہو سکی۔ اس کے بعد ممکن نہ ہوا کہ وہ میدانِ کارزار میں جمار ہتا۔ وہ اپنے محافظ دستے کے ساتھ دمشق کی طرف بھاگا۔

دوسری طرف کوفہ فتح کیا جا چکا تھا۔ شہر کے انتظام و انصرام کے بعد کچھ فوج اپنے امیر کی منتظر رہی اور باقی فوج کئی لشکروں میں تبدیل ہو کر سلطنت کے دیگر شہر فتح کرنے کے لیے پیش قدمی کرنے لگی۔

کسی نے بصرے کا تو کسی نے مدائن کی طرف رخ کیا۔

کوفے میں موجود زیادہ تر سالاروں نے اس معاملے میں ابو سلمہ کی مخالفت کی اور ابو العباس کی بیعت کر لی۔ ابو سلمہ کو خاموشی اختیار کرنی پڑی۔

یہ ایک اتفاقی بات تھی کہ جس روز اعلانِ بغاوت کیا گیا، اس دن جمعہ تھا اور جمعے کو ہی ابو العباس نے کوفے میں اپنا دربار لگایا اور ”السفاح“ کا لقب اختیار کر کے تخت نشین ہوا۔ خاندانِ عباسیہ کے علاوہ دوسرے سپہ سالاروں اور اُمرا نے اُس کے ہاتھ پر بیعت کی۔ اس طرح تاریخ نے اپنے آپ کو دہرایا۔ ایک ہی سلطنت میں اس وقت دو خلیفہ موجود تھے۔ تاریخ کا پہلا باب بنو امیہ کی کام یابی سے عبارت ہوا تھا۔

ابو العباس السفاح..... خاندانِ عباسیہ کا پہلا خلیفہ کوفے کی مسجد میں داخل ہوا۔ اُس نے جو خطبہ دیا، اس میں اُمویوں کے مظالم بیان کیے اور مستقبل کے لیے خلافتِ بنو عباس کے طریقہ کار پر روشنی ڈالی۔ اُس نے یہ اعلان بھی کیا کہ بنو امیہ کے عقائد پر چلنے والوں کو قطعی معاف نہیں کیا جائے گا لیکن دیگر فقہی معاملات میں کوئی مداخلت نہیں کی جائے گی۔ خطبے کے بعد اُس نے نماز پڑھائی اور پھر کوفے کے عام لوگوں سے بیعت لینے کا سلسلہ شروع ہوا۔

اس وقت نسلی تعصب کے چند علم بردار سوچ رہے تھے کہ ابھی اُن کے سامنے ایک دشوار کام باقی ہے۔ یعنی کسی طرح خلافتِ عباسیہ کو عجمیوں یعنی ایرانی اکابرین کے غلبے سے نجات دلانی تھی۔ اس وقت ابو مسلم خراسانی ان متعصب عربوں کے عزائم سے

بے خبر تھا۔ اُسے مستقبل میں اپنی زندگی کے لیے کسی قسم کے خطرات محسوس نہیں ہوئے تھے۔ اسی لیے وہ یہ گمان نہیں کر سکتا تھا۔

خلیفہ ابوالعباس السفاح کو مسجد ہی میں اطلاع ملی کہ عباسی لشکر اب مروان کے تعاقب میں دمشق کی طرف بڑھ رہا ہے۔ السفاح نے فوری طور پر ایک تیز رفتار قاصد کے ذریعے عباسی لشکر کے سالار کو یہ پیغام بھیجا کہ دمشق کو بری طرح تباہ و برباد کر دیا جائے۔ خلیفہ السفاح کی یہ خواہش روگٹے کھڑے کر دینے والے انداز میں پوری ہوئی۔ دمشق کو جلادیا گیا اور ایسی بھیانک خون ریزی ہوئی کہ خاندان بنو امیہ کے لوگ بے اختیار چیخ اُٹھے۔

”السفاح اسم با مسمی ہے۔“

ان لوگوں کے نزدیک ”السفاح“ کا مطلب ”خون خوار“ تھا جبکہ عباسیوں نے اس نام سے ”فیاض“ کا مطلب لیا تھا۔



دمشق کی تباہی و بربادی کی اس رات کا آخری پہر شاہ رخ اور روشنک نے ایک دہقان، بابا تبریزی کے مکان میں گزارا تھا۔

دن ہوا تو روشنک نے شاہ رخ سے کہا۔ ”میری سمجھ میں نہیں آرہا ہے کہ یہاں سے روانگی کے لیے رات کا انتظار کیوں ضروری ہے؟“

”تمہیں اندازہ نہیں کہ اس وقت ہر طرف آگ اور خون کا کھیل کھیلا جا رہا ہے۔“ شاہ رخ نے جواب دیا۔ ”میں تمہیں ایک ایسے راستے سے یہاں لایا ہوں جہاں ابھی شورِ محشر بپا نہیں ہوا ہے۔ رات کے وقت بھی ہمیں چھپتے چھپاتے اپنا سفر جاری رکھنا ہوگا۔ جب تک مروان الحمار قتل نہیں کر دیا جاتا، عباسی سپاہی بڑے اضطراب میں اُسے جگہ جگہ ڈھونڈتے پھریں گے۔ سنا تو یہی گیا ہے کہ وہ حران کی طرف بھاگا ہے لیکن یقین سے نہیں کہا جاسکتا کہ اس نے کدھر کا رخ کیا ہوگا۔ اسی لیے اُس کی تلاش ہر طرف جاری رہے گی۔“

”لیکن مجھے یا تمہیں عباسی سپاہ سے ڈرنے کی کیا ضرورت ہے؟“

”مجھے تو زیادہ خوف نہیں ہے لیکن تمھاری وجہ سے میں بھی مشتبه ہو جاؤں گا
 روشنگ!“ شاہ رخ نے سمجھانے والے انداز میں کہا۔ ”تمھارے بازو پر ستارے کا یہ
 نشان بہت بڑا خطرہ ہے۔“
 ”وہ کیسے؟“

”میں ساری عباسی سپاہ کے بارے میں تو نہیں کہہ سکتا لیکن بہت سے سپاہی
 اس بات سے واقف ہو سکتے ہیں کہ مروان الحمار نے اپنی ایرانی کنیزوں کے بازوؤں پر
 یہ نشان بنوایا ہے۔ سپاہی اس الجھن کا شکار ہو سکتے ہیں کہ میں مروان الحمار کی ایک کنیز
 کے ساتھ کیوں ہوں۔ یہی بات مجھے بھی مشتبه کر دے گی۔ عین ممکن ہے کہ ہمیں گرفتار
 کر لیا جائے۔“

”لیکن آخر کار ہمیں رہائی مل جائے گی۔“ روشنگ نے کہا۔ ”آخر ابو مسلم۔“
 شاہ رخ نے بات کاٹتے ہوئے کہا۔ ”جب تک یہ معاملہ امیر کے علم میں آئے
 گا، اس وقت تک ہم نہ جانے کس انجام سے دوچار ہو چکے ہوں گے۔ دراصل تمھیں
 حالات کا اندازہ نہیں ہے۔ اگر عباسی سپاہی ہمیں گرفتار کر کے لے جا رہے ہوں گے تو
 بھی ہم خود کو محفوظ نہیں سمجھ سکتے۔ میں جانتا ہوں کہ اموی سپاہ ہر جگہ سے بھاگ رہی
 ہوگی لیکن اس بھاگتی ہوئی سپاہ کے کسی دستے سے عباسیوں کے تصادم ہو سکتا ہے۔ اس
 وقت وہ ہماری حفاظت نہیں کر سکیں گے۔ کسی طرف سے چلایا ہوا کوئی تیز مجھے یا تمھیں
 بھی لگ سکتا ہے اور اگر ہم کسی بھاگتے ہوئے اموی دستے کے ہاتھ لگے تو سمجھ لو کہ میں
 عباسی لشکر کا سپاہی ہوں۔ تمھارے ساتھ وہ کیا سلوک کریں گے، اس کا اندازہ تم خود لگاؤ۔“
 یہ سب کچھ سنتے ہوئے روشنگ کی آنکھوں میں الجھن تھی۔ وہ کچھ سوچتی ہوئی
 بولی۔ ”بستی یہاں سے بہت دور نہیں ہے۔ کیا بابا وہاں سے ہم دونوں کے لیے
 دوسرے لباس نہیں لاسکتے؟“

”جب ہم یہاں آئے تھے، بابا نے اسی وقت بستی کا احوال ہمیں بتا دیا تھا۔“
 روشنگ فوراً کچھ نہیں بول سکی۔

بابا تبریزی نے انھیں بتایا تھا کہ کچھ عرصے پہلے عباسی داعی اس بستی تک پہنچے

تھے اور اُن کی وجہ سے بستی کی نصف آبادی عباسیوں کی حامی بن گئی تھی۔ باقی نصف لوگ اُمویوں کے حق میں تھے، اس لیے اب بستی کے ماحول میں تناؤ آ گیا تھا۔ اس طرح بات کچھ یوں ہو گئی تھی کہ ایک بستی میں دو دشمن رہ رہے تھے جو اب تک آپس میں اس لیے دست و گریباں نہیں ہوئے تھے کہ دونوں طرف مساوی طاقت تھی۔ ان حالات میں اگر کوئی عباسی لشکر یا اُس کا ایک آدھ دستہ ہی اس طرف نکل آتا تو بستی میں موجود اُن کے حمایتی شیر بن جاتے اور اُمویوں کے فرماں برداروں پر حملہ کر دیتے۔ اسی طرح اگر بھاگتی ہوئی اُموی سپاہ اس طرف نکل آتی تو بستی کے طرف دارانِ بنو اُمیہ کوشہ مل جاتی اور عباسیوں کے طرف دار اپنی جان بچاتے پھر رہے ہوتے۔

”سمجھ رہی ہونا!“ شاہ رخ بولا۔ ”ان حالات میں اگر بابا بستی میں جا کر ہم دونوں کے لیے لباس لائے تو کچھ لوگوں کے دلوں میں ضرور شکوک و شبہات جنم لیں گے جن کی وجہ سے ہمیں کسی خطرے سے دوچار ہونا پڑ سکتا ہے۔“

یکا یک روشنک کی آنکھوں میں ایک چمک آئی۔ اس نے چاروں طرف نظر ڈالتے ہوئے کہا۔ ”ایک تدبیر آئی ہے ذہن میں! تم بابا کا کوئی لباس پہن لو۔ تم دہقان نظر آؤ گے تو اس سے کوئی فرق نہیں پڑے گا اور میں کوئی چادر اپنے شانوں پر ڈال لوں گی جس سے ستارے کا یہ منحوس نشان چھپ جائے گا۔“

شاہ رخ نے ایک ٹھنڈی سانس لی۔ ”بالکل بچوں کی طرح سوچا ہے تم نے! میں تو خیر اس طرح دہقان نظر آ سکتا ہوں لیکن تمہارا یہ قیمتی لباس اور اس پر ایک میلی کچیلی اور پرانی سی چادر! دیکھنے والے آخر کیا سوچیں گے؟“

روشنک کی آنکھوں میں پیدا ہونے والی چمک ماند پڑ گئی اور وہ پھر پریشان نظر آنے لگی۔

اس وقت مکان میں وہ دونوں اکیلے تھے۔ بابا تبریزی کھیتوں میں کام کرنے کے لیے نکل چکا تھا۔

”میں دیکھ رہا ہوں کہ تمہاری پریشانی بڑھتی جا رہی ہے۔“ شاہ رخ نے غور سے روشنک کی طرف دیکھتے ہوئے کہا۔

”میرے دماغ میں اب کچھ دوسرے خیالات آرہے ہیں۔“ روشنگ نے کہا۔
 ”دوسرے خیالات؟“

”ہاں!“ روشنگ بولی۔ ”تمہیں عباسی سپاہ کے ساتھ ساتھ اموی سپاہ سے بھی خطرہ ہے۔ تم نے یہ بھی بتایا تھا کہ تم مجھے ایک ایسے راستے سے یہاں لائے ہو جہاں ابھی شورِ محشر بپا نہیں ہوا۔ تم یہ بھی کہہ چکے ہو کہ رات کے اندھیرے میں بھی ہمیں چھپتے چھپاتے سفر جاری رکھنا ہوگا۔ کیا ان باتوں کا یہ مطلب نہیں کہ ہم رات کے وقت بھی کسی خطرے سے دوچار ہو سکتے ہیں!“

شاہ رخ نے ایک طویل سانس لی اور ہلکی سی مسکراہٹ کے ساتھ بولا۔ ”تم نے وہ بات کہہ دی جو میں اپنی زبان پر لانے سے گریز کر رہا تھا۔“

روشنگ بولی۔ ”یعنی تم یہ چاہتے ہو کہ ہم ابھی سفر نہ کریں؟“

شاہ رخ نے جواب دیا۔ ”میرے دماغ میں تو یہی خیال جاگزیں ہے۔“

روشنگ نے تیزی سے پوچھا۔ ”ہم یہاں کب تک رہ سکتے ہیں؟“

”شاید چند دن!“ شاہ رخ نے جواب دیا۔ ”مروان الحمار اگرچہ دمشق سے بھاگ نکلا ہے لیکن اب اُسے سلطنت کے کسی گوشے میں پناہ نہیں مل سکتی۔ ہاں اگر وہ سلطنت کی حدود سے نکل بھاگے تو دوسری بات ہے لیکن دونوں صورتوں میں حالات چند دن کے اندر اندر پرسکون ہو جائیں گے۔“

”چند دن!“ روشنگ نے اس طرح کہا جیسے چند دن اُس کے لیے چند صدیاں ہوں۔

شاہ رخ بولا۔ ”تم امیر تک پہنچنے کے لیے بہت بے چین ہو!“

”ہاں۔“ روشنگ نے بڑی سنجیدگی سے کہا۔ ”تم نہیں جان سکتے کہ وہ میرے لیے کیا ہیں۔“

”میں جانتا ہوں۔“ شاہ رخ نے بھی سنجیدگی سے جواب دیا۔ ”طیب کرمانی

جب نیشاپور آئے تھے تو مجھے امیر کی عدم موجودگی میں اُن سے کچھ باتیں کرنے کا موقع

ملا تھا۔ وہ مجھے بتا چکے ہیں کہ امیر کے لیے تمہارے جذبات کیا ہیں!“

”تب تمہیں خود ہی میری بے چینی کا اندازہ لگانا چاہیے۔“

”اندازہ تو ہے مجھے۔“ شاہ رخ نے کہا۔ ”بلکہ میں جان چکا ہوں کہ امیر تمہارے لیے کیا ہیں لیکن یہ بھی جانتا ہوں کہ تم امیر کے لیے کیا ہو۔ زیادہ سے زیادہ تحریکِ عباسیہ کی ایک خیر خواہ، ایک ہم درد، تحریک کی ایک طرف دار!..... یا اس سے بھی زیادہ یہ کہ تم نے مرحوم ابراہیم الامام کی زندگی بچانا چاہی تھی۔ مجھے اندازہ ہے کہ تمہیں میری باتیں کڑوی لگیں گی لیکن میں اُسے مناسب سمجھ رہا ہوں کہ تمہیں امیر کے بارے میں سب کچھ بتادوں۔ امیر شادی شدہ ہیں۔ ان کی تین بیویاں ہیں لیکن انہیں اپنے حرم کی طرف جاتے ہوئے کبھی کسی نے نہیں دیکھا۔“

”مجھے تمہاری کوئی بات کڑوی نہیں لگی شاہ رخ!“ روشنگ نے پہلی مرتبہ اُس کا نام لیا۔ ”میں انہیں اچھی طرح جانتی ہوں۔ میں جس گھر میں رہتی تھی، وہاں انہوں نے بھی ایک سال سے کچھ زیادہ وقت گزارا تھا۔ اُن کا مزاج میں خوب سمجھ چکی ہوں۔“ روشنگ کی آواز میں درد گھل گیا۔ ”میں اُن سے اپنے جذبات کا صلہ..... اپنے جذبات کی پذیرائی نہیں چاہتی۔ بس ایک ہی آرزو ہے۔“ روشنگ کی آواز بھرا گئی۔ ”زندگی میں کوئی ایسا موقع آئے کہ وہ اپنی زندگی اُن پر نثار کر دوں۔“ وہ یکا یک اُٹھ کر ٹہلنے لگی۔ اُس کے چہرے پر اضطراب کی کیفیت تھی۔

شاہ رخ نے نظریں جھکا لیں۔ اُس کے دل میں روشنگ کے لیے ہم دردی کے جذبات تھے۔ ان جذبات کے علاوہ دل میں دبی دبی سی یہ خواہش اُبھر رہی تھی کہ اس خوب صورت لڑکی کی زندگی صحرازدگی کا شکار نہ ہو اور وہ دمِ آخر تک ایسی سانسیں نہ لیتی رہے جیسے اُس کے وجود میں کوئی ریگستان تپ رہا ہو۔

”روشنگ!“ شاہ رخ نے بھی پہلی مرتبہ اُسے نام لے کر مخاطب کیا۔
روشنگ نے ٹہلتے ٹہلتے رک کر شاہ رخ کی طرف دیکھا۔

شاہ رخ نے پوچھا۔ ”کیا تم اپنی ساری زندگی اسی اُمید میں گزار دو گی؟ کبھی کسی سے شادی نہیں کرو گی۔“

”شادی!“ روشنگ پھیکے سے انداز میں مسکرائی۔ ”میں شادی کروں یا نہ کروں، اُس سے میرے لیے کوئی فرق نہیں پڑے گا۔ ویسے بھی شادی کا محرک کچھ جسمانی

تقاضے ہوتے ہیں اور میرا جسم کھوکھلا ہو چکا ہے۔“

”کبھی کبھی ان سب چیزوں کی اہمیت حیثیت ثانوی ہو جاتی ہے۔“

”نہیں شاہ رخ! میں تو بس ایک کنیر ہوں۔ میری زندگی کے دس سال ایک کنیر

کی حیثیت سے گزر چکے ہیں اور کنیر کی زندگی کس طرح گزرتی ہے، یہ تم خوب جانتے

ہو گے۔ اس کھوکھلے جسم سے کون شادی کرنا چاہے گا؟“

”جس کے لیے جسم کی حیثیت ثانوی ہوگی۔“

”تم نہ جانے کس دنیا کی باتیں کر رہے ہو۔ ایسے لوگ کہاں ہوں گے؟“

”دنیا ایسے لوگوں سے خالی نہیں ہوتی۔“

روشنک نے کچھ چونک کر شاہ رخ کی طرف دیکھا۔ شاہ رخ نے نظریں

جھکا لیں۔ روشنک کے ہونٹوں پر ایک مضحکہ سی مسکراہٹ آگئی۔

اس کے بعد بہت دیر تک ان میں کوئی بات نہیں ہوئی۔

دوپہر کو بابا تبریزی تھکا ہارا آیا۔ کھانا کھانے کے دوران شاہ رخ سے بولا۔

”کھانا میں صبح اس لیے تیار کر جاتا ہوں کہ اس وقت تھکن کی وجہ سے پکانا مشکل ہوتا ہے۔“

وہ شاہ رخ سے حالات کے بارے میں باتیں کرتا رہا۔ روشنک سے وہ نظریں

چراتا تھا جس کی وجہ روشنک کا حریری لباس تھا۔

کھانے کے بعد روشنک ایک کونے میں جا کر لیٹ گئی تو بابا تبریزی نے

شاہ رخ سے دھیمی آواز میں کہا۔ ”اُسے کوئی چادر اوڑھا دو..... کوئی چادر اُس کے لباس

سے مطابقت تو نہیں رکھتی لیکن ستر پوشی کر سکتی ہے۔“

شاہ رخ نے بابا تبریزی سے ایک چادر لے کر روشنک پر ڈال دی۔ روشنک نے

ایک نظر اُس کی طرف دیکھا اور پھر دوسری طرف کروٹ لے لی۔

کچھ دیر سستا کر بابا تبریزی کھیتوں میں چلا گیا۔

شاہ رخ سوچتا رہا۔ روشنک کے لیے اُس کے جذبات کی ابتدا ہم دردی سے

ہوئی تھی لیکن پھر اُس کے جذبات نے ایک اور ہی روپ دھارنا شروع کر دیا تھا۔

شام قریب آگئی لیکن روشنک سوتی رہی۔ بابا تبریزی آیا تو روشنک پر ایک نظر

ڈال کر بولا۔ ”یہ ابھی تک سو رہی ہے؟“

”ہم دونوں کی نیند پوری کہاں ہو سکی ہے بابا!“

”لیکن تم تو جاگ رہے ہو۔“ بابا تبریزی نے کہا۔ ”تو آج رات تم دونوں چلے

جاؤ گے؟“

”نہیں بابا! ہمیں ابھی رکنا پڑے گا۔ جب تک حالات معمول پر نہ آجائیں،

باہر نکلنا ہمارے لیے مناسب نہیں ہوگا۔ روشنک نے مجھ سے اتفاق کیا ہے۔“

”تب تو اُسے جگا دو ورنہ رات کو خواہ مخواہ دیر تک جاگتی رہے گی۔“

شاہ رخ اٹھ کر روشنک کے قریب گیا اور دھیمی آواز میں اُسے پکارا۔ کوئی جواب

نہیں ملا۔ روشنک اس وقت سیدھی لیٹی ہوئی تھی۔ شاہ رخ نے اُسے دوبارہ پکارا تو اُس

نے آنکھیں کھولیں۔ شاہ رخ نے اُس کی آنکھوں میں سرخی دیکھی۔

”کیا سوئیں نہیں؟“ شاہ رخ نے پوچھا۔ ”تمہاری آنکھیں سرخ ہو رہی ہیں۔“

”میرا سارا جسم دکھ رہا ہے شاہ رخ!“ روشنک بھرائی ہوئی سی آواز میں بولی۔

”شاید میری طبیعت ٹھیک نہیں ہے۔“

شاہ رخ نے اُس کی پیشانی پر ہاتھ رکھا اور جلدی سے ہٹا لیا۔ ”تمہیں تو خاصا

تیز بخار ہے۔“ اُس نے کہا۔

بابا تبریزی نے اُس کی آواز سن لی۔ وہ تیزی سے قریب آیا۔ ”بخار؟“ اُس نے پوچھا۔

”ہاں بابا!“ شاہ رخ نے جواب دیا اور تیزی سے پوچھا۔ ”کوئی دوا ہے آپ

کے پاس؟“

”نہیں بیٹا!“ بابا تبریزی پُر تشویش نظروں سے روشنک کی طرف دیکھنے لگا۔

”دوا تھی تو سہی لیکن پرسوں میری طبیعت کچھ خراب ہوئی تو میں نے چاروں پڑیاں

کھالی تھیں۔“

”کہاں سے لائے تھے آپ وہ پڑیاں؟“

”طیب باسط ہریری سے۔“ بابا تبریزی نے جواب دیا۔ ”بستی میں بس وہی

ایک طیب ہے۔“

شاہ رخ پرتشویش لہجے میں بولا۔ ”دوا کی وجہ سے تو بستی میں جانے کا خطرہ مول لینا ہی پڑے گا۔“

اب اندھیرا پھیلنے لگا تھا۔ بابا نے کونوں میں رکھے ہوئے دو چراغ جلا دیے تھے۔
”میں جا کر لے آتا ہوں دوا۔“ بابا تبریزی نے کہا۔

شاہ رخ نے دوبارہ روشنک کی پیشانی پر ہاتھ رکھ کر دیکھا اور اُس کے چہرے پر تشویش کا تاثر بڑھ گیا۔ ”بخار کی حدت بڑھ رہی ہے۔ مجھے خود جانا چاہیے۔ آپ بہت آہستہ آہستہ چلتے ہیں۔ میں جلدی سے جا کر لے آؤں گا۔ آپ مجھے بتائیں کہ بستی میں اُن کا گھر کہاں ہے!“

”بستی میں سب سے بڑا مکان انھی کا ہے۔ وہ آسانی سے شناخت کیا جاسکتا ہے لیکن تمہارا جانا مناسب نہیں ہوگا بیٹا! تم سیاہ لباس میں ہو۔ تم تو سبھی کی نظر میں آ جاؤ گے۔“
”آپ مجھے اپنا کوئی لباس دے دیجیے!“

روشنگ جلدی سے آنکھیں کھول کر بولی۔ ”نہیں شاہ رخ! تم مجھے چھوڑ کر نہیں جاؤ۔“
”بابا یہاں ہیں روشنگ! تم اکیلی نہیں ہو۔“
”نہیں، تم میرے پاس رکو۔“

”میں دوا لے کر جلدی واپس آسکتا ہوں روشنگ!“ شاہ رخ نے کہا۔ ”تمہارا بخار تیز ہوتا جا رہا ہے۔“

شاہ رخ اُس سے بہ مشکل اپنی بات منواسکا پھر اُس نے اپنا سیاہ لباس بابا تبریزی کے لباس سے تبدیل کیا۔

”یہ لباس.....“ بابا تبریزی نے کہا۔ ”طیب ہریری کا جانا پہچانا ہے۔ وہ فوراً سمجھ لے گا کہ تمہیں میں نے بھیجا ہے۔ اس سے فائدہ یہ ہوگا کہ وہ تمہیں شک کی نظروں سے نہیں دیکھے گا۔ وہ بھی ان لوگوں میں سے ہے جو خلافتِ عباسیہ کے حامی ہیں۔“

جب شاہ رخ جانے لگا تو روشنگ کچھ اداسی سے اُس کی طرف دیکھتی ہوئی مضحل لہجے میں بولی۔ ”جلدی آنا شاہ رخ!“

”مجھے تم سے زیادہ جلدی ہے روشنگ!“ شاہ رخ نے اسے محبت بھری نظروں سے دیکھا۔

شاہ رخ گھر سے نکل کر تیزی سے بستی کی طرف روانہ ہوا۔ روشنگ کی ناسازی طبع نے اُس کی بے چینی بہت بڑھادی تھی۔

بستی کے قریب پہنچنے پر اس نے گھوڑوں کی ٹاپیں سنیں اور چونک کر رک گیا۔ وہ اب بستی سے زیادہ دور نہیں تھا۔ اس کے دیکھتے ہی دیکھتے بستی میں چیخ پکار مچ گئی۔ چند گھڑ سوار اُسے اپنی طرف آتے دکھائی دیے۔ وہ جلدی سے لیٹ کر تیزی سے لڑھکتا ہوا اُن کے راستے سے ہٹ گیا۔ گھڑ سوار گزر گئے۔ اُن کا رخ بابا تبریزی کے کھیتوں کی طرف تھا۔ گھوڑے اور اُن کے سوار اندھیرے میں سایوں کی طرح نظر آئے تھے لیکن شاہ رخ نے اندازہ لگالیا تھا کہ وہ لشکرِ عباسیہ کے سپاہی ہیں۔

ایک لمحے کے لیے تو شاہ رخ کی سمجھ میں نہیں آسکا کہ عباسی لشکر کے ایک دستے نے نہتے لوگوں کی ایک بستی پر حملہ کیوں کیا تھا لیکن دوسرے ہی لمحے اُس نے قیاس کیا۔ صرف یہی ممکن تھا کہ کسی نے اُس بستی میں اُمویوں کے طرف داروں کی مخبری کر دی ہو اور سپاہیوں کا دستہ انھیں ختم کرنے آ گیا ہو۔

ان خیالات کے ساتھ شاہ رخ نے واپس بابا تبریزی کے مکان کی طرف دوڑنا شروع کر دیا تھا۔ اُسے روشنگ اور بابا تبریزی..... دونوں ہی کی زندگی خطرے میں نظر آرہی تھی لیکن اس کی سمجھ میں نہیں آرہا تھا کہ وہ ان دونوں کو کیسے بچا سکے گا۔ وہ سیاہ لباس میں ہوتا تو عباسی سپاہی اُسے اپنا ساتھی سمجھ لیتے لیکن وہ بابا تبریزی کے لباس میں ایک دہقان نظر آرہا تھا۔

روشنگ! روشنگ! اُس کے دل و دماغ میں ایک پکار تھی۔

شاہ رخ جب مکان کے قریب پہنچا تو گھوڑوں کی ٹاپیں دور ہو گئی تھیں۔ سپاہیوں کو جو کچھ کرنا تھا، وہ اس سے فارغ ہو کر وہاں سے جا چکے تھے۔

شاہ رخ پاگلوں کی طرح مکان میں داخل ہوا اور پھر وہاں کا منظر دیکھ کر اُس کی آنکھوں میں اندھیرا اچھانے لگا۔

بابا تبریزی کی سرکئی لاش ایک طرف پڑی تھی۔

”روشنگ!“ شاہ رخ چیخا۔

روشنک اب مکان میں نہیں تھی کہ جواب دیتی۔

شاہ رخ دوڑتا ہوا باہر نکلا۔ گھوڑوں کی ٹاپیں معدوم ہوتی چلی جا رہی تھیں۔
 ”روشنک!“ شاہ رخ وحشت میں حلق پھاڑ کر چیخ اٹھا لیکن اُس کی پکار صدا بہ
 صحرا ثابت ہوئی۔

شاہ رخ دیر تک سکتے کے سے عالم میں کھڑا رہا۔ اس کے دل و دماغ پر بھی سناٹا
 سا چھا گیا تھا۔

”لے گئے وہ روشنک کو!“ وہ بڑبڑایا۔

کافی دیر بعد شاہ رخ بے جان سے قدموں سے مکان میں لوٹا۔ وہ بابا تبریزی
 کی لاش کی طرف دیکھتا رہا پھر آہستہ آہستہ چلتا ہوا اُس کے قریب جا بیٹھا۔ اُس نے بابا
 تبریزی کا کٹا ہوا سر اٹھا کر لاش کے شانوں پر گردن کے مقام سے لگا کر رکھ دیا۔
 ”مجھے معاف کر دینا بابا!“ شاہ رخ آب دیدہ ہو گیا۔ ”ہم نے اگر تمہارے گھر
 میں پناہ نہ لی ہوتی تو شاید تمہیں یہ دنیا اس طرح نہ چھوڑنی پڑتی۔“

دھیرے دھیرے شاہ رخ کے حواس بحال ہوئے۔ اُس نے اٹھ کر بند صندوق
 سے اپنا سیاہ لباس نکالا۔ بابا تبریزی کے کپڑے اتار کر اُس نے اپنا لباس پہنا۔
 بستی کی طرف سے آنے والی مدہم آوازیں اب پہلے سے مختلف تھیں۔ شور و شین
 ختم ہو چکا تھا۔ اب خلافتِ عباسیہ کے حق میں نعرے لگائے جا رہے تھے۔ گویا اُمویوں
 کے طرف داروں کی لاشیں بکھیر کر عباسی لشکر کا دستہ وہاں سے جا چکا تھا۔

شاہ رخ نے ایک گوشے میں پڑا بیچہ اٹھایا۔ وہ بابا تبریزی کی لاش دفن کرنے
 کے لیے قبر کھودنا چاہتا تھا لیکن اس کے دل و دماغ میں اس وقت بھی روشنک بسی ہوئی تھی۔
 کبھی کبھی اُس کے دماغ میں یہ سوال بھی چکراتا کہ اگر کسی نے بستی کے طرف
 دارانِ بنو امیہ کے بارے میں مخبری کی تھی تو کیا عباسی سپاہیوں کو یہ نہیں بتایا گیا تھا کہ
 بابا تبریزی عباسیوں کا طرف دار ہے؟

☆☆☆

خلیفہ ابوالعباس السفاح بیعت لینے سے پہلے ہی یہ حکم جاری کر چکا تھا کہ عباسی فوج میں سے نہایت تند خو سپاہیوں کے دستے تشکیل دیے جائیں جو سلطنت کے گوشے گوشے سے اُمویوں اور اُن کی حمایت کرنے والوں کا صفایا کر دیں۔ ان دستوں سے تشکیل پانے والے لشکر کو اُس نے ”سپاہِ تطہیر“ کا نام دیا تھا۔

اس لشکر کی تشکیل نہایت عجلت میں کی گئی اور اس کے دستوں کو حکم دیا گیا کہ وہ برقی سرعت سے ساری سلطنت میں پھیل جائیں اور اپنا فرض انجام دیں۔ اس کے نتیجے میں ایک خوف ناک خون ریزی پھیلی۔ چھپے ہوئے اُمویوں کو ڈھونڈ ڈھونڈ کر نکالا اور قتل کیا گیا۔ اُن کی حامی عرب شخصیات بھی موت کے گھاٹ اُتاری گئیں۔

بیعت لینے کے دوسرے دن خلیفہ السفاح نے دربار لگایا تو اس میں انتظامی احکام جاری کیے۔ ابو مسلم کو سارے خراسان کا عامل مقرر کیا گیا۔ اپنے بڑے بھائی ابو جعفر کو اس نے آذربائیجان، آرمینیا اور بین النہرین کی ولایت سونپی۔ اپنے چچا عبداللہ بن علی کو شام کا علاقہ دیا۔ دوسرے چچا سلیمان بن علی کو بصرہ اور اُس کے ملحقہ علاقوں کا والی بنایا گیا۔ اسی طرح دیگر علاقوں پر بھی اس نے اپنے عزیزوں کی حاکمیت ضروری سمجھی۔ ابو سلمہ کو وزیر مملکت کے منصبِ جلیلہ پر فائز کیا گیا اور خالد برکی دیوانِ مالیات کا منتظم بنا۔ سلیمان ابن کثیر کو مجلس مشاورت کا امیر..... یعنی خلیفہ کا مشیر خاص بنایا گیا۔

دربار ختم کرنے کے بعد ابوالعباس السفاح نے آرام کرنے کے لیے اپنی خواب گاہ کا رخ کیا تو سپاہِ تطہیر کے ایک سالار نے باریابی کی اجازت چاہی۔ السفاح نے اُسے اپنی خواب گاہ میں ہی طلب کر لیا۔

”کیا کوئی خاص اطلاع لائے ہو جو فوری باریابی کی اجازت کے خواہاں ہوئے؟“ السفاح نے پوچھا۔

”امیر المؤمنین!“ سالار نے ادب سے کہا۔ ”میرے دستے نے ایک بستی کے پانچ ہزار افراد جہنم رسید کیے جو اُمویوں کے طرف دار تھے۔ آپ کے حکم کے مطابق اس معاملے میں بوڑھوں، بچوں یا مرد وزن میں کوئی تمیز نہیں کی گئی۔ تیس جوان العمر دوشیزاؤں کو گرفتار کر کے لایا گیا ہے۔ ان کے علاوہ وہاں سے بد بخت مروان الحمار کی

ایک کنیز بھی گرفتار کی گئی ہے۔“

السفاح حیرت سے بولا۔ ”مروان الحمار کی کنیز وہاں کیسے پہنچ گئی؟“
 ”وہ دمشق کے قصرِ خلافت سے بھاگ نکلنے میں کامیاب ہو گئی تھی۔“ سالار نے جواب دیا۔ ”اسی بستی کے قریب ایک دہقان نے اُسے اپنے گھر میں چھپا رکھا تھا۔ اس بستی میں رہنے والے ہمارے طرف دار تو بتا رہے تھے کہ وہ دہقان بھی بنو امیہ کے خلاف ہے لیکن اگر یہ حقیقت ہوتی تو وہ مروان الحمار کی کنیز کو اپنے گھر میں پناہ نہیں دیتا۔ اُس کی گردن میں نے اسی وقت اڑادی تھی۔ کنیز کا نام روشنک ہے۔ وہ گرفتاری کے وقت تپ میں مبتلا تھی۔ میں تین دن علاج کروانے کے بعد اسے اپنے ساتھ لایا ہوں۔ تاکہ آپ کی خدمت میں پیش کر سکوں۔ وہ ایک دُرِ نایاب ہے امیر المومنین!“

السفاح اس وقت تک عیش و عشرت کی زندگی سے آشنا نہیں ہوا تھا لیکن سالار روشنک کے حُسن و شباب کے بارے میں ایسا رطب اللسان ہوا کہ السفاح کے دل میں روشنک کو دیکھنے کی خواہش پیدا ہو گئی۔

السفاح نے اپنے تجسس کو سالار پر آشکارا ہونے سے بچانے کی کوشش کی اور سرسری انداز میں پوچھا۔ ”کہاں ہے وہ؟“

سالار نے آواز دے کر کسی سے کہا کہ روشنک کو اندر لایا جائے۔

السفاح کی نظریں دروازے کی طرف اٹھ گئیں۔ اس نے روشنک کو دو سپا ہیوں کے جلو میں آہستہ خرامی سے اندر آتے دیکھا۔ وہ اس وقت بھی اپنے حریری لباس میں تھی جو اب اگرچہ میلا ہو چکا تھا لیکن اُس کے پُر شباب جسم کی تاب ناک اس میلے لباس سے اس طرح عیاں ہو رہی تھی جیسے بادلوں کی باریک تہہ کے پیچھے چاند جھلکتا ہے! ایرانی نقیبوں نے السفاح کو عورتوں سے اس حد تک الگ تھلگ رکھا تھا کہ ایک توبہ شکن نسوانی جسم کو دیکھ کر اُس کی نظریں جھج گئیں۔

وہ سالار پر بگڑا۔ ”اُسے کوئی ڈھنگ کا لباس نہیں دیا تم نے؟“

”امیر المومنین!“ سالار نے سر جھکا کر کہا۔ ”یہ اسی لباس میں ہے جس میں اُسے گرفتار کیا گیا تھا۔ مروان الحمار اپنی ایرانی کنیزوں کو ایسے ہی لباس میں دیکھنا پسند

کرتا تھا۔ میں نے کسی سے اُس کی یہ بات سنی ہے کہ خوب صورت چیزیں چھپانے کے لیے نہیں ہوتیں۔ ایرانی کنیروں کے بازوؤں پر وہ ستارے کا نشان بنواتا تھا جو اس کنیر کے بازو پر بھی ہے۔“

ان باتوں کے دوران میں روشک نے غور سے السفاح کو دیکھا۔ وہ پہلا مرو تھا جس نے اُس کے شباب سے نظریں چرائی تھیں۔ حالانکہ وہ عمر کی اس منزل پر تھا جہاں شباب و حُسن کے سامنے مردانہ قدموں کی ڈگمگاہٹ کو فطری اور یقینی امر قرار دیا جاتا ہے۔ وہ اٹھائیس سال سے زیادہ کا نہیں تھا۔ اس دراز قد شخص کی رنگت بہت صاف تھی۔ تنگ نتھنوں والی ناک ابھری ہوئی تھی۔ گھونگریا لے بال زلفوں کی صورت میں تھے۔ سالار کا جواب سن کر السفاح نے روشک کی طرف دیکھے بغیر کہا۔ ”اس کے لیے ڈھنگ کا کوئی لباس مہیا کرو اور اُسے محل کا کوئی کمرادے دو۔“

وہ اس وقت شہر ”انبار“ میں تھا جسے اُس نے خلافتِ عباسیہ کا درالخلافت قرار دیا تھا۔ ”کمرے پر پہرا رہنا چاہیے۔“ السفاح نے اپنی بات جاری رکھی۔ ”ابھی ہم آرام کرنا چاہتے ہیں۔ بعد میں کسی وقت اس سے مروان کے بارے میں معلومات حاصل کریں گے۔“

السفاح کی اس بے پروائی سے سالار کے چہرے پر مایوسی پھیل گئی۔ شاید اُسے توقع تھی کہ ایک دُرّ بے بہا لانے کے صلے میں اُسے انعام و اکرام سے نوازا جائے گا۔ وہ جانتا نہیں تھا کہ السفاح کی تربیت کس طرح ہوئی تھی۔

”امیر المؤمنین!“ روشک نے کہا۔ ”میں کچھ عرض کرنے کی اجازت چاہتی ہوں۔“ وہ السفاح کو بتانا چاہتی تھی کہ اُس نے تحریکِ عباسیہ کے لیے ایک بہت بڑا کام کرنا چاہا تھا جو ہو بھی جاتا اگر قدرت کو منظور ہوتا۔ وہ ابو مسلم خراسانی کا حوالہ بھی دینا چاہتی تھی لیکن السفاح نے اُس کی کوئی بات نہیں سنی۔

”لے جاؤ اس لڑکی کو۔“ السفاح نے نہایت سخت لہجے میں سالار کو حکم دیا۔

دونوں سپاہیوں نے سالار کا اشارہ پاتے ہی روشک کے بازو پکڑ کر اُسے کمرے سے لے جانا چاہا لیکن روشک نے جھٹکے سے اپنے بازو چھڑائے اور پُر وقار

انداز میں دروازے کی طرف قدم آگے بڑھایا۔ اس وقت اُس کے دماغ میں اس خیال کی گونج پھیل رہی تھی کہ اس جوان خلیفہ پر حاوی ہونے میں اُسے شاید زیادہ مشکل نہ ہو لیکن اس کے لیے تحمل سے کام لینا بہت ضروری تھی۔

سالار نے اُسے ایک کمرے میں پہنچایا اور خشک لہجے میں بولا۔ ”صبح تمہارے لیے ایسے لباس مہیا کر دیے جائیں گے کہ تم صحیح معنوں میں ستر پوش ہو سکو۔“
 روشنگ اُسے نظر انداز کرتی ہوئی اس آراستہ کمرے کے بستر کی طرف بڑھ گئی۔
 گزشتہ تین دن تک سالار نے اُسے جس گھر میں زیرِ علاج رکھا تھا، وہاں وہ بہت زیادہ بے چین رہی تھی۔ اُسے علم نہیں تھا کہ آئندہ اُس کے ساتھ کیا سلوک ہوگا لیکن اب وہ کچھ مطمئن تھی۔ بستر پر لیٹ کر وہ شاہ رخ کے بارے میں سوچنے لگی، کہ واپسی پر شاہ رخ نے بابا تبریزی کی لاش دیکھی ہوگی اور اُسے غائب پایا ہوگا تو اس پر کیا گزری ہوگی۔

شاہ رخ کے بارے میں اس کے دو نظریے تھے۔ ایک تو یہ کہ وہ واقعی اُسے چاہنے لگا تھا یا پھر ایک پر شباب جسم دیکھ کر اُس کے جذبات وقتی طور پر برا بیچتے ہو گئے تھے لیکن اس نے اپنے امیر کے خوف سے اس سے دست درازی کی کوشش نہیں کی تھی۔ اگر وہ کرتا بھی تو روشنگ کوئی مزاحمت نہیں کرتی۔ اُس کی زندگی اسی طرح گزری تھی۔ اُس کے لیے اب اس سے کوئی فرق نہیں پڑتا تھا کہ اُسے کب، کون روند ڈالے گا۔

بستر پر لیٹ کر وہ ابو مسلم کے بارے میں سوچنے لگی۔ اُسے خود بھی اندازہ تھا کہ وہ ایک پتھر دل انسان سے محبت کرنے لگی ہے اور شاہ رخ بھی اس کے خیال کی تصدیق کر چکا تھا۔ اُسے اس بات سے کوئی تکلیف نہیں ہوئی تھی۔ اُس نے خود بھی سوچ لیا تھا کہ وہ ایک روندی اور کچلی ہوئی لڑکی ابو مسلم خراسانی جیسے شخص کے قربِ خاص کے لائق نہیں۔ اُس کی خواہش اب بس اتنی تھی کہ وہ ابو مسلم کے پیروں کی خاک بن کر زندگی گزار دے۔ اس کے وہ جذبات سرد پڑ چکے تھے جو ابو مسلم خراسانی کو ابوسفیان باہلی کے گھر میں دیکھ کر بھڑک اُٹھے تھے۔

دوسری طرف ابو العباس السفاح اپنے بستر پر لیٹا روشنگ ہی کے بارے میں

سوچ رہا تھا جس سے گریز کا سبب اُس کی مخصوص تربیت تھی لیکن اب وہ اس کے بارے میں سوچ رہا تھا تو یہ ایک مردانہ جبلت کا تقاضا تھا۔ اُس نے روشنگ کو اپنے تصور میں لانے کی بہت کوشش کی مگر کام یاب نہیں ہو سکا۔ اُس نے اُسے نظر بھر کر دیکھا ہی نہیں تھا۔ اس کے تصور میں ایک پُر شباب جسم کی بس ایک چمک رہ گئی تھی۔

وہ مروان الحمار جیسے قابلِ نفرت شخص کی کینز بھی تو رہ چکی ہے، السفاح کی مخصوص تربیت نے اُسے روشنگ کے خلاف سوچنے پر آمادہ کیا۔ اس لڑکی کو تو قابلِ تعزیر ٹھہرایا جانا چاہیے۔

لیکن اس میں روشنگ کا تو کوئی قصور نہیں کہ وہ مروان الحمار کی کینز تھی۔ السفاح کی مردانہ جبلت نے اُس کی سوچ کے دھارے کو دوسرے رخ پر ڈالا۔ اسی کشمکش میں کسی وقت السفاح کو نیند آگئی۔

دوسرے دن اُس سے ملنے والا پہلا شخص عزیز الابرہیم تھا۔ وہ ایرانی نقیب جس کی زیر نگرانی السفاح کی تربیت ہوئی تھی۔

”آپ نے اس وقت کیسے تکلیف کی مدس محترم؟“ السفاح نے پوچھا۔
 ”امیر المؤمنین!“ عزیز الابرہیم نے سنجیدگی سے کہا۔ ”مجھے معلوم ہوا ہے، کہ کل آپ کی خدمت میں ایک بہت خوب صورت لڑکی پیش کی گئی ہے جو مروان الحمار کی کینز تھی۔“

”جی..... جی ہاں“ السفاح نے عزیز الابرہیم سے نظریں چرائیں۔ وہ اپنے اتالیق کا بے حد احترام کرتا تھا۔

”امیر المؤمنین!“ عزیز الابرہیم نے کہا۔ ”بے شک قصرِ خلافت کو خدام اور کینروں سے بھرا ہوا ہونا چاہیے لیکن شاید یہ بھی لازم ہے کہ آپ پر خلفائے بنو امیہ کے طرزِ زندگی کا سایہ بھی نہ پڑے۔“

”ہم نے اُس کینز کو نظر بھر کر دیکھا بھی نہیں ہے مدس محترم!“
 ”مجھے جو کچھ عرض کرنا تھا، عرض کر چکا۔ اہم ترین بات جو مجھے آپ سے کہنا ہے، وہ سلطنت کے بارے میں ہے۔ ابھی مکمل امن و امان قائم نہیں ہوا ہے۔ اُمور آپ

کی مکمل توجہ چاہتے ہیں۔ ابھی مروان الحمار بھی زندہ ہے۔“

”نہیں رہے گا۔“ السفاح نے دانت پر دانت جما کر کہا۔

اور وہ نہیں رہا۔ حران میں کوئی منصوبہ بندی کرنا چاہتا تھا کہ عباسی لشکر وہاں پہنچ گیا اور مروان الحمار کو وہاں سے بھاگنا پڑا۔ اُس نے شام کے بعد مصر کا رخ کیا لیکن موت اُس کے تعاقب میں لگی رہی۔ مصر کے ضلع اشمونین میں وہ بو میرے کے مقام پر عبداللہ بن علی کے بھائی صالح کے ہاتھوں قتل ہوا۔

شام میں عبداللہ بن علی کو اطلاع ملی کہ مروان الحمار کا سر خلیفہ ابوالعباس کے پاس لے جایا جا رہا ہے۔ عبداللہ بن علی نے حکم دیا کہ سر پہلے اُس کے پاس لایا جائے۔ جب سر اُس کے پاس لایا گیا تو اُس نے بالوں سے پکڑ کر اُس کا چہرہ اپنے سامنے کیا اور نفرت سے اُس پر تھوک دیا۔

”تم لوگ بھی دیکھ لو۔“ اُس نے حاضرین سے کہا۔ ”یہ بنو امیہ کے آخری منحوس

خلیفہ کا سر ہے۔“

بعد میں وہ سر ”انبار“ میں ابوالعباس السفاح کے سامنے پیش کیا گیا۔ السفاح نے حیرت سے دیکھا کہ مروان الحمار کے مردہ چہرے کا منہ تھوڑا سا کھلا ہوا تھا اور اُس کی زبان غائب تھی۔

السفاح کے چہرے پر حیرت کا تاثر دیکھ کر ”سر“ لانے والوں میں سے ایک نے کہا۔ ”یہ بڑا عجیب و غریب واقعہ ہے امیر المومنین! آپ کے چچا عبداللہ بن علی نے اس کے چہرے پر تھوک کر اس کا سر ایک طرف رکھ دیا تھا۔ اسی وقت کہیں سے ایک بلی آئی۔ اُس نے اپنے پنجوں سے اس کا منہ کھولا اور اُس کی زبان کھا گئی۔“

السفاح اس معاملے کو پوری طرح سمجھنے کی کوشش کرتا لیکن اسی وقت عباسی وزیر ابوسلمہ نے آکر اطلاع دی کہ موصل میں ہونے والی بغاوت کچل دی گئی تھی۔ اُس نے اس بارے میں تفصیل بھی بیان کی۔

موصل کے لوگ اس وقت بپھر گئے جب انھیں مروان الحمار کے مارے جانے کی اطلاع ملی۔ وہ در پردہ اموی خلافت کے طرف دار تھے لیکن مروان کے قتل کی

اطلاع نے اُن کے دبے ہوئے جذبات بھڑکا دیے۔

السفاح نے بغاوت کچلنے کے لیے اپنے ایک چچا یحییٰ بن علی کو ایک لشکر کے ساتھ موصل روانہ کیا۔ یحییٰ نے وہاں پہنچ کر قصر امارت میں قیام کیا اور اہل موصل کے بارہ سربرآوردہ افراد کو گرفت و شنید کے بہانے بلا کر قتل کروا دیا۔ اُن کی لاشیں شہر کے چوراہوں پر لٹکائی گئیں تو کچھ خوف و ہراس پھیلا اور کچھ اشتعال بھی۔ اس وقت یحییٰ نے منادی کرائی کہ جو شخص ظہر کی نماز پڑھنے جامع مسجد کی طرف آئے گا، اُسے امان دے دی جائے گی۔

یہ منادی ہوتے ہی لوگوں کی ایک کثیر تعداد جامع مسجد کی طرف دوڑ پڑی۔ یحییٰ نے مسجد کے اندر دروازوں کے قریب اپنے سپاہیوں کو کھڑا کر دیا تھا جو مسجد میں داخل ہونے والوں کی گردنیں اڑاتے رہے۔ اس طرح گیارہ ہزار کے قریب افراد قتل ہوئے اور مسجد کے صحن کا فرش خون سے رنگین ہو گیا۔

اس کے بعد یحییٰ نے شہر میں قتل عام کا حکم دیے دیا اور اندھیرا پھیلنے تک گلی کو چوں میں لوگوں کا خون بہتا رہا۔ گندے پانی کی نالیوں میں پانی کے بجائے خون بہتا نظر آنے لگا۔

رات کو یحییٰ نے اُن عورتوں کو بین کرتے سنا جن کے باپ بیٹے، شوہر یا بھائی قتل کیے گئے تھے۔ صبح ہوتے ہی یحییٰ نے ان عورتوں اور اُن کے چھوٹے چھوٹے بچوں کو بھی قتل کرنے کا حکم دیتے ہوئے تین روز کے لیے اپنی سپاہ کو اہل شہر کا خون مباح کر دیا۔ اس طرح جو بھیانک خون ریزی ہوئی اس کی داستانیں سن سن کر کافی عرصے تک لوگوں کے رونگٹے کھڑے ہوتے رہے۔

یحییٰ کے لشکر میں چار ہزار زنگی بھی تھے۔ انھوں نے قتل عام کے ساتھ ساتھ عورتوں کی عصمت دری میں بھی کوئی دقیقہ نہیں اٹھا رکھا۔ بہت سی عورتوں اور لڑکیوں کو وہ اٹھالے گئے۔

سفاک لوگوں کا مزاج بہت عجیب ہوتا ہے۔ کچھ نہیں کہا جاسکتا کہ اُن کا مزاج کب کیا ہو جائے۔ یحییٰ کو زنگیوں کی یہ حرکت ناگوار گزری۔ اُس نے سب زنگیوں کو

ایک میدان میں جمع کروایا اور ان کی گردنیں اڑوا دیں۔
 موصل کی طرح کئی دوسرے مقامات پر بھی بغاوتیں ہوئی جنہیں بہ زور شمشیر کچل
 دیا گیا تھا۔



”کیا فرق رہ گیا۔“ ابو مسلم خراسانی ٹہلتا ہوا بڑبڑایا۔ ”کیا فرق رہ گیا بنو اُمیہ کی
 بربریت اور فرزند ان عباس کے اقدامات میں!“

وہ اس وقت ”مرد“ کے اس محل میں تھا جہاں کبھی نصر بن سیار رہا کرتا تھا۔
 سلطنت میں ہونے والے تمام واقعات پر ابو مسلم کی کڑی نظر تھی۔ اس نے ان
 حالات کو دیکھتے ہوئے کئی ائمہ سے رابطہ کیا اور انہیں حکومت کی تبدیلی کے لیے رضامند
 کرنا چاہا۔ وہ خود کو اتنا طاقت ور سمجھ رہا تھا کہ بنو عباس کا تختہ الٹ سکے لیکن ائمہ نے
 سیاست میں پڑنے سے انکار کرتے ہوئے اس کی پیشکش مسترد کر دی۔

ابو مسلم کو خاموشی اختیار کرنی پڑی۔ وہ بنو عباس کو دیگر عقائد رکھنے والی ان
 طاقتوں سے بہر حال بہتر سمجھتا تھا جو اس وقت سلطنت میں تھیں۔

ابو مسلم اس پر تو نازاں تھا کہ اس کی کاوشوں سے دولت بنو اُمیہ کا چراغ گل
 ہو گیا تھا لیکن اب وہ اپنے آقائے دلی نعمت سے بھی بدظن ہونے لگا تھا۔ اسی لیے اُس
 نے خراسان میں اپنے قدم مضبوطی سے جما لیے تھے اور خراسان کو اپنی اقلیم سمجھتے ہوئے
 ایک بڑا لشکر جمع کر لیا تھا۔ اُسے صرف اُمید ہی نہیں، بلکہ یقین تھا کہ اب وہ ساری
 زندگی خراسان پر حکومت کرتا رہے گا۔ وہ بعض لوگوں سے کہہ بھی دیتا تھا کہ اگر کوئی خلیفہ
 کی طرف سے اس کا منصب چھیننے آیا تو اپنی جان سلامت لے کر نہ جاسکے گا۔ یہ باتیں
 وہ ایسے لوگوں سے کہتا تھا جن کے بارے میں اُسے یقین ہوتا کہ وہ خلیفہ کو اس کے
 طنطنے سے آگاہ کر دیں گے۔ وہ چاہتا بھی یہی تھا کہ خلیفہ اس کی طاقت کو محسوس کر لے
 اور اس کی طرف ٹیڑھی آنکھ کرنے سے پہلے دس بار سوچنے پر مجبور ہو۔

لیکن بہ ظاہر وہ خلیفہ کا حمایتی بھی تھا۔

موصل کے واقعات سن کر اُس نے بڑا کرب محسوس کیا تھا۔ خصوصاً عورتوں کے

ساتھ زیادتی اُسے بہت گراں گزری تھی۔ وہ بے چینی سے ٹہلتے ہوئے کچھ سوچ رہا تھا۔
یکا یک اُس نے وہاں کسی کی موجودگی محسوس کی۔ اُس نے چونک کر دروازے کی طرف
دیکھا جہاں شاہ رخ سر جھکائے کھڑا تھا۔

چونکنے کے بعد ابو مسلم کا چہرہ سپاٹ ہو گیا۔ جب وہ بولا تو اس کا لہجہ بھی سپاٹ تھا۔
”تم زندہ ہو شاہ رخ!“

”اور اس پر نہایت خجل بھی ہوں۔“ شاہ رخ نے نظریں جھکائے رکھیں۔
ابو مسلم نے کہا۔ ”میں تو سمجھا تھا کہ تم بھی اس دنیا سے گزر گئے اور وہ لڑکی
روشنک بھی زندہ نہ بچی ہوگی۔“

”وہ شاید زندہ ہوگی امیر!“

”شاید؟“

”جی ہاں۔“ شاہ رخ نے جواب دیا۔ ”میری چھان بین کے مطابق وہ خلیفہ
ابوالعباس السفاح کے محل میں پہنچائی جا چکی ہے۔ یہ میں نہیں معلوم کر سکا کہ وہاں اس پر
کیا گزری ہے۔“

”کیا دمشق کے قتل عام میں اُس کی زندگی کا چراغ گل نہیں ہو گیا تھا؟“
”جی نہیں۔ وہ وہاں سے فرار ہونے میں کامیاب ہو گئی تھی۔ میں وہاں بروقت
پہنچ نہیں سکا تھا۔ وہ مجھے عبدالرحمن بن معاویہ کے ساتھ نظر آئی تھی۔“
”کیا مطلب؟ تفصیل سے بتاؤ شاہ رخ!“

شاہ رخ نے رک رک کر کھوئے کھوئے سے انداز میں سارا ماجرا سنا دیا۔
ابو مسلم خراسانی نے کچھ سوچتے ہوئے سر ہلایا پھر بولا۔ ”اگر اُسے مروان الحمار
کی کنیز کی حیثیت سے شناخت کر لیا گیا ہوگا تو محل میں السفاح نے اُس کے ٹکڑے
اُڑا دیے ہوں گے۔“

شاہ رخ نے ایک دم سر اٹھا کر ابو مسلم کی طرف دیکھا۔ روشنک کی موت کے بارے
میں ابو مسلم کا انداز ایسا سرسری تھا جیسے روشنک کی کوئی خاص اہمیت نہ ہو۔ شاہ رخ کو اپنے
امیر کے اس انداز سے دکھ ہوا تھا جس کی علامات اُس کے چہرے سے بھی ظاہر ہو گئی تھیں۔

”ہوں۔“ ابو مسلم نے غور سے اُس کی طرف دیکھا۔ ”تو یہ بات ہے!“ اُس نے سر ہلایا۔ ”ہاں! وہ بہت خوب صورت ہے اور کسی کو بھی متاثر کر سکتی ہے۔“

شاہ رخ کو یوں محسوس ہوا جیسے ابو مسلم نے اُس کے دل میں جھانک لیا ہو۔

”کل میں خلیفہ سے ملنے انبار جا رہا ہوں۔“ ابو مسلم نے کہا۔ ”تم بھی میرے

ساتھ چلنا۔ اگر روشنک زندہ ہوئی اور یہ معلوم ہوا کہ السفاح نے اُسے اپنی کنیزوں میں

شامل کر لیا ہے تو میں خلیفہ سے محل میں تمہاری ملازمت کی بات کروں گا۔ کچھ دن سے

ایسی باتیں سننے میں آرہی ہیں کہ محل میں میرے کچھ آدمیوں کو موجود رہنا چاہیے۔ اگر

روشنک وہاں ہے تو وہ میرے لیے کارآمد ثابت ہو سکے گی۔ مروان الحمار کے محل میں

رہتے ہوئے بھی اُس نے ہمارے کام آنے کی کوشش کی تھی اور اب بھی کام آسکتی ہے۔

تم بھی اگر وہاں ہوئے تو اور زیادہ بہتر ہوگا۔ روشنک بھی تمہارے قریب ہو جائے گی

لیکن شاید وہ تمہیں.....“ ابو مسلم نے اپنی بات ادھوری چھوڑ دی اور ٹہلنے لگا۔

شاہ رخ سمجھ گیا کہ ابو مسلم کیا کہنا چاہتا تھا۔

”ایک بات اور!“ ابو مسلم نے رک کر شاہ رخ کو گھورتے ہوئے کہا۔ ”تم نے

عبدالرحمن بن معاویہ کو زندہ کیوں نکل جانے دیا؟“

”اس وقت میری ساری توجہ روشنک پر تھی۔ دوسرے میں نے یہ بھی سوچا تھا کہ

عباسی فوجیں ہر طرف پھیل چکی ہیں۔ عبدالرحمن نکل نہیں سکے گا۔“

”وہ نکل گیا۔“ ابو مسلم نے کہا۔ ”اب اُس کا ہاتھ لگنا مجھے مشکل نظر آ رہا ہے۔“

”پھر تو یقیناً مجھ سے غلطی ہوئی!“

”غلطیوں کو بھول جانا چاہیے اگر اُن سے کوئی سبق حاصل کر لیا جائے!“

شاہ رخ کچھ نہیں بولا۔ ابو مسلم پھر ٹہلنے لگا۔ اُس کی کیفیت کسی بے چینی کی غماز

تھی لیکن اُس کے چہرے سے فکر مندی ظاہر نہیں ہو رہی تھی۔

”ابوعون کہاں ہے امیر؟“ شاہ رخ نے پوچھا۔

ابو مسلم نے جواب دیا۔ ”وہ ابتدا میں تو میری ہدایت کے مطابق قحطیہ بن شیب

کا ہم رکاب تھا۔ بعد میں وہ کئی جنگوں میں بڑی بہادری سے لڑتا رہا ہے۔ اُس نے

عبداللہ بن علی کی قیادت میں زابِ اکبر کی جنگ بھی لڑی تھی۔ آخر میں وہ صالح بن علی اور دیگر سردارانِ لشکر کے ساتھ مروان الحمار کے تعاقب میں مصر گیا تھا۔ وہاں مروان کا سر تو صالح بن علی نے قلم کیا تھا لیکن مصر کا والی ابوعمون بنایا گیا ہے۔ وہ اب وہیں ہے۔“
 ”یہ سن کر مجھے خوشی ہوئی امیر کہ میرا دوست ایک بڑے منصب پر پہنچ گیا ہے۔“
 ”ایرانیوں کو شاید مناصبِ راس نہ آئیں۔“
 ”جی!“ شاہ رخ چونکا۔

”اب تم جا کر آرام کرو، بہت تھکے ہوئے نظر آرہے ہو۔“ ابو مسلم نے کہا۔ ”کل کسی وقت ہم انبار کی طرف روانہ ہوں گے۔“
 شاہ رخ کو بعد میں معلوم ہوا کہ طبیبِ کرمانی نے اپنے فرائض بڑی خوش اسلوبی سے سرانجام دیے تھے۔ بعد ازاں طبیعت کی ناسازی باعث اُسے نیشاپور واپس بھیج دیا گیا تھا جہاں کچھ دن کی علالت کے بعد وہ وفات پا گیا تھا۔
 دوسرے دن ابو مسلم خراسانی شاہ رخ اور ایک ہزار کے لشکر کے ساتھ انبار روانہ ہوا۔ اس لشکر کا ایک ایک سپاہی اتنا تجربہ کار، جری اور دلیر تھا کہ دس پر بھاری پڑ سکتا تھا۔ ابو مسلم کے لیے اُن کی جاں نثاری ہر شبے سے بالاتر تھیں۔



خلیفہ ابوالعباس السفاح کے محل میں روشنک کی زندگی ایک انقلاب سے دوچار ہو چکی تھی۔ اُس نے ایک کمرے تک محدود رہتے ہوئے بڑے تحمل سے اچھے خاصے دن گزار دیے تھے۔ آخر کار ایک دن اُسے خلیفہ کی خدمت میں حاضری کا حکم مل ہی گیا تھا جس کی وہ منتظر بھی تھی۔

”خوب!“ السفاح نے اُسے دیکھتے ہی کہا۔ ”اب تم معقول لباس میں ہو۔“
 ”لباس کی اہمیت تو عورتوں کے لیے ہوتی ہے امیر المؤمنین! میں تو ایک کنیز ہوں۔“
 السفاح نے اُسے تعجب سے دیکھا۔ ”کنیز عورت نہیں ہوتی؟“
 ”امیر المؤمنین!“ روشنک نظریں جھکاتے ہوئے بولی۔ ”کنیز تو ایک بے روح مجسمہ ہوتی ہے جس کی حرکت پذیری اُس کے آقا کے اشارہ ابرو کی مرہونِ منت ہوتی ہے۔“

”معلوم ہوتا ہے، تم کبھی خوش نہیں رہیں۔“ السفاح نے کہا۔ ”مروان الحمار سے کسی کو کوئی خوشی مل ہی نہیں سکتی تھی۔“

روشنگ بولی۔ ”آپ نے مجھے یاد فرمایا! میرے لیے کوئی حکم؟“
السفاح اُسے غور سے دیکھنے لگا۔ معقول لباس میں وہ حسینہ پر کشش نظر آرہی تھی۔
وہ کچھ توقف سے بولا۔

”جب پہلی بار تمہیں ہمارے سامنے پیش کیا گیا تھا تو تم ہم سے کچھ کہنا چاہتی تھیں۔ اس وقت ہم تھکے ہوئے تھے، آرام کرنا چاہتے تھے۔ اُس کے بعد امورِ سلطنت میں اُلجھے رہے۔ اب کہو، تم کیا کہنا چاہتی تھیں؟“
”صرف یہ امیر المومنین کہ میں مروان الحمار کی کنیز ہوتے ہوئے بھی تحریکِ عباسیہ کی رکن تھی۔“

السفاح نے اُلجھ کر کہا۔ ”مطلب؟“
”میں اپنے دماغ کی ساری وسعت اور دل کی حد درجہ گہرائی کے ساتھ تحریکِ عباسیہ سے عقیدت رکھتی ہوں۔ میں نے تحریک کے قائد ابراہیم الامام کی زندگی بچانا چاہی تھی لیکن بد قسمتی سے تحریک کے کارپردازوں کو میرا پیغام کچھ زیادہ صحیح وقت پر نہیں ملا۔“

یہ سنتے ہی السفاح کچھ حیران نظر آ رہا تھا۔ وہ روشنگ کے خاموش ہوتے ہی بولا۔
”اس کا کوئی گواہ پیش کر سکتی ہو؟“

”مروان الحمار کے دور میں الخضر کے لیے پانی کا بندوبست کرنے والے سقوں کا نگران جالب الزاری جو تحریکِ عباسیہ کا کارپرداز تھا، وہ اس کی گواہی دے سکتا ہے۔
طیب کرمانی کا نام اگر آپ نے سنا ہو تو وہ بھی اس کے گواہ ہیں۔ جالب الزاری ہی نے ایک قاصد کبوتر کے ذریعے میرا پیغام ابو مسلم خراسانی کو پہنچایا تھا۔“

السفاح چونکا۔ ”تم ابو مسلم کو بھی جانتی ہو؟“
”بے شک۔“ روشنگ نے جواب دیا۔ ”مروان الحمار سے پہلے میں ابوسفیان باہلی کی کنیز تھی اور ابو مسلم اپنی ابتدائی زندگی میں ابوسفیان باہلی کے ملازم تھے۔“

السفاح نے بے چینی سے پہلو بدلا۔ ”یہ کب کی بات ہے؟“
 ”دس بارہ سال گزر چکے ہیں۔“

”اس کے بعد تم ابو مسلم سے کب ملی تھیں؟“ یہ سوال کرتے ہوئے السفاح بڑی گہری نظروں سے روشنگ کے چہرے کا جائزہ لے رہا تھا۔

روشنگ نے جواب دیا۔ ”اس کے بعد میں اُن سے آج تک نہیں ملی۔ جب میں ابوسفیان باہلی کے پاس تھی، اسی وقت مجھے علم ہو گیا تھا کہ ابو مسلم خراسانی تحریکِ عباسیہ کے ایک اہم رکن بن چکے ہیں۔ اسی لیے جب مجھے مروان الحمار کے محل میں یہ بات معلوم ہوئی کہ ابراہیم الامام کو حیمہ کی ایک مسجد سے گرفتار کیا جانے والا ہے تو میں نے ابو مسلم خراسانی ہی کو اس کی اطلاع دی۔ مجھے تحریکِ عباسیہ کے کسی اور فرد کے بارے میں کچھ علم نہیں تھا۔ طیب کرمانی نے میرا پیغام جالب الزاری کو پہنچایا تھا تا کہ وہ قاصدِ کبوتر کے ذریعے ابو مسلم خراسانی تک پہنچ جائے۔“

”تمہارے لہجے میں سچائی محسوس ہو رہی ہے تاہم اس کی تصدیق بھی ابھی ہو جائے گی۔ جالب الزاری اس وقت انبار ہی میں ہے۔ ہم اُسے ابھی طلب کرتے ہیں۔“
 ایک آدمی کو اسی وقت جالب الزاری کے گھر کی طرف دوڑا دیا گیا۔ اس کے آنے تک السفاح نے روشنگ سے گفت گو جاری رکھی۔ اُسے اس حسینہ کا اندازِ گفت گو اچھا لگ رہا تھا۔

”کنیز اپنی ساری زندگی میں اپنے لیے تو ایک پل بھی نہیں جیتی۔“ روشنگ کے اس جملے نے ایک بار ابو مسلم خراسانی کو متاثر کیا تھا۔ وہ اس وقت بھی اسی قسم کے فقرے بولتی رہی اور خلیفہ ابوالعباس السفاح اُس کے حسن و جمال کے ساتھ اُس کی ذہانت و فطانت اور اُس کے برجستہ جوابوں سے بھی متاثر ہوا۔ روشنگ نے وہ واقعہ بھی تمام جزئیات کے ساتھ بیان کر ڈالا جب اُس نے ابراہیم الامام کو گرفتاری سے بچانا چاہا تھا۔ السفاح کی طرف سے ایک استفسار یہ بھی ہوا کہ وہ ایک دہقان کے گھر میں کیوں چھپی ہوئی تھی۔

اس معاملے میں بھی اس نے اطمینان بخش جواب دیا کہ ابو مسلم نے تحریکِ عباسیہ

کی ہم درد سمجھتے ہوئے اُسے بچانے کے لیے اپنے ایک خاص آدمی کو دمشق بھیجا تھا۔ وہ سارا واقعہ روشنگ نے بڑی وضاحت سے بیان کیا لیکن نہ جانے کیوں اُس کی زبان پر شاہ رخ کا نام نہیں آیا۔ اس میں اس کے ارادے کو دخل نہیں تھا۔ واقعہ ہی کچھ اس طرح بیان ہوا تھا کہ نام بتانے کا کوئی مرحلہ ہی نہیں آیا تھا۔

پھر جب جالب الزاری آیا تو اُس نے خلیفہ کے استفسار پر کہا۔ ”بے شک امیر المومنین! وہ طبیب کرمانی ہی تھے جنہوں نے مجھے اس بارے میں بتایا اور مروان الحمار کی کسی کنیر روشنگ کا حوالہ دیا تھا لیکن.....“ اُس نے خاموش ہو کر روشنگ کی طرف دیکھا پھر بولا۔ ”میں اُن کا چہرہ شناس نہیں ہوں۔ ممکن ہے وہ روشنگ یہی ہوں اور ہو سکتا ہے کہ وہ کوئی اور روشنگ ہو جس نے طبیب کرمانی کو اس صورتِ حال کی نزاکت سے آگاہ کیا ہو۔“ خلیفہ السفاح نے جالب الزاری کو فوراً رخصت کر دیا۔

روشنگ ہلکی سے مسکراہٹ کے ساتھ بولی۔ ”میں یہ ثابت کر دوں گی امیر المومنین کہ میں وہی روشنگ ہوں۔ طبیب کرمانی اور ابو مسلم خراسانی اس کی گواہی دیں گے۔“ روشنگ اس وقت تک اس بات سے بے خبر تھی کہ طبیب کرمانی کا انتقال ہو چکا ہے۔ ”ہمیں اب کسی گواہی کی ضرورت نہیں۔“ السفاح نے کہا۔ ”ہاں اگر کبھی بات آئی تو ابو مسلم خراسانی سے تمہارا ذکر ضرور کریں گے۔“

”میرے مستقبل کے بارے میں اب آپ کا فیصلہ کیا ہے؟“ روشنگ کے اندازِ گفت گو میں کچھ بے باکی آگئی۔ وہ اندازہ لگا چکی تھی کہ خلیفہ اُس کے حسن و جمال سے پوری طرح مسحور ہو چکا ہے۔

وہ مسکرا کر بولا۔ ”تحریکِ عباسیہ کے حامیوں کو خدام اور کنیروں میں داخل کیا گیا تو یہ کسی طرح بھی ایک مستحسن قدم نہیں ہوگا۔ ہم تمہیں اپنے محل میں باعزت مقام دیں گے۔ آج سے تم خود کو محل کے اندرونی انتظام و انصرام کی نگرانی سمجھو۔“

روشنگ کی آنکھیں ڈبڈبا گئیں۔ وہ سوچ بھی نہیں سکتی تھی کہ زندگی بھر روندے اور کچلے جانے کے بعد اُسے کوئی باعزت منصب مل جائے گا لیکن اُسے یہ احساس بھی تھا کہ یہ اعزاز ملنے کا سبب اُس کا حسن و شباب اور السفاح کی مخصوص تربیت تھی، جس کے

باعث وہ روشنک پر عقاب کی طرح نہیں جھپٹ سکتا تھا۔ روشنک کو یہ توقع بھی تھی کہ اُس پر خلیفہ السفاح کی مہربانیاں بہ تدریج بڑھتی رہیں گی۔

دوہرے دن محل میں یہ بات پھیل چکی تھی کہ مروان الحمار کی کنیز کو محل کی منتظم بنا دیا گیا ہے۔ محل میں کام کرنے والے تمام افراد اب اُس کے سامنے جواب دہ ہیں۔ اُن میں سے بہت سے لوگوں اور کنیزوں نے اس تقرر کو بادلِ نحواستہ برداشت کر لیا لیکن کچھ کنیزوں کی نظر میں وہ قابلِ رشک بھی بنی۔

محل میں اب اُس کی نقل و حرکت بالکل آزاد نہ ہو گئی تھی۔ وہ صبح سے شام اور کبھی رات گئے تک متحرک رہنے لگی تھی۔ کبھی مطبخ کی طرف جا کر کھانے کی تیاریوں کا جائزہ لیتی تو کبھی محل کے در و دیوار اور فرش صاف رکھنے والوں کے کام کا جائزہ لیتی۔ کبھی شمع دانوں کو روشن رکھنے والی کنیزوں کو ہدایات دیتی تو کبھی ان لوگوں کو احکام دیتی جو محل کے ساز و سامان کی بروقت تبدیلی اور محل کی آرائش و زیبائش کے کام کرتے تھے۔ کبھی وہ محل کے اس حصے کی طرف بھی نکل جاتی جہاں اُمورِ سلطنت کے دفاتر تھے۔ اُسے دربار میں جانے کی اجازت نہیں تھی لیکن دربار کے آس پاس کے حصوں میں نقل و حرکت کے لیے وہ پوری طرح آزاد تھی۔ اسی لیے دربار میں آنے جانے والوں کے چہرے بھی اُس کے ذہن میں محفوظ ہوتے چلے گئے اور کسی پوچھ گچھ کے بغیر اُسے یہ بھی معلوم ہوتا رہا کہ دفاتر میں کون کس منصب پر فائز ہے۔

ان گزرتے ہوئے دنوں میں اس پر ایک تشویش ناک انکشاف ہوا۔ نسلی تعصب کا شکار رہنے والے عرب اکابرین اب بھی دربارِ خلافت سے وابستہ تھے اور انھیں یہ بہت گراں گزرا تھا کہ بڑے بڑے مناصب پر فائز ہونے والوں میں ایرانیوں کی کمی اب بھی نہیں تھی۔ وہ خواہاں تھے کہ ایرانیوں کو ان مناصب سے ہٹایا جائے لیکن خلیفہ السفاح سے کھل کر بات کرنے کی ہمت ان میں نہیں تھی۔ وہ سازشیں کر کے ایرانیوں کا غلبہ ختم کرنا چاہتے تھے۔

سازش کنندگان کی سرگوشیاں روشنک کے کانوں میں پڑتی رہیں اور اُس کی تشویش میں اضافہ خصوصاً اس لیے ہوا کہ ابو مسلم بھی ایرانی تھا۔

یہ عرب کبھی نہیں بدلیں گے، وہ اکثر تنہائی میں سوچنے لگتی۔ ان کے دلوں میں اپنے محسنوں کے لیے کوئی جگہ نہیں حالانکہ بنو اُمیہ سے انھیں نجات دلانے میں سب سے اہم کردار ایرانیوں کا ہی تھا۔

روشنک جب ابوسفیان باہلی کے پاس تھی تو اس نے ایک عرب کو اُموی خلیفہ سلیمان بن عبدالمالک کی یہ بات دہراتے ہوئے سنا تھا۔

”عجیب بات ہے کہ ایرانیوں نے ہزاروں سال حکومت کی مگر پل بھر کے لیے بھی انھیں عربوں کی ضرورت محسوس نہیں ہوئی لیکن ہم نے ابھی ایک صدی بھی حکومت نہیں کی لیکن گھڑی بھر بھی ایرانیوں کے بغیر زندگی بسر نہیں کر سکے۔“

روشنک سوچنے پر مجبور ہو گئی کہ عرب بنو اُمیہ کے دور کے ہوں یا بنو عباس کے دور کے..... ان کا نسلی تعصب کبھی ختم نہیں ہوگا۔

اسی تعصب کے باعث ایران میں ”تحریکِ شعوبیہ“ کے نام سے ایک وطن پرست تحریک نے جنم لیا تھا۔ اس تحریک کے لوگ اہل ایران کو ان کے وطن کی عظمت کا احساس دلاتے تھے۔ جب عرب اپنی نسلی برتری کی بات کرتے تو ایرانیوں کا حسب نسب بڑھا چڑھا کر پیش کیا جاتا۔ عرب اگر اپنے علم و فضل کی بات کرتے تو شعوبی جواب دیتے کہ اس میدان میں بھی عربوں نے ایرانیوں ہی سے استفادہ کیا تھا۔

روشنک سوچنے لگی کہ بنو اُمیہ نے تو ایرانیوں کو اپنی طرف سے متنفر کر کے اس کا خمیازہ بھگت لیا۔ اب شاید دورِ عباسیہ کے عربوں کو بھی اپنے نسلی تعصب کے نتائج بھگتنا پڑیں گے۔ روشنک کو ان حالات کا علم غیر ارادی طور پر ہوتا رہا تھا مگر اب اُس نے پوری طرح باخبر رہنے کے لیے کوششیں شروع کر دیں۔ وہ چھپ چھپ کر عرب اکابرین سلطنت اور دفاتر میں کام کرنے والوں کی باتیں سننے لگی۔

کچھ ہی دن بعد اُس نے ایک ایسی خبر سنی کہ اُس کے رگ و پے میں خوشی کی لہریں دوڑ گئیں۔

خراسان سے ابو مسلم خلیفہ السفاح سے ملنے آ رہا تھا۔ وہ ان دونوں کی پہلی ملاقات ہوگی۔

”ابو مسلم کو باغِ ارم میں ٹھہرایا جائے۔“ السفاح نے حکم صادر کیا۔

محل کے ایک حصے میں چند مہمان خانے تھے۔ ان میں ایک خاص مہمان خانے کو ”باغِ ارم“ کا نام دیا گیا تھا۔ اس کی آرائش کسی باغ ہی کی طرح کی گئی تھی۔ مختلف پھولوں کے بے شمار گملے جا بہ جا سجائے گئے تھے۔ وہ مہمان خانہ غیر ملکی سفارت کاروں کے لیے تھا لیکن اس وقت تک کوئی غیر ملکی دولتِ عباسیہ کا مہمان نہیں بنا تھا۔

”باغِ ارم؟“ مشیر خاص سلیمان ابن کثیر نے معنی خیز نظروں سے خلیفہ السفاح کی طرف دیکھا۔ ”یہ اعزاز ابو مسلم کے لیے جو ائمہ کو دولتِ عباسیہ کے خلاف کرنے کی سعی ناکام کا مجرم ہے؟“

”ابن کثیر!“ خلیفہ السفاح نے سنجیدگی سے کہا۔ ”بے شک تم مجھ سے زیادہ، تجربہ کار ہو لیکن سیاست کے بعض نکات جو مجھے تعلیم کیے جا چکے ہیں، ان تک تمہاری عقل شاید ابھی رسائی نہیں پاسکی ہے لیکن یہ تو بہت سامنے کی بات ہے۔ یہ تو تمہیں سمجھ لینا چاہیے تھا۔ ابو مسلم نے خود کو بہت مستحکم کر لیا ہے۔ اپنے دبدبے کا اظہار کرنے کے لیے وہ ایک ہزار سپاہ کا لشکر ساتھ لا رہا ہے۔ اُسے ولایتِ خراسان سے ہٹانے کے لیے کوئی بے داغ منصوبہ بندی کرنا پڑے گی۔ فی الحال اُسے یہی باور کرانا بہتر ہے کہ ہم اُس کی طرف سے بالکل مطمئن ہیں لہذا اُسے وہی عزت دی جا رہی ہے جس کا مستحق وہ خود کو سمجھنے لگا ہے۔“

یہ باتیں روشنک نے بھی سن لیں اور اُسے اپنے پیروں تلے سے زمین نکلتی محسوس ہوئی۔ گویا سازش ابو مسلم کے خلاف بھی شروع ہو چکی تھی۔

وہ کئی کام بھول کر اپنے کمرے میں جا لیٹی اور خاصی دیر تک سوچتی رہی۔ یہ اُس کے خیال میں بڑی خطرناک بات تھی کہ سلیمان ابن کثیر جیسا شخص ابو مسلم کے خلاف ہے۔ مشیر خاص کی حیثیت سے وہ خلیفہ السفاح کے بہت قریب تھا۔ ابو مسلم کو جلد از جلد خطرے سے آگاہ کر دینا چاہیے۔ یہ خیال اُس کے دماغ میں آیا تھا۔

ایک اطلاع کے مطابق ابو مسلم کو دوسرے دن دوپہر سے پہلے انبار پہنچ جانا تھا۔ باغِ ارم کی آرائش کا کام رات سے ہی شروع کر دیا گیا۔ روشنک وقفے وقفے سے اس

طرف جا کر کاموں کا جائزہ لیتی اور ہدایات دیتی رہی۔

مہمانِ خصوصی کی آرام گاہ کی آرائش پر کنیزوں نے بڑی محنت سے کام کیا۔
آدھی رات کے وقت انہوں نے روشنک سے کہا۔

”کام مکمل ہو گیا ہے۔ آپ ایک نظر ڈال لیجیے۔ اب بس اتنا اور کرنا ہے کہ کل صبح باغ سے تازہ پھول توڑ کر کمرے کے گل دانوں میں سجانے ہیں۔“

اس کمرے کا سارا کام روشنک نے اپنی ہدایات کے مطابق کروایا تھا اور وہ اس کی مرضی کے مطابق ہوا تھا۔

”ٹھیک ہے۔“ اُس نے کمرے سے نکلتے ہوئے کہا۔ ”کل صبح باغ سے پھول لاتے وقت مجھے بھی ساتھ لے لینا۔“

پھر وہ تھکی ہوئی اپنی خواب گاہ میں آ لیٹی۔ دماغ پھر ابن کثیر کی سازش میں الجھنے لگا۔ یہ بات اُس کے لیے بڑی عجیب تھی کہ ابو مسلم نے خلافتِ عباسیہ کے خلاف ائمہ سے رابطہ کیا تھا۔ اُس نے سوچا کہ یہ صرف الزام ہی ہو سکتا ہے۔ حالات سے بے خبر ہونے کے باعث وہ اس کے علاوہ کچھ سوچ بھی نہیں سکتی تھی۔

دوسری صبح وہ چند کنیزوں کے ساتھ محل کے باغ میں گئی۔ اور اُس نے کنیزوں کو صرف ایک ہی قسم کے پھول توڑنے کی ہدایت دی۔

”ایک سے پھول؟“ ایک کنیز حیرت سے بولی۔ ”سارے گل دانوں میں؟“
”ہاں۔“

کنیزوں نے ایک دوسرے کی طرف حیرت سے دیکھا۔ روشنک کے سامنے لب کشائی کی انہیں اجازت نہیں تھی۔ انہوں نے وہی پھول توڑے جن کی طرف روشنک نے اشارہ کیا تھا۔

وہ سب پھول مہمانِ خصوصی کی آرام گاہ کے ایرانی گل دانوں میں سجا دیے گئے۔ اس وقت روشنک نے سوچا کہ عرب گل دانوں کے معاملے میں ایران ہی کے مرہونِ منت ہیں۔

پھولوں کی آرائش کے بعد کمرہ بند کر دیا گیا۔

دوپہر سے کچھ دیر پہلے وزیر مملکت نے چند اکابرین سلطنت کے ساتھ محل سے نکل کر ابو مسلم خراسانی کا استقبال کیا۔

محل کی اوپر کی منزل کے ایک درپچے سے روشنک نے ابو مسلم کو دیکھا تو اُس کی آنکھیں نم ہو گئیں..... دل بڑی شدت سے دھڑکنے لگا۔ وہ دس بارہ سال کے بعد اس شخص کو دیکھ رہی تھی جس نے اُس کے دل کو ایک نئے انداز میں دھڑکنا سکھایا تھا۔ ایک اچھٹی سی نظر سے اُس نے ابو مسلم کے ساتھ شاہ رخ کو بھی دیکھ لیا تھا لیکن پوری طرح صرف ابو مسلم خراسانی کی طرف متوجہ رہی۔

ابو سلمہ نے بڑی گرم جوشی سے ابو مسلم کا استقبال کیا۔ معانقہ کرنے کے بعد اُس نے کہا۔ ”کافی عرصے کے بعد آپ کو دیکھا ہے۔ بڑی خوشی ہوئی۔“

”کبھی خراسان کے دورے پر تشریف لائے!“ ابو مسلم نے کہا۔

”بہت جلد تمام صوبوں کے دورے کا ارادہ ہے۔“

”مجھے بھی وہاں آپ کا استقبال کر کے بہت خوشی ہوگی۔“

ابو سلمہ ہنسا۔ ”تشریف لائے! آپ کے لشکر کا بندوبست چھاؤنی میں کر دیا گیا ہے۔“

”میرے ساتھ یہ بھی ہے۔“ ابو مسلم نے شاہ رخ کی طرف اشارہ کیا۔

”اوہ، ہاں! شاہ رخ! کیسے ہو؟“ ابو سلمہ نے شاہ رخ کا شانہ تھپکا۔

”ٹھیک ہوں۔“ شاہ رخ نے بھنجی ہوئی مٹھیاں پشت پر کر لیں۔ ابو سلمہ کا انداز بے اعتنائی اُسے شدت سے کھٹکا تھا۔

وزیر مملکت بن کر آپے سے باہر ہو گیا ہے یہ! شاہ رخ سوچنے لگا۔ وہ وقت بہت جلدی بھول گیا جب مجھ سے ملے بغیر یہ ابو مسلم خراسانی تک نہیں پہنچ سکتا تھا۔

ابو سلمہ انھیں محل میں اور پھر باغِ ارم میں لے گیا۔

”یہ کمر آپ کی خواب گاہ ہے۔“ ابو سلمہ نے کہا۔

اُس کے نائبین میں سے ایک نے کمرے کا دروازہ کھولا۔ ابو سلمہ اور ابو مسلم کمرے میں داخل ہوئے۔ ابو مسلم کے اشارے پر شاہ رخ بھی ان کے ساتھ رہا۔

”یہ کیا!“ ابو مسلم کے لہجے میں حیرت تھی، پھر اُس نے جھنجھلائے ہوئے انداز

میں کہا۔ ”یہ کنیریں کیا پاگل ہو گئی ہیں۔ سارے گل دانوں میں ایک سے پھول!“
شاہ رخ بھی گل دانوں کی طرف حیرت سے دیکھ رہا تھا لیکن اس کی حیرت کا
سبب کچھ اور تھا۔

”میں ابھی پھول بدلو اتا ہوں۔“ ابو مسلم نے کہا اور پھر اُس نے شاید اپنے کسی
نائب کو آواز دے کر کمرے میں بلانا چاہا لیکن ابو مسلم نے ہاتھ اٹھا کر اُسے روک دیا۔
”رہنے دیجیے!“ ابو مسلم نے کہا۔ ”یہ پھول بھی کچھ ایسے برے نہیں ہیں۔“
”لیکن.....“

”کوئی بات نہیں۔“ ابو مسلم نے اُس کی بات کاٹی۔ ”آئیے، بیٹھیں، کچھ باتیں
کریں۔ امیر المومنین سے میری ملاقات کب ہوگی؟“
”بس تھوڑی ہی دیر بعد..... ظہرانے پر!“

وہ دونوں ہی بیٹھ گئے۔ شاہ رخ نے اُن سے کچھ فاصلے پر رکھی ہوئی مسند سنبھالی۔
”صوبے کے حالات کیسے جارہے ہیں ابو مسلم!“ ابو مسلم نے پوچھا۔
شاہ رخ نے چونک کر ابو مسلم کی طرف دیکھا۔ بہت زیادہ پرانی بات نہیں تھی۔
جب وہ ابو مسلم کو ”امیر“ کہہ کر مخاطب کیا کرتا تھا۔

اس بدلے ہوئے اندازِ سخاطب پر ابو مسلم نے کوئی ردِ عمل ظاہر نہیں کیا اور بولا۔
”ابھی تک حالات بالکل ٹھیک چل رہے ہیں۔ میں ہر جگہ امن و امان قائم کر چکا ہوں۔“
”دراصل آپ کا مثبت پہلو یہ ہے کہ آپ خود خراسانی ہیں۔“

ابو مسلم نے اُس کی بات پر دھیان دیے بغیر کہا۔ ”افسوس مجھے صرف اس کا ہے
کہ دارالخلافت کی طرف سے میرے صوبے پر بالکل دھیان نہیں دیا گیا۔ میں اسی سلسلے
میں امیر المومنین سے ملنے آیا ہوں۔ خط بھی لکھ سکتا تھا لیکن سوچا کہ ملاقات کر لی جائے۔
مجھے ابھی تک اُن سے ملنے کا شرف حاصل نہیں ہوا ہے۔“

”ابو مسلم!“ ابو مسلم نے بڑی سنجیدگی سے کہا۔ ”اگر آپ اپنے صوبے کے لیے
دارالخلافت سے کچھ مالی امداد چاہتے ہیں تو یہ ابھی ممکن نہیں ہوگا۔ عسکری معاملات پر
بہت زیادہ اخراجات ہو رہے ہیں۔ آپ کے علم میں ہوگا کہ بعض صوبوں میں ابھی تک

امن و امان بحال نہیں ہو سکا ہے۔“

”وہ کچھ مجھے معلوم ہے لیکن..... اچھا خیر چھوڑیے! میں امیر المومنین ہی سے بات کروں گا۔“

ابوسلمہ کے چہرے سے ایسا لگا جیسے ابومسلم کا جواب اُسے گراں گزرا ہو۔ اُسے یہ زعم تھا کہ وہ سلطنتِ عباسیہ کا وزیرِ مملکت ہے اور ابومسلم نے اُسے نظر انداز کر کے امیر المومنین سے بات کرنے کا ارادہ ظاہر کیا تھا۔

”اچھا تو اب میں چلتا ہوں۔“ ابوسلمہ کھڑا ہو گیا۔ ”ظہرانے پر میں آپ کو لینے آؤں گا۔ یہ امیر المومنین کا حکم ہے۔“

اُس نے گویا جتایا کہ وہ ابومسلم کی پذیرائی صرف امیر المومنین کے حکم کی وجہ سے کر رہا ہے۔

اُس کے جاتے ہی شاہ رخ بولا۔ ”یہ شخص آپے سے باہر ہو گیا ہے۔“
 ابومسلم نے کچھ نہیں کہا۔ اُس کی نظریں گل دانوں پر پھسلنے لگی تھیں۔
 ”یہ میرے لیے بھی حیران کن ہے امیر!“

اس وقت روشنک دروازے سے کان لگائے اُن کی آوازیں سن رہی تھی۔ اُس نے جن دو کنیزوں کو ”مہمانوں“ کی خدمت پر مامور کیا تھا، انھیں کچھ اشیاء لانے کے لیے بھیج دیا تھا اور وہ جلدی واپس نہیں آ سکتی تھیں۔

روشنک ابوسلمہ وغیرہ کے جاتے ہی دروازے سے آگئی تھی۔

ابومسلم بولا۔ ”کیا میں تمہیں مبارک باد دوں شاہ رخ!“
 ”جی!“ شاہ رخ چونکا۔

”روشنک کو یہاں لا کر ہلاک نہیں کیا گیا، وہ زندہ ہے اور غالباً اُسے کنیزوں میں شامل کر لیا گیا ہے۔ یہاں میری کسی بھی پسند سے کوئی اور واقف نہیں ہو سکتا۔ مجھے ہمیشہ سے صرف یہی پھول پسند ہیں۔ روشنک جانتی ہے یہ بات!“

”مجھے بھی یہی خیال آرہا تھا امیر!“ شاہ رخ کی آواز خوشی سے کانپنے لگی۔
 ”یہاں تو آپ کی پسند سے کسی کو واقف نہیں ہونا چاہیے۔“

”سوائے روشنک کے۔“ ابو مسلم نے کہا۔

روشنک اس سے زیادہ کچھ نہیں سن سکی۔ کنیریں اُس کی توقع سے پہلے واپس آگئیں۔ روشنک نے اُن کی آہٹ سن لی اور تیزی سے آگے بڑھ گئی۔



ظہرانے پر خلیفہ السفاح اور ابو مسلمہ کے علاوہ کچھ اور اکابرین سلطنت بھی تھے۔ شاہ رخ اس ظہرانے میں شامل نہیں تھا۔

”ابو مسلمہ نے تم سے بالکل ٹھیک کہا ہے ابو مسلم!“ خلیفہ السفاح کہہ رہا تھا۔ ”خزانے پر آج کل بہت بوجھ پڑا ہوا ہے۔ بہر حال تم ابو مسلمہ سے رابطہ کیے رکھنا۔ حالات استوار ہوتے ہی تمہارے صوبے کے لیے وہ سب کچھ کیا جائے گا جو تم چاہتے ہو۔“ ”بہت بہتر۔“ ابو مسلمہ نے بات ذرا بھی آگے بڑھانے کی کوشش نہیں کی اور سلطنت کے عمومی حالات پر گفت گو چھیڑ دی۔

ظہرانہ اختتام کے قریب تھا تب خلیفہ السفاح نے پوچھا۔ ”یہاں کب تک ٹھہرنا چاہتے ہو ابو مسلم!“

”بس پرسوں صبح چلا جاؤں گا۔“ ابو مسلم نے جواب دیا۔ ”صوبے سے زیادہ دن غیر حاضر رہنا مناسب نہیں سمجھتا۔ آج تو آرام کروں گا۔ یہ شہر میرے لیے بالکل نیا ہے۔ کل ذرا گھومنے کے لیے نکلوں گا۔ آپ یقیناً عدیم الفرصت ہوں گے۔ قطعی ضروری نہیں کہ آپ میرے لیے دوبارہ وقت نکالیں۔“

”نہیں نہیں ابو مسلم!“ السفاح نے کہا۔ ”ہمیں واقعی بہت خوشی ہوئی ہے تم سے مل کر! تحریکِ عباسیہ کے لیے قابلِ احترام ہو تم! قیادت کی ہے تم نے تحریک کی! ایسا بھی کیا کہ ہم تمہارے لیے وقت نہ نکال سکیں۔ جب تک یہاں ہو، ظہرانہ اور عشائیہ ہمارے ساتھ کرو گے۔ کل ظہرانے کے بعد شہر دیکھنے کے لیے نکلتا۔“

”جو آپ کا حکم امیر المؤمنین!“ ابو مسلم نے کہا۔ ”میں آپ کی شفقت و محبت کا متمنی ہوں۔“

”شفقت و محبت تحریکِ عباسیہ کی قیادت کرنے والے کو ہمیشہ حاصل رہے گی۔“

”شکریہ امیر المومنین!“ ابو مسلم نے کہا۔ ”آخر میں مجھے آپ سے ایک ذاتی درخواست کرنی ہے۔“

”ہاں ہاں، کہو!“

”ایک نوجوان ہے۔ میرے ساتھ ہی آیا ہے۔ شاہ رخ نام ہے اُس کا! وہ خراسان میں ابتدا ہی سے میرا دیوان رہا ہے۔ اُسے فرزند ان عباس سے دلی عقیدت ہے اور بلا کا فرزانہ ہے۔ اُس کی خواہش ہے کہ آپ کے قریب رہے۔ میں چاہتا ہوں کہ آپ اُسے محل میں کوئی منصب عطا فرمادیں۔“

ابو سلمہ نے اس وقت کچھ عجیب سی نظروں سے ابو مسلم کی طرف دیکھا۔

السفاح بولا۔ ”ہاں ہاں، ضرور! کیا منصب دے دیا جائے اُسے؟“

”محل کا داروغہ بنا دیں۔ انتظام و انصرام کی بڑی صلاحیت ہے اُس میں لیکن.....“

ابو مسلم نے ذرا ساڑک کر کہا۔ ”وہ منصب شاید خالی نہ ہوگا۔“

”اس سے کوئی فرق نہیں پڑتا۔ خالی کروالیا جائے گا۔ تحریک عباسیہ کے قائد

نے پہلی مرتبہ ہم سے ایک ذاتی درخواست کی ہے۔ ہم کیسے نظر انداز کر دیں!“

”اس نوازش کے لیے ہمیشہ ممنون رہوں گا۔“

”اُسے کل کسی وقت ابو سلمہ سے ملوادینا۔ اُس کی تقرری کردی جائے گی۔

کیوں ابو سلمہ؟“

”جی امیر المومنین!“ ابو سلمہ نے جلدی سے کہا۔ ”یقیناً ابو مسلم کی درخواست کو

نظر انداز نہیں کیا جاسکتا۔“

”آپ تو اُسے جانتے بھی ہیں ابو سلمہ!“ ابو مسلم نے کہا۔ ”میں اُسے نہایت

صالح اور نہایت چاق و چوبند نوجوان سمجھتا ہوں۔“

”درست کہہ رہے ہیں آپ ابو مسلم! بے شک وہ اس منصب کے لائق ہے۔“

ابو سلمہ نے جواب دیا۔

لیکن اسی روز شام کو ابو سلمہ اپنے ایک کارندے سے بڑے راز دارانہ انداز میں

کہہ رہا تھا۔ ”تم جانتے ہو کہ تم میرے سب سے معتمد آدمی ہو۔ اسی لیے یہ فرض میں

تمہیں سوئپ رہا ہوں۔ اس نوجوان پر کڑی نظر رکھنے کی ضرورت ہے۔ اُسے داروغہ محل بنوانے میں مجھے ابو مسلم کا کوئی خاص مقصد محسوس ہو رہا ہے۔“

کارندے نے کہا۔ ”اگر ایسی بات ہے تو آپ اُس کی تقرری کا پروانہ جاری نہ کریں۔ کوئی بہانہ کر دیں، کوئی جواز تراش لیں۔ امیر المومنین سے بھی کچھ کہہ دیں۔ ان پر آپ کا خاصا اثر ہے۔“

”بے وقوفی کی باتیں نہ کرو۔“ ابو سلمہ نے جھنجھلا کر کہا۔ ”میں امیر المومنین کو اس شک میں نہیں ڈالنا چاہتا کہ ابو مسلم سے مجھے کوئی پر خاش ہے اور صحیح معنوں میں بات..... پر خاش کی ہے بھی نہیں۔ بس وہ میرے آئندہ کے منصوبے کے لیے ایک مخدوش شخص ہے۔ وہ کسی حد تک عباسیوں سے بدظن ہو چکا ہے لیکن یہ ممکن نہیں ہے کہ وہ عباسیوں کے مقابلے پر ہماری تحریک کا ساتھ دے۔“

اسی طرح ظہرانے سے واپس جا کر ابو مسلم نے شاہ رخ کو سمجھایا۔ ”ابو سلمہ سے ہوشیار رہنا۔ وہ تمہیں میرے مخبر کے علاوہ کچھ نہیں سمجھے گا۔“

”تو وہ میری تقرری ٹال بھی سکتا ہے۔“

”بعض وجوہ سے میرا خیال ہے کہ وہ ایسا نہیں کرے گا۔“

”لیکن یہ بات یقینی ہے کہ اس شخص میں ظرف نہیں ہے۔ بڑا منصب ملتے ہی اُس کا دماغ خراب ہو گیا ہے۔“ شاہ رخ نے ناگواری سے کہا۔ ”جیسا کہ ابھی آپ بتا چکے ہیں، آپ نے اپنے صوبے کے معاملے میں امیر المومنین کو قائل کرنے کی ذرا بھی کوشش نہیں کی۔ اگر آپ.....“

”نہیں شاہ رخ!“ ابو مسلم نے اُس کی بات کاٹی۔ ”کوئی فائدہ نہیں ہوتا۔ ابو سلمہ خاصا چھایا ہوا ہے۔ مجھے خراسان میں اس بارے میں اطلاعات مل چکی تھیں۔ اب میں نے اپنی آنکھوں سے بھی اُس کے تیور دیکھ لیے ہیں۔“

”پھر تو یہ صوبے کے معاملات میں آپ کے لیے مشکلات کھڑی کر سکتا ہے!“

ابو مسلم نے اس بات پر دھیان نہیں دیا اور بولا۔ ”کل میں ذرا سا شہر دیکھنے کے لیے نکلوں گا۔ تم خود ہی جا کر محکمہ وزارت میں ابو سلمہ سے مل لینا۔“

”شہر دیکھنے کے لیے میں بھی آپ کے ساتھ چلوں؟“

”نہیں، میں تنہا جاؤں گا۔“

دفعاً شاہ رخ چونکا۔ اُس کی نظر دروازے کی طرف گئی جو تھوڑا سا کھلا ہوا تھا۔

شاہ رخ جلدی سے اُٹھا۔

”وہ میں نے جان بوجھ کر کھلا چھوڑا ہے شاہ رخ!“ ابو مسلم بولا۔ ”میں نہیں چاہتا

کہ دروازے سے کان لگا کر ابو سلمہ کا کوئی آدمی ہماری باتیں سنے۔“

”کوئی دیوار سے چپک کر بھی ہماری باتیں سن سکتا ہے۔“

”نہیں، میں اندازہ لگا چکا ہوں۔“ ابو مسلم نے کہا۔ ”شمع دانوں کے رخ ایسے

ہیں کہ کوئی اس طرف آیا تو اس کا گہرا یا مدہم سایہ دکھائی دے جائے گا۔ میں اس طرف

نظر رکھے ہوئے ہوں۔ خیر اب کوئی خاص بات نہیں کرنی ہے۔ بند کر دو۔“

شاہ رخ دروازے کی طرف بڑھا ہی تھا کہ فرش پر کسی کا سایہ دکھائی دیا۔

شاہ رخ تیزی سے آگے بڑھ کر کمرے سے نکلا اور پھر ٹھٹک گیا۔ روشنک بھی اُسے دیکھ

کر ٹھٹکی تھی لیکن اُس نے سنبھلنے میں ذرا دیر نہیں کی اور ایک خط شاہ رخ کی طرف بڑھاتی

ہوئی بولی۔ ”یہ اپنے امیر کو دے دینا۔“

خط شاہ رخ کے ہاتھ میں دے کر وہ بڑی تیزی سے چلی گئی۔ شاہ رخ اُسے

حسرت سے دیکھتا رہ گیا۔ اُسے روشنک سے ایک لفظ بھی کہنے کی مہلت نہیں ملی تھی۔

اُس نے ایک ٹھنڈی سانس لی اور کمرے میں آ گیا۔

”یہ شاید روشنک کی آواز تھی!“ ابو مسلم بولا۔ ”دس بارہ سال میں بھی اُس کی

آواز نہیں بدلی۔“

”یہ دے گئی ہے وہ آپ کے لیے!“ شاہ رخ کا لہجہ بجھا بجھا سا تھا۔

خط لیتے ہوئے ابو مسلم نے بڑے غور سے اُس کی طرف دیکھا پھر اُس نے خط کھولا۔

یہ اُس کے نام روشنک کا دوسرا خط تھا اور اس میں مخاطب کیے بغیر بات شروع کر دی گئی تھی۔

”آپ کا خیال درست ہے۔ بد نصیب ابھی زندہ ہے۔“

پہلے فقرے کا مطلب یہ تھا کہ ابو سلمہ کے جانے کے بعد ابو مسلم اور شاہ رخ نے

جو باتیں کہیں تھیں، وہ روشنک نے سن لی تھیں۔

خط میں تفصیل سے لکھا گیا تھا کہ دمشق کے قصرِ خلافت سے فرار کے بعد اُس پر کیا گزرتی رہی اور پھر وہ ابو العباس السفاح کے محل میں کس طرح پہنچی تھی۔ اُس نے خط میں یہ بھی بتایا تھا کہ السفاح سے اُس نے مراعات کس طرح حاصل کی تھیں اور اب محل میں اُس کا منصب کیا تھا۔ اُس نے السفاح سے اجازت لے کر عسکری تربیت بھی حاصل کرنی شروع کر دی تھی اور اس کا جواز یہ دیا تھا کہ مستقبل میں ضرورت پڑنے پر وہ لشکرِ عباسیہ کے لیے اپنی خدمات پیش کرے گی لیکن دراصل اُس کے ذہن میں کچھ اور تھا۔ آخر میں اُس نے یہ ”انکشافات“ کیے تھے کہ متعصب اراکین دربار بڑے مناصب سے ایرانیوں کو ہٹانے کی منصوبہ بندی کر رہے تھے۔ اُس نے سلیمان ابن کثیر اور السفاح کی ان باتوں کا ذکر بڑے پُر تشویش الفاظ میں کیا تھا جو ابو مسلم کے بارے میں کی گئی تھیں۔ ابو مسلم کے لیے اس خط میں کوئی خاص بات تھی تو صرف یہ کہ روشنک نے اپنے جذبات کے حوالے سے کوئی ہلکا پھلکا فقرہ بھی نہیں لکھا تھا۔

”لو، تم بھی پڑھ لو۔“ ابو مسلم نے خط شاہ رخ کی طرف بڑھا دیا۔

شاہ رخ نے خط پڑھا اور پھر حیرت سے بولا۔ ”ابن کثیر بھی آپ کا مخالف ہو گیا؟“
 ”کب نہیں تھا۔“ ابو مسلم نے جواب دیا۔ ”میں نے خراسان میں جب اپنا پہلا دن گزارا تھا، تبھی اس شخص کا مزاج اور فطرت میری سمجھ میں آ گئی تھی۔ اُس نے ابتدا ہی سے مجھے تسلیم نہیں کیا۔“

”مگر کیوں؟ آپ سے اس کی کیا دشمنی؟“

”کوئی نہیں۔ اسے تم للہی بغض کہہ سکتے ہو۔ اب تم جا کے اپنے کمرے میں آرام کرو۔ دروازہ بند کرتے جانا۔“

شاہ رخ کچھ سوچتا ہوا چلا گیا۔

عشائے اور پھر دوسرے دن دوپہر کو ظہرانہ ابو مسلم نے خلیفہ السفاح کے ساتھ کیا۔

شاہ رخ کو ابو مسلم سے تقرری کا پروانہ ظہرانے سے پہلے ہی مل چکا تھا۔

دوپہر سے شام تک ابو مسلم شہر میں کہاں کہاں گھوما، اس کا علم شاہ رخ کو نہیں

ہوسکا۔ ابو مسلم نے اُسے بتایا بھی نہیں۔

اگلی صبح وہ اپنے لشکر کے ساتھ خراسان روانہ ہو گیا اور اسی روز دوپہر کو ایک خبر سے ہلچل مچ گئی۔

سلیمان ابن کثیر کو اُس کے گھر میں قتل کر دیا گیا تھا۔ وہ دو آدمی تھے جو ابن کثیر کو قتل کرنے کے بعد فرار ہونے میں کامیاب ہو گئے تھے۔

ایک برق رفتار گھڑسوار نے یہ خبر ابو مسلم کو اس وقت دی جب وہ خراسان سے صرف ایک منزل کے فاصلے پر تھا۔

خبر سن کر ابو مسلم کے ہونٹوں پر بہت دھیمی سی مسکراہٹ اُبھری۔ جو لوگ اس وقت اُس کے قریب تھے، وہ اتنے حیران ہوئے جیسے انھوں نے سورج کو مغرب سے طلوع ہوتے ہوئے دیکھا ہو۔ انھوں نے ابو مسلم خراسانی کو مسکراتے ہوئے نہیں دیکھا تھا۔ خراسان پہنچ کر ابو مسلم نے شاہ رخ کی جگہ ابو جہم کو اپنا نائب مقرر کیا۔ وہ بھی ایک ایرانی تھا۔

اس دور سے پہلے ایرانیوں میں کثیت کا استعمال نہیں کیا جاتا تھا۔ اُمویوں کے زمانے سے انھوں نے اس عرب روایت کو غالباً اس لیے اپنایا تھا کہ خود کو عربوں میں مدغم کر سکیں۔ بعد میں یہ استحقاق دور عباسیہ کی سیاست کا ایک جزو بن گیا۔



اپنے بڑے بھائی ابو جعفر کو خلیفہ السفاح نے بڑی عجلت میں انبار طلب کیا۔ ابو جعفر خلافت عباسیہ کے آغاز ہی سے آذربائیجان، بین النہرین اور آرمینیا کا عامل تھا۔ ہمیں بڑی حد تک یقین ہے کہ ابن کثیر کو ابو مسلم نے قتل کروایا ہے۔ جن دو گواہوں کے بیان کے مطابق انھوں نے قاتلوں کو بھاگتے ہوئے دیکھا اور انھیں پہچان لیا تھا۔ وہ انبار میں موجود اس گروہ سے تعلق رکھتے ہیں جنہیں ابو مسلم کا گرویدہ سمجھا جاتا ہے۔“ گواہوں نے یہ بیان بھی دیا تھا کہ قاتلوں کا تعلق اس تحریک سے تھا جو اب بھی خفیہ طور پر کام کر رہی تھی اور عباسیوں کا اقتدار انھیں قبول نہیں تھا۔ وہ لوگ عقائد کے اعتبار سے اُمویوں کے پیروکار بھی نہیں تھے۔

”ہمیں ان گواہوں کی کسی بات پر بھی یقین نہیں ہے۔“ السفاح نے اپنی بات جاری رکھتے ہوئے کہا۔ ”ہم اپنے یقین کا دوسرا سبب بھی تمہیں بتا دیتے ہیں۔ جب ابو مسلم یہاں آیا تھا تو دوسرے روز شہر گھومنے کے لیے اکیلا ہی محل سے نکل گیا تھا۔ ہم نے ظہرانے پر اُسے تجویز دی تھی کہ وہ اگر ہمارے سپاہیوں کو اپنے ساتھ نہیں لے جانا چاہتا تو چھاؤنی سے اپنے لشکر کے محافظ دستے کو بلا لے لیکن وہ یہی کہتا رہا کہ اُسے کسی سے کوئی خطرہ نہیں ہے اور انبار میں شاید دو ایک افراد ایسے ہوں جو اُسے جانتے ہوں۔ بہر حال جب یہ محل سے گیا تھا تو اُس کی نگرانی کی گئی تھی۔ نگرانی کرنے والے ابو سلمہ کے خاص آدمی تھے۔ اُن کا بیان ہے کہ ایک موقع پر ابو مسلم انہیں جل دے کر غائب ہو گیا تھا۔ اس کا مطلب ہے کہ اُسے اپنی نگرانی کا احساس ہو گیا تھا۔ اُسے غائب ہونے کی ضرورت صرف اسی لیے پیش آسکتی ہے کہ اُس نے خفیہ طور پر کچھ لوگوں سے ملاقات کی اور انہیں کسی طرح ابن کثیر کے قتل پر آمادہ کیا۔“

”ابن کثیر کا قتل!“ ابو جعفر نے سوچتے ہوئے کہا۔ ”کوئی جواز بھی تو ہونا چاہیے

اُس کا!“

”جواز تو بہت اہم ہے۔ ابن کثیر نے ہمیں بتایا تھا اور اس کا ثبوت فراہم کیا تھا کہ ابو مسلم خراسانی نے ہمارا اقتدار ختم کرنے کے لیے کچھ ائمہ سے رابطہ کیا تھا مگر اُن لوگوں نے اس کی بات نہیں مانی تھی۔“

”ابن کثیر نے اس کا راز فاش کیا! اس کا علم اُسے کیسے ہو گیا؟ کیا ایسا تو نہیں کہ محل میں اُس کا کوئی جاسوس موجود ہو؟“

”اب اس امکان پر غور کرنا پڑے گا۔“

”اور آپ نے اسی کے ایک آدمی کو محل کا داروغہ بنا دیا ہے!“

”فی الحال اُسے مطمئن رکھنا ہم ضروری سمجھ رہے ہیں۔ وہ ہمارا سب سے زیادہ

طاقت ور حریف ثابت ہو سکتا ہے۔ اس سے پہلے کچھ اور لوگوں کا بندوبست کرنا ضروری ہے۔

ہم نے اسی بارے میں مشورہ کرنے کے لیے تمہیں بلایا ہے۔“

”پہلے آپ کسے دولت عباسیہ کی راہ سے ہٹانا چاہتے ہیں۔“

”ابوسلمہ کو!“

ابوجعفر بالکل نہیں چونکا۔ اُس نے کہا۔ ”مجھے بھی دو ایک دن پہلے ہی اس کے بارے میں کچھ باتوں کا علم ہوا ہے۔ بنوعباس کے اقتدار میں آنے سے پہلے ہی وہ یکا یک بدل گیا تھا۔ اس کے رابطے ہمارے کچھ مخالفین سے ہو گئے تھے۔ وہ بنوعباس کے بجائے ان لوگوں کو اقتدار میں دیکھنا چاہتا تھا۔“

”ہاں ابوجعفر!“ خلیفہ السفاح نے کہا۔ ”ہمیں بھی ان باتوں کا علم کچھ تاخیر سے ہوا۔ جب کوفہ فتح ہوا تھا تو اُس نے ہمیں بیعت لینے سے روکنے کی کوشش کی تھی۔ اس کا سبب ہم اب سمجھے ہیں۔ اگر ہم نے اپنے دیگر وفاداروں کے کہنے پر فوراً ہی اقتدار اپنے ہاتھ میں نہ لیا ہوتا تو ابوسلمہ کے دوسرے سرپرست کچھ تیاریاں کر چکے تھے۔ کچھ کسر شاید رہ گئی تھی جس کے لیے انھیں دو چار دن کی مہلت درکار تھی۔ انھیں مہلت دلوانے کے لیے ابوسلمہ نے ہمیں بیعت لینے سے روکنا چاہا تھا۔“

”بنیادی غلطی آپ ہی نے کی ہے۔“ ابوجعفر نے بڑے بھائی کی حیثیت سے پُر تشویش لہجے میں کہا۔ ”آپ نے بیشتر بڑے منصب ایرانیوں کو سوئپ دیے تھے۔“

”اس وقت حالات کو قابو میں رکھنے کے لیے یہ اقدام ضروری تھا۔“ السفاح نے کہا۔ ”ہماری تحریک کی کامیابی کا انحصار بڑی حد تک ایرانیوں ہی پر تھا۔“

”ابوسلمہ بھی ایرانی ہے، ہمدان کا رہنے والا ہے۔“ ابوجعفر نے سوچتے ہوئے کہا۔ ”وہ ابوسلمہ کا مخالف کیسے ہو گیا؟ خراسان کے صوبے کی امداد بھی اُسی نے روکی تھی۔“

”ہاں۔“ السفاح نے جواب دیا۔ ”اس کا جواز اُس نے یہ پیش کیا تھا کہ اس طرح ابوسلمہ خود کو اور زیادہ مستحکم کر لے گا۔ دراصل ابوسلمہ چاہتا ہے کہ ہم اُس پر زیادہ سے زیادہ اعتماد کرنے لگیں۔ ہم بھی اُسے یہ باور کراتے رہے ہیں کہ وہ ہمارا نہایت معتمد آدمی ہے۔ اسی لیے یہ تاثر بھی بڑھا ہے کہ ہم پر اُس کا بہت اثر ہے۔“

”میں اب تک نہیں سمجھ سکا کہ اب آپ چاہتے کیا ہیں! آپ نے مجھے کیوں بلایا ہے!“

”ابوسلمہ اب اس حد تک پُر پُر زے نکالنے لگا ہے کہ اس نے ہمارے مشیر خاص

کو قتل کروادیا۔ اب ضروری ہو گیا ہے کہ اس فتنے کا سر جلد از جلد کچلا جائے لیکن ہم وہی بات دہرائیں گے کہ اس بڑے فتنے سے پہلے چھوٹے فتنوں کا سر کچلا جائے۔ ان فتنوں میں سر فہرست ابو سلمہ ہے۔ ہم اسی بارے میں تمہارا مشورہ چاہتے ہیں۔ ہمیں اب اپنی مجلس مشاورت پر بھی اعتماد نہیں رہا۔ ان میں سے نہ جانے کس کس کو ابو سلمہ نے اپنے ساتھ ملا لیا ہوگا۔“

ابو جعفر نے پوچھا۔ ”ابو سلمہ کو برطرف کرنے میں کیا مضائقہ ہے، کیا رکاوٹ ہے؟“
 ”ہمارے اس اقدام سے ابو مسلم چوکتا ہو سکتا ہے۔ شاید وہ سوچے کہ اب ہم اس کی طرف توجہ دیں گے۔ ابو سلمہ کو برطرف کرنے میں بس یہی ہچکچاہٹ ہے۔“
 ابو جعفر کچھ سوچتا رہا پھر بڑی عیاری سے مسکرایا اور بولا۔ ”تو پھر اب یہ سارا معاملہ آپ مجھ پر چھوڑ دیجیے!“
 ”تم کیا کرو گے ابو جعفر؟“

ابو جعفر اُسے اپنے اس منصوبے سے آگاہ کرنے لگا جو اس نے چند لمحوں میں سوچ لیا تھا۔

ان کی یہ گفت گو روشنک نہیں سن سکی۔ خلیفہ السفاح نے اس گفت گو کے لیے ابو جعفر کو اپنی خواب گاہ میں بلا لیا تھا اور اس دوران میں اس کی خواب گاہ پر سخت پہرا تھا۔ روشنک اسی وقت بے چین ہو گئی تھی جب اُسے علم ہوا تھا کہ خلیفہ السفاح نے ابو جعفر کو بلایا ہے۔

وہ اس وقت چونکی جب اس نے کمرے کا دروازہ کھلنے کی آواز سنی پھر وہ بوکھلا کر بستر سے اٹھ بھی گئی کیوں کہ اس کے کمرے میں داخل ہونے والا شاہ رخ تھا۔ شاہ رخ جلدی سے دروازہ بند کر کے روشنک کی طرف آیا اور دھیمی آواز میں بولا۔
 ”یہ بہت اچھا ہوا کہ مجھے تمہارے کمرے کا دروازہ کھلا مل گیا۔“

”ابھی ایک کینز گئی ہے میرے پاس سے۔ میں اب اٹھ کر دروازہ بند کرنے ہی والی تھی۔ تمہیں میرے کمرے میں نہیں آنا چاہیے تھا شاہ رخ!“
 ”میں نے بڑی احتیاط برتی ہے۔ میں محل کا داروغہ بن چکا ہوں لیکن مجھ پر کڑی

نظر رکھی جا رہی ہے، اس سے میں خوب واقف ہوں۔ مجھ پر نظر رکھنے والے سمجھ رہے ہوں گے کہ میں اس وقت اپنی خواب گاہ میں ہوں اور اگر انھیں میری تلاش ہوئی بھی تو وہ کم از کم تمھاری خواب گاہ کا رخ کرنے کی ہمت نہیں کریں گے۔ سب جانتے ہیں کہ خلیفہ تم پر بہت مہربان ہو چکا ہے۔“

”تمہیں اس وقت یہاں آنے کی ضرورت کیوں محسوس ہوئی؟ ابو مسلم نے تمہیں یہاں کا داروغہ کیوں بنوایا ہے، یہ میں جانتی ہوں، لیکن اگر مجھے کوئی اہم بات معلوم ہوئی تو میں خود کسی طرح تم سے رابطہ کر لوں گی۔“

”روشنگ! امیر نے یہاں سے رخصت ہوتے وقت تمھارے لیے ایک زبانی پیغام دیا تھا۔ وہی پیغام میں تم تک پہنچانے آیا ہوں۔“

”ابو مسلم کا پیغام!“ روشنگ کھل اٹھی۔ ”میرے لیے اُن کا پیغام؟“

”ہاں۔“

”کیا پیغام ہے شاہ رخ؟“ روشنگ نے بے چینی سے پوچھا۔

”انھوں نے کہا تھا۔“ شاہ رخ نے ہچکچاتے ہوئے جواب دیا۔ ”انسان کو اپنے جذبات کے ہاتھوں کھلونا نہیں بننا چاہیے۔ تمھاری خواہش..... تمھارے خواب کبھی شرمندہ تعبیر نہیں ہوں گے۔“

روشنگ کے چہرے کی چمک ماند پڑ گئی۔ وہ سنجیدگی سے بولی۔ ”میں تو اب اس خواب کے بارے میں سوچنا ہی چھوڑ چکی ہوں شاہ رخ! وہ سب کچھ تو میں نے بھلا دیا ہے۔“

”اس خاک میں کچھ چنگاریاں اب بھی موجود ہیں ورنہ امیر کے پیغام کی بات سن کر تم یوں بے قرار نہ ہوتیں۔“

”یہ ردِ عمل غیر ارادی تھا۔“

”ردِ عمل غیر ارادی ہی ہوتا ہے روشنگ اور بے سبب نہیں ہوتا۔“

”میں تم سے بحث نہیں کرنا چاہتی۔“

”اپنی زندگی کو ویرانیوں کی طرف مت دھکیلو!“ شاہ رخ نے کہا۔ ”یہ الفاظ امیر ہی کے ہیں۔ انھوں نے یہ بھی کہا تھا کہ اگر تم نے اپنی زندگی کے لیے کوئی ساتھی

چن لیا تو انھیں خوشی ہوگی۔“

روشنک افسردگی سے مسکرائی ”اگر..... اگر کہا تھا نا انھوں نے؟“

”ہاں۔“

”تو یقین کر لو شاہ رخ! میں تم سے بس اتنا ہی کہہ سکتی ہوں کہ اگر میں نے کبھی

ضروری سمجھا اور اپنی زندگی کے لیے کوئی ساتھی چنا تو وہ تم ہی ہو گے۔“

لفظ ”اگر“ کی شمولیت نے اس جواب کو شاہ رخ کے لیے خوش کن نہیں بننے دیا۔

اس کے ہونٹوں پر آنے والی مسکراہٹ میں اضمحلال تھا۔

روشنک بولی۔ ”یہی سننے کے خواہش مند تھے نا تم؟“

شاہ رخ نے مجھے ہوئے لہجے میں کہا۔ ”یہ انتظار کتنا طویل ہو سکتا ہے؟“

”یقین کرو کہ یہ میں بھی نہیں جانتی۔“

شاہ رخ کے چہرے پر پھیل جانے والی افسردگی میں کوئی کمی نہیں آئی۔



ابو جعفر منزلوں پر منزلیں سر کرتا ہوا خراسان پہنچ گیا۔ اُس نے اطلاع ابو مسلم کو بھجوا دی تھی اس لیے ابو مسلم نے صوبے کے پایہ تخت ”مرؤ“ کے دروازے پر اس کا استقبال کیا۔ ایک صوبے کے عامل کی حیثیت سے ابو جعفر اُس کا ہم مرتبہ تھا لیکن خلیفہ وقت کے بڑے بھائی کی حیثیت سے اس کا احترام ابو مسلم پر لازم تھا، خواہ وہ احترام بادلِ نحو استہ ہو۔

ابو مسلم خراسانی اُسے اپنے محل میں لے گیا۔ ابو جعفر نے کچھ رسمی باتیں کیں اور پھر اپنی آمد کے اصل مقصد کی طرف آ گیا۔

”تمہیں کچھ اندازہ ہے ابو مسلم کہ میں یہاں کیوں آیا ہوں؟“

”مجھے بالکل اندازہ نہیں۔“ ابو مسلم نے سچائی سے جواب دیا لیکن اُسے یہ یقین

ضرور تھا کہ بات غیر اہم نہیں ہو سکتی ورنہ خلیفہ وقت کا بھائی خود اُس کے پاس نہ آتا۔

ابو جعفر نے کہا۔ ”میں تم سے ابو سلمہ کے بارے میں بات کرنے آیا ہوں۔“

”اوہ!“ ابو مسلم اس کا منہ دیکھنے لگا۔

”وہ کیسا آدمی ہے؟“ ابو جعفر نے پوچھا۔

”اچھا ہی ہوگا۔“ ابو مسلم نے سرسری لہجے میں جواب دیا۔ ”ورنہ امیر المومنین اُسے وزارت کے منصب پر فائز نہیں کرتے۔“

”امیر المومنین سے سہو ہوا تھا۔“ ابو جعفر نے کہا۔ ”ابو سلمہ شیطان ہے۔ وہ بنو عباس کا اقتدار اپنے سر پرستوں کے قدموں میں ڈال دینا چاہتا ہے۔“

”اس کے سر پرست کون ہیں؟“ ابو مسلم نے حیرت سے پوچھا۔

جواب میں ابو جعفر نے ایک خاص عقیدے کے پیروکاروں کا نام لیا۔ ابو مسلم اس سے بے خبر نہیں تھا لیکن اس نے حیرت کا اظہار کیا اور بولا۔ ”ان قابلِ نفرت لوگوں سے مل گیا ہے وہ؟“

”ہاں۔“ ابو جعفر نے کہا۔ ”اور تمہیں اپنے لیے ایک خطرہ سمجھتا ہے۔ اُسے اندازہ ہے کہ جب بھی تصادم کی نوبت آئی، تم بنو عباس کے شانہ بہ شانہ ہو گے۔ اسی لیے اُس کے دل میں تمہارے لیے بغض ہے۔ اُس نے صوبہ خراسان کی امداد اسی لیے روکی تھی کہ تم یہاں کے عامل ہو۔“

ابو مسلم نے کوئی ردِ عمل ظاہر نہیں کیا۔ اس کا چہرہ تاثرات سے آشنا کبھی بھی نہیں ہوا تھا لیکن بات کچھ کچھ اس کی سمجھ میں آنے لگی تھی۔

ابو جعفر ہی کو پھر بولنا پڑا۔ ”اب بتاؤ! امیر المومنین کو کیا کرنا چاہیے؟“

ابو مسلم نے حیرت سے کہا۔ ”ایک صوبے کا عامل امیر المومنین کو مشورہ دے؟“
یہ خود امیر المومنین کی خواہش ہے۔ اس وقت تم مجھے ان کا قاصد سمجھو! تم ابو سلمہ کے ہم وطن ہو!“

”تو اس سے کیا فرق پڑتا ہے؟ کیا ایران کی سرزمین نے کبھی کوئی بے ضمیر پیدا نہیں کیا۔“

”تم امیر المومنین کو بہت عزیز ہو۔“

”خوب جانتا ہوں۔“ ابو مسلم کا لہجہ سپاٹ ہی رہا۔

ابو جعفر بولا۔ ”امیر المومنین نہیں چاہتے کہ اُس کی برطرفی سے تمہارے دل

میں کوئی میل آئے۔“

”صرف برطرفی؟“ ابو مسلم کے لہجے میں حیرت تھی۔

”کیا مطلب؟“

”سازشی دماغ رکھنے والے اس سانپ کی طرح ہوتے ہیں جو چوٹ کھانے کے بعد اور مشتعل ہو کر ڈس لیتے ہیں۔“

”تم کہنا کیا چاہتے ہو ابو مسلم؟“

”امیر المؤمنین کو سمجھ لینا چاہیے کہ ابو سلمہ اب اس زمین پر بوجھ بن چکا ہے۔“

ابو جعفر کے چہرے سے صاف ظاہر ہو گیا کہ اُس نے اطمینان کی سانس لی تھی، لیکن دوسری طرف ابو مسلم بھی سمجھ چکا تھا کہ ابو سلمہ کے معاملے میں خلیفہ وقت نے اُسے اعتماد میں لینا کیوں ضروری سمجھا تھا۔

”میں تمہاری بات سمجھ گیا۔“ ابو جعفر نے مسکراتے ہوئے کہا۔ ”لیکن اُسے

راستے سے کس طرح ہٹایا جائے۔ وزارت کے منصب پر اتنا عرصہ گزار کر اُس نے اپنی اہمیت خاصی بڑھالی ہے۔ اپنے طرف داروں میں خاصا اضافہ کر لیا ہے۔ اندیشہ ہے اگر راز کھل گیا تو لوگ بھڑک جائیں گے۔“

”کام سلیقے سے کیا جائے تو کچھ بھی نہیں ہوگا۔“

”تم کوئی مشورہ دو!“

”ابن کثیر کو کس نے قتل کیا؟“

اس سوال نے ابو جعفر کو نہ صرف چونکا یا بلکہ مضطرب بھی کر دیا۔

ابو مسلم نے سکون سے کہا۔ ”اس کے قتل میں جن لوگوں کا نام لیا جا رہا ہے، ابو سلمہ کا قتل بھی انہی کے سر تھوپ دو۔ اس بات کو شہرت بھی دی جائے کہ وہ لوگ اب بنو عباس کی اہم شخصیات کو قتل کرنے پر آمادہ ہو گئے ہیں۔ ان کے خلاف اگر کوئی کارروائی کی جائے تو لوگ مطمئن ہو جائیں گے۔“

ابو جعفر کی آنکھیں چمک اٹھیں۔ ”تم بہت ذہین ہو ابو مسلم!“

اور اس طرح ابو مسلم کی راہ کا دوسرا کاٹنا بھی نکل گیا۔ ابو سلمہ کا قتل ایک ایسے

شخص نے کیا جو اجرت پر سب کچھ کر گزرنے پر ہمیشہ آمادہ رہتا تھا۔ بنو امیہ کے خلیفہ ہشام بن عبدالملک کے دور سے اس وقت تک وہ قاضی القضاة کے حکم پر دو مرتبہ طویل سزائیں بھگت چکا تھا لیکن اس مرتبہ اُسے بہت زیادہ اجرت دینے کے ساتھ یہ کیا گیا تھا کہ وہ سلطنت کی حدود سے نکل کر کہیں دور چلا جائے۔

ابو سلمہ کے بعد وزارت کا منصب خالد برکی جیسے ذہین شخص کو ملنا چاہیے تھا لیکن اُسے نظر انداز کیا گیا کیوں کہ وہ ایرانی تھا۔ بس اس حد تک اعزاز حاصل ہوا کہ..... خلیفہ نے اُسے اپنے عملہ خاص میں شامل کر لیا۔

بڑے مناصب پر فائز ایرانیوں کے خلاف خلیفہ السفاح کی مہم جس حد تک ضروری سمجھا گیا، جاری رکھی گئی اور پھر وہ وقت آ گیا جب السفاح اور ابو جعفر متفق ہو گئے کہ اب آخری اہم کاٹنا بھی نکال دیا جائے۔
آخری کاٹنا!..... ابو مسلم خراسانی!

”یہ کام خراسان میں نہیں ہو سکے گا۔“ ابو جعفر نے کہا۔ ”لیکن اب اس کا خاتمہ بہت ضروری ہے۔ اُس کی سرکشی بہت بڑھ چکی ہے۔ اس ایک شخص کی سرکشی کو سارے خراسان کی سرکشی سمجھیے امیر المومنین! اُس نے خود کو زندگی بھر کے لیے خراسان کا حکم راں سمجھ لیا ہے۔ وہ اس زعم میں بھی ہے کہ اُس نے جس طرح دولت بنو امیہ کا چراغ گل کیا ہے، اسی طرح کچھ بھی کر سکتا ہے۔ اُس نے خراسان میں بے پناہ اسلحہ جمع کر لیا ہے۔ وہاں مردان جنگ آزما کا بھی ہجوم ہے۔ وہ لشکر بھی وہیں پڑاؤ ڈالے ہوئے ہیں جنہوں نے بنو امیہ کے خلاف ہر محاذ پر کام یابی حاصل کی تھی۔“
”تو پھر؟“

”ضروری ہے کہ اُسے خراسان سے باہر لایا جائے۔“

ابو جعفر نے یہ بات اس لیے کہی تھی کہ بہت عرصے سے ابو مسلم نے خراسان کی حدود سے قدم باہر نہیں نکالا تھا۔ زیادہ سے زیادہ احتیاط اس کی زندگی کا لازمی حصہ بن چکی تھی۔
”اس کی سرکشی واقعی بہت بڑھ چکی ہے۔“ السفاح نے متفکر لہجے میں کہا۔ ”کچھ ہی دن پہلے ہم نے اُسے پیغام بھیجا تھا کہ وہ دربار میں حاضر ہو لیکن وہ نہیں آیا۔ اگر ہم

نے سختی سے کوئی حکم صادر کیا تو ڈر ہے کہ وہ کھل کر اعلانِ بغاوت کر دے گا۔“
 ”اسی لیے عرض کر رہا ہوں کہ اُسے کسی طرح خراسان سے باہر نکلنے پر مجبور کیا جائے۔“
 ”مگر کیسے ابو جعفر؟ کیسے؟“ السفاح شدید مضطرب تھا۔
 ”میں اس بارے میں سوچتا ہوں۔ کل تک آپ کو ضرور کوئی تدبیر بتاؤں گا۔“
 ”ہم بے چینی سے منتظر رہیں گے۔“

السفاح نے اس دن کا باقی حصہ اور رات بے چینی سے گزاری۔ مشتعل تو وہ اس دن سے تھا جب ابو مسلم نے خلیفہ وقت کے اس پیغام کو نظر انداز کیا تھا کہ دربار میں حاضر ہو۔ دوسری صبح السفاح محل کے باغ میں چہل قدمی کر رہا تھا کہ ابو جعفر وہاں پہنچ گیا۔
 ”کیا رات بھر جاگتے رہے ہو؟“ السفاح نے ابو جعفر کی آنکھوں میں سرخی دیکھ کر کہا۔ پھر یکا یک پُر جوش ہو گیا۔ ”تو پھر ضرور تم نے کوئی تدبیر سوچ لی ہوگی۔“
 ”بے شک امیر المؤمنین!“ ابو جعفر مسکرایا۔ ”اور مجھے خوشی ہے کہ آج یہ گفت گو ہم کھلی فضا میں کر رہے ہیں۔ محل کی دیواروں کے کانوں نے تو کئی باتیں ابو مسلم تک پہنچائی ہیں۔“
 ”اچھا کہا تم نے ابو جعفر!“ السفاح خوش ہو کر بولا۔ ”راز دارانہ گفت گو کے لیے بے شک کھلی فضا بہتر ہوتی ہے۔“

لیکن اس وقت وہ کھلی فضا ان دونوں کے لیے بہتر نہیں تھی۔ ایک کنج میں روشنی پھول توڑنے کے لیے بیٹھی تھی تو خلیفہ السفاح چہل قدمی کرتا ہوا اس طرف آ گیا تھا اور روشنی نے دم سادھ لیا تھا پھر اس نے خلیفہ اور ابو جعفر کی باتیں سنیں تو اس کے دل کی دھڑکنیں تیز ہو گئیں۔

”امیر المؤمنین!“ ابو جعفر کہہ رہا تھا۔ ”قیاس تو یہی ہے کہ ابو مسلم نے اپنے کچھ مخبر ہمارے ارد گرد پھیلا دیے ہیں۔ مجھے اسی قیاس نے بے چین کیا تھا۔ ابو سلمہ کے قتل کے بعد میں نے کوششیں شروع کیں کہ ابو مسلم کے ارد گرد بھی ہمارے کچھ مخبر پہنچ جائیں، سو میں یہ مقصد حاصل کرنے میں کامیاب ہو چکا ہوں۔ مجھے اطلاع ملی ہے کہ ابو مسلم گزشتہ دو سال سے حج کرنے کا شدید خواہش مند ہے لیکن وہ خراسان سے نہیں نکلنا چاہتا۔ وہاں سے نکلنے کے لیے کسی طرح اُسے اکسانا پڑے گا۔ میں نے اس کی تدبیر

بھی سوچ لی ہے۔ میں اُسے ایک خط لکھوں گا کہ اس سال میں حج کا ارادہ کر رہا ہوں اور میری خواہش ہے کہ وہ بھی میرے ساتھ ہو۔“

”کیا وہ مان جائے گا؟“

”خط ایک خاص ڈھنگ سے لکھنا پڑے گا۔“

”بالفرض.....“ السفاح نے کہا۔ ”وہ خراسان سے نکل آتا ہے تو اس کے بعد؟“

ابو جعفر مسکرایا۔ ”ابو سلمہ کے قتل کے وقت اسی نے یہ خیال میرے دماغ میں ڈالا

تھا کہ اس قسم کے کام اجرت دے کر بھی کرائے جاسکتے ہیں۔“

”تو پھر؟“ السفاح کی بے چینی بڑھ رہی تھی۔

”دو جہتی میری نظر میں ہیں۔ اُن سے یہ کام کروایا جاسکتا ہے۔“

”کیسے؟“

”طوافِ کعبہ کے وقت وہاں ہر رنگ و نسل کے لوگوں کی کثیر تعداد ہوتی ہے۔

طواف کے دوران میں وہ جہتی ابو مسلم کے دائیں بائیں پہلو میں زہریلی سونیاں اتار

دیں گے۔ ہجوم میں غائب ہو جانا ان کے لیے مشکل نہیں ہوگا۔“

یہ سن کر کنج میں چھپی روشنی کا دل بڑی زور سے اچھلا۔



کچھ عرصے بعد ابو جہم نے ابو مسلم خراسانی کو ایک خط دیا اور بولا۔ ”ابو جعفر کا

خط ہے امیر!“

ابو مسلم نے ابو جہم سے کچھ کہے بغیر خط کھولا۔ اُسے پہلی ہی سطر بڑی عجیب سی

لگی۔ لکھا تھا۔

”میرے بھائی، ابو مسلم!“

پہلے کبھی بنو عباس کے کسی بھی شخص نے اُسے ”میرے بھائی“ کہہ کر مخاطب

نہیں کیا تھا۔ بعد از سلام لکھا تھا۔

”یوں تو بنو عباس کا کوئی فرد بھی اپنی خلافت کے قیام کے سلسلے میں تمہاری اعلیٰ

خدمات کو فراموش نہیں کر سکتا لیکن میرے دل میں تمہاری قدر و منزلت اس دن سے

دوچند ہوئی ہے جب تمہارے مشورے کے مطابق ایک کاٹا خلافتِ عباسیہ کی راہ سے ہٹا تھا۔ اگرچہ اس کے بعد تم سے میری ملاقات نہیں ہو سکی لیکن میں تمہیں بھولا نہیں ہوں۔ اس سال میں نے حج کی سعادت حاصل کرنے کا ارادہ کیا تو مجھے خیال آیا کہ اگر تم بھی میرے ساتھ ہو تو کتنا اچھا ہو۔ وہاں سلطنت کے دور دراز گوشوں سے لوگ آئیں گے تو مجھے بڑی خوشی ہوگی جب وہ تحریکِ عباسیہ کے مجاہدِ اعظم کو میرے ساتھ دیکھنے کا شرف حاصل کریں گے۔ کون بد نصیب ہوگا جو تمہارے نام سے واقف نہ ہوگا لیکن تمہارے چہرے سے آشنا ہونے کی سعادت انھیں اس موقع پر حاصل ہوگی۔ وہ تمھی تو ہو جس نے خلافتِ بنو امیہ کا نام و نشان اجاڑ دیا اور خلافتِ عباسیہ کی بنیاد رکھی۔ کوئی بھی مورخ جب سلطنتِ عباسیہ کی تاریخ لکھے گا تو اس میں سب سے زیادہ جگمگاتا ہوا نام تمہارا ہی ہوگا۔ تو کیوں نہ اس نام کے حامل چہرے کو بھی بہت سے لوگ دیکھیں اور بڑے فخر سے اپنی اولادوں کو بتائیں کہ انھوں نے ابو مسلم خراسانی کو قریب سے دیکھا تھا۔ کیا میں امید کروں کہ تم آؤ گے؟ میں مدائن میں تمہارا بے چینی سے انتظار کروں گا۔“

آخر میں ”تمہارا بھائی، ابو جعفر“ بھی لکھا تھا۔

خط کے الفاظ ایسے تھے جو کسی کو بھی بہت زیادہ خوش کر سکتے تھے لیکن ابو مسلم کو اس خط کا ہر لفظ زہر میں ڈوبا ہوا نظر آیا کیوں کہ وہ اپنے خلاف تیار کیے جانے والے منصوبے سے آگاہ ہو چکا تھا۔ اُس کی خبر روشنک نے شاہ رخ کو دی تھی اور شاہ رخ نے ایک مختصر خط محل کے ایک پہرے دار کے حوالے کیا تھا جو نہ صرف خود بلکہ اس کا ایک بھائی بھی ابو مسلم کے ایک معتمد ایرانی امیر کے غلاموں میں سے تھا۔

پہرے دار نے وہ خط اپنے بھائی کو دیا تھا۔ بھائی نے وہ خط خراسان پہنچ کر اپنے آقا کے حوالے کیا تھا، اس طرح وہ خط ابو مسلم کو مل گیا تھا۔

”ابو جہم!“ ابو مسلم نے خط پڑھ کر کہا۔ ”ہم حج کرنے ضرور جائیں گے۔“

ابو جہم حیرت سے بولا۔ ”آپ کو سازش کی اطلاع مل چکی ہے امیر!“

”اور ہم نے جیھی سوچ لیا تھا کہ اس موقع سے فائدہ اٹھائیں گے۔“ ابو مسلم

نے کہا۔ ”ہمارا محافظ دستہ ایک مرتبہ ہمارے ساتھ انبار جا چکا ہے۔ اس دستے کے

سپاہیوں کو پہچان لیا جائے گا۔ ہمارے لیے کچھ نئے محافظوں کا انتخاب کرو جنہیں وہاں کوئی نہ پہچان سکے۔ وہ ہم سے پہلے حج کرنے پہنچ جائیں اور ظاہر کریں کہ وہ سلطنت کے مختلف حصوں سے آئے ہیں۔ ایک دوسرے سے ان کا تعلق کسی پر ظاہر نہ ہو۔ طواف کے دوران وہ ہمارے قریب رہیں۔ ہمارے آس پاس جتنے بھی لوگ ہوں، ان میں سے ہر شخص کے ساتھ ہمارا ایک محافظ لگا رہے۔ خصوصاً ان لوگوں پر نظر رکھی جائے جو حبش سے آئے ہوں یا ان کا حبش سے تعلق ہو۔ جب مامور کیے ہوئے خونی ہمیں ہلاک کرنا چاہیں تو انہیں نہ صرف پکڑا جائے بلکہ ان کا اغوا بھی ضروری ہے۔ تشدد سے یا کسی طرح بھی ان کی زبان سے اعتراف کرانا ہوگا کہ انہیں ہمیں ہلاک کرنے پر کس نے مامور کیا تھا۔ اس طرح جب ابو جعفر کا نام سامنے آجائے گا تو ہمیں اعلانِ بغاوت کرنے میں آسانی ہو جائے گی۔ ہمیں اب تک اس کے لیے کوئی جواز نہیں ملا ہے۔ یہ اچھی سازش ہمارا راستہ ہم وار کر دے گی۔ وہ ہمیں ختم کرنے کے لیے کوئی ایسی اچھی سازش ہی کر سکتے ہیں۔ ہم کو خلیفہ کے حکم سے تو قتل کرنے کی ہمت ان لوگوں میں ہے نہیں۔ وہ جانتے ہیں کہ اس صورت میں سارا خراسان ان پر اُٹ پڑے گا۔“

ابو مسلم کے اس اندازِ گویائی سے ظاہر ہو رہا تھا کہ گزرے ہوئے وقت نے اُس میں طنطنہ پیدا کر دیا تھا۔ اب وہ اپنے لیے ”میں“ کے بجائے ”ہم“ کا لفظ استعمال کرنے لگا تھا۔ ”جواز تو آپ نے خوب سوچا ہے امیر!“ ابو جہم نے کہا۔ ”تو کیا یہاں بغاوت کی تیاری مکمل کر لی جائے؟“

”ہاں۔ بالکل۔“

”مدائن جاتے ہوئے آپ کے ساتھ کون ہوگا؟“

”ہمارا وہی پرانا محافظ دستہ ہمارے ساتھ رہے گا۔“

”مناسب!“

پھر چند دن بعد ابو مسلم خراسان سے روانہ ہو گیا۔ محافظ دستے کے علاوہ اُس کے ساتھ ایک ہزار سپاہ بھی تھی۔ مدائن تک سفر وہ کروفر سے کرنا چاہتا تھا۔

مدائن پہنچنے سے پہلے اُس نے ایک خط بھی لکھ دیا تھا، اس لیے ابو جعفر نے اُس کا

پُر تپاک استقبال کیا۔ ابو مسلم نے وہ سفر اس طرح کیا تھا کہ حج کے دن قریب آچکے ہوں اور اُسے مدائن میں رکنا پڑے۔ ابو جعفر بھی تیاریاں مکمل کر چکا تھا لہذا فوراً وہ دونوں مدائن سے روانہ ہو گئے۔

وقت قریب آتا جا رہا تھا اور ابو جعفر کے اعصاب تناؤ کا شکار ہوتے چلے جا رہے تھے جس کا ظہار کبھی کبھی اُس کے چہرے سے بھی ہو جاتا تھا لیکن ابو مسلم کے اعصاب میں کوئی تناؤ نہ آیا۔ اس کا چہرہ تو سپاٹ رہتا تھا۔

حج کے دنوں میں آئے ہوئے دور دراز کے معززین نے بڑی عقیدت سے ابو مسلم سے ملاقاتیں کیں اور خلافتِ عباسیہ کے قیام کے سلسلے میں اُس کی کوششوں کو شان دار الفاظ میں خراجِ تحسین پیش کیا۔

پھر طوافِ کعبہ کا دن آیا۔ ابو مسلم کو اس کا قلق رہا کہ خونی کھیل کھیلنے کے لیے ان لوگوں نے مقدس جگہ کا انتخاب کیا ہے۔

طواف شروع ہوا تو ابو مسلم کی آنکھیں آس پاس نظر آنے والے ہر شخص کے چہرے کا تاثر بھانپ رہی تھیں۔ اپنے محافظوں کی طرف سے وہ بالکل مطمئن تھا۔ اُسے یقین تھا کہ ابو جہم نے اُن کا انتخاب بڑی ذہانت اور چھان پھٹک کے ساتھ کیا ہوگا۔ ابو مسلم نے طواف کے دوران میں جب بھی کسی حبشی کو قریب دیکھا تو اُس کے دماغ میں ایک گونج پیدا ہوئی۔

اب کچھ ہوگا!

بس اب کچھ ہوگا!

لیکن کچھ نہیں ہوا۔ طواف مکمل ہو گیا۔ کسی نے بھی ابو مسلم کو ہلاک کرنے کی کوشش نہیں کی۔ ابو مسلم کے لیے یہ حد درجہ حیران کن بات تھی کیوں کہ وہ کچھ پس پردہ حقائق سے بے خبر تھا۔

طواف سے کچھ ہی دیر پہلے ابو جعفر کو اطلاع ملی تھی کہ خلیفہ ابو العباس السفاح شدید علیل ہو گیا ہے اور اطباء کو اس کے نچنے کی ذرا بھی اُمید نہیں ہے۔

السفاح کی وصیت کے مطابق اُس کا جانشین ابو جعفر کو ہونا تھا لیکن اُس کا چچا

عبداللہ بن علی اس وصیت کے بارے میں جان کر برا فروختہ ہو گیا تھا۔ اُس نے فیصلہ کیا کہ اس وصیت کے مطابق عمل کرنے کی کوشش کی گئی تو وہ بغاوت کر دے گا۔

ان اطلاعات کے باعث ابو جعفر نے عین وقت پر فیصلہ کیا کہ ابھی ابو مسلم کو ہلاک نہ کیا جائے۔ عبداللہ بن علی سے اپنا تصادم یقینی سمجھ لینے کے بعد اُس نے سوچا کہ وہ اپنے چچا کے مقابلے پر ابو مسلم ہی کو بھیجے گا۔ ابو مسلم کے انتخاب میں ابو جعفر کے شاطرانہ دماغ کی مصلحت یہ تھی کہ دو دشمن جب آپس میں لڑیں گے تو ان میں سے ایک ختم ہو جائے گا اور جو دوسرا باقی بچے گا، اس سے بعد میں نپٹ لیا جائے گا۔

واپسی کا سفر بہت تیزی سے ہوا۔ اسی سفر کے دوران میں ابو جعفر نے ابو مسلم سے کہا۔ ”میرے بھائی! خلافتِ عباسیہ کو ایک بار پھر آپ کے زورِ بازو کی اعانت درکار ہے۔“

”کیا ہو گیا ابو جعفر؟“ ابو مسلم نے پوچھا۔

ابو جعفر نے اُسے سب کچھ بتا دیا جس کی اطلاع اُسے ملی تھی۔

ابو مسلم کو اس وقت روشنک پر غصہ آیا تھا جس نے اُسے ایک غلط اطلاع بھجوائی تھی۔ وہ سمجھ رہا تھا کہ متاثر کر کے اُس کا قرب حاصل کرنے کے لیے وہ لڑکی اب بے تکی حرکتوں پر اتر آئی ہے۔ جبکہ وہ تو کیا..... دنیا کی کوئی بھی عورت اُسے متاثر کر کے اُس کا قرب حاصل نہیں کر سکتی ہے۔

ابو مسلم بہت سخت مزاج سہی لیکن ابو جعفر کے ملتجیانہ لہجے سے متاثر ہو گیا۔ اُسے یہ بھی خیال آیا کہ ابو جعفر شاید اپنے چھوٹے بھائی کی طرح تباہی و بربادی پھیلانے کا خوگر نہ ہو اور خلافتِ عباسیہ اب راہِ راست پر چل پڑے۔

”ہم تمہارے ساتھ ہیں ابو جعفر!“ ابو مسلم نے بڑے خلوص سے کہا۔

پھر مدائن پہنچتے ہی ابو جعفر کو اطلاع ملی کہ خلیفہ السفاح دارِ فانی سے کوچ کر گیا اور شام میں عبداللہ بن علی نے لشکر کشی کی تیاری شروع کر دی ہے۔

”مجھے تو فوراً انبار پہنچنا ہے ابو مسلم، میرے بھائی!“ ابو جعفر نے کہا۔ ”میں اپنا

لشکر تمہاری کمان میں دیتا ہوں۔ تم میرے چچا کو شام ہی میں روکنے کی کوشش کرنا۔“

”مطمئن ہو جاؤ ابو جعفر!“ ابو مسلم نے کہا۔ ”میرے ساتھ جو ایک ہزار سپاہی

ہیں، دس ہزار پر تو وہی بھاری پڑیں گے۔“

”میں تمھاری فتح کی خبر سننے کے لیے بے چین رہوں گا۔“

ابو جعفر نے ابو مسلم سے معاف کیا اور بہ سرعت انبار کی طرف روانہ ہو گیا۔

خلیفہ ابوالعباس نے اقدار میں آنے کے چند دن بعد ہی اپنے لیے ایک محل بنوانا شروع کر دیا تھا جو چند ماہ قبل مکمل ہوا تھا۔ السفاح فوری طور پر تمام متعلقہ افراد کے ساتھ اس محل میں منتقل ہو گیا تھا۔ اس محل کا نام اُس نے ”ہاشمیہ“ رکھا تھا۔ اسی محل میں اُس نے اپنی جان، جان آفریں کے سپرد کی تھی۔ وہ چچک کا شکار ہو گیا تھا۔

ابو جعفر کے پہنچنے کے بعد السفاح کی تدفین عمل میں آئی۔ تین دن سوگ منایا گیا جس کے بعد ابو جعفر ”المنصور“ کے لقب کے ساتھ تخت نشین ہوا۔

خانوادہ عباسیہ کا دوسرا خلیفہ ابو جعفر المنصور! جس کے بے مثل استقلال اور شان دار اصلاحات کی وجہ سے سلطنت عباسیہ ساڑھے تین سو سال تک قائم و دائم رہی۔ دس دن بعد اُسے اطلاع ملی کہ عبداللہ بن علی اپنے لشکر کے ساتھ شام سے نکلا ہی تھا کہ ابو مسلم نے اُسے جالیا اور اب وہاں گھمسان کی جنگ چھڑ چکی ہے۔

مزید تین ہفتے بعد یہ خوش خبری آئی کہ عبداللہ بن علی اس معرکے میں شکست کھا گیا ہے۔ اس خوش خبری کے ساتھ دو متضاد اطلاعات آئیں۔ ابو مسلم نے عبداللہ بن علی کا سر اپنے ہاتھوں سے اڑایا اور اس سر کو اپنے پاس محفوظ کر لیا ہے۔

دوسری اطلاع یہ تھی کہ شکست کھانے کے بعد عبداللہ بن علی فرار ہو کر بصرہ چلا گیا ہے جہاں کا والی اُس کا بھائی سلیمان بن علی تھا۔

ابو مسلم فتح حاصل کرنے کے بعد میدان جنگ کے قریب ہی خیمہ زن رہا تاکہ اپنے ڈھائی سو زخمی سپاہیوں کی خبر گیری کے معاملے میں اطبا کو پوری طرح چاق و بوند رکھ سکے۔ اس معرکے میں اُس کے اپنے ڈیڑھ سو سپاہی ہلاک ہوئے تھے۔ ابو جعفر نے اپنا جو لشکر اس کے ساتھ بھیجا تھا، اس لشکر کے سپاہی زیادہ تعداد میں مرے تھے۔

ابو جعفر المنصور نے فوراً ابو مسلم کو خط لکھا۔

”میرے باغی چچا کا سر لے کر فوراً آؤ میرے بھائی! میں اُسے دیکھنا چاہتا

ہوں۔ دراصل مجھے ایک خبر یہ بھی ملی ہے کہ میرا باغی چچا مارا نہیں گیا بلکہ فرار ہو گیا ہے۔“
خط کی روانگی کے دن خلیفہ ابو جعفر المنصور محل کے ایک برآمدے میں بے چینی سے ٹہلتا ہوا سوچوں میں غرق تھا۔

برآمدے ہی میں ایک جگہ روشنک بھی موجود تھی اور پریشان تھی کہ ابو جعفر کی سازش سے بچ نکلنے کے بعد ابو مسلم اس شخص کا ساتھ دینے پر کیونکر آمادہ ہوا؟
یکا یک محل کے کسی دور دراز حصے میں کچھ شور ہوا۔
”کیسا شور و غل ہے یہ؟“ ابو جعفر المنصور گر جا۔

جلد ہی اُسے اطلاع دی گئی کہ کوئی فریادی ہے اور بہ ضد ہے کہ اُسے فوری طور پر خلیفہ کے حضور میں باریاب کرایا جائے۔

”وہ ایک گرد ہے۔“ اطلاع دینے والے نے بتایا۔ ”اور زخمی حالت میں ہے۔ اس کے جسم پر کوڑوں کے نشان ہیں۔ وہ خود کو آپ کے باغی چچا کا غلام بتا رہا ہے۔“
باغی چچا کے حوالے نے ابو جعفر المنصور کو چونکا دیا اور اُس نے کہا۔ ”لے آؤ اُسے! یہیں لے آؤ۔“

روشنک نے برآمدے میں خود کو ایک محفوظ سی جگہ پوشیدہ کر لیا۔ جب بھی کوئی غیر معمولی معاملہ ہوتا اور وہ وہاں موجود ہوتی تھی تو عموماً آخر تک اس توقع پر موجود رہتی کہ شاید کوئی اہم بات علم میں آجائے لیکن زیادہ تر مواقع پر اُسے کوئی خاص بات معلوم نہیں ہو سکی تھی۔

کچھ ہی دیر میں گرد غلام کو وہاں لایا گیا۔ وہ خاصی زخمی حالت میں تھا۔ آتے ہی وہ ابو جعفر المنصور کے قدموں میں گر گیا۔

”پناہ امیر المومنین! پناہ!“ وہ ملتجیانہ انداز میں گڑ گڑایا۔
”سمجھ لو کہ تمہیں پناہ مل گئی۔“ ابو جعفر المنصور نے کہا۔ ”ہمیں بتاؤ کہ تمہاری یہ حالت کس نے کی ہے؟“

گرد غلام نے تفصیل بنائی۔ شکست کھانے کے بعد فرار ہونے سے پہلے عبداللہ بن علی نے اُس پر کوڑے برسائے تھے۔ وہ بہت غصے میں تھا۔ اس کے خیال کے مطابق اُس

کی شکست اس غلام کی نحوست کے باعث ہوئی تھی۔ اس روز عبداللہ بن علی نے صبح سب سے پہلے اسی کا چہرہ دیکھا تھا اور اپنی ساری جھنجھلاہٹ اپنے اس غلام پر اتارنا چاہی تھی، لیکن اس کے پاس اتنا وقت نہیں تھا کہ صرف کوڑے ہی مار مار کر اُسے ہلاک کر دیتا۔ اس نے فرار ہونے سے پہلے اپنے دو سپاہیوں کو حکم دیا کہ وہ اس پر اس وقت تک کوڑے برسائیں جب تک وہ آخری سانس نہ لے لے۔

عبداللہ بن علی کے جاتے ہی سپاہی اس پر پل پڑے لیکن کسی طرح گرد غلام کو وہاں سے فرار ہونے کا موقع مل گیا تھا۔ اُسے ایک مقتول سپاہی کا گھوڑا ملا تو وہ اسی پر بیٹھ کر بھاگ نکلا اور بھاگتا ہی رہا۔ اُسے کچھ اندازہ نہیں تھا کہ ”ہاشمیہ“ پہنچنے میں اُسے کتنا وقت لگا تھا۔ اُس کی داستان سن کر ابو جعفر المنصور کسی سوچ میں پڑ گیا پھر مسکرا کر بولا۔ ”آج سے تم ہمارے غلام ہو!“

”میری خوش نصیبی امیر المومنین!“

”شمشیر زنی جانتے ہو؟“

”جانتا ہوں لیکن ماہر نہیں ہوں۔“ غلام کو بولنے میں دقت ہو رہی تھی۔

”کام چل جائے گا۔“ ابو جعفر المنصور کی آنکھوں میں چمک آگئی۔ ”ہم تمہیں

اپنے دربار کے سپاہیوں میں شامل کر لیں گے۔ تین چار دن بعد ایک شخص کسی کا سر لے

کر دربار میں آئے گا۔ جب ہم اشارہ کریں تو تم اُس کا سر اڑا دینا۔“

”تعمیل ہوگی امیر المومنین“

”اسے لے جاؤ۔“ ابو جعفر المنصور نے حکم صادر کیا۔ ”طبیبوں سے کہنا کہ اس

کے زخم جلد از جلد ٹھیک ہو جائیں۔ تین دن سے زیادہ وقت ہرگز نہ لگے۔“

اس کے بعد ابو جعفر المنصور کچھ سوچتا اور مسکراتا تیزی سے قدم اٹھاتا ہوا وہاں

سے چلا گیا۔

روشک کے جسم میں سنسناہٹ پھیلی ہوئی تھی۔ المنصور کا شیطانی منصوبہ پوری

طرح اُس کی سمجھ میں آچکا تھا۔ وہ اس غلام کے ہاتھوں ابو مسلم خراسانی کو قتل کرادیتا اور

شہرت یہ دی جاتی کہ اس گرد غلام نے اپنے آقا کا بدلہ لینے کے لیے ابو مسلم خراسانی کو

قتل کیا ہے۔ اس طرح المنصور پر یہ الزام نہ آتا کہ قتل اُس نے کروایا۔

روشنگ کے سامنے اب ایک بہت بڑا مسئلہ تھا۔ وہ اس پہرے دار کو نہیں جانتی تھی جس کے ذریعے ابو مسلم تک پیغامات پہنچائے جاتے تھے اور شاہ رخ محل کے کام سے کسی دوسرے شہر گیا ہوا تھا۔ اس کی واپسی میں ایک دن لگ جاتا۔ ایک دن کی تاخیر بھی ابو مسلم کے لیے خطرناک ثابت ہو سکتی تھی۔

روشنگ کے لیے اس کے سوا کوئی چارہ نہیں تھا کہ خود ہی محل سے روانہ ہو جائے۔ اس کے اچانک غائب ہونے کا نتیجہ یہ نکلتا کہ وہ پھر اس محل میں واپس نہیں لوٹ سکتی تھی اور اگر لوٹتی تو اس کے لیے جواب دہی مشکل ہو جاتی۔ اُسے ہمیشہ ہمیشہ کے لیے یہ محل چھوڑنا تھا اور اُسے اس کی پروا بھی نہیں تھی۔ اس کی زندگی کا سب سے بڑا مقصد ابو مسلم خراسانی کی جان بچانا تھا۔



گھوڑے کی رفتار ایسی تھی جیسے وہ ہوا کی رفتار کو شکست دیتا چلا جا رہا ہو۔ وہ شام کی طرف جانے والے راستے پر تھا اور اس کی سوار روشنگ تھی۔
ابو مسلم!

اس کے دل و دماغ میں یہ پکار ایک گونج بنی ہوئی تھی۔ ہوش و حواس پر اگندہ سے تھے۔ بھوک پیاس اڑ چکی تھی۔ اُسے بالکل اندازہ نہیں رہا کہ وہ شام کی سرحد کے قریب اس جگہ کتنے دن میں پہنچی تھی جہاں ابو مسلم کے سپاہیوں اور ابو جعفر المنصور کے لشکر کا پڑاؤ تھا۔ پہنچ کر اُس نے سکون کا سانس لیا۔

لیکن اس وقت اس کے پیروں تلے سے زمین نکل گئی جب اُسے معلوم ہوا کہ ابو مسلم خراسانی چند سپاہیوں کے ساتھ ایک دن پہلے وہاں سے روانہ ہو چکا ہے۔ روشنگ کے منہ سے ایک چیخ سی نکلی اور وہ دوبارہ گھوڑے پر بیٹھ گئی۔ اب اُسے ابو مسلم خراسانی سے پہلے محل تک پہنچنے کی کوشش کرنی تھی۔ ابو مسلم کو محل کے دروازے پر بھی روکا جاسکتا تھا۔



ابو مسلم خراسانی نے انبار پہنچنے کے لیے وہ راستہ اختیار نہیں کیا تھا جس سے روشنک آئی تھی ورنہ اُن کا آنا سا مناراہ میں ہی کسی جگہ ہو جاتا۔

ابو مسلم کو یہ بہت گراں گزرا کہ ابو جعفر نے اُس کے بیان کو غلط اور دوسری اطلاع کو درست سمجھا تھا اور وہ اپنی آنکھوں سے اپنے باغی چچا کا سردیکھنا چاہتا تھا۔ ابو مسلم نے اپنے ہاتھوں سے وہ سر قلم کیا تھا اور ابو جعفر ہی کے چند سپاہیوں نے اُس کی تصدیق کی تھی کہ وہ عبداللہ بن علی تھا۔

انبار کی طرف جاتے ہوئے ابو مسلم خراسانی کو اپنی زندگی کے لیے کوئی خطرہ محسوس نہیں ہوا تھا۔ ہمیشہ کی طرح اس کا یہی خیال تھا کہ اگر ابو جعفر کے دل میں کوئی کھوٹ ہوا تو بھی وہ کچھ نہیں کر سکے گا۔ اُسے خوب احساس ہوگا کہ سب کے سامنے خراسان کے بھائی کو ہلاک کرنا اُسے بہت مہنگا پڑے گا۔

مسلح سفر کے بعد وہ انبار پہنچ گیا۔ وہاں سے اُسے اطلاع دی گئی کہ ابو جعفر المنصور اس وقت دربار میں ہے۔ ابو مسلم نے دربار کا رخ کیا۔ کسی نے اُسے اندر داخل ہونے سے نہیں روکا۔ غالباً ابو جعفر المنصور اس بارے میں ہدایات جاری کر چکا ہوگا۔

”آؤ ابو مسلم! میرے بھائی!“ ابو جعفر المنصور نے بہ آواز بلند کہا۔ ابو مسلم اس کے تخت کی طرف بڑھتا چلا گیا۔ اس کے ساتھ ایک سپاہی تشت لے کر چل رہا تھا۔ اس تشت میں رکھے ہوئے سر پر کپڑا ڈھکا ہوا تھا۔

”آپ نے ہمیں جھوٹا سمجھا!“ ابو مسلم نے تخت کے قریب پہنچ کر کہا۔

”یہ بات نہیں ابو مسلم، میرے بھائی!“ ابو جعفر المنصور نے نرمی سے کہا۔

”دراصل ہمیں متضاد اطلاعات ملیں، اس لیے ہمیں خواہش ہوئی کہ اپنی آنکھوں سے باغی چچا کا سردیکھ لیں۔“

”دیکھیے!“ ابو مسلم نے تشت پر پڑا ہوا کپڑا ایک جھٹکے سے ہٹا دیا۔ ابو جعفر المنصور نے کٹے ہوئے سر پر ایک گہری نظر ڈالی اور پھر ابو مسلم کی طرف دیکھتے ہوئے ہلکی سی مسکراہٹ کے ساتھ کہا۔ ”آپ ہی کو دھوکا ہوا ہے میرے دوست، میرے بھائی! یہ چہرہ میرے چچا سے خاصا مشابہ تو ہے لیکن یہ میرے باغی چچا کا سر نہیں ہے۔“

ابو مسلم کی پیشانی پر ایک شکن پڑ گئی۔ ”ہم نے خود بھی پہلے کبھی آپ کے چچا کو نہیں دیکھا لیکن اُس کی تصدیق آپ کے سپاہیوں نے کی تھی کہ یہ آپ کے چچا ہیں۔“
 ”ہمارے سپاہیوں کو بھی دھوکا ہوا ہوگا۔“ ابو جعفر المنصور کے ہونٹوں پر مسکراہٹ قائم رہی۔ ”بہر حال، ہمارے لیے یہی بات بڑی خوشی کی ہے کہ ہمارے باغی چچا کو آپ نے شکست دے دی۔“

اس وقت دربار میں شاہ رخ بھی موجود تھا۔ اس کی نظریں کبھی ابو مسلم کے چہرے پر جاتی تھیں اور کبھی کٹے ہوئے سر پر! باقی درباری بھی خاموش تھے۔ صرف ابو مسلم خراسانی اور ابو جعفر المنصور کی آوازیں سنائی دے رہی تھیں۔

ابو مسلم بولا۔ ”آپ کو خوشی ہوئی ہے لیکن ہمیں آپ کے سپاہیوں کی وجہ سے شرمندگی کا سامنا کرنا پڑا ہے۔ ہم آپ کے ان سپاہیوں کو سزا ضرور دیں گے اور آپ ہمیں اس سے نہیں روکیں گے۔“

”بے شک نہیں روکیں گے۔“ ابو جعفر المنصور سنجیدہ ہو گیا۔ ”انہیں یقیناً سزا ملنی چاہیے جنہوں نے مکمل اطمینان اور تصدیق کیے بغیر آپ سے اتنی اہم بات کہہ دی۔ وہ سخت سزا کے مستحق ہیں۔“

ابو مسلم مزید کچھ کہے بغیر مڑا اور تیزی سے چلتا دربار سے جانے لگا۔ اس وقت ابو جعفر المنصور کے ہونٹوں پر مسکراہٹ تھی..... سفاک مسکراہٹ! ابو مسلم دروازے کے قریب پہنچا۔ وہاں عبداللہ بن علی کا غلام، سپاہی کے لباس میں مستعد کھڑا تھا اور اُس کی نظریں ابو جعفر المنصور پر تھیں۔ ابو جعفر المنصور کی آنکھوں نے کچھ اشارہ کیا۔

ابو مسلم دروازے سے قدم باہر نکالنے ہی والا تھا کہ اُس نے اپنے سر کے قریب چمک محسوس کی اور اُسے یہ احساس بھی ہوا کہ یہ چمک کسی تلوار کی ہے۔



پسینے میں شرابور گھوڑا شہر انبار کی حدود میں داخل ہو گیا۔ خود روشنک بھی پسینے میں نہائی ہوئی تھی۔ بال بکھرے ہوئے تھے اور چہرے پر وحشت سی تھی۔ اس کے دل

میں یہ خوف سرسرا نے لگا تھا کہ شاید اُسے دیر ہو چکی ہے۔
محل کے دروازے پر اُسے معلوم ہوا کہ ابو مسلم خراسانی وہاں پہنچ چکا ہے اور اس
وقت دربار میں ہے۔

روشنک دوڑتی ہوئی دربار کی طرف بڑھی۔ اگرچہ وہ کئی دن محل سے غائب رہی
تھی لیکن کوئی بھی اُسے روکنے یا ٹوکنے کی ہمت نہیں کر سکا۔ اس سے کوئی باز پرس صرف
ابو جعفر المنصور رہی کر سکتا تھا۔

وہ دیوانگی کی سی حالت میں داخل دربار ہوئی اور پھر اُسے یوں لگا جیسے اُس کی
آنکھوں کے آگے اندھیرا چھا گیا ہے۔ ابو مسلم کی گردن اُس کے دھڑ سے الگ ہو کر
روشنک کے قدموں میں آ کر گری تھی۔

”ابو مسلم!“ روشنک کے منہ سے جیسے چیخ نکلی۔

آنکھوں کے آگے اندھیرا چھا جانے کے باوجود اس نے جھک کر ابو مسلم کا سر
تلاش کر لیا۔ وہ ابو مسلم کا خون آلودہ سراپے ہاتھ میں لے کر وحشت میں اُسے چومنے
لگی۔ ابو مسلم کے خون سے اُس کا چہرہ بھی جگہ جگہ سے سرخ ہو گیا۔

جو سپاہی ابو مسلم کے ساتھ آئے تھے، انھیں دربار کے باہر ہی رکنا پڑا تھا اور وہ
اس سے بے خبر تھے کہ دربار میں اُن کے امیر کی زندگی ختم کی جا چکی ہے۔

شاہ رخ اپنی جگہ پر سکتے کی سی حالت میں کھڑا تھا۔ ایک قیامت اس کے دل پر
گزر گئی تھی۔ اُسے ذرا بھی توقع نہیں تھی کہ پل بھر میں یہ سب ہو جائے گا۔

اس وقت صرف دربار ہی نہیں، ابو جعفر المنصور بھی حیرت سے روشنک کی طرف
دیکھ رہا تھا جس کی آنکھوں سے آنسو رواں تھے اور وہ ابو مسلم کے چہرے پر اپنے بوسے
ثبت کیے جا رہی تھی۔

ابو جعفر المنصور کے چہرے پر غصے کی سرخی ابھری اور وہ دانت پر دانت جما کر بولا۔
”تو یہ ہے ابو مسلم کی مہاجر!“

دربار یوں نے اُس کی طرف دیکھا مگر وہ اس کی بات سمجھنے سے قاصر تھے۔
”داروغہ شاہ رخ!“ ابو جعفر المنصور رگ رگا۔

شاہ رخ نے چونک کر اُس کی طرف دیکھا۔ وہ اتنا بے حواس ہو گیا تھا کہ
 ”جی امیر المومنین“ بھی نہیں کہہ سکا۔

ابو جعفر المنصور نے بھی اُس کی بے دھیانی محسوس نہیں کی اور نہایت غصے میں
 حکم صادر کیا۔ ”لے جاؤ اس لڑکی کو اور دارالخیل کے زنداں میں ڈال دو۔“
 دمشق کی عمارت ”دارالخیل“ جو اموی خلیفہ نے غیر ملکی سفارتکاروں یا والیوں
 کے لیے بنوائی تھی، اُسے السفاح نے قید خانے میں تبدیل کر دیا تھا جہاں اس کے
 بدترین مخالفین سسک سسک کر زندگی گزار رہے تھے۔

ابو جعفر المنصور نے اپنی بات پوری کی۔ ”وہاں کے داروغہ زنداں سے کہنا کہ
 اس لڑکی کو بھوکا پیاسا رکھ کر مار ڈالا جائے۔“

ابو جعفر المنصور غصے میں یہ بھی بھول گیا تھا کہ جسے اُس نے حکم دیا تھا، وہ
 ابو مسلم خراسانی ہی کا آدمی ہے۔ اس کی وہ بھول یوں بھی ممکن تھی کہ شاہ رخ کی تقرری کو
 طویل عرصہ گزر چکا تھا اور اس دورانیے میں شاہ رخ کی شخصیت شک و شبہ سے بالاتر رہی تھی۔
 ابو جعفر المنصور کے حکم کی تعمیل ہوئی۔ شاہ رخ کے ساتھ دربار کے دو سپاہی بھی
 تھے جو روشنک کو کھینچتے ہوئے لے گئے تھے۔ ابو مسلم کا سر اس کے ہاتھ سے چھوٹ کر
 دربار کے فرش پر گر گیا تھا۔

پھر اسی دن ابو جعفر المنصور کو یہ چونکا دینے والی خبر ملی کہ جو سپاہی روشنک کو
 گھسیٹ کر لے گئے تھے، ایک جگہ اُن کی لاشیں پڑی پائی گئی تھیں۔ روشنک اور شاہ رخ
 غائب ہو چکے تھے۔

ساری سلطنت میں انھیں تلاش کرایا گیا لیکن کچھ سراغ نہیں ملا۔ وہ دونوں کہاں
 گئے؟ یہ کبھی کوئی نہ جان سکا۔



خاتونِ قصر

سپاہیوں کے گھوڑے سرپٹ دوڑ رہے تھے۔ آگے آگے شہزادہ محمد کا گھوڑا تھا۔ گھوڑے کی ایال سرخی مائل اور باقی سارا جسم بے داغ سفید تھا۔ شہزادہ محمد نے کچھ عرصہ پہلے گھوڑوں کے ایک سوداگر کو اس گھوڑے کی منہ مانگی قیمت ادا کی تھی کیوں کہ وہ خوب صورت گھوڑا اُسے بے حد پسند آ گیا تھا اور ہر خوب صورت چیز شہزادہ محمد کی کم زوری تھی۔

دودمانِ عباسیہ کا یہ چشم و چراغ پہلے عباسی خلیفہ السفاح کا بھتیجا اور دوسرے خلیفہ المنصور کا لاڈلا بیٹا تھا جس نے صرف پندرہ سال کی عمر میں تیس ہزار کے اس لشکر کی قیادت کی تھی جسے خراسان کی ایک بغاوت کچلنے کے لیے بھیجا گیا تھا۔

اگرچہ وہ بغاوت لشکر کے نہایت تجربہ کار و جہاں دیدہ سالار خازم بن خزیمہ نے کچلی تھی اور شہزادہ محمد کے منصوبوں کے مطابق اس نے پیش قدمی جاری رکھتے ہوئے مزید شہر اور قلعے بھی فتح کیے تھے مگر ان ساری کامیابیوں کا سہرا شہزادہ محمد کے سر باندھا گیا تھا۔ وہ خلیفہ المنصور کی ایک سیاسی چال تھی۔ وہ اپنے اس لاڈلے بیٹے کو اپنا ولی عہد بنانا چاہتا تھا جس میں اس کے لیے کچھ مشکلات تھیں۔ انہی مشکلات کو ختم کرنے کے لیے وہ شہزادہ محمد کو لوگوں کی نظر میں حد درجہ باصلاحیت اور نمایاں کرنا چاہتا تھا۔ خراسان کی اس مہم میں شہزادہ محمد کی قسمت نے بھی خوب یاوری کی۔ شہر ”رے“ میں اس کے پاس ایسے لوگوں کی کمی نہ تھی جو مفتوحہ اقلیم کا نظم و نسق بہ طریق احسن سنبھال سکتے تھے۔ اُن کی وجہ سے صوبہ خراسان کے حالات مائل بہ رفعت ہو گئے۔ بدامنی، طوائف الملوکی اور جبر و تشدد کا جو سلسلہ خلافتِ بنو امیہ کے دور سے چلا آ رہا تھا، یک لخت ختم ہو گیا۔

شہزادہ محمد کو اس مہم میں تین سال لگے۔ جب وہ عراق واپس پہنچا تو اُس کا استقبال اس طرح کیا گیا جیسے وہ ایک عظیم فاتح و کشورگشاہ ہو۔ اس وقت اُس کی عمر اٹھارہ سال سے کچھ ہی زیادہ تھی۔

شہر بغداد تعمیر شروع کروائے ہوئے خلیفہ المنصور کو چند ہی سال گزرے تھے۔ کیوں کہ وہ شہر ابھی تکمیل کے مراحل سے گزر رہا تھا اس لیے دارالخلافہ ”ہاشمیہ“ ہی میں تھا۔ وہ جگہ اب شہزادہ محمد کو بالکل نہ بھائی اور اُس نے باپ سے واپس ”رنے“ جانے کی اجازت چاہی۔ خلیفہ المنصور نے اُسے اجازت تو دے دی لیکن اُس کی روانگی سے پہلے اُس کی شادی اپنے مرحوم بھائی ابوالعباس السفاح کی بیٹی ریٹھ سے کر دی۔ وہ اپنی اس بھتیجی کو بہت چاہتا تھا اور اس کے ساتھ اُس نے بہت شفقت برتی تھی تاکہ وہ اپنے باپ کا غم بھول جائے۔

شہزادہ محمد کا مزاج جمالیات کے خمیر سے گندھا تھا اس لیے اُسے اپنی بے ڈول اور بے ہنگم عم زاد کبھی بھی پسند نہیں رہی تھی لیکن اُسے اپنے باپ کے سامنے سر تسلیم خم کرنا پڑا۔ ”رنے“ واپس آنے کے بعد شہزادہ محمد نے اس شہر کی قسمت بدلنے کا فیصلہ کیا۔ اس فیصلے کی وجوہ تھیں۔ اس کا باپ المنصور بغداد کو نہایت خوب صورت اور ایک مثالی شہر بنانا چاہتا تھا لہذا شہزادہ محمد اپنی نگرانی میں ایک دوسرا خوب صورت شہر بنوانا چاہتا تھا۔ اس طرح اُس نے اپنے لیے ایک مصروفیت پیدا کر لی تھی۔ وہ ریٹھ کے ساتھ زیادہ وقت نہیں گزار سکتا تھا۔ ریٹھ میں ایسی کوئی بات ہی نہیں تھی جو اس کی دل بستگی کا سبب بن سکتی۔ رعنائی و دل کشی سے عاری ریٹھ کا جسم خاصا بھاری تھا۔ اُس کے پٹھے دبیز اور قوی تھے جس کی وجہ یہ تھی کہ وہ اپنے ایک بھائی کے ساتھ بچپن ہی سے شدید ورزش کرتی چلی آئی تھی۔ اس جیسی مرد نما، پہلوان جیسی لڑکی نازک مزاج شہزادہ کی حس جمالیات کے لیے ایک ”چرکے“ سے کم نہیں تھی۔

”رنے“ جس پہاڑی کے دامن میں تھا، اس کی چوٹی پر قدیم شاہانِ فارس میں سے کسی کا ایک قلعہ نما محل بنا ہوا تھا۔ وہ شہزادہ محمد کو بہت پسند آیا۔ اُس کے حکم سے اس محل کی از سر نو تعمیر ہوئی۔ اُس کی ضروری توسیع کے بعد اُسے اس طرح آراستہ کیا گیا

کہ وہ شہزادہ محمد کے شایانِ شان ہو۔ اس کی تکمیل کے بعد شہزادہ محمد وہیں منتقل ہو گیا۔ اسی دوران میں ریٹھ ایک بیٹے کی ماں بنی۔ بیٹے کا نام علی رکھا گیا۔ ریٹھ کا خیال تھا کہ ماں بننے کے بعد وہ اپنے شوہر کی توجہ حاصل کر لے گی لیکن ایسا نہیں ہو سکا۔ شہزادہ محمد نے محل میں حسین و پری پیکر کنیریں جمع کرنا شروع کر دیں اور ریٹھ کا دل جل کر خاک ہونے لگا۔ شہزادہ محمد نے ان کنیروں سے ریٹھ کا ہتک آمیز رویہ دیکھا تو اُس کو جیسے اور ضد ہو گئی۔ وہ محل میں کنیریں جمع کرنے لگا۔ اس وقت بھی وہ اپنے سپاہیوں کے ساتھ گھوڑے کو سرپٹ دوڑاتا ہوا اس شہر کی طرف بڑھ رہا تھا جہاں کنیروں اور غلاموں کا بازار لگتا تھا۔

شہر میں داخل ہونے کے بعد شہزادہ محمد نے سپاہیوں کو ہدایت کی کہ اب وہ اس سے الگ تھلگ اور کچھ فاصلے پر رہیں تاکہ حسیناؤں کے بازار میں عام لوگ اور کنیروں کے سوداگر اُسے خانودہ عباسیہ کی کوئی اہم شخصیت نہ سمجھیں۔

بازار ایک وسیع میدان میں اس طرح لگایا گیا تھا جس کے دو حصے کیے گئے تھے۔ ایک حصے میں غلام بیچے جا رہے تھے اور دوسرے میں حُسن و جمال کا چمن مہکایا گیا تھا۔ شہزادہ محمد نے اسی حصے کا رخ کیا جو حسیناؤں کی دل رُبایا نہ اداؤں سے معنبر و معطر تھا۔

خاصے خاصے فاصلے پر قد آدم نقارے لگائے گئے تھے۔ ہر نقارے پر ایک کنیر کھڑی اپنی اداؤں سے خریداروں کو اپنی طرف متوجہ کرنے میں کوشاں تھی۔ ہر نقارے کے گرد، سوداگر کے حبشی نژاد ملازم اس طرح کوڑے لہرا رہے تھے جیسے وہ کنیر کے محافظ ہوں۔ دف بجا کر اور رباب پر موسیقی کی تانیں چھیڑ کر ماحول کو رومان انگیز بنانے کی کوشش بھی کی جا رہی تھی۔ ہر نقارے کے قریب چھوٹا سا سفید خیمہ اس لیے لگایا گیا تھا کہ اگر کوئی خریدار اپنے مزید اطمینان کے لیے کنیر سے چند لمحے باتیں کرنا چاہے تو کنیر کے ساتھ اس خیمے میں چلا جائے۔ خریدار کو اس تخیلے کی بھی کچھ قیمت دینا پڑتی تھی تاکہ اگر وہ مطمئن نہ ہو اور کنیر کو نہ خریدے تو سوداگر کو مفت میں ہی کچھ ہاتھ آجائے، لیکن اکثریت یہ ”فضول خرچی“ نہیں کرتی تھی۔

شہزادہ محمد اس طرف متوجہ ہوا جہاں ذرا دیر قبل اُسے خاصی بھیڑ نظر آئی تھی لیکن اب اچانک زیادہ تر لوگ پیچھے ہٹ گئے تھے۔ اس کا سبب شہزادہ محمد کی سمجھ میں اس وقت آیا جب وہ اس نقارے کے قریب پہنچا جہاں اب صرف دو افراد ایک دوسرے سے بڑھ چڑھ کر بولی لگا رہے تھے۔ پیچھے ہٹ جانے والوں کی وہ استعداد نہ تھی کہ اتنی زیادہ بولی لگا سکتے۔

شہزادہ محمد نے اس کینز کو اتنے قریب سے دیکھا تو اُسے اندازہ ہوا کہ ”بولی“ اتنی زیادہ کیوں ہو چکی تھی۔ وہ کینز تھی ہی ایسی ماہ پارہ کہ اُس کی چشم غزالاں سے گھائل ہو جانے والے اپنا دل بھی نکال کر اس کے قدموں میں رکھ سکتے تھے۔

اس کے چہرے پر آنکھوں سے نیچے ایک حریری نقاب تھا لیکن اُس کے حُسن کی عالم تابی ایسی تھی کہ نقاب اپنی اہمیت کھو بیٹھا تھا۔ اُس کے شباب میں شوریدہ سر موجوں کی سی سرکشی تھی۔ اُس کا متناسب جسم کسی گل بار ڈالی کی طرح لچک دار تھا۔ رنگت ایسی سرخ و سفید تھی جیسے وہی شفق کا منبع ہو۔ اُس کی غلافی آنکھیں جنگل کی کسی بھی ہرنی کو شرماسکتی تھیں۔ اس پر شہزادہ محمد کی نظر کیا پڑی کہ اُس کا دل بر ما گیا۔ اُس کے محل میں اتنی خوب صورت کینز کوئی نہیں تھی۔

شہزادہ محمد سوداگر سے مخاطب ہوا۔ ”تم اس حُسن بے بہا کی تذلیل کر رہے ہو سوداگر! یہ تو ایک ان مول ہیرا ہے۔ اُس کی تو تمہیں منہ مانگی قیمت ملنا چاہیے۔“
سوداگر نے اُسے سر سے پیر تک دیکھا، پھر مسکرا کر بولا۔ ”آپ کسی شہرِ خوباں کے مالک معلوم ہوتے ہیں امیر زادے!“

”ہم اس معبد کے پجاری ہیں جہاں حُسن کی دیویوں کی پرستش کی جاتی ہے۔“
شہزادہ محمد نے کہا۔ ”ہم اس معبد میں حُسن کی ایک اور دیوی کا اضافہ چاہتے ہیں۔ خواہ تم اس کے لیے کچھ بھی طلب کرو۔“

جو دو گاہک بولی لگانے میں ایک دوسرے پر سبقت لے جانے کی کوشش کر رہے تھے، وہ شہزادہ محمد کو تیز نگاہوں سے گھورنے لگے۔ شہزادہ محمد نے سوداگر کے جواب کا انتظار کیے بغیر کہا۔ ”بلکہ سمجھ لو کہ جو تم نے مانگا، وہ ہم نے تمہیں دے دیا لیکن اس

جواہر پارے کو اپنے ساتھ لے جانے سے پہلے ہم اس سے ذرا دیر باتیں کرنا چاہتے ہیں۔“

”اس کے لیے تو آپ کو پانچ سو دینار الگ۔ دینا ہوں گے امیر زادے!“

شہزادہ محمد نے اپنے لباس کے کسی حصے سے ایک ریشمی تھیلی نکال کر سوداگر کے ہاتھ پر رکھ دی۔ ”اس میں ایک ہزار دینار ہیں۔ یہ تمہارے ہوئے۔“

سوداگر نے حیرت سے اُس کی طرف دیکھا، پھر ہنس کر بولا۔ ”جب حضور نے اُسے ہر قیمت پر خریدنے کا فیصلہ کر لیا ہے تو یہ اضافی خرچ کیوں کر رہے ہیں؟“

”اسے ہماری قیام گاہ تک پہنچنے میں خاصا وقت لگ جائے گا۔ ہم اس قتالہ عالم سے ابھی بات کرنا چاہتے ہیں، ابھی اس کی آواز سننا چاہتے ہیں۔“

”آپ تو جیسے اُس کے حُسن کی طلسماتی زنجیر کے اسیر ہو گئے ہیں!“ سوداگر پھر ہنسا۔

”ہمیں کوئی کبھی اتنا بھی مسحور کر لے گا، یہ واقعی ہم نے کبھی نہیں سوچا تھا۔“

ان دونوں کی باتیں کینز بھی بڑی دل چسپی اور توجہ سے سننے لگی تھی۔ جو دو گاہک

اُس کی بولی لگا رہے تھے، انہوں نے وہاں سے کھسک جانے میں دیر نہیں لگائی تھی۔

پہلے شہزادہ محمد کو خیمے میں پہنچایا گیا جس کے فرش پر ایرانی قالین بچھا ہوا تھا۔

ایک گوشے میں غالیچے پر گاؤتکیے لگے ہوئے تھے۔ شہزادہ محمد ایک گاؤتکیے کا سہارا لے کر

بیٹھا ہی تھا کہ وہ کینز بھی خیمے میں داخل ہوئی۔ وہ یوں مست خرام تھی جیسے گلگشت میں ہو۔

”واہ!“ شہزادہ محمد نے بے اختیار کہا۔ ”تم تو ہوا کے دوش پر بھی تیر سکتی ہو۔“

کینز نے قریب آ کر ادب سے سلام کیا۔

شہزادہ محمد بولا۔ ”اگرچہ بادلوں کی مہین سی تہ جیسا یہ نقاب تمہاری جلوہ نمائی میں

حارج تو نہیں، تاہم ایک احساس سا ہے کہ نگاہ درخسار کے درمیان میں کچھ حائل ہے۔“

کینز اپنا نقاب ہٹاتے ہوئے دھیرے سے ہنسی۔ ایک کھٹکتی ہوئی ہنسی جیسے کانوں

میں جلت رنگ بج اٹھے۔ اس کے موتیوں جیسے آب دار دانت یوں چمکے جیسے اُس کے

تراشے ہوئے گلابی ہونٹوں کی شفق میں کہکشاں اُتر آئی ہو۔

”واہ!“ شہزادہ محمد نے پھر بے اختیار داد دی۔ ”ہنسی بھی ایسی ہے جیسے رباب

کے تاروں کو گدگدایا گیا ہو!“

”آپ شاعر بھی ہیں!“ وہ یوں بولی جیسے کوئل کو کی ہو۔

”اب تک تو نہیں تھے، اب ہو جائیں گے۔ تمہارا نام کیا ہے دلآرام!“

”کنیز بس کنیز ہوتی ہے۔ نام کچھ بھی رکھ دیجیے۔ ابھی جو نام آپ کی زبان سے

ادا ہوا، کچھ برا نہیں۔ آپ ہمیں دلآرام کہا کیجیے گا۔“

”ہم تمہیں بے شمار ایسے نام دے سکتے ہیں لیکن تمہارا اصل نام جاننے کی

خواہش اپنی جگہ۔“

”کنیز کو خیزران کہتے ہیں۔“ وہ بولی۔

”خیزران۔“ شہزادہ محمد نے دہرایا۔ ”اس نام میں بھی ایک کاٹ تو ہے، ایک

تمکنت تو ہے!“

”یہ آپ کا حسن نظر ہے کہ میری ذات سے وابستہ ہر پہلو قابل ستائش قرار پارہا

ہے۔“ خیزران نے کہا۔ ”میری اتنی تعریف نہ کیجیے کہ میرے پیر زمین پر نہ رہیں۔“



شہزادہ محمد کے پاس اس وقت جو کچھ تھا، وہ اُس نے سوداگر کی جھولی میں ڈال

دیا، اور وہ اتنا کچھ تھا کہ سوداگر پر سکتے کی سی کیفیت چھا گئی۔ وہ خود اتنا زیادہ مطالبہ

کرنے کے بارے میں سوچ بھی نہیں سکتا تھا۔

خیزران شہزادہ محمد کے محل میں آئی تو وہ یوں محسوس کرنے لگا جیسے ساری دنیا کی

بہاروں کا رخ اس کے محل کی طرف ہو گیا ہو۔ وہ سب کچھ بھول کر صرف خیزران کا ہو کر

رہ گیا۔ خیزران کے ساتھ گزرنے والے شب و روز کی وہ قربت اس کی دارنگی و شیفنگی

میں کمی لانے کے بجائے اضافہ ہی کرتی رہی۔ اگر اس وقت تک شہر ”رے“ کی تعمیر مکمل

نہ ہو چکی ہوتی تو ادھوری ہی رہ جاتی۔

دوسری طرف خیزران کے لیے یہ ایک سنسنی خیز مسرت ثابت ہوئی تھی کہ اس

کے طالع بے دار نے اُسے خلیفہ وقت کے بیٹے شہزادہ محمد کی کنیز بنایا تھا اور کنیز بھی ایسی

جس کا جاہ و حشم کسی شہزادی سے کم نہ تھا۔ نہایت قیمتی ملبوسات اور زیورات و جواہر کی اس

کے پاس ایسی فراوانی ہو گئی تھی جس کا تصور بھی کسی کنیز کے لیے ممکن نہیں تھا، لیکن اُس

کے ظرف میں ایسی گہرائی و گیرائی تھی کہ غرور اُس کے انداز و اطوار کے قریب بھی نہ پھٹک سکا۔ کنیز، غلام اور خدام کے لیے وہ محل میں ایک خلیق اضافہ تھی۔

ریطہ کا انداز اس سے یکسر مختلف تھا۔ وہ اس زعم میں رہتی تھی کہ وہ شہزادہ محمد کی بیوی ہونے کے علاوہ خلیفہ وقت کی بھتیجی اور مرحوم عباسی خلیفہ کی بیٹی تھی۔ یہ اُس نے اپنے لیے کبھی ضروری نہیں سمجھا تھا کہ وہ محل کی کنیزوں، غلاموں اور خدام کے لیے خوش اطوار ہو۔ وہ خیزران سے تو شدید نفرت کرنے لگی تھی اور اس سے پہلے اُس نے ان کنیزوں کو کبھی منہ نہیں لگایا تھا جو شہزادہ محمد کی بارگاہِ خلوت سے سرفراز ہوتی رہتی تھی۔

اس وقت تک ”رے“ میں شہزادہ محمد کے سات سال گزر چکے تھے۔ وہ گزرے ہوئے سال اور وہ زمانہ اُس کے باپ خلیفہ المنصور کے لیے ایک پُر آشوب دور تھا۔ سلطنت کے لیے کھڑی ہونے والی مشکلات اس کے لیے ایک امتحان بنی رہی تھیں۔ حجاز و عراق کی شورشیں کچلنے میں بھی اُسے خاصا وقت لگا تھا۔ اس کی کوشش تھی کہ مرنے سے پہلے اپنے بیٹے، اپنے جانشین کے لیے سلطنت کو مستحکم کر جائے اور اس کا خزانہ بھر پور ہو۔

تمام مشکلات پر قابو پانے کے بعد اُس نے اپنے بیٹے کی عدم موجودگی ہی میں اُس کی ولی عہدی کا اعلان کیا، اس کے حق میں بیعت لے لی اور اُسے ”مہدی“ کا لقب دیا۔ ”رے“ پہنچنے والی اس خبر نے شہزادہ محمد کی خوشیاں دو چند کر دیں کیوں کہ انھی دنوں میں خیزران اُس کے ایک بیٹے کی ماں بنی تھی جس کا نام اُس نے ”موسیٰ“ رکھا تھا۔ پھر اُس نے خیزران کو قیدِ غلامی سے آزاد کر کے اُس سے باقاعدہ شادی کر لی۔

اگرچہ اس سے پہلے بھی محل میں خیزران کا مرتبہ کچھ کم نہ تھا لیکن اب اُسے شرعی و اخلاقی جواز بھی مل گیا اور وہ شہزادہ محمد کی خاندانی بیوی ریطہ کی ہم مرتبہ قرار پا گئی۔ محل میں اس کا رعب و دبدبہ بڑھ گیا۔ اب محل کی کنیزیں واقعی اس کی کنیزیں تھیں کیوں کہ وہ اب ولی عہدِ سلطنت کی بیوی اور اُس کے بیٹے موسیٰ کی ماں تھی۔

اب ریطہ کو بھی شدت سے احساس ہوا کہ خیزران اس کی سوکن بن چکی تھی۔ نتیجہ یہ ہوا کہ اُس کے مزاج کی کڑواہٹ اور بڑھ گئی۔ اس کے برعکس خیزران کے طور

طریق میں اب بھی کوئی فرق نہیں آیا۔ فخر و انبساط سے آشنا ہو کر بھی محل میں اُس کا وجود شاخِ ثمر بار ہی بنا رہا۔ وہ سب کی دل دہی کرتی اور کسی پر اپنی فوقیت نہ جتاتی۔ اسی لیے وہ محل میں سبھی کو محبوب ہو گئی۔

ریٹھ وہ سب کچھ دیکھتی اور کڑھتی رہی لیکن یہ اُس کی فطرت اور مزاج کے خلاف تھا کہ وہ خیزران کے نقشِ قدم پر چلتی۔ اس قسم کے انداز اپنانا وہ اپنی شان کے خلاف سمجھتی تھی۔

یہ اب طے پا چکا تھا کہ المنصور کے بعد شہزادہ محمد المہدی ہی خلافت کے منصب پر جلوہ افروز ہوتا۔

محمد المہدی کا ولی عہد کون بنے گا؟ اس سوال نے ریٹھ کو بہت زیادہ پریشان کر ڈالا۔ اگرچہ وہ علی کی ماں تھی جو شہزادہ محمد المہدی کا بڑا بیٹا تھا اور خاندانی بیوی سے تھا لیکن ریٹھ کے دل میں یہ خوف جاگزیں ہو چکا تھا کہ شہزادہ محمد المہدی اپنے بڑے بیٹے کے بجائے موسیٰ کو اپنا ولی عہد بنائے گا کیوں کہ وہ اُس کی چہیتی خیزران کے لطن سے تھا۔ خیزران، جس کے بعد ریٹھ، شہزادہ محمد المہدی کو کبھی مطلوب نہیں رہی تھی اور خیزران سے پہلے بھی وہ جو تھوڑی بہت قابلِ قبول رہی تھی تو اُسے محمد المہدی نے اپنی تقدیر کا جبر سمجھا تھا۔



شہر ”رے“ دولتِ عباسیہ کا دوسرا پایہ تخت بن چکا تھا کیوں کہ ولی عہدِ سلطنت آٹھ سال سے وہیں مقیم تھا۔ اس عرصے میں تمدنی اعتبار سے بھی اس شہر کی حیثیت اور وقار بڑھتا جا رہا تھا۔ اسی لیے عرب و فارس کے بہت سے خاندان وہاں آئے۔ اُن میں بہت نمایاں خاندان آلِ برمک کا تھا۔

آلِ برمک کو ”برامکہ“ بھی کہا جاتا رہا ہے۔ دورِ بنو عباسیہ سے پہلے وہ لوگ آتش پرست تھے۔ ”برمک“ اس شخص کا لقب ہوتا تھا جو بلخ کے قریب بنے ہوئے۔ ”آتش کدہ“ نو بہار کے پجاریوں میں خاص فضیلت رکھتا تھا۔ اس آتش کدے کے آخری ”برمک“ نے اموی سلطنت کے عبرت ناک زوال سے ذرا پہلے اسلام قبول کر لیا تھا۔ اس نے اپنا

نام خالد رکھا تھا لیکن اُسے شہرت خالد برکی کے نام سے ملی۔

خالد برکی نے تحریکِ عباسیہ میں نمایاں کارنامے سرانجام دیے تھے۔ اسی لیے اُموی سلطنت کے خاتمے کے بعد ابوالعباس السفاح عباسیوں کا پہلا خلیفہ بنا تو اُس نے خالد برکی کو عسکری معاملات دیکھنے کی وزارت سونپنے کے علاوہ محکمہ خراج کا مہتمم اعلیٰ بھی مقرر کیا۔

بغداد کی تعمیر کا مشورہ بھی خالد برکی ہی نے خلیفہ المنصور کو دیا تھا اور جگہ بھی ایسی منتخب کی تھی کہ وہاں دارالخلافہ عسکری اعتبار سے بہت محفوظ رہتا۔ بیس سال سے خالد برکی اور اُس کا بیٹا یحییٰ برکی مختلف منصبوں پر فائز رہتے ہوئے سلطنتِ عباسیہ کی خدمات سرانجام دیتے رہے تھے۔ ان باپ بیٹے نے عزت، شہرت، دولت، سبھی کچھ حاصل کیا۔ وہ دونوں اس وقت بھی مختلف مناصب پر فائز تھے جب شہزادہ محمد کو ولی عہد نام زد کرتے ہوئے ”مہدی“ کا لقب دیا گیا۔

”رے“ کی از سر نو تعمیر مکمل ہونے سے دو سال پہلے یحییٰ برکی نے بھی وہاں اپنے خاندان کے لیے ایک محل بنوانا شروع کر دیا تھا۔ محل تعمیر ہوتے ہی اُس کے گھر والے ”رے“ منتقل ہو گئے۔

باپ کی طرح یحییٰ برکی بھی بہت دور اندیش تھا۔ اس نے اندازہ لگایا تھا کہ مستقبل میں خلافت کا منصب شہزادہ محمد ہی کو ملے گا لہذا یہ شاید اس کی خواہش ہو کہ اُس کے خاندان والوں کو مستقبل کے خلیفہ کی قربت حاصل ہو جائے۔

یحییٰ برکی کی تین بیویاں تھیں اور تینوں جوان تھیں۔ ایک کا نام زینب، دوسری کا نام عتابہ اور تیسری کا نام فاطمہ تھا۔ وہ قطبہ بن شیب کی پوتی تھی جو تحریکِ عباسیہ کا نہایت اہم سپہ سالار تھا۔

اُن تینوں خواتین نے کسی نہ کسی طرح خیزران سے اپنے تعلقات استوار کر لیے اور خیزران ان پر مہربان و ملتفت ہوتی رہی۔ وہ فطری طور پر ہی ملنسار تھی اور اُسے یہ بھی معلوم ہو چکا تھا کہ آلِ برمک کا خلافتِ عباسیہ سے گہرا تعلق استوار ہو چکا ہے۔

محل کا جو حصہ خیزران کے لیے مخصوص تھا، وہاں وہ تینوں خواتین اکثر موجود

رہتی تھیں اور اگر تینوں نہیں تو ایک تو ہوتی ہی تھی۔ وہ تینوں ہی ننھے موسیٰ سے پیار کرتی تھیں اور اُسے اس طرح کھلاتی تھیں جیسے وہ اس کی آیا ہوں۔ خیزران نے یہ حق صرف انھی کو دیا تھا۔ محل کو کسی کنیز کی مجال نہیں تھی کہ موسیٰ کو گود ہی میں لے لیتی۔

خیزران کو اپنے ننھے بیٹے سے والہانہ محبت تھی اور وہ اُس کی پرورش ایک عام ماں کی طرح کر رہی تھی۔ وہ خود اُسے دودھ پلاتی، اُس کے کپڑے تبدیل کراتی اور اُسے شاداں و فرحاں رکھنے کے لیے اپنے شب و روز کا ایک ایک لمحہ اسی کے لیے وقف رکھتی۔

موسیٰ اس وقت ایک سال کا بھی نہیں ہوا تھا کہ خیزران نے اپنے بطن میں ایک اور روح کلبلائی محسوس کی۔ اور موسم سرما کی ایک رات اُس نے خود کو پھر ماں بنتے ہوئے دیکھا۔ اس بار بھی وہ ایک بیٹے ہی کی ماں بنی تھی۔ وہ موسیٰ سے زیادہ صحت مند پیدا ہوا تھا اُس کی خوب روئی اُس کی پیدائش کے وقت بھی محسوس کی جاسکتی تھی۔ اُس کا نام ہارون رکھا گیا۔ اُس کی پیدائش پر خیزران کی فراوانی مسرت دیدنی تھی۔

نومولود کے نام پر محل میں جشن منایا گیا جس سے ریٹھ نے خود کو قطعاً بے تعلق رکھا۔ اس موقع پر تو اس کے دل کی آگ اور بھڑک اٹھی تھی۔ اُس کی سوچ کے مطابق اب اُس کے بیٹے کا ایک اور ”رقیب“ پیدا ہو گیا تھا۔ وہ سوچ ایسی تھی جیسے ریٹھ کے دماغ میں زہریلے ناگ کلبلانے لگے ہوں۔ وہ ناگ جو علی بن ریٹھ کے رقیبوں کو ڈس لینا چاہتے تھے۔ خلیفہ المنصور کو اپنے ایک اور پوتے کی نوید مسرت اس وقت ملی جب وہ ہاشمیہ سے اپنے نئے پایہ تخت بغداد منتقل ہو رہا تھا جس کی تعمیر کے مراحل اختتام کو پہنچ چکے تھے۔ المنصور نے ہارون کی ولادت کو نیک فال قرار دیا۔

”خالد برکی!“ وہ پُرسرت لہجے میں بولا۔ ”ہمارا یہ نیا دارالخلافہ بہت پھلے پھولے گا کیوں کہ ہارون کی تاریخ ولادت اور بغداد کی تاریخ تکمیل ایک ہی ہے۔“

”خدا آپ کی زبان مبارک کرے امیر المومنین!“ خالد برکی نے کہا۔ ”سلطنت

میں جو سب سے اچھا زانچہ نکالنے والا ہو، اسی سے ننھے شہزادے کا زانچہ بنوایئے!“

المنصور نے مسکرا کر کہا۔ ”چھ ماہ قبل ہم نے بھی تمہیں ایک پوتے کی پیدائش پر

مبارک باد دی تھی۔“

”جی امیر المؤمنین!“

چھ ماہ قبل یحییٰ برکی کی بیوی زینب ایک بیٹے کی ماں بنی تھی۔ اُس کا نام ”فضل“ رکھا گیا تھا۔

ہارون کی پیدائش نے خیزران کو بہت در ماندہ و خستہ کر دیا تھا۔ اُس نے موسیٰ کے لیے تو اپنے شب و روز ایک کر دیے تھے لیکن ہارون کی دیکھ بھال وہ اس طرح نہ کر سکی۔ یہاں تک کہ اس کی چھاتیوں میں اتنا دودھ بھی نہیں اُتر رہا تھا کہ وہ اپنے دونوں بیٹوں کو پلا سکے۔ اس موقع پر زینب اُس کے کام آئی۔ اُس نے اپنے بیٹے فضل کے ساتھ ہارون کو بھی دودھ پلایا۔

پھر چند ماہ بعد یحییٰ کی دوسری بیوی عتابہ نے بھی ایک بچے کو جنم دیا جس کا نام جعفر رکھا گیا۔ اس وقت کسی کے سان گمان میں بھی نہیں آسکتا تھا کہ نومولود تاریخ عباسیہ کا ایک اہم کردار بن جائے گا۔

عتابہ کے ساتھ بھی کچھ ایسا معاملہ ہوا کہ وہ اپنے بیٹے جعفر کو دودھ نہیں پلا سکی لہذا یہ فرض یحییٰ برکی کی تیسری بیوی فاطمہ نے سر انجام دیا۔ کبھی کبھی وہ ہارون کو بھی دودھ پلا دیتی تھی۔ اس طرح جعفر اور فضل، دونوں ہی ہارون کے رضاعی بھائی بن گئے۔

کبھی کبھی ایسا بھی ہوا کہ خیزران نے ہی ہارون کو دودھ پلایا اور اُس کے ساتھ جعفر کو بھی! اُس سے خیزران کا مقصد صرف یہ تھا کہ جعفر کی ماں عتابہ اسے اپنی عزت افزائی سمجھے۔

ان سب باتوں کو دیکھ کر بھی ریٹھ کی جلن اور حسد میں اضافہ ہوتا رہتا تھا۔ وہ ان تینوں کو محل میں دیکھنا بھی پسند نہیں کرتی تھی لیکن اُسے اندازہ تھا کہ اس معاملے میں دخل اندازی کر کے اُسے خیزران کے باعث سبکی اٹھانا پڑے گی۔ وہ اگر ان تینوں کو اپنا ہم سر نہ سمجھتی تو وہ درست بھی ہوتا وہ بہر حال اس خاندان کی عورتیں تھیں جو اس کے چچا کی سلطنت کا ملازم تھا لیکن وہ انھیں حقیر و ذلیل گردانتی تھی اور اُس کی سوچ کے مطابق ایک ”کنیز“ ہی انھیں سر آنکھوں پر بٹھا سکتی تھی۔ ریٹھ کے دماغ سے یہ کسی طرح نکل ہی نہیں سکتا تھا کہ خیزران اب کنیز نہیں رہی تھی۔

ریٹھ کو یہ بھی گراں گزرتا تھا کہ خیزران مجسم ”جود و سخا“ بن گئی تھی۔ وقت کے ستائے ہوئے لوگوں کے ساتھ اُس کا رویہ نہایت رحیمانہ و شفقت آمیز ہوتا تھا۔ ایسے لوگوں کے لیے وہ درہم و دینار کی تھیلیوں کے منہ کھولے رکھتی تھی۔ اُس کی عالی حوصلگی کے چرچے ”رے“ کے گوشے گوشے میں کیے جانے لگے تھے۔

یچی برکی کی تینوں بیویوں نے ایک روز خیزران کی عالی حوصلگی اور رحم دلی کا ایک ایسا مظاہرہ دیکھا کہ خوف سے اُن کے رونگٹے کھڑے ہو گئے۔ اس وقت موسیٰ خیزران کی گود میں تھا۔

ایک کنیر نے خیزران کو اطلاع دی۔ ”ایک خستہ حال عورت محل کے دروازے پر کھڑی زار و قطار رو رہی ہے۔ اس کی حالت بالکل فقیروں جیسی ہے اس لیے سپاہیوں نے اُسے محل سے دور دھکیلنا چاہا تھا۔ اس پر اُس نے ایک نوکیلا پتھر اٹھالیا ہے اور چیخ چیخ کر کہہ رہی ہے کہ اگر اُسے خاتون خیزران کی خدمت میں حاضر نہ ہونے دیا گیا تو وہ پتھر سے اپنا سر پھاڑ لے گی۔“

”سپاہی کیوں روک رہے ہیں اُسے؟“ خیزران برہم ہو گئی۔ ”وہ ضرور کوئی حاجت مند ہوگی۔ کیا سپاہیوں نے اتنے عرصے میں بھی نہیں جانا کہ ضرورت مندوں کی حاجت روائی کو میں نے اپنی عبادت بنا لیا ہے؟ جاؤ! اس عورت کو اپنے ساتھ لاؤ۔ سپاہیوں کو بتا دینا کہ یہ میرا حکم ہے۔ اگر آئندہ انھوں نے کسی غریب کو مجھ تک پہنچنے سے روکا تو انھیں اُس کی بہت کڑی سزا ملے گی۔“

کنیر ادب سے سر ہلا کر جلدی سے چلی گئی۔

”کیسی شرم کی بات ہے یہ!“ خیزران یچی کی بیویوں سے کہنے لگی۔ ”کم از کم ولی عہد سلطنت عباسیہ کے محل میں ایسے سپاہی نہیں ہونا چاہئیں جو غریبوں کے لیے فرعون بن جائیں۔“

عثمانہ جس کی گود میں اس وقت ہارون تھا، آہستہ سے بولی۔ ”یہ تو سپاہیوں کا فرض ہے خاتون خیزران! اگر وہ روک تھام نہ کریں تو فقیروں کی قطار کی قطار محل میں گھستی چلی آئے۔“

”اگر شہر میں اتنے فقیر ہیں تو میں ہی جلد ولی عہد سلطنت سے یہ حکم جاری کرواؤں گی کہ آج کے بعد اس شہر میں کوئی فقیر نہ رہے۔ ان سب کو اتنا دے دیا جائے کہ وہ اپنی روزی خود کما سکیں، انھیں کسی کے آگے ہاتھ نہ پھیلانا پڑے۔“

”بے شک یہ آپ کا نیک اقدام ہوگا۔“ زینب نے خیزران سے اتفاق کیا۔

اس وقت عتابہ کا بیٹا جعفر اُس کی گود میں تھا۔ خود اُس کے بیٹے فضل کو فاطمہ اپنی گود میں لیے ہوئے تھی۔ یحییٰ کی ان تینوں بیویوں نے یہ خیزران ہی سے سیکھا تھا کہ اپنے بچوں کو کلی طور پر کنیزوں اور خدام پر نہیں چھوڑنا چاہیے، جیسا کہ ریطہ نے کیا تھا۔ اپنے بیٹے علی کو اُس نے کنیزوں پر چھوڑ دیا تھا۔ وہ خود اُس کی طرف سے بڑی حد تک غافل رہنے لگی تھی۔

کچھ ہی دیر بعد کنیز واپس آئی تو اُس کے چہرے پر ایک رنگ آ رہا تھا، ایک رنگ جا رہا تھا۔

”کیوں؟“ خیزران کی پیشانی شکن آلود ہو گئی۔ ”اُسے لے کر نہیں آئیں؟“

”لانی ہوں خاتون!“ کنیز نے لرزتی ہوئی آواز میں کہا۔ ”اُسے قریب کے

ایک کمرے میں چھوڑ آئی ہوں۔ اس سے کہا ہے کہ آپ کو اطلاع دینے جا رہی ہوں۔“

خیزران بگڑ کر بولی۔ ”اس کے بارے میں اطلاع تو نے مجھے پہلے ہی دے دی تھی۔“

”جی خاتون!“ کنیز نے ڈرتے ڈرتے کہا۔ ”دراصل ابھی میری ماں نے اُسے

دیکھا تو پہچان لیا۔ اس نے مجھے چپکے سے بتایا کہ وہ کون ہے اور کہا کہ اُسے آپ کے

پاس لانے سے پہلے آپ کو بتادوں کہ وہ کون ہے۔“

اس کنیز کی ماں بھی کنیز تھی جسے بڑھاپے کے باعث مطبخ تک محدود کر دیا گیا تھا۔

”کون ہے وہ؟“ خیزران نے تعجب سے پوچھا۔

زینب، عتابہ اور فاطمہ بھی متحس نظروں سے کنیز کی طرف دیکھنے لگی تھیں۔

کنیز بولی۔ ”وہ خلیفہ مروان بن محمد کی بیوہ ہے۔“

بنو امیہ کے آخری خلیفہ کا نام سن کر خیزران اور یحییٰ کی بیویاں چونک پڑیں۔ ان

تینوں کے تو چہروں کا رنگ ہی بدل گیا، لیکن خیزران چونکنے کے بعد سوچ میں ڈوبی ہوئی

نظروں سے کنیر کی طرف دیکھنے لگی جو سر جھکائے کھڑی تھی۔

”اُسے لے آؤ!“ خیزران نے کچھ توقف کے بعد آہستہ سے کہا۔ کنیر چلی گئی۔
 ”یہ آپ کیا کر رہی ہیں!“ فاطمہ جلدی سے بولی۔ ”وہ خانوادہ عباسیہ کے دشمنوں
 سے تعلق رکھتی ہے۔ آپ اُسے دیکھنا ہی چاہتی ہیں تو دو ایک سپاہی ضرور طلب کر لیں۔
 خیزران مسکرائی۔ ”یہ میں ہر وقت اپنے ساتھ رکھتی ہوں۔“ اُس نے اپنی
 کمر سے بندھے پٹے میں اڑ سے ہوئے خنجر کے قبضے پر ہاتھ رکھا۔

عثمانہ بولی۔ ”زیادہ احتیاط کی ضرورت ہے خاتون خیزران!“

خیزران نے اُس کی گود میں موجود اپنے بیٹے ہارون کی طرف محبت بھری نظروں
 سے دیکھتے ہوئے کہا۔ ”اُس کی پیدائش کے وقت میں بے شک بہت کم زور ہو گئی تھی
 لیکن اب میری صحت بالکل ٹھیک ہے۔ اگر وہ عورت کسی برے ارادے سے آئی ہے تو
 اُس کے سینے سے خون کا فوارہ چھوٹنے کا سبب میرا خنجر ہی بنے گا۔“
 بچی کی تینوں بیویاں ایک دوسرے کی طرف دیکھ کر رہ گئیں۔

کنیر کے ساتھ ایک بوسیدہ چادر میں خود کو لپیٹے جو عورت وہاں آئی، اس کی عمر
 شاید چالیس سال سے بھی زیادہ ہو لیکن اُس کے چہرے پر چھائی ہوئی در ماندگی نے
 اُسے بڑھاپے کی طرف دھکیل دیا تھا۔

”خاتون!“ عورت نحیف آواز میں بولی۔ ”میں زمانے کے ہاتھوں سے
 مار کھائی ہوئی ایک بد نصیب عورت ہوں۔ میں نے آپ کے بارے میں لوگوں سے سنا
 تو آپ کے پاس چلی آئی۔ میں تیرہ چودہ سال سے دربدر کی ٹھوکریں کھاتی پھر رہی
 ہوں۔ کسی نے مجھے پناہ نہیں دی۔ آپ اپنے پیارے بیٹوں کی زندگی کی خیرات میں
 میری باقی زندگی کو کچھ سہارا دے دیں۔ میری اس بد بخت زندگی نے مجھے اتنا تھکا دیا
 ہے کہ دل میں موت کا خوف بھی نہیں رہا، اس کی بھی پروا نہیں رہی کہ آپ مجھے سہارا
 دینے کی بجائے مجھے قتل کروا سکتی ہیں۔“

”کیوں؟“ خیزران نے بے ساختہ پوچھا۔ ”میں تمہیں قتل کیوں کرواؤں گی؟“

اس کے لیے کیا جواز ہے میرے پاس؟“

”جواز تو بہت مضبوط ہے۔“ وہ آب دیدہ ہو کر بھرا آئی ہوئی آواز میں بولی۔

”مجھ بد نصیب کا نام مزنہ ہے۔ میں خلیفہ مروان بن محمد کی بیوہ ہوں۔“

خیزران اور یحییٰ کی بیویاں چونک پڑیں۔ انہیں یقیناً یہ قیاس کرنے میں دشواری رہی ہوگی کہ وہ عورت خود ایک ایسا اعتراف کر لے گی جسے دورِ عباسیہ میں ایک سنگین اعتراف کہا جاسکتا تھا۔

خیزران گہری نظروں سے مزنہ کی طرف دیکھتی رہی۔ اُس نے مزنہ کی در ماندگی اُس کے لہجے میں بھی محسوس کی تھی۔ اُس کی بھیگی ہوئی آنکھوں میں بھی تصنع کا عکس نظر نہیں آیا تھا۔

”ایک بات میں اور کہوں گی۔“ مزنہ کچھ توقف سے بولی۔ ”میں مروان بن محمد کی بیوہ تو ہوں لیکن بنو اُمیہ کے خاندان سے میرا کوئی تعلق نہیں۔ میں ایک مصری کنیز تھی جس سے مروان بن محمد نے نکاح کر لیا تھا۔“

”اوہ!“ خیزران کے منہ سے بے ساختہ نکلا۔ ”پھر تو مروان کی بیوہ ہونا بنو عباس کی نظر میں تمہارا جرم ہونا ہی نہیں چاہیے۔ کنیز تو کنیز ہوتی ہے جسے اپنے آقا کی خوشنودی کے لیے ہر موقع پر سر جھکانا پڑتا ہے۔“ پھر اُس نے پوچھا۔ ”تم دمشق سے بچ کر کیسے نکلی تھیں؟ وہاں تو بڑی خونریزی ہوئی تھی۔ بنو اُمیہ سے تعلق رکھنے والے بھی قتل عام سے نہیں بچ سکے تھے۔ صرف ایک شہزادہ عبدالرحمن بن معاویہ بن ہشام ہی وہاں سے نکل کر فرار ہونے میں کامیاب ہو سکا تھا۔ میں نے سنا ہے کہ وہ اُنڈلس پہنچ گیا ہے اور وہاں اس نے اپنی حکومت قائم کر لی ہے۔ تم اس کے پاس کیوں نہیں چلی گئیں مزنہ؟“

”مجھے یہ سب کچھ معلوم نہیں ہو سکا۔“ مزنہ نے جواب دیا۔ ”سال بھر سے زیادہ تو میں کونوں کھدروں میں نہ جانے کیسے چھپتی پھری تھی۔ پھر اُس کے بعد بھی میں نے کسی سے بنو اُمیہ کا ذکر نہیں کیا۔ اس خاندان کی بات بھی کرنے سے لوگ ڈرتے تھے اور آج بھی ڈرتے ہیں۔ آپ سے پہلے میں نے کبھی کسی کو نہیں بتایا کہ میں کون ہوں۔ آپ کو بھی اس لیے بتا دیا کہ آپ کے رحم و کرم کا چرچا اس شہر میں ہر جگہ ہے، اور سب سے اہم بات یہ کہ میں اب زندگی سے بہت تھک گئی ہوں۔ موت کو گلے لگا لینا اب میرے لیے

کچھ مشکل نہیں رہا۔“

بچی کی بیویاں یہ سب کچھ خاموشی سے سن رہی تھیں۔

خیزران نے پوچھا۔ ”کیا کچھ ایسا بندوبست کر دیا جائے کہ تم اندلس پہنچ جاؤ؟“

”آپ میرے لیے جو کچھ بھی کریں گی، وہ مجھ پر احسان ہوگا۔“

”اس بارے میں کچھ سوچ کر ہی قدم اٹھایا جاسکتا ہے۔ فی الحال تم محل کے اس حصے میں رہو جہاں کنیریں رہتی ہیں۔ اگرچہ تمہیں کچھ عزت سے رکھا جانا چاہیے لیکن اس صورت میں لوگ تمہارے بارے میں بہت زیادہ استفسار کرنے لگیں گے اور جواب دینا میرے لیے بہت مشکل ہو جائے گا۔“

”آپ مجھے کسی بھی قسم کی خدمت گزار پر لگا دیجیے!“ مزنہ کچھ روہانسی آواز میں بولی۔ ”میں دس بارہ سالوں میں وہ زندگی بھول چکی ہوں جو میں نے ایک خلیفہ کی بیوی کی حیثیت سے گزاری تھی۔ میرا اس وقت کا طنطنہ بے کسی کی خاک میں مل چکا ہے۔ دماغ کے سارے کس بل نکل چکے ہیں۔“

”تم اب اپنی باقی زندگی سکون سے گزار سکو گی۔“

”میں آپ کا یہ احسان زندگی بھر نہیں بھولوں گی۔“ مزنہ تیزی سے آگے بڑھ کر خیزران کے قدموں میں گر گئی۔

خیزران اُسے اپنی طرف لپکتے دیکھ کر چوکتا ہو گئی تھی اور اُس کا ہاتھ خنجر کے قبضے پر پہنچ گیا تھا۔ پھر اُس نے قبضے سے اپنا ہاتھ اس وقت ہٹایا جب اُس کے پیر مزنہ کے آنسوؤں سے بھگنے لگے۔

”اٹھو مزنہ!“ خیزران نے اُس کے شانے پر ہاتھ رکھا۔ ”مجھے گناہ گار نہ کرو۔ جاؤ، جا کے غسل کرو اور کوئی مناسب لباس پہن لو۔ شاید تم بھوکی بھی ہو گی۔“

مزنہ اپنے آنسو پونچھتی ہوئی اُس کے قدموں سے اٹھی۔ خیزران نے اس کنیر کی طرف دیکھا جو مزنہ کو اپنے ساتھ لائی تھی۔

”میں سمجھ گئی خاتون!“ کنیر بول پڑی۔ ”سب بندوبست کر دیا جائے گا۔“ پھر اُس نے مزنہ سے کہا کہ وہ اس کے ساتھ چلے۔

”سنو!“ خیزران نے کنیز کو گھورتے ہوئے نہایت سخت لہجے میں کہا۔ ”مزنہ کے بارے میں کوئی بات اس کمرے کی دیواروں کے باہر کسی کے کانوں میں نہ پہنچے۔ یہ تم اپنی ماں سے بھی کہہ دینا۔ اگر اس کے خلاف ہوا تو یہ زمین تم ماں بیٹی کا بوجھ صرف اس صورت میں اٹھائے گی کہ تم دونوں کو خاک کر کے اس زمین کی مٹی میں ملا دیا جائے۔“

”آپ کا حکم فراموش نہیں کیا جائے گا خاتون!“ کنیز نے قدرے خوف زدہ لہجے میں کہا۔

”بس اب جاؤ۔“

کنیز مزنہ کو لے کر چلی گئی۔

خیزران نے ٹھنڈی سانس لے کر یچی کی بیویوں سے کہا۔ ”وقت کے تھپڑے کھائی ہوئی بڑی بدنصیب عورت ہے یہ۔“ پھر وہ کچھ اجنبی سی مسکراہٹ کے ساتھ بولی۔

”دنیا کی ہر کنیز خیزران کی طرح کا مقدر لے کر دنیا میں نہیں آتی۔“

یچی کی بیویوں نے ایک دوسرے کی طرف دیکھا، پھر ایک بولی۔ ”آپ کے اس اقدام نے مجھے خوف زدہ کر دیا ہے خاتون خیزران!“

زینب بولی۔ ”یہی حالت میری بھی ہے۔“

فاطمہ نے کہا۔ ”میرے تو رونگٹے کھڑے ہو گئے ہیں۔“

”کیوں!“ خیزران مسکرائی۔ ”کیا میں نے کوئی غلط قدم اٹھایا ہے؟“

زینب نے کہا۔ ”آپ کے مزاج میں جو رحم دلی ہے، یہ فیصلہ اس کے مطابق بھی ہے لیکن شہزادہ ولی عہد سے یہ بات شاید چھپی نہ رہ سکے گی کہ آپ نے بنو امیہ سے تعلق رکھنے والی ایک عورت کو پناہ دی ہے۔“

”وہ واپس آجائیں تو میں انھیں سمجھا لوں گی۔“ خیزران نے بڑے اطمینان و

اعتماد سے کہا۔

شہزادہ محمد المہدی ان دنوں ”رنے“ میں نہیں تھا۔ وہ اپنے والد کی طرف سے ملنے والے حکم کی تعمیل میں سپہ سالار خازم بن خزیمہ کے لشکر کے ساتھ استازسیس کی سرکوبی کے لیے گیا ہوا تھا۔

استاذِ سیس کا تعلق خراسان ہی سے تھا۔ اس نے نبوت کا دعویٰ کر کے بہت سے کم زور عقیدہ لوگ اپنے گرد جمع کر لیے تھے۔ جب اُس نے ایک بہت بڑا لشکر جمع کر لیا تو خلافتِ عباسیہ کے خلاف اعلانِ بغاوت کر دیا۔ اُس نے کئی شہر فتح کر لیے تھے۔ جس کثیر تعداد نے اُس کی نبوت تسلیم نہیں کی تھی، انھیں بڑی سفاکی سے قتل کر دیا گیا تھا۔ ان حالات کی اطلاع سب سے پہلے شہزادہ محمد المہدی ہی نے منصور کو بھیجی تھی اور منصور نے حکم صادر کیا تھا کہ اس ”لشکرِ کفار“ کو نیست و نابود کر دیا جائے۔

شہزادہ محمد المہدی نے پیش قدمی کر کے نیشاپور میں پڑاؤ ڈالا تھا۔ اُس نے خازم بن خزیمہ کو ایک لشکر کے ساتھ استاذِ سیس کی جولان گاہ کی طرف روانہ کیا تھا۔ خازم بن خزیمہ کی کمک کے لیے تابڑ توڑ لشکر بھیجے گئے اور آخر کار استاذِ سیس کو اس کے پیروکاروں سمیت جہنم رسید کر دیا گیا۔

خود شہزادہ محمد المہدی کو بھی ملحدوں اور زندیقوں سے سخت نفرت تھی۔



مزنہ کو محل میں چند ہی دن گزرے تھے کہ ایک شام وہ خیزران کی خدمت میں باریاب ہوئی اور بولی۔

”کمرے میں پڑے پڑے میرا دل گھبرانے لگتا ہے، خاتون!“

”تو محل میں ادھر ادھر، کہیں بھی گھوم لیا کرو!“ خیزران نے کہا۔

”کتنا گھوموں گی!“ مزنہ نے کہا۔ ”میری خواہش ہے کہ آپ مجھے ننھے

شہزادوں کی دیکھ بھال کا اعزاز عطا فرمائیں!“

”اُن کی دیکھ بھال کرنے والوں کی کمی نہیں ہے مزنہ!“ خیزران نے محبت سے

ہارون اور موسیٰ کی طرف دیکھتے ہوئے کہا۔ ”ابھی دیکھنا، زینب، فاطمہ اور عتابہ ان میں

سے کوئی آجائے گی، اور میں خود بھی تو ہوں۔“

”وہ ابھی شام ہی کو تو گئی ہیں! مجھے ایک کینر سے معلوم ہوا تھا۔ ماشاء اللہ وہ بھی

بچوں کی مائیں ہیں اور سب سے اہم بات تو یہ ہے کہ میں کچھ مصروفیت چاہتی ہوں۔

مجھے اور کچھ نہیں تو ننھے شہزادوں کی پوشاکیں تبدیل کرنے پر مامور کر دیں.....! یہ میرے

لیے ایک اعزاز بھی ہوگا۔ مجھے امید ہے کہ آپ میری درخواست رد نہیں کریں گی۔“
 مزنہ کے لہجے میں ایسی پُر خلوص التجا تھی کہ خیزران اُسے ٹال نہ سکی اور ہنس کر
 بولی۔ ”اچھا کل سے تم یہ کام سنبھال لینا۔ لو، عتابہ تو آگئی۔“
 عتابہ کمرے میں داخل ہو رہی تھی۔ اُسے اور بیچی کی دوسری بیویوں کو خیزران
 کے کمرے میں آنے کے لیے اجازت کی ضرورت نہیں تھی۔

مزنہ نے عتابہ کو بھی تعظیم پیش کی اور پھر اپنے کمرے میں چلی آئی۔ وہ بہت خوش
 تھی کہ اُسے آسانی سے اجازت مل گئی تھی۔ دوسری صبح سے اُس نے اپنی ذمے داری
 پوری کرنا شروع کر دی۔

”اب میرے شہزادے بیٹے کچھ بڑے ہو گئے ہیں۔“ خیزران نے اُس سے
 کہا۔ ”ورنہ میں نے کبھی کسی بھی کنیز کو اُن کے قریب نہیں پھٹکنے دیا۔“
 ہارون اب قالین پر گھٹنوں گھٹنوں چلنے لگا تھا اور موسیٰ جب اپنے قدموں پر چلتا
 تھا تو اُس کی ڈگمگاہٹ دیکھ کر خیزران محبت سے ہنسنے لگتی تھی۔

مزنہ نے جو ذمے داری لی تھی، اُسے وہ بڑی خوش اسلوبی سے پوری کرتی رہی۔
 چند دن بعد وہ اس رات چونکی جب ریٹھ نے اُس کے کمرے میں قدم رکھا۔ مزنہ گھبرا کر
 کھڑی ہو گئی۔ اُسے محل میں اتنے دن گزر چکے تھے کہ وہ ریٹھ سمیت محل کے بہت سے
 لوگوں کے چہروں سے آشنا ہو گئی تھی۔

”آپ نے کیوں تکلیف فرمائی ریٹھ خاتون!“ مزنہ نے جلدی سے کہا۔ ”مجھے
 طلب کروالیا ہوتا!“

”بات دوسروں کے علم میں بھی آ جاتی۔“ ریٹھ نے سنجیدگی سے کہا۔ ”میں چاہتی
 ہوں کہ تم سے میرے ملنے کا علم کسی کو نہ ہو!“
 مزنہ ٹکڑ ٹکڑ ریٹھ کی طرف دیکھنے لگی۔

ریٹھ بولی۔ ”یہ میرے علم میں ہے کہ تمہارا تعلق خاندان بنو امیہ سے رہا ہے۔“
 مزنہ چونکی۔ ریٹھ نے بات جاری رکھی۔ ”تمہارے دل میں خاندان عباسیہ کے
 لیے نفرت کے سوا کچھ نہیں ہوگا۔ ان لوگوں کی وجہ سے تمہارا عیش و آرام سب چھن گیا۔

برسوں سے تم انتہائی غربت کی زندگی گزارتی رہی ہو۔ مجھے یقین ہے کہ تمہارے دل میں انتقام کے شعلے بھی بھڑک رہے ہوں گے مگر ان شعلوں کو بجھانے کے استعداد تم میں نہیں ہے۔ وہ تم کو میں دینا چاہتی ہوں۔“

مزنہ کا چہرہ سپاٹ نظر آنے لگا۔

ریٹھ ٹہلتی ہوئی کہنے لگی۔ ”کام خطرناک ضرور ہے لیکن تم کر سکتی ہو۔ میں جانتی ہوں کہ خیزران تم پر بہت مہربان ہے۔ تمہیں محل سے کہیں جانے اور آنے کے لیے کسی کی اجازت درکار نہیں ہوتی۔ تم اپنا کام کرنے کے بعد محل سے ہی نہیں، اس سلطنت ہی سے کہیں دور نکل جانا۔ میں تمہیں اتنا کچھ دوں گی کہ تم اپنی باقی زندگی بڑے عیش و آرام سے گزار سکتی ہو۔ کیا تم ایک اچھی زندگی گزارنے کی خواہاں نہیں ہو؟“ ریٹھ اُس کے سامنے رک کر اُس کی آنکھوں میں دیکھنے لگی۔

”ایسا کون ہو سکتا ہے ریٹھ خاتون جو اچھی زندگی گزارنے کا خواہاں نہ ہو!“ مزنہ بھڑائی ہوئی آواز میں بولی۔

ریٹھ کے ہونٹوں پر آنے والی شیطانی مسکراہٹ زہر میں بجھی ہوئی تھی۔ وہ بولی۔ ”جو کام تمہیں کرنا ہے، وہ چند دن بعد بتایا جائے گا۔ ابھی تم یہ ایک تھیلی تو رکھ لو۔“ اُس نے ایک ریشمی تھیلی مزنہ کی طرف بڑھائی۔ ”اس میں دس ہزار دینار ہیں لیکن یہ اس کا پاسنگ بھی نہیں جو اس محل سے رخصت ہوتے وقت تمہارے پاس ہوگا۔“ تھیلی لیتے ہوئے مزنہ مسکرائی۔

ریٹھ اُس کے کمرے سے چلی آئی۔ وہ فوری طور سے مزنہ پر مکمل اعتماد نہیں کرنا چاہتی تھی۔ اُسے آئندہ چند روز تک خیزران کا رویہ دیکھنا تھا۔ اس کی نگاہیں بہت تیز تھیں۔ وہ خیزران کے تاثرات سے اندازہ لگا لیتی کہ مزنہ نے اُسے کچھ بتا تو نہیں دیا! اگر وہ بتا دیتی اور ریٹھ پر الزام عائد کیا جاتا تو وہ نہ صرف یہ کہ مزنہ کو جھوٹا قرار دے دیتی بلکہ اُس پر برس بھی پڑتی اور شہزادہ محمد المہدی کی واپسی پر اس سے بھی کہتی کہ بنو امیہ کی وہ عورت بنو عباس کی رشتے داریوں میں دراڑ ڈالنا چاہتی ہے لہذا اُسے اس جرم کی سخت ترین سزا دی جائے۔ ریٹھ اس سے بھی مکر جاتی کہ اُس نے مزنہ کو دس ہزار دینار دیے تھے۔

ان دنوں میں ریٹھ نے خیزران سے اپنا رویہ بھی تبدیل کیا اور گھما پھرا کر ایسی باتیں کیں جیسے اپنے سابقہ رویے پر نادم ہو۔ اس طرح اُس نے کبھی کبھی خیزران سے ملتے رہنے کا جواز پیدا کر لیا۔

ریٹھ میں آنے والی یہ تبدیلی یحییٰ کی بیویوں کو بہت کھٹکی۔ ان دنوں یحییٰ اپنے ”رے“ کے محل ہی میں مقیم تھا لیکن دو ایک دن بعد بغداد جانے والا تھا۔ اُس نے جو رات عتابہ کے ساتھ گزاری، اسی رات عتابہ نے اُس سے پوچھا۔ ”کیا امیر المؤمنین کو اپنے پوتوں کی پیدائش سے کوئی خوشی نہیں ہوئی؟“

”وہ بہت خوش ہیں عتابہ!“ یحییٰ نے کہا۔

”اگر انھیں خواہش ہوتی تو اپنے پوتوں کو چند دن ہی کے لیے بغداد بلوا لیتے!“

”دراصل وہ سلطنت میں مکمل امن و امان قائم کرنے سے پہلے اپنے ولی عہد کو بغداد نہیں بلوانا چاہتے۔ اس موضوع پر اُن سے میری باتیں ہو چکی ہیں۔ وہ ایک بڑی رکاوٹ دور کرنے اور شہزادہ محمد کو اپنا ولی عہد نام زد کرنے کے بعد ہی انھیں بغداد طلب کرنا چاہتے تھے کہ آرمینیا سے کچھ نامناسب خبریں ملیں اور ادھر استاذ سبیس کا قضیہ کھڑا ہو گیا۔“

”وہ انھیں جلد از جلد بلوالیں تو اچھا ہے۔“ عتابہ کے لہجے میں تشویش تھی۔

یحییٰ نے اُسے غور سے دیکھا۔ ”تم اس معاملے میں اتنی فکر مند کیوں ہو؟“

”خاتون ریٹھ سے پہلے ہی ڈر لگا رہتا تھا، اب اور لگنے لگا ہے۔ وہ خاتون خیزران سے قریب ہونے کی کوشش کرنے لگی ہیں۔ ان کی اس کوشش سے میں نہیں، زینب اور فاطمہ بھی کھٹک گئی ہیں۔ ہمیں کچھ گڑ بڑ محسوس ہو رہی ہے۔ خاتون ریٹھ میں آنے والی اس تبدیلی پر کل تو خاتون خیزران نے بھی تعجب کا اظہار کیا تھا۔“

یحییٰ بہ دستور غور سے عتابہ کی طرف دیکھتا رہا تھا۔ وہ بولا۔ ”کیا تم لوگوں کو

خاتون ریٹھ سے کوئی خاص اندیشہ لاحق ہے؟“

”درست سمجھا آپ نے!“ عتابہ نے کہا۔ ”کم سن شہزادے ہارون اور موسیٰ

خاتون ریٹھ کو شروع ہی سے کھٹکتے رہے ہیں۔ اُس کی آنکھوں میں ان دونوں کے لیے شدید نفرت دیکھی گئی ہے۔ یقین کریں، وہ اس خوف میں مبتلا ہے کہ شہزادہ محمد المہدی

جب بھی خلافت کے منصب پر بیٹھیں گے، وہ انھی دونوں میں کسی کو اپنا ولی عہد نام زد کریں گے، خاتون ریٹہ کے بیٹے شہزادہ علی کو نظر انداز کر دیا جائے گا۔“

یحییٰ نے سوچتے ہوئے کہا۔ ”غالباً تم تینوں کو یہ اندیشہ لاحق ہو گیا ہے کہ وہ ان دونوں شہزادوں کو کسی قسم کا نقصان پہنچا سکتی ہیں۔“

”آپ نے درست سمجھا۔ ہمیں یہی اندیشہ ہے۔ خاتون خیزران نے ہم سے کچھ نہیں کہا لیکن اس قسم کا خیال شاید ان کے دماغ میں بھی ہے۔“

یحییٰ برکی خاموشی سے کچھ سوچنے لگا۔

عثمانہ پھر بولی۔ ”اچھا ہوتا اگر امیر المومنین ان سب کو بغداد بلا لیتے۔ میں نے سنا ہے کہ قصر خلافت بہت وسیع رقبے پر بنایا گیا ہے۔ وہاں خاتون ریٹہ کو ایسی ویسی کوئی حرکت کرنے کا موقع آسانی سے نہیں مل سکے گا۔“

المصوّر نے بغداد میں اپنا جو محل بنوایا تھا، اُس کی تعمیر پونے دو لاکھ مربع گز پر ہوئی تھی۔ محل کا نام اُس نے ”قصر الذہب“ یعنی ”سونے کا محل“ رکھا تھا۔

یحییٰ نے کہا۔ ”مجھے تو یہ تم لوگوں کا محض وہم معلوم ہوتا ہے۔ خاتون ریٹہ کم سن شہزادوں کے خلاف کوئی سنگین قدم اٹھا کر یہاں بھی نہیں بچ سکتیں۔“

”وہ خود کچھ کرنے کے بجائے کسی کو آلہ کار بنا سکتی ہیں۔“

”کچھ عرصہ پہلے فاطمہ نے مجھے بتایا تھا کہ محل میں ہر فرد خاتون خیزران کا شیدائی ہے۔ اُن میں سے کوئی خاتون ریٹہ کا آلہ کار کیسے بن سکتا ہے؟“

عثمانہ چپ رہ گئی۔ خاتون خیزران نے اُسے اور فاطمہ و زینب کو بھی قسم دی تھی کہ وہ مزہ کے بارے میں کسی کو کچھ نہیں بتائیں گی۔

عثمانہ کا خیال تھا کہ بنو امیہ کی اس عورت کو محل میں رکھ کر خاتون خیزران نے اچھا نہیں کیا تھا۔ وہ عورت کسی لالچ میں آ کر خاتون ریٹہ کی آلہ کار بن سکتی تھی۔ اس کا تعلق خاندان بنو امیہ سے نہ بھی سہی لیکن وہ اس خاندان کے ایک خلیفہ کی بیوی بہر حال رہی تھی اور اُسے بیوہ بنانے والے خانوادہ عباسیہ کے لوگ تھے۔

”خیر!“ یحییٰ برکی نے کہا۔ ”میں پرسوں بغداد جا رہا ہوں۔ امیر المومنین سے

بات کروں گا۔ وہ شہزادہ ولی عہد اور اُن کے حرم کو بغداد بلا لیں تو اب کوئی حرج نہیں۔
سلطنت کے حالات بڑی حد تک قابو میں آچکے ہیں۔“

”شہزادہ ولی عہد کی واپسی کب تک متوقع ہے؟“ عتابہ نے پوچھا۔

”مجھے ملنے والی اطلاعات کے مطابق وہ ”رے“ واپس آچکے ہیں۔ اس وقت

انہیں محل میں ہونا چاہیے۔“

یچی برکی کا خیال غلط نہیں تھا۔ شہزادہ محمد المہدی اس وقت محل میں تھا اور خیزران
اُسے مزہ کے بارے میں بتا چکی تھی۔ اُسے یقین تھا کہ شہزادہ محمد المہدی اس اطلاع پر
برافروختہ نہیں ہوگا۔ وہ اس کی طبعی رحم دلی اور نرم مزاجی سے خوب واقف ہو چکی تھی۔

”یہ تم نے بہت اچھا کیا خیزران!“ شہزادہ محمد المہدی نے خیزران کی توقع کے
مطابق جواب دیا۔ ”اگر تم اُس کے برخلاف کوئی قدم اٹھاتیں تو مجھے بہت افسوس ہوتا۔“

خیزران نے خوش ہو کر کہا۔ ”آپ سمجھتے ہیں ناکہ وہ ایک ستم رسیدہ عورت ہے!“

”ہاں خیزران!“ شہزادہ محمد المہدی نے ٹھنڈی سانس لی۔ ”میں یہ تو مانتا ہوں

کہ سلطنتِ اُمیہ کا انجام عبرت ناک ہی ہونا چاہیے تھا لیکن کم از کم عورتوں اور بچوں کے
ساتھ وہ سفاکی مناسب نہیں تھی۔ خیر چھوڑو۔ تم نے میرے آتے ہی ایسی بات چھیڑ دی
کہ میں تمہیں ایک خوش خبری دینا بھول گیا۔ میں آج ہی لوٹا ہوں اور آج ہی والد محترم
کا محبت نامہ آیا ہے۔ انہوں نے ہمیں بغداد طلب کیا ہے۔ بہت عرصے بعد بے قرار
ہوئے ہیں وہ اپنے پوتوں اور اپنی دوسری بہو کو دیکھنے کے لیے۔“

”آپ نے واقعی خوش خبری دی ہے مجھے!“ خیزران مسکرائی۔ ”میں نے سنا ہے

کہ انہوں نے ایک مثالی شہر بنایا ہے!“

شہزادہ محمد المہدی نے کہا۔ ”جو لوگ بغداد ہو آئے ہیں، انہیں میں نے

رطب اللسان ہی پایا ہے۔“

یکا یک خیزران کسی سوچ میں پڑ گئی اور بہت سنجیدہ نظر آنے لگی۔

شہزادہ محمد المہدی نے تعجب کا اظہار کیا تو وہ بولی۔ ”ایک بات کہنا چاہتی ہوں

آپ سے!“

”اتنی سنجیدہ ہو کر کیا کہنا چاہتی ہو؟“ محمد المہدی کا استعجاب برقرار رہا۔
 ”خاتون ریٹھ کو یہیں چھوڑ جائیے۔ آج کل میں اچانک ہی اپنی سوکن سے
 خوف زدہ رہنے لگی ہوں۔“

”کیوں؟“ محمد المہدی کے استعجاب میں اضافہ ہوا۔

خیزران نے وہی سب کچھ کہہ ڈالا جو ذرا ہی دیر پہلے عتابہ اپنے محل میں یچی برکی
 سے کہہ چکی تھی۔

محمد المہدی ہنس پڑا۔ ”نہیں خیزران! ریٹھ اتنی بڑی حماقت نہیں کر سکتی۔“
 ”اور اگر گزری!“ خیزران برہمنی سے بولی۔ ”کہے دیتی ہوں میں آپ سے!
 اُس کے سینے پر چڑھ کر اُس کا خون پی جاؤں گی۔“
 ”اُس کے سینے ہی پر چڑھنا تمہارے لیے بہت مشکل ہوگا۔“ محمد المہدی نے
 ہنستے ہوئے کہا۔ ”اچھی خاصی پہلوان ہے وہ!“

”میری حد درجہ سنجیدگی کو آپ مذاق میں اڑا رہے ہیں!“ خیزران روہانسی ہو گئی۔
 ”خیزران!“ محمد المہدی سنجیدہ ہو کر محبت آمیز لہجے میں بولا۔ ”تمہیں دراصل
 اندازہ نہیں ہے کہ والد محترم اپنی بھتیجی کو بہت چاہتے ہیں۔ وہ بہت ناراض ہوں گے اگر
 ہم ریٹھ کو ساتھ نہ لے گئے!“

”لیکن.....“ خیزران نے کہنا چاہا۔

محمد المہدی نے اُس کی بات کاٹی۔ ”میری مجبوری سمجھنے کی کوشش کرو خیزران!“
 خیزران اُس کی طرف اس طرح دیکھنے لگی جیسے خود کو بڑا بے بس محسوس کر رہی ہو۔
 محمد المہدی نے اُسے اپنے سینے سے لگالیا اور بولا۔ ”یہ اوہام اپنے دل و دماغ سے نکال
 دو۔ ایسا کوئی وقوعہ ممکن ہی نہیں ہے۔“
 خیزران کچھ نہیں بولی۔

”ہم مزہ کو بھی اپنے ساتھ لے جائیں گے۔“ محمد المہدی پھر بولا۔ ”مجھے یقین
 ہے کہ بنو امیہ کے خلاف جو شدید اشتعال والد محترم کو بھی تھا، وہ اب اس حد تک ضرور ختم
 ہو چکا ہوگا کہ وہ ایک عورت کو قابلِ تعزیر نہیں ٹھہرائیں گے۔ مزہ پر اُن کا عتاب نازل

نہیں ہوگا۔ وہ اُموی خاندان کی ہے بھی نہیں۔ تم بتا چکی ہو کہ وہ ایک مصری ہے۔“

خیزران اب بھی کچھ نہیں بولی۔ بس کسی سوچ میں پڑی رہی۔

ٹھیک اسی وقت ریٹھ بھی اپنے کمرے میں بے چینی سے ٹہلتی ہوئی ایک فکر میں غلطاں و پیچاں تھی۔ ذرا دیر پہلے اُسے کسی ذریعے سے معلوم ہوا تھا کہ محمد المہدی کو اُس کے حرم کے ساتھ بغداد طلب کر لیا گیا ہے۔

روانگی کی تیاری میں دو تین روز سے زیادہ نہیں لگیں گے، ریٹھ سوچ رہی تھی، اور بغداد پہنچنے کے بعد وہ سب کچھ ہونا بہت مشکل ہو جائے گا جو وہ چاہتی تھی۔ اُسے یقین تھا کہ محمد المہدی کو خیزران نے مزنہ کے بارے میں سب کچھ بتا دیا ہوگا۔ یہ تو ممکن تھا کہ خیزران کی محبت میں وہ مزنہ کے خلاف کوئی قدم نہ اٹھاتا لیکن مزنہ کو اپنے ساتھ بغداد لے جانے میں اُسے تامل ہوتا۔ خیزران اُسے مجبور کر سکتی تھی لیکن اس صورت میں موت، مزنہ کا مقدر بن جاتی۔ ریٹھ کو یقین تھا کہ مروان بن محمد کی بیوہ کو خلیفہ المنصور سے معافی ہرگز نہیں ملتی۔ بغداد میں اُس کی گردن اڑایا جانا یقینی امر تھا۔

مزنہ ہی ایک ایسی عورت تھی جسے ریٹھ نے بہت سوچ سمجھ کر آکے کار بنانے کا فیصلہ کیا تھا اور اب بغداد میں طلبی، ریٹھ سے عجلت کی طالب ہو گئی تھی۔ اب ذرا بھی تاخیر کرنے سے سارا کھیل ہاتھ سے نکل جاتا۔

ریٹھ کو یہ خیال تھا کہ بغداد میں جب مزنہ کی گردن اڑائی جائے گی تو خیزران پر بھی خلیفہ وقت کا کچھ نہ کچھ عتاب ضرور نازل ہوگا لیکن اُس کے بچے تو بہر حال محفوظ ہی رہتے۔

”وہ محفوظ نہیں رہیں گے۔“ ریٹھ ٹہلتے ہوئے بڑبڑائی۔ ”میں انہیں محفوظ نہیں رہنے دوں گی۔“

ریٹھ کی وہ رات بے چینی میں سوتے جاگتے گزری۔ دن میں بھی اُس کی بے قراری کو قرار نہیں آیا۔ سہ پہر کے بعد وہ مزنہ کے کمرے میں اس وقت پہنچی جب مزنہ کم سن شہزادوں کا لباس تبدیل کر کے لوٹی تھی۔ صبح سے رات تک اُسے یہ فرض چار مرتبہ ادا کرنا پڑتا تھا۔

”اب تم رات کو جاؤ گی!“ ریٹھ نے اُس سے کہا۔

”جی۔“ مزنہ اُس کی طرف تجسس سے دیکھتی رہی۔

”میں تم سے بہت خوش ہوں مزنہ!“ ریٹھ نے کہا۔ ”تم میری وفادار رہی ہو۔

اگر تم نے خیزران کو کچھ بتا دیا ہوتا تو میں اُس کے چہرے کے تاثرات سے سمجھ جاتی۔

میں خوب جانتی ہوں کہ اُسے اپنے جذبات دبانے یا چھپانے کا فن نہیں آتا۔ اسی لیے

میں نے یہ بھی جان لیا کہ وہ مجھ سے ملتی تو رہی لیکن اُس نے مجھے خوش دلی سے قبول نہیں

کیا تھا۔ ”ریٹھ ہنسی۔“ نہ کرے!..... مجھے اُس سے کیا لینا۔ اس سے ملتے جلتے رہنے سے

میرا مقصد پورا ہو گیا۔ میں اُس کی خواب گاہ کے گوشے گوشے سے اور دیگر بہت سی باتوں

سے پوری واقفیت حاصل کر چکی ہوں۔ ایک بار میری موجودگی میں تم بھی وہاں آئی تھیں۔“

”جی۔“ مزنہ نے دھیمی آواز میں کہا۔ ”آپ نے فرمایا تھا کہ جو کام مجھے کرنا

ہے وہ چند دن بعد بتایا جائے گا۔ مجھے ایسا لگ رہا ہے جیسے وہ چند دن، بہت دنوں میں

گزرے ہیں۔ آپ نے درست فرمایا تھا کہ میرے دل میں انتقام کے شعلے بھڑک رہے

ہیں لیکن مجھ میں ان شعلوں کو بجھانے کی استعداد نہیں۔ آپ نے وعدہ کیا تھا کہ وہ

استعداد مجھے عطا فرمائیں گی۔ میں بڑی بے چینی سے اس کی منتظر رہی ہوں۔“

”آج تمہاری بے چینی ختم کرنے ہی کے لیے آئی ہوں۔“ ریٹھ نے عیارانہ

مسکراہٹ کے ساتھ کہا۔ ”زیادہ دن مجھے یوں لگ گئے کہ جب پہلی بار تم ملی تھی، اس

وقت تک میں نے خیزران کی خواب گاہ کا مشاہدہ نہیں کیا تھا۔ اب کر چکی ہوں۔ اس

کے دونوں بچوں کے سنہری پالنے اُس کے بستر کے دائیں بائیں رہتے ہیں۔ اس کے

سرہانے پانی کی ایک چاندی جیسی چمکتی ہوئی صراحی رہتی ہے۔ اپنے تختِ خواب کے

نیچے اُس نے ایک سلپچی رکھنا بھی ضروری سمجھا ہے۔“

”جی۔“

ریٹھ نے اپنے لباس میں پوشیدہ ایک ننھی سی شیشی نکالی۔ مزنہ نے شیشی کی

طرف دیکھا۔

”اس میں پانی ہے۔“ ریٹھ بولی۔ ”تمہیں یہ ننھی سی شیشی چھپا کر لے جانے

میں کچھ مشکل نہیں ہوگی۔ جب تک شہزادگان کے لباس تبدیل کرنے جاؤ گی۔“ لفظ ”شہزادگان“ کی ادائیگی کے وقت ریٹھ کی آواز میں کسی ٹوٹے ہوئے نوکیلے شیشے کی چمبھن تھی۔ تمہیں خیزران کی آنکھ بچا کر اس شیشی کو صراحی میں الٹ دینا ہے۔“

مزنہ کے چہرے کی رنگت میں فرق آ گیا۔

”خوب!“ ریٹھ نے اُسے غور سے دیکھتے ہوئے کہا۔ ”بہت ذہین ہو تم! کچھ سمجھ لیا ہے تم نے؟“

”یہ..... یہ پانی۔“ مزنہ نے شیشی کی طرف دیکھتے ہوئے رک رک کر کہا۔ ”زہریلا ہے!“

”بہت زہریلا!“ ریٹھ بولی۔ ”ایک عجیب و غریب زہر! اس کے بارے میں مجھے محمد المہدی کی ماں نے بتایا تھا جن کا تعلق قدیم ایران کے حمیری بادشاہوں کے خاندان سے تھا۔ اُسے پینے والا آرام سے سوتا رہتا ہے۔ سوتے ہی میں روح اُس کے جسم کا ساتھ چھوڑ دیتی ہے۔ اُسے مرتے وقت اگر تکلیف ہوتی بھی ہوگی تو اتنی قلیل مدت کے لیے کہ اُسے تڑپنے یا کراہنے کی مہلت نہیں ملتی۔ اسی طرح وہ شہزادگان مرجائیں گے اور خیزران انہیں سوتا ہوا سمجھتی رہے گی۔“

”لیکن میں تو اسی وقت پکڑی جاؤں گی۔“ مزنہ نے پریشانی سے کہا۔ ”میں صراحی سے ان بچوں کے منہ میں پانی پٹکاؤں گی تو میرا یہ عمل خاتون خیزران سے پوشیدہ تو نہیں رہ سکے گا!“

”اس بات سے تمہاری ذہانت مشکوک ہو جاتی ہے۔“ ریٹھ نے کسی قدر خشک سی مسکراہٹ کے ساتھ کہا۔ ”تم نے کیسے سمجھا لیا کہ میرا منصوبہ اتنا احمقانہ ہوگا۔“

مزنہ سوالیہ نظروں سے اُس کی طرف دیکھتی رہی۔

”سنو!“ ریٹھ کچھ توقف سے بولی۔ ”رات کو تم جس وقت اُن کے کپڑے تبدیل کرتی ہو، وہ اس وقت غنودگی میں ہوتے ہیں۔ جب تم اُن کے کپڑے تبدیل کر کے انہیں پالٹوں میں لٹا دیتی ہو تو خیزران انہیں تھوڑا تھوڑا سا شہد چٹاتی ہے۔ شہد کا سنہری پیالہ پانی کی صراحی کے پاس رکھا رہتا ہے۔ وہیں ایک بند تشری میں سونے کا بنا

ہوا کفگیر جیسا چھوٹا سا چمچہ بھی رکھا رہتا ہے جو اپنے شہزادگان کو شہد چٹانے کے لیے خیزران نے خاص طور سے بنوایا ہے۔“

مزنہ خاموشی سے ریٹھ کی طرف دیکھتی رہی۔

ریٹھ کہہ رہی تھی۔ ”جب خیزران انھیں شہد چٹانے کے لیے اٹھے تو تم اس سے درخواست کرنا کہ تم ایک بار یہ فرض ادا کرنے کا اعزاز بھی حاصل کرنا چاہتی ہو۔ مجھے یقین ہے کہ خیزران مسکرا کر تمہاری درخواست قبول کر لے گی۔ میں دیکھ چکی ہوں کہ وہ تم پر بہت مہربان رہنے لگی ہے۔ وہ تمہاری درخواست قبول کر لے گی نا؟“

”امید تو ہے۔“ مزنہ نے کہا۔

”مجھے یقین ہے۔“ ریٹھ بولی۔ ”اس کے بعد جب تم چمچہ نکالو تو وہ تمہارے ہاتھ سے گر جانا چاہیے۔ اس پر تم بہت گڑگڑا کر خیزران سے معافی مانگتے ہوئے سلپی میں صراحی کے زہریلے پانی سے چمچہ دھولو گی۔ شہد چٹانے سے پہلے چمچہ خشک کرنا ضروری ہوگا لیکن اس سے کوئی فرق نہیں پڑے گا۔ خشک ہونے کے بعد بھی زہر کے اثرات چمچے کی سطح پر باقی رہیں گے۔“

مزنہ بول پڑی۔ ”چمچہ گرنے سے خاتون خیزران مجھ پر جھنجلا بھی سکتی ہیں۔ ہو سکتا ہے کہ میرا گڑگڑا کر معافی مانگنا ضائع جائے اور وہ مجھ پر بگڑ کر چمچہ مجھ سے لے لیں۔“

ریٹھ مسکرائی۔ ”میں نے جو کچھ سوچا ہے، وہ اس صورت میں بھی ہو کر رہے گا۔ چمچہ وہ خود دھوئے گی اور قریب ترین ذریعہ پانی کی وہ صراحی اور وہ سلپی ہی ہوگی۔ میرے منصوبے کا کام یاب ہونا تو اسی وقت یقینی ہو جائے گا جب تم یہ زہریلا پانی اس صراحی میں ڈال دو گی۔“

”یہ بھی تو یقینی نہیں کہ وہ مجھے شہد چٹانے کی اجازت دے دیں!“

”وہ تم پر اتنی مہربان ہو چکی ہے کہ مجھے اس کا یقین ہے لیکن اگر ایسا نہیں ہوتا ہے تو۔“ ریٹھ کو لہجہ بہت کھر درا ہو گیا۔ ”تم میری اس بے پایاں کرم نوازی سے محروم رہ جاؤ گی جو میں تم پر کرنا چاہتی ہوں۔“

مزنہ سوچتی ہوئی بولی۔ ”میں پوری کوشش کروں گی۔ درخواست کرتے ہوئے ایسے

الفاظ استعمال کروں گی جس سے میری جذباتیت ظاہر ہو اور وہ الفاظ متاثر کن بھی ہوں۔“
 ”یہ سب کچھ تمہاری ذہانت پر منحصر ہے۔“

”اپنی آتشِ انتقام بجھانے کے لیے میں اپنی سی پوری کوشش کر گزروں گی
 خاتون ریٹہ!..... ایسا موقع مجھے پھر کبھی نہیں مل سکتا۔“

”بے شک۔“ ریٹہ نے کہا۔ ”اگر یہ موقع تمہاری گرفت میں نہ آسکا تو تمہاری
 باقی زندگی ایک کنیز ہی کی حیثیت سے گزرتی رہے گی۔ ہر چند تمہیں باقاعدہ کنیز نہیں
 بنایا گیا لیکن تمہاری حیثیت وہی ہے۔“

”کام کرنے کے بعد مجھے آپ کے کمرے میں آنا ہے؟“ مزنہ نے پوچھا۔

”نہیں۔“ ریٹہ نہایت سخت لہجے میں بولی۔ ”میں ہی تمہارے پاس، اسی کمرے
 میں آؤں گی۔ تمہیں وہ سب کچھ اسی وقت مل جائے گا جس کے بل پر تم اپنی باقی زندگی
 عیش و آرام سے گزار سکو۔ فوری طور پر تمہیں اس محل سے بھی نکل جانا ہے اور جلد از جلد
 اس شہر سے اور پھر سلطنتِ عباسیہ سے بھی!..... انحصار اس کا بھی تم پر ہی ہے کہ تم کتنی
 جلدی عباسیوں کی دست رس سے نکل سکتی ہو۔“

”یہ میں سوچ چکی ہوں کہ فرار کے لیے مجھے کیا کرنا ہے۔“

”بس تو اب میں جاتی ہوں۔ اگر کوئی بات نہ سمجھ سکی ہو تو بولو۔“

”میں نے سب کچھ سمجھ لیا ہے خاتون ریٹہ! آپ مطمئن رہیں۔“

ریٹہ کچھ سوچتی ہوئی چند لمحے مزنہ کی طرف دیکھتی رہی، پھر دروازے کی طرف مڑ گئی۔
 اُس نے آنے میں جس احتیاط سے کام لیا تھا، وہی احتیاط اُس نے واپسی میں بھی برتی۔
 رات ہونے میں ابھی دیر تھی اور ریٹہ کو احساس ہو رہا تھا کہ وقت گزارنا بھی
 اُس کے لیے ایک صبر آزما کام ہوگا! اس نے وہ سارا وقت بے چینی سے ٹہلتے ہوئے
 گزارا۔ اس کی ٹانگیں تھکنے لگیں۔ جب اُسے اندازہ ہوا کہ مزنہ اب خیزران کے کمرے
 میں پہنچ چکی ہوگی تو اُس کا اضطراب اور بڑھ گیا۔

اسی اضطراب کے عالم میں اُسے اچانک ایک خیال آیا اور وہ ٹہلتے ٹہلتے یکا یک
 رک گئی۔ چند لمحوں کے لیے اُسے سا ہو گیا۔

دھوکا، وہ سوچنے لگی، مزہ اُسے دھوکا بھی دے سکتی ہے۔ اُس کی کام یابی بڑی حد تک یقینی تھی لیکن کچھ شائبہ اس کی ناکامی کا بھی تھا۔ وہ اس صورت میں بھی واپس آ کر اپنی کام یابی کا مزہ سناتی اور اس سے انعام و اکرام لے کر محل سے فرار ہو جاتی۔ اس کے پاس اس کی کام یابی کا کوئی ثبوت تو ہوگا نہیں جو اس سے طلب کیا جاسکتا۔

مزہ کو محل سے فرار کر دینے کی خواہش ریٹھ کو اس لیے تھی کہ پھر شہزادوں کو زہر دینے کا الزام اسی کے سر پر چلا جاتا۔ اس کے فرار کی وجہ سے یہ بات سمجھ لی جاتی کہ وہ اس محل میں آئی ہی اس لیے تھی کہ اپنی بربادی کا انتقام لے سکے لیکن اب جو خیال ریٹھ کے دماغ میں آیا تو اُسے اپنی سوچی سمجھی ساری منصوبہ بندی احمقانہ معلوم ہونے لگی تھی۔

شدید اضطراب کے عالم میں وہ اپنے کمرے سے نکل آئی۔ اس نے ان کنیزوں کو اپنے ساتھ نہیں آنے دیا جو اس کی خواب گاہ کے آس پاس موجود رہتی تھیں۔ اس کے قدم بہت تیزی سے خیزران کی خواب گاہ کی طرف اٹھتے چلے جا رہے تھے۔ مزہ کی کام یابی یا ناکامی وہ اپنی آنکھوں سے دیکھنا چاہتی تھی۔ ہیجان کے باعث اُسے یہ خیال بھی نہیں آیا کہ وہ خیزران کی خواب گاہ میں بروقت نہیں پہنچ سکے گی۔ وہ کوئی عام سامکان تو تھا نہیں جس کے کسی بھی حصے میں جلد ہی پہنچا جاسکتا ہو۔ وہ ایک عالی شان محل تھا۔ اُسے خیزران کی خواب گاہ تک پہنچنے میں خاصا وقت لگتا۔

افقاں و خیزراں جب وہ خیزران کی خواب گاہ کے دروازے پر پہنچی تو اُس کی سانس بے تحاشا پھولی ہوئی تھی۔ راہ میں اُسے بہت سی کنیزیں، خدام اور غلام ملے تھے جنہوں نے اُس کی وحشت انگیز رفتار کو حیرت سے دیکھا تھا مگر انہیں اتنی ہمت نہیں ہو سکتی تھی کہ وہ اس سے اُس کی بے حواسی کی وجہ پوچھ سکتے۔

خیزران کی خواب گاہ کے دروازے پر پہنچ کر اُسے وقت کا احساس بھی ہوا اور یہ خیال بھی آیا کہ اب تک مزہ وہاں سے جا چکی ہوگی۔ دوسرا خیال اُسے یہ بھی آیا کہ اس وقت خواب گاہ میں شہزادہ محمد المہدی بھی ہوگا۔

کوئی بہانہ، اس نے دروازے پر رک کر سوچا، وہ محمد المہدی کو اس وقت اپنے وہاں آنے کی کیا وجہ بتائے گی؟ بغداد روانگی کے بارے میں استفسار کیا جاسکتا ہے، اس

کے غیر فعال دماغ میں خیال آیا۔ اس بہانے وہ کمرے میں داخل ہوتی تو کم سن شہزادوں کے پالنوں کے قریب بھی چلی جاتی۔ کسی شہزادے کو چھو کر بھی اُسے اندازہ ہو سکتا تھا کہ وہ زندہ تھا یا مردہ؟

محمد المہدی کی موجودگی کے خیال سے اُس نے دروازے پر دستک دی۔
 ”کون ہے؟“ اندر سے تیز آواز میں پوچھا گیا۔ آواز محمد المہدی ہی کی تھی۔
 ”ریٹھ۔“ کوشش کے باوجود وہ اپنی آواز کی کھر کھراہٹ پر پوری طرح قابو نہیں پاسکی تھی۔

اندر چند لمحے کے لیے سناٹا چھا گیا۔ پھر محمد المہدی کی طنزیہ سی آواز سنائی دی۔
 ”تشریف لائیے خاتون ریٹھ!“

ریٹھ کا الجھا ہوا دماغ قطعی اندازہ نہیں لگا سکا کہ اس وقت محمد المہدی کی آواز طنزیہ کیوں تھی۔ وہ فوراً دروازہ کھول کر اندر داخل ہو گئی۔ دروازہ اندر سے بند نہیں کیا گیا تھا۔ وہ اندر داخل ہوئی لیکن پھر ٹھٹک کر رک گئی۔ کمرے کا منظر ہی ایسا تھا۔ محمد المہدی اور خیزران کے ساتھ مزنہ وہاں اب بھی موجود تھی لیکن ریٹھ کے ٹھٹکنے کا سبب وہ خرگوش تھا جو قالین پر بے حس و حرکت پڑ ہوا تھا۔

بے حس و حرکت خرگوش پر ریٹھ کی نظریں جمیں تو وہ یہ بھی نہ دیکھ سکی کہ خیزران اُسے شدید غصے سے دیکھ رہی تھی۔

”بہت خوب خاتون ریٹھ! بہت خوب!“ محمد المہدی کی آواز میں بلا کی تیزی تھی۔
 ریٹھ نے فوراً اُس کی طرف دیکھا۔ اُس کی اُچھٹی سی نظر مزنہ پر بھی پڑی لیکن پھر وہ چونک کر مزنہ ہی کو دیکھنے لگی جس کے ہونٹوں پر مسکراہٹ کھیل رہی تھی۔ وہ ریٹھ سے نظریں ملتے ہی بولی۔ ”میں نے آپ سے کہا تھا نا، خاتون ریٹھ! ایسا موقع مجھے پھر کبھی نہیں مل سکتا، اور واقعی نہیں ملتا کہ میں ایسے موقع پر اپنی محسن کے کام آتی۔“

ریٹھ کا دماغ گھوم گیا۔ مزنہ کی بات سے صاف ظاہر ہو گیا تھا کہ اُس نے ریٹھ سے غداری کی تھی۔ فرش پر پڑا ہوا مردہ خرگوش اس بات کی دلیل تھی کہ زہریلا شہد اسی کو کھلایا گیا تھا۔ خیزران اور محمد المہدی نے وہ شہد خرگوش کو کھلا کر ان باتوں کی تصدیق کر لی

تھی جو مزنہ نے انھیں بتائی ہوں گی۔

اب محمد المہدی بولا تو اس کی آواز میں غصے کی لہریں تھیں۔ ”تم عورت ذات کی پیشانی پر ایک شرم ناک داغ ہوا!“ ریٹھ نے اپنے چکراتے ہوئے دماغ پر قابو پانے کی کوشش کی۔ سارا معاملہ اُس کی سمجھ میں آچکا تھا۔ اُس نے اداکاری کی کوشش کرتے ہوئے حیرت سے کہا۔

”آخر کیا ہے یہ سب کچھ؟ یہ خرگوش.....“

”ہاں یہ مرچکا ہے۔“ محمد المہدی نے اُس کی بات کاٹی۔ ”اس کی جگہ تم میرے بچوں کی لاشیں دیکھنے کی خواہش مند تھیں۔“

”یہ کیا کہہ رہے ہیں آپ شہزادے؟“

”اب مکرو فریب سے کام لینے کی کوشش لا حاصل ہوگی ریٹھ!“ محمد المہدی نے کہا۔ ”مزنہ نے وہ سب کچھ تو اسی طرح کیا تھا جیسا تم اُسے سمجھا چکی تھیں لیکن چمچے میں شہد نکالنے کے بعد اُس نے تمہارے زہریلے منصوبے کی ساری جزئیات بیان کر دی تھیں جس کی تصدیق اس طرح ہوئی کہ یہ معصوم خرگوش اپنی جان سے گیا۔“

”کیا یہاں میرے خلاف کوئی سازش کی جا رہی ہے!“ ریٹھ تیکھے لہجے میں بولی۔

”یہ خرگوش۔“ محمد المہدی نے انگلی سے اشارہ کیا۔ ”تڑپے بغیر مر گیا۔ اس قسم کا

زہر کہاں پایا جاتا ہے یا کیسے حاصل کیا جاسکتا ہے، یہ صرف قدیم ایران کے حمیری بادشاہ جانتے تھے یا اُن کے خاندان کے بچے کھچے لوگ جانتے ہیں۔ میری والدہ کا تعلق اسی خاندان سے تھا۔ میں اس کا ذکر بچپن میں اُن سے سن چکا ہوں۔ اس زہر کے بارے میں اب صرف عباسی جانتے ہیں۔“

”میرے خلاف یہ سازش تم ہی نے کی ہوگی۔“ ریٹھ نے بڑے غصے سے

خیزران کی طرف انگلی اٹھائی۔ ”تم مجھے محمد المہدی سے بالکل دور کر دینا چاہتی ہو۔ اس سازش میں تم بنو امیہ کی اس ڈائن کو گواہ بنا رہی ہو۔“

خیزران چونک گئی۔ اس کا خیال تھا کہ مزنہ کے بارے میں یہ بات ریٹھ کے علم میں

نہیں ہونا چاہیے تھی۔ خیزران کو فوراً اس کنیز کا خیال آیا جس کی ماں نے مزنہ کو پہچانا تھا۔

”اچھا!“ محمد المہدی طنزیہ انداز میں مسکرایا۔ ”اگر یہ جھوٹ ہے تو تمہیں اپنا غصہ ٹھنڈا کر لینا چاہیے۔ اس کے لیے پانی پینا بہت مفید ہوتا ہے۔“ اس نے مزہ کی طرف دیکھا۔ ”خاتون ریٹھ کو پانی پلاؤ۔“

مزہ نے لپک کر پانی کی صراحی اور پیالہ اٹھایا۔ ریٹھ کے چہرے کا رنگ بدل گیا۔ وہ جانتی تھی کہ اس صراحی کا پانی زہریلا ہوگا۔ محمد المہدی بتا چکا تھا کہ مزہ نے پیچھے میں شہد نکالنے کے بعد ہی ان دونوں کو اس کے منصوبے سے آگاہ کیا تھا۔

مزہ صراحی اور پیالہ لے ریٹھ کے قریب گئی۔ پھر جب اس نے صراحی سے پیالے میں پانی نکالنا چاہا تو ریٹھ نے اس پر ہاتھ مارا۔ صراحی مزہ کے ہاتھ سے چھوٹ کر کچھ دور جا گری اور اس سے بہتا ہوا پانی قالین میں جذب ہونے لگا۔

”خوب!“ محمد المہدی بولا۔ ”تم جانتی تھیں ریٹھ کہ اس صراحی کا پانی زہر آلود ہے۔“

”میں کچھ نہیں جانتی تھی۔ سب باتیں بکو اس ہیں۔“

”تو پھر تم نے صراحی کیوں گرا دی؟“

”میں پانی پی کر مذاق نہیں بننا چاہتی تھی۔“

”تم سے مزہ کو کیا دشمنی ہے ریٹھ؟“

”اس کو تو ہے۔“ ریٹھ نے پھر خیزران کی طرف اشارہ کیا۔ ”میری سوکن کو!“

خیزران اُسے غصے اور نفرت سے دیکھتی رہی۔ محمد المہدی نے اُسے اشارہ کیا تھا کہ وہ خاموش رہے۔

ریٹھ نے اپنی بات مکمل کر لی۔ ”اسی نے مزہ سے یہ بیان دلوایا ہوگا!“

محمد المہدی نے کہا۔ ”خیزران کو اس خاص قسم کے زہر کے بارے میں کچھ نہیں

معلوم! اس کا تعلق خاندانِ عباسیہ سے نہیں ہے۔“

”آپ کا تعلق تو ہے شہزادہ ولی عہد!“ ریٹھ اب اس خیال سے شیرنی ہوتی

جارہی تھی کہ اُس کے خلاف کوئی ثبوت نہیں تھا۔

”ریٹھ!“ محمد المہدی کا لہجہ پھرتیز ہو گیا۔

”اس سازش میں آپ بھی شامل ہو سکتے ہیں۔“ ریٹھ نے کہا۔ ”آپ نے مجھے

کبھی محبت نہیں دی جو ایک بیوی کی حیثیت سے میرا حق تھا۔ آپ صرف ایک رسم پوری کرتے رہے ہیں، اور علی کی پیدائش کے بعد آپ وہ رسم پوری کرنا بھی بھول گئے۔ آپ عم محترم کو صرف یہ دکھانا چاہتے تھے کہ آپ نے مجھے پسند نہیں کیا۔ علی کی صورت میں آپ کے پاس اس کا ثبوت ہے۔“

”ثبوت تو میرے پاس اس کا بھی ہے کہ تم نے مزہ کو دس ہزار دینار کی تھیلی دی تھی۔ سبز مخمل کی تھیلیاں صرف تم ہی استعمال کرتی ہو!“

”لیکن یہ میرا کوئی قانونی حق نہیں ہے۔“ ریٹھ نے کہا۔ ”سبز مخمل کی تھیلیاں کوئی بھی تیار کروا سکتا ہے۔ آپ مجھ سے صاف صاف بات کریں شہزادے! اگر آپ مجھ سے علیحدگی اختیار کرنا چاہتے ہیں تو سبز مخمل کی تھیلی کا ثبوت عم محترم کی خدمت میں پیش کر دیجیے گا۔ وہ میرے بارے میں فیصلہ سنادیں گے۔ مجھے معلوم ہے کہ دو تین روز میں بغداد تو جانا ہی ہے۔“

”لیکن اب تم نہیں جاؤ گی ہمارے ساتھ!“ محمد المہدی نے تیزی سے کہا۔
”اب میں اپنے بچوں پر تمہارا سایہ بھی نہیں پڑنے دوں گا۔“

”میں خود بغداد جا کر انصاف کے لیے عم محترم کی خدمت میں حاضر ہو جاؤں گی۔“
”تم اب اس محل سے باہر بھی نہیں نکلو گی۔“ محمد المہدی نے تلخی سے کہا۔ ”میں داروغہ محل کو یہ حکم دے کر ہی بغداد جاؤں گا۔ رہی تمہارے اس مقدمے کی بات، تو وہ میں خود والد محترم کی خدمت میں پیش کر دوں گا جب وہ مجھ سے پوچھیں گے کہ تم میرے ساتھ کیوں نہیں ہو!“

”کوئی ثبوت پیش نہیں کر سکیں گے آپ!“ ریٹھ نے طنزیہ لہجے میں کہا۔
”میرے خلاف یہ سازش آپ لوگوں نے کچھ زیادہ سوچ سمجھ کر نہیں کی۔“
”چلی جاؤ اب میری نظروں کے سامنے سے۔“ محمد المہدی نے دانت پر دانت جما کر کہا۔

ریٹھ مڑی اور بڑی تمکنت سے چلتی ہوئی کمرے سے نکل گئی۔ اُسے یہ زعم بہر حال تھا کہ وہ خلیفہ وقت کی بھتیجی تھی۔

خیزران کا پتی ہوئی آواز میں بولی۔ ”اس کے لیے آپ نے صرف یہی سزا کافی سمجھی ہے کہ وہ اس محل تک محدود رہے!“

”اُسے کوئی بڑی سزا دینے کے لیے کوئی ٹھوس ثبوت نہیں ہے خیزران!“

محمد المہدی نے سنجیدگی اور کچھ افسردگی سے کہا۔

خیزران کے ہونٹ کاپنے لگے۔ وہ مڑ کر آہستہ آہستہ چلتی ہوئی موسیٰ کے پالنے کی طرف گئی۔ سوئے ہوئے موسیٰ کو اس نے اپنی گود میں اٹھالیا۔ پھر ہارون کے پالنے کی طرف گئی۔ اُسے اپنے دوسرے ہاتھ میں گود لے لیا۔ وہ آب دیدہ نظر آنے لگی تھی۔

مزنہ جلدی سے اُس کے قریب گئی اور بولی۔ ”اب آپ کی آنکھوں میں آنسو کیوں خاتون خیزران؟ ہمارے شہزادگان کو کچھ بھی تو نہیں ہوا!“

”اگر کچھ ہو جاتا تو کیا ہوتا!“ خیزران بولی۔ ”بس اسی خیال سے آنسو آگئے ہیں۔ تم نے مجھ پر بہت بڑا احسان کیا ہے مزنہ! میں یہ بھول نہیں سکتی۔“

”احسان مند تو میں ہوں آپ کی۔“ مزنہ نے کہا۔ ”اس احسان کا بوجھ تو شاید کبھی اس طرح اتر سکتا ہے کہ میں آپ پر اپنی زندگی نثار کر دوں۔“

شہزادہ محمد المہدی کسی گہری سوچ میں ڈوبا ہوا تھا۔



تیار یوں کے بعد چوتھی صبح بغداد کی طرف روانگی ہوئی۔ ”رے“ چھوڑتے وقت خیزران کو آل برک سے جدا ہونے کا بے حد افسوس تھا۔ زینب، عتابہ اور فاطمہ اس سے بہت گھل مل گئی تھیں۔ انھوں نے ایک دوسرے کی اولادوں کو دودھ بھی پلایا تھا۔

”میں یہاں بہت سی خوش گوار یادیں چھوڑ کر جا رہی ہوں۔“ خیزران نے ان الفاظ کے ساتھ اُن تینوں کو الوداع کہا تھا۔ اس سے پہلے وہ فضل اور جعفر کو اپنی گود میں لے کر پیار بھی کر چکی تھی۔ یحییٰ برکی کی تینوں بیویوں نے بھی موسیٰ اور ہارون کو پیار کیا تھا۔

شہزادہ محمد المہدی اپنے لاؤ لشکر کے ساتھ بغداد روانہ ہوا۔ برسوں پہلے ”رے“ آتے وقت اس کے لشکر میں سپاہ کے علاوہ جو لوگ تھے، ان میں سب سے نمایاں شخص ابو عبید اللہ بن یسار تھا جس کی حیثیت شہزادے کے ندیم و مصاحب کی بھی تھی اور

اتالیق وزیر کی بھی، اور اب ”رے“ سے بغداد جاتے ہوئے بھی وہ شہزادے کے ساتھ تھا۔ اس طویل رفاقت میں سال بھر پہلے کچھ دن کے لیے وہ اس وقت جدا ہوئے تھے جب خلیفہ المنصور نے کچھ دن کے لیے ابو عبید اللہ کو بغداد بلایا تھا اور کچھ ہدایات دی تھیں۔ اب اثنائے سفر میں محمد المہدی نے ابو عبید اللہ سے کہا۔ ”بغداد کے بارے میں کچھ بتائیے ابن یسار!“ محمد المہدی اُسے عموماً ”ابن یسار“ ہی کے نام سے مخاطب کرتا تھا۔ ”کیا معلوم کرنا چاہتے ہیں آپ؟“ ابو عبید اللہ نے پوچھا۔

”بڑے افسانوی سے قصے سنے ہیں اس شہر کے بارے میں۔“ محمد المہدی نے کہا۔ ”کوئی بتا رہا تھا کہ اس کی تعمیر پر اٹھارا کروڑ دینار خرچ ہوئے ہیں۔ مجھے اس میں کچھ مبالغہ محسوس ہوتا ہے۔ آج کل تو ایک دینار میں بیس مینڈھے خریدے جاسکتے ہیں۔ یعنی ایک مینڈھے کی قیمت ایک درہم ہے۔ اسی لیے اٹھارہ کروڑ کی بات کچھ مبالغہ آمیز لگتی ہے۔“ ”در اصل۔“ ابو عبید اللہ نے مسکراتے ہوئے کہا۔ ”جس نے بھی وہ خوب صورت شہر دیکھا ہے، اس نے اپنے طور پر کچھ تخمینہ لگا لیا ہے۔ صحیح بات تو آپ کو امیر المومنین ہی سے معلوم ہو سکتی ہے۔ ہاں اتنا میں ضرور جانتا ہوں کہ اس کی تعمیر کے لیے غیر معمولی تیاریاں کی گئی تھیں۔ بڑے ماہر مہندسین نے اس کا نقشہ بنایا تھا۔ تعمیر کے لیے دنیا کے مختلف حصوں سے معمار، نقاش، سنگ تراش، بڑھئی، غرضیکہ ہر صنف کے صنّاع و کاری گرج جمع کیے گئے تھے۔ تعمیر کا سامان بھی مختلف ممالک سے منگایا گیا تھا۔“

”خوب!“ محمد المہدی نے کہا۔ ”پھر تو واقعی یہ بہت خوب صورت شہر ہوگا۔ میں نے بھی ”رے“ کی تعمیر پر بھرپور توجہ دی تھی لیکن اتنے جتن نہیں کیے تھے۔“

”بغداد واقعی بہت خوب صورت شہر ہے شہزادہ ولی عہد!“ ابو عبید اللہ نے کہا۔ ”مجھ سے اس کے بارے میں تفصیل سے نہ پوچھیے۔ دیکھنے کا لطف جاتا رہے گا۔ ہاں اس کے بارے میں کسی کی یہ دل چسپ بات آپ کو سنا دیتا ہوں کہ ایک ساحر نے جادو کے زور سے دریائے وجلہ کی گہرائیوں سے ایک شہر جمال نکالا اور وجلہ کے کنارے پر رکھ دیا۔“ ”آپ میرا شوق فرواں کر رہے ہیں۔ خیر، چھوڑیے! آپ کے کہنے کے مطابق میں اُسے دیکھنے کا لطف غارت نہیں کروں گا۔ مجھے آپ سے ایک اہم بات بھی

پوچھنا ہے۔ جب سے آپ بغداد سے لوٹے ہیں، ہمیشہ کچھ فوری نوعیت کے اہم معاملات آپ سے زیر بحث رہے ہیں۔ جو دو ایک باتیں میں آپ سے پوچھنا چاہتا تھا، وہ میرے ذہن میں ہی چکراتی رہ گئی ہیں۔ ان میں سب سے اہم بات یہ ہے کہ مجھے ولی عہد نام زد کرنے میں والد بزرگوار کو ایک خاصی بڑی مشکل کا سامنا تھا جو سلطنت کے امن و امان سے بالکل علیحدہ بات ہے۔ میرے اندازے کے مطابق وہ بات یہ ہو سکتی ہے کہ میرے مرحوم عم نے اپنے بھائی موسیٰ کے بیٹے عیسیٰ کو ولی عہد دوم نام زد کیا تھا۔ یعنی میرے والد محترم کے بعد میرے عم زاد عیسیٰ بن موسیٰ کو تختِ خلافت پر بیٹھنا تھا لیکن والد محترم کی خواہش تھی کہ اُن کے بعد خلافت میرے حصے میں آئے۔ کیا اُن کی یہی مشکل تھی؟“

”بلاشبہ۔“ ابو عبید اللہ نے جواب دیا۔ ”آپ نے بالکل ٹھیک سمجھا ہے۔ اسی کے لیے امیر المومنین کو بہت کوششیں کرنا پڑیں۔ میں آپ کے ساتھ ”رے“ میں تھا اس لیے مجھے ذاتی طور پر امیر المومنین کی کوششوں کا علم نہیں ہو سکا۔ میں نے بغداد میں لوگوں سے جو کچھ سنا تھا، وہ آپ کی خدمت میں عرض کیے دیتا ہوں۔ امیر المومنین نے سب سے پہلے تو خود ہی عیسیٰ بن موسیٰ سے کہا تھا کہ وہ آپ کے حق میں ولی عہدی سے دست بردار ہو جائیں مگر انھوں نے صاف انکار کر دیا۔ سنا ہے، انھوں نے کہا تھا کہ ولی عہدی ایک امانت ہے جس کا بوجھ مسلمانوں نے اُن پر ڈالا ہے جس میں وہ خیانت نہیں کر سکتے۔ عباسیوں اور امویوں کے قضیے میں انھوں نے جو کارنامے سرانجام دیے تھے، وہ روزِ روشن کی طرح سب پر عیاں ہیں۔“

محمد المہدی توجہ سے سنتا رہا۔

ابو عبید اللہ نے کچھ توقف سے اپنی بات جاری رکھی۔ ”کسی نے مجھے بتایا ہے کہ خالد برمکی کو بھی انھیں سمجھانے کے لیے ان کے پاس بھیجا گیا تھا لیکن بات نہیں بن سکی تھی۔ اسی طرح اور بھی کئی باتیں میرے سننے میں آئی ہیں۔ ان میں سے ایک اہم بات یہ ہے کہ اپنی کوششوں کی مسلسل ناکامیوں کے بعد امیر المومنین مشتعل ہو گئے تھے۔ انھوں نے عیسیٰ سے کہا تھا کہ وہ دوسرے نمبر پر، یعنی آپ کے ولی عہد بننا منظور کر لیں ورنہ کچھ بھی

ہوسکتا ہے۔ یہ گویا ڈھکے چھپے الفاظ میں دھمکی تھی کہ اگر اب بھی بات نہ مانی گئی تو امیر المومنین عیسیٰ کو قتل کروادیں گے۔“

محمد المہدی نے سر ہلایا۔ ”گویا والد محترم کو میرے لیے واقعی بہت جتن کرنا پڑے!“ ابو عبید اللہ نے کہا۔ ”ایک بات یہ بھی سننے میں آئی ہے کہ امیر المومنین نے اپنی بات منوانے کے لیے عیسیٰ بن موسیٰ کو ایک کروڑ دینار اور ایک بہت بڑی جائداد کی پیشکش کی تھی جسے اس شرف کے ساتھ قبول کیا گیا کہ آپ کے بعد یعنی ولی عہد دوم انھی کو نام زد کیا جائے گا۔ امیر المومنین نے اُن کی شرط مان لی اور فوری طور پر آپ کو ولی عہد اول نام زد کر دیا۔“

”یہ تو میں سمجھ گیا تھا کہ والد محترم کو یہ قدم کسی وجہ سے بڑی عجلت میں اٹھانا پڑا ہوگا ورنہ وہ مجھے ”رے“ سے واپس بلا کر میرے سامنے میری ولی عہدی کا اعلان کرتے۔“

”آپ نے درست سمجھا تھا۔“ ابو عبید اللہ نے کہا۔ ”امیر المومنین کو اندیشہ تھا کہ عیسیٰ پھر نہ بدل جائیں۔ کچھ لوگوں کو فساد کا بیج بونا بہت اچھا لگتا ہے۔ کوئی بھی عیسیٰ کو پھر بھڑکا سکتا تھا۔“

محمد المہدی خفیف سا مسکرایا۔ ”تو اس معاملے میں اتنی روایات سنی ہیں آپ نے؟“

”اس سے بھی زیادہ سنی ہیں۔ آپ کو چند سنائی ہیں۔ یہ میں بہر حال نہیں جانتا کہ درست واقعہ کیا ہے لیکن ایک بات مجھے مستند طور پر معلوم ہوئی ہے۔ ولی عہد دوم کے طور پر عیسیٰ بن موسیٰ ہی نام زد کیے گئے ہیں۔“

”یعنی میرے بعد خلافت کا حق میرے عم زاد کا ہوگا!“

”جی۔“

محمد المہدی نے اپنے چہرے کے تاثرات سے ابو عبید اللہ کو اپنی فکر مندی کا احساس نہیں ہونے دیا لیکن فکر مند وہ بہت ہو گیا تھا۔ اُسے خیزران سے اتنی محبت تھی کہ وہ اُسے افسردہ نہیں دیکھ سکتا تھا۔ خیزران نے اپنے خوابوں میں ہمیشہ اپنے بیٹوں ہی کو ولی عہد بنتے ہوئے دیکھا تھا۔

بڑا بیٹا ہونے کے ناتے ریٹھ کے بیٹے علی کو موسیٰ اور ہارون پر فوقیت حاصل تھی

لیکن خیزران کو یقین تھا کہ وہ محمد المہدی سے اپنے بیٹوں کے حق میں فیصلہ کروالے گی۔
محمد المہدی نے سوچا کہ وہ راستے ہی میں خیزران کو اس بات سے آگاہ کر دے
ورنہ بغداد پہنچ کر اُسے اس کا علم کسی اور ذریعے سے ہوتا، لیکن محمد المہدی کو اس معاملے
میں خیزران کا سامنا کرتے ہوئے دشواری محسوس ہو رہی تھی۔

”رے“ سے بغداد تک کا سفر بڑا جاں گسل تھا۔ راہ میں بڑے بڑے پہاڑ
حائل تھے اس لیے راستہ بے حد دشوار گزار تھا۔

اس سفر کی ایک منزل پر محمد المہدی نے کسی نہ کسی طرح ہمت کر کے خیزران کو
ان باتوں سے آگاہ کر دیا جو اُسے ابو عبد اللہ سے معلوم ہوئی تھیں۔

خیزران کا چہرہ فق پڑ گیا۔ ”میرے بیٹوں کا کیا ہوگا؟“ اُس کے منہ سے اس
طرح نکلا جیسے اس پر قیامت گزر گئی ہو۔

محمد المہدی نے سر جھکا لیا اور بولا۔ ”عیسیٰ بن موسیٰ کی نام زدگی خود والد محترم
نے کی ہے۔“

خیزران اچانک بگڑ گئی۔ ”یہ سب کچھ میں نہیں جانتی۔ ولی عہد اول و دوم میرے
ہی بیٹوں کو ہونا چاہیے۔“

”جذبات پر قابو رکھو خیزران!“ محمد المہدی نے اُسے سمجھایا۔ ”اگر تمہارے یہ
جذبات والد محترم پر عیاں ہو گئے تو اُن کی خفگی کا سامنا کرنا پڑ سکتا ہے۔“

خیزران نے خاموشی اختیار کر لی اور بغداد پہنچنے تک اس معاملے میں خاموشی ہی
اختیار کیے رہی لیکن جو ایک خیال اُس کے دماغ میں آیا تھا، وہ دماغ میں جما ہی رہا۔
جس طرح خلیفہ ابو العباس السفاح کے نام زد کردہ شخص کو خلیفہ المنصور نے اپنے بیٹے کی
خاطر راہ سے ہٹا دیا تھا، اسی طرح ”خلیفہ المہدی“ کے دور میں یہ تاریخ دہرائی جاسکتی تھی۔

راہ میں محمد المہدی نے ایک بار پھری بات چھیڑی تھی۔

”تمہیں اندازہ نہیں ہوگا خیزران کہ پہلے میں تمہاری خواہش اور علی کی موجودگی
کی وجہ سے پریشان رہا کرتا تھا۔ علی کو تمہارے بیٹوں پر اس لیے فوقیت حاصل ہے کہ وہ
رابطہ کے بطن سے ہے اور رابطہ کا تعلق نہ صرف بنی عباس سے ہے بلکہ وہ خلیفہ السفاح

کی بیٹی بھی ہے۔ خاندان کے بہت سے لوگ اس کی طرف سے کھڑے ہو جاتے لیکن اب صورتِ حال بدل گئی ہے۔ ریٹھ نے جو گھناؤنی اور سفاکانہ حرکت کرنا چاہی تھی، اس کی وجہ سے وہ والد محترم کی نظروں سے گرجائے گی اور میں اُسے خاندان میں بھی اس واقعے کے حوالے سے بدنام کر دوں گا۔ سمجھ لو کہ علی کا کاشا تو اب تمہارے بیٹوں کی راہ سے نکل چکا ہے۔“

یہ سب کچھ سن کر بھی خیزران خاموشی اختیار کیے رہی تھی۔

آخر ان کا قافلہ دجلہ کا پل عبور کر کے ”بابِ خراسان“ کی طرف سے بغداد میں داخل ہوا۔ اس روز بغداد اس طرح سجا ہوا تھا جیسے وہاں کوئی قومی میلہ لگا ہوا ہو۔ شہر کی شان و شوکت دیکھ کر سبھی مبہوت رہ گئے۔ وہ بلند و بالا محلات اور حویلیاں، وہ شان دار گنبد اور کشادہ راستے انہوں نے پہلے کبھی نہیں دیکھے تھے۔ سرسبز اتنی تھی جیسے ہر طرف بہنر باغات کی چادریں پچھی ہوئی ہوں۔

المنصور نے بہ نفسِ نفیس اپنے بیٹے اور ولی عہد کا استقبال کیا۔ اس کے ساتھ وزرائے سلطنت اور امرائے دربار کے علاوہ عباسی خاندان کی تمام نمایاں شخصیات بھی تھیں۔ برسوں بعد منصور نے اپنے بیٹے کو سینے سے لگایا اور پھر اُسے لیے ہوئے ”قصر الذہب“ کی طرف بڑھا۔ اس قصر کی شان و شوکت دیکھ کر محمد المہدی ششدر رہ گیا۔ کنیریں اور غلام وہاں قطاروں میں کھڑے ہوئے تھے۔ کنیروں نے خیزران، اس کے بیٹوں اور اُس کے ساتھ آئی ہوئی کنیروں کو حرم سرا میں پہنچا دیا۔ انھی کے ساتھ مزین بھی تھی جس کے چہرے پر فکر مندی کے تاثرات تھے۔ اُسے کچھ اندازہ نہیں تھا کہ خلیفہ المنصور کا رویہ اس کے ساتھ کیسا ہوگا۔

محل میں داخل ہونے کے بعد منصور نے محمد المہدی سے کہا۔ ”ہم نے تمہارے لیے دوسرا محل بنوایا ہے لیکن ابھی تم یہیں آرام کرو۔ اس سفر نے تم سبھی کو بہت تھکا دیا ہوگا۔ آرام کرنے کے بعد تم اپنے فرزندوں کو لے کر ہمارے پاس آنا تاکہ ہم انہیں بھی اپنے کلیجے سے لگا سکیں۔ تمہاری زوجہ خیزران سے ہم حرم سرا میں جا کر مل لیں گے۔“

محمد المہدی اس پر چونک گیا کہ منصور کی زبان پر ریٹھ کا نام نہیں آیا تھا۔

منصور کے ہونٹوں پر ہلکی سی مسکراہٹ اُبھری۔ ”تم کیا سمجھتے ہو محمد! کیا ہم کسی لمحہ تمہاری طرف سے بے خبر رہے ہوں گے؟ ہمیں علم ہے کہ تم ریٹھ کو اپنے ساتھ کیوں نہیں لائے۔ وہ لائقِ تعزیر تو اپنے ہاتھوں سے ہوئی ہے۔ اس نے جو حرکت کرنا چاہی تھی، اس کے بعد اُسے ہم سے بھی عفو و درگزر کی توقع نہیں رکھنا چاہیے۔ مزنہ کے تو ہم شکر گزار ہیں۔ مروان کی اس مصری بیوی کے دل میں اگر عبا سیوں کے لیے کدورت ہوتی تو اس نے ہمارے پوتوں کو یقیناً ہلاک کر دیا ہوتا۔ اب وہ بغداد میں آرام و سکون سے اپنی باقی زندگی گزار سکتی ہے۔ ہم خیزران سے بھی بہت خوش ہیں محمد! بہت وسیع القلب شریکِ حیات ملی ہے تمہیں۔ اُس نے یہ جاننے کے باوجود مزنہ کو پناہ دی کہ وہ مروان الحمار کی بیوہ ہے۔ اس کا مطلب یہ ہوا کہ خیزران چہرہ شناس بھی ہے۔ اُس نے مزنہ کی صاف دلی اور اُس کی ستم زدگی اُس کے چہرے ہی سے پڑھی ہوگی۔ قابلِ ستائش ہے تمہاری شریکِ حیات!“

ان باتوں سے محمد المہدی کے سر سے یہ بوجھ تو اتر گیا کہ وہ اپنے باپ کو ریٹھ کے بارے میں کس طرح سب کچھ بتائے گا لیکن وہ ہکا بکا بھی رہ گیا۔ وہ قیاس بھی نہیں کر سکتا تھا کہ اُس کے باپ کو ان سب باتوں کا علم کیسے ہو گیا۔ منصور زیادہ کشادگی سے مسکرایا اور بولا۔ ”جاؤ۔ اب آرام کرو۔“

”جی۔“ محمد المہدی نے ادب سے نظریں جھکا دیں۔ اس میں یہ پوچھنے کی جرات نہیں تھی کہ اُس کے باپ کو یہ سب کچھ کیسے معلوم ہو گیا۔ منصور وہاں سے محل کے جس حصے میں گیا، وہاں یچی برکی اُس کا منتظر تھا۔ وہ احتراماً کھڑا ہو گیا۔

”یچی!“ منصور نے مسکراتے ہوئے کہا۔ ”اپنے بیٹے کا استقبال کرنے والوں میں ہم نے تمہیں اس لیے شامل نہیں کیا تھا کہ وہ تمہیں دیکھ کر شاید بہت کچھ سمجھ لیتا، اور ہم اُسے اتنا حیران نہیں دیکھ پاتے جتنا حیران وہ شاید اپنی ساری زندگی میں نہیں ہوا ہوگا۔ ہم آج اتنے ہی خوش ہیں کہ اُسے حیران کرنے کے لیے ہم نے بچگانہ سا انداز اختیار کیا۔“ ”رے“ کے شہری حالات تو ہمیں اپنے مخبروں سے معلوم ہوتے رہتے تھے لیکن یہ تو بہت اندر کی بات تھی جو ہمیں تم سے ہی معلوم ہو سکتی تھی۔“

یچی بہت خفیف سا مسکرا دیا۔ وہ خلیفہ المنصور کو یہ بھی بتا چکا تھا کہ اُس کی بیویوں میں سے فاطمہ پیٹ کی بہت ہلکی ہے ورنہ ریٹھ اور مزنہ کے بارے میں خیزران نے فاطمہ ہی کو نہیں، زینب اور عتابہ کو بھی سب کچھ بتا دیا تھا۔

”تمہارے والد کی طبیعت اب کیسی ہے؟“ خلیفہ المنصور نے سنجیدہ ہو کر پوچھا۔

”دراصل آج بخنیشوع سے ہماری ملاقات نہیں ہو سکی ورنہ ہمیں معلوم ہوتا۔“

بخنیشوع خلیفہ المنصور کا طبیب خاص تھا جسے اُس نے خالد برکی کے معالجے کے لیے بھیجا تھا۔

”وہ آجکل بالکل ٹھیک ہیں امیر المؤمنین!“ یچی برکی نے جواب دیا۔ ”دراصل انہوں نے ہی مجھے تاکید کی تھی کہ یہ سب باتیں آپ کے علم میں لے آؤں۔ انہوں نے یہ ہدایت بھی برکی تھی کہ اگر آپ مروان الحمار کے حوالے کے باعث اور مزنہ کے ایک اچھے کام کے باوجود اس سے خفا ہوں تو میں آپ کو اُن کے اس موقف سے آگاہ کر دوں کہ اب بہت وقت گزر چکا ہے۔ سلطنت کرنے کے لیے اشتعال و انتقام کے جذبات کو اپنے قریب نہ پھٹکنے دینا حکم رانی کے اہم اصولوں میں سے ایک ہے۔“

”خالد بہت ذہین ہیں۔ ہمیں اس کا اعتراف ہے۔“ خلیفہ المنصور نے کہا۔ ”بعض اوقات انسان بڑے عجیب لمحات سے گزرتا ہے۔ اسی قسم کے کسی لمحے میں ہم نے تمہارے والد کو وزارتِ اعلیٰ سے الگ کر کے اُن کی جگہ ابو ایوب کو دے دی تھی۔ ہمیں اس کا افسوس ہے لیکن اگر ایک بار کوئی قدم اُٹھ جائے تو اس کا واپس لیا جانا بہت مشکل ہوتا ہے۔“

”والد ماجد کو آپ سے کوئی شکایت نہیں ہے امیر المؤمنین!“ یچی نے کہا۔

”آپ نے انہیں بہر حال اب بھی ایک اچھے منصب پر رکھا ہے۔ وہ تو مجھ سے ابو ایوب موریانی کی ذہانت کی تعریف بھی کر رہے تھے۔“

حالانکہ ابو ایوب موریانی ایک نہایت سازشی شخص تھا۔ اُس نے خالد برکی کے خلاف بھی سازشیں کر کے ہی وزارت کا منصب حاصل کیا تھا لیکن خود خالد برکی کے لیے وزارت کا وہ منصب کوئی اہمیت نہیں رکھتا تھا کیوں کہ المنصور نہایت خود ہیں و خود آرا حکم ران تھا۔ سب سے مشورہ کرنے کے باوجود اس کے فیصلے اُس کی سوچ اور اُس کی

مرضی کے مطابق ہوتے تھے جن سے بعض اوقات خالد برکی کو بڑی کوفت ہوتی تھی۔
 ”اچھا ہاں!“ المنصور بولا۔ ”ان باتوں میں ہم بھول ہی گئے کہ تم سلطنت کے
 کسی کام کے سلسلے میں ہمارے پاس آئے تھے۔“

”وہ کوئی ایسا معاملہ نہیں ہے امیر المومنین جو آپ کی فوری توجہ کا طالب ہو۔ میں
 پھر کسی وقت حاضر ہو جاؤں گا۔ آپ خاصے تھکے ہوئے نظر آ رہے ہیں۔ آپ کو آرام کی
 ضرورت ہے۔“

”یچی!“ المنصور نے کہا۔ ”ہم اب آرام تو کرنا چاہتے ہیں۔ اس کے بعد ہمیں
 اپنے پوتوں سے ملنا ہے۔ اس وقت ہمیں پوری طرح ہشاش بشاش ہونا چاہیے۔“
 المنصور کے چہرے اور آنکھوں سے خوشی پھوٹی پڑ رہی تھی۔

”بے شک امیر المومنین!“ یچی نے کہا۔ ”دو ڈھائی برس بعد پہلی مرتبہ پوتوں
 کو دیکھنا، وہ یقیناً آپ کے لیے بڑے پُرسرت لمحات ہوں گے۔“

”اس کے علاوہ ہمیں محمد کو کچھ سمجھانا ہوگا۔“ منصور نے کہا۔ ”ریٹھ انسانیت کی
 سطح سے اس حد تک گر چکی ہے تو اب اٹھ نہیں سکے گی۔ اگر وہ ہماری بھتیجی نہ ہوتی تو ہم
 اب تک اُس کی گردن اڑا دینے کا حکم صادر کر چکے ہوتے۔ بہر حال اب محمد اور خیزران کو
 اس کی طرف سے ہمیشہ محتاط رہنا ہوگا۔ وہ آئندہ بھی، وہ سب کچھ کر گزرنے چاہے گی جو
 اُس کے اختیار میں ہوگا۔“

یچی برکی نے اس بات پر کوئی تبصرہ کرنا مناسب نہیں سمجھا اور اجازت لے کر
 قصر الذہب سے رخصت ہوا۔

خلیفہ المنصور اپنے پوتوں کو دیکھنے کے لیے اتنا ہی بے قرار تھا کہ وہ
 بستر استراحت پر زیادہ وقت نہ گزار سکا اور اٹھ کر جلد ہی تیار بھی ہو گیا۔ پھر اُس نے
 ایک غلام کو یہ معلوم کرنے کے لیے بھیجا کہ شہزادہ محمد المہدی اٹھ گیا یا ابھی آرام کر رہا ہے۔

غلام نے واپس آ کر اطلاع دی۔ ”وہ جلدی ہی باریاب ہوا چاہتے ہیں۔“
 حقیقت یہ تھی کہ خود محمد المہدی بھی اپنے بیٹوں کو اپنے باپ سے ملانے کے لیے
 بے چین تھا۔ وہ ہارون اور موسیٰ کو سینے سے لگائے باپ کی خدمت میں حاضر ہوا۔

”یہ ہارون ہے نا!“ خلیفہ المنصور نے خود ایک قدم آگے بڑھا کر ہارون کو اپنی گود میں لے لیا۔

”جی۔“ محمد المہدی مسکرایا۔ ”یہ چھوٹا ہے اس لیے آپ سمجھ ہی گئے ہوں گے۔“
 ”یہ بات اپنی جگہ لیکن ہمارے درباری منجم ابراہیم فزاری نے ہمیں بتایا تھا کہ ہمارا چھوٹا پوتا بہت خوب صورت ہوگا۔“ خلیفہ المنصور نے کہا۔ ”پھر ہمارے دوسرے درباری منجم نوبخت نے بھی ابراہیم فزاری کی تائید کی تھی۔“

ہارون اپنی موٹی موٹی سیاہ آنکھوں سے دادا کی طرف دیکھ رہا تھا۔ خلیفہ المنصور نے اُسے کئی مرتبہ پیار کیا۔ اُس نے موسیٰ کو اپنی گود میں نہیں لیا۔ بس اُس کی پیشانی چومی اور ہارون ہی کو اپنی گود میں لیے رہا۔

محمد المہدی نے پوچھا۔ ”نجومیوں نے ہمارے بیٹوں کے بارے میں کچھ اور بھی تو بتایا ہوگا امیر المومنین!“

”یقیناً! یقیناً۔“ منصور نے کہا۔ ”ہارون کی پیدائش اسی تاریخ کو ہوئی تھی جس تاریخ کو بغداد کی تعمیر مکمل ہوئی تھی۔ خالد برکی نے ہم سے کہا تھا کہ ہم ہارون اور بغداد کا زائچہ بنوائیں، لیکن اگر خالد نے یہ تجویز نہ پیش کی ہوتی تو بھی ہم یہ ضرور کرتے۔ دیکھو محمد، دیکھو! اپنے بیٹے کی آنکھیں دیکھو۔ ایسا لگتا ہے جیسے انھیں قوتِ گویائی حاصل ہو۔“
 محمد المہدی ”بے شک“ کہتے ہوئے مسکرا دیا۔ اُسے خوشی ہو رہی تھی کہ دادا اپنے پوتے کو دیکھ دیکھ کر نہال ہوا جا رہا تھا۔

”محمد!“ منصور سنجیدگی سے اُس کی طرف متوجہ ہوا۔

”جی امیر المومنین!“

”یہ تو تمہیں معلوم ہو چکا ہوگا کہ تمہارے بعد بنو عباس کے تخت کا وارث عیسیٰ ہوگا۔“

”جی امیر المومنین!“

”تمہیں اپنا ولی عہد اول نام زد کرنے میں ہمیں خاصی مشکلات ہوئی تھیں۔“

”مجھے اس کا بھی علم ہے امیر المومنین!“

”اب یہ حق تمہارا ہے کہ تم اپنا ولی عہد دوم کسے نام زد کرو گے لیکن ہماری

خواہش ہے کہ دوسرے ولی عہد کے نام کا اعلان ہم کریں۔“
 ”ضرور کیجیے امیر المومنین! میں اعتراض کی جسارت کیسے کر سکتا ہوں! یہ مجھے
 گوارا نہیں ہوگا کہ دولتِ عباسیہ کا مؤرخ مجھے آپ کا نافرماں بردار بیٹا لکھے۔“
 ”جیتے رہو۔“ منصور نے خوش ہو کر کہا۔ ”کل ہم دربارِ عام میں اعلان کریں
 گے کہ تمہارا ولی عہد دوم تمہارا بیٹا ہارون ہوگا۔“

محمد چپ رہ گیا۔ اُس کے خیال کے مطابق یہ حق اس کے بڑے بیٹے موسیٰ کا تھا۔
 خلیفہ المنصور نے محبت سے ہارون کی طرف دیکھتے ہوئے کہا۔ ”اس کے لیے
 ہم الرشید کا لقب پسند کریں گے۔ کل کے بعد اُسے شہزادہ ہارون الرشید کہا جائے گا۔
 ہمیں نجومیوں نے اُس کے بارے میں بہت کچھ بتایا ہے محمد! ہمارے اس پوتے کا
 دورِ اقتدار طویل اور بڑی حد تک پُر امن ہوگا۔ رعایا اس سے بہت خوش رہے گی۔“

محمد المہدی نے پوچھا۔ ”آپ نے موسیٰ کا زانچہ نہیں بنوایا؟“
 ”وہ بھی بنوایا ہے۔“ منصور کے چہرے پر کچھ فکر مندی نظر آئی۔ ”موسیٰ کے
 بارے میں ہمارے دونوں درباری منجم تشویش کا شکار ہوئے ہیں محمد!“
 ”تشویش!“ محمد المہدی بے چین ہوا۔ ”کیسی تشویش امیر المومنین؟“

”انہوں نے ہمیں اپنی تشویش کے اسباب سے آگاہ نہیں کیا۔“ منصور نے جواب
 دیا۔ ”بس اتنا کہا کہ موسیٰ کی وجہ سے جو نامناسب حالات سامنے آئیں گے، اُن کا نتیجہ
 بہر حال اچھا نکلے گا اس لیے ہمیں مستقبل سے خوف زدہ یا پریشان نہیں ہونا چاہیے۔“
 محمد المہدی جانتا تھا کہ منجم حضرات نامناسب باتوں کا اظہار نہ کرنا اپنا اخلاقی
 فرض سمجھتے ہیں لیکن یہ اُسے باور نہ آیا کہ خلیفہ المنصور کے رعب و دبدبے کے سامنے وہ
 اپنی زبان بند رکھنے کی جرأت کر سکے ہوں۔ محمد المہدی کو اپنے باپ کے جواب پر یقین
 نہیں آیا اور اُس نے سمجھا کہ اس سے کوئی بات چھپانا ضروری سمجھا گیا تھا۔

”نہیں محمد!“ خلیفہ المنصور نے بیٹے کے چہرے سے کچھ بھانپ لیا۔ ”جو خیال
 تمہارے دماغ میں آیا ہے، وہ غلط ہے۔ ہم نے منجموں کی تشویش کا سبب جاننے کے
 لیے ان پر کوئی دباؤ ڈالنا مناسب نہیں سمجھا تھا۔ تختِ عباسیہ کا رعب اُن سے سچائی نہیں

اُگلا سکتا تھا۔ وہ ہمیں کوئی فرضی کہانی گڑھ کر سنا دیتے اور خواہ مخواہ ہمارا دماغ ان بے بنیاد باتوں میں اُلجھ کر رہ جاتا۔ دوسری بات ہم نے یہ بھی سوچی تھی کہ مستقبل کی کچھ نامناسب باتوں سے بے خبر رہنا ہی انسان کے حق میں بہتر ہوتا ہے۔ یہ ہمارا رعب و جلال ہی تھا کہ چند الفاظ اُن کے منہ سے نکل گئے ورنہ مناسب تو یہ ہوتا کہ وہ ہمیں اتنا بھی نہ بتاتے، اور اب وہی غلطی ہم سے ہوئی ہے کہ تمہیں ایک اُلجھن میں ڈال بیٹھے۔ خالد برکی کا خیال بالکل درست ہے کہ ہم بعض اوقات غلطیاں کر جاتے ہیں۔ ہم نے خالد برکی کی اس صاف گوئی سے ناراض ہو کر ہی اُسے وزارت کے منصب سے الگ کیا تھا لیکن ہمیں یہ احساس بہر حال رہا کہ اُس کا خیال غلط نہیں تھا۔ اسی لیے وہ ہمارے عتاب کا شکار نہیں ہوا اور ہم نے نہ صرف اُسے ایک بڑا منصب دیا بلکہ اس کے بیٹے یحییٰ کو بھی بصرے سے بلا کر سلطنت کے ایک باعزت منصب پر بٹھایا۔“ منصور دھیرے سے ہنسا۔ ”بات کہیں سے کہیں نکل گئی۔ ہم تو یہ کہہ رہے تھے کہ ہماری غلطی سے جو تھوڑا بہت تمہارے علم میں آیا ہے، اُسے بھلانے کی کوشش کرنا۔ کل ہم دربار میں ولی عہد دوم کی حیثیت سے ہارون کے نام اور اُس کے لقب کا اعلان کریں گے۔“ پھر ایسا ہی ہوا۔ دوسرے دن منصب داران سلطنت اور اُمراء دربار کے سامنے منصور نے ہارون کو ولی عہد دوم کی حیثیت سے نام زد کیا اور شہزادہ ہارون، ہارون الرشید بن گیا۔

”میں بالکل خوش نہیں ہوں شہزادہ ولی عہد!“ خیزران نے اسی دن محمد المہدی سے کہا۔ ”میرا بڑا بیٹا ولی عہد اول ہونا چاہیے۔“

”تخل سے کام لو خیزران!“ محمد المہدی نے کہا۔ ”ابھی وہ وقت بہت دور ہے۔ جب وہ وقت آئے گا تو جو مناسب ہوگا، قدرت کا فیصلہ اسی کے حق میں ہوگا۔ انسان تو لاچار محض ہے۔“

محمد المہدی کو خلیفہ المنصور نے جس انجانی تشویش سے بے اختیاری میں آگاہ کر دیا تھا، وہ تشویش محمد المہدی نے اپنی ذات تک محدود رکھی، خیزران کے دماغ میں منتقل نہیں کی۔



خلیفہ المنصور نے بغداد کے بہت قریب ایک شہر ”رصافہ“ بھی بنوایا تھا اور وہیں ولی عہد سلطنت کے لیے ایک محل کی تعمیر ہوئی تھی۔ شہزادہ محمد المہدی اپنے حرم کے ساتھ قصر الذہب سے اسی محل میں منتقل ہو گیا۔

”رصافہ کو بس نام کا شہر کہا جاسکتا ہے۔“ محمد المہدی نے اپنے نئے محل میں منتقل ہونے کے بعد خیزران سے کہا تھا۔ ”یہ دراصل سلطنتِ عباسیہ کا ایک فوجی مستقر ہے۔“ محمد المہدی کی بات قطعی غلط نہیں تھی۔ اس کے محل کے علاوہ وہاں جو بلند و بالا اور عظیم الشان عمارات تعمیر کی گئی تھیں، وہ سالاران لشکر کی قیام گاہیں تھیں یا وہاں عسکری معاملات کی دیکھ بھال کے محکمے تھے۔ چھوٹے چھوٹے گھروں پر مشتمل آبادی ان لوگوں کی تھی جو وہاں ملازمت کرتے تھے۔ رصافہ ہی میں فوجی چھاؤنی بھی تھی۔ بغداد سے اس کا فاصلہ بھی برائے نام ہی تھا۔

وقت کا پرند سوئے مغرب پرواز کناں رہا اور محمد المہدی کے دونوں بیٹے زمانہ طفولیت سے گزر کر لڑکپن کی حدود میں داخل ہو گئے۔ دس سال کی عمر تک پہنچتے پہنچتے ہارون الرشید کی صورت و سیرت بڑی حد تک نمایاں ہوئیں اور دیکھنے والوں کو محسوس ہونے لگا کہ وہ ایک خوب روجوان اور نہایت نیک سیرت انسان بنے گا۔

موسیٰ اپنے چھوٹے بھائی کے بالکل برعکس نظر آنے لگا تھا۔ اُسے تفریحی یا علمی، دونوں ہی قسم کی مجلس آرائیاں ناپسند تھیں۔ وہ دل میں کپٹ رکھنے والا ایک درشت مزاج لڑکا تھا۔ اُس کی شکل و صورت بس قابل قبول کہی جاسکتی تھی۔ اُس کے ہونٹ موٹے اور بھدے تھے اور جب وہ تنہائی میں بیٹھا کچھ سوچ رہا ہوتا تو اُس کے ہونٹ کھلے رہ جاتے تھے۔ اسی لیے خیزران نے خادموں کو تاکید کی تھی کہ وہ جب بھی موسیٰ کے ہونٹ کھلے ہوئے دیکھیں، اُسے ٹوک دیا کریں۔ اس پر موسیٰ بہت تمللاتا تھا لیکن خدام پر اپنی برہمی کا اظہار اسی لیے نہیں کر پاتا تھا کہ خدام کو اس روک ٹوک کا حکم اُس کی ماں سے ملا تھا۔

دونوں بھائیوں میں جو نمایاں فرق تھے، انھی کی وجہ سے ہارون الرشید نہ صرف ماں باپ کو بلکہ خاندان بھر میں سبھی کو موسیٰ سے کہیں زیادہ پیارا اور محبوب تھا۔ اسی لیے موسیٰ کے دل میں گرہ پڑ گئی۔ اُس کی درشت مزاجی میں اضافہ ہوتا رہا۔ اُس کی آنکھیں

یہ ظاہر کرنے لگی تھیں کہ ہارون الرشید کو چاہنے والوں کے خلاف اُس کے دل میں غیظ و غضب کی آندھیاں چلتی رہتی تھیں۔ کم عمر ہونے کے باعث وہ کیوں کہ بڑوں کے خلاف کچھ کہہ نہیں پاتا تھا اس لیے وہ قلبی اور ذہنی گھٹن کا بھی شکار ہوتا رہا۔

ریطہ بہ دستور ”رے“ میں مقیم رہی تھی اور اب اُس نے اپنے دل سے یہ خیال نکال دیا تھا کہ وہ کسی سازش سے اپنے بیٹے کو تختِ خلافت تک پہنچانے کا راستہ ہم وار کرے۔ بیٹے نے کم عمری کے باوجود غلط راہوں میں پڑ کر اپنی صحت غارت کر لی تھی اور حصولِ علم کا تو اس کے دل میں نام و نشان تک نہ تھا۔ ریطہ اس خیال سے بہت تڑپتی تھی کہ خیزران سے انتقام لینے کے لیے وہ اپنے بیٹے کو کسی طور پر بھی ہتھیار کے طور پر استعمال نہیں کر سکتی تھی۔ ابتدا میں تو اُس نے سوچا تھا کہ وہ چاہلو سانہ ہتھکنڈوں سے عباسی خاندان کے کچھ ”بڑوں“ کو اپنا ہم درد بنا کر علی کو آگے بڑھانے کی کوشش کرے گی لیکن اب اُسے یقین ہو گیا تھا کہ وہ عباسی خاندان کے ایک شخص کو بھی اپنے بیٹے کے حق میں بولنے کے لیے تیار نہیں کر سکے گی۔

ریطہ نے وہ سارا عرصہ یوں بھی تلملاتے ہوئے گزارا تھا کہ وہ کسی شمارِ قطار ہی میں نہیں رہی تھی۔ اُسے کسی تادیب کے قابل بھی نہیں سمجھا گیا تھا۔ اُس کے خلاف جو تادیبی کارروائی ہوئی تھی، وہ بس اتنی ہی تھی کہ محمد المہدی اُسے ”رے“ ہی میں چھوڑ گیا تھا۔ وہ ایک مرتبہ گڑ گڑاتے ہوئے لہجے میں بذریعہ خط المنصور سے بغداد آنے کی اجازت طلب کر چکی تھی لیکن منصور نے خود جواب دینا بھی گوارا نہیں کیا تھا۔ بس اپنے وزیر ابو ایوب موریانی سے لکھوادیا تھا کہ امیر المومنین کی خواہش کے مطابق اب ریطہ کو اپنے بیٹے کے ساتھ اپنی باقی زندگی ”رے“ ہی میں گزارنا ہے۔

ان سب باتوں نے ریطہ کی صحت پر گہرے اثرات ڈالے تھے لیکن یہ شاید اس اعتبار سے اُس کے حق میں اچھا ہوا تھا کہ وہ اب ”پہلوان نما“ کے بجائے ایک ڈھنگ کی عورت نظر آنے لگی تھی۔

علی کی طرف سے مایوس ہونے کے بعد اب وہ یہ سوچنے لگی تھی کہ خیزران سے انتقام لینے کے لیے کوئی اور تدبیر کرے۔ خیزران کے علاوہ مزینہ کا خیال بھی اُس کے

دل و دماغ میں آگ دہکا دیتا تھا جو گزرے ہوئے سالوں میں ذرا بھی ٹھنڈی نہیں پڑی تھی۔ اس عرصے میں محمد المہدی نے چند اور شادیاں بھی کی تھیں لیکن خیزران نے اپنی جو اہمیت بنالی تھی، وہ اہمیت اس کی سوکنیں حاصل نہیں کر سکیں۔ ان شادیوں کے باوجود محمد المہدی کے دل میں خیزران کے لیے جو چاہت اور اُلفت تھی، اس میں کوئی کمی نہیں آئی تھی۔

ان بیویوں سے محمد المہدی کی کئی اولادیں ہوئی تھیں جن میں ایک لڑکے کے علاوہ دو لڑکیاں عباسہ اور بانوقہ تھیں۔ عباسہ اپنی چھوٹی بہن سے زیادہ خوب صورت تھی اس لیے ہارون الرشید اپنی اس بہن کو بہت چاہنے لگا تھا۔ خود محمد المہدی کو اپنی نٹ کھٹ اور شریر بیٹی بانوقہ سے زیادہ محبت تھی۔

ہارون الرشید کی تعلیم و تربیت محمد المہدی نے اپنے وزیر، اپنے ندیم اور اپنے دم ساز ابو عبید اللہ کو سونپی تھی جس کی فہم و بصیرت نے ہارون الرشید پر گہرے اثرات چھوڑے لیکن دادا کا یہ لاڈلا تحصیل علم کے ساتھ ساتھ تفریحات میں بھی بہت دل چسپی لیتا تھا۔ اس کی دل چسپیاں بھی نت نئی ہوتی تھیں۔ وہ کبھی رصافہ کی فوجی چھاؤنی میں گھومتا نظر آتا، کبھی بغداد کے باغات میں گھومتا دکھائی دیتا اور کبھی دجلہ کے کنارے خراماں خراماں نظر آتا۔ ایسے مواقع پر وہ اپنے محافظ سپاہیوں کو خود سے بہت دور رکھتا تھا۔ اپنے ہم جوہیوں میں اُسے اپنے ایک چچا جعفر کا بیٹا بہت پسند تھا اور ابن جعفر کی چھوٹی بہن اُمت العزیز تو اُسے بہت ہی پیاری لگتی تھی۔

سال بہ سال اپنی گزرتی ہوئی اس زندگی میں ہارون الرشید ذہنی پختگی سے بھی قریب تر ہوتا رہا۔ سلطنت میں جو حوادث و واقعات پیش آتے رہتے، ان پر اس کی گہری نظر رہتی اور پرچہ نویسوں سے بھی وہ مختلف شہروں کا احوال بہ غور سنا کرتا۔ عسکری معاملات سے بھی اس نے خود کو دور نہ رکھا۔ دس سال ہی کی عمر میں اُس نے تیر اندازی، شمشیر زنی اور گھڑ سواری سیکھ لی تھی۔

جب ہارون الرشید کے اساتذہ میں سے ابو عبید اللہ کا انتقال ہو گیا تو محمد المہدی نے اس کی جگہ پُر کرنے کے لیے یحییٰ برمکی کا انتخاب کیا جو ان دنوں موصل اور اس کے

گردونواح کا والی تھا۔ خلیفہ المنصور کی اجازت سے اُسے بغداد بلایا گیا۔ اس کی جگہ موصل کا والی کوئی اور مقرر ہوا۔ یحییٰ کے لیے اس منصب کی تو کیا، کسی بھی منصب کی کبھی کوئی اہمیت نہیں رہی تھی۔ وہ دونوں باپ بیٹے منصب پر اپنی اہمیت میں اضافہ کرنا خوب جانتے تھے۔

یحییٰ بغداد آیا تو اس کے خاندان کے لوگ بھی آگئے۔ خیزران کو اپنی پرانی سکھیاں زینب، فاطمہ اور عتابہ پھر مل گئیں۔ فضل اور جعفر اپنے رضاعی بھائی ہارون الرشید سے آملے اور بہت خوش ہوئے لیکن ہارون الرشید ان دنوں زیادہ خوش نہیں تھا۔ اُسے ہر وقت اپنے عزیز دادا کی فکر لاحق رہتی تھی۔ خلیفہ المنصور کچھ دنوں سے بار بار علیل رہنے لگا تھا۔ ”یہ بار بار کی علالت ہمیں کچھ رنگ لاتی دکھائی دیتی ہے بیٹے!“ منصور نے اپنے بستر پر لیٹے لیٹے محمد المہدی سے کہا۔

محمد المہدی نے باپ کے فقرے کا مطلب سمجھ لیا اور جلدی سے بولا۔ ”ایسی باتیں زبان پر نہ لائیے۔“

محمد المہدی کو باپ سے واقعی بہت محبت تھی۔ وہ ہرگز خواہاں نہیں تھا کہ باپ جلد از جلد دنیا سے رخصت ہو اور اُسے تختِ خلافت پر متمکن ہونے کا موقع ملے۔ منصور نے اس کی بات نظر انداز کر دی اور کہا۔ ”ہمارے لیے سفر حجاز کی تیاریاں مکمل کرادو محمد! ہم فریضہ حج ادا کرنا چاہتے ہیں۔“

”یہ آپ کا بہت مناسب فیصلہ ہے۔“ محمد المہدی نے کہا۔ ”اس مقدس سرزمین کی مہک آپ کی مشام جاں کو اس طرح معطر کرے گی کہ آپ کی اس بار بار کی علالت کا خاتمہ ہو جائے گا۔“

”ہاں، بار بار کی علالت کا خاتمہ تو ہو جائے گا۔“

محمد المہدی نے چونک کر باپ کی طرف دیکھا۔ اُسے محسوس ہوا تھا کہ وہ فقرہ ادا کرتے ہوئے خلیفہ المنصور کے دل میں بات کچھ اور تھی۔

”ایک کام فوری طور پر کرو محمد!“ المنصور پھر بولا۔ ”سفر حجاز پر ہماری روانگی سے قبل خالد کو بغداد بلوالو۔“

خالد برکی ان دنوں خلیفہ وقت کی طرف سے طبرستان کا والی تھا۔ محمد المہدی کو کچھ عرصے پہلے کا ایک واقعہ یاد آگیا۔ اس نے غور سے باپ کی طرف دیکھتے ہوئے پوچھا۔ ”کوئی خاص وجہ امیر المومنین؟“

”ہاں۔“ منصور نے کہا۔ ”ہم زندگی میں پہلی بار اور شاید آخری بار جس شخص سے معافی مانگنا چاہتے ہیں، وہ خالد برکی ہے۔“

”آپ اُن کی وہ خطا تو درگزر فرما چکے ہیں!“

”درگزر بعد میں کیا تھا، سزا پہلے دے دی تھی۔ ہم ابو ایوب کی باتوں پر یقین کرنے کی غلطی کر بیٹھے تھے۔ ہم سے کچھ غلطیاں بہر حال ہوتی رہی ہیں۔ ہم خالد کے بیٹے یحییٰ سے اس کا اعتراف بھی کر چکے ہیں لیکن۔“ منصور نے ایک ٹھنڈی سانس لی۔ ”انسان پر ایسا وقت ضرور آتا ہے جب اُسے اپنی غلطیوں کا احساس بڑی شدت سے ہوتا ہے۔ غالباً ہمارا بھی وہ وقت آگیا ہے۔ اسی لیے ہم اس سے معافی کے طلب گار ہونا چاہتے ہیں۔“

محمد المہدی کا دل بھر آیا۔ اسے باپ کے منہ سے اس قسم کی باتیں سن کر قلبی تکلیف ہو رہی تھی۔

المنصور نے اپنی بات جاری رکھی۔ ”سفر حجاز پر ہماری روانگی سے پہلے اُسے طبرستان سے بلا لو۔ یہ فرض ہم تمہیں اس لیے سونپ رہے ہیں کہ ہم خود اُسے نہیں بلانا چاہتے۔ ہم بلائیں گے تو یہ اُس کے لیے ایک حکم بن جائے گا اور ہم اس شخص کو حکم نہیں دینا چاہتے جس سے ہمیں معافی مانگنا ہے۔“

”بہتر۔“ محمد المہدی نے کہا۔ ”میں بھی اُنھیں خود نہیں بلواؤں گا۔ یحییٰ سے کہہ کر بلوا لوں گا۔“

”کسی طرح بھی بلوا لو۔“ المنصور نے کہا اور آنکھیں بند کر لیں۔ وہ اتنی دیر تک باتیں کرتے رہنے کے باعث تھکن محسوس کرنے لگا تھا۔

”آپ آرام کیجیے!“ محمد المہدی کھڑا ہو گیا۔

منصور نے آنکھیں بند کیے کیے سر ہلا دیا۔ محمد المہدی وہاں سے نکل آیا۔ وہ کچھ

دنوں سے خیزران اور ہارون الرشید کے ساتھ الذہب ہی کے ایک حصے میں مقیم تھا۔ موسیٰ کوئی بہانہ کر کے رصافہ ہی کے محل میں رک گیا تھا۔ محمد المہدی کی دوسری بیویاں اور ان کے بچے بھی رصافہ ہی کے محل میں تھے۔

محمد المہدی نے یحییٰ کو بلانے کے لیے ایک خادم اسی وقت روانہ کر دیا اور خیزران کو وہ ساری باتیں بتانے لگا جو منصور نے اُس سے کی تھیں۔ ان باتوں نے خیزران کو بھی مغموم کر دیا۔ وہ واقعہ وہ بھی نہیں بھولی تھی جس کی وجہ سے منصور کو اب معافی مانگنے کی خواہش ہوئی تھی۔

اس واقعے کا سازشی کردار ابو ایوب موریانی تھا۔ خالد برکی کے دور وزارت ہی سے ابو ایوب کو اس سے دشمنی تھی۔ اسی کی سازشوں کی وجہ سے خالد برکی کو الگ کر کے منصب وزارت ابو ایوب کو سونپا گیا تھا۔ اس شخص میں ایسی نہ جانے کیا بات تھی کہ بڑے طویل عرصے تک اس کا جادو خلیفہ المنصور کے سر چڑھ کر بولتا رہا تھا۔ اس کی ہر جھوٹی سچی بات خلیفہ المنصور کے دل میں بیٹھ جاتی تھی۔ کچھ عرصے پہلے ابو ایوب کو یہ بات بہت کھل گئی تھی کہ خالد کے خاندان کو بغداد بلا لیا گیا تھا اور اُس کے بیٹے یحییٰ کو ہارون الرشید کی تربیت کی ذمے داریاں سونپی گئی تھیں۔

خالد برکی کیونکہ وزارت سے الگ ہونے کے بعد بھی کسی نہ کسی منصب پر فائز ہوتا رہا تھا اس لیے ابو ایوب کو سکون نہیں مل سکا تھا۔ خالد برکی کے خلاف کچھ کرتے رہنے کی اسے عادت سی پڑ گئی تھی۔ وہ ان دنوں بھی ایک سازش کی تیاری کر چکا تھا اور یحییٰ کے بغداد آنے کے بعد وہ بہت تیزی سے اپنی سازش کو رو بہ عمل لایا تھا۔ اُس نے خالد پر الزام لگایا تھا کہ وہ اپنی عمل داری میں جو سرکاری مال گزاری لیتا ہے، اس میں خرد برد کرتا رہتا ہے۔ اس الزام پر المنصور نے خالد کو فوراً بغداد طلب کر لیا اور تحقیقات کے نتیجے میں اس پر الزام ثابت بھی ہو گیا کہ اس نے ایک خطیر رقم غبن کی تھی۔ منصور نے فوراً حکم صادر کر دیا کہ خالد تین دن کے اندر وہ ساری رقم بیت المال میں داخل کر دے ورنہ معینہ مدت کے بعد اُس کا سر قلم کر دیا جائے گا۔

خالد کی جیبیں خالی تھیں۔ اس نے پُر امید نظروں سے اپنے دوستوں کی طرف

دیکھا۔ اس طرح کچھ رقم جمع ہوگئی جو کم تھی۔ اس کے بعد یحییٰ نے اپنی بیویوں کو خیزران کے پاس بھیجا۔ خیزران نے اپنے جواہر و زیورات سے اُن کی مدد کی جو اتنی مالیت کے تھے کہ مطلوبہ رقم بیت المال میں جمع کرائی جاسکے۔ اس کے بعد خالد کو حکم دیا گیا کہ اب وہ دربارِ خلافت میں حاضر نہیں ہوگا۔

زندگی میں پہلی مرتبہ خالد برکی کو بہت ہی ذلت کا سامنا کرنا پڑا لیکن جلدی ہی ابو ایوب کی بدنیتی کا ایک ایسا واقعہ خلیفہ المنصور کے مشاہدے میں آیا کہ اُس نے مغلوب الغضب ہو کر ابو ایوب کو برطرف کر دیا اور وزارت کا منصب ربیع بن یونس کو سونپ دیا گیا۔

اس موقع پر محمد المہدی نے خالد برکی کے خلاف کی گئی تحقیقات کو مشکوک قرار دے کر اپنے باپ کو از سر نو تحقیقات کرنے کا مشورہ دیا۔ المنصور نے یہ مشورہ فوراً مان لیا۔ دوسری بار تحقیقات کی نگرانی محمد المہدی نے خود کی اور یہ بات سامنے آگئی کہ خالد برکی کے ماتحت عمال سے وہ خرد برد ابو ایوب نے خود کروائی تھی۔ کچھ دن بعد حساب کتاب کرنے پر خالد برکی کو اس کا علم ہو جاتا لیکن ابو ایوب نے اس سے پہلے ہی الزام لگا دیا اور خالد برکی کو اپنے عمال پر گرفت کرنے کا موقع ہی نہیں مل سکا۔

یہ حقیقت سامنے آ جانے کے بعد المنصور نے بڑی شرمندگی محسوس کی اور خالد برکی کا سامنا کیے بغیر ایک حکم کے ذریعے اُسے اس کے منصب پر بحال کر دیا۔

اس واقعے کے بعد اب المنصور کو خالد برکی سے معافی مانگنے کی خواہش ہوئی تھی۔ محمد المہدی سے اس کا علم ہونے پر خیزران نے کچھ دیر کی افسردگی کے بعد کہا۔ ”ایک بات اس وقت بھی میری سمجھ میں نہیں آئی تھی۔ میں آپ سے پوچھنا چاہتی تھی لیکن کچھ اور واقعات میں وقت گزر گیا۔ پھر میں نے ان تلخ باتوں کو بھلا دینا ہی بہتر سمجھا لیکن بات اب پھر سامنے آئی ہے تو میں آپ سے اس کے بارے میں پوچھنا چاہتی ہوں۔ سلطنت کا ہر فرد جانتا ہے کہ ان باپ بیٹے نے بہت دولت کمائی ہے۔ پھر وہ خود ہی وہ رقم بیت المال میں کیوں نہیں جمع کرا سکے؟“

”آلِ برک کا مزاج ہی یہ ہے۔“ محمد المہدی نے جواب دیا۔ ”انہوں نے جو

کچھ کمایا، سب لٹا دیا۔ کوئی غرض مند کبھی اُن کی طرف سے مایوس نہیں ہوا۔ کوئی حاجت مند ان کے در سے خالی ہاتھ نہیں لوٹا۔ وہ خود ہمیشہ تہی دست رہے۔ اتنی رقم ان باپ بیٹے کے پاس آج بھی نہیں ہوگی۔“

”آپ کے جواب سے میری تسلی نہیں ہوئی۔“ خیزران نے کہا۔ ”ان کے پاس جائداد تو ہے۔ محل تو ہیں۔ وہ ایک محل بیچ کر بھی مطلوبہ رقم بیت المال میں جمع کرا سکتے تھے۔“

”یہ بات میں نے بھی سوچی تھی کہ انھوں نے ایسا کیوں نہیں کیا۔“

”پھر؟“

”بس ایک قیاس کر سکا تھا میں!“ محمد المہدی نے کہا۔ ”محترم خالد نے صرف ضرورت مندوں ہی کو نہیں، اپنے دوستوں اور شناساؤں تک کو نوازا ہے۔ اس موقع پر وہ پرکھنا چاہتے ہوں گے کہ ان میں کون ان کے کام آتا ہے۔ اگر انھیں سب کی طرف سے مایوسی ہوتی تو وہ یقیناً اپنا محل بیچ دیتے۔“

”اگر ایسا ہے تو مجھے آخر کیوں آزمایا گیا؟“

”تمہارے معاملے میں ان کا نظریہ دوسرا ہوگا۔ تمہاری سخاوت کے قصے انھوں نے بھی سنے ہوں گے۔ اس موقع پر انھوں نے بہ ذاتِ خود جاننا چاہا ہوگا کہ تم کسی کی حاجت روائی میں کہاں تک جا سکتی ہو۔ خصوصاً اُن کی حاجت روائی میں، کیوں کہ اُن کے بیٹے کی بیویوں سے تمہاری خاص قربت ہے۔ ہاں خیزران! یہی بات ہوگی ورنہ وہ مجھ سے بھی کہہ سکتے تھے۔ انھیں خوب علم ہے کہ میں اُن کی بہت عزت کرتا ہوں۔“

خیزران نے سر ہلایا۔ ”اب اُلجھن رفع ہوئی ہے میری۔“

”ہارون الرشید کہاں ہے؟“ محمد المہدی نے پوچھا، پھر جواب کا انتظار کیے بغیر

خود ہی بولا۔ ”اپنی آرام گاہ میں ہوگا۔“

”جی نہیں۔“ خیزران نے جواب دیا۔ ”آپ کی آمد سے ذرا ہی پہلے وہ مجھ سے

اجازت لے کر اپنے دادا کی مزاج پرسی کے لیے گیا ہے۔“

محمد المہدی جلدی سے بولا۔ ”انھیں تو میں آرام کرتا چھوڑ کر آیا تھا۔“

خیزران خفیف سا مسکرائی۔ ”پوتا جب حاضری کے لیے اجازت کا طلب گار ہوگا

تو وہ آرام کرنا بھول جائیں گے۔“

بات زیادہ آگے نہیں چلی۔ ایک کنیر نے آکر یچی کی آمد کے بارے میں اطلاع دی۔ محمد المہدی فوراً جا کر یچی سے ملا اور اُسے تمام باتوں سے آگاہ کیا۔ یچی نے وعدہ کیا کہ وہ اپنے والد کو بہت جلد طبرستان سے بلا لے گا۔

اس نے بلا بھی لیا لیکن بہت تاخیر سے! اگر ایک رات اور گزر جاتی تو خلیفہ المنصور اور خالد برکی کی ملاقات نہ ہو پاتی۔ دوسری صبح المنصور کی سفر حجاز کے لیے روانگی تھی۔ رات گئے ہی خالد برکی کو محل میں بلا لیا گیا۔

تعظیم و تکریم کے بعد خالد برکی نے کہا۔ ”آپ کو ہشاش بشاش دیکھ کر خوشی ہوئی۔ آپ کی علالت کی خبریں سن کر تشویش رہنے لگی تھی۔“

المنصور نے مسکرا کر کہا۔ ”آج ہم خود میں جو طاقت محسوس کر رہے ہیں، وہ عطائے خداوندی ہے کیوں کہ ہم ایک مقدس فریضہ سرانجام دینے جا رہے ہیں۔“

”تو اتنی عجلت میں خادم کو کیوں یاد کر لیا؟ واپس آ کر طلب فرمالتے۔“

المنصور بہت سنجیدہ نظر آنے لگا۔ اُس نے کہا۔ ”ہم بہت تھک گئے ہیں خالد!“

خالد برکی نے کہا۔ اس سلطنت کو سنوارنے اور امن و امان قائم کرنے کے لیے آپ نے شب و روز ایک کیے ہیں، تھکن تو ہوگی امیر المومنین!“

”اسی لیے اب ہم بے فکر ہو کر آرام کر سکتے ہیں۔ ہمارے ولی عہد کو وراثت میں پریشانیان نہیں ملیں گی۔ دراصل تمہیں ہم نے اس لیے بلایا ہے کہ ہم تم سے اپنی غلطیوں اور خصوصاً آخری غلطی کی بہت معافی چاہتے ہیں۔“

”آپ خادم کو شرمندہ کر رہے ہیں۔“

”شرمندہ تو ہم ہیں خالد برکی!“ خصوصاً اس آخری زیادتی پر جب ہم نے تمہیں دربارِ خلافت میں حاضری سے روک کر لوگوں کی نظر میں شرم سار کیا تھا۔“

”میں نے آپ کو کبھی خطا کار نہیں سمجھا۔“ خالد برکی نے کہا۔ ”میں خوب جانتا تھا کہ

پس پردہ کس کا ہاتھ کیسی چابک دستی سے کار فرما ہے کہ آپ غلط فہمی کا شکار ہو ہی جاتے ہیں۔“

”ایسے چابک دستیوں کو کبھی نہ کبھی اپنی حرکتوں کا بدترین خمیازہ بھگتنا پڑتا ہے۔“

تمہیں علم ہو گیا ہوگا۔ ہم نے ابو ایوب کو بہت ذلیل کر کے قتل کر دیا ہے، اور اُسے ہی نہیں، اس کے عزیز واقارب کو بھی!“

یہ ایک اور غلطی ہوئی، خالد برکی نے سوچا، اس کے عزیز واقارب کو تو اس کے کیے کی سزا نہیں ملنا چاہیے تھی۔

”اب ہمیں معاف کر دو خالد!“ المنصور نے کہا۔ ”ہم یہ خلش لے کر دنیا سے رخصت نہیں ہونا چاہتے۔“

قریب ہی موجود محمد المہدی نے بے تاب ہو کر باپ کی طرف دیکھا، کچھ کہنا بھی چاہا لیکن پھر خاموش ہو گیا اور افسردگی سے نظریں جھکا لیں۔

خالد برکی نے کہا۔ ”میں اور میری اولاد آپ پر نثار امیر المومنین! اگر میں یہ کہوں کہ میں نے آپ کو معاف کیا تو زندگی بھر اس گستاخی کے ارتکاب کا احساس بے چین رکھے گا، اور پھر آپ نے جو نوازشات کی ہیں، ان کا پلہ زیادہ بھاری ہے۔ بہ خدا میرے دل میں آپ کے خلاف کوئی بات نہیں ہے۔“

المنصور نے ٹھنڈی سانس لی۔ ”اب ہمارے دماغ سے ایک بوجھ ہلکا ہو گیا۔“

”اگر اجازت ہو تو اب میں بھی آپ سے دو ایک باتیں عرض کرنا چاہتا ہوں۔“

”کہو خالد، کہو! آج تمہیں سب کچھ کہنے کی اجازت ہے۔“

”میں اب ستر سال کا ہونے والا ہوں امیر المومنین! تھکن کا احساس اب مجھے

بھی ہونے لگا ہے۔ مجھے طبرستان واپس نہ بھیجے گا۔ مجھے خلافت عباسیہ کی خدمات سے سبکدوش کر دیجیے!“

”تم نے تو ہمارے دل کی بات کہہ دی خالد!“ المنصور مسکرایا۔ ”ہم خود چاہتے

ہیں کہ اب بغداد ہی میں رہو۔ ہمارے بیٹے کو تمہارے دانش مندانہ مشوروں کی احتیاج رہے گی۔ اس کے مشیر کی حیثیت سے تم پر کام کا بوجھ نہیں پڑے گا۔ ہم مہر خلافت بھی تمہیں سونپ کر جانا چاہتے ہیں۔“

خالد برکی مسکرایا۔ ”گویا پھر مجھے ایک اعزاز عطا کرنا چاہتے ہیں!“

”کاش ہم اپنی تمام غلطیوں کا ازالہ کر سکتے!“

”اگر آپ اُس کے خواہش مند ہیں تو جو لوگ اپنی سزا بھگت چکے ہیں، انھیں اب مزید سزا کا اسیر نہ رکھیے۔ انھیں معاف کر دیجیے!“

”کیا زنداں میں ایسے لوگ ہیں؟“

”شاید ہوں، لیکن دراصل میں یہ چاہتا ہوں کہ آپ اپنی بھتیجی خاتون ریٹھ کو اب معاف کر دیں تاکہ وہ بغداد آسکیں۔“

اس بات پر نہ صرف منصور بلکہ محمد المہدی بھی چونک کر خالد برکی کی طرف دیکھنے لگا۔ خالد برکی نے اپنی بات جاری رکھی۔ ”انھوں نے جو کچھ کیا، اُس کی انھیں برسوں سے سزا مل رہی ہے۔ خاندان سے اُن کا مقاطعہ اُن کے لیے ایک ایسی اذیت رہی ہوگی جس نے انھیں تڑپا کر بے حال کر دیا ہوگا۔“

منصور نے بے چین ہو کر بیٹے کی طرف دیکھا۔

خالد برکی فوراً بولا۔ ”میں نے زندگی میں پہلی بار آپ سے کچھ مانگا ہے امیر المومنین! اور وہ بھی اپنی ذات کے لیے نہیں مانگا۔ میں خاتون ریٹھ کے لیے آپ سے معافی کا طلب گار ہوا ہوں۔“

منصور نے پوچھا۔ ”تم اس بارے میں کیا کہتے ہو محمد؟“

محمد المہدی نے جواب دیا۔ ”ابھی محترم خالد نے جو بات کہی ہے، اس میں وزن تو ہے امیر المومنین! انھوں نے واقعی زندگی میں پہلی بار کچھ مانگا ہے۔“

”خوب!“ منصور مسکرایا، پھر اُس نے خالد برکی سے کہا۔ ”سنا تم نے خالد؟ ہمارا بیٹا کبھی کبھی بڑی خوب صورتی سے جواب دیتا ہے۔“

”جی۔“ خالد برکی بھی مسکرایا۔

”تو ٹھیک ہے۔“ المنصور نے محمد المہدی سے کہا۔ ”تم اسے بغداد بلوالو۔ ہم نے اُسے معاف کیا۔ ہمیں اپنی اس بدنصیب بھتیجی سے بہت محبت رہی ہے لیکن جب ہم کسی کو قابلِ تغزیر گردانتے ہیں تو اپنی محبت کے جذبات کو بڑی سفاکی سے کچل دیتے ہیں۔ تم خاندان سے اس کا مقاطعہ بھی ختم کروادینا۔ ہاں البتہ یہ فیصلہ ہم تم پر چھوڑتے ہیں کہ تم اسے اپنی بیویوں کے ساتھ رکھو یا اس کے قیام کا کچھ اور بندوبست کر دو۔“

”بہتر ہے۔“ محمد المہدی ایک فرماں بردار بیٹا تھا۔

”امیر المومنین!“ خالد برکی بولا۔ ”صبح آپ کی روانگی ہے۔ وقت کم رہ گیا ہے۔“

اب آپ آرام کیجیے!“

اجازت لے کر وہ اور محمد المہدی خلیفہ المنصور کی استراحت گاہ سے نکل آئے۔

”شہزادہ ولی عہد!“ خالد برکی نے مسکراتے ہوئے کہا۔ ”میں آپ کے چہرے

پر فکر مندی اور سوچ بچار کے سائے دیکھ رہا ہوں۔ آپ کی سمجھ میں نہیں آرہا ہے کہ

میں نے خاتون ریٹہ کو معافی کیوں دلوائی ہے!“

محمد المہدی سوالیہ نظروں سے اُس کی طرف دیکھنے لگا۔

خالد برکی پھر بولا۔ ”خاتون ریٹہ کو بغداد بلوایجئے اور وقت کا انتظار کیجیے۔ میں

نے اس وقت جو یہ کام کیا ہے، وہ آپ کی اور خاتون خیزران کی بہتری کے لیے کیا ہے۔“

اب محمد المہدی کے چہرے پر حیرت کا تاثر ابھر آیا لیکن اب بھی اس نے کوئی

سوال نہیں کیا۔ خالد برکی قصر الذہب سے رخصت ہو گیا۔

محمد المہدی نے خیزران کے پاس جا کر اُسے تمام باتوں سے آگاہ کیا۔ ریٹہ کی

معافی کی بات نے اُسے بھی چونکا دیا اور اس معاملے میں خالد برکی کی مبہم وضاحت اُس

کے لیے بھی حیرانی کا سبب بنی۔

”اس میں ہماری کیا بہتری ہو سکتی ہے!“ وہ بولی۔

”محترم خالد کی یہ بات خالی از علت نہیں ہو سکتی۔“ محمد المہدی نے کہا۔ ”یہ کسی

خاص موقع پر ہی ہماری سمجھ میں آسکے گی۔ وہ باپ بیٹے تھی دست ضرور رہتے ہیں لیکن

اُن کے پاس علم و دانش کا خزانہ بہر حال ہے جو لٹائے جانے پر بھی ختم نہیں ہوتا، بلکہ کم

بھی نہیں ہوتا۔“

خیزران کے چہرے سے سوچ بچار کا تاثر ختم نہیں ہو سکا۔

”اب سو جاؤ!“ محمد المہدی نے کہا۔ ”امیر المومنین کل صبح سفر حجاز پر روانہ ہوں

گے۔ انھیں رخصت کرنے کے لیے ہمیں جلدی اٹھنا ہوگا۔“

خیزران اس رات ٹھیک سے سو نہیں سکی لیکن صبح اُسے جلدی تو اٹھنا ہی پڑا۔

اکابرین سلطنت اور امراء دربار خلیفہ المنصور کو رخصت کرنے کے لیے جمع ہو چکے تھے۔ خلیفہ المنصور نے پہلے حرم کا رخ کیا۔ خیزران اور دیگر خواتین نے اُسے رخصت کیا۔ قصر الذہب کے باہر جمع ہونے والوں میں خالد برمکی، یحییٰ برمکی اور نیا وزیر سلطنت ربیع بن یونس بھی تھا۔

خلیفہ المنصور کو ہار پہنائے گئے۔ سب سے خوب صورت ہار شہزادہ ہارون الرشید نے پہنایا۔ خلیفہ المنصور نے اس کی پیشانی چومی اور اس کا چہرہ دونوں ہاتھوں میں لے کر چند لمحے تک مسکراتے ہوئے اسے بڑے غور سے دیکھتا رہا۔ پھر جب اُس نے بیٹے کو سینے سے لگایا تو محمد المہدی آب دیدہ ہو گیا۔

قصر الذہب کے باہر اہالیان شہر بھی جمع ہونے لگے تھے۔ جب خلیفہ المنصور کی سواری محل سے نکلی تو ایک جلوس اُس کے پیچھے ہولیا جس میں بہ تدریج اضافہ بھی ہوتا رہا۔ لوگ جوق در جوق اس میں شامل ہو رہے تھے۔

بغداد کی خارجی شہر پناہ کے چار دروازے تھے۔ باب خراسان، باب کوفہ، باب بصرہ اور باب الشام!

خلیفہ المنصور کی سواری کو باب کوفہ سے رخصت کیا گیا جس کا رخ جنوب مغرب کی طرف تھا۔

بعد کے دنوں میں محمد المہدی بہت بے چین رہا۔ کبھی کبھی اس بے چینی کا سبب اس کے دماغ میں آتا تو وہ اسے جھٹک دیتا لیکن ایک دن ایسا آیا جب اُسے جھٹکنے کا جواز باقی نہیں رہا۔

اطلاع آئی کہ سفر کی در ماندگی سے المنصور پھر علیل ہو گیا تھا۔ اس نے حکم دیا تھا کہ قافلے کی رفتار مزید تیز کی جائے تاکہ جلد از جلد مکہ مکرمہ پہنچ سکے لیکن پھر ایک منزل بھی طے نہیں ہوئی تھی کہ مرض شدت اختیار کر گیا۔ مجبوراً ایک مقام ”بشر میمون“ پر پڑاؤ ڈالنا پڑا اور وہیں اطباء کی تمام تر کوششوں کو سفیر اجل کے سامنے ہتھیار ڈالنا پڑے۔ خلیفہ المنصور کی تدفین مکہ مکرمہ لے جا کر کی گئی۔



سوغ کے ایام ختم ہوئے تو محمد المہدی تختِ خلافت پر بیٹھا، اور خلیفہ المہدی کہلایا۔ اس وقت اس کی عمر پینتیس سال کے لگ بھگ تھی۔ یحییٰ برکی کے مشورے پر اس نے یعقوب بن داؤد کو وزارت کے منصب پر فائز کیا۔ اسی دن اس نے خیزران کو ”خاتونِ قصر“ کا لقب دیا۔ وہ اب اپنے حرم کے ساتھ قصر الذہب میں منتقل ہو چکا تھا۔ ”رے“ سے ریٹھ اپنے مجہول بیٹے کے ساتھ واپس آچکی تھی۔ المہدی نے اسے رصافہ کا وہ محل دے دیا تھا جہاں وہ پہلے خود مقیم رہا تھا۔ اس نے ریٹھ سے ملاقات ضروری نہیں سمجھی تھی۔ بس مرحوم باپ کے حکم کی پاس داری کی تھی کہ اسے ”رے“ سے واپس بلا لیا تھا اور خاندان سے اس کا مقاطعہ ختم کروا دیا تھا۔ یہ خواہش خیزران کی بھی تھی کہ ریٹھ کو بغداد سے دور رکھا جائے لیکن رصافہ سے بغداد کی دوری برائے نام ہی تھی۔ ہارون الرشید پر دادا کی موت کا بہت زیادہ اثر ہوا تھا۔ اُس نے خاصے دن اس طرح گزار دیے کہ نہ حصولِ علم میں دل چسپی لی، نہ کسی قسم کی تفریحات میں حصہ لیا۔ وہ عموماً گم صم رہتا یا تنہا قصر الذہب کے ان حصوں میں گھومتا رہتا جہاں خلیفہ المنصور اپنا زیادہ وقت گزارتا تھا۔

خود میں گم صم رہنے ہی کی وجہ سے وہ یہ بھی نہ جان سکا کہ مسندِ خلافت پر بیٹھنے کے بعد اُس کے باپ نے سلطنت کے کن کن امور پر توجہ دی تھی اور کیا کیا احکام جاری کیے تھے۔ وہ اس سے بھی بے خبر رہا کہ اُس کی ماں نے ”خاتونِ قصر“ کا لقب پانے کے بعد اپنے اختیارات کا استعمال اس طرح کیا تھا کہ بلادِ یمن میں اپنے غریب خاندان کے لوگوں کو تلاش کروایا تھا اور انھیں بغداد بلوایا تھا۔

ہارون الرشید دادا کی موت کے باعث بہت گم صم رہنے لگا تھا۔ اُس کی یہ حالت جب خیزران کے لیے بہت زیادہ باعثِ تشویش ہوئی تو اُس نے المہدی سے اُس کا ذکر کیا اور المہدی نے اس بارے میں یحییٰ برکی سے بات کی۔

”مجھے خود بھی تشویش ہے امیر المومنین!“ یحییٰ نے کہا۔

”صرف تشویش سے کچھ نہ ہوگا۔ مہدی نے کہا۔ ”ہم نے آپ کو اس کا اتالیق بنایا ہے۔ آپ کو اس پر سختی کرنے کا بھی حق ہے۔ وہ اپنی زندگی کے دو ماہ ضائع کر چکا ہے۔“

”میں سختی سے گریزاں رہا ہوں۔ میں پہلے آپ سے اجازت لینا چاہتا تھا۔“
 ”ہارون الرشید کی تعلیم و تربیت کے معاملے میں آپ اپنے آپ کو خود مختار سمجھیں۔“
 اس کے کسی بھی معاملے میں آپ کو ہم سے اجازت لینے کی ہرگز کوئی احتیاج نہیں۔“
 ”بہتر۔“ یحییٰ نے کہا۔ ”اب میں شہزادے کو سنبھال لوں گا۔“

پھر اس دن یحییٰ نے قصر الذہب کے چمن کے ایک گوشے میں ہارون الرشید کو جالیا۔
 ”آپ!“ ہارون الرشید احتراماً کھڑا ہو گیا۔

”جی شہزادے!“ یحییٰ نے کہا۔ ”مجھے آپ ہی کی تلاش تھی۔“
 ”کیوں جناب معلم؟“ ہارون الرشید نے حیرت سے کہا۔ ”میں تو ان دنوں ہمہ
 وقت قصر میں ہی رہا ہوں!“

”بے شک آپ قصر ہی میں رہے ہیں لیکن از خود گم کردہ! میں نے آپ کو تلاش
 کر لیا مگر آپ خود کو تلاش نہیں کر رہے ہیں۔“

”میں آپ کا مطلب نہیں سمجھا!“ ہارون الرشید کی حیرت برقرار رہی۔

”شہزادے!“ یحییٰ نے کہا۔ ”آپ کو ان ذمے داریوں کا احساس ہونا چاہیے جو
 مستقبل میں آپ کے شانوں پر ہوں گی۔ اگرچہ آپ ولی عہد دوم ہیں اور بہ ظاہر ایسا
 لگتا ہے کہ مسندِ خلافت اور آپ کے درمیان ایک طویل عرصہ حائل ہے مگر جن منجموں نے
 آپ کا زائچہ نکالا ہے اُن کی پیش گوئی کے مطابق درمیانی عرصہ اتنا زیادہ نہیں ہوگا۔“
 ”یہ مجھے کئی مرتبہ اُم محترم بھی بتا چکی ہیں اور آپ محترم بھی ایک بار ذکر فرما چکے
 ہیں لیکن اس پر توجہ نہیں دے سکا۔ میرا خیال ہے جناب معلم کہ درباری منجم اس قسم کی
 باتیں فرماں روئے وقت کی خوشنودی کے لیے کہہ دیتے ہیں۔“

”ایسا واقعی ہوتا ہے لیکن ابرہیم فزاری اور نوبخت کا شمار اس قسم کے نجومیوں میں
 نہیں کیا جاسکتا۔ مجھے اُن کے بارے میں خاصی واقفیت ہے۔ انھوں نے یہ پیش گوئی
 آپ کے دادا مرحوم کو خوش کرنے کے لیے ہرگز نہیں کی ہوگی۔“

”اگر آپ اجازت دیں اور اُسے ہماری گستاخی پر محمول نہ کریں تو ہم اس
 معاملے میں آپ سے کچھ گفتگو کریں۔“

ہارون الرشید کے ایسے اندازِ گویائی سے خاندانِ عباسیہ کے لوگ بہت حیران ہوا کرتے تھے کیوں کہ وہ ابھی پورے گیارہ سال کا بھی نہیں ہوا تھا۔ اس نے اپنی عمر سے کہیں زیادہ ذہنی پختگی حاصل کر لی تھی۔ ابتدا میں اس پر یچی بھی حیران ہوا تھا لیکن پھر اُس نے بات اس طرح سمجھ لی تھی کہ ہارون الرشید کی ذہنی پختگی کو اُس نے عطیہِ خدواندی سمجھ لیا تھا۔

ہارون الرشید کی بات کے جواب میں یچی نے کہا۔ ”فکری مباحثے تو میں ہر طالب علم کے لیے ناگزیر سمجھتا ہوں۔ نصاب سے اتنا حاصل نہیں ہوتا جتنا فکری مباحثوں سے ہوتا ہے۔ آپ اس معاملے میں مجھ سے ضرور گفت گو کریں۔“

”شکریہ جناب معلم!“ ہارون الرشید نے کہا اور پھر سوچتے ہوئے کہنے لگا۔ ”اَبّ محترم کی عمر ابھی پورے پینتیس سال بھی نہیں ہوئی۔ عین ممکن ہے کہ اُن کے اقتدار کا دورانیہ دادا مرحوم کے دورِ اقتدار کی طرح اکیس سال پر محیط ہو۔ پھر اُن کے بعد ہمارے چچا عیسیٰ مسندِ خلافت کے حق دار ہیں۔“

ہارون الرشید کی بات ابھی جاری رہتی لیکن یچی مسکرا کر بول پڑا۔ ”آپ کے چچا عیسیٰ بن موسیٰ کی عمر آپ کے والد سے خاصی زیادہ ہے۔ اکیس سال بعد وہ بہت ضعیف ہو چکے ہوں گے۔ میں کوئی بدفال کسی کے لیے بھی منہ سے نہیں نکالنا چاہتا اس لیے اپنی بات ضعیفی سے آگے نہیں بڑھائی ہے۔ اس وقت آپ کے چچا کے کاندھے اتنے ناتواں ہو چکے ہوں گے کہ بارِ سلطنت سنبھالنا اُن کے لیے بہت مشکل ہو گا۔ بہت ممکن ہے کہ وہ سال بھر میں ہی گھبرا کر خود ہی خلافت کے دعوے سے الگ ہو جائیں۔“

”اس صورت میں بھی بائیس سال کا عرصہ کچھ کم نہیں ہے۔“ ہارون الرشید نے کہا۔ ”لیکن آپ کے انداز سے مجھے محسوس ہوا ہے جیسے میں اس سے بہت کم عرصے میں بارِ خلافت سے آشنا ہو جاؤں گا۔“

یچی نے کہا۔ ”یقیناً میں نو بخت اور ابراہیم فزاری کی پیش گوئی کے باعث ایسا سمجھتا ہوں۔“

ہارون الرشید نے بڑے گہبھر لہجے میں کہا۔ ”تو کیا آپ سمجھتے ہیں کہ اَبّ محترم

کچھ ہی عرصے بعد انتقال کر جائیں گے؟“
 ”ہرگز نہیں۔“ یحییٰ جلدی سے بول پڑا۔ ”یہ بد فال تو میں نے عیسیٰ بن موسیٰ کے
 لیے بھی اپنی زبان سے نہیں نکالی۔“
 ”تو پھر؟“

”آپ نے اس بحث کی بنیاد ممکنات پر رکھی ہے۔“ یحییٰ نے کہا۔ ”اسی لیے میں
 چند بادشاہوں کی مثال دوں گا۔ آپ نے تاریخ میں پڑھا ہوگا کہ انہوں نے اپنی زندگی
 ہی میں بارِ سلطنت اپنی کسی اولاد پر ڈال دیا تھا۔“
 ہارون الرشید مسکرایا۔ ”اس صورت میں اس وقت میرے چچا عیسیٰ اتنے ضعیف
 نہیں ہوں گے۔“

یحییٰ دھیرے سے ہنس پڑا۔ ”بے شک آپ درست کہہ رہے ہیں مگر بات چونکہ
 ممکنات پر چل رہی ہے اس لیے میں آپ کو بتاؤں گا، اور شاید آپ کو بتایا جا چکا ہو کہ
 آپ کے دادا کے بعد عیسیٰ بن موسیٰ ہی خلافت کے حق دار تھے لیکن آپ کے دادا نے
 انہیں آپ کے والد محترم کے حق میں دست بردار کر لیا تھا۔“
 ”جناب معلم اس بحث کی بنیاد واقعی ممکنات کو بنایا گیا ہے لیکن۔“ ہارون الرشید
 یکا یک ہنس پڑا۔ ”خیر چھوڑیے! میں ابھی یہ بحث جاری رکھ سکتا ہوں لیکن اب اکتاہٹ
 ہونے لگی ہے۔ میں آپ کی بات مانے لیتا ہوں کہ مجھے سلطنت کی ذمے داریاں
 سنبھالنے میں اتنا وقت نہیں لگے گا جتنا بہ ظاہر دکھائی دیتا ہے۔ اب آپ حکم دیجیے کہ مجھے
 کیا کرنا ہے۔“

”اب آپ اکتا گئے ہیں تو یہ بحث ہم بعد میں دوبارہ کسی وقت ضرور کریں
 گے۔ ابھی میں بس یہ چاہتا ہوں کہ آپ خود کو یوں گم کیے ہوئے نہ رکھیے۔ حصولِ علم پر
 بھی توجہ دیجیے اور حالاتِ حاضرہ پر بھی نظر رکھیے۔ بارِ خلافت اٹھاتے وقت ضروری
 ہوگا کہ آپ نہایت باخبر ہوں۔ یہ تو میں مانتا ہوں کہ رنج و علم کسی کی محبت کے باعث
 ایک فطری امر ہے۔ اس سے گریز بہت مشکل ہوتا ہے لیکن جس پر کچھ ذمے داریاں
 ہوں یا عائد ہونے والی ہوں، اُسے یہ مشکل اپنے لیے آسان کرنا ہی پڑتی ہے اور اس کا

عمومی طریقہ یہ ہے کہ قلب و ذہن کو کچھ دیگر معاملات میں الجھا لیا جائے۔“
 ”میں خود کو کس معاملے میں الجھاؤں؟“ ہارون الرشید مسکرایا۔

”بہت سے معاملات ہیں لیکن آج ایسا ہو کہ شہر کی تفریح کی جائے۔ اس اثنا میں حالاتِ حاضرہ پر گفت گو بھی ہوتی رہے گی۔“
 ”میں تعمیلِ حکم کے لیے حاضر ہوں۔“
 یحییٰ نے فوراً شاہی اصطبل سے دو گھوڑے نکلوائے۔

ہارون الرشید کا شوق تو یہ تھا کہ آئے دن کسی نئے اور سرکش گھوڑے پر سواری کرے اور اُس نے کم عمری ہی میں نہایت سرکش گھوڑوں کو سیدھا کرنا سیکھ لیا تھا لیکن عام حالات میں اس کے لیے ایک ہی گھوڑا مختص تھا۔
 یحییٰ کو کبھی کسی خاص گھوڑے کی ضرورت ہی نہیں ہوتی تھی۔

قصر کے ایک درپے سے خیزران نے اُن دونوں کو گھوڑوں پر جاتے ہوئے دیکھا تو اُس کے چہرے پر چھائی رہنے والی تشویش یک لخت ختم ہو گئی۔
 بغداد کی تعمیر اس طرح ہوئی تھی کہ اُسے مدور رکھتے ہوئے چار حلقے بنائے گئے تھے۔ ان حلقوں کو چار شاہراہیں تقسیم کرتی تھیں۔ انہی شاہراہوں میں سے ایک پر گھوڑوں کو دکلی چلاتے ہوئے یحییٰ اور ہارون الرشید باتیں بھی کرتے جا رہے تھے۔
 باتوں باتوں میں یحییٰ کی کوشش یہ بھی رہی کہ ہارون الرشید کو سلطنت کے مختلف شہروں کے حالات و واقعات سے آگاہ کرتا رہے۔ ان باتوں میں حکیم مقنع کا ذکر بھی آیا۔

”سنا ہے اس کا نام تو عطا ہے۔“ یحییٰ نے ہارون الرشید کو بتایا۔ ”مقنع اسے یوں کہا جانے لگا ہے کہ وہ اپنا چہرہ سونے کے بنے ہوئے ایک چہرہ نما نقاب میں چھپائے رکھتا ہے۔ نقاب اس کے لیے یوں ضروری ٹھہرا کہ وہ بہت بد صورت ہے۔ اُس کی ایک آنکھ بھی ضائع ہو چکی ہے۔ وہ مرو میں رہتا ہے۔ شاید اس نے کبھی حکمت کی ہو، اس لیے اُسے حکیم مقنع کہا جاتا ہے۔ اس کے بارے میں یہ باتیں ابھی دو دن پہلے سننے میں آئی ہیں۔ ہو سکتا ہے یہ سب کچھ محض افواہ ہو لیکن اگر حقیقت نکلی تو مستقبل قریب ہی میں یہ آپ کے والد محترم کے لیے ایک مسئلہ بن جائے گا۔“

”ایک بد صورت حکیم کیا مسئلہ بن سکتا ہے جناب معلم؟“

”دراصل سننے میں یہ آرہا ہے کہ اُس نے نبوت کا دعویٰ کر دیا ہے۔ مرو اور اُس کے آس پاس کے لوگ جوق در جوق اس کے حلقہ ارادت میں شامل ہوتے جا رہے ہیں۔ اگر یہ افواہ نہ ہوئی تو وہ اپنی طاقت بڑھانے کے بعد سلطنتِ عباسیہ کے خلاف بغاوت ضرور کرے گا۔“

”جیسے استاذِ سیس نے کی تھی۔“ ہارون الرشید بول پڑا۔ ”میں نے سنا ہے کہ داوا مرحوم نے اُس کی سرکوبی کے لیے اَبَ محترم اور سالارِ خازم بن خزیمہ کی قیادت میں ایک لشکر بھیجا تھا۔“

”ہاں۔“ یحییٰ نے کہا۔ ”استاذِ سیس اور اُس کے پیروکاروں کو تہس نہس کر دیا گیا تھا۔“ وہ مسکرایا۔ ”اس وقت آپ بہت چھوٹے تھے۔ شاید سال بھر کے بھی نہیں ہوں گے۔“ ہارون الرشید ہنسا۔ ”مجھے بتایا جا چکا ہے کہ میں نے کس کس کا دودھ پیا ہے۔ آپ کے فرزند فضل اور جعفر میرے رضاعی بھائی ہیں۔“

”خاصی دیر ہو گئی۔“ اچانک یحییٰ نے سورج پر ایک اچھلتی نظر ڈال کر کہا۔ ”سہ پہر گزرنے کو ہے۔ شہر کا سرا بھی قریب آ گیا ہے۔ اب ہمیں واپس ہونا چاہیے۔“

”کیا قصر الذہب چلیے گا؟“ ہارون الرشید نے پوچھا۔

”نہیں۔ مجھے گھر جانا ہوگا۔ فاطمہ کی طبیعت کچھ ناساز ہے۔“

”ارے! تو پھر رات کو میں انھیں دیکھنے آؤں گا۔ ان سے میرا سلام کہہ دیجیے گا۔“

”بلکہ..... سبھی سے کہیے گا۔“

ہارون الرشید کا محافظ دستہ اُن کے پیچھے کافی فاصلے سے چلا آرہا تھا۔

جب یحییٰ اپنا گھوڑا موڑنے لگا تو ہارون الرشید جلدی سے بولا۔ ”جب آپ کو

قصر الذہب نہیں چلنا ہے تو مجھے یہیں سے اجازت دیجیے!“

”خیریت!“

”اور گھومنے کو جی چاہ رہا ہے۔“ ہارون الرشید نے مسکراتے ہوئے کہا۔

”ذرا کرخ اور اُس کے نواح کا ایک چکر لگا آؤں۔“

”کرخ“ بغداد کے باہر ایک بستی تھی اور اتنی چھوٹی تھی کہ عربی میں اُسے کرخ یعنی محلہ ہی کہا جاسکتا تھا۔

”کوئی حرج نہیں۔“ یحییٰ نے کہا۔ ”میں یہی چاہتا ہوں کہ آپ اپنا دل ادھر ادھر لگائیں۔“

یحییٰ سے اجازت لے ہارون الرشید نے اپنا گھوڑا ایک سرپٹ دوڑا دیا۔ اس وقت اُسے شرارت سوجھی تھی۔ وہ اپنے محافظ سپاہیوں کی نظروں سے اوجھل ہو جانا چاہتا تھا۔ اس کی ذہنی پختگی اپنی جگہ لیکن کبھی کبھی اسے شرارت سوجھ ہی جاتی تھی اور اس کے اندر کا گیارہ سالہ لڑکا باہر آ جاتا تھا۔

یحییٰ کے گھوڑے کو مڑتے دیکھ کر سپاہیوں نے اپنے گھوڑے روک لیے تھے اس لیے اچانک ہارون الرشید کے گھوڑے کو سرپٹ ہوتے دیکھنے کے بعد انھیں جو وقت اپنے گھوڑوں کو ہمیںز کرنے اور اُن کی رفتار بڑھانے میں لگا، اس سے ہارون الرشید نے فائدہ اٹھالیا۔ ابتدا میں اُس کے گھوڑے کا رخ کرخ ہی کی طرف تھا لیکن سپاہیوں کی نظروں سے اوجھل ہوتے ہی اُس نے رخ تبدیل کیا اور نہایت برق رفتاری سے رصافہ کی طرف بڑھنے لگا جہاں ایک محل میں اس نے اپنی زندگی کے نو دس سال گزارے تھے۔ اُسے علم نہیں تھا کہ وہاں اب خاتون ریطہ مقیم تھی۔

خلیفہ المنصور کی علالت ہی کے زمانے سے وہ اتنا گم صم رہنے لگا تھا کہ بہت سی باتیں اُس کے کانوں میں پڑی تو تھیں لیکن دماغ میں محفوظ نہیں رہی تھیں اور خاتون ریطہ تو ”رے“ سے اس وقت آئی تھی جب خلیفہ المنصور کا انتقال ہو چکا تھا۔ ان دنوں تو اُسے اپنی سدھ بدھ بالکل ہی نہیں رہی تھی۔ اب وہ اُس کا پہلا دن تھا جب یحییٰ کی باتوں نے اُسے غم و اندوہ کی تاریکی سے باہر نکالا تھا۔

جب اُس کا گھوڑا رصافہ کی حدود میں داخل ہو گیا تو اُسے اس خیال سے دل ہی دل میں ہنسی آنے لگی کہ اُس کے محافظ سپاہی اُس کی تلاش میں کرخ اور اُس کے نواح میں بوکھلائے پھر رہے ہوں گے۔ انھیں یحییٰ سے معلوم ہوا ہوگا کہ وہ کرخ کی طرف گیا ہے۔ یحییٰ سے کرخ کا نام اُس نے اسی لیے لیا تھا کہ سپاہیوں کو دھوکا دے سکے۔ اس

وقت تو اُس کی یہ حرکت شرارت ہی تھی لیکن ویسے بھی اُسے کبھی کبھی گراں گزرتا تھا کہ سپاہی اُس کے پیچھے لگے رہتے تھے۔ اُسے یوں محسوس ہونے لگتا تھا جیسے وہ کوئی ناپسندیدہ ہستی ہو جس پر سلطنت عباسیہ کے کارندے کڑی نظر رکھنا چاہتے ہیں۔

محل کے سامنے سے گزرتے ہوئے ہارون الرشید نے گھوڑے کی رفتار کم کر دی۔ اُس نے محسوس کیا کہ محل اب بھی ویران نہیں تھا۔ وہاں کچھ اور لوگ آ بسے تھے۔ چہل پہل نظر آرہی تھی۔ ہارون الرشید قیاس بھی نہیں کر سکا کہ وہ محل کسے دیا گیا ہوگا۔

محل کے گرد ایک چکر لگانے کے بعد وہ دوبارہ محل کے سامنے سے گزر رہا تھا کہ وضع قطع سے کنیز نظر آنے والی ایک جوان العمر کنیز اُس کے گھوڑے کے سامنے آگئی۔ ہارون الرشید نے گھوڑا روک کر کنیز کا مقصد پورا کر دیا اور اُسے گھورنے لگا۔

کنیز ادب سے بولی۔ ”گھوڑے کے سامنے آنا میری گستاخی تھی جس کے لیے میں آپ سے معافی چاہتی ہوں۔ دراصل یہ حرکت میں نے مالکہ کے حکم سے کی تھی۔ میں نے اور انہوں نے ایک بلند مقام سے آپ کو دیکھا تھا۔ جب آپ ایک چکر لگانے کے بعد دوبارہ سامنے آنے لگے تو مالکہ نے مجھ سے کہا کہ میں آپ کو روکوں اور اُن کا پیغام آپ تک پہنچاؤں۔“

”مجھے محسوس ہو رہا ہے کہ میں تمہیں پہلے کبھی کہیں دیکھ چکا ہوں۔“ ہارون الرشید کی نظریں کنیز کے چہرے پر گڑسی گئی تھیں۔

”یقیناً شہزادہ ذی وقار نے مجھے متعدد بار دیکھا ہوگا لیکن توجہ نہیں دی ہوگی۔“ کنیز نے جواب دیا۔ ”امیر المومنین خلیفہ المہدی اپنی ولی عہدی کے زمانے میں یہیں قیام فرماتے تھے۔ جب وہ آپ کے ساتھ قصر الذہب گئے تو ہم چند کنیزوں کو یہیں چھوڑ گئے تھے۔“

”اب یہاں کون رہتا ہے؟“ ہارون الرشید نے پوچھا۔

”میری مالکہ۔“ کنیز نے مبہم جواب دیا۔ ”اُن کی خواہش ہے کہ آپ محل میں

تشریف لائیں۔“

خود ہارون الرشید کا بھی جی چاہ رہا تھا کہ اس محل کو ایک بار پھر اندر سے دیکھے

جہاں اُس نے اپنی ابتدائی زندگی کا لگ بھگ ایک عشرہ گزارا تھا۔
محل میں اس کا استقبال جس عورت نے کیا، اُس کی عمر تیس سال سے کچھ زیادہ
ہو سکتی تھی۔ اُس کے جسم پر نہایت قیمتی لباس اور زیورات تھے۔ چہرے پر باریک کپڑے
کی نصف نقاب تھی۔

”اتنے عرصے بعد آج تمہیں دیکھ کر دل بہت خوش ہوا ہے۔“ وہ بولی۔

ہارون الرشید کو اس کا بے تکلفانہ اندازِ مخاطب گراں گزرا۔
”میں تو اتنے عرصے بعد تمہیں پہچانی بھی نہیں تھی۔“ عورت نے کہا۔ ”مجھے
کنیز الماس نے تمہارے بارے میں بتایا تھا۔“

وہ کنیز اپنی مالکہ سے دو قدم پیچھے بڑے ادب سے کھڑی تھی۔
کیوں کہ دوبارہ بھی اندازِ مخاطب بے تکلفانہ تھا اس لیے ہارون الرشید نے سمجھا
کہ وہ خاندانِ عباسیہ ہی کے کسی بڑے آدمی کی بیوی ہوگی۔

وہ بولا۔ ”تمہاری کنیز نے مجھے یہ نہیں بتایا کہ اب اس محل میں کون رہتا ہے۔“
”میں تمہاری ماں ہوں میرے بیٹے!“ عورت نے کہتے ہوئے اپنے چہرے
سے نقاب ہٹا دی۔ وہ خاتونِ ریٹہ ہی تھی۔

”ماں؟“ ہارون الرشید کے ماتھے پر شکن پڑ گئی۔
”ہاں۔“ وہ آگے بڑھ کر ہارون الرشید کے بالکل قریب آ گئی۔ ”تمہارے والد
کی پہلی بیوی۔“

ہارون الرشید کا دماغ جھنجھٹا سا گیا۔

”تم..... تم..... خاتون..... ریٹہ!“ ہارون الرشید کے منہ سے الفاظ رک رک
کر ادا ہوئے۔ اُس کے لہجے میں حقارت اور نفرت تھی۔

”ہاں۔ خاتونِ ریٹہ۔“ وہ مسکرائی۔ ”تم بہت چھوٹے تھے جب ”رے“ میں
ہمارا قیام ایک ہی محل میں تھا۔ مجھے حیرت ہو رہی ہے۔ تمہیں ابھی تک نہیں بتایا گیا کہ
میں یہاں آ گئی ہوں۔ میں تو سمجھی تھی کہ بتا دیا گیا ہوگا اور تم اسی لیے محل کا چکر لگا رہے
تھے کہ مجھ سے مل سکو۔“

”تم سے!“ ہارون الرشید نے حقارت سے کہا۔ ”تم، میری اور میرے بھائی کی زندگی ختم کرنا چاہتی تھیں!“

خاتون ریٹھ نے ایک ٹھنڈی سانس لی اور مصنوعی افسردگی سے بولی۔ ”افسوس کہ تمہارے ذہن میں بھی یہ غلط بات بٹھادی گئی ہے۔ خیر! میں ابھی تمہیں سمجھانے کی کوشش کرتی ہوں کہ اصل بات، اصل واقعہ کیا تھا۔ تمہاری کشادہ پیشانی پر ذہانت چمک رہی ہے۔ تم ضرور میری بات سمجھ لو گے۔“

ہارون الرشید تلخ لہجے میں بولا۔ ”گویا میرے والدین کو تم ذہانت سے عاری سمجھتی ہو؟“

”ایسا بھی نہیں ہے۔“ خاتون ریٹھ نے کہا۔ ”دراصل خاتون خیزران غلط فہمی کا شکار ہو گئی تھیں۔ تم نے یہ ضرور سنا ہوگا کہ بعض اوقات آنکھیں جو کچھ دیکھتی ہیں، وہ سچ نہیں ہوتا۔ تم میرے ساتھ آؤ۔ ہم بیٹھ کر باتیں کریں گے۔ میں تمہیں سمجھانے کی کوشش کروں گی۔ ہو سکتا ہے کہ میں تمہارے توسط سے خاتون خیزران کی غلط فہمی دور کرنے میں کام یاب ہو جاؤں۔“

”بہتر تو یہ ہوگا کہ میں تمہاری باتوں سے اپنی سماعت کو بوجھل نہ کروں۔ مجھے یہاں سے فوراً چلے جانا چاہیے۔ اگر میں واقف ہوتا کہ یہاں اب تم مقیم ہو تو میں ادھر کا رخ ہرگز نہیں کرتا۔“

وہ جانے کے لیے تیزی سے مڑا۔

”ہارون! ہارون!“ خاتون ریٹھ نے لپک کر اُسے روکنا چاہا مگر کام یاب نہیں ہو سکی اور پھر جہاں تھی، وہیں کھڑی رہ گئی۔ وہ دانت پینے لگی تھی۔ ”کم بخت!“ اُس کے منہ سے نکلا۔

چند ہی لمحے بعد گھوڑے کی ٹاپیں سنائی دیں جو تیزی سے دور ہوتی جا رہی تھیں۔ خاتون ریٹھ دانت پر دانت جمائے ہوئے بڑ بڑائی۔ ”غلطی کی میں نے جو اُسے روکا۔ یہ انتہائی سرکش گھوڑے کے مانند ہے جسے قابو میں کرنا مشکل ہوگا۔“

”آپ کے لیے کچھ بھی ناممکن بہر حال نہیں ہے۔ ہاں اس میں کچھ دیر ضرور

لگ سکتی ہے۔“ الماس بولی۔ ”میں آپ کی بے پناہ ذہانت کی قائل ہوں۔“ اس کے لہجے سے ظاہر ہو گیا کہ وہ حد درجہ کاسہ لیس تھی۔ اسی طرح اُس نے خاتون ریٹھ کا زیادہ قرب حاصل کیا ہوگا۔

خاتون ریٹھ سوچ میں ڈوبی ہوئی بولی۔ ”دیر ہی تو نہیں ہونا چاہیے! میں جلد از جلد کچھ کرنا چاہتی ہوں۔“

”تو پھر آپ کو بڑے شہزادے کے بارے میں سوچنا چاہیے۔“ الماس نے کہا۔
 ”شہزادہ موسیٰ کو قابو میں کرنا مشکل نہیں ہوگا۔“

اس نے یہ نہیں بتایا کہ وہ خود بھی شہزادہ موسیٰ کو اپنے قابو میں لے آئی تھی جب وہ اسی محل میں رہتا تھا۔ اس نے موسیٰ کو شراب اور اپنے شباب سے آشنا کیا تھا۔ کم عمری کے باعث موسیٰ کو آسودگی کبھی نہیں ملی تھی۔ اس کا جسم بس جھنجھناتا رہ جاتا تھا لیکن وہ جھنجھناہٹ بھی اُسے ایک کیف سے آشنا کر چکی تھی۔ الماس کو گمان تھا کہ وہ کم عمر شہزادے کے احاطہ زیست میں اپنا مقام مضبوط کر لے گی۔ وہ عمر میں شہزادے سے کئی سال بڑی ضرور تھی لیکن اُسے اپنے حصول مقصد کا یقین اس لیے تھا کہ شہزادے کے مزاج میں سرکشی اور ضد کوٹ کوٹ کر بھری ہوئی تھی۔ وہ اس کا اسیر ہونے کے بعد اپنے والدین کی ایک نہ مانتا۔ الماس کو شہزادہ موسیٰ کی بلوغت کا انتظار تھا کہ وہ ایک ہی بار آسودگی کی منزل سے گزر جائے۔ اس کے بعد الماس اُسے اپنی اسیری سے نکلنے نہیں دیتی لیکن وہ وقت آنے سے پہلے ہی وہ لوگ اس محل سے چلے گئے تھے۔ کنیریں عموماً یہ خواب دیکھا کرتی تھیں کہ وہ کسی شہزادے کی خاص منظور نظر بن جائیں۔ اسی لیے چند اور کنیروں نے بھی شہزادہ موسیٰ کو اپنے شباب سے آشنا کیا تھا لیکن زیادہ رغبت موسیٰ کو الماس سے تھی کیوں کہ اُس کے اعضائے نسواں کی سختی میں گداز بھی تھا اور ”تندی و تیزی“ بھی! وہ بات دوسری کنیروں میں نہیں تھی۔

الماس کا گمان اُس کی دانست میں یقینی اس لیے تھا کہ خیزران کی مثال اُس کے سننے میں آچکی تھی۔ کنیر خیزران نے بھی اپنے حُسن و شباب ہی سے اس وقت کے ولی عہد سلطنت کو اپنا اسیر کیا تھا۔

الماس اگرچہ حُسن و شباب میں خیزران سے بہت پیچھے تھی لیکن آئینہ ہر لڑکی سے جھوٹ بولتا ہے اور بہت سی لڑکیاں اس جھوٹ پر یقین کر لیتی ہیں۔ کچھ ایسا ہی الماس کے ساتھ بھی ہوا تھا۔ وہ خود کو حُسن و جمال کا ایک قیامت خیز پیکر سمجھنے لگی تھی۔

شہزادہ ہارون الرشید کے رخصت ہو جانے کے کچھ دیر بعد اُس نے غور و فکر میں غلطاں خاتون ریٹھ سے کہا۔ ”شاید آپ نے میری بات پر توجہ نہیں فرمائی۔ بڑے شہزادے کو قابو میں کرنا آپ کے لیے بہت آسان ہوگا۔“

”اگر وہ میرے پاس آجائے تو میں اس چھوٹے سرکش شہزادے کو دودھ کی مکھی کے مترادف کر سکتی ہوں۔ اگر اُس نے میری بتائی ہوئی تدابیر پر بہ حُسن و بخوبی عمل کیا تو اُسے اپنے ضدی مزاج سے بھی مدد مل جائے گی۔ ولی عہد دوم کی حیثیت سے اس سرکش شہزادے کی برطرفی اور اُس کی جگہ موسیٰ کی نام زدگی سے بھی خیزران تڑپ جائے گی۔ یہ مجھے تم ہی بتا چکی ہو کہ وہ اپنے چھوٹے بیٹے کو زیادہ چاہتی ہے لیکن مشکل یہ ہے کہ وہ میرے ہاتھ لگے گا کیسے؟ یہ سرکش شہزادہ تو اتفاق سے ہی ادھر نکل آیا تھا۔“

الماس عیاری سے مسکرائی۔ ”اگر آپ حکم دیں تو میں شہزادہ موسیٰ کو یہاں بلا سکتی ہوں۔“

”کیسے؟“ خاتون ریٹھ نے کچھ حیرت سے اُس کی طرف دیکھا۔ ”تم اُسے کیسے بلا سکتی ہو؟“

”یہ آپ مجھ پر چھوڑ دیجیے!“ الماس نے کہا۔

تیز بین ریٹھ غور سے اُس کی طرف دیکھتی ہوئی کچھ سوچنے لگی۔ الماس نے نظریں چرائیں۔ ریٹھ کے ہونٹوں میں مسکراہٹ کا معنی خیز کھنچاؤ آ گیا۔ اُس نے الماس سے کہا کہ وہ موسیٰ کو جلد از جلد بلانے کی کوشش کرے۔



ہارون الرشید قصر الذہب پہنچا ہی تھا کہ اُسے ایک متوقع اطلاع ملی۔ اُسے ایک کنیر نے بتایا۔ ”آپ کے لیے خاتون قصر کا پیغام ہے کہ آپ جیسے ہی آئیں، فوراً اُن کی خدمت میں حاضر ہوں۔ وہ اپنی استراحت گاہ میں ہیں۔“

ہارون الرشید خفیف سی مسکراہٹ کے ساتھ محل کے اس حصے کی طرف بڑھا

جہاں اُسے ماں کے سامنے جواب دہی کرنا تھی۔ اُسے یقین تھا کہ محافظ دستے کی شکایت اُس کی ماں تک پہنچ چکی ہوگی۔

”آپ نے مجھے یاد فرمایا اُمّ محترم؟“

”ہاں۔“ خیزران نے اُسے گھورتے ہوئے کہا۔ ”آج تم اپنے محافظ دستے کو دھوکا دے کر نکل گئے تھے۔“

”دھوکا دے کر تو نہیں نکلا تھا!“ ہارون الرشید نے معصومیت سے کہا۔ ”بعد میں انھیں غائب پا کر مجھے خود پریشانی ہوئی تھی۔“

”تم محترم یحییٰ سے کرخ کی بات کر کے گئے تھے لیکن سپاہی تمہیں وہاں تلاش کرنے میں ناکام رہے۔ تم اچانک اپنا گھوڑا سرپٹ دوڑا کر اُن کی نظروں سے اوجھل ہو گئے تھے۔“

”مجھے گمان تھا کہ وہ بہت چاق و چوبند ہوں گے اُمّ محترم!“ ہارون الرشید نے اپنا معصومانہ اندازِ گویائی برقرار رکھا۔ ”میں آپ سے گزارش کروں گا کہ میرے محافظ دستے کے لیے ہوشیار و چاق و چوبند سپاہی منتخب کیے جائیں۔“

”ہارون الرشید! میرے عزیز بیٹے!“ خیزران مسکرا اٹھی۔ ”تم اپنے اس معصومانہ انداز سے کم از کم اپنی ماں کا ذہن نہیں بھٹکا سکتے۔ میں تمہاری رگ رگ سے واقف ہوں۔ تم نے جو کچھ کیا تھا، جان بوجھ کر کیا تھا، تاہم مجھے خوشی ہے کہ بہت عرصے بعد آج وہ شرارتی بچہ باہر نکلا جو زیادہ تر تمہارے اندر کہیں چھپا، دبکا رہتا ہے۔“

”اُمّ محترم!“ ہارون الرشید نے محبت سے اپنی بانہیں ماں کے گلے میں ڈالیں۔ ”دراصل کبھی کبھی مجھے جھنجھلاہٹ ہوتی ہے کہ وہ سایوں کی طرح میرے تعاقب میں لگے رہتے ہیں۔ کبھی جی چاہتا ہے کہ میں تنہا رہوں اور میری خود اعتمادی میں اضافہ ہو۔ اب میں بچہ تو نہیں رہا کہ میری مسلسل دیکھ بھال کی جائے۔“

”ہاں۔ خیزران ہنس پڑی۔ ”اب تم بچے کہاں رہے ہو! گیارہ سال کے کڑیل جوان بن چکے ہو!“

”اُم!“ ہارون الرشید نے گنگنانے کے انداز میں کہا اور ماں سے لپٹا رہا۔

”اچھا یہ تو بتاؤ کہ..... خیر، رصافہ جانے میں کوئی حرج نہیں لیکن تم وہاں ریٹھ سے کیوں ملے تھے؟“

ہارون چونک پڑا۔ اس کے خیال کے مطابق خیزران کو اس کے رصافہ جانے اور ریٹھ سے ملنے کا علم نہیں ہونا چاہیے تھا۔ اس کی شرارتی کیفیت یک لخت ختم ہوگئی اور وہ ایک باادب بیٹے کے روپ میں آگیا۔ اُس نے یہ سوال کرنا بھی سوئے ادب جانا کہ خیزران کو اس کا علم کیسے ہوا تھا۔

”اُم!“ وہ سنجیدگی سے بولا۔ مجھے علم نہیں تھا کہ وہ ”رے“ سے یہاں آچکی ہے ورنہ میرے دل میں اُس کے لیے نفرت کے علاوہ کچھ نہیں ہے۔“

پھر اُس نے خیزران کے استفسار کے بغیر ہی یہ بھی بتا دیا کہ محل میں اس کا جانا کیسے ہوا تھا اور ریٹھ سے اُس کی کیا باتیں ہوئیں تھیں۔

”مرحبا!“ سب کچھ سن کر خیزران نے کہا۔ ”تمہیں اس سے اسی طرح پیش آنا چاہیے تھا۔“

”وہ یہاں کیسے آگئی اُم؟“

”ابھی ان باتوں میں نہ الجھو۔ وقت آنے پر خود ہی سب کچھ جان لوگے۔“ سعادت مند ہارون الرشید نے پھر کوئی استفسار نہیں کیا اور کچھ توقف سے بولا۔ ”فاطمہ خالہ کی طبیعت کچھ ناساز ہے۔ جناب معلم نے بتایا تھا۔ کیا میں تھوڑی دیر بعد انھیں دیکھنے چلا جاؤں؟“

”ہاں، ہاں، کیوں نہیں!“ تمہیں جانا ہی چاہیے۔ میں تو آج دوپہر کو ہی اُسے دیکھ آئی ہوں۔ کچھ ایسی تشویش کی بات نہیں۔ معمولی بخار ہے شاید کل تک ٹھیک ہو جائے گی۔ پھر بھی تمہیں جانا تو چاہیے۔“

ہارون الرشید کچھ دیر ماں کے پاس بیٹھ کر ادھر ادھر کی چند باتیں کر کے رخصت ہو گیا۔ اس کے جانے کے بعد خیزران سوچتی رہی کہ اس کے دونوں بیٹوں کے مزاج میں زمین آسمان کا فرق تھا۔ موسیٰ کے مزاج میں کھر دراہٹ تھی۔ اب وہ کسی حد تک گستاخ بھی ہو چلا تھا۔ اس کے رنگ ڈھنگ بھی کچھ بگڑ گئے تھے۔ اس معاملے میں

رضافہ کے محل کی کچھ کنیروں کا بھی ہاتھ تھا۔ وہ اس محل میں اُن کے آخری دو تین دن تھے جب اسے موسیٰ اور کنیر الماس کے تعلق کا علم ہوا تھا۔ کچھ اور کنیریں بھی خیزران کی نظر میں مشکوک تھیں۔ الماس کو مہدی کوئی بہت سخت سزا دینا چاہتا تھا لیکن وہ خیزران کی مصلحت کی وجہ سے بچ گئی تھی۔

”اس معاملے میں بالکل خاموشی اختیار کر جائیے!“ خیزران نے مہدی سے کہا تھا۔ ”ورنہ نام تو موسیٰ کا بھی آجائے گا۔ خاندان میں بدنامی ہوگی۔ دو ایک دن میں ہمیں اس محل سے چلا ہی جانا ہے۔ الماس کو اور ان کنیروں کو یہیں چھوڑ جائیں گے جو مشکوک ہیں۔ اگر کوئی کارروائی کی گئی تو بعد میں موسیٰ ہمارے سامنے نظریں جھکانا بھول جائے گا۔ سرکش اور ضدی تو ہو ہی چکا ہے۔ پھر اُس کے دل سے یہ خوف بھی نکل جائے گا کہ اُس کی حرکتیں ہمارے علم میں نہ آجائیں! وہ اور زیادہ سرکش، اور ضدی ہو جائے گا۔ اس کے رنگ ڈھنگ ٹھیک کرنے کی کوشش ہمیں کسی اور انداز سے کرنا ہوگی۔“

بات مہدی کی سمجھ میں آگئی تھی۔

تین دن بعد جب انہوں نے محل چھوڑا تھا تو وہاں کے مستقل عملے کے ساتھ نہ صرف مشکوک کنیروں کو وہیں چھوڑ دیا تھا بلکہ اپنے اعتماد کے دو غلام اور تین کنیریں بھی وہیں رہنے دیں تھیں۔

ریٹھ کی مخبری کرنے کے لیے ان پانچوں کو وہاں یچی کے مشورے پر چھوڑا گیا تھا اور اس وقت خالد برکی کی یہ بات اس کی سمجھ میں آئی تھی کہ ریٹھ کو خلیفہ المنصور سے معافی دلوانے میں کیا مقصد پنہاں تھا۔ وہ ”رے“ میں بیٹھے بیٹھے کوئی سازش کرتی تو خیزران اور مہدی اُس سے شاید بے خبر رہ جاتے لیکن اب وہ ان کے اتنی قریب تھی کہ اس کی حرکات و سکنات سے پوری طرح باخبر رہا جاسکتا تھا۔ یہ بات انہیں یچی برکی نے سمجھائی تھی کہ وہ اس محل میں اپنے کچھ مخبر چھوڑ دیں۔

مخبر کنیریں، دونوں غلاموں میں سے کسی نہ کسی کے ذریعے اُسے محل کے تمام حالات سے باخبر رکھتی تھیں۔ ابھی ہارون کی آمد سے ذرا ہی پہلے ایک غلام نے آکر خیزران کو محل میں ہارون الرشید کی آمد اور ریٹھ سے اُس کی گفت گو کے بارے میں بتایا تھا۔

پھر اسی دن کچھ دیر بعد دوسرے غلام نے آکر خیزران کو موسیٰ کے بارے میں ریٹھ کے عزائم اور الماس کے ارادوں سے بھی باخبر کر دیا تھا۔

خیزران جانتی تھی کہ رصافہ کا محل چھوڑنے کے بعد موسیٰ کا وہاں کی کسی کینر سے کوئی رابطہ نہیں رہا تھا لیکن اب ریٹھ کو خوش کرنے کے لیے الماس کسی طرح موسیٰ سے رابطہ کرتی۔ اس کا پیغام ملنے پر موسیٰ کو اکساہٹ ہو سکتی تھی اور وہ الماس سے ملنے کے لیے رصافہ کے محل کا رخ کر سکتا تھا۔

خیزران نے اس معاملے میں فوری طور پر کچھ اقدامات کیے۔ فی الحال وہ مہدی کو اس میں نہیں الجھانا چاہتی تھی۔ اسے علم تھا کہ مہدی ان دنوں سلطنت کے کچھ اہم معاملات پر توجہ مرکوز کیے ہوئے تھا۔ اس کی توجہ اس طرف سے نہیں ہٹنا چاہیے تھی۔

خیزران کو اس پر غصہ بہت آیا تھا کہ ریٹھ اب الماس کے ذریعے موسیٰ پر ہاتھ ڈالنا چاہتی تھی۔ اس کا مقصد یہی ہو سکتا تھا کہ وہ موسیٰ کو اس کے والدین اور اس کے بھائی کے خلاف زیادہ سے زیادہ ورغلانے کی کوشش کرتی۔

غصے میں خیزران کو پل بھر کے لیے خیال آیا تھا کہ وہ ریٹھ کے خلاف راست اقدام کرے لیکن پھر وہ اپنا غصہ پی گئی تھی اور اس نے سوچا تھا کہ اس معاملے کو بھی ٹھنڈے دل و دماغ کے ساتھ سنبھالنا بہتر ہوگا۔ ہاں اگر وہ راست اقدام کا فیصلہ کر ہی لیتی تو یہ اس کے لیے کچھ زیادہ مشکل نہیں ہوتا۔ خاتونِ قصر کا لقب پانے کے بعد اس نے خاصے اختیارات بھی حاصل کر لیے تھے۔ خدامِ اعلیٰ بھی اب اس کے کسی حکم کی تعمیل سے پہلے مہدی کی اجازت لینا ضروری نہیں سمجھتے تھے۔

حالات پر نظر رکھنے والے بعض منصب داران کا خیال تھا کہ شادی کے بارہ تیرہ سال بعد بھی خیزران خلیفہ المہدی کی بہت بڑی کم زوری بنی ہوئی تھی، اور ان کا یہ خیال غلط بھی نہیں تھا۔ بعض اوقات خیزران امور سلطنت میں بھی دخیل ہو جاتی تھی اور مہدی کے لیے ممکن نہیں ہوتا تھا کہ وہ اسے باز رکھ سکے۔ گزرے ہوئے سالوں میں خیزران اس پر شدت سے چھا گئی تھی۔

مہدی ان دنوں کچھ اہم معاملات میں الجھا ہوا نہ رہتا تو خیزران اس سے کسی نہ

کسی طرح یہ کام کروا چکی ہوتی کہ وہ کوئی بھی طریقہ اختیار کر کے عیسیٰ کو ولی عہد اول کے منصب سے دست بردار کروا کے اس کی جگہ ہارون الرشید کو نام زد کر دے اور ولی عہد دوم کی حیثیت سے موسیٰ کو ”الہادی“ کا لقب دے دیا جائے۔

موسیٰ سے دل برداشتہ ہونے کے باوجود خیزران چاہتی تھی کہ ولی عہدی کے مناصب اس کے دونوں بیٹوں ہی کے حصے میں آئیں۔

مہدی کی امور سلطنت میں مصروفیت کے باعث یہ معاملہ مزید چار دن اور ٹل گیا۔ پھر پانچویں دن جو کچھ ہوا، اس سے خیزران نے اندازہ لگایا کہ الماس نے موسیٰ کو اپنا پیغام کچھ اس انداز سے اور ایسے خفیہ طریقے سے پہنچایا تھا کہ خیزران کو اس کی ہوا بھی نہیں لگ سکی تھی۔ اس کا اندازہ اُسے موسیٰ کی باتوں سے ہوا۔ وہ مشتعل اور پر غضب حالت میں صبح ہی صبح خیزران کے پاس آیا۔ آتے ہی اُس نے نہایت پھرے ہوئے لہجے میں کہا۔

”اب سلطنت کے کار پرداز اتنے گستاخ ہو گئے ہیں کہ مجھے کہیں آنے جانے سے روکنے لگیں؟“

”ہوا کیا ہے موسیٰ؟“ خیزران نے تخیل سے پوچھا۔

”میں کل رات رصافہ کا محل دیکھنے گیا تھا۔ وہاں مجھے روک لیا گیا۔ میں نے غصے میں تلوار نکال لی تو محکمہ شرطہ کے ایک منصب دار کے اشارے پر درجن بھر سپاہی میرا راستہ روک کر کھڑے ہو گئے اور کہنے لگے کہ میں اُن کی گردنیں اُڑائے بغیر محل میں داخل نہیں ہو سکتا۔ جی تو چاہا تھا کہ سچ مچ اُن کی گردنیں اُن کے شانوں سے الگ کر دوں لیکن میں غصہ پی کر وہاں سے اس لیے لوٹ آیا کہ پہلے آپ کو ان کار پردازوں کی گستاخی سے آگاہ کر دوں۔ میں فوراً ہی آپ کے پاس آتا لیکن رات زیادہ ہو چکی تھی۔“

”اتنی رات کو تم وہاں کیوں گئے تھے؟ کیا تمہیں علم نہیں کہ وہاں اب ریٹہ رہتی ہے؟ وہ عورت جسے لوگ تمہاری سوتیلی ماں کہتے ہیں لیکن اس نے تم دونوں بھائیوں کو زہر دینا چاہا تھا۔ یہ میں تم دونوں ہی کو بتا چکی ہوں۔ کیا تم بھول گئے؟“ خیزران نے یہ سب کچھ بہت نرمی سے کہا۔

”مجھے ریٹھ سے کیا لینا؟ میں تو.....“ موسیٰ کچھ کہتے کہتے رکا، پھر غالباً سوچ سمجھ کر بولا۔ ”میرا جی چاہا تھا کہ محل کو اندر سے دیکھوں جہاں میرا بچپن گزرا ہے، لیکن۔“ وہ پُر غضب ہوا۔ ”مجھ سے یہ سب کچھ معلوم کرنے سے پہلے آپ کو چاہیے کہ اُن کارپردازوں کو طلب کر کے ان سے باز پرس کریں۔“

”میں ایسا نہیں کر سکتی میرے بیٹے!“ خیزران نے سمجھانے والے لب و لہجہ میں کہا۔ ”اُن لوگوں کو وہاں تمہارے والد محترم نے مامور کیا ہے۔ عباسی خاندان کے لوگوں پر تو یہ پابندی نہیں لگائی گئی لیکن قصر الذہب میں رہنے والا کوئی فرد ریٹھ سے ملنے وہاں نہیں جاسکتا۔ اسی لیے محکمہ شرطہ کے ایک منصب دار اور ایک درجن سپاہی وہاں مامور کیے گئے ہیں۔“

”میرا ریٹھ سے ملنے نہیں گیا تھا۔“ موسیٰ نے اپنی بات دہرائی۔

”لیکن اتنی رات کو محل دیکھنے کا خیال تمہیں کیوں آیا بیٹے؟“

”خیال ہی تو ہے، کسی وقت بھی آسکتا ہے۔“

”ہاں یہ تم نے بالکل ٹھیک کہا۔“ خیزران ہنس کر بولی۔ ”کوئی خیال کسی وقت بھی دماغ میں آسکتا ہے۔“ وہ اب بھی موسیٰ پر ظاہر نہیں کرنا چاہتی تھی کہ ان لوگوں کو اس نے خود وہاں مامور کیا تھا۔ اُس نے کہا۔ ”تو ایسا کرتے ہیں کہ.....“ رک کر اُس نے پوچھا۔ ”تم بس محل ہی دیکھنا چاہتے ہونا؟“

”بتا تو چکا ہوں۔“ موسیٰ کا لہجہ نہایت گستاخانہ تھا۔

خیزران نے ضبط سے کام لیا اور بولی۔ ”ایسا کرتے ہیں کہ آج کسی وقت میں تمہارے والد سے اجازت لے لوں گی اور تمہیں محل دکھانے لے چلوں گی۔ وہاں سے میری بھی کچھ یادیں وابستہ ہیں۔ اسی بہانے میں بھی وہ درود یوار دیکھ لوں گی۔“

”میں اکیلا جا کر دیکھنا چاہتا ہوں۔“ موسیٰ نے سرکشی سے کہا۔

”یہ تو ممکن نہیں ہے۔“ خیزران کچھ سنجیدہ ہوئی۔ ”تمہیں تو وہ اجازت نہیں دیں

گے۔ تم جانتے ہو گے کہ سلطنتِ عباسیہ میں صرف میں ہوں جو ان سے کسی بات کی بھی اجازت لے سکتی ہوں۔“ خیزران نے لہجہ نرم کیا۔ ”میں تمہیں لے چلوں گی بیٹا!“

”مجھے نہیں جانا کسی کے ساتھ۔“ موسیٰ نے برہمی سے کہا اور جھنجھلائے ہوئے انداز میں کمرے سے چلا گیا۔

بیٹے کے اس درشت انداز نے خیزران کو اتنا رقت زدہ کیا کہ وہ آنسوؤں کو اپنی آنکھوں میں آنے سے نہیں روک سکی۔

موسیٰ کی یہ بڑھتی ہوئی گستاخی مہدی کے علم میں لائی جانا چاہیے تھی لیکن خیزران نے اب بھی اور اس لیے بھی خاموشی اختیار کی کہ مہدی کے سامنے ایک بے حد خطرناک مسئلہ کھڑا ہوا تھا۔

حکیم مقنع کے بارے میں جن باتوں کو افواہ سمجھا جا رہا تھا، وہ افواہ نہیں تھیں۔ تصدیق کی جا چکی تھی کہ وہ خبریں صحیح تھیں۔

حکیم مقنع خدائی کا مدعی بن بیٹھا تھا اور اپنا یہ ”فکر و فلسفہ“ لوگوں تک پہنچا رہا تھا کہ خدا نے آدم کو پیدا کر کے پہلی مرتبہ اسی کے جسم میں خود کو حلول کیا تھا۔ دوسری بار وہ حضرت نوح کے جسم میں آیا۔ اس کے بعد یہ اعزاز ابو مسلم خراسانی کے جسم کو حاصل ہوا۔ حکیم مقنع نے عقیدہ تناخ کی بات کی تھی اور دعویٰ کیا تھا کہ خدا بہت سے جسموں میں حلول کرتا ہوا اب اس کے جسم میں آیا ہے۔ اس نے یہ شعبدہ بازی بھی کی تھی کہ لوگوں کو ایک کنویں سے چاند طلوع ہوتا ہوا دکھایا تھا اور سادہ لوح افراد کی اکثریت اس کے دام تزویر میں پھنس کر اس پر ایمان لے آئی تھی۔ اس کے پیروکاروں کی تعداد میں تیزی سے اضافہ ہوا تھا اور اب قوی امکان نظر آ رہا تھا کہ وہ دولت عباسیہ کے خلاف پرچم بغاوت بلند کرتا۔

یہ ساری باتیں ریٹھ کے کانوں میں بھی پڑی تھیں اور اُس نے ایک نئے منصوبے پر غور کرنا شروع کر دیا تھا۔ اپنی یہ ناکامی وہ گزشتہ رات اپنی آنکھوں سے دیکھ چکی تھی کہ موسیٰ کو اس کے محل میں داخل ہونے سے روک دیا گیا تھا۔ اس مشاہدے سے ریٹھ صرف اتنا سوچ سکی تھی کہ ہارون الرشید نے اُس سے اپنی ملاقات کا احوال خیزران کو بتا دیا ہوگا اور خیزران ہی نے مہدی سے کہہ کر وہاں سپاہی مامور کرائے ہوں گے تاکہ قصر الذہب کا کوئی فرد اس کے محل میں داخل نہ ہو سکے۔

لیکن الماس کی سوچ اس سے مختلف تھی۔ اس کا چہرہ خوف سے زرد پڑ گیا تھا۔ وہ سمجھی تھی کہ خلیفہ وقت کو اس کے اور موسیٰ کے تعلقات کا علم ہو گیا تھا۔

ریٹھ اس کے خیالات اور اس کے خوف سے بے پروا رہی۔ اس کی سوچ کا دھارا حکیم مقنع ہی کی طرف بہتا رہا۔ اسے معلوم ہوا تھا کہ حکیم مقنع کا مستقر ”بسام“ اور ”سنجرہ“ نامی بستیاں تھیں۔ اس کے پیروکاروں نے انھی بستیوں کو اپنا قبلہ بنا لیا تھا اور انھی کی طرف رخ کر کے سجدہ کرنے لگے تھے۔

ریٹھ ذہین تو بہر حال تھی۔ اگر اُس کی ذہانت، شیطنیت کی طرف نہ نکل جاتی تو وہ اپنے لیے کوئی اہم مقام بنا لیتی۔ اب بھی اس کے دماغ میں اس کی شیطانی ذہانت جو منصوبہ ترتیب دے رہی تھی اس میں اس کا یہ خیال بھی شامل تھا کہ حکیم مقنع جنسی کج روی کا شکار ضرور ہوگا۔

ریٹھ شادی سے پہلے تعلیم حاصل کرتی رہی تھی اس لیے اس کے علم میں تھا کہ دنیا میں جو لوگ احساس کم تری کا شکار رہے ہیں، ان میں سے بعض نے تو بڑے ہی بھیا تک روپ اختیار کیے ہیں۔

ریٹھ کے یقین کے مطابق حکیم مقنع احساس کم تری کا شکار رہا تھا جس کی وجوہ سامنے ہی تھیں۔ ایک آنکھ سے محروم اور مکروہ نقش و نگار کے مالک کو لوگوں کی توجہ حاصل نہیں ہو سکتی تھی اور حکیم مقنع یقیناً ایک ایسا ہی شخص معلوم ہوتا تھا جو لوگوں کی توجہ کا بھوکا رہا ہوگا۔ صنف مخالف تو ایسے لوگوں سے بہت دور بھاگتی ہے جس کی وجہ سے وہ جنسی کج روی کا بھی شکار ہو جاتے ہیں۔

حکیم مقنع نے اپنا بھیا تک چہرہ پوشیدہ رکھنے ہی کے لیے سونے کا بنا ہوا چہرہ نما نقاب اپنے اور اپنے پیروکاروں کے بیچ میں حائل کر لیا تھا اور وہ نقاب اس وقت بھی اُس کے چہرے پر تھا جب کچھ دن بعد ریٹھ بھی سنجرہ میں اُس کے ساتھ تھی۔ اس وقت جو دوسرے لوگ موجود تھے، اُن کی تعداد بارہ تھی۔ حکیم مقنع کے کہنے کے مطابق وہ اُس کے پیروکاروں میں سے ”چنیدہ افراد“ تھے۔

”مسلمانو!“ حکیم مقنع نے انھیں مخاطب کیا۔ ”تمہیں علم ہے کہ ہم جلد ہی

سلطنتِ عباسیہ پر قابض کافروں کو نیست و نابود کرنے کا ارادہ رکھتے ہیں۔“

”مولا کا اقبال بلند ہوگا۔“ ایک شخص بول پڑا۔

اس وقت ریٹھ کے علم میں آیا کہ حکیم مقنع کے پیروکار اُسے ”مولا“ کہتے تھے۔

حکیم مقنع نے اپنی بات جاری رکھی۔ ”اگر ہم چاہتے تو اُن کے دلوں میں اپنا

خوف ڈال دیتے اور وہ سب گڑگڑاتے ہوئے ہمارے قدموں میں آگرتے لیکن ہم اُن سب

کی لاشیں اس لیے گرانا چاہتے ہیں تاکہ وہ دوسری قوموں کے لیے نشانِ عبرت بن جائیں۔“

”بے شک مولا!“ سب نے بہ یک وقت کہا۔

”لیکن ہم نے سوچا کہ پہلے تمہیں اپنا ایک اور معجزہ دکھا دیں۔“ حکیم مقنع نے کہا۔

”ہم نے عباسی خلیفہ کی ایک بیوی کے دل میں اپنی محبت ڈال دی اور وہ بے اختیار ہماری

طرف کھنچی چلی آئی۔ کیا تم لوگ اُسے پہنچانتے ہو؟“ اُس نے ریٹھ کی طرف اشارہ کیا۔

حاضرین میں سے چند معمر افراد نے اعتراف کیا کہ وہ ریٹھ کے چہرہ شناس

تھے۔ انہیں یہ بھی علم تھا کہ ریٹھ خلیفہ السفاح کی بیٹی اور خلیفہ المہدی کی پہلی بیوی تھی۔

”بس!“ حکیم مقنع نے کہا۔ ”ہم نے تمہیں اسی لیے طلب کیا تھا۔ اب تم لوگ

جاؤ۔ جا کر سب کو اس بارے میں بتاؤ تاکہ ہم پر اُن کے ایمان کی پختگی میں اضافہ ہو۔“

وہ سب افراد فوراً کھڑے ہوئے۔ پہلے وہ رکوع میں گئے، پھر انہوں نے

حکیم مقنع کو سجدہ کیا اور اُٹھ کر ادب سے اُلٹے قدموں چلتے ہوئے وہاں سے نکل گئے۔

اب حکیم مقنع ریٹھ کی طرف متوجہ ہوا۔ ”پہلے یہ کام ضروری تھا۔ اب تم جو کچھ کہنا

چاہتی ہو، کہو۔“

”مولا!“ ریٹھ نے کہا۔ ”یہ مجھے آپ ہی بتا چکے ہیں کہ ابھی جنگ کے لیے

آپ کے پیروکاروں کی تیاری میں تھوڑا سا وقت اور لگے گا لیکن خلیفہ مہدی آپ کے

پیروکاروں کے قتلِ عام کا فیصلہ کر چکا ہے۔ اس کے اقدام میں کچھ تاخیر اس لیے ہو رہی

ہے کہ وہ کچھ دوسرے عسکری معاملات میں الجھا ہوا ہے۔ اس موقع سے فائدہ اُٹھا کر

اگر اس کی ایک بیٹی کو اغوا کر لیا جائے تو اس پر دباؤ ڈالا جاسکتا ہے کہ وہ اگر حملہ آور ہو تو

اُس کی بیٹی کو قتل کر کے اُس کی لاش کے ٹکڑے اُسے بھیج دیے جائیں گے۔ اس لڑکی

کا نام بانوقہ ہے اور ایک خاص موقع پر اُسے اغوا کرنے میں زیادہ دشواری نہیں ہو سکتی۔
میں آپ کو دکھانے کے لیے اُس کی تصویر بھی ساتھ لائی ہوں جو اُس کی ماں نے ایک
مصور سے بنوائی تھی۔ جب وہ لوگ رصافہ کے محل سے قصر الذہب رخصت ہوئے تھے تو
بانوقہ کی ماں وہاں سے اپنی بیٹی کی یہ تصویر لے جانا بھول گئی تھی۔“

ریطہ نے حکیم مقنع کو بانوقہ کی تصویر دکھائی۔ اب بانوقہ کی عمر نو سال تھی لیکن وہ
تصویر اس وقت بنائی گئی تھی جب وہ آٹھ سال کی تھی لیکن اپنی تیزی سے ہونے والی
جسمانی نشوونما کے باعث وہ آٹھ سال کی عمر میں بارہ سال کی نظر آتی تھی۔ تصویر میں
اُسے ایک گھوڑے پر سوار دکھایا گیا تھا لیکن تصویر اتنی بڑی تھی کہ بانوقہ کے نقش و نگار ہی
نہیں بلکہ جسمانی خطوط بھی تصویر میں پوری طرح نمایاں تھے۔ کم عمری کے باوجود اُس کا
جسم گدرا یا ہوا تھا۔ اگرچہ اُس کے شباب نے ابھی اپنی سرکشی پوری طرح نمایاں نہیں
کی تھی لیکن اُس کے آثار مصور نے کچھ اس ڈھنگ سے نمایاں کیے تھے کہ وہ دیکھ کر
فاسد دلوں میں ہلچل پیدا ہو سکتی تھی۔

ریطہ کے خیال کے مطابق حکیم مقنع ایک ایسا ہی دل رکھتا تھا۔ وہ یہ دیکھ کر
زیر لب مسکرا دی کہ حکیم مقنع کی نظریں تصویر پر گڑ کر رہ گئی تھیں۔

وہ کچھ دیر بعد بھڑائی ہوئی آواز میں بولا۔ ”آسانی سے اُس کا اغوا کیونکر ممکن
ہے میری نیک بندی!“

ریطہ نے اُس کی آواز میں جذباتی لہروں کا تموج محسوس کر لیا اور بہت خوش
ہوئی۔ اُسے یقین ہو گیا کہ حکیم مقنع بانوقہ کو ضرور اغوا کروائے گا کیوں کہ جنسی کج روی کا
شکار ہونے والے کم سن لڑکیوں کے بہت خواہش مند ہوتے ہیں۔

ریطہ نے اُسے بتایا کہ بانوقہ کا اغوا آسانی سے کیونکر ممکن ہوگا۔

بغداد میں ”قطر بل“ کے نام کا ایک میدان تھا جس کی شہرت اس لیے زیادہ ہوئی
تھی کہ خلیفہ المنصور نے اس میدان میں سالانہ عسکری مشقوں کا آغاز کیا تھا۔ ایک عسکری
مشق تو یقیناً ہوئی تھی لیکن دوسری کے بارے میں ریطہ کو علم نہیں تھا کہ وہ ہوئی تھی یا نہیں
کیوں کہ دوسرے سال خلیفہ المنصور رعالت کے بعد دنیا سے رخصت ہو گیا تھا۔

”اب اس میدان میں امرا کی نوجوان اولادیں چابک سواری سیکھتی ہیں۔“
 ریٹھ نے حکیم مقنع کو بتایا۔ ”مہینے میں چار دن ایسے ہوتے ہیں جن میں وہ میدان صرف
 خاندانِ عباسیہ سے تعلق رکھنے والوں کے لیے ہوتا ہے۔ ان میں بانوقہ بھی ہوتی ہے۔
 اُس نے سات سال کی عمر سے چابک سواری کی مشق شروع کی تھی۔ دراصل یہ شوق خود
 خلیفہ مہدی کو بھی ہے کہ اُس کی اولادیں چابک سواری سیکھیں۔ تصویر میں آپ دیکھ ہی
 رہے ہیں کہ بانوقہ گھوڑے پر سوار ہے۔ وہ اب نو سال کی ہوئی ہے۔ ابھی وہ چابک
 سواری میں ماہر تو نہیں ہو سکی ہے، تاہم خاصی حد تک سیکھ چکی ہے۔ صرف ولی عہد شہزادہ
 ہارون الرشید بہت ماہر ہو گیا ہے لیکن مشق جاری رکھنے کے لیے قطر بل وہ بھی آتا ہے۔
 خاندانِ عباسیہ کے تین چار نوجوانوں میں لڑکی صرف بانوقہ ہوتی ہے۔ وہاں اُن کے
 محافظ دستے بھی ہوتے ہیں لیکن وہ دستے اب صرف ایک رسم بن کر رہ گئے ہیں۔
 سلطنتِ عباسیہ اندرونی طور پر اتنی مستحکم ہو چکی ہے کہ اس خاندان کے لوگوں کی طرف
 کوئی ٹیڑھی نگاہ سے دیکھنے کی ہمت نہیں کر سکتا۔ قطر بل میں محافظ دستے کے سپاہی
 اطمینان سے ایک سائبان کے نیچے بیٹھے رہتے ہیں اور اپنے آقا زادوں یا آقا زادی کو
 چابک سواری سیکھتے دیکھتے رہتے ہیں۔ اُن کے گھوڑے کچھ فاصلے پر ایک اصطلبل میں
 کھڑے کر دیے جاتے ہیں۔ یہ سب کچھ میں اس لیے بتا رہی ہوں کہ بانوقہ کو اغوا
 کرنے کے لیے دو تین افراد بھی کافی ہوں گے۔ بس وہ چابک سواری میں ماہر ہوں اور
 اُن کے گھوڑے بہت تیار ہوں۔“

حکیم مقنع نے تصویر پر نظریں جمائے رکھیں اور پُر خیال انداز میں سر ہلاتے
 ہوئے پوچھا۔ ”وہ دن کون سا ہوتا ہے جب وہاں بانوقہ چابک سواری سیکھتی ہے؟“
 ریٹھ دل ہی دل میں ہنسی۔ اس نام نہاد ”خدا“ کو اتنا بھی علم نہیں تھا، تاہم اُس
 نے جواب دے دیا۔

پھر حکیم مقنع نے کہا۔ ”میرے آدمیوں کو بغداد پہنچنے میں بھی کچھ دن لگیں گے۔“
 ریٹھ بولی۔ ”امکان ہے کہ اس وقت تک خلیفہ مہدی آپ پر لشکر کشی کی تیاریاں
 مکمل نہیں کر سکے گا۔“ پھر اُس نے پوچھا۔ ”آپ نے مجھ پر بہت جلدی اعتماد کیوں کر لیا مولا؟“

حکیم مقنع ہنس۔ ”کیا ہم تمہارے دل کا حال نہیں جان سکتے؟“

”بے شک مولا! اسی لیے میں آپ کے پاس آتے ہوئے خائف نہیں تھی۔“

آپ ہر شخص کے دل کا حال جان سکتے ہیں۔“ ریٹھ نے عقیدت کے لہجے میں جواب دیا حالانکہ وہ سمجھتی تھی کہ اس پر اعتماد کا سبب کیا تھا۔ وہ وہاں اکیلی آئی تھی۔ حکیم مقنع سوچ سکتا تھا کہ اگر خلیفہ کو اپنا کوئی مخبر بھیجنا ہوتا تو وہ کسی مرو کو بھیجتا، نہ کہ اپنی بیوی کو!

اور اب ریٹھ نے بانوقہ کے سلسلے میں حکیم مقنع کو جو منصوبہ بندی سمجھائی تھی،

اس کے بعد تو حکیم مقنع کو اس پر ذرا بھی شبہ نہیں ہو سکتا تھا۔

ریٹھ کو اپنی انتقامی آگ بجھانے میں کسی اور طرح تو کامیابی حاصل نہیں ہو سکی

تھی لیکن اب اگر بانوقہ ہی سے اُس کی دوشیزگی چھین لی جاتی تو مہدی کی تڑپ کا خیال ہی اُس کا کلیجا ٹھنڈا کر سکتا تھا۔

حکیم مقنع نے حساب لگایا کہ اُس کے آدمی کس دن بغداد پہنچ سکیں گے! اس کا

اندازہ سو فی صد درست ثابت ہوا۔ اُس کے آدمی اس دن بغداد پہنچے جب دوسرے دن میدانِ قطر بل میں چابک سواری سیکھی جا رہی تھی۔

اس دن سیکھنے والوں کی تعداد صرف تین تھی۔ بانوقہ کے علاوہ ہارون الرشید کا چچا زاد

بھائی اور دوست ابن جعفر تھا جس کی سات سالہ بہن ہارون الرشید کو بہت اچھی لگتی تھی۔

ابن جعفر کے باپ کے انتقال کے بعد خلیفہ المنصور ہی نے اُن بھائی بہن کو

اپنے ساتھ قصر الذہب میں رکھ لیا تھا۔ خلیفہ المنصور ہی نے اُمت العزیز کا نام بھی بدل کر زبیدہ رکھ دیا تھا۔

چابک سواری سیکھنے والی ان دو کم عمر ہستیوں کے علاوہ میدان میں ایک گھوڑا

ہارون الرشید کا بھی دوڑ رہا تھا۔ اُسے اب کچھ سیکھنے کی ضرورت نہیں رہی تھی۔ وہ صرف

مشق کے لیے وہاں آیا کرتا تھا۔

محافظ سپاہی سائبان کے نیچے بیٹھے ہوئے تھے۔ چابک سواری دیکھنے کے شوقین

عباسی خاندان کے چند اور افراد بھی وہاں موجود تھے جن میں چھ سالہ شہزادی عباسہ اور

سات سالہ زبیدہ بھی تھی۔

چابک سواری سکھانے کے لیے خلافتِ عباسیہ کے دو ملازم چابک سوار بھی میدان میں موجود تھے۔ اس طرح میدان میں موجود افراد کی تعداد صرف پانچ تھی۔

ہارون الرشید اپنا گھوڑا دوڑاتا ہوا شہزادی عباسہ، زبیدہ اور شہزادی بانوقہ سے چھیڑ چھاڑ کا سلسلہ بھی جاری رکھے ہوئے تھا۔ بانوقہ سے چھیڑ چھاڑ کا موقع اُسے زیادہ مل رہا تھا کیوں کہ وہ میدان ہی میں تھی۔ ہارون الرشید جب بھی اُس کے گھوڑے کو بدکاتا، وہ روہانسی آواز میں چیخ پڑتی۔ ”اخی ای ای ای.....“

ملازم چابک سوار کی ہمت نہیں ہو سکتی تھی کہ وہ ہارون الرشید سے کچھ کہتا۔ ایک مرتبہ ہارون الرشید اپنا گھوڑا سائبان کے چبوترے پر چڑھالے گیا۔ اُس نے جھکائی دے کر عباسہ سے اُس کا رومال چھینا اور زبیدہ کی چوٹی کو ہلکا سا جھٹکادیتا ہوا اپنے گھوڑے کو ایک ہی جست میں چبوترے سے اتار لے گیا۔

زبیدہ کے منہ سے بھی ہلکی سی چیخ نکل گئی تھی۔ عباسہ نے زبیدہ سے کہا۔ ”میں اخی کی شکایت ضرور کروں گی آپ سے۔“

ہارون الرشید اس قسم کی شرارت کر کے قہقہہ ضرور لگایا کرتا تھا لیکن اس موقع پر وہ قہقہہ نہیں لگا سکا۔ اُسے ایک سپاہی پر غصہ آ گیا تھا جس نے اپنی تلوار، کمان اور ترکش اتار کر ایک طرف رکھ دیا تھا۔

محافظ سپاہ کی موجودگی رسمی تھی لیکن ایک سپاہی کی وہ آرام طلبی دیکھ کر ہارون الرشید کو غصہ آ گیا تھا۔ ذرا ہی دیر بعد اُس نے اپنا گھوڑا ایک مرتبہ پھر چبوترے پر چڑھایا۔ ”اخی!“ عباسہ احتجاج کرنے والے انداز میں چیخی۔

زبیدہ نے خود کو اس کے پیچھے کرنے کی کوشش کی لیکن اس مرتبہ ہارون الرشید کی توجہ ان دونوں کی طرف نہیں تھی۔ اُس نے دائیں جانب جھکتے ہوئے اس سپاہی کا ترکش اور کمان اٹھالی۔ وہ تلوار بھی اٹھانا چاہتا تھا لیکن وہ اس کی گرفت میں نہیں آ سکی۔ اس حرکت کے ساتھ ہی ہارون الرشید نے رکاب سے اپنا دایاں پیر نکال کر سپاہی کو ایک ٹھوکر رسید کر دی تھی اور اُس کا گھوڑا جست لگا کر چبوترے سے اتر گیا تھا۔

سپاہ کا چہرہ فق پڑ گیا۔ بات اُس کی سمجھ میں فوراً آ گئی تھی۔ ولی عہد کو اُس کی یہ

حرکت گراں گزری تھی کہ اُس نے اپنے ہتھیار اتار کر ایک طرف رکھ دیے تھے۔
ہارون الرشید اپنا گھوڑا دوڑاتا ہوا کچھ ہی آگے نکلا تھا کہ اُس نے بانوقہ کی چیخ
سنی اور چونک پڑا۔

بانوقہ اس وقت گھوڑے پر ملازم چابک سوار کے ساتھ میدان کے اس سرے
پر تھی جو سائبان کی مخالف سمت میں تھا۔

دو گھڑ سوار جو ایسے ہی کسی موقع کی تلاش میں تھے، برق رفتاری سے اُن کے
قریب پہنچ گئے تھے۔ بانوقہ کی چیخ اس وقت نکلی تھی جب ایک گھڑ سوار نے اُسے اُس
کے گھوڑے سے گھسیٹ کر اپنے گھوڑے پر اپنے آگے بٹھالیا تھا۔

دوسری چیخ کے بعد بانوقہ کے اغوا کا منظر سبھی نے دیکھا اور گھبرا کر کھڑے ہو گئے۔
ہارون الرشید نے اپنا گھوڑا نہایت برق رفتاری سے ان دونوں گھڑ سواروں کی
طرف دوڑایا جو حکیم مقنع ہی کے آدمی تھے۔

بانوقہ کو یوں اغوا ہوتا ہوا دیکھ کر ہارون الرشید مشتعل بھی ہوا تھا اور حیران بھی!
اُسے حیرت اس خیال سے ہوئی تھی کہ سلطنتِ عباسہ کی حدود ہی میں سلطنت کی ایک
شہزادی کو اغوا کرنے کی جسارت کا تصور بھی کوئی نہیں کر سکتا تھا۔

گھوڑا دوڑاتے ہی میں ہارون الرشید نے کمان اور ترکش اپنے شانے سے لٹکا
کر اپنی کمر سے بندھی ہوئی تلوار، نیام سے نکال لی تھی اور اُسے ہوا میں لہراتے ہوئے
پوری قوت سے چیخا تھا۔ ”مردود! میں تمہارے ٹکڑے اڑا کر کتوں کے آگے ڈلوادوں گا۔“

پھر اُس کا گھوڑا میدان سے نکلا ہی تھا کہ کہیں آڑ میں کھڑے ہوئے دس بارہ
گھڑ سوار تیزی سے اُس کے سامنے آگئے۔ وہ بھی حکیم مقنع ہی کے آدمی تھے۔ انھیں اس
لیے بھیجا گیا تھا کہ جب اغوا کنندگان کا تعاقب شروع کیا جائے تو وہ اُن سے بھڑ جائیں
اور انھیں کم از کم اتنی دیر کے لیے اپنے آپ سے الجھالیں کہ اغوا کرنے والوں کو بہت
دور نکل جانے کو موقع مل جائے۔

ہارون الرشید نے بات سمجھ لی اور چاہا کہ اُن سے کترا کر آگے نکل جائے مگر اُن لوگوں
کے پاس بھی نہایت تیار گھوڑے تھے۔ انھوں نے ہارون الرشید کو نکلنے نہیں دیا اور ہارون الرشید

کو زندگی میں پہلی بار کسی دشمن کے سامنے اپنی شمشیر زنی کے جوہر آزمانے پر مجبور ہونا پڑا۔ سر پر گرتی ہوئی کئی تلواروں کو ہارون الرشید نے اپنی تلوار پر روکا اور جھکائی دے کر اُن کی زد سے نکلتے ہوئے اپنی تلوار ایک سوار کے سینے میں عین دل کے مقام پر پیوست کی اور اُسے پھرتی سے نکالتے ہوئے دوسرے کی گردن اڑادی۔

یہ تصادم ہو چکا تھا جب سائبان کے نیچے بیٹھے ہوئے سپاہیوں کو سنبھلنے، اصطبل سے اپنے گھوڑے نکالنے اور اُن پر سوار ہو کر انھیں معرکہ آرائی کے مقام کی طرف دوڑانے کا موقع ملا لیکن ان سے پہلے جعفر کو چابک سواری سکھانے والا ہارون الرشید کے ساتھ اس معرکہ میں شامل ہوا۔ وہ نہتا تھا لیکن اُس نے ہارون الرشید کے ہاتھوں سے قتل ہونے والے کی لاش پر جھک کر اُس کی تلوار اٹھالی تھی۔ شمشیر زن وہ بھی اچھا تھا۔

ہارون الرشید نے اپنے شانے پر ایک گہرا زخم کھایا لیکن دولائشیں اور گرا دیں۔ وہ حیران بھی تھا کہ اس کے مد مقابل کسی مجاہد کی طرح جان توڑ کر لڑ رہے تھے۔ وہ ان کے اس جذبے کا سبب نہیں سمجھ سکتا تھا۔ اس کے ذہن میں یہ بات نہیں آسکی تھی کہ وہ حکیم مقفع کے آدمی تھے اور اُن کی دانست میں اُن کی جنگ ”حکم خداوندی“ کی تعمیل تھی۔

”آپ آگے نکل جائیے شہزادے!“ چابک سوار شمشیر زن نے تلوار سے ایک شخص کا پیٹ چاک کرتے ہوئے زور سے کہا۔ ”میں ان سے نمٹتا ہوں۔“

پیٹ چاک ہوتے ہی اس شخص کی آنتیں باہر نکل پڑی تھیں اور وہ اپنے گھوڑے سے گرنے لگا تھا۔

ہارون الرشید کی گردن کے بائیں حصے پر کسی تلوار کا ایک چرکا لگا۔ اس سے پہلے وہ ایک اور آدمی کی گردن اڑا چکا تھا۔ اس نے چابک شمشیر زن کی بات فوراً مان لی ورنہ بانوقہ کو اغوا کرنے والے اس کی دست رس سے نکل سکتے تھے۔ اس نے فوراً معرکہ سے نکلنے کی کوشش کی۔ اس کے ہاتھوں سے پانچ مد مقابل جہنم رسید ہو چکے تھے۔ دو کو چابک سوار شمشیر زن نے مار گرایا تھا۔ اب چار باقی رہ گئے تھے۔ ان میں سے ایک، چابک سوار سے الجھ گیا اور باقی تینوں نے ہارون الرشید کو روکنے کی کوشش کی لیکن چابک سوار اپنے مد مقابل کو زمین چٹوانے کے بعد قہر قیامت بن کر اُن دونوں پر ٹوٹ پڑا۔

خود اُس کے جسم پر بھی کئی زخم آچکے تھے۔

ہارون الرشید کو آگے بڑھ جانے کا موقع مل گیا۔ اس کے گھوڑے نے ہوا سے باتیں کرنا شروع کر دیں۔ بانوقہ کو اغوا کرنے والے گھڑسوار اتنی دور نکل چکے تھے کہ بہت چھوٹے چھوٹے سے نظر آ رہے تھے لیکن ہارون الرشید کو یقین تھا کہ وہ اُنہیں جالے گا۔ اُس کی گردن اور شانے سے خون بہ رہا تھا لیکن اُسے اپنے زخموں کا شاید احساس تک نہ تھا۔ اس کے تمام تر حواس اس پر مرکوز تھے کہ وہ اپنی بہن کو ہرگز اغوا نہیں ہونے دے گا۔

بانوقہ اس کی سگی بہن نہیں تھی۔ وہ اور عباسہ دونوں ہی الگ الگ ماؤں سے تھیں لیکن ہارون الرشید کو وہ اپنی بالکل سگی بہنوں کی طرح عزیز تھیں۔ وہ عباسہ سے زیادہ محبت کرتا تھا لیکن بانوقہ بھی اُسے کم عزیز نہیں تھی۔

عقب میں محافظ سپاہی اس مقام پر پہنچ گئے تھے جہاں اب نویں لاش بھی گر چکی تھی۔ اب دو باقی رہ گئے تھے۔ تین سپاہی چابک سوار کی مدد کے لیے وہیں رک گئے اور باقی نے اپنے گھوڑوں کو ہارون الرشید کے پیچھے دوڑایا۔ وہ ابھی ہارون الرشید سے بہت دور تھے لیکن ہارون الرشید اب بانوقہ کو اغوا کرنے والوں سے بہت زیادہ دور نہیں تھا۔ ذہن میں ایک خیال آتے ہی اُس نے خون آلود تلوار نیام میں ڈالی اور شانے سے کمان اتار لی۔ گھوڑے کی لگام اُس نے دانتوں میں دبائی اور رکابوں پر کھڑا ہو گیا۔ ترکش سے ایک تیر نکال کر اُس نے چلے پر چڑھایا اور بانوقہ کو لے جانے والے گھڑسوار کا نشانہ لیا۔

فضا میں تیر سنسنایا اور فضا میں ایک لکیری کھنچتی چلی گئی جس کا اختتام گھڑسوار کی پشت پر ہوا۔ وہ اچھل کر گھوڑے سے گرا۔ اُس کے ساتھ ہی بانوقہ بھی گری اور ایک طرف لڑھکتی چلی گئی۔

دوسرا گھوڑسوار جو آگے نکل گیا تھا، تیزی سے پلٹا۔ اس کی کوشش تھی کہ وہ ہارون الرشید سے پہلے بانوقہ تک پہنچ جائے اور اُسے اپنے گھوڑے پر بٹھا کر دوبارہ بھاگنے کی کوشش کرے لیکن ایسا نہیں ہو سکا۔ وہ اور ہارون الرشید ساتھ ساتھ بانوقہ کے قریب پہنچے۔

”منحوس شیطان!“ ہارون الرشید نے چیختے ہوئے تلوار کا وار کیا جو مد مقابل

نے اپنی تلوار پر روکا۔

لڑھکتی ہوئی بانوقہ ایک جھاڑی کے قریب رکی تھی اور اب اٹھنے کی کوشش کر رہی تھی۔ اس کے جسم اور چہرے پر کئی خراشیں آئی تھیں۔

مدِ مقابل سے ہارون کا مقابلہ طول کھینچ گیا، لیکن اس کا مطلب یہ ہرگز نہیں تھا کہ اس شخص کو شمشیر زنی میں کوئی غیر معمولی مہارت حاصل تھی۔ سبب اس کا ہارون الرشید کی صرف یہ خواہش تھی کہ اس شخص کو زندہ پکڑا جائے اور معلوم تو ہو سکے کہ یہ کون لوگ تھے!

ہارون الرشید کی کوشش تھی کہ وہ اس شخص کے ہاتھ سے تلوار گرا دے یا اس کا وہ بازو قلم کر دے جس سے وہ تلوار چلا رہا تھا۔

محافظ سپاہی اب بالکل قریب آچکے تھے لیکن ہارون الرشید ان کا مرہونِ منت نہیں ہوا۔ اُس نے آخر کار اپنے مدِ مقابل کا بازو اڑا دیا۔

”مارنا نہیں ہے اسے!“ ہارون الرشید نے چیخ کر سپاہیوں سے کہا۔ ”زندہ گرفتار کرو۔“ بانوقہ سہمی ہوئی جھاڑی کے قریب اس طرح کھڑی تھی کہ اُس کی ٹانگیں کانپ رہی تھیں۔ ہارون الرشید تیزی سے اُس کے قریب پہنچا۔

”اخی!“ بانوقہ روتی ہوئی اس سے لپٹ گئی۔

حکیم مقنع کے آخری آدمی کو گرفتار کیا جا چکا تھا۔

ہارون الرشید بانوقہ کو اپنے گھوڑے پر بٹھائے تیزی سے واپس لوٹ رہا تھا کہ پہلے معرکے کے مقام پر اسے یک لخت اپنا گھوڑا روکنا پڑا۔ اسے وہاں پڑی ہوئی لاشوں میں چابک سوار شمشیر زن کی لاش دکھائی دے گئی تھی۔

”اخی!“ بانوقہ مردہ سی آواز میں بولی۔ ”آپ کا خون بہت بہ رہا ہے۔“

ہارون الرشید نے اُس کی طرف دھیان دیے بغیر اپنے پیچھے آنے والے سپاہیوں سے کہا۔ ”اس کی تدفین پورے اعزاز کے ساتھ ہوگی۔“ اس کا یہ حکم چابک سوار شمشیر زن کے لیے تھا۔ پھر اُس نے اپنے گھوڑے کو ایڑ لگا دی۔



مغرب سے اترتی ہوئی رات کی سیاہی زمین پر پھیل چکی تھی۔

قصر الذہب کے ایک کمرے میں ہارون الرشید آرام دہ بستر پر لیٹا ہوا تھا۔ اُس کی گردن اور شانے پر پٹیاں بندھی ہوئی تھیں۔ بانوقہ ہارون الرشید کے سینے پر سر رکھ کر اس طرح اوندھی لیٹی ہوئی تھی کہ اُس کا باقی جسم بستر کے نیچے تھا۔ گھٹنے اور نیچے قالین پر ٹکے ہوئے تھے۔ اس کے قریب ہی اُس کی ماں بیٹھی اُس کی پیٹھ پر ہاتھ پھیر رہی تھی۔ خیزران سمیت مہدی کی سبھی بیویاں اور سبھی بچے بھی تھے۔ ایک نہیں تھا تو موسیٰ نہیں تھا۔ خلیفہ المہدی فکر مندانہ نظروں سے بیٹے کی طرف دیکھ رہا تھا لیکن ہارون الرشید کے ہونٹوں پر مسکراہٹ تھی۔ وہ بانوقہ کا سر آہستگی سے تھکتے ہوئے کہہ رہا تھا۔

”اپنی اختی (عربی میں بہن کو کہتے ہیں) کو میں نے بچا لیا ورنہ وہ گہرا زخم تو کبھی نہ بھرتا۔ یہ گردن اور شانے کے زخم تو ٹھیک ہو ہی جائیں گے۔“

”ہارون الرشید! ہمارے شیر دل بیٹے!“ مہدی نے کہا۔ ”ہم تم پر جتنا بھی فخر کریں، کم ہے۔“

سنجیدہ خیزران کے ہونٹوں پر بھی فاخرانہ مسکراہٹ پھیل گئی۔

ایک کنیر اجازت لے کر اندر آئی۔ اس کا رخ مہدی کی طرف تھا۔ مہدی فوراً اس سے پوچھ بیٹھا۔ ”کیا یچی آگئے؟“

”جی نہیں۔“ کنیر نے جواب دیا۔ ”لیکن وزیر سلطنت آپ سے فوراً ملنے کے خواست گار ہیں۔“

”اچھا بیٹے!“ مہدی نے ہارون الرشید سے کہا۔ ”ہم تھوڑی دیر بعد تمہیں دیکھنے پھر آئیں گے۔“

”کیا آپ نے استاد مکرم کو بلایا ہے؟“ ہارون الرشید نے پوچھا۔

”ہاں، کچھ بات کرنا ہے ان سے۔“ مہدی نے جواب دیا اور جانے کے لیے دروازے کی طرف مڑ گیا۔

قصر کا وہ حصہ حرم سرا سے کافی دور تھا جہاں امور سلطنت سے متعلق افراد سے ملاقات کی جاتی تھی، تاہم مہدی کم از کم وقت میں وہاں پہنچ گیا۔

وزیر سلطنت یعقوب بن داؤد بے چینی سے اُس کا منتظر تھا۔

”ہاں ابن داؤد!“ مہدی خود اس سے پوچھ بیٹھا۔ ”کچھ معلوم ہوا؟“

”اس نے تو اپنے ہونٹوں کو جیسے سی لیا ہے امیر المومنین!“ یعقوب بن داؤد نے

جواب دیا۔ ”اسے اپنے کٹے ہوئے بازو کے زخم کی بھی پروا نہیں، اور اس پر جو کوڑے

برسائے گئے، اس پر بھی اس نے اف تک نہ کی۔ وہ غالباً ہرگز کچھ نہیں بتائے گا۔ میرا

خیال ہے کہ ہمیں ان تین سپاہیوں کے بیان کی بنیاد پر یقین کر لینا چاہیے کہ وہ حکیم مقنع

کے آدمی تھے۔“

بیان دینے والے ان سپاہیوں کا تعلق سجرہ سے تھا اور انھوں نے بانوقہ کے اغوا

کی کوشش کرنے والوں میں سے پانچ کو سجرہ کے باسیوں کی حیثیت سے شناخت کیا تھا۔

”حکیم مقنع۔“ مہدی نے مشتعل لہجے میں کہا۔ ”اس کی سرکوبی کرنے میں تاخیر

اب خطرناک ہوتی چلی جائے گی۔“

”امیر المومنین!“ یعقوب بن داؤد نے کہا۔ ”دار الخلافہ میں اس وقت صرف

دس ہزار سپاہ ہے، اور آپ نے فرمایا تھا کہ اس کی سرکوبی کے لیے زیادہ بڑا لشکر بھیجنے کی

ضرورت ہے۔“

مہدی بولا۔ ”ہم نے یہ بھی کہا تھا کہ ہند، روم اور اندلس کے محاذوں پر ہماری

جو سپاہ ہے، ان میں سے اتنے سپاہی واپس بلا لیے جائیں کہ ایک بڑا لشکر بن جائے۔“

”تینوں جگہ احکام بھیجے جا چکے ہیں امیر المومنین!“ یعقوب بن داؤد نے کہا۔

”سپاہیوں کو واپس آنے میں کچھ وقت تو لگے گا۔“

بات یہاں تک پہنچی تھی کہ یحییٰ برکی کے آنے کی اطلاع ملی۔

”تم جاؤ ابن داؤد!“ مہدی نے اپنے وزیر سلطنت سے کہا۔ ”ایک بار پھر اس

کی زبان کھلوانے کی کوشش کرو۔ اگر تم اس کی طرف سے قطعی مایوس ہونے لگو تو سمجھ لینا

کہ ہم نے اُسے گردن زنی قرار دے دیا۔“

داؤد بن یعقوب موڈبانہ انداز میں تھوڑا سا خم ہوا اور رخصت ہو گیا۔ اس کے

جاتے ہی مہدی نے یحییٰ برکی سے ملاقات کی۔ یحییٰ خاصی تشویش کا شکار تھا۔ اس نے

ملاقات ہوتے ہی کہا۔ ”اگر آپ یاد نہ فرماتے تو میں خود حاضر ہوا ہی چاہتا تھا۔ مجھے آج کے افسوس ناک واقعے کی اطلاع مل چکی ہے۔ میں اپنے عزیز شاگرد کی حالت دیکھنے کے لیے بے چین ہوں امیر المومنین!“

”تمہیں ابھی اُس سے ملو ادیا جائے گا یچی!“ مہدی اپنی پشت پر ہاتھ باندھ کر ٹہلنے لگا۔ ”لیکن اس سے پہلے ہم تم سے کچھ باتیں کرنا اور اپنے ایک قیاس کے بارے میں تمہاری رائے لینا چاہتے ہیں۔“

”میں ہمہ تن گوش ہوں امیر المومنین!“ یچی نے کہا۔

مہدی کچھ توقف سے بولا۔ ”جب اس کی تصدیق ہوگئی تھی کہ حکیم مقنع کے بارے میں ملنے والی کوئی خبر بھی افواہ نہیں تو ہم نے کچھ سپاہ صوبہ خراسان کی سرحد پر اس لیے مامور کر دی تھی کہ صوبے سے ادھر آنے والوں اور ادھر سے خراسان کی حدود میں جانے والوں کی فہرست تیار کی جاتی رہے۔ سپاہ کی کمی کی وجہ سے ان سب کی نگرانی ممکن نہیں تھی۔“ وہ خاموش ہو کر کچھ سوچنے لگا۔

یچی برکی خاموشی اور مستفسرانہ نگاہوں سے اُس کی طرف دیکھتا رہا۔

کچھ توقف سے مہدی بولا۔ ”کافی دن سے ہمیں تشویش تھی کہ ریٹھ اپنے محل سے کہاں غائب ہوگئی ہے۔ ہم نے اس بارے میں آپ کو بتایا بھی تھا۔ آج صبح ہمیں اطلاع ملی ہے کہ اُسے صوبہ خراسان میں جاتے ہوئے دیکھا گیا تھا۔ جیسا ابھی ہم نے آپ کو بتایا کہ کسی کی نگرانی کا حکم نہیں دیا گیا تھا لیکن وہاں مامور سپاہ کا سالار ایک ذہین شخص ہے۔ وہ غالباً اندازہ لگا چکا تھا کہ ریٹھ کو بغداد واپس بلا لینے کے باوجود اس سے ہمارے تعلقات خوش گوار نہیں ہیں۔ اسی لیے سالار نے ریٹھ کی نگرانی کروائی تھی۔ آج صبح ملنے والی اطلاع میں یہ بات بھی شامل ہے کہ ریٹھ کو سجرہ کی طرف جاتے دیکھا گیا تھا۔“

یچی برکی چونکا۔ ”یعنی اس بستی کی طرف جس کے بارے میں معلوم ہوا ہے کہ وہ حکیم مقنع کا مستقر ہے؟“

مہدی نے اس سوال کا جواب نہیں دیا۔ وہ بولا۔ ”اور اب یہ واقعہ پیش آیا ہے اور ایک وجہ سے یہ گمان کیا جا رہا ہے کہ وہ حکیم مقنع کے آدمی تھے۔ اب ہم نے جو قیاس

کیا ہے، اس کے بارے میں اپنی رائے دو۔ کیا یہ ممکن ہے کہ حکیم مقنع کو اس فعلِ قبیح کے لیے ریٹھ نے اُکسایا ہو؟“

”اس امکان کو قطعی مسترد نہیں کیا جاسکتا امیر المومنین!“ یحییٰ نے فوراً کہا۔

”ایسی سراپا انتقام عورت میں نے شاید پہلے کبھی نہیں دیکھی۔“

”ایک اعتبار سے بانوقہ بھی اُس کی بیٹی ہے۔“

”امیر المومنین!“ یحییٰ برکی نے کہا۔ ”ایسی عورتیں ان اولادوں کو کسی طرح بھی

اپنی اولاد نہیں سمجھتیں جو اُن کے شوہر سے تو ہوں مگر اُن کے اپنے بطن سے نہ ہوں۔ آپ

کیوں بھول رہے ہیں کہ خاتون ریٹھ ہی نے شہزادہ ہارون الرشید اور شہزادہ موسیٰ کو اس

وقت زہر دلوانا چاہا تھا جب وہ گود میں ہی تھے۔ جس اعتبار سے آپ شہزادی بانوقہ کو اُس

کی بیٹی کہہ رہے ہیں، اسی اعتبار سے ہمارے یہ دونوں شہزادے بھی اس کے بیٹے ہی ہیں۔“

مہدی نے یحییٰ برکی کی آنکھوں میں دیکھتے ہوئے پُر خیال انداز میں کہا۔ ”تو پھر

ہم سے کوئی غلطی نہیں ہوئی۔“

”میں آپ کا مطلب نہیں سمجھا۔“

”صوبہ خراسان کی سرحد پر مامور سپاہ کے سالار کو ہم یہ حکم نامہ بھیج چکے ہیں کہ

ریٹھ جب بھی صوبہ خراسان سے باہر آتی نظر آئے، اُسے بڑی احتیاط سے خفیہ طور پر

حراست میں لے کر قصر الذہب پہنچا دیا جائے تاکہ ہم اُس سے پوچھ گچھ کر سکیں۔“

”نہایت مناسب قدم اٹھایا ہے آپ نے! یہ ضروری تھا، لیکن اب حکیم مقنع کی

سرکوبی میں تاخیر بالکل مناسب نہیں ہوگی۔“

”یہی ہم نے ابھی ابن داؤد سے کہا تھا۔“

اور قطعی غلط نہیں کہا تھا۔ حکیم مقنع کو جو مہلت ملی، اس میں اُس نے ایک طوفان سا برپا

کر دیا۔ اعلانِ بغاوت کے ساتھ ہی اُس نے آس پاس کی ان بستیوں پر حملے شروع کروادیے

جہاں رہنے والوں کو وہ اپنے سحر میں گرفتار نہیں کر سکا تھا اور جو اُسے ملحد و کافر قرار دے چکے

تھے۔ اُس نے کئی محلوں کے علاوہ جرجان سے تین فرسخ کے فاصلے پر واقع پہاڑ ”کش“

کے ایک اہم دفاعی قلعے پر بھی قبضہ کر لیا۔ جو مسلمان ہلاک ہوئے ان کی تعداد خاصی کثیر تھی۔

کیوں کہ خبیث مقنع کی حدودِ جوالان گاہ میں اضافہ ہوتا چلا جا رہا تھا اس لیے خلیفہ المہدی نے ایک چھوٹا ہی لشکر روانہ کر دیا کہ وہاں پھیلانی جانے والی بربریت پر کچھ تو قابو پایا جاسکے لیکن حکیم مقنع کے پیروکاروں نے اس لشکر کے تمام سپاہیوں کو گاجر مولیٰ کی طرح کاٹ ڈالا۔

پھر دوسرا..... تیسرا..... اور چوتھا عباسی لشکر بھی اسی طرح ختم ہوا۔

اس دوران میں اندلس، روم اور ہند کے محاذوں سے سپاہیوں کی ایک بڑی تعداد دارالخلافہ واپس آگئی۔ ان سپاہیوں سے مہدی نے دو لشکر بنائے۔ ان لشکروں کی قیادت معاذ بن مسلم اور سعید حرشی کو سونپی گئی اور وہ دونوں لشکر نہایت برق رفتاری سے جانبِ خراسان روانہ ہوئے۔

حکیم مقنع کے پیروکاروں نے ان لشکروں کا بھی ڈٹ کر مقابلہ کیا۔ ان کے اندازِ پیکار نے عباسی سپاہ کو حیرت میں ڈال دیا۔ وہ اس طرح لڑ رہے تھے جیسے موت اور زندگی کا اُن کی نظر میں یکساں مطلب ہو۔ اُن میں سے ایک ایک کٹ مرا۔ کسی نے ہتھیار نہیں ڈالے۔ کوئی گرفتار نہیں ہوسکا۔ اگر کسی مرحلے میں کسی نے خود کو بے بس محسوس کیا تو اپنے ہی ہتھیار سے اپنی شہ رگ کا قیمہ کر کے خود کو ہلاکت سے دوچار کر لیا۔ ہر محاذ پر کٹ مرنے کے بعد حکیم مقنع اپنے پیروکاروں کی ایک قابل ذکر تعداد کے ساتھ اپنے ایک مقبوضہ محل میں پھنس گیا۔ سعید حرشی کی سپاہ نے اس محل کا بہت سخت محاصرہ کر لیا۔

جب حکیم مقنع نے اپنے بچاؤ کا کوئی امکان نہ دیکھا تو حکم صادر کیا کہ ایک بہت بڑا الاؤ دہکایا جائے۔

وہ محل کی خاصی بڑی جگہ تھی جہاں الاؤ دہکایا گیا تھا۔ اتنا بڑا الاؤ کہ اُس کی گرمی سے ہر فرد پسینا پسینا ہو گیا۔

سعید حرشی کے سپاہی ایک کے بعد دوسرا، اور دوسرے کے بعد تیسرا دروازہ توڑ کر آگے بڑھتے ہوئے محل کے اس حصے میں پہنچنے کی کوشش کر رہے تھے جہاں حکیم مقنع اپنے پیروکاروں کے ساتھ موجود تھا جن میں عورتیں بھی تھیں اور مرد بھی۔

”اب ہمیں آسمان پر واپس جانا ہوگا۔“ حکیم مقنع نے اتنی بلند آواز میں کہا کہ سب سن لیں۔

ارد گرد جو دروازے تھے، اب انھیں توڑنے کی کوششیں جاری تھیں۔
حکیم مقنع مزید بولا۔ ”میرے ساتھ جو آسمان پر جانا چاہتا ہو، وہ اس آگ میں کود پڑے۔“

اس وقت کئی دروازے ٹوٹ گئے۔ عباسی سپاہ اندر آنے لگی اور پھر ہر سپاہی یہ دیکھ کر دم بہ خود رہ گیا کہ حکیم مقنع نے خود کو ایک وسیع جگہ پر دہکتے ہوئے آلاؤ میں جھونک لیا تھا۔ اس کے بعد اس کے پیروکاروں نے بھی اُس کی تقلید کی۔ عباسی سپاہ ایک کو بھی گرفتار نہیں کر سکی۔ وہ سب کے سب اُس دہکتے ہوئے آلاؤ میں جل مرے اور اس لرزہ خیز انداز میں وہ آشوب ناک فتنہ ختم ہوا جو الوہیت کا دعوے دار تھا۔

جب اس منظر کی جزئیات سعید حرشی نے خلیفہ المہدی کے روبرو بیان کیں، اس وقت یحییٰ برمکی اور یعقوب بن داؤد بھی موجود تھے۔ وہ سب کچھ سن کر ان تینوں کے چہروں کی رنگت بدل گئی اور شاید اُن کے رونگٹے بھی کھڑے ہو گئے ہوں۔

دہکتے ہوئے آلاؤ میں کود کر وہ اجتماعی خودکشی دنیا کی پہلی اور شاید آخری مثال تھی۔
مہدی کو یہ نہیں معلوم ہو سکا کہ جل مرنے والوں میں ریٹھ تھی یا نہیں!
یہ خبر آگ ہی کی طرح ساری سلطنت میں پھیلی اور جس نے سنا، وہ ششدر رہ گیا۔ اس کے چرچے دنوں اور ہفتوں تک ہر جگہ ہوتے رہے، پھر اس میں بہ تدریج کمی آنا شروع ہوئی جیسا دنیا کے ہر بڑے واقعے کے بارے میں ہوتا ہے۔ بڑی سے بڑی بات بھلا دی جاتی ہے، وہ بھی بھلا دی گئی۔

خود مہدی اس طویل دورانیے میں کئی محاذوں پر الجھا رہا۔ خیزران پریشان رہی کہ مہدی ان مسائل سے نکلے تو اس سے ہارون الرشید اور موسیٰ کی ولی عہدی کے ساتھ عیسیٰ کو دست برداری پر آمادہ کرنے کی بات کی جائے۔

آخر وہ وقت آ ہی گیا جب عباسی سلطنت کی سرحدیں محفوظ کر لی گئیں اور مہدی ان تمام الجھنوں سے نکلا۔

”بہت عرصہ بڑی بے تابی سے گزارا ہے میں نے۔“ خیزران نے اُس سے کہا۔
 ”اب وہ مسئلہ کی طرح ختم ہونا چاہیے۔“

مہدی نے یہ نہیں پوچھا کہ وہ کس مسئلے کی بات کر رہی تھی۔

”آج کا دن ہمیں آرام کر لینے دو خاتونِ قصر!“ اُس نے مسکراتے ہوئے کہا۔
 ”ہم بہت تھکن محسوس کر رہے ہیں۔ آج رات کچھ مشاورت بھی ہے۔ شاید اس میں زیادہ رات گزر جائے۔ اس مشاورت کا نتیجہ مثبت رہنے کی صورت میں کل دربار بھی کرنا ہوگا۔ کچھ خاص اعلانات بھی کرنا ہوں گے۔ ہمیں بس کل تک کا وقت دے دو۔ پھر جی بھر کر باتیں کر لینا۔ ہم ایک ہفتے تک تمہارے ساتھ اپنی کامیابیوں کا جشن منائیں گے۔“
 خیزران نے خاموشی اختیار کر لی۔ اُس نے سوچا تھا، خاصا عرصہ خاموشی سے گزار لیا، اب کل تک اور سہی!

لیکن اس کا وہ دن، وہ رات اور پھر دوسرے دن کا آدھا حصہ اسی مسئلے پر غور کرتے ہوئے گزرا جس پر وہ مہدی سے بات کرنا چاہتی تھی۔

دوپہر کو مہدی مسکراتا ہوا استراحت گاہ میں داخل ہوا اور بولا۔ ”ہم نے شہ بھی دے دی ہے اور مات بھی دے چکے ہیں۔“

اس دن خیزران نے نہیں پوچھا کہ وہ کس شہ کی اور کس مات کی بات کر رہا تھا۔
 وہ بولی۔ ”اب عیسیٰ، ہارون الرشید اور موسیٰ کا مسئلہ طے نہیں ہوا تو میں خفقان میں مبتلا ہو جاؤں گی۔“

”مسئلہ طے ہو چکا ہے جانِ مہدی!“ وہ بڑی محبت سے خیزران کو اپنے بازوؤں میں سمیٹتا ہوا بولا۔ ”ہم نے دیگر تمام پریشانیوں سے دوچار رہتے ہوئے بھی اپنی جانِ تمنا کی خواہش کبھی فراموش نہیں کی تھی۔ کل ہم نے تمہیں اسی لیے ٹال دیا تھا کہ معاملہ طے کرنے کے بعد ہی تم سے بات کریں۔ ہم سمجھ گئے تھے کہ تم کیا بات کرو گی۔“
 ”کھل کر کہیے! کیا ہوا؟“

”کل رات کی مشاورت عیسیٰ ہی سے تھی۔“ مہدی نے مسکراتے ہوئے کہا۔

”آخر کار اُس نے ہماری بات مان ہی لی۔ تمہاری خواہش پوری ہو گئی۔“

”سچ؟“ خیزران خوشی سے کھل اٹھی۔

”کیا اب ہم جھوٹ بولیں گے تم سے!“

خیزران اتنی بے قرار ہوئی کہ مہدی کی بانہوں سے نکل کر اُس کے سامنے بیٹھ گئی۔

”آسانی سے مان گیا وہ؟“ اُس نے خوشی سے کاپٹی ہوئی آواز میں پوچھا۔

”خیر آسانی سے تو نہیں مانا، اور سچ تو یہ ہے ہماری خاتونِ قصر کہ ہماری اس

کام یابی میں بڑا اہم کردار تو محترم خالد کا رہا ہے۔ خالد برکی کا۔“

”کیسے؟“ خیزران کی بے چینی کم نہیں ہو رہی تھی۔

”ہم نے اُن سے بہت پہلے کہہ دیا تھا کہ وہ اس معاملے میں عیسیٰ کو ہم وار

کرنے کی کوشش کریں چنانچہ وہ اس سے اشاروں کنایوں میں کسی وقت کوئی نہ کوئی بات

کہہ دیتے تھے۔ مقصد عیسیٰ کو یہ باور کرانا تھا کہ ہماری خلافت بیس پچیس سال بھی رہی تو

وہ اس وقت تک بہت بوڑھا ہو چکا ہوگا۔ اس کی عمر ساٹھ سال تو ہو ہی چکی تھی لہذا جس

طرح اُس نے ولی عہدی سے دست برداری کے عوض جو کچھ خلیفہ المنصور سے حاصل کیا

تھا، وہ ہم سے بھی لے لے اور اپنی زندگی زیادہ سے زیادہ آسودہ حالی میں گزارے۔

انہوں نے تو اُسے ایران کے ساسانی فرماں رواں شاپورِ اعظم کی مثال بھی دی تھی جس کا

دورِ اقتدار ستر سال تک رہا تھا۔ ان باتوں سے محترم خالد نے اُسے ذہنی طور پر بڑی حد

تک دست برداری پر آمادہ کر لیا تھا۔ انہوں نے اُسے یہ بھی بتایا تھا کہ یہ باتیں وہ

دراصل اُس کے حق میں کر رہے ہیں۔ انہوں نے اُس سے کہا تھا کہ دست برداری کی

بات وہ خود ہرگز نہ چھیڑے اور اس وقت کا انتظار کرے جب ہم اس سے یہ بات کریں

اور کیوں کہ ہم اپنے دوسرے بیٹے کو بھی ولی عہد بنانا چاہتے ہیں اس لیے اس کا زیادہ

سے زیادہ مطالبہ بھی مان لیں گے۔“

خیزران خوشی سے مسکراتی ہوئی اپنے شوہر کی باتیں سنتی رہی۔

”چنانچہ۔“ مہدی نے کہا۔ ”کل رات ہم نے اُسے بلایا تھا۔ ولی عہدی سے

دست برداری کے لیے ہم نے اُسے تیس ہزار دینار کی پیشکش کی تھی۔ محترم خالد نے اُس سے

کہہ دیا تھا کہ وہ کم رقم پر ہرگز آمادہ نہ ہوگا چنانچہ اُس نے ہماری پیشکش مسترد کر دی۔

ہم نے چالیس ہزار دینار کی بات کی لیکن وہ نہ مانا تو ہم ایک لاکھ دینار دینے کے لیے بھی تیار تھے لیکن محترم خالد نے ہم سے کہا تھا کہ اتنی رقم کی بات ہم فوراً نہ کریں ورنہ وہ اس سے زیادہ کے لیے منہ کھولے گا۔ مختصر یہ کہ بہت دیر تک گفت گو کے بعد اُس نے اسی ہزار دینار کے عوض دست برداری پر آمادگی ظاہر کر دی۔ ہمیں ایک لاکھ تک بھی نہ جانا پڑا۔“

خیزران ہنس پڑی۔

مہدی بولا۔ ”آج اُس نے بھرے دربار میں اپنی دست برداری کا اعلان کر دیا اور پھر ہم نے بھی موسیٰ کی نام زدگی کے سلسلے میں دیر نہیں لگائی۔“

”اور ہارون الرشید کو ولی عہد اول قرار دے دیا!“ خیزران جلدی سے بولی۔

اب مہدی تھوڑا سا کسمسایا، پھر اُس نے ہچکچاتے ہوئے کہا۔ ”نہیں خیزران!“

تہنائی میں وہ کبھی کبھی اُسے اس کے لقب سے مخاطب نہیں کرتا تھا۔

”کیا مطلب ہے آپ کا؟“ خیزران تیزی سے بولی۔

”سمجھنے کی کوشش کرو جان مہدی!“ اُس نے محبت سے کہا۔ ”اگر ہم ایسا کرتے تو ہمیں قاضی القضاة اور اسی درجے کے دوسرے علما کی مخالفت کا سامنا کرنا پڑتا کیوں کہ ایک تو ہارون الرشید چھوٹا ہے، دوسرے اسے ولی عہد دوم ہمارے والد محترم نے نام زد کیا تھا۔ ہم اس میں تبدیلی کے مجاز نہیں۔“

”آپ خلیفہ وقت ہیں!“ خیزران تیز لہجے میں بولی۔

”خلیفہ وقت کو بھی ان علما کا دباؤ برداشت کرنا پڑتا ہے کیوں کہ اُن کے احترام میں دوسرے لوگ بھی انھی کا ساتھ دیتے ہیں۔“

خیزران بہت جربز ہوئی لیکن مہدی نے اُسے یہ باور کرانے کی پوری پوری کوشش کی کہ وہ ہارون الرشید کو ولی عہد اول نام زد نہیں کر سکتا تھا۔ پھر بھی خیزران نے کہا۔ ”موسیٰ کا کردار اتنا بگڑ چکا ہے کہ وہ ولی عہد اول بننے کے لائق نہیں۔“

”یہ بات علما حضرات کے علم میں نہیں کہ ہمارا بیٹا کس حد تک بگڑ چکا ہے، اور اگر ہم انھیں یہ بات بتاتے تو اس میں ہماری بھی بدنامی ہوتی اور موسیٰ بھی ہم سے بہت زیادہ بدظن ہو جاتا۔ اس کا دماغ تو ویسے ہی بہت خراب ہو چکا ہے۔“

آخر خیزران کو اس معاملے میں چپ ہونا ہی پڑا۔

دوسری طرف موسیٰ نے ولی عہد اول بننے کے بعد زیادہ ہی پر پرزے نکالنا شروع کر دیے۔ وہ زیادہ سے زیادہ سرکش اور ضدی ہوتا چلا گیا۔ اس کی طرف سے خیزران کی دل برداشتگی میں اضافہ ہوتا رہا۔

سن بلوغ کو پہنچنے کے بعد موسیٰ نے کنیز الماس سے باقاعدہ تعلقات استوار کر لیے، شراب بھی خوب پینے لگا۔

وہ مہدی کی خلافت کا آٹھواں سال تھا اور آٹھویں صدی اپنے اختتام کی طرف بڑھ رہی تھی کہ خالد برکی نے چند روز علالت کے بعد اس دار فانی سے کوچ کیا۔ اس وقت اس کی عمر پچھتر سال تھی۔ آل برمک کے لیے تو یہ ایک بہت بڑا صدمہ تھا ہی لیکن سلطنت کے اور بہت سے گھر بھی ماتم کدے بن گئے۔ اُن کا ایک بہت بڑا سہارا دنیا سے رخصت ہو گیا تھا۔ اُن کی پریشانی کے ہر موقع پر خالد برکی کے ہاتھ ہمیشہ کھلے رہے تھے۔ خیزران نے آل برمک کی دل جوئی میں کوئی کسر نہ اٹھارکھی۔ مہدی نے یحییٰ کے غم میں برابر کی شرکت کا اظہار کیا۔ ہارون الرشید نے فضل اور جعفر کو گلے لگایا۔ وہ ایک دوسرے کے رضاعی بھائی اور سال چھ ماہ کے فرق سے انھیں ہم عمر بھی کہا جاسکتا تھا۔ ہارون الرشید کی عمر اس وقت سترہ سال ہو چکی تھی۔

یحییٰ کی بیویوں کا ہارون الرشید نے دودھ پیا تھا۔ اُس نے اُن سے کہا۔
 ”میری زندگی میں آپ کی کوئی ضرورت ایسی نہیں ہوگی جسے میں پورا نہ کروں۔“
 اور جواب میں کہا گیا کہ وہ کسی بھی دنیاوی ضرورت کے لیے اُسے کبھی تکلیف نہیں دیں گی۔

یحییٰ برکی اب ہارون الرشید کا باقاعدہ استاد یا اتالیق نہیں رہا تھا لیکن ہارون الرشید کے دل میں اس کی عزت پہلے ہی جیسی تھی۔ اسے جب بھی کچھ فرصت ملتی، یحییٰ برکی کی خدمت میں حاضری ضرور دیتا۔ اس نے باقاعدہ تعلیم چودہ سال کی عمر کے بعد حاصل نہیں کی تھی کیوں کہ حالاتِ حاضرہ سے وہ بہت زیادہ متعلق ہو گیا تھا۔ اس کی افتاد طبع دیکھ کر مہدی نے اُسے عسکری معاملات میں بھی شامل رکھنا شروع کر دیا تھا لیکن اس

کے باوجود اس نے استفادے کا سلسلہ یکسر موقوف نہیں کیا تھا۔ تمام تر مصروفیات کے باوجود اُسے جب بھی موقع ملتا، وہ کسی نہ کسی کتاب کا مطالعے میں غرق ہو جاتا یا یچی برکی کے علاوہ دیگر اساتذہ سے بھی کسب فیض کرتا۔ اسے موسیقی اور ادب سے بھی دل چسپی ہو گئی تھی۔ ہر موقع پر کوئی نہ کوئی حسبِ حال شعر اس کی نوکِ زباں پر ہوتا۔

دوسری طرف موسیٰ اپنی رنگیلی، نشلی محفلیں سجاتا رہتا اور خیزران دل ہی دل میں کڑھتی رہتی۔ موسیٰ اب اپنے معاملاتِ زندگی میں اتنا بے باک ہو چلا تھا کہ اس کی وہ حرکتیں قاضی القضاة اور علمائے دربار کے علم میں بھی آچکی تھیں اور وہ سوچنے پر مجبور ہو گئے تھے کہ موسیٰ کو ولی عہدِ اول نام زد کرنا خلیفہ وقت کی غلطی تھی۔ انھیں یہ خیال بالکل نہیں تھا کہ خلیفہ وقت نے یہ غلطی انھی کے دباؤ سے گریز کی خاطر کی تھی۔

ان حالات کو محسوس کرتے ہوئے خیزران نے یچی برکی کو اپنے اعتماد لیا۔ ان دنوں مہدی دار الخلافہ میں نہیں تھا، بلا دروم سے آئی ہوئی کسی شخصیت کے ساتھ شکار کھیلنے گیا ہوا تھا۔ خود اُسے شکار سے کچھ زیادہ دل چسپی نہیں تھی، شکار کا رسیا بلا دروم سے آنے والا تھا۔ اس کی اتنی اہمیت تھی کہ اس کے ذریعے سلطنتِ عباسیہ کے لیے کچھ سیاسی فوائد حاصل کیے جاسکتے تھے اس لیے اُسے کسی اور کے ساتھ شکار پر بھیجنے کے بجائے مہدی خود اس کے ساتھ گیا تھا تا کہ باتوں باتوں میں اُسے مملکتِ اسلامیہ کے حق میں استعمال کر سکے۔

یچی برکی اور خیزران میں گفت گو اس طرح ہوئی کہ درمیان میں ایک پردہ حائل تھا۔ ”جناب یچی!“ خیزران نے چند رسمی جملوں کے بعد کہا۔ ”آپ کی زندگی کے گونا گوں تجربات اور آپ کی جہاں دیدگی کے باعث مجھے یقین ہے کہ حالات پر آپ کی کڑی نظر ہوگی۔“

”شاید میں آپ کا اشارہ سمجھ گیا ہوں خاتونِ قصر!“ یچی برکی نے کہا۔ ”تاہم میں چاہوں گا کہ آپ کھل کر بات کریں۔ میں سہواً کچھ اور نہ سمجھ بیٹھوں!“

”میں سمجھتی ہوں کہ ساری زندگی میں کوئی سہو آپ سے غالباً کبھی نہیں ہوا ہوگا۔“ خیزران نے کہا۔ ”بہر حال، مجھے صاف صاف بات کرنے میں بھی کوئی عار نہیں ہوگا۔“

آپ سے گفت گو کرنے کے لیے یہ موقع مجھے اس لیے سازگار محسوس ہوا کہ امیر المومنین بھی اس وقت دارالخلافہ میں نہیں ہیں اور موسیٰ بھی اپنا کوئی خاص شوق پورا کرنے کے لیے جرجان گیا ہوا ہے۔“ خیزران کا لہجہ تلخ ہو گیا۔

یچی برکی خاموش رہا۔

خیزران نے بات آگے بڑھائی۔ ”موسیٰ کی زندگی کس نہج پر کس حد تک آگے بڑھ چکی ہے، اس کا علم اب علمائے دربار اور منصب داران سلطنت کو بھی ہو چکا ہے لہذا ناممکن ہے کہ آپ اس سے بے خبر ہوں۔“

”جی۔“ یچی برکی نے کہا۔ ”اب آپ کی بات بالکل واضح ہو چکی ہے اس لیے مجھے صاف طور پر یہ کہنے میں کوئی عار نہیں کہ شہزادہ موسیٰ نے اپنی زندگی ایک شرم ناک راستے پر ڈال دی ہے۔“

”تو پھر؟“ خیزران نے کہا۔ ”مستقبل میں کیا یہ سلطنت کے عوام پر ایک ظلم نہ ہوگا کہ ان پر ایک ایسے شخص کا تسلط ہو جس کی زندگی طاؤس درباب اور شراب و کباب سے عبارت ہے؟“ خیزران دراصل ”شراب شباب“ کہنا چاہتی تھی لیکن یچی برکی کے احترام میں اُس نے ”شباب“ کہنے سے گریز کیا اور اپنی بات جاری رکھی۔ ”اس وقت ظاہر ہے کہ امیر المومنین اس دنیا میں نہیں ہوں گے اور میرے بارے میں قدرت کا فیصلہ نہ جانے کیا ہو۔ میری خواہش تو یہی ہے کہ جب وہ نہ رہیں تو میں بھی نہ رہوں کیوں کہ ان کے بعد یہ زندگی میرے لیے ایک عذاب سے کم نہ ہوگی..... خیر! اس وقت بحث یہ نہیں ہے۔ مجھے اس مؤرخ سے خوف آرہا ہے جو آنے والے وقت کا مجرم ہمیں ٹھہرائے گا۔ یہ بات واشگاف الفاظ میں لکھی جائے گی کہ اگر ہم کوشش کرتے تو اس متوقع خرابی کو روک سکتے تھے۔“

”خاتونِ قصر!“ یچی برکی نے کہا۔ ”امیر المومنین کو یہ فیصلہ علمائے کرام ہی کے متوقع احتجاج سے بچنے کے لیے کرنا پڑا تھا۔“

”لیکن اب حالات بدل چکے ہیں۔ اس وقت ہمارے بڑے صاحب زادے کی زندگی کے تیور علمائے کرام کے علم میں نہیں تھے، اب انھیں سب کچھ معلوم ہو چکا

ہے۔ موسیٰ کی طرف سے اُن کی بدظنی میرے علم میں بھی آچکی ہے۔“

”آپ مجھ سے کیا چاہتی ہیں خاتونِ قصر!“ یحییٰ نے پوچھا۔

”آپ قاضی القضاة اور دیگر علما سے ملاقاتیں کیجیے! انہیں پوری طرح آمادہ

کر لیجیے کہ وہ ولی عہدِ اول کی حیثیت سے موسیٰ کی برطرفی کے معاملے میں یک رائے و

یک سو ہو جائیں تاکہ امیر المومنین واپس آتے ہی اپنا دوسرا فیصلہ صادر کرتے ہوئے اُن

کی وجہ سے ذرا بھی ہچکچاہٹ کا شکار نہ ہوں۔“

یحییٰ برکی سوچ میں پڑ گیا۔

خیزران کچھ توقف سے بولی۔ ”میں آپ کے جواب کی منتظر ہوں محترم یحییٰ!“

”خاتونِ قصر!“ یحییٰ نے تذبذب سے جواب دیا۔ ”میرے حق میں بہتر ہوگا اگر

آپ مجھے اس معاملے سے الگ رکھیں گی۔“

”آپ کس سے خائف ہو رہے ہیں؟“ خیزران حیرت سے بولی۔

”شہزادہ موسیٰ سے۔“ یحییٰ نے صاف صاف جواب دیا۔ ”میں اُن کی آنکھ میں

اس وقت سے کھٹک رہا ہوں جب مجھے شہزادہ ہارون الرشید کا اتالیق مقرر کیا گیا تھا۔

اب تو مجھ سے اُن کی بدظنی اور زیادہ بڑھ چکی ہے۔ ابھی کچھ دن پہلے وہ طنزاً مجھ سے یہ

بھی فرما چکے ہیں کہ میں اپنے شاگرد رشید کو ولی عہدِ اول بنانے کا خواب دیکھنا

چھوڑ دوں۔ میں اُن کی بات سن کر حیران رہ گیا تھا۔ میں نے کبھی کسی سے اس موضوع

پر گفت گو تو کیا، ایک جملہ تک نہیں کہا۔ میری طرف سے اُن کے کانوں میں یہ زہر نہ

جانے کس نے اُنڈیلا ہے!“

”جب سے وہ ولی عہدِ اول بنا ہے، اس کے کاسہ لیسوں کی تعداد خاصی بڑھ گئی

ہے جن میں آپ کے مخالف بھی ہوں گے۔ میں بہت صاف دلی سے کہہ رہی ہوں

محترم یحییٰ کہ آپ ایک اچھے انسان ہیں اور اگرچہ اچھے انسانوں کے دوست بہت

ہوتے ہیں لیکن دشمنوں کی بھی کمی نہیں ہوتی۔“

”کیا آپ میرے ان دشمنوں میں ایک بڑے دشمن کا اضافہ کرنا چاہتی ہیں

خاتونِ قصر؟ ہاں اگر آپ مجھے اس معاملے میں ملوث کرنا ناگزیر سمجھ رہی ہیں تو میں ایک

بڑے دشمن کا خطرہ مول لینے کے لیے تیار ہوں۔“

”بڑے دشمن سے آپ کا اشارہ موسیٰ کی طرف ہے نا!“

”جی!“

”لیکن امیر المومنین کی پشت پناہی آپ کو ہمیشہ حاصل رہے گی۔“

”میں اپنی ذات کے لیے خوف زدہ نہیں ہوں خاتونِ قصر!“ یحییٰ برکی نے کہا۔

”میں پچاس برسوں سے زیادہ کے تلخ و شیریں ذائقے چکھ چکا ہوں۔ اب اگر مزید کچھ

مقدر میں نہ ہو تو مجھے چنداں افسوس نہ ہوگا۔ میرے سامنے دراصل میری اولادیں ہیں۔

نشانی انتقام تو وہ بنیں گی۔“

”موسیٰ ولی عہدِ اول نہیں رہے گا۔“

”اس سے کوئی فرق نہیں پڑتا۔ وہ شہزادے تو ہیں۔ اُن کی شہزادگی تو ختم نہیں

ہو جائے گی! اُن کے کچھ اختیارات تو ہیں اور رہیں گے اور میں شہزادہ ہارون الرشید کے

مزاج سے بہ خوبی واقف ہوں۔ وہ ولی عہدِ اول بن کر بھی بڑے بھائی کا احترام کرتے

رہیں گے۔“

”اچھا!“ خیزران نے ایک ٹھنڈی سانس لی۔ ”آلِ برک میرے لیے کسی

طرح بھی اپنے عزیزوں سے کم نہیں۔ مستقبل میں آپ کی اولادوں کے لیے کوئی خطرہ

نہیں ہونا چاہیے۔ اب آپ مجھے کم از کم مشورہ تو دیں کہ میرا اگلا قدم کیا ہوا!“

”بہت سامنے کی بات ہے خاتونِ قصر!“ یحییٰ نے کہا۔ ”آپ محترم قاضی القضاة

کو بلا کر بات کر لیجیے۔ باقی لوگوں کو وہ خود ہم وار کر لیں گے۔“

”انہیں طلب کرنا کیا میری بے ادبی نہیں ہوگی؟“

”اوہ، یہ میں کیا کہہ گیا!“ یحییٰ برکی کے منہ سے بے اختیار نکلا۔ پھر اُس نے

ٹھنڈی سانس لے کر کہا۔ ”انہیں طلب کرنا واقعی بے ادبی ہوگی۔ اُن کا احترام تو خود

امیر المومنین کرتے ہیں۔ غالباً آپ کی خواہش کے مطابق عمل کرنے سے گریز نے

میرے دماغ پر اتنا دباؤ ڈالا ہے کہ میرے منہ سے یہ غلط بات نکل گئی۔“

”اپنے دماغ پر بوجھ لے کر مجھے شرمندہ نہ کیجیے!“ خیزران نے کہا۔ ”دراصل

مجھے ہی یہ سب کچھ سوچ لینا چاہیے تھا جو آپ نے مجھے بتایا ہے۔ واقعی آپ کو اس معاملے میں ملوث کرنا مناسب نہیں اور محترم قاضی صاحب کو طلب کرنا بھی میری بے ادبی ہوگی۔ ہاں ایک صورت ہو سکتی ہے۔ آپ اُن سے مل کر بس ذکر کر دیجیے کہ میں کسی مسئلے پر اُن سے گفت گو کرنا چاہتی ہوں مگر انھیں طلب کرنا اپنی بے ادبی سمجھتی ہوں اور یہ لکھی میرے لیے مشکل ہوگا کہ قصر الذہب سے نکل کر اُن کے پاس جاؤں۔ میرا خیال ہے کہ اتنا جاننے کے بعد وہ ضرور خود ہی مجھ سے ملنے آجائیں گے۔“

خیزران کا خیال بالکل درست تھا لیکن یحییٰ کو یہ طریقہ کار بھی اپنے لیے مخدوش نظر آیا۔ موسیٰ کو یہ بات ضرور معلوم ہو جاتی کہ وہ خیزران اور قاضی القضاة کے رابطے کا درمیانی ذریعہ بنا تھا لیکن یہ سب کچھ سمجھنے کے باوجود اب یحییٰ کے لیے ممکن نہیں تھا کہ مزید انکار کر سکتا۔ وہ اجازت لے کر قصر الذہب سے رخصت ہو گیا۔

خیزران اب خاصی مطمئن تھی۔ اُسے یقین تھا کہ وہ موسیٰ کو ولی عہدِ اول کے منصب سے ہٹانے میں کامیاب ہو جائے گی لیکن اُس کے مقدر میں یہ تھا کہ اپنے یقین کو اس طرح ریزہ ریزہ ہو کر بکھرتے دیکھے کہ اُس کا دل بھی ٹکڑے ٹکڑے ہو جائے اور ساری زندگی کا سوگ بھی اس کا مقسوم بنے۔

مہدی شکار پر اس لیے نہیں گیا تھا کہ قصر الذہب میں واپس بھی لوٹے۔ شکار کھیلتے ہوئے وہ قلائچیں بھرتے ایک ہرن کے تعاقب میں تھا۔ وہ ہرن ایک درّے میں داخل ہو گیا۔ مہدی نے اپنا برق رفتار گھوڑا بھی اس درّے میں ڈال دیا۔ لیکن درّہ کچھ ہی آگے سے اتنا تنگ تھا کہ نہ تو مہدی تیز رفتار گھوڑے کو روک سکا، نہ گھوڑا خود رک سکا۔ نتیجہ یہ گھوڑے کی ہڈیاں پسلیاں بھی دو چٹانوں کے بیچ میں پس کر رہ گئیں اور خود مہدی کا بھی یہ حال ہوا کہ اپنی شکستہ ہونے والی ہڈیوں کے ساتھ اُس کا کاسہ سر بھی چٹخ گیا۔ موت نے اُسے یہ سوچنے کی بھی مہلت نہ دی کہ واقعہ کیا ہوا تھا۔

شکار گاہ کیوں کہ ماسبدان میں تھی اس لیے یہ خبر بغداد سے پہلے جرجان میں موسیٰ کو ملی۔ اس کے لیے وہ خبر، اندوہناک نہیں، ایک مژدہ تھی۔ وہ نہایت برق رفتاری سے بغداد روانہ ہو گیا۔ ماسبدان سے یہ خبر لے جانے والا قاصد جب بغداد پہنچا، اس

وقت موسیٰ بغداد کے بہت قریب پہنچ گیا تھا۔ اُسے اتنی عجلت اس لیے تھی کہ وہ خود بدنیت تھا۔ اُسے خیال آیا تھا کہ اُس کی عدم موجودگی میں ہارون الرشید کوئی کاروائی نہ کر بیٹھے۔ قصر الذہب میں وہ خبر وزیر سلطنت کو دی گئی۔ اس زمانے میں وزیر سلطنت کا عہدہ فیصل بن ابی صالح کے پاس تھا۔ اُس نے بڑی ذہانت سے کام لیا اور وہ خبر فوری طور پر حرم سرا تک نہیں جانے دی ورنہ وہاں خیزران کو سنبھالنا کسی کے بس میں نہ ہوتا۔ فیصل بن ابی صالح نے اس سانحے سے سب سے پہلے یحییٰ برمکی کو مطلع کیا تا کہ اُس کی تینوں بیویاں ہی یہ منحوس خبر حرم سرا اور خصوصاً خیزران تک پہنچائیں۔

اگر فیصل نے یہ عقل مندی نہ کی ہوتی تو یہ امر تعجب خیز نہ ہوتا کہ خیزران بھی خود کو ہلاکت میں ڈال دیتی۔ فاطمہ، زینب اور عتابہ کے لیے بھی اُسے سنبھالنا آسان ثابت نہیں ہوا۔ وہ ایک دیوار سے ٹکرا کر اپنا سر ہی پھاڑ لیتی اگر عتابہ نے اپنا ہاتھ اُس کے سر اور دیوار کے درمیان حائل نہ کر دیا ہوتا۔

حرم سرا میں کہرام مچ گیا۔ مہدی کی سبھی بیویاں اور بچے پھوٹ پھوٹ کر اور ایک دوسرے سے گلے مل کر رونے لگے تھے۔

ادھر موسیٰ بغداد میں داخل ہوا اور ادھر ہارون الرشید کا گھوڑا ہوا سے باتیں کرتا ہوا ماسبدان کی طرف بڑھ رہا تھا۔ اُس کی آنکھیں آنسوؤں سے لبریز تھیں۔ خبر ملنے کے بعد اُسے ماں کا سامنا کرنے کی ہمت نہیں ہو سکی تھی۔ فیصل بن ابی صالح اور یحییٰ برمکی سے اُسے علم ہو گیا تھا کہ عتابہ، فاطمہ اور زینب حرم سرا میں پہنچ چکی تھیں۔

پھر جب شہر بغداد کے گھر گھر میں ماتم پاپا ہوا، اس وقت موسیٰ فیصل بن ابی صالح کو حکم دے رہا تھا کہ فوراً امراء دربار اور منصب داران سلطنت کو طلب کیا جائے تاکہ وہ ان سے اپنی خلافت کی بیعت لے سکے۔

بغداد کے بعد یہ خبر سلطنت کے دوسرے شہروں تک پھیلی اور صفِ ماتم طویل سے طویل تر ہوتی چلی گئی۔ مہدی کو عوام میں بے حد مقبولیت حاصل تھی۔

ہارون الرشید جب ماسبدان پہنچا تو مہدی کے لوتھڑا جسم کو بہ مشکل تمام غسل دے کر کفنایا جا چکا تھا۔ لاش کی حالت دیکھ کر ہارون الرشید کی حالت غیر ہو گئی تھی لیکن

اس نے کسی نہ کسی طرح خود کو سنبھال لے رکھا اور فیصلہ کیا کہ اس حالت کو پہنچی ہوئی لاش کو بغداد لے جانا قطعی مناسب نہیں ہوگا۔ خیزران کے لیے اپنے شوہر کی لاش اس حالت میں دیکھنا ناقابل برداشت ہوتا۔

مہدی کی تدفین ماسبدان ہی کے ایک قریے ”رز“ میں کر دی گئی۔

ہارون الرشید جب واپس بغداد پہنچا تو موسیٰ ”الہادی“ کے لقب سے خلافت کے تخت پر متمکن ہو چکا تھا اور اس نے دس دن کے سوگ کا اعلان کر دیا تھا۔ ایک رسم تھی جو اُس نے پوری کی تھی۔ خود اُس کے چہرے پر رنج و غم کا شائبہ تک نہ تھا۔

اب ہارون الرشید ماں سے ملا جو سیاہ لباس میں تھی۔ اُس کی آنکھیں حد درجہ سرخ لیکن آنسو خشک ہو چکے تھے۔ بال بکھرائے، سستے ہوئے چہرے کے ساتھ وہ ہارون الرشید کو یوں تکنے لگی جیسے کسی اجنبی کو دیکھ رہی ہو۔ اس وقت ہارون الرشید کے ضبط کے بندھن ٹوٹ گئے اور وہ زار و قطار آنسو بہاتی ہوئی آنکھوں کے ساتھ کسی ننھے سے بچے کی طرح ماں کے سینے سے لگ گیا۔

سابق شہزادہ موسیٰ اور حالیہ خلیفہ الہادی نے دس روز کے سوگ کا اعلان کیا تھا لیکن خیزران اپنے اوپر زندگی بھر کا سوگ طاری کر چکی تھی۔ اُس نے خود کو اپنے کمرے تک محدود کر لیا۔ زینب، عتابہ اور فاطمہ میں سے کوئی نہ کوئی ہمہ وقت اُس کے پاس ہوتی تھی لیکن کمرے میں پُر ہول سکوت طاری رہتا تھا۔ خیزران گنگ ہو کر رہ گئی تھی۔ لگ بھگ بیس دن بعد اُس کی آواز سنی گئی۔

”میں بیوہ ہو گئی ہوں نا عتابہ؟“ آواز دھیمی اور لہجہ سپاٹ تھا۔

”میرے مہدی تو چلے گئے۔“ خیزران نے کچھ رک کر کھوئے کھوئے سے لہجے

میں کہا۔ ”اب سلطنتِ عباسیہ کی دیکھ بھال کون کرے گا! موسیٰ تو اس قابل نہیں ہے۔“ عتابہ خاموش رہی۔ خاموش ہی رہ سکتی تھی۔

”عتابہ!“ خیزران پھر بولی۔ ”اس کمرے کے باہر، اس قصر کے باہر، اس شہر

کے باہر، اس سلطنت میں۔“ وہ رکی، پھر کہا۔ ”مجھے علم نہیں، کہاں کیا ہو رہا ہے۔ ہارون آتا ہے تو خاموش بیٹھا رہتا ہے۔ میں پوچھوں گی تو بھی وہ نہیں بتائے گا۔ مجھے کچھ اندازہ

ہے، کہاں کیا ہو رہا ہوگا۔ اس وقت موسیٰ کے بعد سب سے زیادہ باختیار کون ہے؟“
 ”وزیر سلطنت فیصل بن ابی صالح۔“ عتابہ نے دھیمی آواز میں جواب دیا۔
 ”انہیں برقرار رکھا گیا ہے۔“

”تو پھر بات اُن تک پہنچا دو۔ اُن سے کہا جائے کہ وہ مجھے باخبر رکھیں۔ یہ بھی
 کہا جائے کہ یہ خاتونِ قصر کا حکم ہے۔“

عتابہ نے یہ بات یحییٰ برکی کو پہنچا دی۔ یحییٰ نہیں چاہتا تھا کہ خیزران کو ان
 حالات سے باخبر رکھا جائے لیکن پیام وزیر سلطنت تک پہنچانا اُس کا فرض تھا۔ اس نے
 فرض ادا کیا، تاہم یہ بھی کہا۔

”لیکن بہتر یہ ہوگا کہ اُن کے قلب حزیں کو اور لہولہان نہ کیا جائے۔“
 ”اب مجھے حکم مل گیا ہے تو انہیں باخبر رکھا جائے گا یحییٰ!“ فیصل بن ابی صالح
 نے فیصلہ کن لہجے میں جواب دیا۔ ”ایک وہی تو ہیں جن کی وجہ سے میں نے اب تک
 اپنے منصب سے استعفیٰ نہیں دیا ورنہ اکیس سال کے نوجوان اور عیاش خلیفہ کا وزیر بنا
 رہنا میرے لیے ایک کڑے امتحان سے کم نہیں۔ جب خاتونِ قصر عدت کے زمانے
 سے نکل آئیں گی تو میں انہی سے اجازت طلب کروں گا۔“

اور اس طرح خبریں خیزران تک پہنچنے لگیں۔ سلطنت کا حال ابتر ہوتا جا رہا تھا۔
 خلیفہ الہادی کو امور سلطنت پر توجہ دینے کی فرصت نہیں تھی۔ اُس نے قصر الذہب کو اپنی
 عشرت گاہ بنا لیا تھا۔ وہاں گھنگرو چھٹکنے لگے تھے، پائلیں بجنے لگی تھیں، شراب کو پانی سمجھ
 لیا گیا تھا۔

سلطنت کی بہتری کے لیے اگر کچھ کام ہوئے تو وہ فیصل بن ابی صالح کی
 کوششوں سے ہوئے لیکن کاسہ لیسوں نے اُس کا سہرا اپنے آقا، خلیفہ ہادی کے سر
 باندھا۔ فیصل بن ابی صالح نے اُس کی تردید ضروری نہیں سمجھی۔

”یہ کیا ہو رہا ہے فاطمہ؟“ کوئی خبر سن کر خیزران نے کہا۔
 فاطمہ کچھ نہیں بولی۔ وہ اور زینب بھی عتابہ کی طرح خاموش ہی رہتی تھیں۔ یہ
 ان تینوں کے لیے یحییٰ برکی کا حکم تھا۔

”عجیب بات ہے۔“ خیزران بڑبڑائی۔ ”میں نے تو سنا تھا، ایسے فرماں رواؤں پر خدا کا قہر نازل ہو جاتا ہے۔“

فاطمہ نے اس پر بھی کوئی تبصرہ نہیں کیا۔ اچانک دروازہ کھول کر زینب اور عتابہ اندر آئیں۔ دونوں بہت گھبرائی ہوئی تھیں۔ فاطمہ اُن کی حالت دیکھ کر چونکی۔ خیزران نے بھی زینب اور عتابہ کی طرف دیکھا۔

”خیریت!“ خیزران کا لہجہ سپاٹ تھا۔

زینب نے روہانسی آواز میں بتایا کہ خلیفہ موسیٰ الہادی نے اچانک یحییٰ برکی کو طلب کر لیا ہے۔ یہ سنتے ہی فاطمہ کے چہرے پر بھی ہوائیاں اُڑنے لگیں۔

موسیٰ ہادی نے تختِ خلافت پر بیٹھنے کے دوسرے دن حکم صادر کیا تھا کہ اگر یحییٰ برکی اذن باریابی چاہے تو اُسے اجازت نہ دی جائے اس لیے اب اچانک اس کی طلبی تشویش ناک بات تھی۔

خیزران نے وہ خبر سنی تو خلا میں تکتے لگی۔ اُس کا چہرہ سپاٹ ہی نظر آتا رہا تھا۔ اس وقت موسیٰ ہادی کی زہر آلود نگاہیں یحییٰ برکی پر جمی ہوئی تھیں جو اُس کے سامنے نظریں جھکائے کھڑا تھا۔

”یحییٰ!“ موسیٰ ہادی غضب ناک لہجے میں بولا۔ ”تمہاری ایک حرکت کو ہم درگزر کیے ہوئے تھے لیکن آج ایک اور اطلاع ملی ہے اور شاید دیر سے ملی ہے۔ تمہارے مشورے پر فیصل ابن ابی صالح خاتونِ قصر کو کچھ غلط اطلاعات فراہم کر رہا ہے۔“

”میں نے اُسے ہرگز ایسا کوئی مشورہ نہیں دیا۔“ یحییٰ برکی نے بے خوف لہجے میں جواب دیا۔

”جھوٹ بول رہے ہو۔ موسیٰ ہادی گرجا۔“

یحییٰ برکی نے خاموشی اختیار کی۔

”اور۔“ موسیٰ ہادی نے پہلو بدلا۔ ”کیا اس کا اعتراف بھی نہیں کرو گے کہ تم

نے ہمارے بجائے ہارون کو تختِ خلافت پر بٹھانے کی سازش کی تھی۔“

”بے شک میں ایسا کوئی اعتراف نہیں کروں گا۔“ یحییٰ برکی نے کہا۔ ”میں نے

ایسی کوئی سازش نہیں کی۔“

”ہمارے باپ کی موت سے ایک دن پہلے تم خاتونِ قصر سے نہیں ملے تھے؟“
 یحییٰ برکی کو اب چپ رہنا پڑا۔

موسیٰ ہادی تلملائے ہوئے انداز میں بولا۔ ”اور اسی شام تم نے قاضی القضاة کو
 بھی اس سازش میں شامل نہیں کیا تھا؟“

یحییٰ نے جواب دیا۔ ”میں نے صرف ایک پیغام بر کا فرض ادا کیا تھا۔“
 ”پیغام کیا تھا؟“

یحییٰ کو پھر خاموشی اختیار کرنا پڑی۔
 ”جواب دو۔“

یحییٰ خاموش!

موسیٰ ہادی گرجا۔ ”ہمارے حکم کی تعمیل کرو، جواب دو۔“
 یحییٰ اب بھی خاموش رہا۔

غیظ و غضب سے موسیٰ ہادی کا چہرہ سرخ ہونے لگا۔ اُس نے صراحی اٹھا کر جام بھرا،
 اُسے ایک ہی سانس میں خالی کیا، پھر غصے میں جام کو دیوار پر دے مارا اور تالی بجائی۔
 ایک سہا ہوا سا غلام اندر آیا۔

موسیٰ ہادی نے اُسے گھورتے ہوئے کہا۔ ”ہم نے تمہیں حکم دیا تھا کہ
 داروغہ زنداں کو طلب کیا جائے، اور اس کے ساتھ زنداں کے سپاہیوں کو بھی!“
 فوراً دروازے کی طرف سے آواز آئی۔ ”میں حاضر ہو چکا ہوں امیر المؤمنین!“
 موسیٰ ہادی نے دروازے کی طرف دیکھا۔ ”اندر آ جاؤ۔“
 داروغہ زنداں اندر آ گیا۔ اس کے ساتھ سپاہی بھی تھے۔

موسیٰ ہادی نے یحییٰ برکی کو گھورتے ہوئے کہا۔ ”فیصل بن ابی صالح آج بغداد
 میں نہیں ہے۔ کسی کام سے گیا ہوا ہے۔ آجائے گا تو ہم اسے بھی تمہارے پیچھے روانہ
 کر دیں گے۔ تم نے ہمارے سوالوں کا جواب نہیں دیا جب کہ ہم نے تمہیں جواب
 دینے کا حکم دیا تھا۔ تم نے تعمیل نہیں کی، سو تم سزاوار اجل ٹھہرے ہو۔“

اب پہلی مرتبہ یحییٰ برکی نے نظریں اٹھا کر موسیٰ ہادی کی طرف دیکھا اور بولا۔
 ”اس وقت سے ڈریے جب آپ کو ایک عدالت میں جانا پڑے گا۔“
 ”قاضی القضاة کی عدالت!“ موسیٰ ہادی نے حقارت سے کہا۔ ”ہم اس بوڑھے
 کی بھی گردن اُرا سکتے ہیں۔“

یحییٰ برکی نے کہا۔ ”میں جانتا ہوں کہ قاضی القضاة کی عدالت آپ کی نظر میں
 کسی اہمیت کی حامل نہیں ہوگی۔ اسی لیے میں اُس کی نہیں، کائنات کی سب سے بڑی
 عدالت کی بات کر رہا ہوں۔“

موسیٰ ہادی کا منہ کھلا۔ پھر بند ہو گیا۔ شاید وہ کچھ کفر بکتے بکتے ڈر کر رک گیا۔
 یحییٰ کو حیرت ہوئی۔ موسیٰ جیسے خود بین و خود آرا شخص کے دل میں تو کسی کا بھی خوف نہیں
 ہونا چاہیے تھا۔

موسیٰ ہادی نے ہاتھ ایک جھٹکے سے یحییٰ کی طرف اٹھایا۔ اُس کی اُنگی کا اشارہ
 بھی یحییٰ کی طرف تھا۔ اُس نے زنداں کے داروغہ کی طرف دیکھتے ہوئے حکم صادر کیا۔
 ”لے جاؤ اس کا ڈب کو، اس سازشی کو، اور صبح فجر کے وقت تک کے لیے زنجیروں میں
 جکڑ دو۔ ہم پسند کریں گے کہ عین فجر کے وقت اس کی گردن اڑادی جائے۔ فجر کے
 وقت اس لیے کہ۔“ وہ رکا اور پھر طنزیہ لہجے میں بولا۔ ”اس کے کٹے ہوئے سر کو آخری
 وقت میں اپنے خالق کے سامنے سجدہ ریز ہونے کا موقع تو مل جائے۔“
 داروغہ زنداں کے اشارے پر سپاہی یحییٰ برکی کی طرف بڑھے۔

جب یحییٰ برکی کو زنداں کی کوٹھری میں زنجیروں سے جکڑا جا رہا تھا، اس وقت کسی
 طرح یہ خبر بھی خیزران کے کمرے تک پہنچ گئی۔ فاطمہ، زینب اور عتابہ اس وقت بھی وہیں
 تھیں۔ اُن کے چہرے پر سفید پڑ گئے۔

یکا یک عتابہ عالم بے حواسی میں اٹھی۔ ”میں دہائی دوں گی۔“ وہ چیخی۔ ”میں
 قاضی القضاة کے در پر سر پٹخوں گی۔“
 ”میں بھی۔“ زینب بھی اٹھی۔
 ”میں بھی۔“ فاطمہ بھی اٹھی۔

وہ تینوں ہی اپنے حواس گم کر چکی تھیں۔ وہ پاگلوں کی طرح دوڑتی ہوئی کمرے سے نکل گئیں۔ خیزران سپاٹ چہرے کے ساتھ بیٹھی خلا میں گھورتی رہی۔ وہ جانتی تھی کہ جب فرعونیت کا دور دورہ ہو جائے تو قاضی القضاة سا بے بس بھی کوئی اور کیا ہوتا ہوگا!

موسیٰ ہادی کے عیش کدے میں اس رات بھی جام چھلک رہے تھے، قہقہے بکھر رہے تھے اور خوب صورت کنیروں کی پائلیں بج رہی تھیں۔ دف کی تھاپ پر ان کا رقص جاری تھا۔ اس محفل میں موسیٰ ہادی کی خوشامد کو اپنے لیے عبادت کا درجہ دینے والے بھی موجود تھے۔ دو کنیریں موسیٰ ہادی کے پہلوؤں میں بیٹھی تھیں۔

رات گئے موسیٰ ہادی کے اشارے پر وہ محفل ختم ہوئی۔

”اب ہم آرام کریں گے۔“ موسیٰ ہادی ڈگمگاتا ہوا اٹھا۔

اُس کے پہلوؤں میں بیٹھی ہوئی خوب صورت کنیروں نے اُسے سہارا دیا۔

موسیٰ ہادی نے اپنے ہاتھ اُن کے شانوں پر پھیلا دیے اور ہنس کر بولا۔ ”ہم نے آج رات کے لیے تم دونوں کا انتخاب اس لیے کیا ہے کہ تم پر ہماری نوازشات کے دراب تک نہیں کھلے۔“ دونوں کنزیں بہت خوش نظر آرہی تھیں۔ موسیٰ ہادی اُن کے شانوں پر ہاتھ رکھے، کسی حد تک ڈگمگاتے ہوئے قدموں کے ساتھ وہاں سے نکلا اور اپنی خواب گاہ کی طرف بڑھا۔ اُس کی ڈگمگاہٹ اتنی زیادہ نہیں تھی کہ اُسے سہارے کی ضرورت ہوتی لیکن وہ اس وقت نسوانی تپش کی قربت کا خواہش مند تھا۔

خواب گاہ کے دروازے پر کھڑے ہوئے پہرے داروں نے شاید نیم عریاں کنیروں کو دیکھ کر موسیٰ ہادی کی طرف سے نظریں چرائیں۔

”آج۔“ موسیٰ نے ہنس کر اُن کنیروں سے کہا۔ ”ابھی ابھی خیال آیا ہے۔ ہم فجر تک جاگیں گے، اور پھر تم دونوں کو ایک خوب صورت منظر دکھانے لے چلیں گے۔“

”خوبصورت منظر؟“ ایک کنیز کا لہجہ سوالیہ تھا۔

”ہاں۔“ موسیٰ ہادی نے کہا۔ ”تم نے کسی کے سر کو اُس کے جسم سے جدا ہوتے ہوئے نہیں دیکھا ہوگا۔“

دونوں کنیروں کے چہرے فٹ پڑ گئے۔

”ڈر کیوں گئیں؟“ وہ ہنسا۔ ”وہ تم دونوں کے سر نہیں ہوں گے۔“

اس وقت وہ ان دونوں کے ساتھ اپنی خواب گاہ میں داخل ہو رہا تھا۔ اندر دوسرا قدم رکھتے ہی وہ ٹھٹک کر رک گیا۔ بالکل سامنے خیزران کھڑی تھی۔ جسم پر اس وقت بھی سیاہ لباس تھا۔

دونوں کنیریں بوکھلا کر موسیٰ ہادی سے الگ ہوئیں اور کمرے سے نکل گئیں۔ موسیٰ ہادی ساکت کھڑا خیزران کی طرف دیکھتا رہا۔ خیزران بھی ساکت کھڑی تھی۔ یکا یک اُس کا ہاتھ دروازے کی طرف اٹھا۔

”تو اب صرف یہ رہ گئی ہے تمہاری زندگی؟“ خیزران کا اشارہ انھی کنیروں کی طرف ہو سکتا تھا جو اسے دیکھ کر بھاگ گئیں تھیں۔ ”یا پھر یہ!“ اس بار اُس نے اس جانب اشارہ کیا جہاں ایک جام اور شراب کی صراحی رکھی ہوئی تھی۔

موسیٰ ہادی نے منہ بنایا۔ ”ختم ہو گئی آپ کی عدت؟“

”میری عدت تو ساری زندگی ختم نہیں ہوگی موسیٰ“ خیزران نے کہا۔ ”میں نے فیصلہ کیا تھا کہ بقیہ زندگی کمرے کے اسی گوشے میں گزار دوں گی۔ وہ گوشہ مہدی کو بہت پسند تھا۔ وہاں جو دریچہ ہے، اس سے غروب آفتاب کا منظر دکھائی دیتا ہے۔ میں وصیت کر جاتی کہ جس طرح بھی ممکن ہو، میری قبر وہیں بنائی جائے لیکن آج تم نے مجھے اس گوشے سے نکلنے پر مجبور کر دیا۔“

”میں نے؟“ موسیٰ ہادی تعجب سے بولا۔

”ہاں۔ تم نے!“ خیزران نے کہا۔ ”تم نے محترم بیچی کو موت کی سزا سنادی ہے۔“

”شکر کریں کہ آپ کو نہیں سنائی!“

”خوب!“ کئی ماہ بعد پہلی مرتبہ خیزران کے ہونٹوں پر مسکراہٹ ابھری جو بہت

زہریلی تھی۔ ”مجھے سزا کیوں نہیں سنائی موسیٰ؟ کیا ان چھاتیوں سے پیسے ہوئے دودھ کا خیال آ گیا تھا؟“

”مجھے کسی کا خیال نہیں آیا تھا۔“ موسیٰ ہادی اب جھنجھلا گیا۔ ”کیوں آتا مجھے اس کا

خیال؟ کوئی احسان نہیں کیا تھا آپ نے مجھ پر، جو ماں کا فرض ہوتا ہے، وہی ادا کیا تھا۔“

”صحیح کہا تم نے!“ خیزران کا چہرہ پھر سپاٹ ہو گیا۔ ”مان لیتی ہوں کہ میں نے اپنا فرض ادا کیا تھا۔ اب تم بھی اپنا فرض ادا کرو۔“

”کیسا فرض؟“ موسیٰ کی جھنجھلاہٹ میں اضافہ ہوا۔ وہ محسوس کر رہا تھا کہ خیزران کو اپنی خواب گاہ میں دیکھنے کے بعد اس کا نشہ آدھا بھی نہیں رہا تھا۔ خیزران نے جواب دیا۔ ”اس بیٹے کی اطاعت کا فرض جسے ماں اپنا دودھ پلا کر اپنا فرض ادا کر چکی ہے۔“

”نہ جانے آپ کیسی باتیں کر رہی ہیں۔ آپ کو یہاں نہیں آنا چاہیے تھا۔ چلی جائیں یہاں سے۔“ موسیٰ اس طرف بڑھا جہاں شراب کی صراحی رکھی تھی۔ ”نہیں موسیٰ!“ خیزران بولی۔ ابھی تم نہیں پیو گے۔ غفلت کی گود میں جانے سے پہلے اس فرمان پر اپنی مہر لگا دو۔“

”کیسا فرمان؟“ شراب کی صراحی کی طرف بڑھتے ہوئے موسیٰ نے سر گھما کر خیزران کی طرف دیکھا۔

”یہ میں نے لکھا ہے۔“ خیزران نے ہاتھ اٹھا کر فرمان لہرایا۔ ”یہ میری تحریر میں ہے لیکن اس پر خلیفہ وقت کی مہر لگنا ضروری ہے۔“

”کیسا فرمان ہے یہ؟“ موسیٰ ہادی نے اُلجھ کر پوچھا۔

”پروانہ آزادی ہے یہ۔“ خیزران نے کہا۔ ”محترم بیٹی کے لیے۔“

”نہیں۔“ موسیٰ ہادی تیز لہجے میں بولا۔ ”بیٹی کو آزادی نہیں ملے گی۔ صرف

موت ہی اُس کا مقدر ہے۔“ اس نے صراحی کی طرف ہاتھ بڑھایا۔

”موت کی طرف ہاتھ تم بڑھا رہے ہو موسیٰ!“ خیزران بولی۔

”موت“ موسیٰ نے ہنس کر صراحی اٹھالی پھر طنزیہ لہجے میں بولا۔ ”شاید آپ

بھول گئیں کہ یہ آپ کے شوہر بھی پیتے تھے۔“

”وہ اتنی نہیں پیتے تھے کہ وہ ان کے لیے موت بن جائے۔“ خیزران نے کہا۔

پھر بولی۔ ”اس فرمان پر مہر لگا دو موسیٰ! بیٹے پر ماں کی اطاعت فرض ہے۔“

”نہیں ہو سکتا یہ!“ موسیٰ ہادی نے جام میں شراب اُنڈیلتے ہوئے کہا، پھر

جھنجھلا کر بولا۔ ”آپ اندر آئیں کیسے؟ پہرے داروں نے آپ کو آنے کیسے دیا؟“

”خاتونِ قصر کو روکنے کی ہمت وہ کیسے کر سکتے تھے؟“

موسیٰ ہادی نے نہایت مشتعل لہجے میں پہرے داروں کو پکارا۔ وہ فوراً مگر سہمے ہوئے اندر آئے۔

”تم نے انھیں یہاں آنے کیسے دیا؟“ موسیٰ ہادی نے گرج کر پوچھا۔

”یہ..... یہ.....“ ایک پہرے دار نے جواب دینے کی ہمت کی۔ ”خاتونِ قصر

ہیں یہ۔“

”اور میں خلیفہ وقت ہوں۔“ موسیٰ ہادی نے دانت پس کر کہا۔ ”میں تمھاری

گردنیں بھی کٹوا سکتا ہوں۔“

پہرے داروں کے چہرے فق پڑ گئے۔

”لے جاؤ انھیں یہاں سے!“ موسیٰ نے پھر گرج کر کہا۔ ”اور اسی کمرے میں

لے جا کر بند کر دو جہاں یہ تھیں۔“

خیزران ساکت کھڑی اس کی طرف دیکھتی رہی۔ پہرے دار اُس کی طرف

بڑھے مگر ان کے انداز میں ہچکچاہٹ تھی۔ موسیٰ ہادی نے غصے سے اُن کی طرف دیکھا،

پھر ایک ہی سانس میں جامِ حلق میں اُنڈیل کر اُسے دوبارہ بھرتے ہوئے بولا۔ ”اگر یہ

دوسرا جام ختم ہونے سے پہلے تم انھیں یہاں سے نہیں لے گئے تو سمجھ لینا کہ یہ رات

تمھاری زندگی کی آخری رات ہے۔“

”آخری رات تو یہ تمھاری زندگی کی ہے موسیٰ!“ خیزران بولی۔ ”اور آخری رات

اسے تم نے خود بنایا ہے۔ اگر تم اس فرمان پر مہر لگا دیتے تو میں تمھیں شراب نہیں پینے دیتی۔

میں اس میں زہر ملا چکی ہوں۔“

موسیٰ ہادی یک بہ یک کھلکھلا کر ہنس پڑا۔ اسے کچھ نشہ تو بہر حال تھا اور اب وہ مزید

ایک جام بھی پی چکا تھا۔ اس نے کہا۔ ”اگر اس میں زہر ملایا گیا ہوتا تو مجھے نہ بتایا جاتا۔“

پہرے دار تیزی سے خیزران کے قریب آگئے لیکن خیزران ساکت کھڑی

موسیٰ ہادی کی طرف دیکھتی رہی۔

”چلیے!“ ایک پہرے دار نے خیزران سے کہا۔

خیزران نے اُن کی طرف دھیان نہیں دیا اور بولی ”یہ شراب واقعی زہریلی ہے موسیٰ! بس میں نے اچانک ارادہ بدل دیا تھا۔ مجھے خیال آگیا تھا کہ اس طرح ماں کی تاریخ مسخ ہو جائے گی۔ اب تک لکھا جاتا رہا ہے کہ ماں اپنی اولاد کو زہر نہیں دے سکتی۔ یہ خیال آتے ہی میں نے اپنا ارادہ بدلا اور یہیں بیٹھے بیٹھے یہ فرمان لکھا۔ تم اس پر مہر لگا دیتے تو میں تم سے کہتی کہ یہ صراحی پھنکو ادینا۔ یہ صراحی بھی زہریلی ہو چکی ہوگی، لیکن جب تم نے پہرے داروں کو کڑے تیوروں سے حکم دیا تو میں سمجھ گئی کہ تم میری بات ہرگز نہیں مانو گے۔ پہلے میں نے تم سے کہا بھی تھا کہ تم موت کی طرف بڑھ رہے ہو لیکن جب محسوس ہوا کہ.....“

موسیٰ ہادی کو بڑے زور کی ہچکی آئی۔ دوسرا جام اس کے ہاتھ سے چھوٹ کر گرا اور شراب سے قالین کو بھگوتا ایک طرف لڑھکتا چلا گیا۔
خیزران نے اپنی بات مکمل کی۔ ”لیکن جب محسوس ہوا کہ تم میری بات نہیں مانو گے تو میں نے تمہیں شراب پینے سے نہیں روکا۔“

موسیٰ ہادی کا ہاتھ اب سینے پر تھا، جیسے اُسے شدید تکلیف محسوس ہو رہی ہو۔ تکلیف اُس کے چہرے پر بھی نظر آرہی تھی۔ تکلیف کے ساتھ حیرت کا تاثر بھی تھا۔ خیزران کی طرف دیکھتی ہوئی اُس کی آنکھوں میں بھی حیرت تھی۔
پہرے دار اب بوکھلائے ہوئے نظر آرہے تھے۔

خیزران موسیٰ ہادی کی طرف دیکھتی ہوئی بولی۔ ”صحت بہت اچھی ہے تمہاری۔ ایک جھٹکا برداشت کر گئے تم، لیکن دوسرا جھٹکا شاید برداشت نہیں کر سکو گے۔ دوسری ہچکی کے ساتھ ہی تمہیں خون کی قے ہوگی اور تم گر کر فوراً ہی ہمیشہ کے ساکت ہو جاؤ گے۔ ماں کی تاریخ مسخ ہو جائے گی۔“

شدید تکلیف کے ساتھ موسیٰ ہادی کو دوسری ہچکی آئی اور منہ سے بے تحاشا خون اُبل پڑا۔ اس کے ساتھ ہی وہ گرا اور ساکت ہو گیا۔ خیزران کی نظریں اب اس کے ساکت جسم پر جمی ہوئی تھیں۔ اُس کے چہرے پر خوشی کا تاثر تھا نہ غم کا!

پہرے داروں کے چہرے فق پڑ گئے تھے۔

”مر گئے تم!“ خیزران بڑ بڑائی۔ ”زہر ملاتے وقت میں نے یہی سوچا تھا۔ تم مر جاؤ گے تو تمہارے جانشین کے خلیفہ بننے تک قصر الذہب پر میرا ہی حکم چلے گا۔ لیکن ایک کم زور لمحہ آیا تو میں ڈگمگا گئی۔ میں فرمان پر مہر لگوا کے یہاں سے چلی جاتی۔ تمہاری قسمت کا فیصلہ وقت پر چھوڑ دیتی۔“

پھر کمرے میں کچھ دیر کے لیے ایک بوجھل سا سکوت چھا گیا۔ کچھ دیر بعد وہ سکوت بھی خیزران کی آواز سے ٹوٹا۔ اُس نے ایک پہرے دار سے کہا۔

”صرف تم جاؤ اور داروغہ زنداں کو بلا لاؤ۔“

قصر الذہب میں یہ خیزران کا پہلا حکم تھا۔

حکم کی تعمیل کی گئی۔ داروغہ زنداں حاضر ہو گیا۔ اس نے کمرے کا منظر دیکھا اور اس کے چہرے کی رنگت بدل گئی۔ اُس نے کچھ سمجھا اور خوف زدہ ہو کر خیزران کی طرف دیکھنے لگا۔

”جاؤ۔“ خیزران نے اُس سے کہا۔ ”یچی برکی کو رہا کر دو۔ انہیں نہایت عزت کے ساتھ اُن کے گھر پہنچا دیا جائے۔“

یہ خاتون قصر کا دوسرا حکم تھا!

داروغہ زنداں تعمیل کرنے کے لیے رخصت ہوا۔

اب خیزران پھر پہرے داروں کی طرف متوجہ ہوئی اور بولی۔ ”اب تم لوگ اپنے مرحوم خلیفہ کی لاش اٹھا کر بستر پر اس طرح ڈال دو جیسے یہ سو رہا ہو۔ اگر اس کے لباس پر خون کے دھبے آگئے ہوں تو لباس تبدیل کر دو۔ خون آلود لباس جلادو اور اس کے ساتھ یہ خون آلود قالین بھی! یہاں دوسرا قالین بچھا دو۔ کسی کو یہ معلوم نہ ہو سکے کہ رات کے اس پہر میں یہاں کیا ہوا تھا۔ داروغہ زنداں ذہین آدمی ہے۔ اس نے خود سمجھ لیا ہوگا کہ زبان بند رکھنا ضروری ہے۔“

یہ تیسرا حکم تھا۔ اس کی تعمیل شروع ہو گئی۔

کچھ سوچتے ہوئے خیزران نے ایک پہرے دار سے کہا۔ ”تم ایک اور کام کر ڈالو۔

جا کر ان کنیروں کو بلا لاؤ جو ذرا دیر پہلے تمہارے مرحوم خلیفہ کے ساتھ یہاں آئی تھیں۔“

پہرے دار چلا گیا۔ اس حکم کی بھی تعمیل ہوئی۔ کنیزیں حاضر کر دی گئیں۔ اُن کے چہرے خوف سے زرد پڑے ہوئے تھے۔

خیزران نے انھیں گھورتے ہوئے پوچھا۔ ”کسی سے ذکر کر چکی ہو میری یہاں آمد کے بارے میں؟“

کنیزوں نے بولنا چاہا لیکن اُن کی آواز نہیں نکل سکی۔ انھوں نے نفی سے سر ہلا دیے۔ ”ٹھیک ہے۔“ خیزران نے کہا۔ ”اب جاؤ۔ آئندہ بھی اس کا ذکر تمھاری زبانوں پر نہیں آنا چاہیے۔“

یہ خاتون قصر کا ایک اور حکم تھا۔ کنزیں چلی گئیں۔ وہ یقیناً حکم کی تعمیل کرتیں۔ ورنہ کیا ہوتا؟ یہ وہ خوب جانتی ہوں گی۔

تیسرے حکم کی تعمیل میں پہرے دار مصروف رہے۔ اس کام کی تکمیل میں اتنا وقت لگا کہ ایک درتپے سے افق پر پھوٹنے والی سفیدی نظر آنے لگی۔ ”اب تم پہرے داری کا فرض انجام دیتے رہو۔“ خیزران نے پہرے داروں سے کہا۔

قصر الذہب میں یہ خاتون قصر کا آخری حکم تھا۔ خیزران کمرے سے نکلی۔ ابھی اسے ایک کام اور کرنا تھا۔ بے خبر سوتا ہوا ہارون الرشید ہڑبڑا کر اُٹھ بیٹھا۔ اُسے جھنجھوڑ کر جگایا گیا تھا۔ ”اُم!“ وہ خیزران کو دیکھ کر حیرت زدہ رہ گیا۔ خیزران نے اس کا ہاتھ پکڑ کر اُسے اُٹھایا، اُسے لے کر باہر نکلی اور بہ دستور اس کا ہاتھ پکڑے ہوئے ایک طرف بڑھتی رہی۔

”اُم!“ اس مرتبہ ہارون الرشید نے کچھ استفسار کرنا چاہا تھا۔ خیزران نے اُسے گھور کر دیکھا، پھر سامنے دیکھتی ہوئی چلتی رہی۔ اُس کے بعد ہارون الرشید کچھ بولنے کی ہمت نہیں کر سکا۔

صبح قریب تھی لیکن ابھی قصر الذہب پر چھائے ہوئے ستائے میں پہرے

داروں کے قدموں کی آہٹ سنائی دے رہی تھی جو قصر میں ہر جگہ موجود تھے۔ انہوں نے سیاہ لباس پہنے ہوئے خیزران اور پریشان ہارون الرشید کو دیکھا اور دیکھ کر رہ گئے۔ وہ خوب جانتے تھے کہ محلات میں رات کی تاریکیاں بہت سے رازوں کی امین ہوتی ہیں اور اگر وہ کسی ایسے راز سے واقف ہو جائیں تو ان پر لازم ہوتا ہے کہ وہ اپنے ہونٹوں پر قفل لگالیں۔ وہ قفل ہی ان کی زندگی کے ضامن ہوتے ہیں۔ خیزران ہارون الرشید کو لیے ہوئے دربار میں داخل ہوئی جہاں اس وقت کوئی نہیں تھا۔ مسندیں خالی پڑی تھیں۔

تختِ خلافت پر ایک خلعت رکھی ہوئی تھی۔ وہ خلعت جو صرف خلفائے عباسیہ ہی پہن سکتے تھے۔ خیزران نے ایک نظر ہارون الرشید پر ڈالی، پھر خلعت کی طرف دیکھتے ہوئے دھیمی آواز میں بولی۔ ”یہ پہن لو۔“

اس کے بعد وہ سینے پر ہاتھ باندھ کر دوسری طرف مٹہ کر کے کھڑی ہو گئی۔ حیران اور پریشان ہارون الرشید نے ماں کی خواہش کا احترام کرتے ہوئے خلعت پہن لی۔

اب خیزران نے اُسے تخت پر بٹھایا اور اس کا ہاتھ اپنے ہاتھ میں لے کر بولی۔ ”دولتِ عباسیہ کے چوتھے خلیفہ کے انتقال کے بعد میں پانچویں خلیفہ کی بیعت کرنے والی پہلی عورت کا اعزاز حاصل کر رہی ہوں۔ خدا دولتِ عباسیہ کے پانچویں خلیفہ کا اقبال بلند کرے۔“

ہارون الرشید دم بہ خود رہ گیا۔ قصر الذہب کی تاریخ میں ایک اور باب کا آغاز ہو چکا تھا۔



عہد ہارون

قصر الذہب کے بائیں باغ کی طرف کھلنے والے دریچوں میں سے ایک کھلے ہوئے دریچے سے شہزادی عباسہ نے خلیفہ ہارون الرشید کے ساتھ ایک جوان رعنا کو بھی دیکھا۔ وہ دونوں پائیں باغ میں ٹہلتے ہوئے باتیں کر رہے تھے۔ چہروں پر سنجیدگی تھی۔ اس سے قیاس کیا جاسکتا تھا کہ ان دونوں کی گفت گو کسی سنجیدہ موضوع پر تھی۔ وہ جوان رعنا خلیفہ ہارون الرشید کا ہم عمر ہی معلوم ہو رہا تھا۔ اس کے زرکار لباس سے بھی یہ بات ظاہر تھی کہ وہ کوئی اہم منصب دار سلطنت ہوگا۔ یہ سوچا ہی نہیں جاسکتا تھا کہ معمولی سطح کا کوئی شخص رات کے وقت قصر کے پائیں باغ میں خلیفہ ہارون الرشید کے ساتھ چہل قدمی کر سکتا ہے۔

پائیں باغ میں لگی ہوئی بے شمار قندیلوں کی روشنی اس حصے کو بھی بقعہ نور بنائے ہوئے تھی جہاں وہ دونوں گل گشت میں تھے۔

یہ ایک اتفاقی امر ہو سکتا تھا کہ اس جوان رعنا کی نظر ایک مرتبہ اس دریچے کی طرف اٹھ گئی جہاں شہزادی عباسہ کھڑی تھی۔ وہ اسے بس ایک پل کے لیے دیکھ سکا ہوگا۔ دوسرے پل میں دریچہ بند ہو چکا تھا۔ اس جوان رعنا سے نظریں ملتے ہی عباسہ کا دل یک بار گی اچھل سا پڑا اور دریچہ بند کرنے کے بعد بھی اس کے دل کی دھڑکنیں تیز ہی رہیں۔ یہ خیال اس کے لیے پریشان کن تھا کہ جوان رعنا نے بھی اسے دیکھ لیا تھا اور یہ کوئی معمولی بات نہیں تھی کہ عباسی خاندان کے باہر کا کوئی شخص خلیفہ وقت کی حرم سرا میں رہنے والیوں میں سے کسی کو بھی دیکھ لے۔ اس وقت عباسہ کے چہرے پر نقاب بھی نہیں تھا۔

دھڑکتے دل کے ساتھ عباسہ واپسی کے لیے مڑی اور واپس جانے لگی۔
قصر الذہب کی وہ راہ داری قصر کے بیرونی رخ پر تھی جہاں پہرے دار خواجہ سرا اپنا فرض
ادا کر رہے تھے۔

عباسہ جیسے ہی حرم سرا کے حصے میں داخل ہوئی، کسی نے عقب سے اُس کے
شانے پر ہاتھ رکھ دیا۔ عباسہ نے تیزی سے مڑ کر دیکھا۔ اُس کے شانے پر ہاتھ رکھنے
والی خیزران تھی، خلیفہ ہارون الرشید کی ماں اور مرحوم خلیفہ المہدی کی بیوی جس نے اپنی
اس چہیتی کو ”خاتونِ قصر“ کے لقب سے نوازا تھا۔

خیزران کی عمر اب پینتیس چالیس سال کے لگ بھگ تھی۔ اس کی نوجوانی کے
تو بہ شکن حسن و جمال میں اب عمر کے اضافے کے ساتھ رعب و دبدبہ بھی آ گیا تھا۔ وہ
اب بھی حرم سرائے خلافت کی سب سے محترم اور خاصے اختیارات رکھنے والی خاتون تھی
جب کہ قصر الذہب میں خلیفہ ہارون الرشید کی ایک اور بیوی خاتون زبیدہ کا اضافہ
ہو چکا تھا۔ اس سے بھی ہارون الرشید کو محبت تھی لیکن اس کے اختیارات خیزران سے
زیادہ نہیں تھے، بلکہ ابھی کچھ تھے ہی نہیں۔ خود خلیفہ ہارون الرشید اپنی ماں خیزران کا
حد درجہ احترام کرتا تھا اور امورِ سلطنت میں بھی اسی کے مشورے ہارون الرشید کے لیے
مشعلِ راہ کی سی اہمیت کے حامل ہوتے تھے۔ مہدی کی وفات کے بعد بھی اُسے خاتونِ قصر
کے لقب سے ہی یاد یا مخاطب کیا جاتا تھا۔ صرف ہارون الرشید ہی اُسے اب بھی صرف
”اُم“ کہہ کر مخاطب کرتا تھا، لیکن دوسروں کے سامنے اس کا ذکر اس کے لقب سے ہی
کیا کرتا تھا۔

عباسہ جس نے ابھی سنِ بلوغ میں قدم رکھا ہی تھا، خلیفہ ہارون الرشید کی چھوٹی
اور چہیتی بہن تھی لیکن وہ خیزران کے بطن سے نہیں تھی۔ اس نے اس وقت گھبرا کر نظریں
جھکا لیں جب خیزران کو تنکھے انداز میں اپنی طرف دیکھتے پایا۔
”عباسہ!“ خیزران بولی۔

”جی۔“ عباسہ کے لہجے میں مرونی آگئی۔ ”جی خاتونِ قصر!“

”تم اس راہ داری سے آرہی ہو جہاں حرم سرا کی خواتین کو جانے کی ممانعت

بے شک نہیں لیکن وہ اس کی مجاز ہرگز نہیں کہ دریچہ کھول کر باہر دیکھیں۔“
عباسہ کے چہرے پر پسینا چمک اٹھا۔

”میں تمہاری یہ حرکت دیکھ چکی ہوں۔“ خیزران پھر بولی۔ ”اور پھرے پر موجود خواجہ سراؤں نے بھی دیکھا ہوگا۔ وہ تم سے کچھ نہیں کہہ سکتے تھے لیکن یہ بات وہ اپنے داروغہ خواجہ سرا مسرور کے کانوں تک ضرور پہنچائیں گے۔ اس کے ذریعے اس کا علم میرے بیٹے اور خلیفہ وقت امیر المومنین ہارون الرشید کو بھی ہو جائے گا۔“

عباسہ کے چہرے پر پسینے کی چمک بڑھ گئی۔

خیزران نے پوچھا۔ ”نتیجہ جانتی ہو اس کا؟“

عباسہ نے سر اٹھا کر ایک نظر اُس کی طرف دیکھا وہ کچھ کہنا بھی چاہتی تھی لیکن اس کے ہونٹ لرز کر رہ گئے۔ اس کی نظریں پھر جھک گئیں۔

خیزران پھر بولی۔ ”تم اپنے بھائی کی بہت چہیتی بہن ہو اس لیے میں بھی تمہیں چاہنے لگی ہوں اور اسی لیے مجھے تمہاری اس حرکت سے پریشانی لاحق ہوئی ہے۔ محل سرا کے اصول اس محبت سے زیادہ بھاری ہیں جو تمہارے بھائی کو تم سے ہے پھر یہ کہ تمہارا جرم بھی معمولی نوعیت کا نہیں ہے۔ مجھے ڈر ہے کہ تم عتابِ خلافت سے نہیں بچ سکو گی۔“
عباسہ پر خوف سے لرزہ طاری ہو گیا۔

”مجھے، مجھے بچالیجیے خاتونِ قصر!“ وہ خیزران کے قدموں میں گرنے لگی۔

خیزران نے اُسے بازوؤں سے پکڑ کر اپنے قدموں میں گرنے سے روکا اور اُسے اپنے سینے سے لگا کر سنجیدہ لہجے میں بولی۔ ”میری بچی!..... میں یقیناً تمہیں معافی دلا سکتی ہوں لیکن پھر یہ خیال تو خلیفہ وقت کے دل میں رہ جائے گا کہ مجھے حرم سرا کی حرمت کا پاس نہیں۔“

عباسہ گڑ گڑائی۔ ”آپ اُن کے کانوں تک یہ بات پہنچنے ہی نہ دیجیے! خواجہ سرا مسرور کو ہی روک دیجیے!“

”وہ خلیفہ وقت کا بہت منہ چڑھا ہے۔“

عباسہ کی آنکھوں میں آنسو تیرنے لگے۔ ”صرف آپ ہی مجھے بچا سکتی ہیں۔“

”اچھا!“ خیزران نے ایک ٹھنڈی سانس لی۔ ”میں دیکھوں گی..... لیکن تم سے یہ حرکت ہوئی کیوں عباسہ؟“

”اچانک بہت گھبراہٹ ہونے لگی تھی خاتونِ قصر!“ عباسہ نے کہا۔ ”دل چاہا تھا کہ تازہ ہوا میں چند سانس لوں۔“

”پائیں باغ میں کوئی تھا تو نہیں؟“

عباسہ کی نظریں جھک گئیں۔ ”امیر المومنین تھے۔“

خیزران سوچتی ہوئی بولی۔ ”یقیناً انہوں نے تمہیں نہیں دیکھا ہوگا ورنہ تم یہ نہ کہتیں کہ میں خواجہ مسرور کو روکوں!“

عباسہ کے دل کی دھڑکنیں پھرناہم وار ہو گئیں۔ اُسے ڈر ہوا تھا کہ بات آگے بڑھے گی اور بات آگے بڑھے۔ ”ساتھ میں کوئی اور بھی تھا؟“ خیزران نے پوچھا۔

”جی۔“ عباسہ کے لہجے میں پھر مردنی آگئی۔

خیزران نے جلدی سے پوچھا۔ ”کون تھا؟“

”میں اُسے نہیں جانتی۔“

”اس کا حلیہ بتاؤ!“

حلیہ بتاتے ہوئے الفاظِ عباسہ کے حلق سے اٹکتے ہوئے نکلے۔

”ہم عمر۔“ خیزران بڑ بڑائی۔ ”زرکار لباس میں؟ رات کے وقت؟ پائیں باغ میں؟

اوہ!“ اُس نے بے اختیار ایک لمبی سانس لی۔ ”وہ جعفر ہی ہو سکتا ہے۔ جعفر برکی۔“

عباسہ کے لیے وہ نام اجنبی نہیں تھا۔ برکیوں کے خاندان سے ساری سلطنت ہی واقف تھی۔ معاً خیزران نے جلدی سے پوچھا۔ ”اُس نے تو تمہیں نہیں دیکھا؟“

اب عباسہ کا لہجہ بہت مردہ ہو گیا۔ ”دیکھا تھا۔ بس ایک نظر! پھر میں نے جلدی

سے دریچہ بند کر لیا۔“

خیزران کے چہرے پر تشویش نظر آئی۔ ”خدا یا!“ اس کے منہ سے نکلا۔ ”یہ تو

نہیں ہونا چاہیے تھا۔ جب تم چھوٹی تھیں، بچی تھیں، تب تو اُس نے تمہیں بہت دیکھا

ہوگا لیکن اب۔“ خیزران نے اُسے نیچے سے اوپر تک دیکھا۔ ”اب تم بھرپور نظر آنے لگی

ہو۔ وہ درپے بھی ایسے ہیں کہ تم کمر تک نظر آئی ہوگی۔“

عباسہ ملتجی نظروں سے خیزران کی طرف دیکھتی رہی۔ کچھ رک کر خیزران نے سوچتے ہوئے کہا۔ ”خیر جعفر کو تو اتنی ہمت نہیں ہوگی کہ وہ خلیفہ وقت سے تمہارے بارے میں کچھ کہے لیکن خواجہ سرا مسرور سے بہر حال بات کرنا ہوگی۔“

عباسہ بہت دیر بعد سکون کا سانس لے سکی۔ اب اس کے لیے فکر کی کوئی بات نہیں رہی تھی۔ خیزران نے اُسے عتابِ خلافت سے بچانے کا وعدہ کر لیا تھا۔ قصر الذہب میں کوئی بھی، کچھ بھی کر سکتا تھا، اگر اُسے خیزران کی حمایت حاصل ہوتی۔ عباسہ کو یقین تھا کہ خواجہ سرا مسرور کو خیزران کی بات نظر انداز کرنے کی ہمت نہیں ہوگی۔ وہ خوب جانتا ہوگا کہ اُس کے آقا ہارون الرشید کی کج کلاہی بھی خیزران کے سامنے قائم نہیں رہتی تھی۔

سکون حاصل کر لینے کے بعد ہی عباسہ کی پریشانی کی جگہ جھنجلاہٹ نے لے لی۔ اس رات وہ دیر تک سوچتی رہی کہ ان پابندیوں نے حرم سرا کو ایک قید خانہ بنا دیا تھا لیکن وہ پابندیاں ہارون الرشید نے نہیں لگائی تھیں۔

وہ دستور تو سوا سو سال سے چلا آرہا تھا جب خلافت راشدہ کے بعد اموی حکومت قائم ہوئی تھی۔ حرم سرا کی بیگمات کو قصر سے باہر قدم رکھنے کے لیے بھی خلیفہ وقت کی اجازت درکار ہوتی تھی اور وہ اجازت فوراً بھی نہیں ملتی تھی۔ اجازت کی درخواست پہلے حرم سرا کے محافظ اعلیٰ کو دی جاتی تھی۔ وہ اس درخواست کو وزیر سلطنت تک پہنچاتا تھا اور اس کے بعد وہ بارگاہِ خلافت میں پیش ہوتی تھی پھر یہ بھی ضروری نہیں تھا کہ اس درخواست کو منظوری کا شرف حاصل ہو جائے۔ درخواست گزار بیگمات کو یہ دعائیں بھی کرنا پڑتی تھیں کہ جب اُن کی درخواست خلیفہ وقت کی نظر سے گزرے، اس وقت اُن کا مزاج پہلے ہی سے کسی بات پر منغض و برہم نہ ہو۔

یہ قدغن بھی تھی کہ بیگمات پر کبھی کسی نامحرم کی نظر نہ پڑے۔ اسی لیے حرم سرا کے محافظ خواجہ سرا ہوتے تھے۔

حرم سرا کی بیگمات اور لڑکیوں پر یہ بہت بڑی زیادتی تھی، عباسہ ”باغیانہ“ انداز

میں سوچتی رہی۔ ”کیا عورت کے جذبات نہیں ہوتے؟ کیا وہ پتھر کی بنی ہوئی ہوتی ہے؟“
 شہزادیاں بعض اوقات شادی کے انتظار میں بوڑھی ہو کر مرجاتی تھیں اگر
 خاندان میں اُن کی عمر کے لحاظ سے کوئی لڑکا نہیں ہوتا تھا، یا اُن کے لیے تھوڑی سی
 ”رعایت“ یہ ہوتی تھی کہ اُن کا طلب گار کسی اور مملکت کا سربراہ ہو، یعنی خلیفہ وقت کا
 ہم منصب ہو، لیکن عباسہ کے علم میں ایسی کوئی مثال نہیں تھی کہ جب کسی اموی یا عباسی
 شہزادی کی شادی کسی دوسری مملکت کے سربراہ سے ہوئی ہو، اور عباسی سلطنت قائم
 ہوئے تو ابھی چالیس سال بھی پورے نہیں ہوئے تھے۔ بنو امیہ کے نوے سالہ دور میں
 بھی ایسی کوئی مثال نہیں تھی۔

یا شاید کوئی ایک آدھ مثال ہو، عباسہ نے اپنی کم علمی کے باعث قیاس کیا۔
 انھی خیالات میں اُلجھے اُلجھے وہ نیند کی وادیوں میں چلی گئی، اور پھر اس نے ایک
 خواب دیکھا۔ وہ سرمئی اور چمکیلے بادلوں میں ہلکورے لے رہی تھی کہ اُس کے سامنے
 کے بادلوں سے جعفر برکی باہر آیا۔ اُس کے ہونٹوں پر مسکراہٹ تھی۔ اُسے دیکھ کر عباسہ
 نے شرم گیس انداز میں نظریں جھکا لیں۔ جعفر قریب آیا اور پھر اُس نے عباسہ کو اپنی
 آغوش میں جیسے بھر لیا۔

عباسہ خواب ہی میں جعفر کی اس حرکت سے اتنی گھبرا گئی کہ اُس کی آنکھیں کھل گئیں،
 خواب منتشر ہو گیا۔ وہ ایک جھٹکے سے اٹھ بیٹھی اور اُس نے دونوں ہاتھ اپنے سینے پر رکھ لیے۔
 اس کا دل اتنی شدت سے دھڑک رہا تھا کہ اُس کے کانوں میں دھمک سی ہو رہی تھی۔
 کیوں؟ یہ کیوں؟ اُس کے دماغ میں ان سوالات کی دھمک ہونے لگی۔ اُس
 نے کسی سے سنا تھا کہ خیالات ہی انسان کے خوابوں میں مجسم ہوتے ہیں لیکن جب وہ
 سوئی تھی، اس سے پہلے اُس کا دماغ تو دوسرے ہی خیالات کی آماجگاہ بنا رہا تھا۔ جعفر
 کے بارے میں تو اُس نے کوئی بات نہیں سوچی تھی۔ ہاں اتنا ضرور تھا کہ پائیں باغ میں
 خلیفہ وقت کے ساتھ چہل قدمی کرتا ہوا جعفر اُسے اچھا لگا تھا۔ پھر وہ اُسے بھول گئی تھی۔
 ”نہیں بھولی تھی“ عباسہ کے دل میں ایک سرگوشی سی ہوئی۔ ”تُو اُسے نہیں بھولی
 تھی عباسہ! وہ تو تیرے دل میں گھب گیا تھا۔ تُو بس ڈر گئی تھی کہ اُسے یاد رکھنا تجھے راس

نہیں آئے گا۔ اسی ڈر سے جعفر کا خیال تو نے غیر ارادی طور پر اپنے دماغ کے ایک اندھیرے گوشے میں دھکیل دیا تھا لیکن جب کوئی سو جاتا ہے تو اس کے اختیارات سلب ہو جاتے ہیں۔ تیرے ساتھ بھی ایسا ہی ہوا تھا۔ تیرا یہ ارادہ مفلوج ہو گیا تھا کہ اُسے اندھیرے میں پڑا رہنے دے۔ اسی لیے وہ خواہش بھی ہوتی تھی عباسہ!..... ایک ڈری ڈری سی خواہش کہ تجھے اس کا قرب حاصل ہو۔ وہ خواہش بھی تو نے دماغ کے اندھیرے میں دھکیل دی تھی۔ تیرے خواب میں تیری اسی خواہش کی تکمیل ہوئی تھی۔“

عباسہ گھبرا کر بستر سے اتر گئی اور ٹہلنے لگی۔ وہ بہت پریشان تھی۔ چند لمحوں بعد اُسے احساس ہوا کہ اُس کا حلق خشک ہو رہا تھا۔ اُس نے سرہانے رکھی ہوئی صراحی سے پانی پیا پھر اُسے یہ احساس بھی ہوا کہ اُس کی ٹانگیں کپکپا رہی تھیں۔ وہ بستر پر بیٹھ گئی۔ اُس کے دماغ میں ہیجان برپا ہو گیا تھا۔ اُسے وہ اشعار یاد آنے لگے تھے جو اُس کی ان چند کنیروں نے سنائے تھے جن سے وہ بے تکلف تھی۔

ہارون الرشید نے اپنے زمانہ ولی عہدی ہی میں شاعروں کو اُکسانا شروع کر دیا تھا کہ اُموی عہد کے شاعروں کی طرح پہاڑوں، ریگستانوں اور صحراؤں کی غیر جمالیاتی شاعری کے بجائے گل و بلبل اور لب و رخسار کی باتیں نظم کریں، اپنے اشعار میں خوب روکنیروں اور اُن کی دل رُبا اداؤں کی تصویر کشی کریں، جام و مینا کے قصے چھیڑیں اور عشق و محبت کے جذبات گدگدائیں۔

وہی اشعار عباسہ نے سُنے تھے اور جمالیات کے مختلف پہلوؤں سے اُس کی نا آشنائی نے آشنائی کی منزل تک سفر طے کر لیا تھا۔ سن بلوغ کو پہنچنے کے بعد رات کی تنہائیوں میں وہ اشعار اکثر اُس کے دل کو گدگداتے تھے۔ یہی وجہ تھی کہ جب اُس نے جعفر کو دیکھا اور جعفر کی شخصیت میں اُسے کوئی بات اچھی لگی تو اُس کے دل میں ایک سرکش سی خواہش نے انگڑائی لی۔ وہ خواہش کتنی بھی سرکش سہی، حرم سرا کے ضابطوں اور فرماں روائے وقت کے کڑے تیوروں نے اُسے دہشت زدہ کر دیا۔ وہ عباسہ کے دماغ کے اندھیرے میں کہیں دبک جانے پر مجبور ہوئی لیکن خواب کا عالم اُسے پھر روشنی میں لے آیا۔ وہ اتنی زیادہ سرکش سے نمودار ہوئی کہ اُس نے اپنی تکمیل بھی کر لی۔

عباسہ کے دل و دماغ اب اس خواب کی واضح توجہات کرنے لگے اور عباسہ نے جانا کہ اس کے دل میں جعفر کی محبت اس طرح آئی تھی جیسے بجلی کا کوندالپک گیا ہو۔ اُس نے اشعار سے یہ بھی جانا تھا کہ جب اس قسم کا جذبہ پیدا ہوتا ہے تو جڑ پکڑتا چلا جاتا ہے اور پھر کبھی ختم نہیں ہوتا۔“

ختم ہونا پڑے گا اسے، عباسہ نے ہجانی انداز میں سوچا، وہ سلطنتِ عباسیہ کی شہزادی تھی جسے ناممکنات کی اس دنیا سے دور رہنا چاہیے۔ وہ اور جعفر کبھی ایک دوسرے کے نہیں ہو سکتے تھے۔ زمین و آسمان کا ملاپ نظر بھی آئے تو ایک سراب ہوتا ہے۔

جعفر ایک برکی تھا اور برمکیوں نے دورِ عباسیہ میں بڑی توقیر و منزلت پائی تھی مگر اُن میں سے کوئی بھی فرماں روئے وقت کا ہم منصب نہیں تھا۔



برمکیوں کے خاندان کی شہرت ”برامکہ“ کے نام سے ہوئی تھی۔ یہ خاندان مجوسیوں کے ”آتش کدہ نو بہار“ کے بڑے پجاریوں کا تھا۔ ”برمک“ ایک موروثی لقب تھا جو اس آتش کدے کے پہلے پجاری کو ملا اور بعد میں اُس کی اولادوں کو منتقل ہوتا رہا۔ ایک راویت یہ بھی ہے کہ آتش کدہ بننے سے پہلے وہ بدھوں کا ایک مندر تھا جہاں بتوں کی پرستش کی جاتی تھی۔ ”برمک“ سنسکرت کے لفظ ”پرکھ“ سے نکلا تھا جس کے معنی ”بڑا سردار“ ہیں اور ”نو بہار“ بھی سنسکرت کے ”نواوہار“ سے نکلا جس کے معنی ”نئی خانقاہ“ کے ہیں۔

آتش کدہ نو بہار کا آخری پجاری بنو امیہ کے آخری دور میں مسلمان ہوا تھا۔ اس کی شہرت ”خالد برمکی“ کے نام سے ہوئی۔ وہ اموی خلافت کو ختم کرنے کی مہم میں عباسیوں کے شانہ بہ شانہ رہا۔ اسی خدمت کے صلے میں پہلے عباسی خلیفہ السفاح نے اُسے اتنے بڑے بڑے منصب دیے کہ وہ وزیر کے منصب پر فائز نہ ہونے کے باوجود خلیفہ کا وزیر سمجھا جانے لگا تھا۔

السفاح ہی کے دورِ حکومت میں خالد کے بیٹے یحییٰ برمکی نے بھی اپنے باپ کی وجہ سے نمایاں حیثیت حاصل کی لیکن وہ خود بھی بڑا دانا و باصلاحیت تھا۔ ان دونوں نے

بڑی شہرت، عزت اور دولت حاصل کی، اپنے محلات بنوائے لیکن وہ فیاض اور دریا دل بھی اتنے تھے کہ لوگوں کی حاجت روائی میں اُن کا ثانی اس دور میں شاید ہی کوئی اور ہو۔ دوسرے عباسی خلیفہ المنصور کے اکیس سالہ دورِ حکومت میں بھی یہ باپ بیٹے امورِ سلطنت پر چھائے رہے۔ اس کے بعد خالد برکی خلیفہ المنصور کے بیٹے مہدی کی خلافت کے چھ سال دیکھ کر دنیا سے رخصت ہو گیا۔

مہدی نے دس سال حکومت کی۔ اس کی وفات کے بعد اس کا بڑا بیٹا ہادی خلیفہ بنا لیکن اپنے کرتوت کی وجہ سے اپنی ماں خیزران ہی کے ہاتھوں مارا گیا۔ جس رات ہادی کی موت ہوئی اور ہارون الرشید خلیفہ بنا، اسی رات ایک ایرانی کنیز ”مراجل“ کے بطن سے ہارون الرشید کا بیٹا مامون پیدا ہوا۔ ”اُس کا نام تو ”عبداللہ“ رکھا گیا تھا مگر اس کی شہرت اس کے لقب مامون سے ہوئی۔

اسی سال ہارون الرشید جب فریضہ حج ادا کر کے لوٹا تو اُس کی بیوی زبیدہ کے بطن سے ”امین“ کی پیدائش ہوئی۔ وہ نجیب الطرفین تھا۔ باپ بھی عباسی اور زبیدہ بھی عباسی! وہ ہارون الرشید کی چچا زاد بہن تھی۔

سلطنت میں یہ سوال ہر طرف گردش کرنے لگا کہ ہارون الرشید کا ولی عہد کون بنے گا؟ بڑا بیٹا مامون جو ایک کنیز کے بطن سے تھا یا امین جو نجیب الطرفین تھا؟ اس کی رگوں میں خالص عباسی خون دوڑ رہا تھا۔

اس سوال کی بھنک ہارون الرشید کے کانوں میں بھی پڑ گئی تھی۔ وہ پائیں باغ میں چہل قدمی کرتے ہوئے جعفر برکی سے اسی موضوع پر بات کر رہا تھا کہ محل کے درتچے میں حسن و جمال کا جو خیرہ گن شعلہ لپکا، وہ جعفر برکی کے خرمن ہوش و حواس پر براہِ راست اثر انداز ہوا جب کہ سال بھر پہلے اس کی شادی بھی ہو چکی تھی اور اُس کے محل میں کنیزیں بھی اتنی تعداد میں تھیں جو امراء دربار میں سے شاید ہی کسی کے پاس ہوں۔ بغداد میں غلمان، کنیزوں اور خواجہ سراؤں کے کئی بازار لگنے لگے تھے۔ کنیزوں کا سب سے بڑا سوداگر ابن رابین تھا جسے جعفر نے تاکید کر دی تھی کہ جب بھی کوئی غیر معمولی حسین کنیز اُس کے پاس آئے تو اُسے بازار میں بعد میں کھڑا کیا جائے، پہلے وہ

جعفر کو ایک نظر دکھادی جائے، اور کیوں کہ جعفر اُسے منہ مانگی رقم دے کر کنیز خریدا کرتا تھا اس لیے ابن رائین کو اُس کی تاکید ہمیشہ یاد رہتی تھی۔

اتنی خوب صورت کنیزوں کے آقا ہونے کے باوجود درتپے میں نظر آنے والے پیکرِ جمال میں اُسے کوئی ایسی ندرت محسوس ہوئی تھی کہ وہ خلیفہ ہارون الرشید سے گفت گو ختم کرنے اور پائیں باغ سے واپسی کے بعد بھی اس کے بارے میں بہت دیر تک سوچتا رہا تھا۔ ایک بات اس کی دانست میں بہر حال طے تھی کہ وہ کوئی عباسی شہزادی ہوگی۔ اس کا لباس وہ نہیں تھا جو کنیزیں پہنا کرتی تھیں۔

ان دنوں ایک نئے قسم کا لباس بغداد کی عورتوں میں بہت مقبول ہو گیا تھا جسے ہارون الرشید کی ایک بہن شہزادی عالیہ کی ایجاد کہا جاتا تھا۔ ریشمی حریری نقاب میں سونے کی ٹکلیاں اور جواہر لگائے جاتے تھے۔ قمیص بھی ریشمی سفید کپڑے کی ہوتی تھی۔ اس کا زیر جامہ کسی گہرے رنگ کا ہوتا تھا جس کی لمبائی گھٹنوں تک ہوتی تھی۔ قمیص کا کپڑا سفید ہونے کے ساتھ ساتھ اتنا ہلکا ضرور ہوتا تھا کہ زیر جامے کی رنگت نمایاں ہو سکے جس سے کمر کے نیچے کے حصے کی پوشش اس طرح ہوتی تھی جیسے پشتواز کو کمر کے پاس سے کاٹ کر چوڑا کیا گیا ہو۔ پھر اُسے چٹنیں دے کر اس طرح سلائی کی جاتی تھی کہ وہ کمر پر کس جائے۔ یہ کام نہایت متوازن انداز میں وہ پیشہ ور عورتیں کرتی تھیں جنہیں خیاطی کے فن میں مہارت ہوتی تھی۔ وہ اس کا معاوضہ بھی بہت لیتی تھیں۔ جو عورتیں یا لڑکیاں اتنا معاوضہ دینے سے قاصر ہوتی تھیں، وہ چٹنوں کے بجائے نیفہ لگوا کر اس میں ازار بند ڈال لیتی تھیں۔ جوتے نہایت باریک لیکن مضبوط سنہرے یا روپلے تاروں سے بنائے جاتے تھے۔

جعفر نے اس دل رُبا کو ایسے ہی لباس میں دیکھا تھا۔ وہ کمر تک دکھائی دی تھی لیکن جعفر کو یقین تھا کہ اُس کی نچلے جسم پر وہی کچھ ہوگا جو اس مخصوص لباس کا لازمی جزو تھا۔ اپنے سیاہ بالوں کو وہ اس طرح گوندھے ہوئے تھی کہ سر پر ”تاج“ سا بن گیا تھا۔ جعفر کو ایک اُلجھن یہ بھی رہی کہ وہ اس خوب صورت شہزادی کو پہلے بھی کہیں دیکھ چکا ہے۔ اس نے یہ بھی سوچا کہ یہ اُس کا وہم ہوگا۔ یہ ممکن ہی نہیں تھا کہ وہ یا کوئی

بھی کسی عباسی شہزادی کو دیکھ سکتا لیکن پھر یک بہ یک اُسے برسوں پہلے کا ایک واقعہ یاد آ گیا جب اُس نے چھ سات سال کی ایک عباسی شہزادی کو دیکھا تھا۔

وہ خلیفہ مہدی کی حکومت کا زمانہ تھا۔ ”قطر بل“ کے میدان میں مہدی کی ایک بیٹی شہزادی بانوقہ اور شہزادی زبیدہ کا بھائی موسیٰ بن جعفر گھوڑ سواری سیکھ رہے تھے۔ خلیفہ مہدی اپنے پیش رو خلفا کی بہ نسبت کچھ آزاد خیال تھا۔ اس نے اپنے بیٹوں ہی کو نہیں، بیٹیوں کو بھی گھڑ سواری اور فنون سپہ گری سکھوائے تھے لیکن یہ پابندی اس کے دور میں بھی تھی کہ سن بلوغ کو پہنچنے کے بعد کوئی شہزادی یوں سرعام نہیں آسکتی تھی۔ اس میدان میں دیکھنے والوں کے لیے ایک سائبان بھی تھا جس کے نیچے محافظ سپاہی اور شاہی چبوترے پر خلیفہ کے خاندان کے افراد بیٹھتے تھے۔ انھی افراد میں جعفر نے چھ سال کی ایک شہزادی دیکھی تھی جس کے نقش و نگار کی نمایاں جھلکیاں اس نے برسوں بعد قصر الذہب کے ایک درتچے میں دیکھی تھیں۔

”شہزادی عباسہ!“

جعفر کو نام بھی یاد آ گیا اور اس کا جسم سنسنا اٹھا۔ اس نے درتچے میں ہارون الرشید کی چھوٹی بہن کو دیکھا تھا جو اب نو جوانی کی سرحد میں قدم رکھنے کے بعد ایک پیکر مدہوش کن بن چکی تھی۔ ذہن کی خلش دور ہونے کے بعد جعفر نے کوشش کی کہ شہزادی عباسہ کا خیال اپنے ذہن سے جھٹک دے۔ یہ ممکن ہی نہیں تھا کہ اُسے شہزادی عباسہ کا قرب حاصل ہو جاتا، لیکن یہ تمنا اُس کے دل میں گدگداتی رہی کہ وہ شہزادی عباسہ کو کبھی دوبارہ بھی دیکھے۔ اگرچہ اس کے اپنے خیال کے مطابق بھی دوبارہ ایسا کوئی اتفاق بعید از امکان تھا لیکن دل میں ایک بھر پور انگڑائی لیتی ہوئی تمنا کو تھپک دینا آسان نہیں ہوتا۔

دوسرے دن جعفر کی ملاقات اپنے باپ یحییٰ برکی سے ہوئی۔ چند دن یحییٰ بہت مصروف رہا تھا اس لیے باپ بیٹے میں اس قسم کی باتیں نہیں ہو سکی تھیں جو وہ تخلیے میں اور قدرے فرصت سے کرتے تھے۔

”کیا احوال ہیں امیر المؤمنین کے؟“ یحییٰ نے پوچھا۔

جعفر نے جواب دیا۔ ”ان چند دنوں میں کوئی کبھی خاص بات نہیں ہوئی۔ ہاں

البتہ کل رات وہ تھوڑی دیر تک خاصے الجھے ہوئے نظر آئے۔“
 ”کس معاملے میں؟“

”سلطنت میں ہر طرف جو چہ می گوئیاں ہوز رہی ہیں۔“
 ”یعنی شہزادہ امین اور شہزادہ مامون کی ولی عہدی؟“
 ”جی۔“

”یہ تم نے کیا کہا کہ وہ تھوڑی دیر تک الجھے ہوئے نظر آئے! یہ الجھن تو انھیں
 مسلسل رہنا چاہیے۔“

”انھوں نے یہ کہہ کر بات ختم کر دی تھی کہ ابھی تو دونوں ہی شیر خوار ہیں۔ جب
 کچھ بڑے ہو جائیں گے تو دیکھا جائے گا۔“

یچی برکی کے چہرے پر تفکر دیکھ کر جعفر پھر بولا۔ ”یہ خیال مجھے بھی ہے بابا کہ
 آگے چل کر یہ معاملہ گمبیر صورت تو اختیار کرے گا۔“

”ہاں۔“ یچی نے اُس کی تائید کی۔ ”مجھے ڈر ہے کہ یہ معاملہ امیر المومنین اور
 مرحوم خلیفہ ہادی کے معاملے سے زیادہ سنگین ثابت ہوگا۔“

”ان دونوں کا معاملہ تو کچھ ایسا سنگین نہیں ہوا تھا۔“ جعفر نے کہا۔ ”بس خاتونِ قصر
 چاہتی تھیں کہ ولی عہد اول ان کے بڑے بیٹے کے بجائے چھوٹے بیٹے کو بنایا جائے۔“
 یچی نے کہا۔ آخری وقت میں انھوں نے فیصلہ بھی کر لیا تھا کہ وہ اپنے شوہر سے
 یہ بات منوا کر رہیں گی۔“

”لیکن قدرت کو یہ منظور نہیں تھا۔ خلیفہ المہدی شکار کھیلنے ایسے گئے کہ پھر واپس
 نہ آسکے۔“

جعفر نے مزید کہا۔ ”اس کے بعد جب الہادی نے مسندِ خلافت سنبھالی تو
 ہمارے خلیفہ امیر المومنین ہارون الرشید قطعی جزبہ نہیں ہوئے تھے۔“
 ”لیکن خاتونِ قصر نے اپنے بڑے بیٹے کی خلافت ایک پل کے لیے بھی تسلیم
 نہیں کی تھی۔“

جعفر بولا۔ ”اس سے کوئی فرق تو نہیں پڑا بابا! خلیفہ ہادی جلدی ہی دنیا سے

رخصت ہو گئے تھے اور اس کے بعد ان کے چھوٹے بھائی مسندِ خلافت سنبھال چکے ہیں۔“
”یہ سب کچھ اتنا آسانی سے نہیں ہو گیا تھا جیسا تم سمجھ رہے ہو۔“ یحییٰ برکی نے

سوچتے ہوئے کہا۔ ”تمہیں یقیناً یاد ہوگا کہ میں اس رات زنداں میں تھا۔“

”جی ہاں۔“ جعفر نے کہا۔ ”خلیفہ الہادی آپ سے کسی بات پر ناراض ہو گئے

تھے اور انہوں نے آپ کو قید خانے میں ڈلوادیا تھا۔“

”اور مجھے رات کے تیسرے پہر میں خاتونِ قصر کے حکم سے آزادی ملی تھی۔ اس

رات قصر الذہب پر وہی حکم راں تھیں۔“

جعفر چونکا۔ اس نے اس پہلو سے کبھی نہیں سوچا تھا۔ دوسروں کی طرح اسے

بھی یہی بات معلوم ہوئی تھی کہ خلیفہ ہادی رات کو بہت زیادہ شراب پی گئے تھے اور صبح
معلوم ہوا تھا کہ شراب کی زیادتی کے باعث کسی وقت اُن کی حرکتِ قلب بند ہو گئی تھی۔

”صبح علم ہوا تھا خلیفہ الہادی کی موت کا۔“ جعفر بڑ بڑایا۔ ”تو پھر رات ہی کو وہ

قصر الذہب کی حکم راں کیسے بن گئیں!“

”اس دن سے آج تک میں اسی الجھن میں ہوں۔“

”کہیں ایسا تو نہیں کہ.....“

یحییٰ برکی نے فوراً ہاتھ اٹھا کر بیٹے کو مزید کچھ بولنے سے روک دیا اور کہا۔ ”غالباً

وہی خیال تمہارے ذہن میں آیا ہے جو میرے دماغ میں کلبلاتا رہا ہے لیکن اگر ہمارے

پاس اس کا ثبوت بھی ہو تو وہ بات زبان پر لانا ہمارے لیے خطرناک ثابت ہوگا۔“

جعفر کا دماغ سنسنانے لگا ”کیا یہ ممکن ہے کہ ایک ماں اپنے بیٹے کو مار ڈالے؟“

یہی سوال کبھی کبھی ہارون الرشید کے دماغ میں بھی چکراتا تھا اور ماں کی طرف

دیکھتے ہوئے اُس کی آنکھوں میں خوف کے سائے ریگنے لگتے تھے۔ شاید یہی وجہ تھی کہ

وہ ماں کے اشاروں پر چلتا رہتا تھا۔ اس کی عمر بھی اتنی زیادہ نہیں تھی کہ وہ ماں سے کوئی

استفسار کرنے کی ہمت کر سکتا۔ وہ بائیس سال کی عمر میں مسندِ خلافت پر بیٹھا تھا۔

وہ مسندِ خلافت جو ان دنوں بھی قصر الذہب کے کئی افراد کے لیے الجھن اور فکر مندی

کا سبب بنی ہوئی تھی۔ ہارون الرشید اکثر سوچا کرتا تھا کہ مستقبل میں اسے کیا فیصلہ کرنا ہوگا۔

مراجل اپنے بیٹے مامون کے بارے میں سوچا کرتی تھی کہ اُس کا بیٹا سلطنتِ عباسیہ کا ولی عہد بن سکے گا یا نہیں؟ اس معاملے میں خیزران کی ہم دردیاں مراجل کے ساتھ تھیں۔ اس کی وجہ شاید یہ بھی ہو کہ وہ دونوں ہی اپنے ایامِ نوجوانی میں صرف کینز تھیں۔ فرق بس اتنا تھا کہ خیزران یمنی اور مراجل ایرانی کینز تھی۔

متعلقہ افراد میں اگر کسی کو تردد نہیں تھا تو وہ خاتونِ زبیدہ تھی۔ اس کا ایک سبب اُس کی کم عمری تھی کہ اسے کسی بھی اُلجھے ہوئے معاملے کا تجزیہ کرنے کی عادت نہیں پڑ سکی تھی، دوسرے اسے یہ غرور تھا کہ اُس کے بیٹے کی رگوں میں صرف عباسی خون رواں تھا، اس میں کسی کینز کے خون کی آمیزش نہیں تھی۔

آمیزش تو علی کے خون میں بھی نہیں تھی، خیزران نے اکثر سوچا تھا اور وہ یہ بات مراجل سے بھی کہنا چاہتی تھی مگر اس وقت تک ان دونوں میں یہ موضوع چھڑا ہی نہیں تھا۔ جب بھی خیزران کو موقع ملتا، وہ مراجل کو ضرور بتاتی کہ علی کی ماں ریطہ بھی خلیفہ المہدی کی بیوی اور پہلے عباسی خلیفہ ابوالسفاح کی بیٹی تھی لیکن اُس کا بیٹا علی مسندِ خلافت کے قریب بھی نہیں پھٹک سکا تھا۔ خیزران اتنی شدت سے اپنے شوہر مہدی کے دل و دماغ پر چھا گئی تھی کہ خلافت کے معاملے میں علی کا ذکر تک نہیں آسکا تھا اور اس کی ایک وجہ یہ بھی تھی کہ علی اس قابل تھا ہی نہیں! خود مہدی نے بھی اپنے اُس بیٹے کے بارے میں سوچنے کی زحمت نہیں کی تھی۔

قصر الذہب میں ایک ہستی کو اس معاملے پر سوچنے کی کوئی ضرورت ہی نہیں تھی مگر وہ ان دنوں کھوئی کھوئی سی رہتی تھی۔ وہ ہستی شہزادی عباسہ کی تھی۔ جعفر برکی کا خیال اس کے دل میں اپنی جڑیں مضبوط کرتا چلا گیا تھا اور وہ اس عمل کو روکنے سے قاصر رہی تھی۔ درتپے سے جعفر برکی کو دیکھنے کے چند دن بعد تک وہ خوف زدہ بھی رہی تھی لیکن اب وہ ڈر اس کے دل سے نکل گیا تھا۔ وہ سمجھ گئی تھی کہ خاتونِ قصر خیزران نے خواجہ سرا مسرور کو خلیفہ وقت کے سامنے لب کشائی سے روک دیا ہوگا۔ قصر الذہب میں اسی کی حکم رانی قائم تھی۔ وہاں وہی کچھ ہوتا تھا جو وہ چاہتی تھی۔

”قصر میں سبھی یہ کہتے ہیں۔“ مراجل کو ایک دن موقع ملا تو وہ باتوں باتوں میں

خیزران سے کہہ بیٹھی۔ ”ایک بار کنایتاً آپ نے فرمایا تھا کہ ولی عہد بڑے بیٹے ہی کا حق ہوتا ہے لیکن امین اور مامون میں سب سے اہم فرق خون کا ہے۔ صرف آپ ہی اس فرق کو پس پشت ڈلوا سکتی ہیں۔“

”اگر ماں چاہے تو یہ فرق بے معنی ہو کر رہ جاتا ہے۔“ خیزران نے جواب دیا۔ پھر اُسے ریٹھ اور اُس کے بیٹے علی کی مثال دی۔

سب کچھ سن کر مراجل نے کہا۔ ”آپ کی بات اور ہے خاتونِ قصر! آپ تو مرحوم خلیفہ المہدی کے دل و دماغ پر چھا گئی تھیں۔“

”تم نے یہ کوشش کیوں نہیں کی مراجل؟ خوب صورت تم بھی ہو، اور تم نے خاتونِ زبیدہ سے پہلے میرے بیٹے کی زندگی میں قدم رکھا تھا۔“

”غالباً میں آپ کی طرح باصلاحیت نہیں ہوں۔“

”شاید میری صلاحیتوں کو بھی گھن لگ جاتا اگر ریٹھ نے علی کی تربیت صحیح طریقے سے کی ہوتی۔ وہ اس قابل تو بن جاتا کہ مسندِ خلافت کی طرف دیکھ بھی سکے۔“

ریٹھ نے تو اس کی غور و پرداخت صرف کنیروں پر چھوڑ دی تھی۔ اپنی ذہانت و صلاحیت اس نے مجھ سے کڑھنے اور جلن کی آگ میں خاکستر کر دی تھی۔ اُس کی ان منتہمانہ

کاروائیوں نے اُسے نہ صرف خلیفہ المہدی کی نظروں سے گرا دیا تھا بلکہ اُس نے سارے خاندان میں اپنی حیثیت کم کر لی تھی۔ میں تمہیں نصیحت کروں گی کہ زبیدہ کے

معاملے میں تمہارا رویہ وہ نہیں ہونا چاہیے جو میرے معاملے میں ریٹھ کا تھا۔ اُس کے علاوہ یہ بھی ضروری ہے کہ مامون جب شیر خوارگی کی منزل سے آگے نکلے تو تم اس کی

تربیت پر خود توجہ دو، اور جب وہ پڑھنے لکھنے کے قابل ہو جائے تو اس کے لیے اچھے اساتذہ اور اچھے اتالیق کا انتخاب کرو۔ تربیت تو میں نے بھی اپنے دونوں بیٹوں کی خود

ہی کی تھی لیکن ہادی نہ جانے کیسے بگڑ گیا اور ہارون نے ہر اعتبار سے اس پر سبقت حاصل کر لی۔ اس کا ایک سبب یہ بھی ہے کہ ہارون کے معاملے میں میری نظرِ انتخاب

محترم یحییٰ پر پڑی تھی اور میری خواہش پر خلیفہ المہدی نے انھی کو ہارون کا اتالیق مقرر کیا تھا۔ اُسے میں اس کی خوش قسمتی کہوں گی کہ اُسے دیگر اساتذہ بھی اچھے ملے۔“

”میں آپ کی یہ باتیں کبھی نہیں بھولوں گی۔“ مراجل نے کہا۔ ”مامون کی تربیت کے لیے اپنے شب و روز ایک کردوں گی۔ کیا آپ اس کے اتالیق کے بارے میں مجھے کوئی مشورہ دے سکتی ہیں؟“

خیزران نے سوچتے ہوئے کہا۔ ”اس کے لیے جعفر برکی اچھا اتالیق ثابت ہو سکتا ہے۔ وہ جوانی ہی میں اپنے باپ کا عکس نظر آنے لگا ہے۔ چار پانچ سال بعد اس میں اور ذہنی پختگی آجائے گی۔ ہاں البتہ مامون کا ذہن ہونا بھی ایک شرط ہے۔ اساتذہ کچھ نہیں کر سکتے اگر بچہ کند ذہن ہو۔ مامون ابھی شیر خوار ہے لیکن میں نے اُس کی آنکھوں میں جو چمک دیکھی ہے، وہ امین کی آنکھوں میں نہیں ہے۔ گمان کیا جاسکتا ہے کہ مامون ذہین ہوگا۔ اگر غور سے دیکھا جائے تو پانچ چھ سال کی عمر بچے کے تیور اس کے اچھے یا برے مستقبل کی نشان دہی کرنے لگتے ہیں۔ اگر مامون اپنے بھائی سے بڑا ہونے کے ساتھ ساتھ صلاحیت و ذہانت میں بھی اس سے برتر ثابت ہوا تو امین کا خالص عباسی خون کچھ نہیں کر سکے گا۔ یہ تم سے میرا وعدہ ہے کہ اگر میں نے مامون کے مثبت تیور دیکھے تو میں ہارون سے اس کی ولی عہدی کا اعلان کروادوں گی۔“

مراجل خوش ہو گئی۔ ”مجھے یقین ہے کہ میرا بیٹا زیادہ آگے جائے گا۔“ اُس نے کہا۔ ”میرا یہ خیال اس لیے ہے کہ خاندانِ عباسیہ کی بیگمات کی ساری توجہ امین پر ہے۔ ان میں سے کوئی نہ کوئی امین کو گود میں لیے رہتا ہے۔ یہ لاڈ پیار ضرور بڑھتا ہی رہے گا اور میں سمجھتی ہوں کہ زیادہ لاڈ پیار بچے کو سنوارتا نہیں ہے، بگاڑتا ہے۔“

”میرا بھی یہی خیال ہے۔“ خیزران نے کہا۔ ”وقت کا انتظار کرو مراجل!“

”اب میں آپ کی وجہ سے اس معاملے میں فکر مند نہیں رہوں گی۔“

”بے شک وہ ولی عہد بنے گا لیکن میری شرط یاد رکھنا۔ مامون کی تربیت صحیح ہو اور وہ خود بھی ذہین و باصلاحیت ہو۔ اُس کی صلاحیت اور ذہانت کو صیقل کرنے کا کام اُس کا اتالیق اور اُس کے اساتذہ کریں گے۔“

”انشاء اللہ!“ مراجل نے بڑے حوصلے سے کہا۔

خیزران اُسے تھپکی دے کر اٹھ گئی۔ جب وہ حرمِ سرا ہی کی حدود میں بنے ہوئے

ایک فوارے کے قریب سے گزر رہی تھی تو اُس نے وہاں عباسہ کو گم صم حالت میں بیٹھا ہوا دیکھا۔ وہ ایک پل کے لیے رکی لیکن کسی خیال سے آگے بڑھ گئی۔ اُس نے دو ایک دن پہلے سنا تھا کہ حرم سرا میں عباسہ کی وہ کیفیت سبھی نے محسوس کر لی تھی اور ہارون الرشید کو بھی اس سے آگاہ کر دیا گیا تھا۔

چند دن بعد خیزران کو یہ بھی معلوم ہوا کہ رات کو جب ہارون الرشید حرم سرا میں قدم رکھتا تھا تو اُس کا رخ عباسہ کی ماں کے کمرے کی طرف ہوتا تھا۔ سب نے محسوس کر لیا کہ بات کچھ خاص تھی اور شاید عباسہ ہی کے معاملے میں ہو۔

پھر ایک دن یہ بھی ہوا کہ ہارون الرشید نے خواجہ سرا مسرور کے ذریعے خیزران کی خدمت میں حاضر ہونے کی اجازت طلب کی۔

خلافتِ عباسیہ میں کبھی ایسا نہیں ہوا تھا کہ خلیفہ وقت ماں کی خدمت میں حاضری کے لیے باقاعدہ اجازت کا طلب گار ہوا ہو۔ عباسہ کی ماں کے پاس وہ بلا جھجک چلا جاتا تھا جو اُس کے باپ خلیفہ المہدی کی منکوحہ کنیز تھی۔

خیزران نے اپنے عزیز بیٹے کو فوراً ہی بلا لیا۔

”کچھ پریشان ہو؟“ اُس نے پوچھا۔

”جی ہاں ام!“

خیزران سوالیہ نظروں سے اُس کی طرف دیکھتی رہی۔ خلیفہ وقت بڑے ادب سے اُس کے سامنے کھڑا ہوا تھا۔

”کیا بات ہے؟“ خیزران بھی کھڑی ہوگی۔

”عباسہ کے بارے میں آپ جانتی ہوں گی۔ سن بلوغ میں قدم رکھنے کے کچھ ہی عرصے بعد وہ بہت تنہائی پسند، گم صم اور زودرنج ہو گئی ہے۔ اپنی ماں کے پوچھنے پر بھی اُس نے اس کا سبب نہیں بتایا۔ جواب میں کچھ بھی نہیں کہتی، ہنس کر ٹال جاتی ہے۔ اُس کی ماں کے خیال کے مطابق اس کی ہنسی میں بھی ایک جبر پنہاں ہوتا ہے۔ اُس کی یہ کیفیت ہمارے لیے باعثِ تشویش ہو گئی ہے۔ بہت غور کرنے کے بعد ہم اس کے علاوہ کوئی نتیجہ اخذ نہیں کر سکتے کہ.....“ وہ جھجک کر چپ ہو گیا۔

”کہ اس کے مزاج میں غیر معمولی حدت ہے۔“ خیزران نے اُس کی بات پوری کی۔ ”وہ شادی کی خواہش مند ہے۔“

”جی!“ ہارون الرشید کی نظریں جھکی رہیں۔ ”اُم عباسہ کا بھی یہی خیال ہے کہ اس کی شادی کر دی جائے۔ آپ خوب جانتی ہوں گی کہ اپنی بہنوں میں ہمیں عباسہ سب سے زیادہ عزیز ہے۔ یہ ہمارے لیے ناقابلِ برداشت ہوگا کہ اس کی یہ حالت رہے۔ ہم جلد از جلد اُس کی شادی کر دینا چاہتے ہیں، لیکن آپ سے مشورہ کرنا اور اجازت لینا بھی ضروری تھا۔ ہمارے ذہن میں محمد بن سلیمان کا نام ہے جو اہواز، فارس اور بحرین کا حاکم ہمارے والد مرحوم خلیفہ المہدی ہی کے زمانے سے ہے۔“

محمد بن سلیمان کا تعلق خانوادہ عباسیہ ہی سے تھا۔ خیزران نے کچھ سوچتے ہوئے پوچھا۔ ”اُم عباسہ کو محمد بن سلیمان کے بارے میں بتا چکے ہو؟“

”جی ہاں۔“ ہارون الرشید اب نظریں اٹھا کر بات کر رہا تھا۔ ”انھیں اس پر کوئی اعتراض نہیں ہے۔“

”تو جب اُم عباسہ کو اعتراض نہیں تو مجھے کوئی اعتراض کیوں ہوگا؟“

”قصر الذہب میں آپ کی رائے سب سے زیادہ محترم ہے اُم!“

”تم عباسہ کے بڑے بھائی ہو۔ اس سے محبت بھی بہت کرتے ہو۔ تم سے زیادہ محبت اُم عباسہ کو اپنی بیٹی سے ہوگی۔ تم دونوں جو مناسب سمجھو، وہ کرو میری طرف سے اجازت ہے۔“

ہارون الرشید اجازت لے کر رخصت ہو گیا۔

خیزران اس کے بعد بھی سوچ میں گم رہی۔ اس کے دل میں کچھ شبہات اس وقت سے تھے جب عباسہ نے درتپے سے جعفر برکی کو دیکھا تھا۔ وہ بات خیزران نے ہارون الرشید کے کانوں تک نہیں پہنچنے دی تھی۔ بعد ازاں اُس نے یحییٰ برکی کو ٹولا تھا۔ وہ سرسری انداز میں جعفر اور اُس کی بیوی کا حال احوال دریافت کر چکی تھی۔ اُسے جواب ملا تھا کہ دونوں میاں بیوی خوش و خرم زندگی گزار رہے تھے۔ اس سے خیزران اس نتیجے تک پہنچی تھی کہ عباسہ کے حُسن و جمال نے جعفر کے دل و دماغ میں کوئی چٹکی لی بھی ہوگی

تو اس چٹکی کا احساس جعفر نے وقت کی لہروں میں بہا دیا ہوگا۔ معاملہ فہم باپ کے بیٹے کو معاملہ فہم ہونا ہی چاہیے تھا۔

گویا اگر کوئی بات تھی تو ایک طرف تھی، یعنی صرف عباسہ کے قدم ڈگمگائے تھے مگر کیوں کہ وہ خود اس معاملے میں لب سی چکی تھی اس لیے خیزران نے اس معاملے کو ٹٹولنا بھی مناسب نہیں سمجھا تھا۔ وہ ایسی دخل اندازی نہیں کرنا چاہتی تھی جس سے اُس کے مرحوم محبوب شوہر کے خاندان کی عزت و حرمت پر کوئی حرف آتا ورنہ اس کے اختیارات اتنے تھے کہ وہ اس خانوادے کے رسم و رواج پر اثر انداز ہو سکتی تھی۔ اس کا بیٹا، خلیفہ وقت ہوتے ہوئے بھی اُس کے سامنے دست بستہ کھڑا رہتا تھا۔

جب حرم سرا میں عباسہ کی شادی کا چرچا شروع ہوا تو ممکن ہی نہیں تھا کہ وہ بے خبر رہ جاتی جس کے لیے شوہر کی حیثیت سے محمد بن سلیمان کا انتخاب ہو چکا تھا۔ وہ تڑپ کر رہ گئی۔ تنہائی میں وہ بے بسی سے آنسو بہایا کرتی اور اس کے دماغ میں ایک ہی سوال گردش کرتا رہتا۔ کیسی شہزادی ہے وہ جس کے اختیار میں کچھ بھی نہیں؟ کسی نے اُس کی مرضی جاننے کی زحمت نہیں کی تھی، اور اگر ایسا ہوتا بھی تو اُس کی زبان پر جعفر کا نام نہیں آ سکتا تھا۔ وہ زیادہ سے زیادہ یہ کہہ سکتی تھی کہ ابھی شادی نہیں کرنا چاہتی۔ وہ کسی نہ کسی طرح اپنی شادی کے معاملے کو ٹالتی رہتی، یہاں تک کہ بوڑھی ہو جاتی، لیکن اُس سے کہا گیا تو صرف اتنا کہ اُس کی شادی کے لیے ابوز و فارس کے حاکم محمد بن سلیمان کا انتخاب کر لیا گیا تھا۔

یہ خبر جعفر کے کانوں تک بھی پہنچی اور اُس کے دل کو دھچکا سا لگا لیکن وہ وقتی بات تھی۔ بالکل اسی طرح جیسے عباسہ کو دیکھنے کے بعد وہ ایک دن بے کل رہا تھا اور پھر وہ بے کلی بہ تدریج ختم ہوتی چلی گئی تھی۔ اُسے اس کا علم بہت عرصے بعد ہوا تھا کہ عباسہ کے دل پر اس نے اپنے ان مٹ نقوش چھوڑے تھے۔

پھر جلد ہی وہ دن بھی آ گیا جب خلیفہ وقت کی بہن کو بڑی شان و شوکت سے بیاہ دیا گیا۔ بس یہ کوئی نہ دیکھ سکا کہ محل میں بیٹھ کر بغداد سے رخصت ہونے والی دلہن کی آنکھیں جل تھل کیوں تھیں؟

کیا اس لیے کہ وہ بابل کا گھر چھوڑ کر جا رہی تھی؟

یا اس لیے کہ محبوب کا دیس چھوٹ رہا تھا؟



ہارون الرشید کو ایک وسیع اور بے کراں سلطنت ورثے میں ملی تھی جس میں اس نے خود بھی اضافہ کیا۔ اس کی سرحدیں مشرق میں چین اور مغرب میں سندھ سے ملنے لگیں۔ شمال میں بلاد آرمینیا اور جنوب میں یمن کے ساحلوں تک اُس کا کوئی مددِ مقابل نہیں تھا لیکن جہاں سرحدیں ختم ہوتی تھیں، وہاں اسلام کی دعوت نہیں پہنچی تھی۔ وہاں آباد غیر مسلموں سے سلطنتِ عباسیہ کے سرحدی عمال کی جنگ و جدل جاری رہتی تھی لیکن وہ سب مقامات اتنی دور تھے کہ بغداد اُن کے اثرات سے قطعی محفوظ رہتا تھا۔

مغرب میں ایک بڑی طاقت اندلس کے اموی تھے جن کی سلطنت دمشق میں برپا ہونے والی قیامت سے بچ نکلنے والے عبدالرحمن بن معاویہ بن ہشام نے اس وقت قائم کی تھی جب پہلے عباسی خلیفہ ابوالسفاح کو سریرِ آرائے سلطنت ہوئے چھ سال کا عرصہ گزر چکا تھا اور اس کی وفات کے بعد اس کے بیٹے خلیفہ المنصور کو حکومت کرتے ہوئے صرف دو سال گزرے تھے۔

اب اندلس کی اموی حکومت کے قیام کا تیسرا عشرہ گزر چکا تھا اور اس نے اپنی جڑیں خاصی مضبوط کر لی تھیں اس لیے ہارون الرشید نے ان سے الجھنا مناسب نہیں سمجھا تھا جس کی وجوہ قطعی طور پر سیاسی تھیں۔

اورنگِ سلطنت پر بیٹھنے کے بعد اُس نے لگ بھگ چار سال کا عرصہ کسی بڑی پریشانی یا بڑے صدمے سے دوچار ہوئے بغیر گزارا لیکن اسی چھٹے سال میں وہ ایک بڑے ذہنی دباؤ سے دوچار ہوا۔

اس وقت امین کی عمر چار سال اور مامون کی عمر چار سال آٹھ ماہ تھی۔ ان عمروں کو پیش نظر رکھتے ہوئے انھیں کم سن ہی کہا جاسکتا تھا اس لیے ابھی ولی عہدی کا مسئلہ نہیں کھڑا ہونا چاہیے تھا لیکن وہ کھڑا ہوا اور ہارون الرشید کے لیے دردِ سر بننے لگا۔ دردِ سر بننے کی وجہ یہ تھی کہ گذرے ہوئے ان چار سالوں میں امراء دربار باقاعدہ دو

حصوں میں منقسم ہو چکے تھے۔ ان میں سے ایک گروہ عربوں کا تھا جس میں اکثریت عباسیوں کی تھی اور دوسرا گروہ ایرانیوں کا تھا جن کی پشت پناہی برا مکہ کر رہے تھے۔

برامکہ سے صرف ایک شخص فضل بن یحییٰ، عرب گروہ کے ساتھ نہ سہی لیکن خاتون زبیدہ کی موافقت میں بہر حال تھا جس کی یہ خواہش اب بھی بہت سی زبانوں پر آنے لگی تھی کہ اُس کے چار سالہ بیٹے امین کو ولی عہد نام زد کر دیا جائے۔ زبیدہ اب کم عمر اور ناپختہ ذہن کی مالک نہیں رہی تھی۔ اُس نے خاندان کے لوگوں کو اپنا ہم نوا بنا لیا تھا۔ ان لوگوں کی طرف سے عجلت کی وجہ یہ تھی کہ ہارون کسی وقت اچانک مامون کی ولی عہدی کا اعلان نہ کر دے جس کی رگوں میں خالصتاً عباسی خون رواں نہیں تھا بلکہ اُس کی ماں مراجل ایک ایرانی کنیز تھی۔

ایرانی گروہ دلیل دے رہا تھا کہ مامون نہ صرف عمر میں بڑا ہے بلکہ کم عمری کے باوجود بردبار نظر آتا ہے، امین کی طرح نٹ کھٹ اور شریر نہیں ہے۔ امین کے نٹ کھٹ اور شریر ہونے کا سبب وہ لاڈ پیار تھا جو اُسے خاندان کے ہر فرد سے ملا تھا۔

فضل برکی کے خیال کے مطابق امین کی مخالفت کرنے والے نہ صرف خانوادہ عباسی سے بے وفائی کے مرتکب ہو رہے تھے بلکہ اس طرح ان پر نہایت ”متعصب ایرانی“ ہونے کی چھاپ بھی لگ سکتی تھی کیوں کہ مامون ایک ایرانی کنیز کے لطن سے تھا۔

جعفر برکی اور فضل برکی کے ان متضاد رویوں کی وجہ سے یحییٰ کو بہت تشویش تھی اور اُس کے دل میں یہ ڈر جاگزیں ہو گیا تھا کہ اس معاملے میں اُس کے دونوں بیٹے آپس میں دست و گریباں نہ ہو جائیں۔ دل میں تو وہ بھی مامون کی ولی عہدی کے حق میں تھا لیکن وہ اس معاملے کے باختیار افراد پر اپنی رائے ”تھوپنے“ کے بجائے سیاست اور دلائل و براہین سے اس قصے کا انجام چاہتا تھا۔ یہ اُس کی دور اندیشی اور تحمل مزاجی تھی جس کے برعکس فضل اور جعفر بہ بانگ دہل مامون و امین کے طرف دار بن بیٹھے تھے۔

ہارون الرشید کو فضل اور جعفر، دونوں ہی عزیز تھے۔ ان دونوں کو اس کی قربت بھی حاصل تھی اور وہ دونوں اس کے رضاعی بھائی بھی تھے۔ وہ ان دونوں کو ایک

دوسرے کی مخالفت میں نہیں دیکھنا چاہتا تھا اور اس کی سوچ کے مطابق ابھی اس کا وقت بھی نہیں آیا تھا۔ دونوں شہزادے ابھی بہت کم عمر تھے۔ جب وہ دس بارہ سال کے ہو جاتے، تبھی ان کی ذہانت و فطانت کھل کر سامنے آتی جس کے بعد کیے جانے والا فیصلہ بنی برانصاف ہوتا لیکن اس پر ہر دو جانب سے دباؤ بڑھنے لگا تھا کہ اب ولی عہد کے نام کا اعلان کر دینا چاہیے۔

ہارون الرشید اتنا پریشان ہوا کہ اُس نے خیزران کو اس معاملے میں ڈالنے کا فیصلہ کیا۔ وہ خیزران کی ذہانت کا بھی معترف تھا اور ایک باعث اس سے کسی حد تک خائف رہنے کے باوجود اس سے بے پناہ محبت بھی کرتا تھا۔ اس کے لیے خیزران کا فیصلہ ہر صورت میں قابل قبول ہوتا۔ فیصلے کی مخالفت کرنے والوں سے بھی وہ بہ خوبی نمٹ لیتی، خواہ وہ عزب و عباسی ہوتے، خواہ ایرانی اور برا مکہ!

ماں کی خدمت میں حاضر ہونے کے لیے بیٹے کی درخواست جس وقت خیزران کو ملی، اتفاق سے مراجل بھی اس وقت اُس کے پاس موجود تھی اور ذکر ولی عہدی ہی کے معاملے کا چل رہا تھا۔

مراجل تشویش سے بولی۔ ”یقیناً وہ اسی معاملے میں آپ کی رہ نمائی چاہتے ہوں گے۔“

”دستھیں اب فکر مند ہونے کی ضرورت نہیں مراجل!“ خیزران نے کہا۔ ”ابھی تم نے میری باتوں سے اندازہ لگا لیا ہوگا۔ اگر وہ فیصلہ عجلت میں ابھی کیا جانا ہے تو وہ صرف مامون کے حق میں ہونا چاہیے۔“

مراجل کے چہرے پر خوشی دمک اُٹھی۔

”اب تم جاؤ۔“ خیزران نے کہا۔

مراجل رخصت ہوئی اور خیزران نے ہارون الرشید کو بلا لیا۔

”آؤ!“ خیزران کھڑی ہو گئی۔

ہمیشہ ایسا ہی ہوتا تھا۔ ہارون الرشید کے مؤذبانہ انداز کے باوجود وہ اس کے سامنے بیٹھی نہیں رہتی تھی۔ اُسے ہارون الرشید کو یہ باور کرانا کبھی بھی ہرگز مقصود نہیں رہا تھا

کہ وہ خلیفہ وقت ہونے کے باوجود ماں کی نظروں میں کوئی وقعت نہیں رکھتا۔
 ”آپ میرے سامنے کھڑی کیوں ہو جاتی ہیں ام!“ ہارون الرشید نے بے اختیار کہا۔
 ”میں اپنے بیٹے کے سامنے نہیں، خلیفہ وقت کے سامنے کھڑی ہوتی ہوں۔“
 خیزران نے کہا۔ ”میرے لیے تو یہی باعث مسرت ہے کہ تم خلیفہ وقت ہوتے ہوئے
 بھی مجھے عزت دیتے ہو اور میرے پاس آنے سے پہلے تم نے اجازت کا طالب ہونا بھی
 ایک روایت بنا لیا ہے۔ تم سے پہلے کے خلفائے وقت نے شاید ہی ایسا کیا ہو۔“
 ”لیکن ماؤں نے بھی خلفائے وقت کو اپنے دل کی گہرائی سے اتنا دقیق نہ گردانا
 ہوگا جیسا آپ کرتی ہیں۔“

خیزران فوراً بولی۔ ”یہ باتیں چھیڑے رکھنے کے بجائے اس موضوع کی طرف
 آ جاؤ جو آج کل تمہارے لیے حد درجہ پریشان کن بنا ہوا ہے۔ مجھے اندازہ ہے کہ تم
 رات کے وقت میرے پاس آنے کے لیے اچانک کیوں بے قرار ہو گئے ہو گے!“
 ”آپ بہت ذہین ہیں ام!“

یہ ایک خیزران ک چہرے کے تاثرات بدلے اور اُس نے دونوں ہاتھ اپنے
 پیٹ پر رکھ لیے۔ کھڑے کھڑے وہ ڈگمگا بھی گئی۔ ہارون الرشید کو ایسا لگا جیسے وہ
 گر جائے گی۔ ہارون الرشید نے فوراً اُس سہارا دیا اور گھبرا کر پوچھا۔
 ”کیا ہوا ام؟“

خیزران کے ہونٹ لرز کر رہ گئے۔ وہ بولنے کی کوشش میں ناکام رہی تھی۔
 چہرے پر پسینا بھی چمک اٹھا تھا۔ اُس نے کیوں کہ اچانک ہاتھ اپنے پیٹ پر رکھے تھے
 اس لیے ہارون الرشید سمجھ گیا تھا کہ اُس کے پیٹ میں اچانک کسی وجہ سے شدید تکلیف
 ہوئی تھی۔

”کوئی ہے؟“ ہارون الرشید بہت زور سے چیخ پڑا۔
 خلیفہ وقت کا اس طرح چیخ پڑنا کوئی معمولی بات نہیں تھی۔ جس جس کینز کے
 کانوں میں آواز گئی، وہ خیزران کے کمرے کی طرف دوڑ پڑی۔ وہ اس سے بے خبر نہیں
 رہ سکتی تھیں کہ خلیفہ وقت اس وقت خیزران کے کمرے میں تھا۔

بے تحاشا کنیریں کمرے میں داخل ہوتی چلی آئیں۔

اسی وقت ہارون الرشید کے سینے پر خیزران کا سر ڈھلک گیا۔ اگر اُس کی سانسیں جاری نہ رہتیں تو ہارون الرشید کچھ اور ہی سمجھ بیٹھتا۔ خیزران صرف بے ہوش ہوئی تھی۔ اس سے اندازہ لگایا جاسکتا تھا کہ اُس کے پیٹ کی تکلیف کتنی شدید ہوگی۔

کنیروں نے اُسے بستر پر لٹایا۔ نہ جانے کہاں سے خواجہ سرا مسرور بھی ہانپتا ہوا وہاں آ گیا۔ ہارون الرشید نے اُسے حکم دیا کہ اطبا کو فوراً بلایا جائے۔

طبییبوں کے آنے سے پہلے حرم سرا کی بیگمات وہاں پہنچ گئیں۔ ان سے یہ خطا ہونا ناممکن تھا کہ خاتونِ قصر کے بارے میں ایک تشویش ناک اطلاع سننے کے باوجود وہ خیریت معلوم کرنے کے لیے وہاں نہ آئیں۔ ان میں خاتونِ زبیدہ اور مراجل بھی تھیں۔ جن ضعیف اطبا کو حرم سرا میں داخل ہونے کی اجازت تھی، ان میں سے دو، بڑی عجلت میں وہاں پہنچ گئے۔

ہارون الرشید وہاں اس وقت تک ٹہلتا رہا جب تک خیزران کو ہوش نہیں آ گیا۔ اس کے چہرے پر تکلیف کے اثرات بھی ختم ہو گئے تھے لیکن رنگت ایسی زرد پڑ گئی تھی جیسے وہ برسوں کی بیمار ہو۔

”کیا ہو گیا تھا اُم؟“ ہارون الرشید بے تابانہ اس پر جھکا۔

”پیٹ میں کچھ ہوا تھا۔“ خیزران کی دھیمی آواز میں نقاہت بھی تھی۔ ”لیکن اب ٹھیک ہوں۔“ اُس نے اٹھنے کی کوشش کی۔

”دلیٹی رہیے خاتونِ قصر!“ ایک طبیبِ جلدی سے بولا۔ ”ابھی آپ ٹھیک نہیں ہیں۔ شدید نقاہت سے دوچار ہو گئی ہیں آپ! ضروری ہے کہ آپ آرام کریں۔ بولنے سے بھی گریز کیجیے!“

طبییبوں نے بیگمات کی طرف اور پھر ہارون الرشید کی طرف دیکھا۔ ہارون الرشید سمجھ گیا کہ طبیب کچھ کہنا چاہتے تھے، اس میں حدِ ادب آڑے آگئی تھی۔ وہ کہنا چاہتے تھے کہ ہارون الرشید اور بیگمات وہاں سے چلی جائیں۔ خصوصاً ہارون الرشید کی موجودگی میں خیزران کچھ نہ کچھ بولنے کی کوشش کرتی ہی رہتی۔

”ہم جارہے ہیں ام!“ ہارون الرشید بولا۔ ”آپ طبیبیوں کی ہدایت پر عمل کیجیے!“
 پھر اُس نے طبیبیوں سے کہا۔ ”ہم آپ کے منتظر رہیں گے۔ آکر بتائیے گا کہ یہ ہوا کیا تھا!“
 بیگمات اشارہ ملتے ہی وہاں سے جانے لگی تھیں۔ خیزران نے ہاتھ کے اشارے سے مراجل، خاتون زبیدہ اور اپنی کنیر خاص کو روک لیا۔

یہ ضروری بھی تھا کہ طبیبیوں کے علاوہ بھی کوئی خیزران کے پاس رہتا لیکن
 مراجل اور خاتون زبیدہ ہی کیوں؟

یہ سوال ہارون الرشید کے دماغ میں گونجتا رہا۔ لے دے کر صرف ایک بات
 اُس کی سمجھ میں آرہی تھی۔ خیزران اپنی طبیعت کچھ سنبھلتے ہی ان دونوں کو شاید یہی
 سمجھانے کی کوشش کرتی کہ ولی عہدی کے معاملے میں ان دونوں کو ابھی کچھ عرصے تک
 نہ صرف خود خاموشی اختیار کرنا چاہیے بلکہ اپنے طرف داروں اور ہم نواؤں کو خاموش رکھنا
 بھی وہ اپنا فرض سمجھیں۔

ہارون انتظار میں ٹہل رہا تھا کہ ابن ابی مریم اندر آیا۔ وہ دربارِ خلافت کا خاص
 مسخرہ تھا جسے ہارون نے اُس کی کسی بات پر خوش ہو کر اُسے کسی اجازت کے بغیر محل میں
 ہر طرف گھومنے پھرنے کی اجازت دے دی تھی۔ اسی بات کو پیش نظر رکھتے ہوئے امرا
 کے خیال کے مطابق ہارون کی دو متضاد شخصیات تھیں۔ ایک طرف اس کا حزم و تقویٰ
 تھا، جلالتِ شان تھی لیکن دوسری طرف وہ ہنسی، ٹھٹھول اور ظرافت میں بھی خوب دل
 چسپی لیتا تھا۔ اُس نے قصر الذہب میں کئی مسخروں اور ظریفوں کو جمع کر لیا تھا جن کے
 پر لطف اور دل کش انداز بیان سے وہ کسی وقت اپنا دل بہلایا کرتا تھا۔ خود اُسے بھی بہت
 سے ظریفانہ شعر یاد تھے۔ ابن ابی مریم کے نئے نئے لطائف تو اُسے بہت پسند آتے تھے۔
 اس وقت ابن ابی مریم کو کسی طرح یہ بات معلوم ہو گئی تھی کہ امیر المومنین
 پریشان تھے لہذا وہ اسی لیے آیا ہوگا کہ اپنی ظریفانہ باتوں سے ہارون الرشید کی پریشانی
 کو ختم یا ہلکا کر سکے لیکن ہارون الرشید اس پر برس پڑا۔

”کیوں آئے ہو؟“

ابن ابی مریم بوکھلا گیا۔ ”امیر المومنین! میں اور میری وہ اولادیں جو ابھی پیدا

نہیں ہونیں، وہ سب آپ پر نثار۔“ گھبراہٹ میں بھی اس کا مخصوص طرز بیان قائم رہا۔
”مجھے آپ کے ندیم خاص نے بتایا تھا کہ.....“

”کچھ نہیں بتایا تھا۔“ ہارون الرشید پھر گر جا۔“ چلے جاؤ ورنہ ابھی احمد بن جنید
کے حوالے کر دیے جاؤ گے۔“

احمد بن جنید کو قصر الذہب کے جلادوں میں حد درجہ سفاک جلاد سمجھا جاتا تھا۔
گھبرا کر ابن ابی مریم اس طرح بھاگا کہ گرتے گرتے بچا لیکن ہارون الرشید
اس وقت کسی بھی ظریفانہ بات سے لطف اندوز نہیں ہو سکتا تھا، بلکہ اُس کے دماغ پر
برعکس اثرات مرتب ہوتے۔ اپنی ماں کے لیے وہ اتنا ہی پریشان اور ہیجان کا شکار تھا۔
آخر دونوں طبیب خدمت میں حاضر ہوئے۔

”امیر المومنین!“ اُن میں سے ایک بولا۔ ”خاتونِ قصر اب سو رہی ہیں۔ انھیں
آرام کی ضرورت ہے۔“

”انھیں ہوا کیا تھا؟“ ہارون الرشید نے بے چینی سے پوچھا۔
”ابھی کچھ سمجھ میں نہیں آسکا ہے۔“ کچھ توقف کے ساتھ جواب دیا گیا۔ ”لیکن
مختلف ادویات آزما کر اُن کے پیٹ کی تکلیف ختم کر دی گئی ہے۔“
”سمجھو، سمجھو اس تکلیف کو۔“ ہارون الرشید نے زور دے کر کہا۔ ”کہیں ایسا نہ
ہو کہ خدا نخواستہ انھیں پھر وہ تکلیف ہو۔“

ہارون الرشید کا یہ اندیشہ صحیح نکلا۔ خیزران پر پیٹ کی تکلیف کا دورہ دوسرے ہی
دن پڑا۔ اس کے بعد وہ سلسلہ جاری رہا۔ شب و روز میں دودو، تین تین مرتبہ ایسا ہونے
لگا۔ اطباء اس تکلیف کا ازالہ کرنے میں تو کامیاب ہو جاتے تھے لیکن اس تکلیف کا سبب
کسی کی سمجھ میں نہیں آ رہا تھا۔ سارا علاج معالجہ اندازوں کی بنیاد پر ہی کیا جا رہا تھا۔
قصر الذہب میں ہر چہرے سے شادمانی رخصت ہو گئی تھی۔ جنھیں خیزران کے
اختیارات کا استعمال گراں گزرتا تھا اور جن کے لیے وہ ایک ناگوار وجود تھی، وہ بھی
کوشش کرتے تھے کہ خلیفہ وقت کو اُن کے ہونٹوں پر مسکراہٹ نہ دکھائی دے جائے۔
ایک روز جب خیزران کی طبیعت سنبھلی ہوئی تھی، ہارون الرشید اُس کی مزاج پرسی

کے لیے گیا اور اُس کے قریب بیٹھ کر اُس کے ایک شانے پر ہاتھ رکھتے ہوئے بولا۔
”یہ تکلیف اچانک کیسے شروع ہو گئی ام؟“

”اچانک تو شاید نہیں ہوئی ہے۔“ خیزران نے سوچ میں ڈوبے ہوئے لہجے میں
جواب دیا۔ ”کچھ عرصے سے کبھی کبھی تکلیف ہونے لگی تھی لیکن وقتی ہوتی تھی۔ میں نے
اس پر توجہ نہیں دی۔“

”توجہ دینا چاہیے تھی ام!“ ہارون الرشید بولا۔ ”امراض دھیرے دھیرے ہی
بڑھتے ہیں۔ ہم نے محسوس کیا ہے کہ والد مرحوم کے بعد سے آپ ہمیشہ اپنی طرف سے
بہت بے پروا رہی ہیں۔“

خیزران نے کچھ کہے بغیر آنکھیں بند کر لیں۔ وہ اس معاملے میں کچھ نہیں کہنا چاہتی
تھی جو اُس کے دل میں تھا۔ مہدی کے بعد اُس کے لیے دنیا بہت بے معنی ہو کر رہ گئی تھی۔
دن گزرتے رہے۔ خیزران کی صحت خراب سے خراب ہوتی چلی گئی۔ اطباء کی
ہدایت کے مطابق کوئی نہ کوئی ہر وقت اُس کے پاس رہتا تھا۔ کنیروں کی تو کوئی کمی تھی
ہی نہیں، حرم سرا کی بیگمات میں سے بھی دو ایک ہر وقت اُس کے کمرے میں رہنے لگی
تھیں۔ مراجل اور زبیدہ خاتون کی تو کوشش ہوتی تھی کہ خیزران کے پاس زیادہ سے
زیادہ وقت گزاریں۔ دونوں کا شاید یہی خیال ہوگا کہ وہ خیزران کے دل میں زیادہ سے
زیادہ جگہ بنالیں تو انھیں اپنے بیٹوں کی ولی عہدی کے معاملے میں ایک نہایت بااختیار
ہستی کی حمایت حاصل ہو جائے گی۔

”ہمارے یہ اطباء نہایت جاہل معلوم ہوتے ہیں۔“ ہارون الرشید نے ایک دن
بہت جھنجھلا کر جعفر برکی سے کہا۔ ”کاش آج خشوع ہوتا!“

خشوع خلیفہ المنصور کا طبیب خاص تھا۔

جعفر نے کہا۔ ”اس کا بیٹا تو ہے امیر المومنین!“

”ہاں۔“ ہارون الرشید نے کہا۔ ”ابھی ہم کو خشوع کا خیال آیا تو یہ بھی یاد آ گیا

کہ اُس کا بیٹا تمھارے خاندان کا طبیب ہے۔ غالباً جبریل نام ہے اُس کا۔“

”جی ہاں۔“ جعفر نے کہا۔ ”اگر آپ اجازت دیں تو اُسے بلایا جائے! ہم

لوگوں کا تو یہی خیال ہے کہ وہ اپنے باپ سے کچھ کم نہیں۔“
 ”اسے بلاؤ جعفر! اُسے بلاؤ۔“

”لیکن وہ یہ پسند نہیں کرتا کہ اس کے ساتھ دیگر اطبائے بھی شامل رہیں۔“
 ”ہم ان جہلا کو فوراً ہٹا دیں گے جو بیس دن میں بھی اُمّ محترم کا مرض تک نہیں
 جان سکے۔“ ہارون الرشید نے برہمی سے کہا۔

جبریل بن خشوع کو فوراً طلب کر لیا گیا۔ اس نے خیزران کی حالت کا جائزہ لیا،
 نبض خاصی دیر تک دیکھی، نسخوں کی ان دواؤں پر بھی غور کرتا رہا جن سے اب تک علاج
 کیا جاتا رہا تھا۔

اس وقت مراجل وہاں موجود تھی۔

جبریل نے اُسے ان دواؤں میں سے صرف ایک دوا کے بارے میں بتایا اور ہدایت
 کی کہ شب و روز میں چار مرتبہ صرف وہی دوا دی جاتی رہے، باقی دوائیں پھینک دی جائیں۔
 مراجل نے جبریل بن خشوع کے انداز میں بلا کا اعتماد دیکھا۔
 وہ فارغ ہو کر حکم کے مطابق ہارون الرشید کی خدمت میں حاضر ہوا۔ جعفر بھی
 ہارون الرشید کے ساتھ اُس کا منتظر تھا۔

”بتاؤ جبریل!“ ہارون الرشید نے بے تابی سے پوچھا۔ ”کچھ سمجھ سکے؟“
 ”ایک اندازہ لگایا ہے امیر المومنین!“ جبریل بن خشوع نے کہا۔ ”شام کو پھر
 حاضر ہوں گا اور ایک دوا تیار کر کے لاؤں گا۔ اس دوا کا ردِ عمل ہی یہ بتا سکے گا کہ میرا
 اندازہ درست ہے یا غلط!“

”اندازہ کیا ہے ابن خشوع؟“ ہارون الرشید نے فرار تھا۔
 ”گستاخی معاف امیر المومنین!“ جبریل بن خشوع نے کہا۔ ”نہایت ادب
 سے درخواست گزار ہوں کہ ابھی مجھ سے یہ سوال نہ کیا جائے۔ میں بہر حال انسان ہوں
 اور انسان سے غلطیاں ہوتی ہیں۔ ممکن ہے کہ میرا اندازہ غلط ثابت ہو اور مجھے آپ کے
 حضور میں شرمندگی اٹھانا پڑے۔ میں کل صبح آپ کو اس بارے میں نہایت یقین سے
 کچھ بتا سکوں گا۔ ہاں یہ دعا ضرور کیجیے گا کہ میرا اندازہ غلط ثابت ہو۔“

ہارون الرشید کے چہرے کا رنگ بدل گیا۔ جبریل کے آخری فقرے میں یہ اشارہ تھا کہ بات کچھ خطرناک ہو سکتی تھی۔
جعفر بھی اس فقرے کی وجہ سے متفکر ہوا۔

اس دن سے ہارون الرشید نے فرض نمازوں کے علاوہ باقی نمازیں بھی پڑھنا شروع کر دیں۔ وہ گڑگڑا کر خالقِ حقیقی سے اپنی ماں کی صحت یابی کی دعائیں مانگنے لگا۔ سلطنت کے طول و عرض میں یہ حکم نامہ ابتدا ہی میں پہنچ گیا تھا کہ ہر صوبے کا عباسی حاکم ہر شہر میں فقرا کے لیے لنگر کھلوادے، مساجد میں خاتونِ قصر کی صحت یابی کی دعائیں مانگی جائیں، اور خاتونِ قصر کی صحت یابی پر ساری سلطنت میں جشن منایا جائے۔
شام کو جبریل بن خشوع نے آکر خود ہی ایک خاص دوا خیزران کو دی اور دوسری صبح آکر احوال دریافت کیا۔ اس کے بعد ہارون الرشید کی خدمت میں حاضر ہوا تو اُس کا متغیر چہرہ دیکھ کر ہارون الرشید کے لیے مشکل ہو گیا کہ وہ اپنے حواس مختل ہونے سے بچائے رکھے۔ وہ کچھ بول بھی نہیں سکا، جبریل بن خشوع کا چہرہ دیکھتا رہ گیا۔
جبریل خود ہی بھرائی ہوئی سی آواز میں بولا۔ ”میرے منہ میں خاک امیر المومنین! میرا اندازہ درست ثابت ہوا ہے۔“

ہارون الرشید اُس کا منہ تکتا رہ گیا۔

جبریل بن خشوع کچھ توقف سے بولا۔ ”کاش مجھے شروع ہی میں طلب کر لیا جاتا امیر المومنین! خاتونِ قصر کے معالج اُن کا مرض سمجھ ہی نہیں سکے۔ وہ جو دوائیں دیتے رہے ہیں، اُن میں سے صرف ایک دوا وقتی طور پر تکلیف ختم کرتی رہی ہے۔ علاج اس طرح ہوا ہے جیسے خاتونِ قصر کے معدے میں زخم ہو جبکہ بات دراصل یہ ہے.....“
وہ چپ ہو گیا۔

”کیا بات ہے ابنِ خشوع!“ ہارون الرشید تیزی سے بولا۔ ”بتاؤ! ہم صرف سچ جاننا چاہتے ہیں۔“

جبریل بن خشوع نے کہا۔ ”خاتونِ قصر کے پیٹ میں ایک خاص نوع کی رسولی بن گئی ہے۔“

”رسولی!“ ہارون الرشید چونکا، پھر جلدی سے بولا۔ ”یہ کوئی ناقابلِ علاج مرض تو نہیں ہے ناجبریل!“

”امیر المومنین!“ جبریل بن خشوع نے کہا۔ ”غلط ادویات کے باعث وہ رسولی بہت تیزی سے بڑھی ہے اور اب خطرناک حد تک بڑھ چکی ہے۔ وہ تین چار دن میں کسی وقت بھی پھٹ سکتی ہے جس کے بعد.....“ وہ پھر چپ ہو گیا۔

”جس کے بعد؟“ ہارون الرشید پر ہیجانی کیفیت طاری ہو گئی۔

جبریل بن خشوع نے سر جھکا کر دھیمی آواز میں کہا۔ ”اس صورت میں خاتونِ قصر کی زندگی کا ضامن صرف وہی بن سکتا ہے جو اس ارض و سما کا مالک ہے۔“

”ابنِ خشوع!“ ہارون الرشید کی آواز کانپ گئی۔ ”کیا اب کچھ نہیں ہو سکتا؟“

”ہو سکتا ہے امیر المومنین!“ جبریل بن خشوع نے کہا۔ ”مجھے ایک دوا کی تیاری میں چار سے پانچ دن لگ سکتے ہیں۔ وہ دوا اس رسولی کو پھٹنے نہیں دے گی۔ اس کے بعد ہی رسولی کو ختم کرنے کا علاج ممکن ہو گا۔“

”اسے ممکن بناؤ ابنِ خشوع!“ ہارون الرشید نے ہیجانی لہجے میں کہا۔ ”وہ دوا تیار کرنے میں اپنے شب و روز ایک کر دو۔ ہماری اُم کو بچاؤ۔ ہم سلطنت کے خزانے کا منہ کھول دیں گے۔ اس میں سے تم جتنا چاہو، لے لینا۔ خزانہ خالی بھی کر دو گے تو ہم تمہیں نہیں روکیں گے۔“ ہارون الرشید شدید جذباتی ہو گیا تھا۔

”امیر المومنین!“ جبریل بن خشوع نے کہا۔ ”میرے لیے اس سے بڑا انعام کوئی نہیں ہو سکتا کہ مالکِ ارض و سما کی مرضی سے اور ابنِ مریم کے صدقے میں خاتونِ قصر کی زندگی اس منزلِ منحوس و نامراد میں بھی بچالوں۔“

”جاؤ ابنِ خشوع، جاؤ! دوا کی تیاری شروع کرنے میں ایک پل کی بھی تاخیر نہ کرو۔“

جبریل رخصت ہوا اور اُس کے جاتے ہی ہارون الرشید سجدے میں گر گیا۔ اُس کے بعد تو سارا قصر الذہب ایک مسجد بن گیا۔ ہر طرف نمازیں پڑھی جانے اور دعائیں مانگی جانے لگیں۔

”یہ چند دن خاتونِ قصر کی زندگی کے لیے بہت بھاری ہیں۔“ جبریل بن

بخشیوے نے قصر الذہب کے باہر یحییٰ برکی سے کہا تھا۔ ”اگر دوا کی تیاری سے پہلے رسولی پھٹ گئی تو پھر شاید میں کچھ نہ کر سکوں۔“

یحییٰ برکی اس وقت اپنا سر تھامے بیٹھا تھا جب اُس کی تینوں بیویاں عتابہ، زینب اور فاطمہ اس کے پاس آئیں۔ وہ ان دنوں بغداد سے باہر رہی تھیں جب قصر الذہب میں یہ قیامت برپا ہوئی تھی۔ وہ خیزران کی بیماری کی اطلاع ملنے ہی کی وجہ سے فوراً بغداد واپس لوٹی تھیں۔

یحییٰ نے انھیں تمام حالات سے آگاہ کیا اور بتایا کہ ”امیر المومنین حد درجہ غم زدہ اور انتہائی مشتعل بھی ہیں۔ انھوں نے حکم صادر کر دیا ہے کہ اُن اطباء کی گردنیں اڑادی جائیں جو اب تک خاتونِ قصر کا علاج کرتے رہے ہیں۔“

تینوں بیویاں ایک دوسرے کا منہ تکتے لگیں۔ اُن کے چہروں پر تشویش و پریشانی کے مٹیا لے رنگ بکھرے ہوئے تھے۔

یحییٰ نے اُن کی طرف دیکھے بغیر کہا۔ ”خاتونِ قصر کے لیے اُن کی زندگی ان کے اور امیر المومنین کے لیے تو اہم ہے ہی لیکن ان کی زندگی کا اثبات ہمارے خاندان کے لیے بھی ناگزیر ہے۔ خدا نخواستہ اگر وہ نہ رہیں تو ہمارے لیے بہت مشکلات بڑھ جائیں گی۔ دربار میں عرب اُمرا کا گروہ اب خاصا طاقت ور ہو چکا ہے۔ اگر ہم خاتونِ قصر کی پشت پناہی سے محروم ہو گئے تو وہ لوگ بہت کھل کھیلیں گے۔“

ان باتوں پر اُس کی بیویوں نے کوئی خاص توجہ نہیں دی۔ عتابہ نے زینب اور فاطمہ سے کہا۔ ”ہمیں فوراً قصر الذہب پہنچنا چاہیے۔“

”ہاں۔“ یحییٰ بولا۔ ”مجھے علم ہے۔ خاتونِ قصر تم تینوں کو کئی بار پوچھ چکی ہیں۔“ وہ تینوں بلا تاخیر قصر الذہب پہنچ گئیں۔ جس وقت وہ قصر میں داخل ہو رہی تھیں، ہارون الرشید اپنے کم عمر بیٹوں کے ساتھ حضرت فضیل بن عیاض کے آستانے پر حاضری دے رہا تھا۔

حضرت کی جوانی کے ایام ایک ڈاکو کی حیثیت سے گزرے تھے اور اُن کی جولان گاہ خراسان میں شہر ”ابی ورد“ سے ”سرخس“ تک تھی ان دنوں شہروں کے

درمیانی راستوں سے گزرنے والا کوئی مسافر یا تجارتی قافلہ ان سے محفوظ نہیں رہتا تھا۔ ایک دن انھوں نے قرآن مجید کی ایک آیت سنی تو دل پر اُس کا گہرا اثر ہوا اور وہ اپنی اس زندگی سے تائب ہو گئے۔ کونے میں انھوں نے حدیث کی تعلیم حاصل کی۔ بعد ازاں تبلیغ کی طرف راغب ہوئے اور پھر ایک صوفی و بزرگ کی حیثیت سے اُن کی نام وری سلطنتِ عباسیہ کی حدود سے باہر تک پہنچی۔ ہارون الرشید اُن کی خدمت میں اکثر حاضر ہوا کرتا تھا لیکن وہ اس سے کچھ زیادہ خوش نہیں تھے۔ اس کی تعیشانہ زندگی، موسیقی سے بے انتہا رغبت آپ کے مزاج پر گراں تھی۔ اس کی شخصیت پر ایک داغ یہ بھی تھا کہ اُس نے شعرا کو ”رنگین بیانی“ پر اکسایا تھا۔

ان باتوں کو حضرت فضیلؒ کچھ درگزر شاید اس لیے فرماتے تھے کہ ہارون الرشید کے مذہبی جذبات میں بھی جوش و خروش پایا جاتا تھا۔ نماز، روزہ جیسے اس کی گھٹی میں پڑے ہوئے تھے۔ جنگیں اُس کی سلطنت کی توسیع کے لیے نہیں بلکہ شوقِ جہاد میں کی جاتی تھیں۔ سریر آرائے سلطنت ہوتے ہی اُس نے آرمینیا کی طرف لشکر کشی کی تھی۔ پہلے ہی سال حج کی سعادت بھی حاصل کر چکا تھا اور بعد میں بھی کسی سال ناغہ نہیں کیا تھا۔

غالباً حضرت فضیل بن عیاضؒ پر یہ بھی عیاں ہوگا کہ تنہائی میں کبھی کبھی ہارون الرشید پر رقت طاری ہوتی تھی اور وہ خوفِ خدا سے لرز اٹھتا تھا۔ اُس کی دعاؤں میں ایک دعا یہ ضرور ہوتی تھی کہ اُسے اپنی جن غیر شرعی حرکات و سکنات پر اختیار نہیں رہتا تھا، ان پر قابو پانے کے لیے خدا اُسے توفیق فرمائے۔

جس وقت ہارون الرشید نے اُن کے آستانے پر حاضری دی، آپ اس وقت کچھ اصحاب سے حدیث و فقہ پر گفت گو فرما رہے تھے۔ آپ نے وہ مجلس فوراً برخاست کی اور ہارون الرشید کو حاضر ہونے کا موقع دیا۔

”السلام علیکم یا حضرت!“ ہارون الرشید نے کہا۔

”وعلیکم السلام ہارون!“ فضیل بن عیاضؒ نے جواب دیا۔

مامون اور امین اس وقت بہت کم عمر تھے مگر اُن کی تربیت اس طرح ہوئی تھی کہ

انہوں نے بھی حضرت فضیل بن عیاضؒ کو فوراً سلام کیا۔
 حضرت نے فوراً جواب دیا اور دونوں بچوں کو قریب بلا کر شفقت سے اُن کے سر پر ہاتھ پھیرتے ہوئے دعا فرمائی۔ ”خدا تم دونوں کو نیک چلنی کی توفیق عطا فرمائے۔“
 ہارون الرشید بولا۔ ”انہیں کوئی نصیحت بھی فرمائیے حضرت!“
 ”بچہ!“ حضرت فضیلؒ نے مامون اور امین کے شانوں پر تھکی دے کر فرمایا۔
 ”خدا کے مولوی منکر المزاج اور رقیق القلب ہوتے ہیں جب کہ دنیا دار مولوی متکبر ہوتے ہیں جو عام لوگوں کو برا سمجھتے ہیں۔ غیبت اُن کے لیے ایک میوہ ہوتی ہے۔ ان سے ہمیشہ بچ کر رہنا۔“

دونوں بچوں کی سمجھ میں وہ باتیں نہ آسکی ہوں گی لیکن حضرت فضیل بن عیاضؒ سے عقیدت کے باعث ہارون الرشید نے سمجھ لیا کہ وہ باتیں بچوں کے دماغ میں ضرور سماگئی ہوں گی۔

”حضرت!“ ہارون الرشید بولا۔ ”اس وقت میں ایک غایت سے حاضر ہوا ہوں۔“
 ”میں تم سے ایک بات کہنا چاہتا ہوں ہارون!“ فضیل بن عیاضؒ نے فرمایا۔
 ”تم میں ایک خرابی یہ ہے کہ بعض اوقات تاخیر سے کیے جانے والے کام تم عجلت میں کر بیٹھتے ہو اور جب عجلت کی ضرورت ہوتی ہے تو تم تاخیر کر بیٹھتے ہو۔“
 ”میں خدا سے دعا گو رہتا ہوں حضرت کہ وہ مجھے اپنی خامیوں پر قابو پانے کی طاقت عطا فرمائے۔“ ہارون الرشید نے کہا۔

فضیل بن عیاضؒ بولے۔ ”اب تم اپنی غایت کا اظہار کرو۔“
 ”حضرت!“ ہارون الرشید ملتجی ہوا۔ ”میری ماں شدید علیل ہیں۔ آپ خدا سے دعا فرمائیں کہ وہ انہیں اس شدید اذیت سے نجات دے جس سے وہ دوچار ہیں۔“
 ”ابھی میں نے کہا تھا نا ہارون!“ فضیل بن عیاضؒ نے فرمایا۔ ”جس کام میں تمہیں عجلت کرنا چاہیے، اس کام میں تم اکثر دیر کر دیتے ہو۔ مجھے وسیلہ بنانے میں بھی تم سے تاخیر ہوئی ہے۔ جس وقت تم نے یہاں آ کر مجھے سلام کیا، اس وقت تمہاری ماں کو اس تکلیف سے نجات مل چکی تھی۔ تکلیف کا تعلق روح و جسم کے وصال سے ہے۔“

وصال ختم ہو تو تکلیف ختم! تمھاری ماں دنیا سے رخصت ہو چکی ہیں۔“

”حضرت!“ ہارون الرشید چیخ پڑا۔

فضیل بن عیاض نے ٹھنڈی سانس لی اور گویا ہوئے۔ ”خدا تمھیں صبر کی توفیق

عطا فرمائے ہارون!“

ہارون الرشید نے غم سے نڈھال آواز میں رخصتی سلام کیا اور دونوں بچوں کے ساتھ افناں و خیزاں قصر الذہب پہنچا جہاں کہرام بپا تھا۔ خیزران اپنی جان، جان آفریں کے سپرد کر چکی تھی۔

جس وقت یحییٰ کی بیویاں اس کے کمرے میں داخل ہوئی تھیں تو وہ انھیں دیکھ کر خفیف سا مسکرائی تھی۔ خوشی کی وہ مسکراہٹ مہدی کے انتقال کے بعد پہلی اور آخری مرتبہ اس کے ہونٹوں پر آئی تھی اور اس نے خیف آواز میں کہا تھا۔

”مجھے تم تینوں کا انتظار تھا۔ خواہش تھی کہ ایک بار تمھیں دیکھ لوں۔“

اور اس کے بعد وہ تکلیف سے یک بارگی تڑپ اٹھی تھی۔ یحییٰ برکی نے اس بارے میں اطلاع ملتے ہی جبریل بن خشوع کو طلب کیا تھا لیکن جب تک وہ قصر الذہب پہنچتا، موت کے سامنے زندگی اپنی بازی ہار چکی تھی۔

ہارون الرشید نے سکتے کے سے عالم میں حضرت فضیل بن عیاض کی دی ہوئی اطلاع کی تصدیق کے الفاظ سنے اور بوجھل قدموں سے چلتا ہوا اپنے کمرے میں پہنچا۔ دروازہ بند کر کے وہ اس طرح پھوٹ پھوٹ کر رویا جیسے کسی بچے کو اس کی ماں نے اپنی آغوش سے جھٹک دیا ہو۔

خلفا کو یہ نکتہ تعلیم کیا جاتا تھا کہ فرماں روا کو عام لوگوں کے سامنے کبھی نہیں رونا چاہیے۔ لیکن جب خیزران کا جنازہ اٹھا تو وہ یہ نکتہ بھول گیا۔ وہ آنسو بہاتا اور جنازے کو کاندھا دیتے ہوئے قبرستان کی طرف بڑھتا رہا۔ جب جنازہ قبرستان پہنچا تو آشفته حال خلیفہ وقت گرد سے اٹا ہوا تھا۔

جنازے کے ساتھ بے اندازہ خلقت تھی۔ عمائدین سلطنت کے پیچھے عوام کا سمندر بہہ رہا تھا۔ ان میں وہ لوگ بھی تھے جن کی خیزران حاجت روائی کرتی رہی تھی

اور وہ لوگ بھی تھے جنہیں اس سے اُس کے جو دو سخا کی وجہ سے عقیدت تھی۔

جنازے کے پیچھے اور ہجوم کے آگے یحییٰ برکی بھی غور و فکر میں سر جھکائے ہوئے چل رہا تھا۔ وہ عورت اس کے لیے بہت سی یادیں چھوڑ کر جا رہی تھی جو وہ کبھی فراموش نہیں کر سکتا تھا۔ ان یادوں میں خوشیاں بھی تھیں، آلام بھی تھے۔

قبرستان پہنچ کر ہارون الرشید نے خاک سے اٹے ہوئے پیر دھوئے، وضو کیا اور نمازِ جنازہ پڑھائی۔

جب یہ جلوس غم زدگاں، تدفین کے بعد واپس لوٹا، اس وقت بھی گلی کوچوں سے آہ و فغاں کی آوازیں آرہی تھیں۔ خیزران کے لیے سارا بغداد سوگوار تھا۔ وہ محبت، وہ عزت، وہ قدر و منزلت پہلے کبھی کسی کینز کو نصیب نہیں ہوئی ہوگی۔ وہ یمنی کینز جو ایک خلیفہ وقت کی بیوی اور دوسرے خلیفہ وقت کی ماں بھی تھی۔

قصر الذہب میں آنسو بہانے والوں کی آنکھیں خشک ہو چکی تھیں۔ وہاں اب ہو کا عالم طاری تھا

ہارون الرشید نے چالیس روزہ سوگ کا اعلان کیا اور اپنے کمرے میں جا کر خود کو بند کر لیا۔ اسیر غم گویا اسیرِ نفس بھی ہو گیا۔

ساختات سے بے خبر، بے مروت وقت گزرتا رہا۔ غم و الم سے دھندلائی ہوئی فضا دھیرے دھیرے صاف ہوئی اور جب ہارون الرشید اس فضا سے نکلا تو اُسے یاد نہیں تھا کہ وہ کتنے دن یا کتنے عرصے تک اشک رواں کے ساتھ ماتم کناں رہا تھا۔



یحییٰ برکی نے اپنے بیٹوں کے ذریعے ہارون الرشید کے گرد ایک حصار تو بے شک قائم کر لیا تھا لیکن وہ مضبوط دیوار اب ٹوٹ چکی تھی جو اس کے حریموں کو چپکے سے قصرِ خلافت میں داخل ہونے سے روک رہی تھی۔

حج کا زمانہ قریب آرہا تھا۔ ہارون الرشید نے معمول کے مطابق یہ سعادت حاصل کرنے کی تیاریاں شروع کیں۔ انھی دنوں میں ایک اور سانحہ ظہور پذیر ہوا۔ شہزادی عباسہ بیوہ ہو گئی۔

محمد بن سلیمان کا انتقال اچانک ہوا تھا اور اس کے انتقال پر بحرین، اہواز اور فارس کے لوگوں نے خوشیاں منائی تھیں۔ وہ ایک ظالم و جابر شخص کی حاکمیت سے آزاد ہو گئے تھے۔

قصرِ خلافت کا داماد بننے کے بعد محمد بن سلیمان نے بہت زیادہ پر پرزے نکال لیے تھے۔ وہ لوگوں پر غلط الزامات لگا کر ان کا مال و متاع ضبط کر لیا کرتا تھا۔ عباسہ اُسے اس قسم کی حرکتوں سے روکنے کے لیے کوشاں ہوتی تھی تو وہ اس سے بھی بڑی سختی سے پیش آتا تھا۔

شہزادیوں کی پرورش بڑے ناز و نعم میں ہوتی ہے۔ عباسہ کی پرورش بھی اسی طرح ہوئی تھی۔ وہ خلیفہ وقت کی چہیتی بہن بھی تھی لیکن جب وہ دلہن بن کر فارس گئی تھی تو ایک بے بس و شکستہ دل شہزادی تھی۔ اس نے اپنے ساتھ کی جانے والی زیادتیوں کی خبر ہارون الرشید کے کانوں تک پہنچانے کی کوشش ہی نہیں کی۔ قصرِ خلافت اس کے ساتھ جو بہت بڑی زیادتی کر چکا تھا، اس کے بعد محمد بن سلیمان کی وہ زیادتیاں عباسہ کے لیے کوئی معنی ہی نہیں رکھتی تھیں، تاہم فارس، اہواز اور بحرین کے لوگوں کی شکایات ہارون الرشید تک پہنچتی رہتی تھیں۔ اس نے ان شکایات کی طرف سے شاید اس لیے اپنی آنکھیں بند کر لی تھیں کہ شکایات کا ہدف اُس کی بہن عباسہ کا شوہر تھا۔

ایک مرتبہ محمد بن سلیمان سے کچھ بغض رکھنے والے اس کے سگے بھائی جعفر بن سلیمان نے ہارون الرشید تک یہ بات پہنچائی تھی کہ محمد بن سلیمان لوگوں کی دولت لوٹ کر اسلحہ خرید رہا ہے تاکہ سلطنتِ عباسیہ کے خلاف بغاوت کر سکے۔

وہ محض ایک الزام تھا۔ ہارون الرشید نے اس کی تحقیق کروالی تھی لہذا اس حوالے سے بھی اُس نے محمد بن سلیمان کے خلاف کوئی اقدام نہیں کیا تھا لیکن اس کے مرنے کے بعد، حج پر روانگی سے ایک دن پہلے ہارون الرشید نے حکم صادر کر دیا کہ محمد بن سلیمان کا سارا مال متاع ضبط کر کے بیت المال میں داخل کر دیا جائے۔

اس حکم کا اطلاق محمد بن سلیمان کے محل پر نہیں ہوا کیوں کہ شہزادی عباسہ نے واپس قصرِ خلافت لوٹنے کے بجائے اپنے مرحوم شوہر کے محل میں رہنے کا فیصلہ کیا تھا۔

عباسہ کی بیوگی کی خبر جعفر کو بھی مل گئی۔ اُسے عباسہ پر ہونے والی زیادتیوں کا علم نہیں تھا اس لیے اُس نے محمد بن سلیمان کی موت کو عباسہ کی زندگی کا ایک المیہ سمجھا اور اس خوب صورت شہزادی کے لیے دو تین روز تک مغموم رہا۔

ہارون الرشید حج سے واپس لوٹا تو اس کے چہرے سے معلوم ہو رہا تھا کہ اسے طوافِ کعبہ سے کافی سکون ملا تھا۔ حج پر روانگی سے قبل خیزران کے حوالے سے اس کی جو رنجیدگی باقی رہ گئی تھی وہ بھی ختم ہو گئی تھی۔ اس کا سبب شاید یہ ہو کہ حج کے دورانے میں اس نے بہلول مجذوب کو کسی سے کہتے سنا تھا کہ جب انسان دنیا میں آتے ہیں تو لواحقین بڑی خوشیاں مناتے ہیں اور دنیا سے انھی کی رخصت پر غم زدہ ہو جاتے ہیں، آخر کیوں؟ زندگی تو ”اس“ کی امانت ہے اور اپنی امانت تو کوئی بھی واپس لے سکتا ہے!

غرضیکہ حج سے واپس آتے ہی ہارون الرشید نے درباری مسخروں کو تو بہر حال چھوٹ نہیں دی، شعرا کے جھگھٹوں میں بھی نہیں بیٹھا، نغمہ و رقص کی محفلیں بھی نہیں سجانیں۔ وہ بس پوری طرح امورِ سلطنت کی طرف متوجہ ہو گیا۔ یچی برکی پر اس کو اب بھی اعتماد تھا لیکن خیزران جیسی راہنما کے چلے جانے کے بعد وہ ضروری سمجھنے لگا تھا کہ خود بھی امورِ سلطنت کی طرف پوری طرح متوجہ رہے۔

یہ یچی برکی کے لیے ایک تشویش ناک مرحلہ تھا کیوں کہ امورِ سلطنت کے معاملات میں ہارون الرشید کا تعلق ان لوگوں سے بڑھ جاتا جو برا مکہ کے شدید مخالف تھے اور جنھیں خیزران ہی کی وجہ سے چھوٹ نہیں مل سکی تھی۔

سلطنت کے ابتدائی امور نمٹانے کے بعد ہارون الرشید خود فارس جا کر عباسہ سے پوچھنا چاہتا تھا کہ اس نے قصرِ خلافت واپس لوٹنے سے گریز کیوں کیا ہے، لیکن اسے فارس جانے کا موقع نہیں مل سکا اور وہ بغداد ہی میں پھنس کر رہ گیا کیوں کہ ولی عہدی کا قضیہ پھر کھڑا کر دیا گیا تھا۔

خیزران نے مرنے سے پہلے خاتون زبیدہ اور مراجل کو یہ بات سمجھا دی تھی کہ فی الحال ولی عہدی کا مسئلہ کھڑا کرنا قطعی نامناسب ہوگا اور ہارون الرشید ایک دن اس کی مزاج پرسی کے لیے گیا تھا تو اُسے بھی یہ بات بتادی تھی۔ اس سے ہارون الرشید خاصا

مطمئن ہوا تھا لیکن بات اب سامنے آئی کہ خیزران کے لفظ ”نی الحال“ سے غلط مطلب لیا گیا تھا۔ خیزران کی مراد ”چند سال“ سے تھی جب کہ اُسے چند ماہ سمجھ لیا گیا اور یہ سمجھنے والی خاتون زبیدہ تھی۔ وہ قضیہ کھڑا کرنے میں مراجل کی طرف سے پہل نہیں کی گئی تھی۔

یچی برکی ان حالات پر گہری نظر رکھے ہوئے تھا۔ اس سے یہ بات پوشیدہ نہیں رہی کہ خیزران کے بعد خاتون زبیدہ اس کی جگہ لینے کے لیے کوشاں تھی۔ اس میں تو کوئی شک نہیں تھا کہ پانچ ساڑھے پانچ برسوں میں اُس کا ذہن ناپختہ نہیں رہا تھا لیکن بہ زعم خود وہ بہت باشعور و ذی فہم ہو چکی تھی۔ ہارون الرشید اس سے محبت کرتا تھا جس سے وہ پوری طرح فائدہ اٹھانے کی کوشش کر رہی تھی۔ اُس کی رگوں میں عباسی خون دوڑ رہا تھا اس لیے وہ عربی عصبیت کا بھی شکار نظر آنے لگی تھی۔ متعصب عربی درباری اُمرا کا جھکاؤ اب اُس کی طرف زیادہ ہوتا چلا گیا کیوں کہ ایرانیوں اور خصوصاً برا مکہ کی فضیلت کو وہ ناگوار نظروں سے دیکھتے رہے۔ زبیدہ کو اپنے بیٹے امین کی ولی عہدی کے معاملے میں خاندان کے لوگوں کی پشت پناہی بھی حاصل تھی۔

اُس نے خود کو اتنا با اختیار بنا ہی لیا کہ اپنے بیٹے کے اتالیق کا انتخاب و تقرر خود کر سکے۔ وہ جانتی تھی کہ فضل برکی اس کا طرف دار تھا لہذا اسی کو شہزادہ امین کا اتالیق مقرر کر دیا اور اس کے لیے دیگر اساتذہ بھی خود منتخب کیے۔

شہزادہ مامون کے لیے ہارون الرشید نے جعفر برکی کو اتالیق مقرر کیا جس کی خواہش خود جعفر برکی کو بھی تھی۔

ان دونوں شہزادوں میں سے کسی ایک کی ولی عہدی کا قضیہ اتنا بڑھا کہ ہارون الرشید اعصابی تناؤ کا شکار ہو گیا۔ خاتون زبیدہ اور خاندان کے لوگوں کے دباؤ سے نکلنا اُس کے لیے ممکن نہیں رہا تو اُس نے شہزادہ امین کی ولی عہدی کا اعلان کر دیا۔ اُس کی ولی عہدی پر بیعت بھی لے لی گئی۔ اس طرح یہ جھگڑا ختم ہونے پر مراجل نہایت دل برداشتہ اور خاتون زبیدہ فتح کے نشے سے سرشار ہو گئی۔ جعفر مغلوب ہو چکا تھا۔ اُس کی یہ کیفیت ہارون الرشید سے پوشیدہ نہ رہی اور ایک دن اُس نے تنہائی میں جعفر سے کہا۔

”شاید محترم یچی نے تمہیں کچھ نہیں بتایا۔ ہم نے اس فیصلے کے بارے میں اُن

سے بھی مشورہ کیا تھا۔ انھوں نے ہم سے اتفاق کیا کہ فی الحال شہزادہ امین کی ولی عہدی کا اعلان کر کے اُس کی حمایت اور طرف داری کرنے والوں کا شور و غوغا ختم کر دیا جائے اور ہم پرسکون ہو کر سلطنت کے دیگر مسائل کی طرف توجہ دے سکیں۔ ہم اتنے باختیار تو ہیں کہ مناسب وقت آنے پر دونوں شہزادوں کے خصائل اور کردار و سیرت کی بنیاد پر اس فیصلے کو رد کر کے دوسرا فیصلہ بھی کر سکتے ہیں۔“

ان باتوں سے جعفر کی ڈھارس بندھی اور وہ مامون کا پہلے سے زیادہ گرویدہ ہو گیا۔ اُس نے تہیہ کر لیا کہ وہ مامون کو ہر طرح سے امین سے بہتر اور برتر بنا دے گا۔

دوسری طرف خاتون زبیدہ نے اپنے حق میں کانٹے بونا شروع کر دیے۔ امین اُس کے لاڈ پیار سے کچھ نہ کچھ تو بگڑنے لگا تھا۔ نادانستہ طور پر اُسے مزید بگاڑنے کے لیے خاتون زبیدہ نے اُس کے اساتذہ کو پیغام پر پیغام بھجوانا شروع کیے کہ وہ اس کے بیٹے کو درس و تدریس میں اتنا زیادہ نہ اُلجھائیں کہ اس کا دل گھبرانے لگے۔ اُس نے ان اساتذہ کو یہ تاکید بھی کی کہ امین کے ساتھ قطعی سختی نہ کی جائے اور وہ اس کے ساتھ شفقت و محبت سے پیش آیا کریں کیوں کہ وہ اس کے دل کا ٹکڑا اور آنکھوں کی ٹھنڈک تھا۔ مستقبل میں اُس کے نتائج کیا نکلتے، اس سے قطع نظر، یہ متعصب عرب اُمرا سے برا مکہ کی پہلی بڑی شکست تھی۔ انھی دنوں میں جب ہارون الرشید نے سکون کا سانس لیا تھا، ایک سیاسی اور عسکری تنازعہ اُٹھ کھڑا ہوا۔ ہارون الرشید نے تخت نشین ہوتے ہی اخلاقی جرائم سے مبرا تمام قیدیوں کو زنداں سے رہا کر دیا تھا۔ ان میں علویان بھی تھے جنھیں خلیفہ المنصور نے گرفتار کر کے قید میں ڈالا تھا۔

ان علویان کے سربراہ دو بھائی ادریس اور یحییٰ بن عبداللہ تھے۔ وہ لوگ رہائی ملتے ہی پس پردہ چلے گئے۔ پس پردہ رہتے ہوئے انھوں نے سیاسی سرگرمیاں جاری رکھی تھیں۔ چھ برس بعد وہ اب اس طرح نمایاں ہوئے تھے کہ ”ویلیم“ میں یحییٰ بن عبداللہ نے پرچم بغاوت بلند کیا تھا اور شمالی افریقہ میں ادریس نے اپنی حکومت قائم کر لی تھی۔

مصر کی سرحد سے بحر اوقیانوس اور دریائے نائجر یا تک آباد بربر قوم نے ادریس کا ساتھ دیا تھا اور اس کی حکومت کی حمایت کی تھی۔

ہارون الرشید نے فضل بن یحییٰ برمکی کو طبرستان، رے، جرجان اور آس پاس کے شہروں کا حاکم مقرر کر کے اُسے حکم دیا کہ یحییٰ بن عبداللہ کی بغاوت کچل دی جائے۔ اس مہم کے لیے پچاس ہزار کاشکر روانہ کیا گیا۔ فضل برمکی کو یہ ہدایت بھی کی گئی کہ بغاوت ختم کرنے کے لیے جنگ سے بچنے کی حتی المقدور کوشش کی جائے۔ دراصل ہارون یہ چاہتا تھا کہ مسلمان ہی مسلمانوں کا گلاناہ کاٹیں۔

مغرب میں اب دولتِ عباسیہ کے دو دشمن ہو گئے۔ اندلس کی اموی حکومت پہلے ہی موجود تھی، اب ادریسی حکومت کی فرماں روائی کا پرچم بھی لہرانے لگا تھا۔ ہارون الرشید کی تشویش ناک نظریں اس طرف بھی تھیں۔ وہ اس طرف کوئی جارحانہ قدم اٹھانے سے ہچکچا رہا تھا جس کی ایک ”نازک“ سیاسی وجہ تھی۔

افریقا کا عباسی والی ابن اغلب تو چاہتا تھا کہ ادریسی حکومت کا خاتمہ جلد از جلد کر دیا جائے۔ ہارون الرشید کے لیے ممکن تھا کہ وہ ضرورت کے مطابق سامانِ حرب افریقا کے حاکم کو سپہا کر دیتا۔

”لیکن آپ ٹھیک سوچ رہے ہیں کہ یہ مناسب نہیں ہوگا۔“ ایک مشاورت میں یحییٰ برمکی نے اُس سے کہا۔ ”ادریسی حکومت کو زیر کر لینا کچھ مشکل نہیں لیکن اس صورت میں دولتِ عباسیہ کی سرحد اندلس کی اموی سلطنت کے روبرو آجائے گی جو اب اتنی مضبوط ہو چکی ہے کہ بلاؤ فرنگ میں مصروف پیکار ہے اور فتوحات پر فتوحات حاصل کر رہی ہے۔“ دمشق سے فرار ہونے والے شہزادہ عبدالرحمن نے اندلس میں جس اموی سلطنت کی بنیاد رکھی تھی، اس کے قیام کو اب تیس سال سے زیادہ کا عرصہ گزر چکا تھا۔ بلاؤ فرنگ میں اُسے ”قریش کاشکرا“ کہا جانے لگا تھا۔ عبدالرحمن نے اندلس میں بیس سال حکومت کی تھی۔ اس کے انتقال کے بعد اب وہاں اُس کا بیٹا ہشام حکومت کر رہا تھا جس نے باپ کے نقشِ قدم پر ہی پیش قدمی جاری رکھی تھی اور فرانس کی سلطنت کو زیر کر رہا تھا۔

یحییٰ برمکی نے اپنی بات جاری رکھی۔ ”ضروری تو نہیں کہ سرحدیں ملتے ہی دونوں سلطنتوں میں جنگ چھڑ جائے لیکن چھوٹی موٹی سرحدی جھڑپیں ضرور ہونے لگیں گی جو کسی نہ کسی مرحلے پر ایک فیصلہ کن جنگ میں تبدیل ہو جائیں گی جب کہ مشرق اور

مغرب کی رومی حکومتیں اسی مقام پر حملہ کرنے کی تاک میں ہیں۔ دو مسلمان سلطنتوں کے تصادم سے ان رومیوں کو فائدہ پہنچ سکتا ہے۔“

اس وقت مشرق کی بازنطینی حکومت قدیم روما سے اپنا رشتہ ختم کر کے اپنا ایک الگ وجود اختیار کر چکی تھی اور بلقان و شرقی یورپ میں اپنی فرماں روائی کا سکہ جمارہی تھی۔ یحییٰ برکی کی باتوں پر ہارون الرشید نے تائید میں سر ہلایا اور بولا۔ ”ایک اور بات بھی ہے جس سے آپ صرف نظر کر گئے۔ اور یہی حکومت کی طرف ہمارے جارحانہ اقدام کا ایک ردِ عمل یہ بھی ہو سکتا ہے کہ بکھرے ہوئے علوی یک جان ہو جائیں اور اتحاد و اتفاق کے ساتھ اموی سلطنت سے مل جائیں۔“

”پھر وہ بڑی بھرپور طاقت کے ساتھ ابن اغلب پر حملہ آور ہو سکیں گے اور سارے افریقا کی صورتِ حال خطرناک ہو جائے گی۔ وہ سارا علاقہ ہماری سلطنت سے کٹ بھی سکتا ہے۔“

”درست خیالات ہیں آپ کے امیر المومنین!“

”یہاں ہم ایک بات ضرور واضح کرنا چاہیں گے۔“ ہارون الرشید نے کہا۔ ”اگر اور یہی سلطنت کے خاتمے کے باعث اندلس کی سلطنت دولتِ عباسیہ کی سرحد سے مل جانے کے بعد جنگ کا امکان بڑھ جاتا ہے تو ہم نہ جنگ سے خائف ہیں، نہ ہمارے دل میں اموی سلطنت کی طاقت کا خوف ہے۔ ہم بس یہ نہیں چاہتے کہ مسلمان ہی مسلمان کا خون بہائے اور غیر مسلم طاقتوں کو اس تصادم سے فائدہ اٹھانے کا موقع ملے۔“

”قابل ستائش ہیں آپ کے یہ جذبات۔“ ایک عرب امیر نے کہا۔

اس مشاورت میں سات آٹھ افراد شامل تھے جن میں ایرانی شخص صرف یحییٰ برکی ہی تھا۔

جب یہ نشست برخاست ہوئی اور سب ایک ایک کر کے رخصت ہوئے تو آخر میں وہ امیر رک گیا جس نے ہارون الرشید کے جذبات کو قابلِ ستائش گردانا تھا۔ اس عرب امیر کا تعلق خانوادہ عباسیہ سے بھی تھا۔

ہارون الرشید کھڑا ہو کر مستفسرانہ نگاہوں سے اُس کی طرف دیکھنے لگا۔

”امیر المومنین!“ عرب امیر بولا۔ ”میں تنہائی میں آپ سے کچھ عرض کرنے کے لیے رک گیا ہوں۔“

”ہاں ہاں، کہو!“

”یچی برکی نے آپ کے قابل ستائش خیالات کی تائید کی اور میں یقین سے کہہ سکتا ہوں کہ خلوصِ دل سے کی لیکن اس کا ایک پہلو اور بھی ہے۔“

”وہ کیا؟“

”برا مکہ کو علویوں سے ہم دردی ہے۔ یہ لوگ نہیں چاہتے کہ علویوں کا خون بہے۔“

ہارون الرشید نے غور سے عرب امیر کی طرف دیکھتے ہوئے کہا۔ ”اس ہم دردی میں برا مکہ کہاں تک جاسکتے ہیں؟“

”کوئی خاص وقت آنے پر شاید کسی حد تک بھی جاسکتے ہیں۔“

ہارون الرشید نے کچھ رک کر کہا۔ ”ہم اس پر غور کریں گے۔“

”اسی لیے میں نے یہ بات آپ کے کان میں ڈالی ہے۔“

عرب امیر کو رخصت کرنے کے بعد ہارون الرشید اپنی آرام گاہ کی طرف جاتے ہوئے اس بارے میں غور کرتا رہا لیکن وہ اس سے بھی بے خبر نہیں تھا کہ اس کے دربار میں عرب و عجم کے دو گروہ بن چکے تھے جن کی یہ کوشش رہتی تھی کہ ایک دوسرے کی غیبت کا کوئی موقع ہاتھ سے نہ جانے دیں۔

یچی برکی ان باتوں سے بے خبر نہیں رہا۔ اُس نے اپنے بیٹے محمد کو حاجب اسی لیے مقرر کر رکھا تھا کہ دوسرے لوگوں کی موجودگی میں وہ بھی خلیفہ وقت کے قریب رہے۔

”لیکن مجھ سے غلطی یہ ہوئی تھی کہ میں باہر نکل گیا تھا۔“ محمد برکی نے باپ کو سب باتیں بتانے کے بعد کہا۔ ”جب اچانک احساس ہوا کہ وہ بدخو شخص امیر المومنین کے پاس رک گیا ہے تو میں نے دروازے کے قریب رک کر اُن کی باتیں سن لیں۔“

یچی برکی مسکرایا۔ ”اچھا ہوا جو تم یہ غلطی کر بیٹھے کہ عجلت میں باہر نکل گئے ورنہ تمہارے سامنے وہ شخص امیر المومنین سے یہ باتیں ہرگز نہ کرتا۔ اب آئندہ خیال رکھا جاسکتا ہے کہ اُس شخص کی طرف سے زیادہ چوکنا رہا جائے۔“ یچی نے ٹھنڈی سانس لی۔

”خاتونِ قصر کے انتقال پر ہی میں نے سمجھ لیا تھا کہ اب یہ لوگ زیادہ پر پرزے نکالیں گے۔“
 ”خاتونِ زبیدہ اب خاتونِ قصر کی جگہ لینے کی کوشش کر رہی ہیں۔“ محمد نے کہا۔
 ”خاتونِ قصر کی طرح انھوں نے بھی سخاوت اور فیاضی اپنائی ہے اور یہ بھی آپ کے علم میں ہے کہ رصافہ میں انھوں نے بطورِ خاص اپنے لیے ایک محل بنوایا ہے۔“

”ہاں۔ دارالقرار۔“ یحییٰ برمکی نے محل کا نام لیا۔ ”دراصل خاتونِ زبیدہ کی خواہش ہے کہ وہ ممکنہ حد تک اپنے مقربین کو ہماری نظروں میں نہ آنے دیں۔“
 اس کے بعد محمد نے رخصت ہونے سے پہلے اپنے بھائی فضل برمکی اور قائد علویان یحییٰ بن عبداللہ کے حوالے سے خراسان کا حال دریافت کیا۔ یحییٰ نے اُسے مبہم جواب دے کر رخصت کر دیا لیکن وہ خراسان کے حالات سے پوری طرح باخبر تھا کیوں کہ اُسے ”روزانہ“ کی بنیاد پر اطلاعات مل رہی تھیں۔

ہارون الرشید کے دور میں ڈاک کی جو تنظیم کی گئی تھی، وہ پہلے کبھی کسی خلیفہ کے دور میں نہیں ہوئی تھی۔ اس شعبے میں ہارون الرشید نے بے پناہ مصارف کی بالکل پروا نہیں کی تھی۔ ”دیوان البرید“ یعنی محکمہ ڈاک کے لیے برق رفتار گھوڑوں اور صبارفتار کبوتروں کی ایک کثیر تعداد رکھی گئی تھی۔ کبوتروں کے ذریعے پیغام رسانی کا سبق ہارون الرشید نے شاید ابو مسلم خراسانی سے لیا ہو جس نے انقلاب دمشق کے وقت یہ کام کبوتروں سے کروایا تھا۔

یحییٰ برمکی نے خفیہ طور پر یہ انتظام ذاتی طور پر بھی کروایا تھا لیکن وہ گھوڑوں سے نہیں، صرف کبوتروں سے کام لے رہا تھا۔ گھوڑوں سے کام لینے کی صورت میں اس کا یہ ”ذاتی انتظام“ خفیہ نہیں رہ جاتا۔

خراسان کے حالات یہ تھے کہ فضل برمکی نے علویوں کو دعوتِ مبارزت دینے کے بجائے یحییٰ بن عبداللہ کو صلح جوئی کی طرف مائل کرنے کے لیے ایک خط لکھا تھا۔ خود ہارون الرشید کی بھی یہ خواہش تھی کہ اس معاملے میں خونِ خرابہ نہ ہو تو بہتر ہے۔

خط میں لکھا گیا تھا کہ یحییٰ بن عبداللہ ابھی اتنے پیروکار جمع نہیں کر سکا تھا جو پچاس ہزار کے لشکرِ جرار سے ٹکر لے سکے، اور پھر بغداد سے فضل برمکی کو مزید کمک بھی مل

سکتی تھی لہذا عقل مندی کا تقاضا یہ ہوتا کہ یحییٰ بن عبداللہ تصادم سے گریز کرے اور علویوں کی ایک کثیر تعداد کی گردنیں نہ کٹوائے۔ میدان جنگ میں عباسی لشکر سے تصادم اس کے لیے سو فی صد ایک گھاٹے کا سودا ہوتا۔

فضل برکی نے خط میں یہ بھی لکھا تھا کہ اگر یحییٰ بن عبداللہ صورتِ حال کا تجزیہ کر کے صلح کی طرف مائل ہو تو اس کے پاس آئے اور اس کے ساتھ بغداد چلے۔ وہ امیر المومنین ہارون الرشید سے اس کی جاں بخشی کروادے گا۔

فضل برکی کو اپنے اس خط کا جواب ملنے میں خاصی دیر لگی مگر اُس نے تحمل سے اس لیے کام لیا کہ مخبر حوصلہ افزا اطلاعات دے رہے تھے۔ یحییٰ بن عبداللہ صلح کی طرف مائل تھا۔ اس پر اپنی یہ غلطی منکشف ہو گئی تھی کہ علم بغاوت بلند کرنے میں اس نے عجلت سے کام لیا تھا۔ پہلے اُسے اپنی طاقت اتنی بڑھالینا چاہیے تھی کہ دولتِ عباسیہ سے تصادم میں اگر فتح حاصل نہ کر سکے تو بھی اتنا تو ہو کہ علویوں کے لشکر کا جتنا جانی نقصان ہو، اتنا ہی نقصان لشکرِ عباسیہ کا بھی ہو۔

وہ صورت ابھی نہیں بن سکی تھی لہذا وہ صلح کا یہ موقع ہاتھ سے نہیں جانے دینا چاہتا تھا۔ جنگ کے لیے تیار ہو جانا اس کی دوسری غلطی ہوتی اور میدانِ جنگ میں وہ سب خس و خاشاک کی طرح بہا دیے جاتے۔

”لہذا ابھی اور انتظار کرنا چاہیے۔“ اُس نے اپنے چند سرکردہ ساتھیوں سے کہا تھا جو صلح کے بجائے مرنے مارنے پر تلے ہوئے تھے۔

تاخیر اسی لیے ہوئی کہ یحییٰ بن عبداللہ اپنے ساتھیوں کو بڑی مشکل سے ”ہم وار“ کر سکا تھا۔ وہ آخر کار فضل برکی سے آ ملا اور فضل اُسے لے کر بغداد کی طرف روانہ ہوا۔ فضل مطمئن تھا۔ ہارون الرشید کو یہ بات باور کرائی جاسکتی تھی کہ یحییٰ بن عبداللہ جیسے قائد کے بغیر علوی اب سر نہ اٹھا سکیں گے۔

بغداد پہنچنے کے بعد یحییٰ بن عبداللہ کو قصر الذہب میں ہارون الرشید کے سامنے پیش کر دیا گیا۔

”ہم باغیوں سے زیادہ بات کرنا پسند نہیں کرتے۔“ ہارون الرشید نے کسی تمہید

کے بغیر یحییٰ بن عبداللہ سے کہا۔ ”مگر کیونکہ فضل نے تم سے وعدہ کر لیا ہے کہ وہ ہم سے تمہاری جاں بخشی کروادے گا لہذا ہم اس کے وعدے کا پاس کریں گے۔“

اس کے بعد جعفر برکی کو حکم ملا کہ وہ یحییٰ بن عبداللہ کو اپنے محل کے ”مہمان خانے“ میں لے جائے۔

یحییٰ بن عبداللہ کسی تردد کے بغیر جعفر برکی کے ساتھ چلا گیا۔

جعفر اُسے اپنے محل کے ایک خاص حصے میں لے گیا جس کے چاروں طرف سپاہیوں کا سخت پہرا تھا۔

”آپ کو اس حصے تک محدود رہنا ہے۔“ جعفر نے اُس سے کہا۔

”کیا مطلب؟“ یحییٰ بن عبداللہ چونکا۔

”امیر المومنین نے یہ حکم مجھے اس وقت دے دیا تھا جب آپ میرے بھائی کے ساتھ خراسان سے بغداد کی طرف روانہ ہوئے تھے۔“

”یہ دھوکا ہے۔“ یحییٰ بن عبداللہ چیخ پڑا۔ ”سراسر دھوکا ہے۔ یہ عباسی خلیفہ کی شخصیت پر ایک بہت بڑا داغ بن جائے گا۔ اس دھوکا دہی پر تاریخ اُسے کبھی معاف نہیں کرے گی۔“

جعفر نے بڑے سکون سے کہا۔ ”کیا آپ کی یہ باتیں امیر المومنین کے کانوں تک پہنچادی جائیں؟“

”ضرور پہنچادی جائیں؟“ یحییٰ بن عبداللہ نے برہمی سے کہا۔ ”زیادہ سے زیادہ کیا ہوگا کہ مجھے گستاخ قرار دے کر میری گردن اڑادی جائے گی لیکن مجھے اُس کی پروا نہیں ہے۔ میں موت سے نہیں ڈرتا۔ صلح میں نے کسی ذاتی خوف سے نہیں کی تھی۔ مجھے صرف یہ خیال تھا کہ میدانِ جنگ میں بے شمار مسلمانوں کا خون رائگاں جائے گا۔“


جعفر برکی نے یہ سب باتیں ہارون الرشید کے گوش گزار کر دیں۔

ہارون الرشید بھڑک کر بولا۔ ”یہ ہرگز دھوکا دہی نہیں ہے۔ فضل نے صرف جاں بخشی کا وعدہ کیا تھا، سو جاں بخشی کر دی گئی۔ ہم نے باغی کا سر قلم نہیں کروایا، صرف نظر بندی پر اکتفا کی۔ بہ خدا ہم علویوں کی جان کے دشمن نہیں ہیں۔ اس کے برخلاف اُن کی

عزت کرتے ہیں۔ ان کے نسب کی وجہ سے ہمارے دل میں ان کا احترام ہے لیکن اگر کوئی بہ رقی سلطنت کے لیے خطرہ بنے گا تو ہم اسے ایک حد سے زیادہ چھوٹ برائے کسی دے سکتے۔ ہمارے دل میں عہویوں کی محبت ہے لیکن یہ ہمارے دشمن بنے ہوئے ہیں، ہم سے بغض رکھتے ہیں، بہ رقی سلطنت کی جڑیں کھوگی کرنا چاہتے ہیں جب کہ یہ خاندان عہویہ ہی ہے جس نے ان کے خون کا بدنہ لیا اور اُمویوں کو ان کے کینہ کرور تک پہنچایا۔

غصے میں ہارون الرشید ٹھہرنے لگے۔

حقیقت بھی یہی تھی کہ اگر کوئی ہارون الرشید کے سامنے عہویوں کے حسب نسب کے خلاف زہر اچھرتا تو اس کی زبان ہمیشہ کے لیے بند کر دی جاتی تھی۔



وردت گزرتا رہا۔

اُس گزرتے ہوئے وقت میں شہزادی عباسہ کی دوسری شادی خانوادہ عہویہ ہی میں براہیم بن عاص سے کر دی گئی تھی لیکن اس مرتبہ بھی بیوی ہی عباسہ کا مقدر تھی۔ ہارون الرشید اس کی ویت و رزق نہیں سے بے خبر تھا ہذا اُس نے اپنی یہ رقی اور عزیز بہن کی زندگی کو کس خزاں رسیدگی سے بچانے کے لیے اُس کی تیسری شادی بھی کی لیکن خزاں شروع ہی سے عباسہ کے جہو میں اس طرح چل رہی تھی کہ بہر آگے کے ہمارے راستے مسدود تھے۔ عباسہ کا تیسرا شوہر بھی دنیا سے چل بسا اور عوام میں اس قسم کی مرگوشیوں ہونے لگیں کہ جسے مرتبہ ہو، وہ عباسہ سے شادی کر لے۔

بھی جعفر بریکی کے کان میں بھی یہ مرگوشی پڑتی تو وہ برکی طرح تھملا جاتا جس پر اُسے خود بھی حیرت ہوتی۔ وہ اکثر سوچا کرتا کہ ایک طویل عرصہ گزر جانے کے باوجود عباسہ کے لیے اُس کے جذبات سچ کیوں نہیں پڑے تھے۔ اس عرصے میں اُس کی اور شادیاں بھی ہو چکی تھیں، وہ کئی بچوں کا باپ بھی بن گیا تھا لیکن عباسہ کی وہ ایک جھلک اُس کے دل و دماغ پر ایسی مثبت ہوئی تھی کہ جب بھی کہیں عباسہ کا نام، اُس کا ذکر کہیں سنتا تھا تو اُسے تھمر چھری آ جاتی تھی اور وہ ایک دو دن تک عجیب سی کیفیت میں گرفتار رہتا تھا۔

ہارون الرشید عباسہ کی چوتھی شادی بھی کروادیتا لیکن اس موقع پر وہ خاموش نہیں رہ سکی تھی اور بڑے کرب سے چیخ اٹھی تھی۔
 ”بس کیجیے! بس کیجیے! بس!“

ہارون الرشید چپ رہ گیا تھا اور بہت مغموم بھی ہوا تھا۔ وہ شدید اصرار کر کے عباسہ کو قصر الذہب واپس لے آیا تھا۔ وہ گیارہ سال بعد ”اپنے گھر“ لوٹی تو ایک ایک سے گلے مل کر خوب روئی۔ اُسے علم ہوا کہ اُس کی ماں اُس کی یاد میں گھل گھل کر مر چکی تھی۔ وہ ماں کے بستر پر لیٹ کر بھی روئی۔

ان گیارہ سالوں میں بہت کچھ ہو چکا تھا۔ قصر الذہب کی کئی بیگمات، کئی مرو اور کچھ بچے بھی دنیا چھوڑ کر جا چکے تھے۔ غم و الم کے ان ماتم کدوں کے بیچ بیچ خوشیوں کے موسم بھی آتے رہے تھے۔ ہارون الرشید کی بہنوں عالیہ اور بانوقہ کے علاوہ بھی کئی شادیاں ہو چکی تھیں۔ کچھ نئی روحوں نے بھی بطنِ مادر سے باہر قدم رکھا تھا۔

قصر الذہب کے باہر سلطنت میں بہت کچھ ہو چکا تھا۔ یحییٰ بن عبداللہ کی بغاوت کے بعد شام میں بدامنی پھیلی تھی۔ وہاں کی خانہ جنگی پر کسی نہ کسی طرح قابو پایا گیا تھا۔ قبائل ”مضر“ نے دمشق پر قبضہ کر کے وہاں کے حاکم کونکال باہر کیا تھا تو وہ فساد فرو کرنے کے لیے جعفر برکی کو ایک لشکر کے ساتھ وہاں بھیجا گیا تھا۔ موصل میں بغاوت ہوئی تھی تو خود ہارون الرشید اُسے کچلنے کے لیے گیا تھا۔ وہیں اس معرکے میں بعض قبائل کی بغاوت کے ساتھ خراسان میں اٹھنے والے خوارج کے فتنے کی اطلاع ملی تھی۔ ہارون الرشید نے وہیں سے بغداد میں موجود اپنے ایک سپہ سالار کو حکم نامہ بھیجا تھا کہ وہ مصر جا کر وہاں کے حالات سنبھالے۔ کسی نہ کسی طرح خوارج کے فتنے کو بھی کچلا گیا تھا۔

ہارون الرشید جس سال کسی عسکری معاملے میں الجھا ہوا نہیں ہوتا تھا تو حج کرنے ضرور جاتا تھا۔ اس نے عمرے بھی کیے۔

بغداد میں عرب و عجم کے گروہوں کی سرد جنگ بھی جاری رہتی تھی کبھی ایک فریق دوسرے پر، تو کبھی دوسرا فریق پہلے فریق پر غالب آجاتا تھا۔ اس جنگ میں عربوں اور عباسیوں کا پلہ اس لیے بھاری رہا کہ انھیں خاتون زبیدہ کی پشت پناہی حاصل تھی۔

ہارون الرشید اپنی چہیتی بیوی کی خاطر بعض اوقات غلط فیصلے بھی کر بیٹھتا تھا۔ برا مکہ کو زیادہ نقصان اس لیے ہوا کہ وہ خیزران کی طاقت سے محروم ہو چکے تھے۔ ہارون الرشید کے دل میں یہ بات بھی بٹھادی گئی تھی کہ علویوں کے معاملے میں برا مکہ کسی وقت دولتِ عباسیہ کے لیے نقصان دہ بھی ثابت ہو سکتے تھے۔

یہ ایں وجوہ برا مکہ کا اثر و اقتدار کم ہوتا چلا گیا تھا۔ نوبت یہاں تک پہنچی تھی کہ وزارتِ عظمیٰ بھی یحییٰ کے ہاتھ سے نکل کر فضل بن ربیع کے ہاتھ میں چلی گئی تھی جو خاتون زبیدہ کا حلیف اور برا مکہ کے مخالفین میں سرفہرست تھا لیکن ایک عجیب بات یہ تھی کہ ہارون الرشید سے جعفر برکی کی قربت میں غیر معمولی اضافہ ہو گیا تھا۔ خود جعفر برکی کے خیال کے مطابق اس کی وجہ یہ تھی کہ اُس نے شہزادہ مامون کو بہت زیادہ نکھار دیا تھا۔ شہزادہ امین کے ”رنگ“ اپنے چھوٹے بھائی کے مقابلے پر بہت پھیکے پڑ گئے تھے۔

اس صورتِ حال سے عرب زعماء بہت بوکھلائے ہوئے تھے اور خاتون زبیدہ بھی بہت پریشان رہنے لگی تھی۔ ان لوگوں کو ڈر ہو گیا تھا کہ ہارون الرشید اپنا فیصلہ بدل کر کہیں مامون کو ولی عہد نام زد نہ کر دے۔

ایک طویل مشاورت کے بعد انھوں نے فیصلہ کیا کہ اب سازشوں کے نیزوں سے جعفر برکی کی شخصیت چھلنی کی جائے کیوں کہ مامون کا سب سے طاقت ور سا بھائی اب صرف وہی رہ گیا تھا اور اُس نے ہارون الرشید کی غیر معمولی قربت حاصل کر لی تھی۔ قصر الذہب میں ہونے والی ان سازشوں کی ہلکی سی ہوا بھی حرم سرا سے نہیں گزر پاتی تھی اور اگر کبھی کوئی ہلکا پھلکا جھونکا آ بھی جاتا تو کم از کم شہزادی عباسہ اُسے بالکل محسوس نہیں کر پاتی۔ گم صم کیفیت اس کی شخصیت کا لازمی جزو بن چکی تھی جبکہ خود ہارون الرشید اُس کی دل جوئی کی ہر ممکن کوشش کرتا رہتا تھا۔ اس میں ایک پینترا اس نے یہ بھی سوچا کہ عباسہ کا حزن و ملال ختم کرنے کے لیے اُسے موسیقی کی طرف راغب کرے۔

زریاب موصلی اور ابراہیم موصلی جیسے بڑے گائیک ہارون الرشید کے دربار میں موجود تھے لیکن مسئلہ یہ تھا کہ حرم سرا کی کوئی خاتون ان مرد گائیکوں کے سامنے نہیں لائی جاسکتی تھی اور کنیروں میں جو گانے والیاں تھیں، اُن کی آوازوں نے عباسہ پر رفق سا اثر

بھی نہیں ڈالا تھا۔

اچانک ہارون الرشید کو اپنے دربار کے ایک نابینا گائیک ابو ذر کا خیال آیا۔ اُس نے سوچا کہ عباسہ کو ایک نابینا کے سامنے لانے میں کوئی حرج نہیں ہوگا، لیکن اس اقدام سے پہلے وہ اس کی شرعی حیثیت بھی جاننا چاہتا تھا۔ فوری طور پر تو اسے اپنی سلطنت کے قاضی القضاة امام ابو یوسف کا خیال آیا جو امام ابو حنیفہ کے شاگرد تھے لیکن پھر اُسے یاد آگیا کہ اُن سے ملنے کے لیے تو اُسے بہت دن انتظار کرنا پڑتا۔ وہ دو ہی دن پہلے عمرے کی ادائیگی کے لیے جا چکے تھے۔

بغداد میں اگرچہ فقیہہ بھی موجود تھے جن سے اس معاملے میں فتویٰ لیا جاسکتا تھا لیکن ہارون الرشید نے اپنی بہن کے معاملے میں اُن سے بات کرنا مناسب نہیں سمجھا۔ اُس نے فیصلہ کیا کہ بعد میں امام ابو یوسف ہی سے معلوم کرے گا۔ اگر انھوں نے اسے ”غیر شرعی“ قرار دیا تو وہ اس کا کفارہ ادا کر دے گا۔

”عباسہ!“ اسی دن اُس نے اپنی بہن کو بڑی محبت اور شفقت بھرے لہجے میں مخاطب کیا۔ ”کنیزوں کی گائیکی تو تمہارا جی نہیں بہلا سکی لیکن ہمیں اُمید ہے کہ تم ہمارے دربار کے ایک گویے کے فن سے ضرور متاثر ہوگی۔“

عباسہ نے غور سے اُس کی طرف دیکھا اور پوچھا ”آپ مجھے ایک مرد کے سامنے لے جانا چاہتے ہیں؟“

”اس سے کوئی فرق اس لیے نہیں پڑے گا کہ وہ نابینا ہے۔ تمہیں اس کے سامنے بس بولنے سے گریز کرنا ہوگا۔ اسے بھی علم نہ ہو سکے کہ اُسے سننے والی کوئی لڑکی ہے!“

”لڑکی!“ عباسہ کی مسکراہٹ میں پھیکا پن تھا۔ ”کیا میں اب بھی لڑکیوں میں شمار کی جاسکتی ہوں؟“

اس وقت وہ ستائیس سال کی ہو چکی تھی اور اس کی تین شادیاں بھی ہو چکی تھیں۔

”ہاں عباسہ!“ ہارون الرشید نے کہا اور عباسہ کے سر پر ہاتھ رکھا۔ ”ہمارے لیے اب بھی تم لڑکی ہی ہو، بلکہ وہ چھوٹی سی بچی جو ہماری چوگان بازی دیکھ کر تالیاں بجایا کرتی تھی۔“

ہارون الرشید گیارہ سال ہی کی عمر میں گھڑ سواری، شمشیر زنی اور نیزہ بازی سیکھ چکا تھا۔ چوگان بازی اور کشتی رانی کے مقابلوں میں بھی حصہ لیا کرتا تھا۔ اب تو اُسے شطرنج کھیلنے میں بھی بڑی مہارت حاصل ہو چکی تھی عباسہ جب چھ سات سال کی تھی تو اس کی گھڑ سواری اور چوگان بازی میں بہت دل چسپی لیا کرتی تھی۔

ہارون الرشید کی بات اس نے مان لی۔ اس کی دل جوئی کے لیے اس کا بھائی جو کچھ بھی کیا کرتا تھا، وہ اس کی خواہاں نہ ہونے کے باوجود اس سے گریز نہیں کرتی تھی۔ بھائی کو مایوس کرنا اسے گوارا نہیں تھا۔ اس نے اپنی زندگی کے گیارہ سال اذیت کے جن اندھیروں میں گزارے تھے، ان کے لیے وہ اپنے بھائی کو ذمے دار قرار نہیں دیتی تھی۔ سب کچھ اس معاشرے اور اس ماحول کی وجہ سے ہوا تھا جس میں وہ پیدا ہوئی تھی، اور لڑکیوں کے معاملے میں اس ماحول و معاشرے کا رویہ ہارون الرشید کو ورثے میں ملا تھا۔ پھر یہ کہ عباسہ کی واردات قلبی اس کے علم میں بھی نہیں تھی۔

رات ہی کو گانے کی محفل سجائی گئی۔ ”سامعین“ صرف دو تھے۔ عباسہ اور ہارون الرشید! سازندوں کو ایک دبیز ریشمی پردے کے پیچھے بٹھایا گیا تھا۔ وہ اس انوکھے انداز کی نشست پر حیران بھی تھے۔ انہیں اس کا علم نہیں تھا کہ اس رات وہاں ہارون الرشید کے ساتھ جعفر برکی یا کوئی اور ندیم و دم ساز نہیں، اس کی بہن تھی۔

نابینا گائیک ابوذر نے ہارون الرشید سے اجازت لے کر جو اشعار گانا شروع کیے، وہ ابونواس کے تھے۔

ابونواس ہارون الرشید کے دربار سے وابستہ تھا۔ رندانہ و عاشقانہ شعر گوئی اس کا وصف خاص تھی۔ اسی میں اسے ملکہ بھی حاصل تھا۔ اس کی شاعری ابوذر کو بہت پسند تھی۔ اسی لیے وہ زیادہ تر اسی کو گاتا تھا۔ خود اس کا کہنا تھا کہ ابونواس کے اشعار اس کے دل کے راستے سے اس کی زبان پر آگئے تھے۔ شاید یہی وجہ تھی کہ اس سے دوسرے شعرا کا کلام سن کر خود ہارون الرشید کو بھی کچھ قابل ذکر لطف نہیں آتا تھا۔

ریشمی پردے کے پیچھے سازندے چنگ، رباب اور دف بجا رہے تھے۔ رباب اور چنگ کے علاوہ دف کی آواز میں بھی گداز اور نرمی تھی جس سے دف بجانے والے کی

مہارت کا اظہار ہو رہا تھا۔ گائیکی کے زیرو بم اور معاشقانہ اشعار کے تقاضے پوری طرح اس کے پیش نظر تھے۔ ان سازندوں کا انتخاب ہارون الرشید کے ذوقِ سلیم کا پتادے رہا تھا۔ گائیکی کا آغاز ہوتے ہی ہارون الرشید کا ایک کچھ بے چین ہوا۔ پہلے اُسے یہ خیال نہیں آیا تھا کہ اس قسم کے اشعار سنتے ہوئے اُس کی چھوٹی بہن اس کے ساتھ ہوگی۔ اس نے کن آنکھوں سے عباسہ کی طرف دیکھا۔ وہ کھوئے کھوئے سے انداز میں گائیک پر نظریں جمائے ہوئی تھی۔ ہارون الرشید نے اس کے چہرے سے اندازہ لگایا کہ وہ اشعار کی دل کشی اور گائیکی کی دھن اور لے کی لہروں میں بہے چلی جا رہی تھی۔ اس کی بے خودی کا یہ عالم تھا کہ وہ بڑے بھائی کی موجودگی بھی فراموش کر چکی تھی۔

ہارون الرشید کی بے چینی رفع ہو گئی اور اُسے عباسہ ہی کے انداز میں یہ سوچ کر اطمینان ہو گیا کہ عباسہ اب بچی یا نوخیز لڑکی نہیں رہی تھی اور شادی شدہ زندگی کے ماہِ وسال بھی اس نے گزار لیے تھے۔

اس معاشرے میں بہن کے ساتھ اس قسم کی محفل میں شرکت کا وہ کوئی مضبوط جواز تو نہیں تھا لیکن ہارون الرشید نے خود کو یہ سوچ کر مطمئن کیا کہ نابینا گائیک کی فنکاری کا وہ فن اور ابونواس کے سلگتے ہوئے سے اشعار ایک بجھے ہوئے دل کو زندگی کی رعنائیوں کی طرف واپس لے جاسکتے تھے۔

عباسہ سے ہارون الرشید کو اتنی ہی محبت تھی کہ وہ اسے ہر پل خوش دیکھنا چاہتا تھا۔ خود عباسہ کے لیے اس گائیکی سے کہیں زیادہ پُر اثر ابونواس کے اشعار تھے جو اس کے جگر پُر خوں اور قلبِ حزیں کو ایک خاص کیفیت کی طرف لے جا رہے تھے اور اس کے تصور میں ایک چہرہ بھی جھلملانے لگا تھا۔

ہارون الرشید کو وہ نابینا فنکار ابراہیم موصلی اور زریاب موصلی سے زیادہ پسند نہیں تھا مگر ان دونوں کے بعد اس کی واحد پسند وہی تھی لیکن اس رات وہ گائیکی کی طرف زیادہ یک سو نہیں ہو سکا۔ اسے جعفر برکی کی کمی شدت سے محسوس ہوتی رہی۔ زیادہ قربت ہو جانے کے بعد ایسا ہوتا ہی نہیں تھا کہ اس قسم کی محفل میں جعفر اس کے ساتھ نہ ہو۔

دو گھنٹے بعد محفل اختتام پذیر ہوئی۔ عباسہ نے خاموش رہتے ہوئے داد اس طرح دی کہ اپنے گلے کا نہایت قیمتی ہار اتار کر ابوذر کی گود میں پھینک دیا۔ گائیک بیٹھے بیٹھے جھک جھک کر سلام کرنے لگا۔ وہ یہی سمجھا ہوگا کہ نوازش خلیفہ وقت کی طرف سے ہوئی تھی۔ پھر اُسے اور انعام بھی ملا جو خلیفہ وقت ہی کی طرف سے تھا

”امیر المؤمنین!“ ابوذر ادب سے بولا۔ ”آپ کی داد کے انعامات سے تو میں سرفراز ہوتا رہا لیکن آج جناب جعفر برکی کی آواز نہیں سنائی دی۔“
عباسہ کا دل بڑی زور سے اچھلا۔
جعفر برکی!

یہ کوئی ایسا نام نہیں تھا جو عباسہ کے قلب و جگر پر اثر انداز نہ ہوتا۔ وہ جلدی سے اٹھ گئی۔ وہ نہیں چاہتی تھی کہ اس کے چہرے پر آنے والے تاثر سے ہارون الرشید بھی آشنا ہو جائے۔ اس سے یہ بے ادبی بھی ہوئی کہ اس نے اجازت طلب نظروں سے ہارون الرشید کی طرف دیکھا تک نہیں، لیکن ہارون الرشید خوش ہوا کہ اس کی بہن ایسی بے خودی میں اس محفل سے اٹھی کہ اُسے کسی بات کا خیال ہی نہیں رہا۔

”جعفر ایک ضروری کام سے بیرون بغداد گیا ہوا ہے۔“ ہارون الرشید نے ایسا جواز تراشا کہ آئندہ کی شبانہ محفلوں میں گائیک کو جعفر کی عدم موجودگی کے بارے میں سوچنا نہ پڑے۔ دراصل جس طرح ہارون الرشید نے جعفر برکی کی کمی شدت سے محسوس کی تھی، اسی طرح گائیک بھی جعفر کی طرف سے ملنے والی داد اور انعامات کا عادی ہو چکا تھا۔ ہارون الرشید نے سازندوں کو بھی انعامات سے نوازا اور انھیں رخصت کی اجازت دینے کے بعد کہا۔ ”روزانہ اسی وقت آتے رہنا، تا وقتیکہ ہم خود کسی مصروفیت کے باعث تمہیں منع نہ کر دیں۔“

گائیک اور سازندے خوش ہو گئے کہ انعامات ملنے کا سلسلہ کچھ دن تک جاری رہے گا ورنہ انھیں مہینے میں ایک آدھ مرتبہ ہی باریابی کا موقع ملتا تھا۔ ہارون الرشید اسی وقت عباسہ کے پاس گیا۔ ”کیسی رہی محفل!“ وہ عباسہ سے بولا۔
”اچھا لگا۔“ عباسہ نے کہا۔

”جب تک ہمیں فرصت ہے، یہ محفل روزانہ رہے گی، ٹھیک ہے؟“
”جی۔“

ہارون الرشید کو خوشی ہوئی کہ اُس نے عباسہ کے لیے ایک ایسا مشغلہ تلاش کر لیا تھا کہ جس میں اس کا دل لگ گیا تھا۔ اُسے امید تھی کہ اب عباسہ دھیرے دھیرے معمولاتِ زندگی کی طرف لوٹ آئے گی۔ یہ ہارون الرشید کا یقین تھا کہ انسان اگر ذوقِ سلیم رکھتا ہو تو اس پر موسیقی کی اثر پذیری لازم ہے۔

آئندہ راتوں میں یہ سلسلہ جاری تو رہا لیکن جعفر کی عدم موجودگی سے ہارون الرشید کی تشنگی کا احساس بڑھتا رہا۔ وہ سوچنے پر مجبور ہو گیا کہ عباسہ کی موجودگی میں جعفر کو کس طرح شامل کرے؟ اس سوال پر وہ مسلسل غور کرتا رہا۔ وہ اس معاملے میں کوئی ایسا جواز تراشنا چاہتا تھا جو غیر شرعی نہ ہو۔

آخر ایک تدبیر اس کے دماغ میں آہی گئی لیکن اُس نے خود بھی سوچا کہ اس میں ”غیر معقولیت“ کا پہلو بہر حال تھا۔ بات کچھ مضحکہ خیز سی بھی تھی۔ اگر کوئی سنتا تو اُسے ہارون الرشید کا دماغی خلل قرار دے سکتا تھا۔ اسی لیے ہارون الرشید تدبیر سوچ لینے کے باوجود تذبذب کا شکار رہا۔

تین چار راتیں اور گزر گئیں۔ اس کے بعد ہارون الرشید کو جعفر کی عدم موجودگی ناقابلِ برداشت محسوس ہونے لگی اور اُس نے اپنے دماغ میں آئی ہوئی تدبیر پر عمل درآمد کا فیصلہ کر لیا۔ یہ تو اُسے یقین تھا کہ جعفر اس تدبیر کے مطابق عمل پیرا ہونے سے انکار کی جرأت نہیں کر سکے گا لیکن عباسہ کی طرف سے پس و پیش اسے یقینی نظر آ رہا تھا۔ سوچ بچار میں ایک رات اور گزر گئی۔ عباسہ سے بات کرنے کے لیے وہ کوئی ایسا انداز اختیار کرنا چاہتا تھا کہ گفت گو میں بے سلیقگی نہ ہو اور عباسہ کا ردِ عمل تیزی سے نہ اُبھرے۔ اسی صورت میں وہ آمادگی پر مائل ہو سکتی تھی۔

ہارون الرشید! خانوادہ عباسیہ کا چشم و چراغ! فرماں روائے وقت جسے کوئی بھی بات کہتے ہوئے ہچکچاہٹ نہیں ہوتی تھی اور جو کسی کے ردِ عمل کی پروا نہیں کرتا تھا، اسے زندگی میں پہلی مرتبہ اپنی بہن عباسہ سے بات کرتے ہوئے ہچکچاہٹ محسوس ہوئی۔

”عباسہ!“ وہ آہستہ سے بولا۔ ”ہم اس وقت تم سے ایک بہت ہی اہم بات کرنا چاہتے ہیں۔ موسیقی کی پہلی ہی محفل میں تم نے گائیک کے ایک سوال سے اندازہ تو کر لیا ہوگا کہ ہماری اس قسم کی محدود مجلسوں میں جعفر برکی ضرور ہوتا ہے۔“

ایک بار پھر ایسا موقع آیا کہ عباسہ کے دل کی دھڑکنیں تیز ہو گئیں۔ وہ یک ٹک ہارون الرشید کا چہرہ تکنے لگی۔

وہ کچھ رک کر پھر بولنے لگا۔ ”موسیقی کی ان محفلوں میں جعفر برکی ضرور ہوتا ہے۔ اس کی عدم موجودگی کے باعث ہم بہت بے چین رہے۔ ہم سے وہ اب بہت قریب ہو گیا ہے۔ اس کی قربت ہمارے لیے ایک نشہ سا بن گئی ہے لیکن تمہاری موجودگی میں اُسے بلانا ممکن بھی نہیں ہے۔“

فوراً عباسہ کے دل کی دھڑکنوں میں یہ پریشانی شامل ہو گئی کہ اب ہارون الرشید اسے ان محفلوں سے دور رکھنا چاہتا ہے جہاں اُسے ابونواس کے اشعار سن کر اک عجب طمانیت سی ملتی تھی۔

”لیکن۔“ ہارون الرشید نے اپنی بات جاری رکھی۔ ”یہ بھی ممکن نہیں کہ ہم اپنی عزیز بہن کو ان محفلوں سے دور کر دیں۔ اسی لیے ہم نے ایک تدبیر سوچی ہے۔ یہ تو ہمیں یقین ہے کہ جعفر کو ہمارے حکم سے سرتابی کی مجال نہیں ہوگی لیکن ہمیں تمہاری طرف سے انکار کا اندیشہ ہے۔ تم تیسری مرتبہ بیوہ ہونے کے بعد ہی ہمارا لحاظ کیے بغیر چیخ پڑی تھیں۔ اسی لیے ہم نے تم سے پھر کبھی شادی کی بات نہیں کی اور اب بھی تمہیں ایک بار پھر قصر الذہب سے رخصت نہیں کرنا چاہتے لیکن ایسا بھی نہیں ہوگا کہ جعفر تمہارے ساتھ قصر الذہب میں رہے یا تم اس کے ساتھ کہیں جاؤ۔ ہم تم دونوں کو بس اس طرح شریک محفل کرنا چاہتے ہیں کہ وہ تمہارے لیے نامحرم نہ رہے۔“

عباسہ حیرت سے اُس کی طرف دیکھنے لگی۔ جو کچھ اُس کی سمجھ میں آیا تھا، وہ بہت الجھا ہوا سا تھا۔ ہارون الرشید نے اپنی بات جاری رکھی۔

”ہم نے ایک بڑی عجیب بات سوچی ہے مگر اس کے علاوہ ہمیں کوئی اور راستہ بھی نظر نہیں آسکا ہے۔ ہم چاہتے ہیں کہ بہت ہی خفیہ طور پر جعفر سے تمہارا نکاح کر دیں۔“

عباسہ اتنی شدت سے چونکی کہ ہارون الرشید نے بھی محسوس کر لیا۔
 ”یہ شادی نہیں ہوگی عباسہ، صرف نکاح ہوگا۔“ ہارون الرشید نے جلدی سے کہا۔
 ”مقصد صرف یہ ہے کہ وہ محفل میں تمہارے لیے نامحرم نہ رہے۔ یہ ہم ابھی کہہ چکے ہیں
 کہ تم اس کے ساتھ کہیں نہیں جاؤ گی اور نہ وہ قصر الذہب میں تمہارے ساتھ تنہا رہے گا۔“
 عباسہ کے لیے جعفر سے نکاح ایک پُرسرت بات تھی لیکن ہارون الرشید نے
 اُس کو جو دوسرا پہلو بتایا تھا، اس کے لیے ”عجیب و غریب“ کے علاوہ اگر کچھ کہا جاسکتا تھا
 تو وہ ہارون الرشید کے احترام کے باعث عباسہ کے دماغ میں نہیں آسکا۔

اس دوران میں عباسہ بالکل خاموش رہی تھی۔ ہارون الرشید ہی بولتا رہا تھا۔
 اب بھی وہی بولا۔ ”یہ ممکن ہی نہیں ہے کہ خاندان عباسیہ کی شہزادی کی شادی کسی عباسی
 کے بجائے کسی اور سے ہو۔ اسی لیے یہ صرف ایک ایسا نکاح ہوگا کہ جعفر تمہارے لیے
 نامحرم نہ رہے۔ اس نکاح کا کچھ اور مقصد ہرگز نہیں ہوگا۔ نہ تمہارے لیے، نہ جعفر کے لیے!“
 عباسہ سر جھکائے بیٹھی رہی۔ اُس کا دماغ بری طرح اُلجھ گیا تھا۔

”جواب دو عباسہ!“ ہارون الرشید بولا۔ ”یقین کرو کہ اگر تم نے انکار کیا تو ہم
 اُسے تمہاری بے ادبی قرار نہیں دیں گے اور نہ اپنی بات پر اصرار کریں گے۔“
 عباسہ کے لیے جواب دینا آسان نہیں تھا۔ ہارون الرشید کی ”تدبیر“ کے مطابق
 وہ اور جعفر اس نکاح کے باوجود ایک دوسرے کی تنہائی کے شریک نہیں ہو سکتے تھے لیکن
 عباسہ کو یہ بھی اس لیے منظور تھا کہ وہ جعفر کو قریب سے دیکھ تو لیتی جس کے لیے اس کے
 دل کو تڑپتے ہوئے ایک عشرے سے زیادہ گزر چکا تھا۔ اس کے لیے مشکل یہ تھی کہ اُسے
 اپنے جذبات کا اظہار کیے بغیر جواب دینا تھا۔

”جو آپ مناسب سمجھیں۔“ وہ سوچ کر بہ مشکل جواب دے سکی۔ جعفر آپ کے
 لیے اتنے ہی اہم ہیں تو یہ بہن ہرگز نہیں چاہے گی کہ آپ کو مضطرب و بے سکون رکھے۔“
 ہارون الرشید اس جواب سے خوش ہو گیا، جیسے اس نے کوئی بہت بڑا معرکہ سر
 کر لیا ہو۔ اس کے لیے اس کے بعد کوئی مشکل نہیں رہی تھی۔ وہ اتنا بے قرار تھا کہ اُس
 نے اسی وقت جعفر کو بھی تخیلیے میں طلب کر لیا۔ اس یقین کے باوجود کہ جعفر کو انکار کی

جرات نہیں ہوگی، اس سے بات تو بہر حال کرنا تھی۔

جعفر نے سب کچھ سنا اور دم بہ خود رہ گیا۔ اس کی جگہ کوئی اور ہوتا، یا اگر کسی کو قصر الذہب کے اس واقعے کا علم بھی ہوتا تو وہ ہارون الرشید کے ذہنی اختلال کے بارے میں سوچے بغیر نہیں رہتا۔ (مؤرخین بھی اس واقعے کے بارے میں شدید الجھن کا شکار نظر آتے ہیں۔ بعض نے اس واقعے کی صحت سے انکار بھی کیا ہے لیکن کیا ”طبری“ کی اہمیت سے انکار کیا جاسکتا ہے؟ یہ واقعہ لکھنے والا وہ اس عہد کا قریب ترین مؤرخ ہے۔ یعنی ہارون الرشید کی وفات کے صرف 114 سال بعد کا! اُس نے 923ء میں وفات پائی) جعفر نے ظاہر ہے کہ سر تسلیم خم کیا لیکن وہ مسرت و حیرت کا شکار بھی ہوا۔ اُسے گمان تک نہ تھا کہ وہ زندگی کا ایک طویل عرصہ گزر جانے کے بعد اس جواہر پارے کو اپنے قریب دیکھ سکے گا جس کی ایک جھلک نے اُسے زندگی کے اکثر مواقع پر بے چین کیا تھا۔ ان دو دنوں کا نکاح اسی دن ہو گیا۔ اُن کا نکاح پڑھانے والا اور گواہ وغیرہ کچھ ایسے افراد تھے جو ”جس دوام“ کی سزا کاٹ رہے تھے۔ ہارون الرشید نے ان لوگوں کا انتخاب اس لیے کیا تھا کہ اُس کا یہ راز کبھی فاش نہ ہو سکے۔

”منہ دکھائی“ کی رسم صرف اس لیے ادا کی گئی کہ محفل موسیقی میں عباسہ، جعفر کے سامنے بے نقاب آسکے۔ ہارون الرشید کو بہر حال اس کا علم نہیں تھا کہ وہ دونوں بہت پہلے ہی ایک دوسرے کو دیکھ چکے تھے۔

رات کو گانا شروع ہونے سے پہلے نابینا گائیک ابو ذر نے جعفر برکی کی آواز سن کر خوشی کا اظہار بھی کیا۔

وہ پہلی شب موسیقی تو ایسی تھی کہ جعفر و عباسہ گانا تو برائے نام ہی سن سکے۔ ہارون الرشید کے احترام میں انہوں نے بار بار تو ایک دوسرے کی طرف نہ دیکھا مگر ان کی توجہ ایک دوسرے ہی کی طرف رہی۔

گزرے ہوئے سالوں میں عباسہ رنج و الم سے تو دوچار رہی تھی لیکن عمر کی پختگی نے اُس کے حُسن و جمال میں جو وقار و دبدبہ پیدا کیا تھا، اُس نے بھی جعفر کے دل کو براہِ بیا اور وہ اپنی اس بے بسی پر کڑھتا رہا کہ عباسہ اُس کی بیوی بن جانے کے بعد بھی

صحیح معنوں میں اُس کی بیوی کبھی نہیں بنتی۔

دوسری طرف عباسہ کے لیے بھی یہ قدرت کی ایک عجب ستم ظریفی تھی۔ موسیقی کی ان نشستوں سے عباسہ میں جو نکھار آتا چلا گیا تھا اور اس کے مزاج کی زورنچی ختم ہوئی تھی تو ہارون الرشید کے خیال کے مطابق وہ صرف موسیقی کا کمال تھا۔ وقت اسی طرح کچھ عرصے تک گزرا جس کے بعد ہارون الرشید پھر اسی قضیے میں دوبارہ اُلجھا جس سے چند سال پہلے اُس نے نجات حاصل کی تھی۔



شہزادہ مامون اب تیرہ سال کا اور امین بارہ سال چار ماہ کا ہو چکا تھا۔ دونوں کی شخصیات اب بالکل واضح ہو چکی تھیں۔ کھیل کود اور قصے کہانیوں میں اُلجھ جانے کے بعد امین، مامون سے بہت مختلف نکلا۔ مامون کی پرورش اس طرح ہوئی تھی کہ علم سے محبت اس کے رگ و پے میں رچ بس گئی تھی۔ صبر و تحمل اس میں اس طرح سمویا گیا تھا کہ اُس کی شخصیت متانت و سنجیدگی کا پیکر بن گئی تھی۔

کنیز مراجل کے حواریوں نے ہارون الرشید پر دباؤ بڑھانا شروع کر دیا کہ وہ دونوں شہزادوں کی صلاحیت کا موازنہ کرے تو اپنے فیصلے پر نظرِ ثانی اس کے لیے کوئی دشوار عمل نہیں ہوگی۔

دونوں بھائیوں میں زمین و آسمان کا فرق ہارون الرشید سے بھی پوشیدہ نہیں رہا تھا۔ ولی عہدی کے سلسلے میں امین کی نام زدگی کا فیصلہ اب اُسے بھی غلط محسوس ہونے لگا تھا۔ اُلجھنوں سے نجات پانے کے لیے اس کا وہ عاجلانہ فیصلہ قطعی غلط تھا۔ اُسے حضرت فضیل بن عیاض کی بات یاد آنے لگی کہ بعد میں کیے جانے والے کام میں وہ عجلت کر بیٹھتا تھا۔ یہ بات یاد آتی تھی تو وہ اور زیادہ ندامت محسوس کرنے لگتا تھا۔

مامون کے طرف داروں کا دباؤ جب بڑھتا ہی چلا گیا تو اُسے کہنا پڑا۔ ”اس فیصلے پر نظرِ ثانی کے لیے ہم غور کریں گے۔“

یہ بات خاتون زبیدہ کے کان میں پڑی تو وہ تلملا گئی۔ اُس نے ہارون الرشید سے براہِ راست اُلجھنے کا فیصلہ کیا۔ اس نے ہارون الرشید کو حرم سرا میں بلانے کے لیے

پیغام بھیجا کہ امیر المومنین کو بہت دن سے شطرنج کھیلنے کا خیال نہیں آیا!

ہارون الرشید دو پہر کو دربار سے اٹھ کر سیدھا اس کے پاس آ گیا۔

”آج تمہیں شطرنج خوب یاد آئی!“ اُس نے مسکراتے ہوئے کہا۔

”مجھے تو یاد آتی رہی، آپ ہی بھولے رہے۔“ خاتون زبیدہ نے کہا۔ ”شام کو

آپ کی محفلِ موسیقی اب روز ہی جمنے لگی ہے۔“

”وہ ہم عباسہ کی دل جوئی کے لیے کر رہے ہیں زبیدہ!“ ہارون الرشید نے کہا۔

”ہم نے تمہیں بتایا بھی تھا کہ عباسہ کو کسی طرح زندگی کی رعنائیوں کی طرف لوٹانا ہمارا

مقصد ہے۔ ہمارا یہ طریقہ کام یاب بھی رہا۔ تم نے محسوس بھی کیا ہوگا کہ اس میں

دھیرے دھیرے تبدیلی آرہی ہے۔“

”جی ہاں۔ وہ اب کم از کم مسکرانے تو لگی ہے۔“

”اس نے ہم سے اُس کی اجازت بھی لے لی ہے کہ وہ کسی وقت دل گھبرائے تو

شہر گھومنے کے لیے چلی جایا کرے۔ ہم نے اس سے کہہ دیا ہے کہ وہ جب بھی

قصر الذہب سے نکلے تو بڑے کرو فرو کے ساتھ نکلے۔ اس کی سواری کے لیے ہم نے وہ

ہاتھی بھی اُسے دے دیا ہے جو ہم نے ہند کے راجا سے منگوا یا تھا۔“

”آپ نے دو ہاتھی منگوائے تھے!“

”ایک تو فرانس کے بادشاہ کو تحفے میں بھجوایا تھا، شاید تم بھول گئیں۔“ ہارون الرشید

نے کہا، پھر ہنس کر بولا۔ ”شار لیمان وہ تحفہ پا کر بہت خوش ہوا تھا۔ وہ اس کے لیے ایک

عجیب و غریب تحفہ تھا۔ سنا ہے، ہاتھی کو دیکھنے کے لیے وہاں کی رعایا بھی ٹوٹ پڑی تھی۔“

”جب وہ ہاتھی آئے تھے تو بغداد کے لوگوں کا بھی کچھ ایسا ہی حال ہوا تھا۔“

خاتون زبیدہ نے کہا۔ ”میں بھی ان پہاڑ سے جانوروں کو دیر تک دیکھتی رہی تھی۔ اب

اگر عباسہ اس ہاتھی پر بیٹھ کر نکلے گی تو اس کے پیچھے بھی ہجوم لگ جائے گا۔ اس کے ساتھ

محافظوں کی تعداد زیادہ ہونا چاہیے۔“

”کنیریں اور غلام بھی اس کے ساتھ ہوں گے۔ ہم نے اُسے سب کچھ سمجھا دیا

ہے۔“ ہارون الرشید اپنی چھوٹی بہن کی فرمائش پوری کر کے بہت خوش تھا۔

خاتون زبیدہ مسکرا کر بولی۔ ”کیا اب بساط کی طرف چلیں؟“
 ”ہاں ہاں، ضرور۔“

خواب گاہ کے ایک حصے میں شطرنج کھیلنے کی نشست گاہ تھی۔ وہاں بساط ہر وقت لگی رہتی تھی اور اس پر مہرے سجے رہتے تھے۔
 وہ دونوں آمنے سامنے بیٹھ گئے۔

”سفید مہرے آپ کی طرف ہیں۔“ خاتون زبیدہ نے کہا۔ ”شروع کیجیے!“
 ”ہم تو اپنے مخصوص انداز کے مطابق پہلے تو گھوڑے ہی کو جست لگوائیں گے۔“ ہارون الرشید نے چال چلتے ہوئے کہا۔
 ”یہ تو آپ کی نوعمری کا شوق ہے۔“ خاتون زبیدہ نے مسکراتے ہوئے کہا۔
 ”لیکن اب آپ نوعمری کے شوق بھول جائیے امیر المومنین!..... لیجیے! میں بھی گھوڑا ہی آگے بڑھا رہی ہوں۔“ زبیدہ نے چال چلی۔

ہارون الرشید دھیرے سے ہنسا۔ ”گویا برابر کی جنگ لڑو گی؟“
 ”آپ ایک عادل فرماں روا ہیں۔ اگر کوئی برابر کی جنگ لڑے تو آپ یقیناً اُسے گستاخی قرار نہیں دیں گے۔“

”بے شک! جنگ میں اسے گستاخی نہیں کہا جاسکتا۔“
 خاتون زبیدہ نے کھیل کا آغاز ہوتے ہی ذومعنی فقرے بولنا شروع کر دیے جو ہارون الرشید کی سمجھ میں آگئے۔ یہ اندازہ وہ پہلے ہی لگا چکا تھا کہ خاتون زبیدہ نے اُسے شطرنج کھیلنے کے لیے نہیں، کچھ اور باتیں کرنے کے لیے بلایا تھا۔
 ”لیجیے!“ ہارون الرشید نے چال چلتے ہوئے کہا۔ ”اب ہم یہ پیدل آگے بڑھا رہے ہیں۔“

”فرزین کا راستہ کھولا ہے آپ نے! اتنی جلدی سپہ سالار کو آگے لانا ہے کیا“
 ”تم جانتی ہو زبیدہ! تاثر ہم کچھ دیتے ہیں، چال کوئی اور چل دیتے ہیں۔“
 ”خیر اس میں تو کوئی مضائقہ نہیں لیکن چال چلنے کے بعد نظر ثانی کی گنجائش نہیں ہوگی۔“

”شطرنج میں تو یہ ایک بنیادی اصول ہوتا ہے۔ نظر ثانی کی ضرورت تو زندگی کی بساط پر پڑتی ہے۔“ ہارون الرشید اصل موضوع کی طرف آنے کے لیے تیار تھا۔
 خاتون زبیدہ نے ایک مہرہ آگے بڑھاتے ہوئے سنجیدگی سے کہا۔ ”زندگی کی بساط پر بھی چال چلنے کے بعد نظر ثانی سے خود اعتمادی کے فقدان کا پتا چلتا ہے۔“
 ”زیادہ خود اعتمادی ہی کسی سہو کا سبب بنتی ہے جس کا ازالہ زندگی کی بساط پر ممکن بھی ہے اور ناگزیر بھی۔“

”ازالے کی وہ کوشش کسی وقت ایک بڑی ہلچل کو دعوت دے بیٹھتی ہے۔“

”خلفشار و انتشار پر قابو پانا ہی تو شیوہ مردانگی ہے۔“

”شیوہ فرماں روائی کیوں نہیں کہا آپ نے!“ خاتون زبیدہ ضبط نہ کر سکی اور اُس کے لہجے میں تلخی آگئی۔

ہارون الرشید نے بساط سے نظریں ہٹا کر خاتون زبیدہ کے چہرے پر گاڑ دیں اور سنجیدگی سے بولا۔ ”شطرنج کو بہانہ تم نے خواہ مخواہ بنایا ہے زبیدہ! تمہیں جو باتیں کرنا ہیں، وہی کرو۔“

خاتون زبیدہ ہنسی۔ ہنسی میں بھی تلخی تھی۔ وہ بولی۔ ”آپ تو بھرنے لگے ہیں۔ اپنی گستاخی کی معافی چاہتی ہوں۔“

”اسے گستاخی نہیں، عیاری کہتے ہیں۔“ ہارون الرشید برہم ہو گیا۔ ”اور عیاری ہمیں سخت ناپسند ہے۔ صاف صاف بات کرو جو گستاخی بھی نہیں ہوگی۔ نظر ثانی کی بات تک تم کیوں آئی ہو، یہ اچھی طرح سمجھ گئے ہیں۔ ہمیں یہ گوارا نہیں کہ شطرنج کے ان بے جان مہروں کو مامون اور امین سمجھ لیا جائے۔“

”شاید آپ ہی امین کو بے جان مہرہ سمجھ رہے ہیں امیر المومنین!“ خاتون زبیدہ کے لہجے میں کڑواہٹ تھی۔ ”بے جان مہرے ہی کو شاطر اپنی مہم کے مطابق پٹوادیئے میں کوئی حرج نہیں سمجھتا۔“

ہارون الرشید یک لخت کھڑا ہوا اور اضطراب میں وہیں ٹھہرنے لگا۔ اب خاتون زبیدہ کے چہرے پر بھی خفگی کے آثار نمایاں ہو گئے۔ اس نے بساط کے سارے مہرے

بکھیر دیے اور خاموشی سے فرش کی طرف تکتے لگی۔

کچھ دیر تک ہارون الرشید بس ٹہلتا رہا۔ اُس نے کچھ کہا نہیں۔ وہ اپنے مزاج میں اچانک ابھرنے والی برہمی پر قابو پانے کی کوشش کر رہا تھا تا کہ خاتون زبیدہ کو نرمی سے سمجھا سکے لیکن خاتون زبیدہ زیادہ دیر تک ضبط نہیں کر سکی اور بول پڑی۔

”نظر ثانی کا کیا مطلب ہوتا ہے امیر المومنین!“

ہارون الرشید نے خاتون زبیدہ کے سامنے رک کر اُسے گھورتے ہوئے کہا۔

”نظر ثانی کا مطلب ہوتا ہے کسی معاملے پر دوبارہ غور کرنا۔“

”اور اس فیصل شدہ معاملے کی تبدیلی کے امکان کا جائزہ لینا۔“

”اور امکان نہ ہو تو اپنے فیصلے پر قائم رہنا۔“

”لیکن تاثر یہ مل رہا ہے کہ آپ فیصلہ تبدیل کرنے کی طرف مائل ہیں۔“

”مائل ہیں تو اس کی وجوہ بھی سامنے ہیں۔ ہمارے سامنے کوئی چیلنجان نہیں

ہے۔ اگر ماں کی آنکھوں سے نہ دیکھو تو علامات تمہیں بھی نظر آجائیں گی۔ امین مجھے مامون سے کم عزیز نہیں۔ دونوں ہی میرے بیٹے ہیں لیکن تم صرف امین کی ماں ہو۔ مامون کی ماں نہیں ہو۔“

سچائی اگر تلخ ہو تو انسان تلملا جاتا ہے۔ خاتون زبیدہ بھی تلملا گئی۔ ہارون الرشید نے بات جاری رکھی۔ ”مجھے اب مامون ہی خلافت کا سزاوار دکھائی دے رہا ہے۔ امین کو تم اپنے لاڈ پیار سے بگاڑ چکی ہو جب کہ مراجل اپنے بیٹے کو آگے بڑھانے کے لیے راسخ اقدامات کرتی رہی ہے۔“

مراجل کے نام نے جلتی پر تیل کا کام کیا۔ خاتون زبیدہ جھٹکے سے اٹھی۔

”تو اب راسخ اقدامات ہی سہی۔“ وہ تیز لہجے میں بولی اور مڑ کر اپنے بستر کی

طرف بڑھتی چلی گئی۔

راسخ اقدامات اُس نے اس طرح کیے کہ خانوادہ عباسیہ کے تمام بزرگوں کو جمع کر لیا۔ اُس نے مراجل کے خلاف زہر افشانی کی۔ اُس نے بزرگوں کو باور کرایا کہ وہ ایرانی کنیز برا مکہ اور دیگر ایرانی امرا سے ہارون الرشید پر دباؤ ڈالوا کر عباسیوں کو شکست

دینا چاہتی ہے۔

خاتون زبیدہ نے یہ ساری باتیں اتنے پُر اثر اپیرائے میں کیں کہ بزرگانِ عباسیہ بری طرح بھڑک اُٹھے۔ ہارون الرشید پر اُن کا دباؤ بہت زیادہ بڑھ گیا۔ اس دوران میں خاتون زبیدہ کا روٹھا رہنا بھی ہارون الرشید کے لیے اذیت ناک بنا رہا۔ اُسے خاتون زبیدہ سے بہت محبت تھی۔

خاتون زبیدہ نے مامون کے خلاف ایک محاذ اس طرح بھی کھولا تھا کہ بے پناہ داد و دہش سے کام لے کر شعرا کی ایک بڑی تعداد کو اپنا طرف دار بنا لیا تھا۔ وہ امین کی شان میں قصیدے لکھ رہے تھے جن میں امین کے ان اوصاف و فضائل کا ذکر تھا جو امین میں نہیں تھے۔ ان قصائد کو عوامی سطح پر بھی پھیلا یا جا رہا تھا۔ اسی لیے اکثریت یہ سمجھنے لگی تھی کہ وہ صرف امین ہی ہے جو ہارون الرشید کے بعد مسندِ خلافت کا وارث ہوگا۔

تمام حالات پر نظر رکھتے ہوئے ہارون الرشید کو محسوس ہونے لگا کہ اگر اُس نے امین کی نام زدگی منسوخ کر کے مامون کو اپنا ولی عہد مقرر کیا تو بڑی دشواریاں پیدا ہو جائیں گی جس کے نتائج بھی بہت دور رس نکلیں گے۔ امین کے دل میں ایک خلش رہ جاتی جو مستقبل میں دونوں بھائیوں کے بیچ میں ایک خلیج بنا سکتی تھی۔

ہارون الرشید کی اس پریشانی سے واقف ہونے کے باوجود جعفر برکی اس کے سامنے مامون ہی کی سیرت و ذہانت کے حوالے سے رطب اللسان رہتا۔ اس کی پوری کوشش تھی کہ ہارون الرشید تلافی مافات کرے اور مامون کو ولی عہد نام زد کر دے تو مستقبل میں رعایا کے لیے اصلاحِ احوال کی صورت گری ہو جائے۔

بچی برکی اس معاملے میں خاموش تماشائی بنا رہا۔ وزارتِ عظمیٰ تو اس کے ہاتھ سے جا ہی چکی تھی، مامون کے حق میں بولتا تو رہی سہی عزت بھی خطرے میں پڑ سکتی تھی۔ فضل بن ربیع اس کا بہت بڑا دشمن تھا جو اب اس کی جگہ وزارتِ عظمیٰ سنبھالے ہوئے تھا۔ وہ اس کے خیالات خاتون زبیدہ کے کانوں تک ضرور پہنچاتا اور خاتون زبیدہ جو پہلے ہی اس سے برگشتہ تھی، اور برگشتہ ہو جاتی۔ خانوادہ عباسیہ بھی اُسے اور زیادہ خون خوار نظروں سے دیکھنے لگتا لہذا اس نے حزم و احتیاط کا دامن تھامے رکھا۔ وہ اپنے بیٹوں

فضل اور جعفر کو بھی اشارے دیتا رہتا تھا کہ وہ اس معاملے میں فریق نہ بنیں لیکن وہ دونوں اپنی جگہ اڑے ہوئے تھے۔ فضل اب بھی امین کے حق میں اور خاتون زبیدہ کا طرف دار تھا۔

ہارون اس معاملے میں کیوں کہ سبھی اصحاب رائے سے مشورے کر رہا تھا لہذا اس نے یحییٰ سے بھی مشورہ کیا۔ دونوں میں بہت دیر تک گفت گو ہوئی اور جو بات یحییٰ برکی نے ابتدا میں کہہ دی تھی، اسی پر گفت گو کا اختتام ہوا۔

”اور کوئی صورت نہیں ہے امیر المومنین!“ یحییٰ برکی نے آخر میں اپنی بات دہرائی تھی۔ ”شہزادہ مامون کو آپ ولی عہد دوم نام زد کر دیں۔“

ایسا ہی فیصلہ خلیفہ المہدی نے بھی کیا تھا۔ اس کا زہریلا نتیجہ بھی یحییٰ دیکھ چکا تھا لیکن وہ کیا کرتا کہ حزم و احتیاط اُس کی دامن گیر تھی۔

ہارون الرشید نے پریشان لہجے میں کہا۔ ”فضل بن ربیع کی بھی یہی رائے ہے۔ اُس نے اضافہ یہ کیا ہے کہ دونوں بھائیوں میں مال و جنس کی تقسیم کے ساتھ دارالخلافہ امین کو اور خراسان کا علاقہ مامون کو دے دیا جائے۔ اسی مناسبت سے لشکر بھی دونوں بھائیوں میں تقسیم ہو۔“

ان اضافی باتوں نے یحییٰ برکی کو پریشان کر دیا۔ مخالفت سے قطع نظر وہ فضل بن ربیع کی ذہانت کا معترف بہر حال تھا۔ اسے ابن ربیع سے ایسے مشورے کی توقع نہیں تھی جس سے سلطنت کی سلامتی کو خطرہ ہو سکتا تھا۔ فوج اور دولت کے ساتھ اقتدار کی یہ تقسیم حکومت کی وحدت کے لیے سم قاتل ہوتی۔

یحییٰ برکی اس کے علاوہ کچھ نہیں سوچ سکا کہ خلیفہ وقت کو یہ مشورہ کسی اور نے دیا ہوگا لیکن پریشانی کے باعث اُس کے ذہن میں فضل بن ربیع کا نام رہ گیا۔

مخالفت یحییٰ نے اس مشورے کی بھی نہیں کی اور یہ سوچ کر خاموش رہ گیا کہ ایسا خطرناک مشورہ دینے والا بھی کوئی اہم ہی شخص ہوگا۔ ہارون الرشید ہر ایرے غیرے سے مشورہ نہیں کر رہا تھا۔

یحییٰ جیسے زیرک شخص کے لیے ممکن نہیں تھا کہ وہ حالات کی طرف سے آنکھیں

بند کر لیتا۔ اُس کا خاندان اپنے عروج کے چٹھارے لینے کے بعد اب زوال پذیری کی تلخیوں کی طرف جا رہا تھا لہذا یحییٰ کے منہ سے کوئی ایسی بات نہیں نکل سکتی تھی جو ایک لرزتی ہوئی دیوار کے لیے ایک دھکا بن جاتی۔

لے دے کر اب اُس کے خاندان کے دو ہی افراد اپنی اہمیت برقرار رکھے ہوئے تھے۔ جعفر ہارون الرشید کی آنکھوں کا تارہ غالباً مامون کی وجہ سے بنا ہوا تھا اور فضل شہزادہ امین کا طرف دار بن کر خاتون زبیدہ کے لیے ایک مرد صالح بنا ہوا تھا۔ یحییٰ کو تشویش رہتی تھی کہ وہ دونوں ہی اپنے دشمنوں کی تعداد میں اضافہ کرتے چلے جا رہے تھے۔

جلد ہی ہارون الرشید نے اپنے گرمائی صدر مقام ”رقہ“ میں عباسی مشائخ، قائدین لشکر اور عمائدین سلطنت کو جمع کر کے اس مشورے کے مطابق اعلان کر دیا جو اس کے کہنے کے مطابق فضل بن ربیع کا مشورہ تھا۔ اعلان کے ساتھ ہی تمام حاضرین سے دونوں ولی عہدوں کی بیعت بھی لے لی گئی۔

یہ ایک ایسا واقعہ تھا جو جعفر کے قلب و ذہن پر برق بن کر گرا۔ اُس کی آٹھ سال کی محنت پر پانی پھر گیا تھا۔ اپنی برگشتگی پر قابو پانے کے لیے اس نے چند دن تک قصر الذہب کی طرف رخ نہ کرنے کا فیصلہ کیا اور خود کو اپنے محل تک محدود کر لیا۔ اس کے لیے جواز اگرچہ ناسازی طبع کو بتایا گیا تھا لیکن ہارون الرشید نے سمجھ لیا تھا کہ بات صرف دل برداشتگی کی تھی جس سے سنبھلنے میں جعفر کو کچھ وقت لگتا۔

یہ احساس ہارون الرشید کو بھی تھا کہ دوسری مرتبہ بھی اُس نے حالات کے دباؤ میں آ کر غلط ہی فیصلہ کیا تھا۔ اس کے دماغ کا سارا ارتکاز اس طرف ہو گیا کہ مستقبل میں اس غلط فیصلے کے منفی نتائج کو مثبت رخ پر لے جانے کے لیے کیا اقدام موثر ثابت ہو سکیں گے۔ انھی الجھنوں میں پڑ جانے کے باعث موسیقی کی وہ محفلیں بھی نہیں جی تھیں جن میں عباسہ اور جعفر ایک دوسرے کو بس دیکھ سکتے تھے، مگر ان دنوں میں اُن کی آنکھوں کی تشنگی بھی نہیں بچھی تھی جس نے عباسہ کو خاصا بے قرار کر دیا تھا۔ اس کے برخلاف جعفر کے جذبات اب بھی اتنے شدید نہیں تھے۔ وہ اپنے محل میں اپنی شکست کا سوگ مناتا

رہا۔ عباسہ سے اپنے نکاح کو اس نے قدرت کی ایک ظرافت اور ایک فرماں روائے وقت کے ”عجیب و غریب تفننِ طبع“ سے زیادہ کچھ نہیں سمجھا تھا۔

ایک سہ پہر کو وہ اپنے خیالات میں ڈوبا، اپنے محل کی اوپری منزل کے درتچے میں کھڑا تھا۔ اُس کی نظریں خواہ مخواہ ان دونہروں پر منڈلا رہی تھیں جن میں سے ایک مشرق سے مغرب کی طرف اور دوسری مغرب سے مشرق کی طرف بہتی چلی گئی تھیں۔ ان میں پانی ”نہر کر خایا“ سے لایا گیا تھا۔ اسی پانی سے اُن پھول دار درختوں اور پودوں کی آب یاری کی جاتی تھی جو باغات اور میدانوں میں لگائے گئے تھے۔

یہ ایک جعفر کی توجہ اس جانب مبذول ہوئی جدھر لوگوں کا ایک ہجوم نظر آ رہا تھا۔ اُس کی نظر ہجوم پر جمی تو آگے آگے اُسے ایک ہاتھی نظر آیا جس پر زرکار ریشمی چادریں پڑی ہوئی تھیں۔ ہاتھی پر جو عماری تھی، اُسے محل کی طرح آراستہ کرنے والا کوئی بہت ہی اچھا کاری گر تھا۔ محل کے دائیں بائیں نارنجی رنگ کے ریشمی پردے سواری کی پردہ پوشی کے لیے لٹکائے گئے تھے۔

یہ بات جعفر کے علم میں تھی کہ جو دو ہاتھی ہندوستان سے منگائے گئے تھے، ان میں سے ایک فرانس کے بادشاہ شارلیمان کو بھیج دیا گیا تھا جس سے خلیفہ وقت کی ”بہت دوستی“ تھی لیکن جعفر جانتا تھا کہ وہ دوستی محض ایک سیاست تھی جس سے دونوں ہی کو کچھ فائدے پہنچ رہے تھے۔

قصر الذہب سے آتے ہوئے اس جلوس کا رخ شہر کے اس حصے کی طرف تھا جہاں اعلیٰ ترین سطح کے منصب دارانِ سلطنت کے محل تھے اور انھی میں جعفر کا محل تھا۔ اگر ہاتھی پر صرف عماری ہوتی تو جعفر اُسے ہارون الرشید کی سواری سمجھتا مگر کیوں کہ اس کی عماری، محل کی طرز پر بنا کر سجائی گئی تھی اس لیے اس میں خاتون زبیدہ ہی ہو سکتی تھی۔ جعفر کی سمجھ میں نہیں آ سکا کہ خاتون زبیدہ کو منصب دارانِ سلطنت کے محلات کی طرف آنے کی ضرورت کیوں پیش آگئی۔ ان میں سے کسی کو بھی وہ قصر الذہب ہی میں طلب کر سکتی تھی۔

جلوس قریب آ گیا تو جعفر نے دیکھا کہ ہاتھی کے ساتھ کنیریں اور غلام بھی

تھے۔ پیچھے پیچھے آنے والا عوام الناس کا ہجوم صرف ہاتھی کو دیکھنے کے لیے ہو سکتا تھا۔
بغداد میں وہ عظیم الجثہ جانور لوگوں کے لیے ایک عجوبہ ہی تھا۔

جلوس جعفر کے محل کے قریب سے ہوتا ہوا آگے نکل گیا۔

شاید خاتون زبیدہ کو فضل بن ربیع کے محل میں جانا ہوگا، جعفر کو خیال آیا اور پھر وہ
یہ خیال اپنے ذہن سے جھٹک کر درتے سے ہٹا اور محل کے نچلے حصے میں آ گیا۔

”آقا!“ قریب آنے والا ایک غلام اس سے بولا۔ ”قصر الذہب سے کوئی کنیز
آئی ہے اور آپ سے تھلیے میں ملنا چاہتی ہے۔“

غلام کے ذریعے یہ اطلاع جعفر کے حاجب نے اُسے بھجوائی تھی۔ فوری طور پر
جعفر کے ذہن میں اُس کے علاوہ کوئی خیال نہیں آیا کہ اُسے شہزادی عباسہ نے کوئی پیغام
بھجوا یا ہوگا۔ اگر ہارون الرشید نے اُسے بلوایا ہوتا تو کنیز کے بجائے کوئی اور آتا۔
جعفر نے کنیز کو محل کے اس حصے میں بلوایا جہاں وہ ایسی ہی ملاقاتیں کرتا تھا
جن میں رازداری کی ضرورت ہوتی تھی۔

کنیز وہاں آگئی۔

”کس کا پیغام لائی ہو؟“ جعفر نے اُس سے فوراً پوچھا۔ ”کیا پیغام ہے؟“
”مجھے شہزادی عباسہ نے بھیجا ہے۔“ جواب دیا گیا۔ ”ابھی انھی کی سواری آپ
کے محل کے قریب سے گزری ہے۔ میں کنیزوں کے ساتھ تھی۔ مجھے آپ کے پاس آنا تھا
اس لیے اپنی ساتھی کنیزوں اور دوسروں کی نظروں سے بچ کر آئی ہوں۔“

”شہزادی کہاں جا رہی ہیں؟“ جعفر نے تعجب سے پوچھا۔

”ان کا دل گھبرا رہا تھا۔ وہ بس شہر میں گھومنے کے لیے نکلی ہیں۔“

”مجھے کیا پیغام بھیجا ہے؟“

”آپ نے یہ نہیں پوچھا کہ اُن کا دل کیوں گھبرا رہا تھا!“

جعفر سوالیہ نظروں سے اُس کی طرف دیکھتا رہا۔

وہ بولی۔ ”اتنے دن سے انہوں نے آپ کو دیکھا تک نہیں تو اُن کا دل بہت

گھبرانے لگا تھا۔ وہ جاننا چاہتی ہیں، کیا آپ کا دل نہیں چاہتا کہ ان سے تنہائی میں

میں۔“ وہ رکی، پھر اس نے جلدی سے کہا۔ ”میں اُن کی بہت قریبی کینیڑ ہوں۔ اُن کی راز دار اور دم ساز ہوں۔“

”تم ان کے کس راز میں شریک ہو؟“

”میں جانتی ہوں کہ محفلِ موسیقی میں اُن کے اور امیر المومنین کے ساتھ آپ بھی ہوتے ہیں۔“

”اور؟“

”آپ دونوں کا نکاح ہو چکا ہے لیکن آپ دونوں تنہائی میں کبھی نہیں ملے۔“

”کیوں نہیں ملے؟“

”اس لیے کہ یہ امیر المومنین کا حکم ہے۔“

”تو پھر میں اُن سے اکیلے میں ملنے کی کوشش کروں گا تو کیا امیر المومنین کے حکم سے میری گردن نہیں ماردی جائے گی؟“

”اپنی جان کا خوف شہزادی صاحبہ کو بھی ہونا چاہیے مگر انھیں نہیں ہے۔ وہ تو آپ سے ملنے کے لیے برسوں سے بے قرار ہیں۔“

جعفر چونکا۔ ”برسوں سے؟“

”جی ہاں۔ انھوں نے آپ کو اپنی پہلی شادی سے بھی پہلے آپ کو پائیں باغ میں امیر المومنین کے ساتھ چہل قدمی کرتے ہوئے دیکھا تھا اور اُن کا خیال ہے کہ آپ کی نظر بھی اُن پر پڑی تھی۔“

”یہ درست ہے۔“ جعفر نے دھیمی آواز میں کہا۔ ”بے شک میں نے انھیں دیکھا تھا۔ اور پھر انھیں بھول گئے تھے؟“

”نہیں۔ بھولا تو نہیں تھا۔“ جعفر نے مسکرا کر کہا۔ ”تمہاری شہزادی صاحبہ اتنی خوب صورت ہیں کہ انھیں شاید کوئی بھی آسانی سے نہیں بھلا سکتا۔ وہ مجھے بھی کبھی یاد آتی رہتی تھیں۔“

”لیکن وہ کبھی بھی آپ کو نہیں بھول سکیں۔“

”کیا مطلب؟“

”جناب جعفر برکی!“ وہ بولی۔ ”وہ آپ کو نہ کبھی بھلا سکیں، نہ بھلا سکیں گی۔ آپ بے خبر رہے اور ان کا دل چھلنی ہوتا رہا۔ انھوں نے کوئی بھی شادی اپنی مرضی سے نہیں کی۔ شادیاں ان پر تھوپی گئیں۔ اس معاملے میں حرم سرا کی لڑکیوں کے لب سلعے رہتے ہیں۔ انھیں بھیڑ بکریوں کی طرح ہانک دیا جاتا ہے اور وہ اُف کرنے کی بھی مجاز نہیں۔ شہزادی صاحبہ کے لب بھی سلعے رہے۔ وہ بھی اُف کرنے کی مجاز نہیں۔ شہزادی صاحبہ کے لب بھی سلعے رہے۔ وہ بھی اُف تک نہ کر سکیں مگر ان کا دل کرب سے چیختا چلاتا رہا۔ ان چیخوں سے ان کا دل چھلنی ہو گیا تھا۔ کچھ مداوا اب برسوں بعد اس طرح ہوا کہ انھیں آپ کو قریب سے دیکھنے کی مسرت حاصل ہوئی۔ وہ آپ کی دیوانی ہیں جناب جعفر برکی!“

جعفر کی حالت ایسی ہو گئی جیسے یہ سب کچھ وہ خواب میں سن رہا ہو۔ یہ اُس کے لیے دل ہلا دینے والی باتیں تھیں کہ ایک خوب صورت دوشیزہ برسوں سے اس کے لیے تڑپ رہی تھی۔

”آپ خاموش کیوں ہیں جناب برکی!“ وہ بولی۔ ”شہزادی صاحبہ نے مجھے حکم دیا ہے کہ میں آپ کا جواب لے کر آؤں۔ اگر آپ نے نکاح صرف اس لیے کیا ہے کہ وہ امیر المومنین کا حکم تھا، تو.....“

”نہیں۔“ جعفر نے اُس کی بات کاٹ دی۔ ”یہ نکاح اُن کے حکم کی تعمیل تو بے شک تھا لیکن وہ اگر ایک عباسی شہزادی کے بجائے کسی فقیر کی بیٹی ہوتیں تو میں ہمیشہ صرف انھی کے خواب دیکھا کرتا۔ مجھے تو یہ خوف تھا کہ خانوادہ عباسیہ کی وہ بیٹی مجھے کبھی خاطر میں نہیں لائے گی۔“

”وہ تو ساری زندگی آپ کے لیے تڑپی ہیں۔“

”یہ تو میری خوش نصیبی ہے۔“ جعفر کی آواز کانپ گئی۔ ”ان کا قرب تو میں اپنی زندگی کا حاصل سمجھوں گا لیکن وہ حاصل میرا مقسوم نہیں۔ خود شہزادی صاحبہ بھی یہ جرات نہیں کر سکیں گی کہ وہ امیر المومنین کے خوف سے بے نیاز ہو کر مجھ سے تنہائی میں ملنے کی کوشش کریں۔“

”عباسہ تو اس خوف کے باوجود آپ کے پاس آچکی ہے جعفر!“ اس جملے کے ساتھ

ہی چہرے سے وہ دبیز ریشمی نقاب ہٹ گئی جو شہزادی عباسہ کا چہرہ چھپائے ہوئے تھی۔
 ”آ..... آ..... آپ!“ جعفر کے منہ سے یہ مشکل نکلا۔

”میری بے تابی مجھے آپ کے پاس لے آئی ہے جعفر!“ عباسہ کی نظریں جھک گئیں۔ ”اس کے بعد اگر میری جان چلی جاتی ہے تو مجھے ملال نہیں ہوگا۔“
 ”تو..... تو..... یہ.....“ جعفر کی بے حواسی فوراً ختم نہیں ہو سکی۔

”جعفر!“ اب عباسہ کی آواز کانپنے لگی۔ ”ایک کینر کا روپ دھار کر میں نے آپ کو ساری کیفیت بتادی اور اپنے لیے آپ کے جذبات جان لیے۔ یہ نقاب ہٹانے کے بعد اب مجھ میں سکت نہیں کہ آپ کو اپنا دل چیر کر دکھا سکوں۔“
 ”شہزادی!“ جعفر بے تابانہ اُس کے قریب گیا اور چاہا کہ اُسے اپنے بازوؤں میں بھر لے لیکن پھر ہچکچا کر رک گیا۔

”کیا ہو؟“ عباسہ کی نظریں جھکی رہیں۔ ”رک کیوں گئے؟“
 جعفر کے تنفس کی رفتار بڑھ گئی۔ وہ بولا۔ ”ڈر گیا ہوں۔ جسم و جاں کو ایک کرنے کی کوشش کے ساتھ ہی یہ خواب ٹوٹ نہ جائے!“

”یہ خواب نہیں ہے جعفر!“ عباسہ کی نظریں اُس کی طرف اٹھیں۔ ”آپ رے تو میرا دل بچھ گیا۔ میں بہت بکھری ہوئی ہوں۔ ساری زندگی بکھرتی ہی رہی ہوں۔ مجھے سمیٹ لیجئے جعفر!“ اُس کی آنکھیں نم ناک ہو گئیں اور آواز بھرا گئی۔

”عباسہ!“ جعفر کے بازو بے تابانہ کشادہ ہوئے اور عباسہ کہہ با کے مانند اُس کے سینے سے آگئی۔ اس کے گرد جعفر کے بازوؤں کا حصار تنگ ہو گیا۔ دونوں کے دل کی دھڑکنیں ایک دوسرے سے ٹکرانے لگیں۔ گیارہ برس یوں سمٹ گئے جیسے وہ کوئی ایک پل کا ایک بڑا سا خواب تھا۔

سکوت گہرا ہوتا رہا۔ اس سکوت میں صرف دل کی دھڑکنیں باتیں کرتی رہیں۔ ان دھڑکنوں نے وہ سب کچھ کہہ ڈالا جو الفاظ میں بیان کیا جاسکتا تھا۔ عباسہ کی لمبی لمبی سانسیں جعفر کے سینے سے ٹکراتی رہیں۔ شاید ان سانسوں میں بھی برسوں کی تڑپ کے قصے تھے جو جعفر کے دل نے سنے اور اُس کے دل کی دھڑکنوں نے بھی ایک پُر غضب

جوانی کو اپنی بے تابیوں سے آگاہ کیا۔

جعفر نے آہستگی سے اپنی انگلیاں عباسہ کی ٹھوڑی کے نیچے رکھ کر اس کا سر اوپر اٹھایا۔ دونوں کے چہرے آمنے سامنے ہوئے۔ دونوں ایک دوسرے کی آنکھوں کی گہرائیوں میں اترنے لگے۔

”یہ تو کوئی خواب نہیں ہے نا عباسہ!“ جعفر کی سرگوشی میں جذبات کی آنچ تھی۔

”یہ تو ایک خوب صورت تعبیر ہے اس بھیانک خواب کی جو میری زندگی پر محیط

تھا۔“ عباسہ کے ہونٹ کانپے۔ ”اب جان چلی جائے تو کوئی ملال نہیں ہوگا۔“ اس نے

بھی سرگوشی کی تھی اور اس کی سرگوشی میں بھی آنچ دیتے ہوئے کوندے لپک رہے تھے۔

یہاں کچھ دیر کے لیے لفظوں کی کہانی ختم ہوگئی۔ جذبات کے کوندوں کی لپک

نے ہونٹ بند کر دیے۔ روئیں روئیں سے نکلتی ہوئی آنچ نے بند قبا جلا دیے۔ فاصلوں کی

کہانی میں قرب کے در پر دستک ہوئی۔ وصل کے ایوان کھلتے چلے گئے۔ دور تک ہیجان کا

صحرا پھیلا ہوا تھا۔ وہ اس صحرا سے گزر کر ایک شبینمی سائے میں آگئے۔ پتی ہوئی فضا میں

بے ترتیب ہو جانے والی سانسیں آخر نڈھال ہو گئیں۔

”عباسہ!“ جعفر کی سرگوشی بوجھل سی تھی۔

”ہوں۔“ عباسہ کی آنکھیں بند تھیں۔

”آج سے پہلے زندگی اتنی خوب صورت کبھی نہیں لگی۔“

عباسہ کے ہونٹوں پر ایک شرم گین مسکراہٹ کپکپا گئی۔

”آؤ اب ایک عہد کریں!“ جعفر بولا۔

”عہد تو ہو چکا جعفر!“ عباسہ نے بند آنکھوں کے ساتھ جواب دیا۔ ”اب لفظوں

میں عہد کیوں کریں!“

جواب ایسا تھا کہ جعفر اسے بہ نظر تحسین دیکھتا رہ گیا۔

کچھ دیر کے لیے پھر سکوت! اس سکوت میں صرف سرسراہٹ سنائی دیتی رہی۔

بند قبا درست کر لیے گئے۔ اب دونوں پھر آمنے سامنے تھے۔ عباسہ کی نظریں جھکی ہوئی تھیں۔

”کیا اب نظریں نہیں ملاؤ گی؟“ جعفر کے لہجے میں شوخی تھی۔

کھنکتی ہوئی دھبی سی ہنسی۔ پھر جعفر پر ایک اچھتی سی نظر۔ اس کے بعد اس نے اپنا سر جعفر کے سینے میں چھپا لیا۔ اس کے بالوں کا ریشم جعفر کے چہرے پر پھسلنے لگا۔
 ”جلوس اب واپس آنے ہی والا ہوگا۔“ وہ مدہم سی آواز میں بولی۔ ”اب میں جاؤں گی۔“

جعفر چونکا۔ ”تم اس جلوس کے ساتھ آئی تھیں؟“

عباس نے اثبات میں سر ہلا دیا۔

جعفر نے بے تابی سے پوچھا۔ ”وہ جلوس کس کا ہے؟“

عباس نے جواب دیا۔ ”وہ ہاتھی امیر المومنین نے مجھے دے دیا ہے۔“

”تو..... تو..... تو کیا.....“ جعفر کا ذہن الجھنے لگا۔ ”ہاتھی کی محمل جیسی عماری کیا

خالی ہوگی؟“

”نہیں۔“ عباس نے جعفر کے سینے سے سر اٹھا کر اس کی طرف دیکھتے ہوئے

کہا۔ ”اس میں دو کنیریں بیٹھی ہیں۔ ایک کے جسم پر میرا لباس ہے۔ وہ جسامت میں بالکل میری جیسی ہے۔ سب یہی سمجھ رہے ہوں گے کہ میں ہاتھی پر ہوں۔ میرے جسم پر اس کنیر کا لباس ہے۔ میں دوسری کنیروں کے ساتھ شامل تھی۔ سب کی نظر بچا کر جلوس سے نکل آئی تھی۔ اسی طرح شامل بھی ہو جاؤں گی۔ جب جلوس سے نکلی تو شاید کسی نے دیکھا بھی ہو۔ شامل ہوں گی تو بھی شاید کوئی دیکھ لے۔ اس سے کوئی فرق نہیں پڑے گا۔ کنیروں کی نقل و حرکت کو اہمیت نہیں دی جاتی۔ جو ہاتھی پر بیٹھی ہیں، وہ میرے لیے اپنی جان کی بازی بھی لگا سکتی ہیں۔ کوئی ان کی گردن مار دے، وہ میرا راز افشا نہیں ہونے دیں گی۔“

”بہت جرأت کی تم نے! بہت ہمت کی۔“

”میری بے تابی اس سے سوا تھی۔“

”اب ہم کب ملیں گے؟“

”ایسا موقع ملتا رہے گا۔ میں امیر المومنین سے اجازت لے چکی ہوں کہ جب

دل گھبرائے، میں شہر گھومنے کے لیے نکل جایا کروں لیکن جعفر! اچھا ہوگا اگر کوئی اور

راستہ بھی نکالا جاسکے۔ ہم کسی نہ کبھی طرح ملتے رہیں گے۔ یہ ہمارا حق ہے، کوئی جرم نہیں ہے! ہمارا نکاح ہو چکا ہے۔“

جعفر سنجیدگی سے بولا۔ ”کیا امیر المومنین ہمارے اس حق کو تسلیم کر لیں گے؟“
 ”عشق، خدشات نہیں دیکھتا۔ کوئی وقت آیا تو سوچیں گے کچھ!“
 ”میری گردن مار دی جائے گی۔“

”بخشی تو پھر میں بھی نہیں جاؤں گی۔ وہ مجھ سے بہت محبت کرتے ہیں لیکن محبت اپنی جگہ، اُن کے اُصول اپنی جگہ، خاندانی روایات اپنی جگہ اور آپ سے میرا عشق بھی اپنی جگہ! آپ مجھے مل گئے، میں آپ کی ہو گئی۔ اب ماری بھی جاؤں تو سمجھوں گی کہ زندگی رائگاں نہیں ہوگی۔“

لوگوں کا ہلکا سا شور سنائی دیا۔ وہ شور جعفر نے اس وقت بھی سنا تھا جب جلوس اس کے محل کی طرف آرہا تھا۔

عباسہ جلدی سے کھڑی ہو گئی۔ ”جلوس آرہا ہے۔“

”میں نکل سے قصر الذہب آنا شروع کر دوں گا۔“ جعفر نے کہا۔ ”اب جس دن یہاں آنے کا ارادہ کرو، محفلِ موسیقی میں مجھے کچھ اشارہ دے دینا۔ میں تمہارے استقبال کے لیے تیار رہوں گا۔ تمہارے قدموں میں گلاب بچھے ہوئے ہوں گے۔“

عباسہ دھیرے سے ہنس دی۔ گلابی ہونٹوں کے بیچ میں ہیرے چمک اُٹھے۔

اس کے جانے کے بعد جعفر کو یوں محسوس ہوا جیسے اس کے ارد گرد پھیلا ہوا چمن

یکا یک ویرانہ بن گیا ہو۔

عباسہ قصر الذہب پہنچ گئی۔ کسی کو کچھ نہیں معلوم ہوسکا۔ دوسرے دن سے جعفر قصر الذہب پہنچنے لگا۔ ہارون الرشید کو بہت خوشی ہوئی۔ جعفر کے غیاب میں وہ موسیقی کی محفل میں اس کی کمی شدت سے محسوس کرتا تھا لیکن اُس کی خواہش یہی رہی کہ جعفر اپنا بتکدر دور کرنے کے بعد ہی قصر الذہب آنا شروع کرے۔ وہ آیا تو مکدر نہیں دکھائی دیا لیکن اس کی وجہ تک ہارون الرشید کی نظر نہیں پہنچ سکی۔

جب اُمورِ سلطنت میں کوئی الجھاؤ پیدا ہوتا تو موسیقی کی محفلوں میں کئی کئی دن کا

وقفہ بھی آجاتا تھا۔ ان وقفوں کی اہمیت بھی ہارون الرشید کی نظر میں کم ہوتی چلی گئی کیوں کہ وہ عباسہ کو اب معمول کی زندگی کے بہت قریب دیکھ رہا تھا۔ اس کے خیال میں وہ موسیقی کا کمال تھا۔ یہی سمجھتے ہوئے اس نے قصر الذہب میں موجود گانے والی کنیروں میں سے سب سے اچھا گانے والی دو کنیروں کو ابراہیم موصلی کی شاگردی میں دے دیا۔ وہ چاہتا تھا کہ اُس کی مصروفیت کے دنوں میں عباسہ جب نابینا ابوذر کی گانگی سننے سے محروم رہے تو ان کنیروں کا گانا سننے لگے۔

تین ماہ میں عباسہ پانچ چھ مرتبہ گھومنے کے بہانے قصر الذہب سے نکلی اور ہر مرتبہ اُس نے کچھ وقت جعفر کے محل میں اُس کے ساتھ گزارا۔ پھر یکا یک اُس کے دماغ میں ایک شبہ پیدا ہوا۔ چند دن گزرے تو اس شبہ کو تقویت ملی اور اس سے اگلے ماہ وہ شبہ یقین میں بدل گیا۔ وہ ماں بننے والی تھی۔ وہ لرز گئی۔

ماں بننا عورت کے لیے باعثِ مسرت ہوتا ہے لیکن عباسہ کے لیے وہ امر لرزہ خیز تھا۔ محبت کا وہ شگوفہ کھلتا تو رازِ وصال افشا ہو جاتا۔ یہ اس کے ساتھ قدرت کی ایک اور ستم ظریفی تھی۔ تین شوہروں کے ساتھ اُس نے کتنے ہی برس گزار دیے تھے لیکن اُس کی کوکھ کسی شگوفے کی آب یاری پر آمادہ نہیں ہوئی تھی لیکن جعفر کے ساتھ چند ہی ماہ گزرے تھے کہ اُس کی کوکھ نے ”شرفِ قبولیت“ کا اعلان کر دیا تھا۔

جعفر نے سنا تو اُس کے پیروں تلے سے بھی زمین نکل گئی۔ وہ اور عباسہ سرشاری کی فضاؤں سے گزرتے ہوئے اس پہلو کو فراموش ہی کر بیٹھے تھے یا اُن کے ذہنوں میں کہیں یہ بات تھی کہ جب وہ تین شوہروں سے ماں نہیں بن سکی تھی تو اب بھی نہیں بنتی۔

”میں کسی حکیم سے بات کرتا ہوں۔“ جعفر نے سوچتے ہوئے کہا۔

”نہیں۔“ عباسہ کے لہجے میں سختی تھی۔ ”ہماری محبت کی یہ نشانی دنیا میں ضرور آئے گی۔“

”انجام کیا ہوگا؟“

”میں نے شروع میں آپ سے کہہ دیا تھا جعفر! اب ماری بھی گئی تو سمجھوں گی، زندگی رائگاں نہیں گئی۔“

”پھر محبت کی اس نشانی کا کیا ہوگا؟“

”جو اس کا مقدر ہوگا، وہی اس کے ساتھ بھی ہو جائے گا۔“

عباسہ نے اس سلسلے میں کوئی بات نہیں مانی، کوئی بات نہیں سنی۔ کچھ وقت اور گزرا۔ عباسہ نے محسوس کیا کہ اب کچھ ہی دن کی بات رہ گئی ہے۔ بچے کی پیدائش سے پہلے اس کا جسم ہی اس کا راز فاش کر دیتا۔

لیکن راز کچھ دن گزرنے سے پہلے ہی حرم سرا میں ایک عورت کی حد تک افشا ہو گیا۔ وہ شہزادہ مامون کی ماں، ایرانی کنیز مراجل تھی۔ شاید عباسہ کی خوش قسمتی ہو کہ حرم سرا کی دوسری گرم سرد چشیدہ بیگمات نے ان علامات پر توجہ نہیں دی تھی جو ماں بننے کی نشان دہی کر دیتی ہیں۔

مراجل ایک اچھے دل کی عورت تھی۔ اس نے ایک روز تنہائی میں عباسہ سے بڑے سنجیدہ لہجے میں پوچھا۔ ”یہ تم کیا کر بیٹھی ہو عباسہ؟“

عباسہ چونکی۔ اس نے مراجل کے تاثرات دیکھے اور سمجھ گئی کہ مراجل کے سوال کا مطلب کیا تھا۔ اس کی نظریں جھک گئیں۔

مراجل نے دھیمی آواز میں پوچھا۔ ”کس کا ہے؟“

عباسہ نے سنجیدگی سے جواب دیا۔ ”نا جائز نہیں ہے۔“

مراجل کے چہرے پر حیرت کے تاثرات ابھر آئے۔ ”کیا مطلب؟“

عباسہ نے اب کچھ چھپانا بے کار سمجھا۔ اس نے جعفر سے اپنے نکاح، نکاح سے ہارون الرشید کا مقصد اور جعفر سے اپنی خفیہ ملاقاتوں کے بارے میں سب کچھ بتا دیا۔

مراجل متفکر دکھائی دی۔ اُس نے کہا۔ ”تم سے بہت محبت کے باوجود امیر المؤمنین تمہیں اس معاملے میں شاید معاف نہ کریں۔“

”میں شروع میں پریشان ہوئی تھی۔“ عباسہ نے سنجیدگی سے کہا۔ ”اب مجھے کسی بات کی پروا نہیں ہے۔ جعفر بھی مجھ سے وعدہ کر چکے ہیں کہ میں ہر مرحلے میں انہیں اپنے ساتھ کھڑا ہوا دیکھوں گی۔“

مراجل فکر مند رہی۔ اُس نے کہا۔ ”تم اپنی محبت کی نشانی دنیا میں لانا چاہتی ہو لیکن بات تو اس سے پہلے ہی کھل جائے گی۔ تمہاری محبت کی اس نشانی کو شاید دنیا میں

آنا نصیب ہی نہ ہو سکے۔“

”میں جعفر کے ساتھ بغداد سے فرار ہو جاؤں گی۔“

مراجل چونکی۔ ”عباسہ!“ اُس نے تیز لہجے میں کہا۔ ”خاندانِ عباسیہ پر یہ داغ لگاؤ گی تم؟“

”پھر کیا کروں میں!“ عباسہ رو ہانسی ہو گئی۔

”میں کچھ سوچتی ہوں۔ تم دو ایک دن اپنے کمرے تک محدود رہو۔ ایسا نہ ہو کہ

میری طرح کوئی اور بھی بھانپ لے۔ میں ضرور کوئی راستہ نکال لوں گی۔“

یہ مراجل کا مصمم ارادہ تھا۔ ایک بات اس کے ذہن میں آ بھی گئی تھی جس پر وہ ہر پہلو سے غور کرنا چاہتی تھی۔ وہ اچھے دل کی عورت تو تھی ہی، جعفر کا حوالہ آنے کے بعد وہ اور جذباتی ہو گئی۔ ایک جعفر ہی تو تھا جس نے اُس کے بیٹے مامون کی طرف داری میں ایک قدم بھی پیچھے نہیں ہٹایا تھا۔

مراجل کے دماغ میں یہ بات آئی تھی کہ عباسہ اگر دو ماہ کے لیے یحییٰ برکی کے محل میں اُس کی بیویوں کے ساتھ جا رہے تو معاملہ سنبھالا جاسکتا تھا۔ مراجل چاہتی تھی کہ یحییٰ برکی کی بیویوں کو ہارون الرشید سے بہت محبت تھی اور ہارون بھی اُن سے، خصوصاً فاطمہ سے بہت محبت کرتا تھا، اس کا احترام بھی کرتا تھا۔ وہ اگر کہتی تو ہارون الرشید اُس کی یہ بات مان سکتا تھا کہ وہ ایک دو ماہ کے لیے عباسہ کو اپنے گھر لے جائے۔ بات ایک دو ماہ کی ہی کی جاتی لیکن تین ماہ بھی گزارے جاسکتے تھے۔ دو ماہ ختم ہونے سے پہلے رمضان شروع ہو جاتے۔ ہارون الرشید نے حج پر جانے کا ارادہ کر لیا تھا۔ رمضان میں اس کی روانگی ہوتی۔ اس موقع پر اس سے دوبارہ کہا جاسکتا تھا کہ اب وہ عباسہ کو اپنی واپسی تک یحییٰ برکی کی بیویوں ہی کے پاس رہنے دے۔

مراجل کے اندازے کے مطابق عباسہ چھ ماہ بعد ماں بن جاتی اور اس طریقہ کار پر عمل کر کے یہ ہارون الرشید کی حج سے واپسی سے پہلے ہو جاتا۔

مراجل یہ بھی جانتی تھی کہ یحییٰ کی تینوں بیویاں اس معاملے میں اس کا ساتھ ضرور دیں گی۔ وہ عباسہ سے اس لیے محبت کرتی تھیں کہ وہ ان کے چہیتے ہارون الرشید

کی چہیتی بہن تھی۔

یہ ضروری بہر حال نہیں تھا کہ مراجل جس طرح سوچ رہی تھی، سب کچھ اسی طرح ہوتا چلا جاتا۔ اس میں کسی قسم کی رکاوٹ بھی پڑ سکتی تھی لیکن مراجل نے وہ تدبیر آزمائنے میں کوئی حرج نہیں سمجھا۔ یہ تدبیر ناکام ہو جانے کی صورت میں وہ کچھ اور سوچتی لیکن اس کی پہلی تدبیر ہی نے یہ ”معرکہ“ سر کر لیا۔ عباسہ فاطمہ کے ساتھ قصر الذہب سے چلی گئی جہاں اس کے کئی دشمنوں میں خاتون زبیدہ سر فہرست تھی۔ اُسے عباسہ سے اللہ واسطے کا بیر تھا۔ اُس نے ہارون الرشید یا کسی اور پر اپنے ان، منفی جذبات کا اظہار نہیں ہونے دیا تھا لیکن مراجل حقیقت بھانپ چکی تھی۔

عباسہ نے اپنی وفادار و جاں نثار کنیزوں میں سے ایک کے ذریعے جعفر کو ان تمام حالات سے آگاہ کر دیا تھا اور کیوں کہ بچی کی بیویوں سے کوئی بات چھپائی نہیں گئی تھی اس لیے جعفر وہاں جا کر عباسہ سے مل بھی سکتا تھا۔

معاملہ اس طرح نمٹ جانے کے بعد بھی مراجل متفکر رہی۔ یہ آخر کب تک چھپایا جاسکتا تھا کہ عباسہ، جعفر کے بچے کی ماں بن گئی تھی؟ ہارون الرشید کو جب بھی معلوم ہوتا، وہ قہر و غضب کا پیکر بن جاتا۔

صرف فاطمہ نے ڈھارس بندھانے والی یہ بات کی تھی کہ اگر یہ معاملہ اتنے عرصے تک راز میں رکھا جاسکے کہ بچہ چند سال کا ہو جائے تو اُسے دیکھ کر ہارون الرشید نرم پڑ سکتا تھا۔

اس بات سے عباسہ کی ڈھاریں تو بندھی تھی لیکن مراجل تشویش ہی کا شکار رہی اور سوچتی رہی کہ پردہ غیب سے نہ جانے کیا ظہور میں آئے۔



اس سال ہارون الرشید کا حج کا ارادہ معمول کی بات نہیں تھی بلکہ اس کا ایک بہت اہم سبب تھا۔ پریشانیاں ہارون الرشید کو پھر گھیر چکی تھیں۔ کچھ دن سے ایسی اطلاعات ملنے لگی تھیں جن کے باعث وہ سوچنے پر مجبور ہو گیا تھا کہ دوسری بار بھی وہ غلط فیصلہ کر بیٹھا ہے۔ بہتر یہی ہوتا کہ وہ دونوں شہزادوں میں سے کسی ایک ہی کو ولی عہد

نام زد کرتا۔ دونوں کو ولی عہد بنانے کے ساتھ ساتھ دونوں میں دولت و طاقت کی تقسیم کر کے اس نے بہت بڑی غلطی کی تھی۔ ایک ولی عہد بننا تو دوسرا اس سے دب جاتا لیکن اب وہ دونوں ایک دوسرے کے حریف بن گئے تھے۔ مستقبل کا صحیفہ ہارون الرشید کو خون سے رنگین نظر آنے لگا۔ اس کی موت کے بعد مملکت میں زبردست افراتفری پھیل سکتی تھی۔ دونوں شہزادوں میں ابھی سے باقاعدہ ٹھن گئی تھی۔ امین نے تو باقاعدہ بدکلامی شروع کر دی تھی۔ مامون کا انداز قدرے مہذبانہ تھا کیوں کہ اس کی تربیت اچھی ہوئی تھی لیکن چھوٹے بھائی کی بدکلامی نے اُسے مشتعل کر دیا تھا۔ امین کی طرف سے وہ بڑی نفرت سے منہ پھیرنے لگا تھا۔ اس سے یہ بات عیاں ہو گئی تھی کہ دونوں میں لڑائی ہو کر رہتی۔ اس خیال سے ہارون الرشید ہت دل گیر رہنے لگا تھا اور فکر مندی اس پر شدت سے مسلط ہو گئی تھی۔ اُسے کسی طرح بھی سلطنت کے مستقبل کو خطرات سے بچانا تھا۔ ایک بار تو اس کے جی میں آئی کہ اپنا دوسرا فیصلہ بھی بدل دے، کسی ایک کو ولی عہد نام زد کرتے لیکن اب یہ بھی مناسب نہیں ہوتا۔ محروم شہزادے کی نفرت اور زیادہ شدید ہو جاتی۔ بہت سوچ بچار کے بعد اس کے دماغ میں یہ تدبیر آسکی کہ دونوں بھائیوں سے تحریری اقرار نامے کروائے کہ وہ کبھی اپنی حدود سے تجاوز نہیں کریں گے۔ اس کے بعد اگر کوئی اپنے اقرار نامے کے خلاف کرتا تو عوام الناس اسی کو غلطی پر سمجھتے اور اس کے خلاف ہو جاتے۔

ہارون الرشید نے یہ بھی سوچا کہ وہ عہد نامے کسی ایسی جگہ پر ہوں کہ اس جگہ کی وجہ سے عہد ناموں کا احترام بڑھ جائے اور ایسی جگہ مکہ مکرمہ ہی ہو سکتی تھی۔ یہ فیصلہ کرنے کے بعد اس نے سلطنت کے تمام اکابرین کو فرمان بھیجے کہ اس مرتبہ حج میں وہ سب بھی اس کے ساتھ ہوں اور مکہ مکرمہ پہنچ کر اس کے ہم رکاب ہو جائیں۔

مامون اور امین کو بھی ساتھ لیا گیا کہ حج کا دوسرا مقصد پورا کرنے کے لیے ان دونوں کی موجودگی ضروری تھی۔

طویل سفر طے کر کے ہارون الرشید نے سرزمین حجاز پر قدم رکھا اور دل میں دعا کرتا رہا کہ رب ذوالجلال اسے اپنے مقصد میں کامیاب کرے۔

حج سے فارغ ہونے کے بعد وہ اپنے تمام لوگوں کے ساتھ خانہ کعبہ میں داخل ہوا۔ ان لوگوں میں خاندانِ عباسیہ کے بزرگ بھی تھے۔ سب لوگ جب اپنی اپنی جگہ مؤدب ہو کر بیٹھ گئے تو ہارون الرشید کے اس اعلان سے سب کی الجھن رفع ہوئی کہ ان سب کو خانہ کعبہ میں کیوں جمع کیا گیا ہے۔

ہارون الرشید نے جو فیصلہ کیا تھا، اس میں کوئی ترمیم نہیں کی لیکن امین سے تحریری عہد نامہ لیا کہ اقتدار و اختیار حاصل کرنے کے بعد وہ اپنے بھائی مامون کو کبھی نقصان پہنچانے کا ارادہ تک نہ کرے گا اور اس کا قطعی مجاز نہیں ہوگا کہ ہارون الرشید کے فیصلہ شدہ معاملات میں کسی قسم کی ترمیم کرے۔ یعنی اسے یہ حق نہیں ہوگا کہ وہ اپنے بعد مامون کے بجائے کسی اور کو اپنا ولی عہد مقرر کرے۔ اس کے علاوہ اگر کبھی کوئی مامون کے مقابل آیا تو وہ اپنے بھائی کے شانہ بہ شانہ رہے گا اور اس کے مخالفین کی سرکوبی کرے گا۔

اس عہد نامے پر امین کے دست خط ہونے کے بعد اسی نوعیت کا عہد نامہ مامون سے بھی کروایا گیا کہ اُس کی جو حدود متعین کر دی گئی تھیں، وہ ان سے تجاوز نہیں کرے گا اور سلطنت کی بہتری کے ہر معاملے میں امین کا ہم زبان و ہم رکاب رہے گا۔

عہد ناموں پر دونوں بھائیوں کے دست خط ہونے کے ساتھ ساتھ اس پر اس دن کی تاریخ بھی لکھی گئی اور تمام گواہوں کی شہادتیں بھی ثبت کی گئیں۔

بعد ازاں ہارون الرشید کے اشارے پر دونوں بھائیوں نے حلف اٹھا کر اپنے اپنے اقرار نامے کے الفاظ بہ آواز بلند پڑھے۔ اس کے بعد ان عہد ناموں کی نقول سر کردہ افراد کو دیتے ہوئے ہارون الرشید نے یہ حکم بھی صادر کیا کہ ان عہد ناموں کی تشہیر سلطنت کے گوشے گوشے میں کر دی جائے۔

جب وہ عہد نامے حرم کعبہ کے صدر دروازے پر لٹکا دیے گئے تو ہارون الرشید کو اطمینانِ قلب حاصل ہوا۔ اسے اندیشہ نہیں رہا کہ اب اس کے بعد دونوں بھائیوں میں سے کوئی بھی غلطی کا مرتکب ہوگا۔

واپسی کا سفر ہارون الرشید کے لیے پرسکون و پرسرت رہا۔ دیگر وفادارانِ سلطنت بھی خوش تھے کہ اب کوئی ابنِ الوقت مستقبل میں کسی فساد و شر کا موجب نہیں بن سکے گا۔

دونوں بھائی خدا کے گھر میں ایسے میثاق سے نتھی ہو گئے تھے کہ کسی غلط اقدام کے تصور سے بھی لرز جاتے۔

جلوس جب بغداد میں داخل ہوا تو لوگوں نے ہمیشہ کی طرح پُرسرت انداز میں استقبال کیا اور اتنی گل پاشی کی کہ باب بصرہ سے قصر الذہب تک کی گزرگاہ پھولوں سے بھر گئی۔ قصر الذہب میں خاتون زبیدہ بڑی بے چینی سے ہارون الرشید کی منتظر تھی اور اس کے رگ و پے میں خوشی کی لہریں دوڑ رہی تھیں۔ اب وہ سارا سامان اس کے ہاتھ میں تھا جس سے وہ جعفر کو اپنے انتقام کا ہدف بنا سکتی تھی اور برا مکہ کی تباہی و بربادی بھی یقینی تھی۔

جن دنوں میں مراجل نے عباسہ میں ماں بننے کی علامات دیکھی تھیں، خاتون زبیدہ بھی بے خبر نہیں رہی تھیں۔ پھر جب اُس نے مراجل کو فعال و متحرک دیکھا تو خواجہ سرامسرور کو اس کی نقل و حرکت پر کڑی نظر رکھنے کی ہدایت کر دی۔ جب مراجل نے یچی برکی کی تینوں بیویوں کو قصر الذہب بلایا تو خواجہ سرامسرور ان کی باتوں سے بے خبر نہیں رہا۔ عباسہ کے راز سے آگاہ ہو کر اس کے پیروں تلے سے زمین نکل گئی۔ اس نے لرزیدہ آواز میں خاتون زبیدہ کو وہ سب کچھ بتایا اور ان خواتین کے منصوبے سے آگاہ کر دیا۔

”ان معاملات پر کڑی نظر مسلسل رکھو۔“ خاتون زبیدہ نے اُسے حکم دیا۔ ”فی الحال امیر المومنین کو ان باتوں سے آگاہ مت کرنا۔ وہ حج پر تشریف لے جانے والے ہیں۔ اس موقع پر انھیں مکر کرنا مناسب نہیں ہوگا۔“

لیکن دراصل خاتون زبیدہ چاہتی تھی کہ ”وار“ اس وقت کیا جائے جب بچہ پیدا ہو جائے۔ وہی ایک ایسا وقت ہوتا جب ہارون الرشید کے غیظ و غضب میں جہنم کی آگ بھرجاتی اور اُس کا قہر آسمانی برق کے مانند گرتا اور بہت کچھ جلا کر رکھ کر دیتا۔

خواجہ سرامسرور نے حالات سے باخبر رہنے کے لیے کچھ اور وسائل بھی استعمال کیے اور تمام معاملات کی جزئیات سے بھی باخبر ہوتا رہا جس کی اطلاعات خاتون زبیدہ تک بھی پہنچتی رہیں۔

ان اطلاعات کے مطابق یحییٰ برکی کے محل میں عباسہ و جعفر کی ملاقاتیں بھی ہوتی رہی تھیں اور بچے کی پیدائش کے بعد عباسہ قصر الذہب واپس بھی آگئی تھی۔ یحییٰ کی تینوں بیویاں بچے کو لے کر بہت رازداری کے ساتھ مکہ چلی گئی تھیں۔ ان کی روانگی اس وقت ہوئی تھی جب ہارون الرشید کی بغداد واپسی میں پانچ دن رہ گئے تھے۔

عباسہ نے اپنے سینے پر پتھر رکھ کر ہی اپنے جگر گوشے کو یحییٰ کی بیویوں کے حوالے کیا ہوگا اور یہ اُمید باندھ لی ہوگی کہ جب بچہ بڑا ہو جائے گا تو اسے دیکھ کر ہارون الرشید کی رقیق القلبی اسے کسی شدید ردِ عمل سے دور رکھے گی۔

”بچہ بڑا ہو جائے گا، تب نا؟“ خاتون زبیدہ اس وقت بڑ بڑائی جب اسے اطلاع ملی کہ خلیفہ وقت قصر الذہب میں داخل ہو چکا تھا۔

ہارون الرشید سب سے پہلے خاتون زبیدہ ہی سے ملنے آیا۔ اس کا استقبال ہار پہنا کر کیا گیا اور مبارک باد کے الفاظ بھی کہے گئے۔

”ہم اب مستقبل کی طرف سے بالکل مطمئن ہو گئے ہیں زبیدہ!“ ہارون الرشید نے کہا۔ ”ہم نے مکہ مکرمہ سے ایک قاصد روانہ کر دیا تھا کہ وہ ہم سے پہلے یہاں پہنچ جائے اور قصر الذہب میں سب جان لیں کہ ہم نے مستقبل کو کسی انتشار سے بچانے کے لیے کتنی مقدس احتیاطی تدبیر کی ہے۔“

”جی۔“ خاتون زبیدہ نے سنجیدگی سے کہا۔ ”یہاں سب کو علم ہو چکا ہے۔“ ہارون الرشید نے غور سے خاتون زبیدہ کی طرف دیکھا۔ ”کیا بات ہے زبیدہ! ہم محسوس کر رہے ہیں کہ تم بہت زیادہ فکر مند ہو۔ ہمیں ہار پہنانے اور مبارک باد دیتے وقت بھی تمہارے ہونٹوں پر مسکراہٹ نہیں تھی اور اب بھی تم بہت سنجیدہ نظر آ رہی ہو۔“

”درست سمجھا ہے آپ نے!“ خاتون زبیدہ نے اپنی آواز میں لرزش پیدا کرتے ہوئے کہا۔ ”میں بہت پریشان ہوتی امیر المؤمنین! سمجھ میں نہیں آ رہا ہے کہ وہ سب کچھ کن الفاظ میں اور کس طرح آپ کے گوش گزار کروں۔“

”تمہارے ان چند فقروں ہی سے ہمارا اطمینانِ قلب رخصت ہو چکا ہے۔ اب جو کچھ بھی ہو، فوراً بتادو۔ ہمارے اضطراب کو دو چند نہ کرو۔“

”خاندانِ عباسیہ پر ایک مکروہ داغ لگ چکا ہے امیر المومنین!“ خاتون زبیدہ نے کوشش کی تھی کہ اس کی آواز لرزاں رہے۔

”داغ؟“ ہارون الرشید مبہوت سا ہو کر خاتون زبیدہ کا چہرہ تکتے لگا۔

”جی۔“ خاتون زبیدہ نے مغموم انداز میں سر جھکا لیا۔

ہارون الرشید نے بے تابی سے آگے بڑھ کر خاتون زبیدہ کے کندھے پکڑے اور جھنجھوڑ ڈالے۔ ”جلد از جلد سب کچھ صاف صاف کہہ ڈالو زبیدہ! آخر کیا قیامت گزر گئی ہے ہمارے خاندان پر!“

”عباسہ نا سمجھ ہے۔ اسے معاف کر دیجیے گا۔“

”زبیدہ!“ ہارون الرشید گرج اٹھا۔ ”کیا کیا ہے عباسہ نے؟“

”وہ ایک بچے کی ماں بن گئی ہے امیر المومنین!“ خاتون زبیدہ نے اس طرح ہارون الرشید کی طرف دیکھا جیسے خوف زدہ ہو۔

”ماں!“ ہارون الرشید کے منہ سے نکلا اور اس کے دونوں ہاتھ خاتون زبیدہ کے شانوں سے گر گئے۔ وہ ساکت کھڑا زبیدہ کو تکتا رہ گیا تھا۔

خاتون زبیدہ رندھی ہوئی آواز میں بولی۔ ”اور کسی عباسی کے بچے کی نہیں، سلطنت کے ایک پروردہ شخص کی۔“

”عباسہ کے ساتھ۔“ ہارون الرشید غصے سے کانپتی ہوئی آواز میں بولا۔ ”کون ہے وہ بدنصیب؟“

”جعفر برکی۔“

”کیا!“ ہارون الرشید کا غصہ یکا یک ختم ہوا اور اس کی جگہ حیرت نے لے لی۔ ”تم جعفر سے اپنا انتقام اتنے گھناؤنے طریقے سے لینا چاہتی ہو زبیدہ؟ اور اس سنگین الزام میں تم نے ہماری بہن کو بھی ملوث کر دیا؟“

اب زبیدہ تڑخ کر بولی۔ ”خدا کا قہر نازل ہو مجھ پر جو میں نے ایک لفظ بھی غلط کہا ہو۔ آپ جا کر عباسہ ہی سے پوچھ لیجیے۔ وہ آپ سے نظر بھی نہیں ملا سکے گی۔ مکے کے والی کو خط لکھ دیجیے کہ جب یحییٰ برکی کی ازواج وہاں پہنچیں تو ان سے پوچھا

جائے کہ ان کے پاس جو بچہ ہے، وہ کس کا ہے، اور اگر شروع سے آخر تک سارا ماجرا سننا چاہتے ہوں تو ابھی خواجہ سرا مسرور سے پوچھ لیجیے!“

ہارون الرشید کے چہرے سے حیرت کا تاثر ختم ہو گیا۔ وہ چند لمحے خاتون زبیدہ کی طرف دیکھتا رہا، پھر بہ آواز بلند پکارا۔
”کوئی ہے؟“

فورا ہی خاتون زبیدہ کی کنیر خاص تیزی سے اندر آئی اور موبانہ انداز میں سوالیہ نظروں سے ہارون الرشید کی طرف دیکھنے لگی۔

”خواجہ سرا مسرور کو حاضر کیا جائے۔“ ہارون الرشید نے اس کی طرف دیکھے بغیر کہا اور ٹہلنے لگا۔

خواجہ سرا مسرور کے حاضر ہونے میں دیر ہی نہیں لگی۔ خاتون زبیدہ اسے پہلے ہی ہدایت کر چکی تھی کہ آس پاس ہی کسی جگہ موجود رہے۔

”یہ ہم کیا سن رہے ہیں مسرور؟“ ہارون الرشید بولا۔

خواجہ سرا مسرور نے خاتون زبیدہ کی طرف دیکھا۔

خاتون زبیدہ بولی۔ ”عباسہ کے بارے میں جو کچھ جانتے ہو، امیر المومنین کے روبہ رو بیان کرو۔“

خواجہ سرا مسرور نے ہارون الرشید کی طرف ایک نظر دیکھا اور پھر سر جھکا کر عباسہ کے ماں بننے کی کہانی سنانا شروع کی۔ ہارون الرشید کا چہرہ بارہا رنگ بدلنے لگا۔ وہاں ہونے والی باتیں عباسہ کے کانوں تک نہیں پہنچیں، تاہم اس کی ایک کنیر نے اسے یہ اطلاع ضرور دے دی کہ ہارون الرشید خاتون زبیدہ کے کمرے میں تھا اور اس نے بہت غصے میں خواجہ سرا مسرور کو طلب کیا تھا۔ عباسہ سوچ میں پڑ گئی۔ کیا معاملہ ہو سکتا ہے؟ اُس کے دماغ میں سوال ابھرا۔

ہارون الرشید اتنا مشتعل تھا کہ عباسہ کو طلب کرنے کے بجائے اس کے کمرے میں پہنچ گیا، یا شاید وہ چاہتا تھا کہ اُسے عباسہ سے جو باتیں کرنا تھیں، وہ دوسروں کے سامنے نہ ہوں۔“

”عباسہ!“ وہ غصے سے لرزیدہ آواز میں بولا۔ ”یہ کیا کیا ہے تم نے؟ ہمارے منہ پر کالک مل دی؟“

عباسہ کا دل بہت زور سے دھڑکا۔ وہ سمجھ گئی کہ خاتون زبیدہ کو کسی طرح اس کے سارے معاملے کا پتا چل گیا تھا اور اس نے خواجہ سرا مسرور کو بھی گواہ بنا لیا تھا۔ ساری بات ہارون الرشید کے علم میں بھی لے آئی گئی تھی۔

”میں..... میں آپ کا..... مطلب..... نہیں..... نہیں سمجھی۔“ اُس کے لہجے میں لکنت آگئی۔

”اچھا؟“ ہارون الرشید کی آنکھیں غصے سے سرخ ہو رہی تھیں۔ وہ چند قدم آگے بڑھا کر عباسہ کے کچھ قریب ہو گیا۔ ”بہت معصوم ہو تم؟“ عباسہ کی نظریں جھک گئیں۔

ہارون الرشید نے گرج کر بولنا چاہا لیکن پھر کسی خیال سے اپنی آواز دبالی۔ ”وہ بچہ کس کا ہے جو یحییٰ برکی کا حرم، مکہ لے گیا ہے؟“ بات اب بالکل واضح ہو چکی تھی۔ عباسہ کے چہرے پر زردی پھیلنے لگی۔

”جواب دو!“ اس مرتبہ ہارون الرشید گرج پڑا۔ ”وہ..... وہ.....“ عباسہ کے تنفس کی رفتار بڑھ گئی۔ ”آپ کا..... آپ کا..... ابن الاخت ہے۔“

”گستاخ!“ ہارون الرشید کا ایک اور قدم اس کی طرف بڑھا۔ ”بے شرم!“ اس وقت عباسہ نے بڑی ہمت کی اور بولی۔ ”خود..... آپ نے..... آپ نے جعفر سے میرا نکاح کروایا تھا!“

ہارون الرشید نے ایک قدم اور آگے بڑھایا۔ اب درمیانی فاصلہ دو قدم سے زیادہ نہیں رہ گیا تھا۔

”بد بخت! بے حرمت!“ ہارون الرشید کا ہاتھ فضا میں بلند ہوا۔ وہ ایک بے داد تماچا ہوتا جو عباسہ کے گال پر پڑتا لیکن ہارون الرشید کا ہاتھ اٹھا کا اٹھا رہ گیا۔ اُس کے چہرے پر شدید تکلیف کے آثار دکھائی دیے۔ اُس نے دوسرا ہاتھ

اپنے سینے پر رکھ لیا اور پھر اُس کا اٹھا ہوا ہاتھ بھی جیسے گر گیا۔ اس کے چہرے پر پسینا آ گیا۔
عباسہ نے اس کی حالت دیکھی تو گھبرا کر ذرا سا آگے بڑھی۔
”کیا ہوا آپ کو؟“ وہ پوچھتے ہوئے رو ہانسی ہو گئی۔

ہارون الرشید ڈمک گیا۔ ایسا لگا جیسے گر پڑے گا۔ عباسہ نے جلدی سے اسے سہارا دینا چاہا لیکن شدید تکلیف میں گرفتار ہونے کے باوجود اُس نے عباسہ کو جھٹک دیا اور بائیں جانب جھکتا ہی چلا گیا۔

”کوئی ہے؟ کوئی ہے؟ کوئی ہے؟“ عباسہ ہذیانی انداز میں چیختی ہی چلی گئی۔ وہ ایک ایسی پکار تھی جس نے ہلچل مچادی۔ کینر و خواص اس کے کمرے میں دوڑے چلے آئے۔
”انھیں دیکھو“ عباسہ نے آب دیدگی کے ساتھ ہارون الرشید کی طرف اشارہ کیا جس نے گرتے گرتے خود کو سنبھال لیا تھا لیکن چہرہ اب پسینے سے شرابور ہو گیا تھا۔
”امیر المومنین کی حالت بہت ناساز ہو گئی ہے۔“ یحییٰ برمکی کو اطلاع ملی۔ ”انھیں ان کے کمرے میں پہنچا دیا گیا ہے۔“

”طیب بخشوع کو طلب کیا گیا ہے۔“ دوسری اطلاع ملی۔

تیسری اطلاع خاصی دیر بعد ملی۔ ”اب امیر المومنین کی حالت بہتر ہے۔“

عباسہ کی کینر خاص نے جعفر برمکی کو خبر دی کہ اس کا اور عباسہ کا معاملہ امیر المومنین کے علم میں آچکا ہے جس سے امیر المومنین کو اتنا صدمہ پہنچا ہے کہ وہ صاحبِ فراش ہو گئے ہیں۔ طیب بخشوع نے انھیں مشورہ دیا ہے کہ ہفتے بھر تک بستر سے نہ اٹھیں تو بہتر ہوگا۔

جعفر نے کینر کی طرف دیکھتے ہوئے سوالیہ اور بے تابانہ لہجے میں کہا۔ ”عباسہ؟“
”وہ اپنے کمرے میں ہیں اور روئے جا رہی ہیں۔“ کینر نے بتایا۔ ”حرم سرا سے سبھی ایک ایک کر کے امیر المومنین کی مزاج پرسی کے لیے جا رہے ہیں لیکن شہزادی صاحبہ کے لیے امیر المومنین کا حکم ہے کہ وہ اُن کی نظروں کے سامنے نہ آئیں۔“

جعفر بے چینی سے ٹہلنے لگا اور کینر کی طرف دیکھے بغیر بولا۔ ”اب تم جاسکتی ہو۔“
کینر ہچکچاتے ہوئے بولی۔ ”شہزادی صاحبہ چاہتی ہیں کہ آپ فوری طور پر بغداد

سے کہیں بہت دور چلے جائیں۔“

جعفر نے اُسے گھور کر دیکھا، پھر بولا۔ ”تم جاسکتی ہو!“

کنیر چلی گئی۔ یحییٰ برکی فکر کے عالم میں سر جھکائے بیٹھا ہوا تھا۔ کنیر کے جانے کے بعد اُس نے جعفر کی طرف دیکھا اور دھیمی آواز میں بولا۔ ”عباسہ کا مشورہ مجھے انسب نظر آتا ہے جعفر!“

”قطعاً انسب نہیں ہے۔“ جعفر نے مضبوط لہجے میں کہا۔ ”مجھے فرار ہونے کی کوئی ضرورت نہیں۔ میں نے کوئی جرم نہیں کیا ہے۔“

”لیکن جعفر!“

”نہیں! نہیں!“ جعفر کا لہجہ بہت ٹھوس تھا۔ ”میں عباسہ کو ایک ایسے فرماں روا کے رحم و کرم پر چھوڑ کر کیسے چلا جاؤں جو نکاح کی حرمت سمجھنے کے بجائے اُسے ایک مذاق سمجھنے پر بہ ضد ہے!“

پھر یحییٰ برکی نے خاموشی اختیار کر لی۔ نظریں جھکالیں۔ جعفر ٹہلتا رہا۔ کچھ توقف سے اُس نے یحییٰ کی بڑ بڑاہٹ سنی۔

”بربادی..... ذلت..... برا مکہ کی مکمل تباہی۔“

اس سے پہلے ہارون الرشید کے صادر کردہ اس حکم کی بھی اطلاع آچکی تھی کہ برا مکہ میں سے بھی کسی کو اس کی مزاج پرسی کے لیے اُس کی خدمت میں حاضر ہونے کی قطعاً ضرورت نہیں!

دن گزرتے رہے۔ بغداد کے گلی کوچوں میں بھی سرگوشیاں ہونے لگیں۔ کسی کی سمجھ میں نہیں آ رہا تھا کہ برا مکہ سے کیا سنگین غلطی ہوئی تھی۔

اصل معاملے کی بھنک بھی کسی کے کانوں میں نہیں پڑ سکی۔ قصر الذہب میں جو لوگ اصل معاملے سے واقف تھے، انھیں اپنی زبانیں بند رکھنے کا حکم مل چکا تھا۔

خبر آئی کہ امیر المومنین کی طبیعت اب بالکل ٹھیک تھی مگر انھوں نے خود کو ایک کمرے تک محدود کر لیا تھا۔ اُمورِ سلطنت بھی ان کے لیے قابلِ اعتنا نہیں رہے تھے۔ اس وقت سلطنت کی باگ ڈور مکمل طور سے وزیرِ سلطنت فضل بن ربیع کے ہاتھ میں تھی۔

دن گزرتے رہے! گزرتے رہے!

پھر ایک دن خواجہ سرامسرور خود آیا اور اُس نے بتایا کہ جعفر برکی کو امیر المومنین نے طلب کیا ہے۔

محل کے باہر سپاہیوں کی اچھی خاصی تعداد موجود تھی جو خواجہ سرامسرور ہی کے ساتھ آئی تھی۔ گویا جعفر کی ”طلبی“ کا نہیں ”گرفتاری“ کا حکم صادر کیا گیا تھا۔

جعفر کو یچی برکی نے پریم آنکھوں کے ساتھ رخصت کیا۔ برا مکہ کے دوسرے لوگوں کی حالت بھی یچی برکی سے مختلف نہیں تھی۔

قصر الذہب میں جعفر کو ہارون الرشید کے سامنے پیش کر دیا گیا۔ اس وقت ہارون الرشید کا چہرہ، اس پر سکوت نظر آنے والے سمندر کی طرح سپاٹ تھا جس کی گہرائی میں خوف ناک طوفان مچل رہے تھے۔

”خواجہ سرا!“ ہارون الرشید کی نظریں جعفر پر جمی رہیں اور اُس نے غیر جذباتی سی آواز میں حکم صادر کیا۔ ”تمہارے علاوہ سب یہاں سے چلے جائیں اور جسے بلایا گیا ہے، وہ آئے تو خاموشی سے پوری طرح تیار کھڑا رہے اور ہمارے حکم کا انتظار کرے۔“ اس فرمان کا آخری حصہ جعفر کی سمجھ میں نہیں آسکا۔ کسے بلایا گیا تھا؟ کون آکر خاموشی سے لیکن تیار کھڑا رہتا؟ کسے ہارون الرشید کے حکم کا انتظار کرنا تھا؟ کیا حکم دیا جاسکتا تھا؟ ان سوالوں کی گونج تو جعفر برکی کے دماغ میں رہی لیکن کسی سوال کا کوئی جواب سمجھ میں نہیں آسکا۔

خواجہ سرامسرور کے علاوہ سب چلے گئے۔

”تشت لایا جائے!“ ہارون الرشید نے حکم دیا۔

خواجہ سرامسرور ایک دروازے سے باہر چلا گیا۔ جعفر اب نظریں جھکائے کھڑا تھا۔ اُسے اس وقت صرف یہ جاننے کی خواہش تھی کہ عباسہ اب کس حال میں ہوگی لیکن خلیفہ وقت کے روبہ رو یہ سوال اپنی زبان پر نہیں لاسکتا تھا۔ ایک بوجھل سکوت اس وقت ٹوٹا جب خواجہ سرامسرور ایک تشت لیے ہوئے اندر آیا۔

”تختہ جعفر کو پیش کر دیا جائے!“ ہارون الرشید نے حکم صادر کیا۔

خواجہ سراسرور تشت ہاتھ میں سنبھالے جعفر کے قریب پہنچ گیا۔ تشت ایک سرخ ریشمی کپڑے سے ڈھکا ہوا تھا۔

”جعفر!“ ہارون الرشید بولا۔ ”اپنا تحفہ تم خود دیکھو!“

تشت کا سرخ کپڑا ہٹاتے ہوئے کسی خیال سے جعفر کا ہاتھ کانپ رہا تھا۔ تشت کھلا تو اس میں ایک شیر خوار بچے کا سر اور جسم کے ٹکڑے دکھائی دیے۔ خواجہ سراسرور اپنی نگاہیں تشت کی طرف نہ رکھ سکا لیکن جعفر کی نظریں بچے کے سر پر جمی ہوئی تھیں۔ سارا خون بہہ جانے کے سبب بچے کا چہرہ بالکل سفید نظر آ رہا تھا۔ جعفر کی دونوں مٹھیاں بھینچ گئیں اور سینہ کسی دھونکی کی طرح پھولنے پھکنے لگا۔

بچی برکی کی تینوں بیویاں اس وقت اپنے محل میں واپس پہنچ چکی تھیں اور بچی برکی کو بتا رہی تھیں کہ کوفے کے حاکم نے خلیفہ وقت کے حکم سے جعفر و عباسہ کا بچہ ان سے چھین لیا تھا۔ وہ تینوں بے خبر تھیں کہ اس وقت بچے کی لاش کے ٹکڑے جعفر کی آنکھوں کے سامنے تھے۔

”تحفہ کیسا ہے جعفر؟“ ہارون الرشید کی آواز پگھلی ہوئی آگ کی طرح جعفر کے کانوں میں اترتی چلی گئی۔ ”یہ تمہارا بیٹا ہے۔“

جعفر کی مٹھیاں بھنجی رہیں۔ اُس نے ہارون الرشید کی طرف دیکھا۔ وہ بولا تو اُس کی آواز میں جذبات انگیز لرزش تھی۔ ”اپنے رضاعی بھائی کو امیر المومنین نے بہت خوب تحفہ دیا ہے۔“

”یہی بہت خوب تحفہ ہمیں اپنے رضاعی بھائی کی طرف سے ملا تھا۔“ ہارون الرشید نے کہا۔

جعفر نے اپنے پیچھے ہلکی سی آہٹ سنی۔ خواجہ سراسرور کی نظر اس طرف گئی لیکن جعفر نے مڑ کر نہیں دیکھا۔ اُس کی بھگی ہوئی سی لیکن بے خوف آنکھیں ہارون الرشید پر جمی ہوئی تھیں۔

”خواجہ سراسرور!“ ہارون الرشید بولا۔ ”جعفر کو یہ تحفہ شاید پسند نہیں آیا ہے۔ اب تم یہ لے جا کر کسی اور کے حوالے کر دو۔ اس کے لیے ہمارا حکم یہ ہے کہ وہ یہ تحفہ

عباسہ کو پہنچادے۔

”نہیں۔“ جعفر چیخ پڑا۔ اس کے انداز سے ایسا لگا تھا جیسے وہ خواجہ سرا مسرور پر جھپٹ پڑے گا۔

”جعفر!“ ہارون الرشید گرجا۔ ”پہلے ایک نظر اپنے پیچھے دیکھ لو۔“

جعفر کے ذہن میں نہ جانے کیا خیال آیا تھا کہ اس نے فوراً پلٹ کر دیکھا۔ مگر اُسے جو بھی خیال آیا تھا، وہ غلط ثابت ہوا۔ اس کے عقب میں ہارون الرشید کا سب سے زیادہ سفاک جلا داد احمد بن جنید کھڑا تھا۔ اُس کے ہاتھ میں ایک بہت بڑی اور وزنی تلوار تھی جسے وہ دونوں ہاتھوں میں پکڑے اس طرح اٹھائے ہوئے تھا جیسے جعفر پر وار کرنا چاہتا ہو لیکن اس نے وار کیا نہیں۔

اب جعفر کی سمجھ میں یہ بات آئی کہ ہارون الرشید نے کسے بلا کر خاموشی سے تیار کھڑا رہنے کا حکم دیا تھا۔

”اپنی ہنگہ سے حرکت نہ کرنا جعفر!“ ہارون الرشید کی آواز سنائی دی۔

جعفر اس کی طرف مڑا۔ خواجہ سرا مسرور دکھائی نہیں دیا۔ وہ بہت تیزی سے چلا گیا تھا۔

”ایک ماں پر یہ ظلم نہ ڈھائیے امیر المومنین!“ جعفر کی آواز پہچانی تھی۔

ہارون الرشید بولا۔ ”ایک بہن اپنے بھائی پر یہ ظلم ڈھا چکی ہے۔“

”اُس نے کوئی ظلم نہیں ڈھایا۔“ جعفر بے خونی سے بولا۔ ”اُس نے کوئی جرم

نہیں کیا، اور اگر وہ جرم تھا، نکاح اگر جرم تھا تو وہ جرم آپ نے کروایا تھا۔“

”خاموش، گستاخ!“ ہارون الرشید گرج اٹھا۔ ”کیا تجھے اپنی زندگی سے ہاتھ

دھونے کی بہت عجلت ہے۔“

”میں ابھی موت سے کہیں زیادہ بڑا کرب جھیل چکا ہوں۔“ جعفر کا اشارہ اپنے

بیٹے کے جسم کے ٹکڑوں کی طرف تھا۔

”ہم تجھے ہر کرب سے نجات دلا دیں گے جعفر!“

”جلا دنتظر ہے۔ دیر کیوں لگا رہے ہیں آپ؟“ جعفر نے تلخی سے پوچھا۔

خواجہ سرا مسرور واپس آ کر خاموشی سے کھڑا ہو گیا تھا۔

”ہم تجھے ایک اس سے زیادہ کرب کی سزا بھی دینا چاہتے ہیں جعفر!“ ہارون الرشید نے کہا۔ ”موت کا انتظار اور اُس کے قرب کا احساس موت سے زیادہ کرب ناک ہوتا ہے۔“

”میں اس سے کہیں زیادہ بڑا کرب جھیل چکا ہوں۔“ جعفر کی آنکھوں میں اس وقت بھی اپنے بچے کی لاش کے ٹکڑے بے ہوئے تھے۔

”تو کیا فوراً رخصت کی اجازت چاہتا ہے؟“ ہارون الرشید نے تلخی سے پوچھا۔

”بلا تامل“ جعفر نے کہا۔

سفاک جلا د احمد بن جنید کو فرماں روئے وقت کا اشارہ مل گیا۔ اُس کے ہاتھوں میں اٹھی ہوئی تلوار برق جیسی تیزی سے گری۔ جعفر کے سر کے بعد وہ اس کے جسم کو چیرتی ہوئی اُس کی ٹانگوں کے بیچ سے نکل گئی۔ جسم کے دونوں ٹکڑے ادھر ادھر بکھر گئے اور خون پھیلتا چلا گیا۔

وہ ایک ایسا لرزہ خیز منظر تھا کہ خواجہ سرا مسرور کانپ گیا۔

ہارون الرشید فوراً اٹھ کر واپس چلا گیا۔

حرم سرا میں اس وقت کئی عورتوں کی چیخیں نکل گئیں جب انہوں نے ہارون الرشید کا یہ فرمان سنا کہ شہزادی عباسہ کو صندوق میں بند کر کے اندھے کنویں میں ڈال دیا جائے۔ روتی ہوئی عورتوں نے وہ منظر دیکھا جب شہزادی عباسہ کسی خوف کے بغیر بڑے وقار سے چلتی ہوئی خود ہی صندوق میں اتر گئی۔ صندوق بند کر کے محل ہی کے ایک حصے میں بنے ہوئے اس کنویں میں ڈال دیا گیا جہاں پہلے کبھی کئی بڑی ہستیوں کو ڈالا جا چکا تھا۔ حرم سرا کی جن عورتوں نے اس کنویں کے سامنے بین کیا، اُن کے لیے فرمانِ خلافت جاری ہوا کہ انھیں پندرہ پندرہ دن کے لیے اُن کے کمروں میں قید رکھا جائے جہاں عباسہ کے لیے اُن کی سینہ کو بی میں کوئی حارج نہ ہو۔

براملکہ کے عروج کی کہانی کا انجام اس عبرت ناک زوال پر ہوا کہ یحییٰ برمکی کے ساتھ اور بہت سے برمکی بھی زنداں میں ڈال دیے گئے۔ اُسے ان عورتوں کی آہ و فغاں بھی نہیں روک سکی جن کی چھاتیوں کا دودھ خون بن کر ہارون الرشید کی رگوں میں اترتا رہا تھا۔

اس طرح ”عادل فرماں روا“ کی حیثیت سے شہرت پانے والے خلیفہ کے ”منصفانہ فیصلوں“ کا نفاذ تیزی سے ہوتا چلا گیا۔

عوام کی اکثریت نے ساری فضا میں سوگواری محسوس کی اور بغداد کے گلی کوچوں میں ایک خاموش ماتم پھا رہا۔

کچھ عرصے بعد کہیں کہیں یہ بات سنی گئی کہ ہارون الرشید کبھی کبھی اس اندھے کنویں کے قریب نظر آتا تھا تو اس کی آنکھیں بھیگی ہوئی ہوتی تھیں اور کبھی کبھی وہ دو قبروں پر بھی جایا کرتا تھا جن میں سے ایک قبر بہت چھوٹی سی تھی۔

جو سب کچھ جانتے تھے، وہ یہ حکم کبھی نہیں لگا سکے کہ خاندان کی حرمت پر بہن کی محبت قربان کر دینا ایک صحیح اندازِ فکر تھا یا غلط!



مامون اور امین

بازارِ کرخ کی منڈیوں میں سب سے خوش رنگ ”بازارِ صرافہ“ تھا جہاں مردوں کی بہ نسبت خواتین زیادہ ہوتی تھیں، جنہیں زیورات کا شوق تھا۔ سونے، چاندی اور لعل و جواہر کی دکانیں حسینوں، مہ جبینوں کی وجہ سے مہکتی رہتی تھیں۔ ”نوروز“ کا تہوار قریب آجانے کی وجہ سے ان دنوں اس کی رونق خاصی بڑھی ہوئی تھی۔ عباسی انقلاب کے بعد بغداد میں ایرانی اتنے زیادہ آئے تھے کہ عرب معاشرے میں ان کا نفوذ بہت بڑھ گیا تھا جس کی وجہ سے عرب ان کا یہ تہوار عید، بقر عید کی طرح منانے لگے تھے۔ پہلے اور دوسرے عباسی خلفا السفاح اور المنصور کے بعد خلیفہ المہدی کے زمانے میں خواتین کو آزادی بھی کچھ زیادہ مل گئی تھی۔ مہدی کا دور اقتدار آنے سے پہلے بازارِ صرافہ میں یہ خوش رنگی نہیں ہوتی تھی۔

رافع بن لیث خراسان سے بغداد اسی لیے آیا تھا کہ اس نے خلیفہ منصور کے بنائے ہوئے اس شہر کی خوب صورتی کے بہت چرچے سنے تھے۔ وہ ایک ہفتے سے بغداد میں تھا۔ سارا سارا دن گھومتا رہتا لیکن اس نے ایسا کوئی دن نہیں گزارا تھا جب بازارِ کرخ کا رخ نہ کیا ہو۔ وہ دن کا تیسرا پہر ڈھلتے ہوئے یہاں آتا تھا اور اس کی سارے دن کی تکان دور ہو جاتی تھی۔

رافع کی حسن پسندی عام لوگوں سے کچھ مختلف تھی۔ حسن و جمال کی نوخیزی کے بجائے وہ پختہ عمر کی خوب صورت عورتوں کو پسند کرتا تھا اور اس میں بھی اس کی کچھ شرطیں تھیں۔ جسم اتنا لمبا ہو، جسامت ایسی ہو، بال سنہری مائل سیاہ ہوں، چہرہ بیضوی ہو، ناک

کا بانسہ زیادہ اٹھا ہوا نہ ہو، اور نہ جانے کیا کیا!

پختہ عمر کی عورتیں عموماً شادی شدہ ہوتی تھیں لیکن رافع انھی کو پسند کرتا تھا۔ ایسی ہی ایک خوب صورت عورت اسے دکھائی دی تو اس نے اپنے گھوڑے کی باگیں کھینچ لیں۔ گھوڑے سے اتر کر وہ اس طرح ادھر ادھر دیکھنے لگا جیسے کسی کا متلاشی ہو مگر کن انکھیوں سے وہ بار بار اس عورت کی طرف ضرور دیکھ لیتا تھا جو ایک دکان میں چاندی کے زیورات پسند کر رہی تھی۔ رافع بن لیث نے اس کا چہرہ اس وقت دیکھا تھا جب وہ دکان میں داخل ہو رہی تھی۔ سبز چہے اور نارنجی نقاب میں اس کی شخصیت رافع بن لیث کو بہت اچھی لگی تھی۔ رہ گزر پر زیادہ دیر تک کھڑے رہ کر ادھر ادھر دیکھتے رہنا مناسب نہیں تھا۔ اس نے فیصلہ کیا کہ گھوڑے کو باندھ کر چاندی کے زیورات کی دکان کے بالمقابل اس دکان میں چلا جائے جہاں گھروں کی زیبائش کے لیے سونے چاندی اور جواہر کے ایسے چھوٹے بڑے ہتھیار فروخت کیے جاتے تھے جنہیں زیادہ تر گھروں کی زیبائش کے لیے خریدا جاتا تھا یا امرا ان سے اپنی سواریوں کو بھی مزین کرتے تھے۔

رافع بن لیث کو وقت گزاری کے لیے اس دکان میں جانے کی ضرورت اس لیے نہیں پڑی کہ سبز چہے والی خاتون دکان سے نکل آئی تھی۔ اسے جو خریداری کرنا تھی، وہ کر چکی تھی۔ اس کے ساتھ تین جوان لڑکیاں بھی تھیں جو اپنے لباس اور وضع قطع سے کنیریں معلوم ہوتی تھیں۔ سبز چہے والی یقیناً کسی اچھے اور آسودہ حال گھرانے کی بیگم تھی۔ وہ دو سفید خچروں کی سواری میں وہاں سے روانہ ہوئیں۔ رافع بن لیث اپنے گھوڑے پر سوار ہو کر اس کے پیچھے چل پڑا۔ وہ اس خوب صورت ”بیگم“ کا گھر دیکھنا چاہتا تھا۔ اس سے اسے کچھ حاصل ہوتا یا نہ ہوتا، یہ بعد کی بات تھی، فی الحال تفریح تو ہو جاتی۔ وہ آیا ہی تفریح کے لیے تھا ورنہ خراسان میں اسے بہت کام تھے۔ وہ ایک خفیہ تنظیم کا سربراہ تھا جو خلافت عباسیہ کے خلاف در پردہ کام کر رہی تھی۔ اس تنظیم کے مخبر بغداد میں بھی موجود تھے جو وہاں کے حالات سے خراسان میں رافع بن لیث یا اس کے نائب کو باخبر رکھتے تھے۔ رافع بن لیث بغداد میں اپنے ایک مخبر، شریف غالی کے گھر میں ٹھہرا ہوا تھا۔

”بیگم“ کی سواری بازارِ صرافہ سے نکل کر شیشہ گروں کی منڈی سے ہوتی ہوئی اس شاہ زاہ سے گزرنے لگی جس کے ایک چوراہے پر ”برکتِ زلزل“ نامی حوض تھا جس کی آرائش و زیبائش پر اتنے اخراجات ہوئے تھے کہ شہر کے دوسرے تمام حوض اس کے سامنے ماند پڑ گئے تھے۔

اندھیرا پھلنے سے کچھ دیر پہلے ”بیگم“ کی سواری ایک نہایت خوب صورت اور بڑی حویلی میں چلی گئی۔ رافع بن لیث اپنا گھوڑا روک کر اردگرد کا عمیق نظروں سے جائزہ لینے لگا۔ یہ تو اس کے لیے ممکن نہیں تھا کہ وہ وہاں کسی سے اس علاقے کا نام یا اس حویلی کے مکینوں کے بارے میں پوچھ گچھ کر کے خود کو مشتبہ بنا لیتا۔ وہ اس حویلی کے اردگرد کا جغرافیہ ذہن نشین کرنے کے بعد اس کے بارے میں اپنے منبر، شریف عالی سے اس کے بارے میں معلومات حاصل کر سکتا تھا۔

شریف عالی دو سال سے بغداد میں منبر کی حیثیت سے کام کر رہا تھا۔ اس نے وہاں ایک قہوہ خانہ کھول لیا تھا جہاں بھانت بھانت کے لوگ آتے رہتے تھے جو دنیا جہاں کی باتیں کیا کرتے تھے۔ ان کے بحث و مباحثے سے شریف عالی کبھی کسی ”نکتے کی بات“ سے بھی آگاہ ہو جاتا تھا۔ شہر میں جو منبر کام کر رہے تھے، وہ بھی قہوہ خانے میں آکر شریف عالی ہی کو اپنی کارکردگی سے آگاہ کیا کرتے تھے اور اگر ان میں کوئی کام کی بات ہوتی تھی تو وہ شریف عالی کسی نہ کسی ذریعے سے خراسان پہنچایا کرتا تھا۔

شریف عالی کی بیوی گل زاد خیاطی میں کمال رکھتی تھی اس لیے بہت سی بیگمات اپنے ملبوسات تیار کرانے کے لیے اسی سے رجوع کرتی تھیں۔ عورتوں کے ملبوسات میں جدت و اختراع کا رجحان خلیفہ مہدی ہی کے دورِ اقتدار سے ہو گیا تھا جس میں شدت اس وقت آئی تھی جب خلیفہ وقت ہارون الرشید کی بہن شہزادی عالیہ نے ایک بہت ہی جدید لباس ایجاد کیا تھا اور جس نے بہت مقبولیت حاصل کی تھی۔

بیگمات سے میل جول کی وجہ سے گل زاد کو بھی کبھی کبھی کوئی اہم بات معلوم ہو جاتی تھی جس سے وہ شریف عالی کو آگاہ کر دیا کرتی تھی۔

اندھیرا پھیل چکا تھا جب رافع بن لیث، شریف عالی کے قہوہ خانے میں داخل

ہوا اور طائرانہ نظروں سے وہاں کا جائزہ لیتا ہوا ایک خالی غالی لہجے کی طرف بڑھا۔
 چھوٹے بڑے غالیچوں پر گاہکوں کی بڑی تعداد موجود تھی جن میں مسلمانوں کے
 علاوہ یہودی بھی تھے۔ کلیسائے یعقوبی اور کلیسائے نستوری کو ماننے والے عیسائی بھی
 تھے۔ بلا دروم سے آنے والے سیاحوں کو تو ان کے مخصوص لباس کی وجہ سے بہ آسانی
 شناخت کیا جاسکتا تھا۔ ایران کے مزدکی اور مجوسی بھی آسانی سے پہچانے جاسکتے تھے۔
 قہوہ خانے میں شریف غالی کے ملازمین ہی کام کرتے تھے لیکن وہ خود بھی
 متحرک رہتا تھا۔ تمام گاہکوں کے پاس جا کر ان سے دو چار باتیں کرنا اس کا معمول تھا۔
 کسی کو اگر کوئی چھوٹی سی بھی شکایت ہوتی تو وہ اسے فوری طور پر دور کرتا یا کرواتا۔ اسی
 لیے دیگر قہوہ خانوں کی بہ نسبت اس کا قہوہ خانہ خاصاً مقبول تھا۔

رافع بن لیث غالی لہجے پر بیٹھنے کے بعد قہوہ پیتے ہوئے سبز چٹے والی کے بارے
 میں سوچتا رہا۔ اس نے شریف غالی کو دیکھ لیا تھا جو غالی لہجے پر بیٹھا ہنس ہنس کر اپنے
 گاہکوں سے باتیں کر رہا تھا اور یہ بات بھی یقینی تھی کہ اس نے بھی رافع بن لیث کو دیکھ
 لیا ہوگا لیکن اسے تاکید کی جا چکی تھی کہ رافع بن لیث اس کے قہوہ خانے میں آئے تو وہ
 اس پر خصوصی توجہ ہرگز نہ دے۔

دو تین غالیچوں پر بیٹھے ہوئے گاہکوں سے باتیں کرنے کے بعد شریف غالی
 رافع بن لیث کے غالی لہجے پر آبیٹھا۔

”آج کا دن کیسا گزرا امیر؟“ اس نے دھیمی آواز میں ادب سے پوچھا۔

رافع بن لیث نے اس کا سوال نظر انداز کر دیا اور بولا۔ ”مجھے ایک حویلی کے
 بارے میں بتاؤ کہ وہ کس کی ہے۔ میں یہاں کے محلوں اور علاقوں کے نام سے ابھی بہ
 خوبی واقف نہیں ہو سکا ہوں اس لیے تمہیں بس یہ بتا سکتا ہوں کہ وہ کہاں ہے۔ اگر
 بازارِ کرخ سے نکل کر شیشہ گروں کی منڈی سے گزرتے ہوئے اس شاہ راہ سے گزرا
 جائے جہاں برکتِ زلزل ہے اور جہاں سے سیدھا راستہ شہر آتا ہے تو مسجد منصور کی
 طرف مڑنے والے راستے کا نصف فاصلہ طے کرنے کے بعد وہ حویلی آتی ہے۔“

رافع بن لیث نے اس حویلی کی ساخت، رنگ روغن اور اس کے آس پاس کی

کئی عمارتوں کے بارے میں بڑی جزئیات کے ساتھ بتایا۔ اس کی قوتِ مشاہدہ اور یادداشت بہت اچھی تھی۔

شریف غالی نے آہستگی سے کہا۔ ”مجھے یقین ہے کہ یہ سب کچھ بتانے میں آپ سے کہیں کوئی غلطی نہیں ہوئی ہوگی اس لیے میں یقین سے کہہ سکتا ہوں کہ وہ حویلی عروبہ کی ہے۔“

”یہ عروبہ کون ہے؟“

”یچی بن اشعث کی بیوی ہے۔ شاید آپ نے اس کا نام سنا ہو۔ وہ ہارون الرشید کے حاشیہ نشینوں میں بہت نمایاں حیثیت رکھتا ہے۔ عروبہ بھی اس کے ساتھ وہیں رہتی تھی لیکن یچی بن اشعث اسے وہیں چھوڑ کر بغداد میں آسا ہے اور یہاں نہایت عیاشانہ زندگی گزار رہا ہے۔ عروبہ کو جب اپنے شوہر کے اس طرزِ زندگی کا علم ہوا تو وہ بہت مشتعل ہوئی۔ اس نے ابن اشعث سے خط کتابت کر کے اسے سمرقند واپس بلانا چاہا تھا لیکن جب اس کی بات نہیں سنی گئی تو وہ خود بغداد آئی لیکن ابن اشعث کے محل کا رخ کرنے کے بجائے اس نے یہ حویلی خرید لی۔ وہ خود کافی مال دار ہے۔ وہ چھ ماہ سے یہاں مقیم ہے اور کوشش کرتی رہی ہے کہ ابن اشعث اسے طلاق دے دے لیکن اسے اپنے مقصد میں کامیابی نہیں ہو سکی ہے۔“

”یہ سب کچھ تمہیں کیسے معلوم؟“ رافع بن لیث نے پوچھا۔

”اپنے بلبوسات کے سلسلے میں اس نے گل زاد کو بلایا تھا۔ گل زاد کا اس حویلی میں بہت آنا جانا رہا ہے۔“ شریف غالی کچھ مسکرایا۔ ”آپ تو جانتے ہیں امیر! میری بیوی ہے بڑی چرب زبان، اپنے گاہکوں سے وہ بہت جلد قربت حاصل کر لیتی ہے اور وہ گاہک اسے اپنے دل کی باتیں بھی بتا بیٹھتے ہیں۔ یہ سب حالات گل زاد کو عروبہ ہی سے معلوم ہوئے تھے اور اس نے مجھے بتا دیا تھا۔“

”عروبہ اس حویلی میں اکیلی رہتی ہے؟“

”بس چند کنیزوں اور ان خادموں کے ساتھ جو اس کی حویلی کے دربان ہیں۔“

”بڑھاپے میں وہ طلاق کیوں چاہتی ہے؟“

رافع بن لیث نے یہ سوال یہ جاننے کے لیے کیا کہ اس نے جس عورت کو دیکھا

تھا، وہ عروبہ ہی تھی یا کوئی اور؟

”نہیں امیر!“ شریف غالی نے جواب دیا۔ ”وہ بوڑھی نہیں ہوئی ہے۔ وہ ابن اشعث کی بیویوں میں سب سے چھوٹی ہے۔ گل زاد نے مجھے بتایا تھا کہ اس کی عمر تیس سال سے زیادہ نہیں ہوگی۔“

اب رافع کو یقین ہو گیا کہ اس نے یحییٰ بن اشعث کی بیوی عروبہ ہی کو دیکھا تھا۔ ”وہ ایک نہایت اہل ثروت خاندان سے تعلق رکھتی ہے۔“ شریف غالی بتانے لگا۔ ”مرحوم باپ اس کے لیے بہت کچھ چھوڑ کر مرا ہے۔ نیشاپور میں اس کی ایک حویلی خالی پڑی ہے۔ یہاں سے وہ وہیں چلی جائے گی۔ وہ اب سمرقند میں اپنے شوہر کے گھر نہیں جانا چاہتی۔“

”طلاق لینے کے بعد ہی جائے گی نا؟“

”نہیں امیر!“ شریف غالی نے جواب دیا۔ ”وہ مایوس ہو چکی ہے۔ ابن اشعث کسی طرح بھی اسے طلاق دینے پر آمادہ نہیں ہو رہا ہے۔ شاید اسے ضد ہو گئی ہے اور اسے یہ زعم بھی ہے کہ وہ خلیفہ وقت کا حاشیہ نشیں ہے۔ عروبہ اس سے قانونی جنگ بھی نہیں لڑ سکتی۔ خود عروبہ اتنی شریف ہے کہ اس نے قاضی القضاة کی طرف رخ کرنا بھی مناسب نہیں سمجھا۔“

رافع مسکرایا۔ ”قاضی القضاة اس کا ہم نام بھی ہے۔ یحییٰ بن اکنم۔“

”جی ہاں۔“ شریف غالی نے کہا۔ ”عروبہ اتنی نیک خاتون ہے کہ اس نے شرم

کے مارے ان حالات سے اپنے عزیزوں کو بھی باخبر نہیں کیا جو بخارا میں رہتے ہیں۔“

”اگر وہ نیک خاتون ہے تو اسے ابن اشعث جیسے شخص سے نجات دلانا ایک اچھا

کام ہوگا۔“ رافع بن الیث نے کہا، پھر اک ذرا توقف سے پوچھا۔ ”وہ کب تک نیشاپور

واپس جائے گی؟“

”کل ہی ذکر ہوا تھا اس کا! گل زاد بتا رہی تھی کہ شاید وہ چند ہی دن میں چلی جائے۔“

”گل زاد ہی کے ذریعے اس کے علم میں لاؤ کہ سجستان میں رافع بن الیث نام کا

ایک شخص رہتا ہے جو اس قسم کی مشکلات میں گھرے ہوئے لوگوں کو نجات دلانا کا ثواب

سمجھتا ہے۔ عروبہ مناسب سمجھے تو اس سے رابطہ کرے۔ اسے یہ بھی بتانا ہوگا کہ وہ مجھ سے کس طرح رابطہ کر سکتی ہے۔“

”بہتر ہے امیر! یہ کام کچھ ایسا مشکل نہیں۔“ شریف غالی نے جواب دیا۔ اسے یہ پوچھنے کی جرأت نہیں ہوئی تھی کہ رافع کو عروبہ کے معاملے سے اتنی دل چسپی کیوں ہوگئی تھی اور وہ عروبہ کی حویلی کی طرف کیوں متوجہ ہوا تھا۔ لے دے راس کے دماغ میں صرف اتنی بات آسکی کہ خانوادہ عباسیہ سے شدید نفرت کے باعث وہ عباسی دربار کے امیر یحییٰ بن اشعث کو زک دے کر کچھ سکون حاصل کرنا چاہتا تھا کیونکہ ابھی اس کی تنظیم دولت عباسیہ سے تصادم کی متحمل نہیں ہو سکتی تھی۔

رافع بن لیث کے دل میں یہ بات ہمیشہ ہی سے کانٹے کی طرح چبھتی اور کھٹکتی رہی تھی کہ اس کے دادا نصر بن سیار کو انھی عباسیوں کی وجہ سے بڑی بے بسی کی موت مرنا پڑا تھا۔ نصر بن سیار بنو امیہ کے خلیفہ ہشام بن عبد الملک کے دور میں خراسان کا حاکم بنا تھا اور آخری خلیفہ مروان الحمار کے دور میں بھی خراسان پر اسی کی حاکمیت تھی۔ عباسی لشکر جب خلافت بنو امیہ پر چڑھ دوڑے تھے تو نصر بن سیار خراسان میں برابر مزاحمت کرتا رہا تھا لیکن سلطنت امیہ کی طرف سے بروقت کمک نہ ملنے کے باعث عبرت ناک شکست اس کا مقدر بنی تھی اور وہ راہ فرار حاصل کرنے پر مجبور ہوا تھا۔ اس وقت اس کی عمر پچاسی سال تھی۔ بیماری نے بھی اسے سہارے کے بغیر چلنے پھرنے سے معذور کر دیا تھا۔ ہمدان کی طرف جاتے ہوئے وہ اس کے ایک قریبی شہر ساوہ میں دنیا سے رخصت ہو گیا تھا۔

رافع بن لیث نے وہ ساری باتیں نہایت کم عمری میں سنی تھیں اور اس نے قسم کھائی تھی کہ وہ بنو عباس سے اپنے دادا کا انتقام ضرور لے گا لیکن اس کے جوان ہونے تک عباسی خلیفہ المنصور نے عباسی سلطنت بہت مضبوط کر لی تھی۔ رافع مایوس ہونے لگا تھا کہ وہ اتنی مضبوط سلطنت سے ٹکر نہیں لے سکے گا لیکن پھر اس وقت اسے امید کی کچھ کرنیں نظر آنے لگی تھیں جب خلیفہ منصور کے پوتے خلیفہ ہارون الرشید نے ایک طرف تو اپنے ذہین و مدبر وزرا کے خاندان ”برا مکہ“ کو تباہ و برباد کیا تھا اور دوسری طرف اس کے بیٹے شہزادہ امین اور شہزادہ مامون ولی عہدی کے معاملے میں ایک دوسرے کے

خلاف ہو چکے تھے۔ ان حالات میں سلطنت و گروگوں ہونے لگی تھی اور رافع بن لیث کو ایک گونہ مسرت کا احساس ہوا تھا۔

برمکیوں کی تین نسلوں نے سترہ سال تک سلطنت عباسیہ کی خدمت کی تھی مگر اچانک قہر خلافت کا شکار ہو گئے تھے۔ ہارون الرشید نے سارے خاندان کو تباہ و برباد کر دیا تھا جس کی اصل وجہ تک عام لوگوں کی نظر نہیں پہنچ سکی تھی۔ اس بارے میں لوگوں نے مختلف قیاس آرائیاں کی تھیں لیکن خود بھی ان قیاس آرائیوں سے مطمئن نہیں ہو سکے تھے۔



رافع بن لیث واپس خراسان پہنچ کر بھستان میں بڑی بے چینی سے منتظر رہا کہ عروبہ اس سے رابطہ کرے۔ وہ الجھن کا شکار بھی رہا کہ اس کی تدبیر کارگر ہو سکے گی یا نہیں؟ شریف غالی کی بیوی گل زاد تو وہ سب کچھ کر گزری تھی جس کی ہدایت رافع نے اسے اس کے شوہر شریف غالی کے ذریعے دی تھی۔

پھر جیسے ہی رافع کو عروبہ کی نیشاپور کی طرف روانگی کی اطلاع ملی، وہ بھی پابہ رکاب ہوا اور نہایت عجلت میں صوبہ خراسان کے شہر بھستان پہنچ گیا جہاں انتظار کی گھڑیاں اس نے بے چینی سے گزاریں۔

رافع بن لیث صرف منتقم مزاج ہی نہیں، دولت اور حسن کا پجاری بھی تھا۔ عروبہ اسے ایک ہی نظر میں اپنے معیار کے مطابق تو محسوس ہوئی تھی مگر اس کے بارے میں تفصیلات جاننے کے بعد وہ اور زیادہ بے قرار ہو گیا تھا۔ اس کے دل میں مال و جمال سے لطف اندوز ہونے کی طمع جاگ اٹھی تھی۔ اس نے سوچ لیا تھا کہ عروبہ کو یحییٰ بن اشعث سے نجات دلانے کے بعد اسے اپنے دام میں لانے کی تدبیریں بھی کرے گا۔

آخر اس کی یہ مراد تو برآئی کہ عروبہ نے اپنی ایک کنیز اور ایک خادم کے ذریعے اس سے رابطہ کر لیا۔ اس کے بعد رافع نے نیشاپور پہنچ کر عروبہ سے ملاقات کرنے میں ذرا بھی دیر نہیں لگائی۔

عروبہ نے اپنی شان دار حویلی کے ایک کشادہ اور سجے ہوئے کمرے میں ایک پردے کے پیچھے بیٹھ کر رافع سے گفت گو کی۔ اس کی آواز میں جو کھنک تھی، اس نے بھی

رافع کے جذبات کو برا بیچتہ کیا لیکن یہ اس نے پہلے ہی سوچ لیا تھا کہ سب کچھ بڑے ضبط و تحمل سے کرنا ہوگا۔

”میں آپ کی شکر گزار ہوں کہ آپ نے یہاں آنے کی زحمت گوارا کی۔“
عروبہ نے کہا۔ ”بغداد میں میری خیاطہ گل زاد نے آپ کے بارے میں جو کچھ بتایا تھا، اسی باعث میں نے آپ سے ملاقات کو ناگزیر جانا۔ ہونا تو یہ چاہیے تھا کہ غرض کیونکہ میری ہے اس لیے میں ہی بھستان آ کر آپ سے ملتی لیکن آپ خود اندازہ لگا سکتے ہیں کہ ایک عورت کے لیے یہ کوئی آسان کام نہیں ہوتا۔“

لہجے میں نہایت تہذیب و شائستگی بھی تھی جبکہ رافع کو گل زاد کی بیوی نے بتایا تھا کہ عروبہ نیک اور شریف ہونے کے ساتھ ساتھ زبان کی نہایت کڑوی اور سخت مزاج بھی ہے۔
عروبہ کی باتوں کے جواب میں رافع بن لیث نے کہا۔ ”عروبہ خاتون! میں نے تو اسے ذرا بھی اہمیت نہیں دی ہے کہ آپ نے بھستان آنے کی زحمت نہیں کی اور مجھے یہاں آنا پڑا۔ یہ تو میرے لیے عین سعادت ہے کہ میں مشکلات میں پڑے ہوئے لوگوں کے کام آؤں اور خصوصاً ان لوگوں کے جو خلیفہ وقت کے منہ چڑھے حاشیہ نشینوں کے ستائے ہوئے ہوں۔ آپ نے ابھی جس خیاطہ کا ذکر فرمایا ہے، وہ میرے ایک دوست شریف غالی کی زوجہ ہیں۔ کچھ دن پہلے شریف نے مجھے آپ کے بارے میں ایک مختصر سا پیغام بھیجا تھا کہ آپ دربار عباسی کے کسی امیر کی ستائی ہوئی ہیں۔ اس نے مجھے تفصیل سے آگاہ نہیں کیا تھا۔“

”وہ سب کچھ میں ابھی عرض کیے دیتی ہوں۔“ عروبہ نے جواب دیا۔

رافع یہی چاہتا تھا کہ اسے عروبہ سے زیادہ سے زیادہ دیر تک باتیں کرنے کا موقع ملے ورنہ وہ سارے معاملے سے بہ خوبی واقف ہو چکا تھا۔

عروبہ نے تفصیل سے سب کچھ بتانا شروع کیا لیکن رافع بیچ بیچ میں خواہ مخواہ کوئی نہ کوئی سوال کرتا رہا۔ اس کا مقصد یہ تھا کہ لسانیات میں اپنی قابلیت سے عروبہ کو متاثر کرتا رہے۔ آخر اسے عروبہ کو اپنے دام تزویر میں بھی لانا تھا۔

وہ ساری بات ختم ہو جانے کے بعد رافع نے کہا۔ ”یہی بن اشعث یقیناً کوئی

انسان نہیں، شیطان ہے جس نے آپ جیسی نیک سیرت خاتون کو پریشان کر دیا ہے، لیکن آپ سے ایک بات میں ضرور عرض کرنا چاہوں گا۔ آپ کو اپنے مستقبل کے بارے میں بھی کچھ سوچ لینا چاہیے۔“

”میں آپ کا مطلب نہیں سمجھی!“ عروبہ بولی۔ ”مجھے اپنے مستقبل کے بارے میں کیا سوچنا چاہیے؟“

”یہی کہ ابنِ اشعث سے چھٹکارا حاصل کرنے کے بعد آپ اپنی زندگی کس طرح گزاریں گی۔ میں نے آپ کی آواز سے اندازہ لگایا ہے کہ آپ کی عمر تیس سال سے بھی کم ہوگی۔ ابھی آپ کی ایک پہاڑی زندگی باقی ہے۔“ رافع بن لیث یکا یک چپ ہونے کے بعد یکا یک بولا۔ ”آپ میری ان باتوں کا برا تو نہیں مان رہی ہیں؟“

”جی..... جی نہیں۔“ عروبہ نے جھجک کر جواب دیا۔ وہ رافع کی باتوں میں پوشیدہ اشارہ آسانی سے سمجھ گئی تھی۔

رافع بولا۔ ”مجھ میں یہ ایک بری عادت ہے کہ میں دوسروں کے نجی معاملات میں دخیل ہونے لگتا ہوں۔ میری شدید خواہش ہوتی ہے کہ میں جن سے ہم دردی محسوس کروں، انھیں روشن اور تاریک پہلوؤں سے بھی خبردار کر دوں۔ مجھے آپ کی داستانِ کرب سن کر آپ سے بہت ہم دردی ہوگئی ہے۔“

”شکر گزار ہوں اس کے لیے۔“ عروبہ نے جواب دیا۔ ”آپ اس بارے میں پہلے سوچیں کہ میں اپنے شوہر سے اپنی جان کس طرح چھڑاؤں۔“

”اس بارے میں کچھ سوچنے کی ضرورت ہی نہیں۔“

”کیا مطلب؟“

”آپ کی جان تو بڑی آسانی سے چھوٹ سکتی ہے۔“

”کیسے؟“ عروبہ کی آواز حیرت میں ڈوبی ہوئی تھی، پھر اس نے کہا۔ ”یہ میں آپ کو ابھی بتا چکی ہوں کہ اس معاملے میں قاضی القضاة کی عدالت کا دروازہ نہیں کھٹکھاؤں گی۔“

رافع بولا۔ ”یہ فیصلہ آپ نے شاید کسی ذاتی انداز فکر کی وجہ سے کیا ہو لیکن میں

سمجھتا ہوں کہ معاملہ جب ایسے شخص کا ہو جب خلیفہ وقت کے قدموں میں جہیہ سائی کرنا ہو تو قاضی القضاة کے دروازے پر دستک دینا قطعی سود مند نہیں ہوتا۔ مجھے علم نہیں کہ دولت عباسیہ کا قاضی القضاة یحییٰ بن اشم کس حد تک فرض شناس ہوگا لیکن اتنا میں ضرور جانتا ہوں کہ قاضی القضاة عموماً فرماں روئے وقت کے دباؤ میں رہتے ہیں۔ ان کے فیصلے انھی لوگوں کے حق میں ہوتے ہیں جنہیں فرماں روئے وقت کی قربت حاصل ہوتی ہے۔“

”جی!“ عروبہ کچھ اور نہیں بولی۔

رافع نے کہا۔ ”یحییٰ بن اشعث سے اپنی جان چھڑانا آپ کے لیے کچھ بھی مشکل نہیں عروبہ خاتون! آپ کی داستان سنتے سنتے ہی اس مشکل سے نکلنے کی تدبیر میرے دماغ میں آگئی تھی۔“

رافع نے قطعی جھوٹ بولا تھا۔ ساری باتیں کیونکہ اس کے علم میں تھیں لہذا تدبیر اس نے پہلے ہی سوچ لی تھی۔ جھوٹ اس نے اس لیے بولا تھا کہ عروبہ کو اپنی ذہانت کے رعب میں بھی لے سکے۔

”فوراً سوچ لیا کچھ آپ نے؟“ عروبہ نے تعجب سے پوچھا۔

رافع مسکرا کر بولا۔ ”سوچنے کی ضرورت ہی نہیں پڑی۔ خود بہ خود ہی دماغ میں آ گیا کہ آپ کو کیا کرنا چاہیے!“

”کیا کرنا چاہیے؟“ اب عروبہ کے لہجے میں بے چینی تھی۔

”بہت آسان سی ترکیب ہے، اگر آپ اس پر عمل کر سکیں!“

”میں اس شخص سے جان چھڑانے کے لیے کچھ بھی کر سکتی ہوں۔“ عروبہ نے

پرجوش لہجے میں کہا۔

”تو پھر ایسا کیجیے کہ توحید پر اپنا ایمان چھوڑ کر شرک اختیار کر لیجیے!“

”جی!“ عروبہ اتنی شدت سے چونکی تھی کہ شاید اپنی جگہ سے اچھل پڑی ہو۔

رافع کہتا رہا۔ ”اس پر کچھ متقی لوگوں کی گواہی بھی ضروری ہے۔ آپ کو ان کے

سامنے اپنے ارتداد کا اعلان صاف صاف الفاظ میں کرنا ہوگا۔“

”یہ آپ کیا کہہ رہے ہیں؟“ عروبہ نے گھبرا کر وہ پردہ کھینچ دیا جو ان دونوں

کے درمیان حائل تھا۔

رافع مبہوت سا ہو کر اس کی طرف دیکھتا رہ گیا۔ اس وقت عروبہ کے چہرے پر نقاب نہیں تھا۔ حیرت کے عالم میں بھی اس کے گالوں میں گڑھے نظر آ رہے تھے۔ ٹھوڑی میں بھی گڑھا تھا۔ وہ چاہ زخداں تو رافع کی بہت بڑی کم زوری تھے۔ کسی بھی عورت کی ٹھوڑی میں گڑھا دیکھ کر اسے جھر جھری سی آجاتی تھی۔ گالوں کے گڑھوں نے بھی عروبہ کی کشش میں اضافہ کیا تھا۔

”معاف کیجیے گا۔“ عروبہ نے کانپتی ہوئی آواز میں کہا۔ ”آپ کی باتوں سے تو میرے ہوش و حواس ہی جاتے رہے۔“ اس نے پردہ برابر کیا۔ اس کا وہ گداز ہاتھ بھی کانپ رہا تھا۔ رافع نے اپنی بے خودی پر قابو پانے کی کوشش کی اور بولا۔ ”آپ کی گلو خلاصی کا یہ بہت آسان طریقہ ہے۔ آپ کے ارتداد کے بعد شرعی طور پر طلاق خود بہ خود ہو جائے گی۔“

”آپ تو مجھے جہنم کا کندہ بننے کا مشورہ دے رہے ہیں!“ عروبہ کی آواز میں لرزش قائم رہی۔

رافع بولا۔ ”آپ نے ابھی پوری بات سنی ہی نہیں ہے۔ دراصل یہ سب کچھ آپ کو صرف شرعی طلاق کے لیے کرنا ہوگا۔ اس کے بعد آپ اپنی اس لغزش پر صدقِ دل سے توجہ کر کے دوبارہ اسلام قبول کر لیجیے گا۔ اس طرح آپ کو طلاق بھی ہو جائے گی اور یہ حق بھی حاصل ہو جائے گا کہ پھر آپ جس سے چاہیں، شادی کر لیں۔ آپ کے ارتداد کی گواہیوں کے باعث کوئی بھی شرعی عدالت آپ کو قابلِ تعزیر نہیں ٹھہرائے گی۔“

عروبہ کچھ نہیں بولی۔ وہ یقیناً سوچ میں پڑ گئی ہوگی۔ خاصی دیر تک کمرے میں سکوت چھایا رہا۔ رافع نے دانستہ خاموشی اختیار کی۔ وہ چاہتا تھا کہ عروبہ خود ہی کچھ بولے، کوئی جواب دے۔

آخر وہ سکوت عروبہ ہی نے توڑا۔ ”مجھے اس بارے میں سوچنا پڑے گا۔“ اس کی آواز اب بھی لرزیدہ تھی۔

”سوچ لیجیے! مجھے اس پر کیا اعتراض ہو سکتا ہے۔“ رافع نے کہا۔ ”اگر آپ اس تدبیر پر عمل کر لیں تو کسی سے شادی ضرور کیجیے گا۔ یہ مشورہ میں دو وجوہ سے دے رہا

ہوں۔ ایک تو یہ کہ خود آپ یہ پہاڑی زندگی کسی سہارے کے بغیر نہیں گزار سکتیں اور دوسرے یہ کہ جس طرح یچی بن اشعث نے آپ کو ستایا ہے، اسی طرح وہ بھی آپ کی شادی کی خبر سن کر تڑپے۔ عورتوں کو ایسے مردوں سے انتقام ضرور لینا چاہیے۔ ہاں اگر آپ اس تدبیر پر عمل نہ کرنا چاہیں تو مجھے بتائیے گا۔ میں کوئی اور تدبیر سوچوں گا۔ آپ ایک دن کیا، آپ ایک آدھ ہفتے تک سوچ لیجیے۔ میں آپ کی خاطر اس دوران میں یہیں..... میرا مطلب ہے، نیشاپور ہی میں رکا رہوں گا۔“

”کہاں رہیں گے؟“ عروبہ نے کچھ توقف سے پوچھا۔

”کسی سرائے میں، یا کہیں بھی۔“ رافع نے جواب دیا۔ ”کوئی ٹھکانا کر ہی لوں گا۔“

”جب میری حویلی موجود ہے تو آپ کو کہیں اور بھٹکنے کی کیا ضرورت ہے۔“

رافع دل میں خوش ہوا لیکن زبان سے اس نے تکلف کا اظہار کیا۔ ”ارے نہیں

عروبہ خاتون! آپ زحمت میں نہ پڑیے۔“

”مجھے کوئی زحمت نہیں ہوگی۔ آپ حویلی کے مہمان خانے میں رہیے گا۔ میرے

خدا اور کنیریں ہر طرح سے آپ کی آسائش کا خیال رکھیں گی۔ یہ تو میرے لیے

باعث شرم و ندامت ہوگا کہ آپ میری خاطر نیشاپور آئیں اور رہنے کی جگہ ڈھونڈنے

کے لیے زحمت میں پڑیں۔“

رافع پھر گریز پا ہوا۔ اسے امید تھی کہ عروبہ شدت سے اصرار کرے گی۔ اس کی

یہ امید پوری ہوئی اور وہ عروبہ کے اصرار کی وجہ سے اس کے خلوص کو نظر انداز نہ کر سکا

اور ”بہاجر مجبوری“ اس کی حویلی میں قیام کرنے پر آمادہ ہو گیا۔



”برانکہ“ کو مکمل طور پر تباہ و برباد کرنے کے بعد ہارون الرشید کچھ دن تو گم صم سارہا،

پھر اس نے خود کو سنبھالنے کے بعد امور مملکت کی طرف توجہ دی۔ اس نے محسوس کیا کہ

اب وہ اپنے وزیروں کے ہاتھوں میں کھلونا نہیں رہا۔ اب وہ قطعی آزاد اور خود مختار حکم ران

تھا۔ اس نے عیش و طرب کی مجالیں تقریباً ختم کر دیں اور حوادث و سیاست کے سامنے

سینہ سپر ہو گیا۔ ایک سال بعد اس نے حج کرنے کے لیے رقبہ سے سرزمین حجاز تک

پیدل سفر کیا جس کا بندوبست اس کے وزیر عمر بن مسعدہ نے کیا۔ اس سفر میں اس کی بیوی زبیدہ بھی اس کے ساتھ رہی۔ حج سے واپسی پر ہارون الرشید نے زبیدہ کو رقبہ روانہ کیا اور خود لشکر کے ساتھ خراسان پہنچا جہاں سے اسے وہاں کے حاکم علی بن ہامان کے بارے میں شکایات موصول ہو رہی تھیں۔ تحقیقات پر پتا چلا کہ شکایات غلط تھیں لہذا علی بن ہامان کو اس کے منصب پر برقرار رکھا گیا۔ وہیں اس کے جی میں نہ جانے کیا آئی کہ اس نے امین اور مامون کے بعد اپنے ایک بیٹے قاسم کو تیسرا ولی عہد نام زد کر دیا اور اسے ”الموتمن“ کا نام دینے کے بعد مامون کو یہ اختیار بھی دے دیا کہ مسند خلافت پر بیٹھنے کے بعد اگر وہ مناسب سمجھے تو قاسم کی ولی عہدی ختم کر کے اپنا ولی عہد کسی اور کو نام زد کر دے۔

لشکر کے سپہ سالار ہرثمہ بن اعین کو خراسان سے بغداد روانہ کیا تا کہ وہ وہاں پہلے امین، پھر مامون اور اس کے بعد قاسم الموتمن کی ولی عہدی پر لوگوں سے از سر نو بیعت لے۔ قاسم کو ولی عہد نام زد کرتے ہوئے ہارون الرشید کو یہ خیال تھا کہ شاید اس طرح مامون و امین کی ان بن میں شدت باقی نہ رہے۔ سلطنت کے بہت سے معاملات ٹھیک کر لینے کے باوجود وہ اپنے ان دونوں بیٹوں کی طرف سے پریشان ہی رہا تھا۔ حالانکہ وہ ان دونوں سے عہد نامے لکھوا چکا تھا کہ وہ کبھی ایک دوسرے سے برسرِ پیکار نہ ہوں گے اور وہ عہد نامے حرم کے صدر دروازے پر بھی آویزاں کر دیے گئے تھے جس سے ہارون الرشید کو تقویت مل گئی تھی لیکن اب اسے پھر محسوس ہونے لگا تھا کہ امین و مامون اس عہد نامے کی پاس داری نہیں کریں گے۔

اسی زمانے میں روم کی ملکہ کے ایماء پر دولتِ عباسیہ کی حدود میں خلفشار پیدا کیا جانے لگا تھا۔ ان معاملات کو سنبھالنے کے لیے ہارون الرشید خود روانہ ہوا۔ شہزادہ امین کو اس نے اپنے نائب کی حیثیت سے بغداد میں چھوڑا اور مامون کو اپنے گرمائی صدر مقام رقبہ کے معاملات سنبھالنے کے لیے روانہ کیا۔ ایرانی النسل فضل بن سہل کو اس نے مامون کا وزیر مقرر کیا تھا۔

سرحدی مہمات اور دیگر فتوحات حاصل کرنے میں ہارون الرشید نے کئی سال گزار دیے۔ اس کی صحت جواب دینے لگی اور وہ بیمار رہنے لگا لیکن اس نے اپنے

وزیر فضل بن ربیع کا یہ مشورہ نہیں مانا کہ اسے اب بغداد چل کر آرام کرنا چاہیے۔
فضل بن ربیع نے محسوس کیا کہ ہارون الرشید کو اب سلطنت کے سب سے خوب صورت
شہر بغداد سے اکتاہٹ ہونے لگی تھی۔

بلادِ روم پر مسلسل یلغاروں کے باعث ہارون الرشید ایک خاص قسم کے بخار میں
بتلا ہو گیا جس کے نتیجے میں اسے ایک خاص قسم کے اسہال کی شکایت پیدا ہو گئی جو مرض
پیش کی ایک قسم ہے۔

ہارون الرشید کی یہ بیماریاں ہارون الرشید کی بے پناہ فعالیت اور فکر مندی کا نتیجہ
تھیں جس کا سبب اس کے دونوں بیٹے تھے۔

برامکہ کی تباہی سے بھی عجمیوں نے عبرت حاصل نہیں کی تھی اور متعصب عرب گر
وہ بھی باز نہیں آ رہا تھا۔ دونوں میں سرد جنگ اب بھی جاری تھی۔ عرب بہ دستور امین
کے حامی اور عجمی مامون کے طرف دار تھے جن میں فضل بن سہل اور اس کا بھائی حسن بن
سہل پیش پیش تھے۔ ہارون الرشید کی بیماری کو دیکھتے ہوئے عجمیوں نے اپنی خفیہ
سرگرمیاں اور تیز کردی تھیں۔ وہ ہارون کے بعد مامون ہی کو مسندِ خلافت پر بٹھانا چاہتے
تھے جبکہ وہ ولی عہد دوم تھا۔

ہارون الرشید کی ذہنی اذیت اس وقت اور بڑھ گئی جب اسے کسی طرح معلوم
ہو گیا کہ لشکر میں شہزادہ امین کے چند منجر بھی تھے جو کسی نہ کسی طرح امین کو حالات سے
باخبر رکھ رہے تھے۔

امین اپنے باپ کی بیماری اور اس کے نتیجے سے باخبر ہونے کے لیے بے چین
تھا۔ اس کی بے چینی کی وجہ ہارون الرشید کی سمجھ میں آسانی سے آ گئی تھی۔



رافع بن لیث کو ان سارے حالات کی جزئیات تو نہیں معلوم ہو سکی تھیں لیکن وہ
سلطنت میں پھیلے ہوئے انتشار سے بے خبر نہیں تھا۔ اسی لیے اسے یہ امید ہو چلی تھی کہ
جب سلطنتِ عباسیہ پارہ پارہ ہونے لگے گی تو وہ کم از کم خراسان میں اپنی آزاد حکومت
قائم کرنے میں کامیاب ہو جائے گا۔ اس کی تنظیم تو خراسانیوں پر مشتمل تھی ہی لیکن

خراسان کے عام لوگ بھی برا مکہ کی تباہی کا انتقام لینے کے لیے بے چین تھے۔

دریں حالات عروبہ، رافع بن لیث کی نظر میں آئی اور وہ اس کا گرویدہ ہو گیا۔ عروبہ کو حاصل کرنے کے لیے اس نے جو تدبیر سوچی تھی، اس کا پہلا مرحلہ بھی طے پا گیا۔ عروبہ مرتد ہو گئی۔ اس نے بہ بانگِ دہل اس کا اعلان بھی کر دیا۔ اس نے کسی طرح یہ اطلاع بغداد بھی پہنچادی تاکہ یحییٰ بن اشعث تلملا جائے۔

رافع بن لیث بہت خوش تھا اور اس کے دماغ میں ایسی تدبیریں کلبلانے لگی تھیں جن پر عمل کر کے وہ عروبہ کو اپنے جال میں لاسکتا تھا۔ وہ ابھی عروبہ کی حویلی ہی میں تھا۔ اسے دوسری اطلاع ملی کہ عروبہ نے دوبارہ اسلام قبول کر لیا تھا۔

رافع نے حویلی سے روانگی کی اجازت چاہی۔

پردے کے پیچھے بیٹھی ہوئی عروبہ بولی۔ ”آپ نے مجھے اتنی شدید ذہنی اذیت سے نجات دلائی ہے کہ مجھے ساری زندگی آپ کی کنیر بن کر رہنا چاہیے۔“

”آپ مجھے شرمندہ کر رہی ہیں۔“ رافع نے کہا۔ ”مجھے تو ایک سعادت حاصل ہوئی ہے کہ میں نے ایک نیک اور معزز خاتون کو ایک شیطان سے نجات دلائی ہے۔ اب میں آپ کی حویلی سے رخصت ہو رہا ہوں۔ اگر آپ آئندہ بھی کسی وقت میری ضرورت محسوس کریں تو مجھ سے رابطہ کرنے میں بالکل نہ ہچکچائیے گا۔ میرے اس دوسرے مشورے پر بھی غور کیجیے گا کہ آپ کو دوسری شادی کر لینا چاہیے۔“

”میں اس بارے میں بھی فیصلہ کر چکی ہوں۔“ عروبہ نے کہا۔ ”میرا خدا جانتا ہے کہ میں کبھی کسی نامحرم کے سامنے نہیں ہوں، اور ہوئی تو پہلی بار آپ کے سامنے ہوں۔“

رافع جلدی سے بولا۔ ”لیکن میں نے کچھ نہیں کیا تھا۔“

”ہاں۔“ عروبہ بولی۔ ”غلطی میری ہی تھی۔ میں نے اضطراب میں پردہ ہٹا دیا

تھا لیکن اس وقت میں مضطرب نہ ہوتے ہوئے بھی ایسا کر رہی ہوں۔“

اس نے پردہ ہٹا دیا۔ رافع چونک پڑا۔

عروبہ مسکراتی ہوئی بولی۔ ”میں نے ابھی کہا تھا کہ مجھے کسی نامحرم نے نہیں دیکھا۔

لیکن آپ نے دیکھ لیا۔ اسی لیے اب میں چاہتی ہوں کہ آپ میرے لیے نامحرم نہ

رہیں۔ کیا آپ مجھے قبول کریں گے جناب رافع؟“

رافع کا دل اُچھل پڑا۔ اس سے پہلے کہ وہ اس معاملے میں کوئی تدبیر کرتا، عروبہ خود ہی پکے ہوئے پھل کی طرح اس کی گود میں آگرنے پر آمادہ ہو گئی تھی۔

عروبہ اس کی طرف دیکھتے ہوئے مسکراتی رہی۔ اسے وہ دن یاد تھا جب رافع اسے دیکھ کر مبہوت ہو گیا تھا۔ رافع کے مبہوت رہ جانے کے باعث اسے یقین تھا کہ وہ رافع کو بہت پسند آئی تھی۔ وہ یقیناً اسے اپنانے کا خواہش مند ہوتا۔ خود عروبہ نے اس کا انتخاب اس لیے کیا تھا کہ جس نے ایک بار اسے دیکھ لیا ہے، وہ اسی سے شادی کرے اور زندگی بھر اس پر نازاں رہ سکے کہ ایک بار کسی نامحرم نے اسے دیکھا بھی تو پھر وہ اس کے لیے محرم بن گیا۔ اس طرح وہ صرف اپنے بارے میں سوچ رہی تھی۔ اسے علم نہیں تھا کہ رافع تو بہت پہلے اس کے حسن اور اس کی دولت کا اسیر ہو چکا تھا۔

اس طرح ان کی شادی ہو گئی۔ اس کی اطلاع بھی بغداد میں ابن اشعث کو پہنچا دی گئی تاکہ یہ خیال اسے غیظ و غضب سے نڈھال کر سکے کہ عروبہ نے اسے بڑی ذہانت سے شکست دی تھی۔

عروبہ سے پہلے بھی بہت سی عورتیں رافع بن لیث کی زندگی میں آچکی تھیں لیکن عروبہ کو اس نے ان سب میں مختلف اور برتر پایا۔ اب اسے کوئی ایسی تدبیر کرنا تھی کہ عروبہ کی دولت بھی اس کے تصرف میں آسکے۔ وہ عروبہ کو خوش اور مطمئن رکھنے کی ہر ممکن کوشش کرنے لگا۔

”دو ایک روز کے لیے سمرقند چلیے!“ ایک دن عروبہ نے اس سے کہا۔ ”ابن اشعث کے گھر میں میری کچھ ذاتی چیزیں رہ گئی ہیں۔ وہ میں وہاں سے لانا چاہتی ہوں۔ یہ میرا حق بھی ہے۔ ابن اشعث کو اس پر کوئی اعتراض نہ تو ہو سکتا ہے، نہ ہونا چاہیے۔“

رافع اس کی اس خواہش کی تکمیل کے لیے بھی تیار ہو گیا۔ وہ دونوں سمرقند گئے لیکن وہاں جانا ان کے لیے قیامت بن گیا۔ اس کی تنظیم کا جال سمرقند تک نہیں پھیلا تھا اس لیے اس کے مخبر اسے بروقت اطلاع نہ دے سکے کہ یحییٰ بن اشعث نے ان دونوں کی شکایت ہارون الرشید سے کر دی تھی۔

شکایت بھی کچھ اس انداز میں کی گئی کہ رافع بن لیث اور عروبہ کی یہ حرکت ”عمل شنیعہ“ قرار پائے۔

ہارون الرشید اس پر شدید مشتعل ہوا۔ اشتعال ہی کے باعث اس نے اس معاملے میں کسی فقیہ سے فتویٰ لیے بغیر ”حد“ جاری کرنے کا فرمان صاوری کر دیا۔ حکم نامہ ایک قاصد کبوتر کے ذریعے خراسان کے حاکم ابن ہامان کو ملا۔

ابن ہامان نے وہی احکام اپنے ماتحت اور سمرقند کے حاکم سلیمان ازوی کو دیے۔ اس نے رافع بن لیث اور عروبہ کو اس وقت گرفتار کیا جب وہ سمرقند سے واپس روانہ ہونے ہی والے تھے۔

حکم کے مطابق عروبہ اور رافع کو ایک دوسرے سے جدا کر دیا گیا۔ رافع کو گدھے پر بٹھا کر سمرقند کے گلی کوچوں میں گھمایا گیا۔ اس کی تشہیر بھی کی گئی تاکہ دوسروں کو عبرت حاصل ہو۔ یہ ایسی ذلت و رسوائی تھی جس کا رافع تصور بھی نہیں کر سکتا تھا۔ پھر جب رافع کو دڑے لگائے جانے کے لیے باندھا گیا تو وہ چیخ اٹھا۔

”تم ایک غیر شرعی حکم پر عمل کر رہے ہو ازدی!“

سلیمان ازدی نے کہا۔ ”امیر المؤمنین شرع سے خوب واقف ہیں۔ وہ غلط فیصلہ کر ہی نہیں سکتے۔“

”تو پھر سارا واقعہ ہی انھیں غلط سنایا گیا ہوگا۔“

”تم نے جس عورت سے شادی کی، اس کی نیت میں اس وقت کھوٹ تھا جب وہ مرتد ہوئی۔“

رافع نے جواب دیا۔ ”شرع کا فیصلہ نیت پر نہیں، ظاہر پر ہوتا ہے۔“

لیکن اس کی کوئی دلیل نہیں سنی گئی۔ خلیفہ وقت کے حکم پر عمل کیا جانا تھا، اور کیا گیا۔ دڑے لگانے کے بعد رافع کو قید خانے میں ڈال دیا گیا۔

بغداد میں یہ ساری باتیں یحییٰ بن اشعث کے علم میں آئیں تو وہ بہت خوش ہوا۔ اس نے جشن مسرت منایا جس میں شراب پانی کی طرح لٹھائی گئی۔ اس کے بعد اس نے عروبہ کا پتہ لگانا چاہا مگر اسے ناکامی ہوئی۔

”شرم سے کسی دریا میں جا کر ڈوب مری ہوگی۔“ وہ خود ہی بڑ بڑایا۔
 پھر کچھ دن بعد اسے اطلاع ملی کہ رافع بن لیث کسی طرح قید خانے سے فرار ہو گیا تھا۔
 فرار ہونے کے بعد رافع نے سمرقند ہی میں روپوشی اختیار کر لی۔ وہ سلیمان
 ازدی سے انتقام لیے بغیر وہاں سے نہیں جانا چاہتا تھا۔ اس نے خفیہ پیغام رسانی کے
 ذریعے اپنی تنظیم کے کچھ لوگوں کو وہاں بلا یا۔ ان کی مدد سے اس نے سلیمان ازدی کو قتل
 کرنے کے ساتھ ہی دولتِ عباسیہ کے خلاف اعلانِ بغاوت کر دیا۔

ہارون الرشید ان دنوں رقبہ میں بسترِ علالت پر تھا جب اسے یہ خبر ملی۔ اس کا علم
 اسے پہلے ہی سے تھا کہ خراسان میں دو ایک تحریکیں اس کی سلطنت کے خلاف در پردہ
 سرگرم تھیں۔ اب اسے یہ بھی معلوم ہوا کہ ان میں سے ایک تحریک کا سرغنہ رافع بن لیث
 امویوں کا طرف دار اور نصر بن سیار کا پوتا تھا۔

ہارون الرشید نے بسترِ علالت ہی سے اس بغاوت کی سرکوبی کے لیے احکام
 جاری کر دیے۔ ان احکام پر عمل درآمد سے پہلے ہی اسے کچھ اور پریشان کن خبریں بھی
 ملیں۔ باوراء النہر کے عوام کی ایک کثیر تعداد نے رافع بن لیث کو اپنا سردار تسلیم کر کے اس
 کے ہاتھ پر بیعت کر لی تھی۔ ان لوگوں کو سزا دینے کے لیے علی بن ہامان نے اپنے بیٹے
 عیسیٰ کی قیادت میں ایک لشکر روانہ کیا۔ سمرقند کے مضافات میں فریقین کی ٹڈ بھڑ ہوئی۔
 عیسیٰ اور اس کے لشکر کو ہزیمت اٹھانا پڑی۔ رافع فتح یاب ہوا۔ اس بڑی کامیابی سے
 اس کے دبدبے میں اضافہ ہوا تو خراسان میں جو لوگ برا مکہ کی تباہی کے باعث عباسی
 حکومت کے مخالف ہو گئے تھے، وہ جوق در جوق رافع بن لیث کے ساتھ ملتے چلے گئے
 اور رافع کی طاقت میں خاصا اضافہ ہو گیا۔

خراسان کے لوگوں کے اشتعال اور عباسی حکومت سے معاندت کا کوئی ایک
 سبب نہیں تھا۔ عباسی خلیفہ المنصور نے ابو مسلم کو قتل کروایا تھا جو خراسان ہی کا رہنے والا تھا
 اور اسی نے عباسی خلافت کے قیام میں بنیادی کردار ادا کیا تھا۔ پھر برا مکہ کی تباہی! اس
 خاندان کا تعلق بھی ایران ہی سے تھا۔ تیسرے یہ کہ متعصب عرب، سلطنتِ عباسیہ سے
 ایرانیوں کا نام و نشان مٹا دینا چاہتے تھے جبکہ ابتدا سے اب تک عباسی خلیفہ محسوس کرتے

رہے تھے کہ ایرانیوں کو ختم کر کے ان جیسی اہلیت کے لوگ انھیں عربوں میں نہیں ملیں گے یا بہت کم ملیں گے اور سلطنت سنبھالنا ان کے لیے کارِ دشوار ہو جائے گا۔

اشتعال کی دونی وجوہ یہ تھیں کہ رافع کے ساتھ بھئی برا سلوک کیا گیا تھا جو ایک ایرانی ہی تھا۔ دوسری طرف وہ علی بن ہامان سے بھی عاجز تھے جس نے سارے صوبے میں ظلم و جور کا بازار گرم کر رکھا تھا۔ ہارون الرشید نے اس کے بارے میں تحقیقات تو کروائی تھیں لیکن بعض لوگوں نے اسے صحیح حالات سے باخبر نہیں ہونے دیا تھا اور خراسان پر اس کی حاکمیت برقرار رہی تھی۔

ہارون الرشید کو ایرانیوں کے اس حد تک برگشتہ ہونے کی اطلاعات ملیں تو اسے تعجب ہوا۔ وہ اتنا تو جانتا تھا کہ ابو مسلم خراسانی کے قتل اور برا مکہ کی تباہی ایرانیوں کو گراں گزری تھی مگر ان دونوں ہی معاملوں میں ان کا اتنا شدید رد عمل سامنے نہیں آیا تھا کہ اب انھوں نے بہت کثیر تعداد میں رافع بن لیث کے ہاتھ پر بیعت کر لی تھی اور خراسان کی آزادی کا نعرہ لگنے لگا تھا۔

ہارون نے اس معاملے کی چھان بین کروائی تو اس مرتبہ وہ علی بن ہامان کی حرکتوں سے واقف ہو گیا۔ اس نے فوری طور پر علی بن ہامان کی برطرفی اور اس کی جگہ ہرثمہ بن اعین کی تقرری کا فیصلہ کیا۔ ہرثمہ بغداد سے روانہ ہوا۔ علی بن ہامان کی برطرفی کا حکم نامہ اور اپنا پروانہ ولایت اس کے ساتھ تھا۔ اس نے خراسان پہنچ کر علی بن ہامان کو گرفتار کر لیا۔ اسے اس کی اولادوں اور عمال کے ساتھ پابہ زنجیر کر کے بغداد روانہ کیا گیا۔ علی بن ہامان کا گھر بغداد میں بھی تھا۔ ہارون الرشید نے ان سب کو وہیں قید کروا دیا۔ ہارون الرشید کو گمان تھا کہ علی بن ہامان کی برطرفی سے خراسانیوں کے غیظ و غضب میں کمی آ جائے گی لیکن جب ایسا نہیں ہوا تو ہرثمہ بن اعین کو یہ حکم نامہ خلافت ملا کہ رافع بن لیث سے رابطہ کر کے اسے تلقین کی جائے کہ وہ راہِ راست اختیار کرے اور اپنے جتنے منتشر کر دے تو اسے نہ صرف یہ کہ امان دی جائے گی بلکہ اس کی گزشتہ غلطیاں بھی معاف کر دی جائیں گی۔

غالباً ہارون الرشید نہیں چاہتا تھا کہ خراسان میں وہاں کے لوگوں کا خون بہے اور

معاملہ مزید ابتری کی طرف چلا جائے۔

ہرثمہ بن اعین نے حکم نامہ خلافت کے مطابق رافع بن لیث کو خطوط بھیجے اور بڑی نرمی کے ساتھ اسے ہتھیار ڈالنے پر آمادہ کرنا چاہا، اسے یہ بھی بتا دیا گیا کہ امیر المومنین اس کی تمام خطائیں معاف کر دیں گے لیکن رافع بن لیث ہتھیار ڈالنے پر آمادہ نہیں ہوا۔ وہ اپنی بڑھتی ہوئی طاقت کے نشے میں چور ہوتا چلا جا رہا تھا۔ اس نے سمرقند ہی کو اپنی تحریک کا مرکز بنا لیا تھا۔

جب ہرثمہ بن اعین کی ساری کوششیں رائگاں گئیں تو آخر کار وہ لشکر لے کر سمرقند کی طرف بڑھا۔

ہارون الرشید اپنے گرمائی صدر مقام رقبہ میں اس وقت بھی علیل اور زیر علاج تھا۔ اسے اس حالت میں بھی رافع بن لیث کی سرکشی اور غرور پر اتنا غصہ آیا کہ اس نے خود بھی ایک بڑے لشکر کے ساتھ خراسان کی طرف بڑھنے کا فیصلہ کیا۔ اب وہ باغیوں کی سرکشی کو پوری طاقت سے کچل ڈالنا چاہتا تھا تا کہ وہ دوبارہ کبھی سر نہ اٹھا سکیں۔

ہارون الرشید کے وزیر فضل بن ربیع نے کوشش کی کہ خلیفہ وقت اپنا فیصلہ بدل دے اور ہرثمہ بن اعین کی لشکر کشی کا انتظار کرے لیکن ہارون الرشید نے اس کی ایک نہ سنی اور بغداد کی طرف روانہ ہوا تا کہ وہاں سے جدال و قتال کے ذخائر اور ایک لشکر جرار کے ساتھ خراسان کی طرف بڑھے۔

علالت کے سبب ہارون الرشید کا یہ فیصلہ دلنش مندی کے قطعی منافی اور مبنی بر جوش و اشتعال تھا۔ بیماری کے باعث اس کے مزاج میں جو چڑچڑاہٹ آگئی تھی، اسی کی وجہ سے اس نے فضل بن ربیع کے مشورے پر ذرا بھی غور نہیں کیا تھا۔

بغداد میں جب لشکر کشی کی تیاریاں ہو رہی تھیں تو فضل بن سہل کو ہارون الرشید کے اس ارادے کا علم ہوا کہ وہ شہزادہ امین کو اپنے جانشین اور قائم مقام کی حیثیت سے بغداد ہی میں چھوڑ جاتا اور شہزادہ مامون کو یہ حکم ملتا کہ وہ بھی سلطنت کے امور میں بھائی کا ہاتھ بٹانے کے لیے بغداد ہی میں رکے۔



فضل بن سہل پیدائشی طور پر آتش پرست تھا جس کے بارے میں لوگ کہتے تھے کہ وہ اپنے ایام جوانی میں مسلمان ہوا تھا۔ اسے مامون کے پہلے اتالیق جعفر برکی کی قربت حاصل رہی تھی اس لیے وہ بھی ہارون الرشید کے بعد مامون ہی کو مسند خلافت پر بیٹھا ہوا دیکھنا چاہتا تھا لیکن جب امین کو ولی عہد اور مامون کو ولی عہد دوم نام زد کیا گیا تو مامون کے طرف دار ہر چند مایوس ہوئے تھے تاہم انھوں نے سوچا تھا کہ مناسب وقت آنے پر مامون کو مسند خلافت تک پہنچانے کی کوششیں بہر حال کی جاسکتی ہیں۔

اب جو فضل بن سہل کو معلوم ہوا کہ امین کے ساتھ مامون کو بھی بغداد میں چھوڑ دیا جائے گا تو اسے اندیشوں اور وسوسوں نے گھیر لیا۔ اس کے دماغ میں یہ بات بیٹھی ہوئی تھی کہ علالت کے باعث ہارون الرشید کی یہ لشکر کشی اس کی موت کا سبب بن سکتی ہے۔ بغداد سے خراسان تک کے تھکا دینے والے سفر سے اس کی علالت میں جو شدت آتی، وہ اسے موت کی طرف زیادہ جلدی دھکیل دیتی۔ ایسی صورت میں امین مسند خلافت پر بیٹھتے ہی مامون کو یا تو قتل کروادیتا یا زنداں میں ڈلوادیتا تا کہ اپنے اقتدار کو اس خطرے سے محفوظ کر لے۔ مامون اس وقت کیونکہ بغداد ہی میں ہوتا اس لیے امین کو اس معاملے میں چنداں دشواری نہ ہوتی۔

فضل بن سہل ضروری سمجھ رہا تھا کہ اس وقت مامون، خلیفہ ہارون الرشید کے ساتھ رہ کر ہی خطرے سے بچ سکتا تھا۔ اگر ہارون الرشید کو کچھ ہو جاتا تو مامون فوری طور پر خراسان جا کر اپنی ولایت کے معاملات سنبھال سکتا تھا۔ یہ ہارون الرشید ہی کی وصیت تھی کہ اس کے انتقال کے بعد مامون ولی عہد دوم کی حیثیت سے خراسان کا والی ہوگا۔ فضل کو اس کا بھی یقین تھا کہ خراسان کے لوگ بڑی مسرت سے اس کا استقبال کریں گے۔ وہ اسے اس لیے زیادہ پسند کرتے تھے کہ وہ ایک ایرانی کنیز مراجل کے بطن سے پیدا ہوا تھا۔ وہ بڑی خوشی سے مامون کے ہاتھ پر بیعت کر لیتے۔ رافع بن لیث بھی مجبور ہو جاتا کہ قیادت سے دست بردار ہو جائے۔ خراسانیوں کی طاقت کے بغیر اس کی شخصیت صفر ہو کر رہ جاتی۔ دولت عباسیہ سے متصادم ہونے کا خیال اس کے دماغ سے نکل جاتا۔ ہاں البتہ یہ بات ممکن تھی کہ وہ مامون کا دم بھرنے ہی میں اپنی بہتری

سمجھتا اور مسندِ خلافت پر بیٹھنے والے امین کے خلاف مامون کا ساتھ دیتا۔
 انھی خیالات کو ذہن میں رکھتے ہوئے فضل بن سہل نے تنہائی میں مامون کو
 مشورہ دیا کہ وہ بغداد میں رکنے کے بجائے باپ کا ہم رکاب بنے۔

اس نے کہا۔ ”آپ دیکھ رہے ہیں کہ امیر المومنین سخت بیمار ہیں۔ میں نے
 انھیں اس لشکرکشی سے باز رکھنے کی کوشش کی تھی لیکن انھوں نے میری بات نہیں مانی۔ یہ
 اندازہ آپ بھی لگا سکتے ہیں کہ خراسان تک کا سفر ان کے لیے بڑا جاں گسل ثابت ہوگا۔
 میرے منہ میں خاک، اگر انھیں خدا نخواستہ کچھ ہو گیا تو یہاں آپ کی زندگی خطرے میں
 پڑ جائے گی۔ آپ کے دل میں تو اپنے بھائی کے خلاف کوئی جذبہ نہیں ہے لیکن وہ آپ
 کو پسند نہیں کرتے، یہ آپ خوب جانتے ہیں۔ آپ کے بھائی کو اپنی والدہ خاتون زبیدہ
 کی پشت پناہی بھی حاصل ہوگی۔ آپ تو یہاں بالکل بے دست و پا ہو جائیں گے۔“
 بات مامون کی سمجھ میں آگئی اور وہ فکر مند نظر آیا۔

”ہمیں ان حالات میں کیا کرنا چاہیے!“ وہ بولا۔

”میں نے ابھی عرض تو کیا ہے شہزادے! آپ کو امیر المومنین کا ہم رکاب ہو
 جانا چاہیے۔“ فضل بن سہل نے کہا۔ ”ان سے کچھ اس طرح بات کیجیے کہ وہ آپ کو
 اپنے ساتھ رکھنے پر آمادہ ہو جائیں۔ یہ آپ مجھ سے زیادہ بہتر سمجھ سکتے ہیں کہ آپ ان
 سے کیا کہیں جو وہ آپ کی بات مان لیں۔“

مامون نے فکر مندی سے سر ہلایا اور سوچتا رہا۔

روانگی سے ایک دن قبل وہ باپ کی خدمت میں حاضر ہوا۔

”کیا بات ہے جان جگر؟“ ہارون الرشید نے مسکرا کر پوچھا۔ ”تم کچھ پریشان

نظر آ رہے ہو!“

مامون نے کہا۔ ”مجھے علم ہوا ہے کہ آپ مجھے بھی بغداد میں چھوڑ جانا چاہتے ہیں
 لیکن آپ کی علالت کے باعث یہاں میرا دل نہیں لگ سکے گا۔ میری دھڑکنیں تو آپ
 کی ہم سفر ہوں گی۔ تو کیا یہ بہتر نہ ہوگا کہ آپ مجھے ہی اپنا ہم سفر بنا لیں؟“

”تم نے بڑی خوب صورتی سے بات کی ہے۔“ باپ نے شفقت سے بیٹے کو

سینے سے لگاتے ہوئے کہا۔ ”اتنے دل کش پیرائے میں کی جانے والی درخواست ہم کبھی رد نہیں کرتے۔“

مامون کو خوشی ہوئی کہ اپنی بات منوانے کے لیے اسے زیادہ جواز تراشنے کی ضرورت نہیں پیش آئی۔

دوسرے دن لشکر بغداد سے روانہ ہوا تو وہ باپ کا ہم رکاب تھا اور اس کی وجہ سے فضل بن سہل کو بھی لشکر کے ساتھ رہنے میں کوئی دشواری نہیں ہوئی۔ مامون کے علاوہ ہارون الرشید کا ایک اور بیٹا صالح بھی اس لشکر میں تھا جس کی وجاہت و خوب صورتی کی وجہ سے ہارون الرشید اکثر اسے اپنے ساتھ ہی رکھتا تھا۔

موسم کی حدت اپنے شباب پر تھی اس لیے کسی مخلص نے مشورہ دیا کہ سفر رات کو جاری رکھا جائے اور سورج کی تپش سے بچنے کے لیے دن میں خیمے لگائے جائیں۔ ہارون الرشید نے یہ مشورہ مان لیا مگر اس کے باوجود چند ہی منزلیں طے ہونے کے بعد اس کے مرض کی شدت بڑھنے لگی اس نے بس اپنی مضبوط قوت ارادی سے اپنا سفر جاری رکھا۔ نہروان کے بعد لشکر نے کوچ کیا تو شہر قرماسین میں پڑاؤ ڈالا گیا اور وہاں سے ”رے“ کی طرف بڑھا گیا۔ اس کے بعد حلوان کے مقام پر اقامت زیادہ دن کی ہو گئی کیونکہ ہارون الرشید ہیجان خون کا بھی شکار ہو گیا تھا اور مرض کی شدت بڑھ رہی تھی۔ اس کی وہ بگڑتی ہوئی حالت دیکھ کر مامون کی افسردگی بڑھتی جا رہی تھی۔

مامون کے برخلاف امین بغداد میں ایک ایک دن گن رہا تھا کہ کب اس کا باپ دنیا سے رخصت ہو اور کب وہ مسند خلافت پر بیٹھے۔ اس کے مخراسے روزانہ کی بنیاد پر ہارون الرشید کی بڑھتی ہوئی بیماری سے آگاہ کر رہے تھے۔ امین کو یقین ہو چلا تھا کہ اس کا باپ اس سفر میں سایہ اجل سے خود کو محفوظ نہیں رکھ سکے گا۔

ایک روز امین نے اپنے ایک معتمد خصوصی بکر بن معتمر کو طلب کیا اور چند خطوط اس کے حوالے کیے۔ وہ مامون، صالح، فضل بن ربیع، ایک سالار اسماعیل بن صبیح اور جبریل بن خشوع کے نام تھے۔

”جبریل کے نام جو خط ہے، وہ تو اسے فوراً پہنچانا ہے۔“ امین نے بکر بن معتمر

سے کہا۔ ”باقی لوگوں کو یہ خطوط امیر المومنین کی وفات کے بعد دینا ہیں۔ یہ بہت خفیہ خطوط ہیں۔ تمہیں بہت احتیاط سے کام لینا ہوگا۔“

اس کے بعد اس نے بکر بن معتمر کو ایک خط اور دیا جو ہارون الرشید کے نام تھا۔ اس نے اس میں اپنی اور خاتون زبیدہ کی طرف سے ہارون الرشید کی مزاج پرسی کی تھی اور اس کی صحت یابی کے لیے دعاؤں اور نیک تمناؤں کا اظہار کیا تھا۔

”یہ خط خفیہ نہیں ہے۔“ امین نے اپنے معتمد معتمر قاصد سے کہا تھا۔ ”یہ تمہیں امیر المومنین کو صرف اس صورت میں دینا ہے اگر وہ تمہارے پہنچنے تک انتقال نہ فرما چکے ہوں۔“ قاصد کو رخصت کرنے کے بعد امین خوش گوار تصورات کے چمن میں گلگشت کرنے لگا۔ جبریل بن بخشوع کے خط میں اس نے لکھا تھا۔

”بہت دیر لگا رہے ہو تم! اتنی سست رفتاری بھی مناسب نہیں۔ کہیں ایسا نہ ہو کہ تاریک راہ کا مسافر ”سحر“ کی طرف لوٹ جائے۔ اب عجلت سے کام لو۔ ایک بہت سنہرا مستقبل تمہارا منتظر ہے۔“

یہ خط جبریل بن بخشوع کو اس دن ملا جب ہارون الرشید کے لشکر نے حلوان میں پڑاؤ ڈالا تھا اور ہارون الرشید کے ہیجان خون میں شدت آگئی تھی۔

بستر پر لیٹے لیٹے ہارون الرشید نے مامون کو طلب کیا اور اس سے کہا۔ ”ہمیں ابھی تک ایسی کوئی خبر نہیں ملی کہ ہرثمہ اور رافع میں کسی مقام پر قتال و جدال کی نوبت آئی ہو۔ اب تو ہمیں اپنے شہجیع سپہ سالار کی نیت پر شک ہونے لگا ہے۔“

مامون سمجھ گیا کہ بیماری نے اب اس کے باپ کو اوہام میں بھی مبتلا کر دیا ہے ورنہ وہ ہرثمہ بن اعین جیسے وفادار قائد لشکر پر ہرگز شبہ نہ کرتا۔

”اسی لیے اب ہم نے ایک فیصلہ کیا ہے مامون!“ ہارون الرشید نے اپنی بات جاری رکھی۔ ”ہمیں تو یہاں اب اپنی حالت سنبھلنے تک رکنا ہی پڑے گا۔ ہمیں یہ تاخیر گوارا نہیں۔ بہتر ہوگا کہ اب تم ہی لشکر لے کر سمرقند کی طرف روانہ ہو جاؤ۔“

”کیسے روانہ ہو جاؤں؟“ مامون کی آنکھیں نم ناک ہو گئیں۔ ”آپ کو اس حالت میں چھوڑ کر.....“

ہارون الرشید نے اس کی بات کاٹی۔ ”یہ ہم کیا دیکھ رہے ہیں مامون؟ تمہاری آنکھوں میں نمی؟..... نہ..... یہ ہرگز نہیں ہونا چاہیے۔ اس شخص کو یہ زیب نہیں دیتا جو خلیفہ ہو، یا خلیفہ بننے والا ہو۔ ہمیں یقین ہے کہ تم کسی دن مسندِ خلافت پر ضرور بیٹھو گے لہذا اپنی آنکھیں خشک رکھو اور ایک فرماں بردار بیٹے کی حیثیت سے ہمارے حکم کی تعمیل میں دیر نہ لگاؤ۔ بس! اب تم جاسکتے ہو!“

مامون افسردگی سے سر جھکائے خمیے سے باہر آ گیا۔

ذرا دیر بعد ہی ہارون الرشید کی اجازت سے فضل بن سہل اور بکر بن معتمر اندر داخل ہوئے۔

”امیر المومنین!“ فضل بن سہل نے کہا۔ ”یہ شہزادہ امین کا قاصد ہے۔ آپ کے لیے شہزادے کا ایک مکتوب لایا ہے۔“ پھر اس نے بکر بن معتمر کی طرف دیکھتے ہوئے کہا۔ ”پیش کیا جائے۔“

بکر بن معتمر نے ادب سے ہارون الرشید کو خط پیش کیا۔

”تم ہی پڑھ کر سنا دو فضل!“ ہارون الرشید نے کہا۔

فضل بن سہل نے خط لے کر بہ آواز بلند پڑھا اور خاموش ہو کر ہارون الرشید کی طرف دیکھنے لگا جس کے ہونٹوں پر ہلکی سی مسکراہٹ تھی۔

”جاؤ!“ ہارون الرشید نے بکر بن معتمر سے کہا۔ ”ہمارے شہزادے سے کہہ دینا کہ اس کی دعا ضرور پوری ہوگی۔“

بکر بن معتمر رخصت ہو گیا۔

”اس کی دعا ضرور پوری ہوگی۔“ ہارون الرشید، فضل بن سہل کی طرف دیکھے

بغیر بڑبڑانے لگا۔ ”ہم خود اب بہت تھک گئے ہیں۔ عمر تو ہماری پینتالیس سال سے زیادہ نہیں لیکن ایسا محسوس ہونے لگا ہے جیسے اسی سال سے زیادہ کے ہو گئے ہیں۔“

فضل نے چونک کر اس کی طرف دیکھا، پھر بولا۔ ”ایسی مایوسی کی باتیں نہ کیجیے

امیر المومنین! دولتِ عباسیہ کو ابھی ظنِ ہارونی کی ضرورت ہے، اور یہ آپ نے کیا فرمایا کہ شہزادہ ولی عہد کی دعا ضروری پوری ہوگی۔ خدا نہ کرے جو ان کے دل میں آپ کے

بارے میں ایسی خواہش پیدا ہوا“

ہارون الرشید نے اس کی باتوں پر دھیان نہیں دیا اور بولا۔ ”جا کر ذرا جبریل بن خشبوع کو تو دیکھو۔ بہت دیر لگا دی اس نے! کہہ رہا تھا کہ وہ کسی قدیم کتاب میں ہمارے لیے کوئی انوکھا نسخہ تلاش کرے گا۔ جا کر اس سے کہو کہ ذرا جلدی کرے۔“

فضل بن سہل خیمے سے نکل آیا۔

کچھ ہی دیر بعد جبریل حاضر ہوا۔

”امیر المؤمنین!“ وہ بولا۔ ”میں نے ایک قدیم نسخہ تلاش کر لیا ہے۔ آپ کو ایک

دوا کھجور کے درخت کے گوند میں ملا کر دینا ہوگی لیکن حلوان میں کھجور کے درخت ہیں ہی نہیں۔“

”تو پھر؟“

”میں نے وزیر سلطنت سے بات کی تھی۔“ جبریل کا اشارہ فضل بن ربیع کی

طرف تھا۔ ”انہوں نے علاقے کے کچھ دہقانوں کو طلب کر کے انہیں حکم دیا ہے کہ وہ کہیں کھجور کے درخت تلاش کر کے اس کا گوند لائیں۔“

”جب یہاں کھجور کے درخت ہوتے ہی نہیں ہیں تو وہ کہاں تلاش کریں گے۔“

ہارون الرشید اس طرح بڑ بڑایا جیسے خود سے مخاطب ہو۔ اس کی ذہنی حالت کچھ ایسی ہی ہو گئی تھی۔

اس وقت فضل بن سہل، جبریل کے خیمے میں تھا اور بڑی عجلت میں وہاں کی

تلاشی لے رہا تھا۔ اس نے اتفاقاً ہی بکر بن معتمر کی یہ حرکت دیکھ لی تھی کہ اس نے جبریل کو بہت رازداری سے ایک خط دیا تھا۔

فضل بن سہل یہ تو فوراً سمجھ گیا کہ بکر بن معتمر کے ہاتھوں بھجوا یا جانے والا وہ خط

شہزادہ امین بنی کا ہوگا لیکن اس کا یہ پہلو مشتبہ تھا کہ وہ خط جبریل کو رازداری سے دیا گیا تھا۔

اسی لیے فضل بن سہل کو اس کی تلاش تھی لیکن وہ اپنے مقصد میں کامیاب نہیں ہو سکا۔

دن گزرنے تک کھجور کے درخت بھی تلاش نہیں کیے جاسکے تھے۔ ہارون الرشید

نے فضل بن ربیع کو طلب کیا اور اس سے کہا۔

”پڑاؤ اٹھواؤ وزیر دولتِ عباسیہ!“

”ابھی یہ مناسب نہیں ہوگا امیرالمومنین!“ فضل بن ربیع نے جلدی سے کہا۔
 ”آپ کی طبیعت اب زیادہ ناساز ہے۔ گھوڑے پر بیٹھنا بھی آپ کے لیے مشکل ہوگا۔
 جب آپ کی طبیعت کچھ سنبھل جائے گی تو.....“

”طبیعت نہیں سنبھلے گی ابن ربیع! یہاں کھجور کے درخت ہی نہیں مل رہے ہیں۔“
 ہارون الرشید نے اس کی بات کاٹتے ہوئے کہا۔ ”طوس یہاں سے زیادہ دور نہیں ہے۔
 کل صبح تک وہاں پہنچ ہی جائیں گے۔ وہاں کھجور کے درخت ہیں۔“

”لیکن آپ سفر کیسے کریں گے امیرالمومنین؟“

”کسی تیز رفتار سائڈنی پر ایسا محمل لگوادو کہ ہم اس میں لیٹ سکیں۔“

اسی وقت اطلاع دی گئی کہ شہزادہ مامون باریاب ہونا چاہتا ہے۔ ہارون نے اسے
 فوراً اندر بلوالیا۔ وہ زرہ بکتر کے ساتھ مکمل عسکری لباس میں تھا۔ ہارون اسے دیکھ کر مسکرایا۔
 ”لشکر تیار ہو چکا ہے امیرالمومنین!“ مامون نے کہا۔ ”مجھے اپنی دعاؤں کے
 ساتھ رخصت کیجیے!“

”ہارون الرشید نے دونوں بازو پھیلا دیے۔ اسے اٹھنے میں بھی دقت ہوئی۔
 مامون بے تابانہ آگے بڑھ کر جھکا اور باپ کے سینے سے لگ گیا۔

”میدان جنگ میں تم میری دعاؤں کے سائے میں رہو گے۔“ ہارون الرشید
 نے اس کی پیٹھ تھپکتے ہوئے دعا دی۔ ”بس ثابت قدم رہنا! نَصْرَمِنَ اللّٰهِ وَفَتْحٌ قَرِيبٌ!“
 مامون شاید کچھ جذباتی ہو گیا تھا۔ وہ جلد ہی باپ کے سینے سے الگ ہوا۔ ایک
 بار مودبانہ انداز میں جھکا اور پھر تیزی سے چلتا ہوا باہر نکل گیا۔

ہارون الرشید نے فضل بن ربیع کی طرف دیکھتے ہوئے کہا۔ ”مامون کے لشکر کی
 روانگی کے بعد ہمیں بھی فوراً یہاں سے چل پڑنا چاہیے۔ کسی اچھی سائڈنی کا انتخاب
 کر کے اس پر محمل لگواؤ۔“

فضل بن ربیع کو رخصت کرنے کے بعد ہارون الرشید نے آنکھیں بند کر لیں۔ وہ
 لشکر کی روانگی کی آوازیں سن رہا تھا۔ چہرے سے نقاہت آشکارا تھی لیکن دماغ ہر جسمانی
 تکلیف کو نظر انداز کرتے ہوئے ماضی میں چکرار رہا تھا۔ اس نے جو غلطیاں کی تھیں،

وہ اسے یاد آ رہی تھیں۔ اس سے بہت سنگین غلطیاں ولی عہدی کی نام زدگی کے سلسلے میں ہوئی تھیں لیکن وہ اپنے خاندان کے بزرگوں اور زبیدہ خاتون کی وجہ سے بے بس ہو گیا تھا۔ اور اب، اس نے ٹھنڈی سانس لے کر سوچا، اس غلطی کا ازالہ ایک اور غلطی ہوگی۔ سلطنت میں فوراً ہی انتشار پھیل جائے گا۔ امین کا تخت نشین ہو جانا ہی بہتر ہے۔ وہ خود ہی غلطیاں کرے گا، سلطنت نہیں سنبھال سکے گا اور مسندِ خلافت خود ہی مامون کو اپنی طرف کھینچ لے گی۔

ہارون الرشید نے قدرے سکون محسوس کیا۔

مامون کے لشکر کی روانگی کے بعد ایک محل بردار سائڈنی ہارون الرشید کے خیمے کے پاس لائی گئی اور اسے بٹھایا گیا۔ ہارون اپنے بیٹے صالح اور فضل بن ربیع کا سہارا لے کر خیمے سے نکلا۔ اس وقت اس کی نظر فضل بن سہل پر پڑی جو کچھ فاصلے پر موجود تھا اور اسی کی طرف دیکھ رہا تھا۔

ہارون الرشید کے چہرے پر تعجب کے آثار دیکھ کر فضل بن سہل تیزی سے قریب آیا اور بولا۔ ”کیا آپ کچھ فرمانا چاہتے ہیں امیر المومنین؟“

ہارون الرشید نے پوچھا۔ ”تم مامون کے لشکر کے ساتھ نہیں گئے؟“

فضل بن سہل نے جواب دیا۔ ”ان کا حکم تھا کہ آپ کے ساتھ رہوں۔“

ہارون الرشید چاہتا تھا کہ فضل بن سہل اس کے بیٹے کے ساتھ رہے لیکن اب اس نے کچھ کہنا سننا بے کار سمجھا۔ وہ فضل بن ربیع اور صالح کے ساتھ سائڈنی کی طرف بڑھا۔



مامون کا لشکر بہت زیادہ دور نہیں نکلا تھا کہ سامنے سے آنے والے کچھ سواروں سے ٹدبھیڑ ہوئی۔ وہ ہرثمہ بن اعین کے قاصد تھے جو تھوڑی سی سپاہ کے ساتھ کچھ قیدیوں کو لارہے تھے۔

مامون نے قاصدوں سے بات کی۔ اسے معلوم ہوا کہ بخارا کے قریب رافع بن لیث سے ہرثمہ کی جنگ ہوئی تھی جس میں وہ فتح یاب ہوا تھا۔ رافع کے ایک بھائی بشیر بن لیث کے ساتھ شکست خوردہ قیدیوں کو اب ہارون الرشید کے پاس لے جایا جا رہا تھا۔ ہرثمہ بن اعین

نے سمرقند کا محاصرہ کر لیا تھا جہاں رافع اپنے حامیوں اور جنگ جوؤں کے ساتھ خیمہ زن تھا۔ مامون نے قاصدوں کو ہدایت کی کہ وہ جلد از جلد ہارون الرشید تک پہنچیں۔ اس کے بعد مامون نے اپنے لشکر کے ساتھ پیش قدمی جاری رکھی۔ قاصدوں کا وہ قافلہ صبح کے وقت طوس پہنچا اور انھیں معلوم ہوا کہ ہارون الرشید اب طوس پہنچ چکا تھا۔

ہارون الرشید کو خیمے میں اطلاع دی گئی کہ ہرثمہ کے قاصد باریاب ہونا چاہتے ہیں۔ انھیں اجازت دی گئی اور وہ حاضر ہوئے۔

”کوئی خوش خبری؟“ ہارون الرشید نے سوالیہ نظروں سے ان کی طرف دیکھا۔

قاصدوں نے وہی سب کچھ بیان کر دیا جو مامون کو بتا چکے تھے۔

”خوب!“ ہارون الرشید مسکرایا، پھر اس نے فضل بن ربیع سے کہا۔ ”قیدیوں کو

اپنی تحویل میں لے لو۔“

”لیا جا چکا ہے امیر المؤمنین!“ فضل بن ربیع نے کہا۔ ”ابھی ابھی دوسری

خوش خبری بھی ملی ہے۔ کھجور کے درختوں سے گوند حاصل کر کے جبریل کو پہنچا دیا گیا ہے۔

وہ گوند میں کسی دوا کی آمیزش کر کے بہت جلد حاضر ہونے والا ہے۔“

”ہاں۔“ ہارون الرشید نے سوچتے ہوئے کہا۔ ”اب عجلت ہی کی ضرورت ہے۔“

ہرثمہ کے قاصدوں کو رخصت کر دیا گیا۔

تھوڑی ہی دیر بعد جبریل خیمے میں داخل ہوا۔ اس وقت فضل بن سہل اس کے

خیمے کی تیسری بار تلاشی لے رہا تھا۔ دوسری بار کی ناکامی کے بعد اب اسے کچھ مایوسی ہو

چلی تھی۔ اسے گمان ہو رہا تھا کہ جبریل نے وہ خط ضائع کر دیا ہوگا۔ شاید جلا ہی دیا ہو۔

ایک مشکوک خط وہ اپنے ساتھ لیے تو پھر نہیں سکتا تھا اور خیمے میں فضل بن سہل نے دو

مرتبہ بہت اچھی طرح تلاشی لے لی تھی۔ تیسری بار وہ صرف اس امید کے ساتھ تلاشی

لینے کے لیے خیمے میں داخل ہوا تھا کہ شاید کوئی جگہ اس کی نظروں سے چونک گئی ہو!

اچانک اس کا دل دھک سے رہ گیا۔ مایوسی کے باعث وہ اگر اس وقت نہ آتا تو اسے

یہ کام یا بی نصیب نہ ہوتی جو قطعی غیر متوقع طور پر ہوئی۔ اسے مختلف سفوف کے کئی چھوٹے

چھوٹے مرتبان سے نظر آئے تھے جنہیں کھول کر وہ سفوف میں انگلی ادھر ادھر گھما رہا تھا کہ اس نے کچھ سخت سی چیز محسوس کی۔ وہ اس نے جلدی سے دو انگلیوں کی مدد سے نکال لی۔ ضروری نہیں تھا کہ وہ وہی مکتوب ہوتا جو بکر بن معتمر نے جبریل کو دیا تھا مگر کیونکہ اسے چھپانے کی کوشش کی گئی تھی اس لیے فضل کو یقین ہو گیا کہ اسے اپنے مقصد میں کام یابی ہو گئی تھی۔ پھر جب اس نے مکتوب کی چند سطریں پڑھیں تو اس کا سارا جسم سنسنا گیا۔ سطروں کا مفہوم مبہم ہونے کے باوجود اس کی سمجھ میں آ گیا۔ جبریل ہارون الرشید کا علاج کرنے کے بجائے اسے ایسی غلط دوائیں دے رہا تھا جو مرض میں افاقہ کرنے کے بجائے اس کی شدت بڑھاتی رہی تھیں اور اب اسے حکم ملا تھا کہ وہ عجلت سے کام لے۔ باپ کے بارے میں وہ حکم دینے والا وہ بیٹا تھا جسے ولی عہد اول مقرر کیا گیا تھا۔ عجلت! فضیل بن سہل کے دماغ میں گونج سی ہوئی، کھجور کے درخت کا گوند!

اف خدایا! فضل کا ذہن چیخ اٹھا۔ اس نے برنی جہاں سے اٹھائی تھی، وہیں رکھ دی اور مکتوب اپنے لباس میں محفوظ کرتا ہوا بہ سرعت خیمے سے نکل آیا۔ یہ بات اس کے علم میں نہیں تھی کہ گوند مل چکا تھا اس لیے وہ سوچنے لگا کہ اب ہارون کا طبیب بدلا بھی جا سکتا تھا اور شہزادہ امین کا وہ مکتوب دیکھنے کے بعد ہارون الرشید اپنے ناہنجار بیٹے کی ولی عہدی منسوخ کرتا تو اسے کسی قسم کی مشکل بھی نہیں پیش آتی۔ امین کی طرف داری کرنے والے دم سادھ کر رہ جاتے۔

فضل بن سہل بڑی تیزی سے خیمہ خلافت کی طرف بڑھ رہا تھا اور اس کے رگ و پے میں غصے کی لہریں دوڑ رہی تھیں۔ اس کی سمجھ میں یہ بھی آ گیا تھا کہ جبریل، امین کا آگے کار کیوں بن گیا؟ وہ ہارون الرشید کا طبیب خاص بننے سے پہلے برا مکہ کے خاندان کا طبیب تھا اور برا مکہ کی تباہی و بربادی ہارون الرشید کے ہاتھوں سے ہوئی تھی۔ برا مکہ سے ہم دردی رکھنے والا نصرانی طبیب مناسب موقع ملنے کی صورت میں ہارون الرشید کا دشمن بن گیا تو یہ کچھ زیادہ تعجب کی بات نہیں تھی۔

جبریل کے خلاف غصے میں ہونے کے باوجود فضل بن سہل کو خوشی بھی ہو رہی تھی کہ اب مامون ہی کو ولی عہد اول نامزد کیا جاسکے گا۔

لیکن اس وقت فضل کو اپنی جان نکلتی محسوس ہوئی جب خیمہ خلافت میں پہنچنے پر اس نے جبریل کو وہاں دیکھا اور فضل بن ربیع سے اس کی باتوں نے یہ بھی ظاہر کر دیا کہ گوند اور کسی دوا کا آمیزہ ہارون الرشید کو کھلایا جا چکا تھا۔

”خون میں اس دوا کے تحلیل ہونے میں دن کے چاروں پہر گزر جاتے ہیں۔“ جبریل فضل بن ربیع سے کہہ رہا تھا۔ ”آج اندھیرا پھیلنے کے بعد سے امیر المومنین کی طبیعت سنبھلنا شروع ہو جائے گی۔“

ہارون الرشید آنکھیں بند کیے لیٹا ہوا تھا۔ طویل بیماری کے سبب اس کے چہرے کی سرخی ماند پڑ چکی تھی۔ حسین ولیح وہ پینتالیس سالہ شخص بوڑھا نظر آنے لگا تھا۔ اس کے ہونٹوں نے جنبش کی۔

”ہمیں چادر اڑھا دو صالح!“ ہارون الرشید نے دھیمی آواز میں کہا۔

صالح کئی دن سے مستقل طور پر باپ کی خدمت میں حاضر رہنے لگا تھا۔ اس نے فوراً ہارون الرشید کو سینے تک چادر اڑھا دی۔

”امیر المومنین کو آرام کی ضرورت ہے۔“ جبریل نے فضل بن ربیع سے کہا۔ ”بہتر ہوگا کہ ہم رخصت کی اجازت لیں۔“

”بس چلو۔“ فضل بن ربیع نے کھڑے ہوتے ہوئے کہا۔ ”امیر المومنین آرام کر رہے ہیں۔ اجازت لینے کے لیے انھیں بولنے کی زحمت بھی نہیں دینا چاہیے۔“

وہ دونوں جانے لگے۔ فضل بن سہل کے قدم وہیں جم کر رہ گئے تھے۔ اس کی سمجھ میں نہیں آ رہا تھا کہ اب اسے کیا کرنا چاہیے۔ گوند اور کسی دوا کا آمیزہ کھانے کے بعد ہارون الرشید پر فوراً کوئی منفی اثر نہیں پڑا تھا اس لیے یہ بات ممکن تھی کہ گوند کا وہ آمیزہ کئی مرتبہ کھائے جانے کے بعد ہی اپنا اثر دکھاتا۔

یہاں تک ہارون الرشید نے آنکھیں کھولیں۔ اس نے فضل بن سہل کو دیکھا۔

”امیر المومنین!“ فضل بن سہل جلدی سے بولا۔ ”مجھے آپ سے کچھ غرض کرنا ہے۔“

”اس وقت جاؤ فضل!“ ہارون الرشید نے چڑچڑے پن میں کہا۔ ”ہمارے

آرام میں خلل نہ ڈالو۔“ اس نے دوبارہ آنکھیں بند کر لیں۔

فضل بن ربیع نے ناگواری سے فضل بن سہل کی طرف دیکھا اور جبریل کے ساتھ خیمے سے نکل گیا۔

صالح بن ہارون نے آنکھوں سے فضل بن سہل کو اشارہ کیا کہ وہ بھی جائے۔ اب وہاں رکنا فضل کے لیے مشکل ہو گیا۔ وہ بوجھل قدموں سے چلتا ہوا وہاں سے رخصت ہوا۔ فضل بن ربیع اور جبریل کچھ فاصلے پر کھڑے باتیں کر رہے تھے۔ فضل بن سہل کو ان کے قریب سے گزرنا تھا۔ اس نے جبریل کی آواز سنی۔

”میں تو بالکل مایوس ہو چکا تھا۔“ اس نے فضل بن ربیع سے کہا تھا۔ ”اگر گوند نہ مل جاتا تو میں آپ سے ضرور کہہ دیتا کہ اب امیر المومنین کی زندگی صرف کل صبح تک کی یا زیادہ سے زیادہ کل شام تک کی رہ گئی ہے اور اب بھی آج کا دن بہت اہم ہے۔ دعا کیجیے کہ یہ خیریت سے گزر جائے۔ دوا کے اثرات کا آغاز شام کے بعد ہوگا۔“

فضل بن سہل کا جی چاہا کہ وہ جبریل پر جھپٹ پڑے اور اسے گلے سے پکڑ کر چیخنا شروع کر دے کہ وہ امیر المومنین کو ہلاکت کی طرف مرحلہ وار لے جا رہا ہے۔

لیکن اس نے اپنے اشتعال پر قابو پالیا۔ اس وقت وحشت سے گریز اور احتیاط سے کام لینے کی ضرورت تھی۔ وہ نہیں جانتا تھا کہ اس سازش میں کتنے لوگوں کی شراکت ممکن تھی۔ ایسی صورت میں ضروری تھا کہ سب سے پہلے ہارون الرشید ہی کو اس سازش سے باخبر کیا جائے۔

سوچ میں ڈوبا ہوا فضل بن سہل اپنے خیمے کی طرف بڑھتا چلا گیا۔ اس کے دماغ میں صرف یہ بات چکرارہی تھی کہ دن کا ایک ڈیڑھ پہر گزر جانے کے بعد وہ پھر خیمہ خلافت کا رخ کرے گا۔

پڑاؤ میں ہر طرف سپاہی گشت پر موجود تھے اور کوشش یہ کی جا رہی تھی کہ شور بالکل نہ ہو۔ سبھی کو اپنے امیر المومنین کی علالت کا خیال تھا۔

فضل بن سہل اپنے خیمے میں پہنچ کر بستر پر لیٹ گیا اور دیر تک سوچتا رہا کہ اس کے ذریعے شہزادہ امین کی سازش کا پردہ چاک ہوگا تو کس کس قسم کے رد عمل سامنے آئیں گے۔ دن کا ایک پہر گزر چکا تھا کہ فضل بن سہل یکا یک بستر سے اٹھ بیٹھا۔ یہ خیال

اس کے دماغ سے بالکل غائب رہا تھا کہ شہزادہ امین کا مکتوب غائب پا کر جبریل پر کیا گزری ہوگی؟ کیا یہ عین ممکن نہ تھا کہ وہ گھبرا کر پڑاؤ سے بھاگ کھڑا ہو؟

دماغ میں ان سوالات کے آتے ہی فضل بن سہل اپنے خیمے سے نکل کر جبریل کے خیمے کی طرف بڑھا۔ دونوں خیموں کا درمیانی فاصلہ اچھا خاصا تھا۔ خیموں کی تعداد اتنی تھی کہ وہ تین میل سے زیادہ کے رقبے میں پھیلے ہوئے تھے جبکہ لشکر کا تین چوتھائی سے زیادہ حصہ مامون کے ساتھ جا چکا تھا۔

فضل بن سہل جب جبریل کے خیمے میں داخل ہونے والا تھا تو ایک پہرے دار سپاہی نے احترام کے لہجے میں اس سے کہا۔

”اگر آپ ان سے ملنے آئے ہیں تو میں آپ کو بتا دوں کہ وہ نہیں ہیں؟“

”کہاں ہیں؟“ فضل بن سہل نے چونک کر پوچھا۔

”بہت دیر ہوئی کہ وہ یہاں نہیں ہیں۔ صبح کچھ دیر بعد وہ امیر المومنین کے پاس سے لوٹے تھے تو خیمے میں انھوں نے بہت کم وقت گزارا تھا۔ وہ بڑی عجلت میں نکلے تھے اور اپنے گھوڑے پر سوار ہو کر مغرب کی طرف چلے گئے تھے۔ ان کا انداز کچھ ایسا تھا جیسے اچانک کوئی کام یاد آ گیا ہو۔ انھوں نے گھوڑے کو بہت ہی تیزی سے دوڑا دیا تھا۔“

فضل بن سہل کا جی چاہا کہ اپنی ہی بوٹیاں نوچ ڈالے۔ اس سے ایک ایسی بھول ہوئی تھی کہ اس کا نتیجہ یہی نکلنا چاہیے تھا۔ شہزادہ امین کا مکتوب غائب پا کر جبریل کو سمجھ ہی لینا چاہیے تھا کہ اس کا راز کسی پر فاش ہو چکا ہے۔ ایسی صورت میں اس کے لیے اپنے بچاؤ کا صرف یہی ایک راستہ تھا کہ جلد از جلد پڑاؤ سے فرار ہو جائے!

اسی وقت ایک چیختی ہوئی آواز نے فضل بن سہل اور اس سپاہی کو چونکا دیا۔

وہ آواز خدام خلافت میں سے ایک کی تھی۔ اس نے جو کچھ کہا تھا، اسے کچھ

فاصلے پر کھڑے ہوئے دوسرے خدام نے چیخ کر دہرایا۔ پھر اس سے کچھ اور فاصلے پر

کھڑے ہوئے خدام نے بھی ایسا ہی کیا۔ یوں محسوس ہوا جیسے اس جملے کی بازگشت

سارے پڑاؤ میں پھیلتی چلی گئی ہو۔

امیر المومنین رحلت فرما گئے!

امیر المومنین رحلت فرما گئے!

امیر المومنین رحلت فرما گئے!



امین کا قاصد پڑاؤ سے رخصت نہیں ہوا تھا۔ اس نے جس وقت کے انتظار میں گھڑیاں گئی تھیں، وہ اب ختم ہو چکی تھیں۔ اس نے فوراً امین کے خفیہ خطوط متعلقہ افراد تک پہنچا دیے۔

صالح بن ہارون الرشید کے خط میں لکھا تھا۔

”تمہیں میرا یہ خط اسی وقت ملے گا جب ”سانحہ“ رونما ہو چکا ہوگا۔ بہت محتاط رہنا اور ہر بات کا خیال رکھنا۔ تم میرے معتمد ہو۔ میرا یہ حسن ظن قائم رہنا چاہیے۔ وہاں اب یہ تمہارا فرض ہے کہ تمام لوگوں سے میری، میرے بعد مامون کی، اور مامون کے بعد موتمن کی بیعت لو۔ شرائط وہی ہوں جو امیر المومنین مرحوم طے کر چکے ہیں اور اس کا عہد نامہ باب کعبہ پر آویزاں ہے۔ خاندان کے متعلقہ افراد کو فضل بن ربیع کی حفاظت میں دو اور اسے میرا حکم پہنچاؤ کہ وہ سب کو لے کر بغداد پہنچے۔ تمہیں یہ خیال بھی رکھنا ہے کہ فضل بن ربیع سے مشورہ کیے بغیر کوئی اقدام نہ کرو۔ وہ امیر المومنین کو عزیز تھا۔ وہ مجھے بھی عزیز ہے۔ اسے جو عسکری ہدایات دینا ہیں، وہ میں اسی کے خط میں لکھ چکا ہوں۔“

اسی طرح فضل بن ربیع کے خط میں دیگر باتوں کے علاوہ ہدایات تھیں۔

”صالح سے فوراً مشاورت کر لینا۔ امیر عسکر عبداللہ بن مالک کو بتا دو کہ وہ میرے لیے بھی قابل اعتماد شخص ہیں۔ انہیں خیال رکھنا ہوگا کہ عوام میں میری مسند نشینی کے خلاف کوئی چہ میگوئی بھی نہ ہو۔ سالار اسماعیل بن صبیح اور بکر بن معتمر کو فوری طور پر میری طرف روانہ کر دو۔“

سالار اسماعیل بن صبیح کو خط میں ہدایت کی گئی تھی کہ وہ فضل بن ربیع کے ہر حکم کی تعمیل کرے اور فوراً آ کر بغداد کے عسکری معاملات سنبھال لے۔

جو خط مامون کو لکھا گیا تھا، وہ ”اطلاع نامہ“ بھی تھا۔ اس میں ان شرائط کی یاد دہانی کرائی گئی تھی جو خانہ کعبہ میں طے پائی تھیں۔ اس کے ساتھ یہ تاکید تھی کہ وہ جہاں

بھی ہو، وہیں ٹھہرے اور سلطنتِ عباسیہ کے نئے خلیفہ کے حکم کا انتظار کرے۔

قاصد نے وہ خط مامون کو قدرے تاخیر سے پہنچایا۔ وہ اس وقت اپنے لشکر کے ساتھ ”مرو“ سے آگے نکل کر سمرقند کی طرف بڑھ رہا تھا۔ اس نے خط پڑھ کر بہ مشکل اپنے آنسوؤں کو بہنے سے روکا۔ لشکر کے ساتھ وہ مرو لوٹا۔ اس نے مسجد میں نماز ادا کی اور پھر منبر پر چڑھ کر اعلان کیا کہ امیر المومنین ہارون الرشید دنیا سے رخصت ہو کر اپنے خالقِ حقیقی سے جا ملے ہیں۔

اس کے بعد مامون نے لوگوں سے امین کی خلافت پر بیعت لینے کے بعد اپنی اور قاسم المومنین کی ولی عہدی پر بیعت لی۔

اگرچہ خراسان میں لوگ دولتِ عباسیہ کے خلاف مشتعل تھے اور انہوں نے رافع بن لیث کی سرداری تسلیم کر کے اس کے ہاتھ پر بیعت کر لی تھی مگر ان کا وہ اقدام بنیادی طور پر ہارون الرشید کے خلاف تھا۔ مامون کے لیے تو وہ سبھی اپنے دل میں نرم گوشہ رکھتے تھے۔ اس کے علاوہ انہیں رافع بن لیث کے گماشتوں نے اطلاع دے دی تھی کہ وہ مامون کے خلاف تلوار نہیں اٹھانا چاہتا۔

رافع بن لیث اس وقت سمرقند میں محصور تھا۔ ہرثمہ بن اعین کی سپاہ سمرقند کو چاروں طرف سے گھیرے ہوئے تھی لیکن باہر سے رافع بن لیث کا رابطہ قطعی منقطع نہیں ہوا تھا۔ اس کے اکاؤنٹ کا منبررات کی تاریکی سے فائدہ اٹھا کر سمرقند سے باہر آتے جاتے رہتے تھے اس لیے اس دوران میں تمام اطلاعات بھی رافع بن لیث تک پہنچتی رہی تھیں۔ وہ اس اطلاع سے بہت پریشان ہو گیا تھا کہ علیل ہارون الرشید نے مامون کو ایک لشکرِ جرار کے ساتھ ہرثمہ کی مدد کے لیے روانہ کر دیا تھا۔

رافع بن لیث کی پریشانی کی ایک وجہ تو یہ تھی کہ ہرثمہ کے لشکر کے ساتھ مامون کا لشکرِ جرار آملتا تو اس کے لیے سمرقند میں محصور رہنا ناممکن ہو جاتا۔ فوجیں یقینی طور پر سمرقند میں گھس آتیں اور وہ جنگ کرتے ہوئے مارا جاتا۔ اس کے علاوہ دوسری پریشانی یہ تھی کہ خراسان کے لوگ شدت سے مامون کے حامی تھے۔ ان کے سامنے رافع بن لیث کی شخصیت ماند پڑ جاتی۔

ان حالات میں رافع بن لیث کے لیے کوئی فیصلہ کرنا بہت مشکل ہو چکا تھا اس بدلی ہوئی صورتِ حال میں اس نے اپنی بہتری اسی میں جانی کہ مامون کی حمایت کر کے خراسان کے لوگوں کا دل اپنے ہاتھ میں لے لے۔ اس نے سب سے پہلے یہ کام کیا کہ مخبروں کے ذریعے اپنے گماشتوں کو سارے خراسان میں پھیلا دیا اور انھوں نے لوگوں کو بتایا کہ رافع بن لیث مامون کے خلاف تلوار اٹھانے کے حق میں نہیں ہے۔

یہ خراسان کے لوگوں کے دل کی آواز بھی تھی۔ ان سب کو یہ خیال بھی تھا کہ مامون مسندِ خلافت کا حق دار تو نہیں بنا لیکن خراسان کا حاکم تو اب وہی ہوگا جسے وہ چاہتے ہیں۔ خود رافع نے یہ سوچا تھا کہ مامون سے مل جانے کے بعد وہ کوئی ایسی سازش کرے گا کہ دونوں بھائیوں میں لڑائی ہو جائے۔ اس کی دانست میں دونوں بھائیوں کی جنگ سے جب سلطنت کا شیرازہ بکھر جاتا تو وہ اس موقع سے خود کوئی فائدہ اٹھانے کی کوشش کر سکتا تھا۔

صلح کے لیے اس نے ہرثمہ بن اعین کو خط لکھا۔

”میرے بزرگ، ہرثمہ بن اعین! السلام علیکم! مجھے نہ تو آپ سے کوئی دشمنی ہے، نہ سلطنتِ سباسب سے کوئی عناد! میں نے تلوار اس ظلم و ستم کے خلاف اٹھائی تھی جو علی بن ہامان نے خراسان کے لوگوں پر ڈھا رکھا تھا۔ علی بن ہامان کی برطرفی کے بعد جب آپ نے مجھے خطوط لکھے تو میرے کچھ جذباتی ساتھی آپ کی بات ماننے کے لیے تیار نہیں تھے۔ ان کی وجہ سے میں بھی مجبور ہو گیا۔ مجھے اعتراف ہے کہ کچھ غصہ مجھے بھی تھا کیونکہ مجھے جو سزا دی گئی تھی، اسے میں غلط اور اپنے خیال کے مطابق غیر شرعی سمجھ رہا تھا لیکن اب جبکہ امیر المومنین ہارون الرشید اس دنیا میں نہیں رہے، میں ایک مسلمان کی حیثیت سے ان کے بارے میں کچھ کہنا مناسب نہیں سمجھتا۔ میں دعا گو ہوں کہ خدا انھیں جنت الفردوس میں جگہ دے۔ مجھے اطلاع ملی ہے کہ نئے خلیفہ امیر المومنین الامین کے حکم سے شہزادہ مامون اس وقت مرو میں رک گئے ہیں اور کسی بھی مزید اقدام سے پہلے انھیں امیر المومنین الامین کے حکم کا انتظار ہے۔ وہ اب مشہور عہد نامے کے مطابق خراسان کے والی ہوں گے۔ حالات کے اس انقلاب کے باعث میرے جذباتی ساتھیوں

کا غصہ ٹھنڈا ہو چکا ہے اور انھیں یقین ہے کہ اب خراسان کے لوگوں کے ساتھ ظلم و ستم روا نہیں رکھا جائے گا۔ اسی لیے انھوں نے میری بات مان لی ہے کہ ہتھیار ڈال دیے جائیں۔ ہم سلطنتِ عباسیہ کے نئے خلیفہ اور خراسان کے نئے والی کے ہاتھ پر بیعت کرنے کے لیے تیار ہیں۔ اس سلسلے میں ہماری کوئی شرط نہیں ہے۔ اب فیصلہ آپ کے ہاتھ میں ہے۔“

موثر پیرائے میں لکھا ہوا یہ خط ایک ایسے قاصد کے ذریعے بھیجا گیا جو ہاتھ میں سفید پرچم لیے ہرثمہ بن اعین کے لشکر کی طرف بڑھا تھا۔

اس سے ذرا ہی پہلے ہرثمہ بن اعین کو شہزادہ مامون کے خط سے ہارون الرشید کی وفات کا علم بھی ہو چکا تھا اور اسے یہ ہدایت بھی مل گئی تھی کہ وہ رافع بن لیث کو محصور تو رکھے لیکن خلیفہ الامین کے دوسرے حکم سے پہلے کوئی اور قدم نہ اٹھائے۔

ہرثمہ بن اعین نے یہ اطلاع لشکر میں بھی پھیلا دی۔ جن سپاہیوں کو ہارون الرشید سے بہت زیادہ لگاؤ تھا، وہ پھوٹ پھوٹ کر رونے لگے۔

دوسری طرف بغداد میں بھی صفِ ماتم بچھ چکی تھی۔

زبیدہ خاتون کے لیے یہ دوسرا صدمہ تھا۔ اس سے پہلے وہ اپنے بھائی عیسیٰ بن جعفر کا سوگ منا رہی تھی جو ہارون الرشید سے ملنے کے لیے کہیں سے آ رہا تھا کہ راستے میں وفات پا گیا۔ اب شوہر کے بارے میں یہ اطلاع ملی تو وہ چشمِ خوں فشاں کے ساتھ پیکرِ حزن و ملال بن گئی اور سینہ گوبی کرتے کرتے بے ہوش ہو گئی۔ اس کے لیے فوراً طبیب کو طلب کر لیا گیا۔

امین نے دوسرے دن مسجد منصور میں نماز کی امامت کے فرائض انجام دیے اور لوگوں سے اپنی خلافت کے لیے بیعت لی۔ وہ اپنی اس سازش کی کامیابی سے بے حد خوش تھا کہ اس نے ”قبل از وقت“ ہی ہارون الرشید کو دنیا سے رخصت کروا دیا تھا لیکن ”قبل از وقت“ کی بات محض خوش فہمی ہی تھی۔ لوحِ محفوظ پر یہ بات پہلے ہی رقم ہو چکی ہوگی کہ ہارون الرشید کی موت اس کے بیٹے ہی کی سازش کے نتیجے میں جبریل کے ہاتھوں واقع ہوگی۔

امین کے برعکس مامون غم و الم کی تصویر بنا ہوا تھا اور حیران تھا کہ ایک بیٹے نے

باپ کو قتل کروا دیا۔ فضل بن سہل نے طوس میں ہارون الرشید کی تدفین کے بعد مرو پہنچ کر وہ خط مامون کو دکھا دیا تھا جو امین نے طبیب جبریل کو لکھا تھا۔

فضل بن سہل نے کہا: ”اس خط کی بنیاد پر آپ اعلانِ بغاوت کر سکتے ہیں۔“
 ”نہیں فضل!“ مامون نے ٹھنڈی سانس لی۔ ”مجھے اس عہد پر قائم رہنا ہوگا جو میں نے خدا کے گھر میں کیا تھا۔ خانہ کعبہ کے در پر آویزاں عہد نامے کی رو سے مجھے یہ استحقاق نہیں کہ میں کسی بھی معاملے میں خلیفہ الامین کے کسی اقدام کی مخالفت کروں۔ اس کے علاوہ مجھے یہ مکتوب راز میں بھی رکھنا ہوگا۔ ایک بیٹے نے مسندِ خلافت پر جلد از جلد بیٹھنے کے لیے اپنے باپ کو ختم کروا دیا، یہ خاندان عباسیہ کی پیشانی پر ایک داغ ہے جو عام لوگوں کی نظر میں نہیں آنا چاہیے۔“

یہ استدلال فضل بن سہل کی فہم و ادراک سے بالاتر تھا لیکن اس نے خاموشی اختیار کر لی۔

”وعدہ کرو فضل!“ مامون بولا۔ ”تم بھی اس خط کے بارے میں کسی کو نہیں بتاؤ گے۔“
 فضل بن سہل نے یہ وعدہ بھی کر لیا۔ اسے یقین تھا کہ خود امین ہی اپنی ناسمجھی سے حالات کو اس نہج تک پہنچا دے گا کہ مسندِ خلافت اس کے نیچے سے سرک جائے گی۔ اس کی بدینتی تو اسی سے آشکارا ہو چکی تھی کہ اس نے فضل بن ربیع کے ساتھ وہ لشکر بھی بغداد واپس بلا لیا تھا جو مامون کے ساتھ تھا۔ اب مامون کے ساتھ محافظ دستے کی سپاہ کے علاوہ کچھ نہیں تھا۔

الامین ہی کے حکم سے مامون مرو میں رکا رہا۔ وہیں اسے قاصد نے اطلاع دی کہ رافع بن لیث اور اس کے جنگ جوؤں نے ہتھیار ڈال دیے تھے۔ ہرثمہ بن اعین ان لوگوں کو گرفتار کر کے مرو کی طرف آرہا تھا۔

”شہزادے!“ فضل بن سہل نے مامون سے کہا۔ ”مجھے ڈر ہے کہ ہرثمہ بن اعین کے ساتھ جو لشکر ہے، اسے بھی بغداد طلب کر لیا جائے گا۔“

مامون نے اسے غور سے دیکھا اور کہا۔ ”وہ تو میرے بھائی کی طرف سے عہد نامے کی خلاف ورزی ہوگی۔ وصیت کے مطابق خراسان اب میری ولایت ہے

جس کے لیے مجھے سپاہ کی بھی ضرورت ہے۔ وصیت ہی کے مطابق لشکر بغداد کا نصف بھی مجھے ملنا چاہیے۔“

”بغداد میں فوج کی کمی نہیں۔“ فضل بن سہل نے کہا۔ ”پھر وہ لشکر کیوں واپس بلا لیا گیا جو آپ کے ساتھ تھا۔“

”اس وقت حکم کی تعمیل کرنا میرا فرض تھا اس لیے میں رکاوٹ نہیں بنا لیکن میں اس معاملے میں اپنے بھائی سے خط کتابت تو کروں گا۔“

”اب تک ان کا خط آ جانا چاہیے تھا کہ آپ خراسان کی ولایت سنبھالیں اور یہاں برپا ہونے والی بغاوتیں کچل دیں۔“

فضل بن سہل کی بات درست تھی لیکن امین کو مسندِ خلافت پر بیٹھ کر امورِ سلطنت سے زیادہ دل چسپی اپنے تفریحی مشاغل سے تھی۔ اس نے سلطنت میں ہر طرف فرامین بھجوا دیے تھے کہ اربابِ نشاط جہاں جہاں ہوں، ان کی تنخواہیں مقرر کر کے انہیں دارالخلافہ بھجوا دیا جائے۔ اس نے ایسی کشتیاں تیار کرنے کا حکم بھی صادر کیا تھا جن کی ساخت عام کشتیوں سے مختلف اور انوکھی ہو جن پر بیٹھ کر وہ مچھلی کا شکار کھیل سکے جو اسے بہت مرغوب تھا۔

وزیرِ سلطنت کے عہدے پر فائز رہنے والے فضل بن ربیع نے وہ سب کچھ دیکھا اور محسوس بھی کیا کہ سلطنت کو مستحکم اور پوری طرح اپنے قابو میں لینے سے پہلے یہ مشاغل خلیفہ وقت کے لیے مناسب نہیں تھے لیکن اس نے خاموشی اختیار کیے رہنے ہی میں اپنی بھلائی سمجھی۔

شام کے رہنے والے فضل بن ربیع نے ہمیشہ ایرانی عناصر کی مخالفت کر کے اپنے خالص عرب ہونے کا ثبوت دیا تھا اس لیے اس کے دل میں یہ خوف جاگزیں ہو چکا تھا کہ عنانِ حکومت اگر مامون کے ہاتھ میں چلی گئی تو وہ خراسانیوں کے انتقام سے نہ بچ سکے گا جو مامون کے زبردست موئید تھے۔ اسی لیے وہ ہر صورت میں امین کا اقتدار قائم رکھنا چاہتا تھا۔

ایک اندیشہ یہ بھی تھا کہ خراسانیوں کے اکسانے پر مامون بغاوت کر بیٹھتا اس

لیے فضل بن ربیع یہ بھی چاہتا تھا کہ خراسان میں مامون کی عسکری طاقت کم سے کم کردی جائے۔ وہ اس لشکر کو بھی خراسان سے بلا لینا چاہتا تھا جو ہرثمہ بن اعین کی قیادت میں ابھی وہیں تھا۔ اسے رافع بن لیث کی سرکوبی کے لیے بھیجا گیا تھا اور ابھی یہ اطلاع بغداد نہیں پہنچی تھی کہ رافع بن لیث نے ہتھیار ڈال دیے تھے اور ہرثمہ بن اعین نے اسے مامون کے سامنے پیش کر دیا تھا۔

مامون نے وہ خط پڑھا جو رافع بن لیث نے ہرثمہ کو لکھا تھا۔

”رافع!“ مامون نے وہ خط پڑھنے کے بعد ”سابق باغی“ کو مخاطب کیا۔ ”میں

تمہیں اور تمہارے تمام جنگ جوؤں کو معاف کرتا ہوں۔“

رافع بن لیث نے فوراً خراسان کے نئے والی کے ہاتھ پر بیعت کی اور اس کے

بعد اس کے تمام جنگ جوؤں نے بھی۔ مامون نے ان سب کو خراسان کے سپاہیوں کی حیثیت سے بھرتی کر لیا اور یہی وقت کا تقاضا تھا۔

”ابن اعین!“ مامون نے بزرگ سالار کو مخاطب کیا۔ ”میں آپ کو خراسانی لشکر

کا سپہ سالار اعلیٰ مقرر کرتا ہوں۔“

ہرثمہ نے ادب سے کہا۔ ”دولتِ عباسیہ کا یہ خادم اس عزت افزائی کے لیے

آپ کا شکر گزار ہے۔“

اس کے بعد مامون نے خط لکھ کر امین کو نئی صورتِ حال سے آگاہ کیا اور یاد دہانی

بھی کرائی کہ وصیت کے مطابق اب لشکرِ عباسیہ اور خزانے کی مساوی تقسیم بھی ہو جانا چاہیے۔

”اس خط کا جواب نہ دیجیے!“ فضل بن ربیع نے امین کو مشورہ دیا۔ ”مجھے شہزادہ

مامون کی نیت میں فتور نظر آ رہا ہے۔ آپ ہرثمہ کو حکم نامہ بھیجے کہ وہ اپنے لشکر کے ساتھ

بغداد واپس آجائے۔“

امین نے متفکر لہجے میں کہا۔ ”اس عہد نامے کا کیا ہوگا جو خانہ خدا کے صدر

دروازے پر لٹکا ہوا ہے؟“

”اس کا بندوبست ہو جائے گا، یہ آپ مجھ پر چھوڑ دیں۔“

فضل بن ربیع نے امین کو مامون سے اتنا خوف زدہ کیا کہ امین نے اس کے

مشورے کے مطابق ہرثمہ بن اعین کو حکم نامہ بھیجنے میں نہایت عجلت کی۔

ہرثمہ بن اعین کو وہ حکم نامہ ملا تو اس نے مامون کو اس سے آگاہ کیا۔

”ابن اعین!“ مامون نے سوچتے ہوئے کہا۔ ”آپ کے علم میں ہوگا کہ ایک

عہد نامہ باب کعبہ پر آویزاں ہے جس کی رو سے میں اب صوبہ خراسان و ماوراء النہر کا والی ہوں۔ یہاں کے نظم و انصرام کے لیے مجھے سپاہ کی بھی ضرورت ہے اور ایسے عمال کی بھی جو شہر متعین کیے جاسکیں لیکن میرے پاس خزانہ نہیں ہے۔ آپ کو میں نے سپہ سالار اعلیٰ مقرر کیا ہے اور رافع بن لیث کے پانچ ہزار جنگ جو بھی سپاہیوں کی حیثیت سے بھرتی کیے ہیں لیکن ابھی میں نہیں جانتا کہ میں آپ کو یا سپاہ کو تنخواہ کہاں سے دوں گا۔ میں نے اس مسئلے پر امیر المومنین کو خط لکھا ہے اور مجھے ان کے جواب کا انتظار ہے۔ آپ کا تو بے شک یہ فرض ہے کہ امیر المومنین کے حکم کی تعمیل کریں لیکن انھیں بھی اپنے عہد کا احترام کرنا چاہیے۔ مجھے امید ہے کہ وہ آپ کی جلی کا حکم منسوخ کر دیں گے اور خزانے سے مجھے اپنا حصہ بھی مل جائے گا۔ حالات رو بہ اصلاح ہو جائیں گے اس لیے میں چاہتا ہوں کہ آپ اس حد تک میرا ساتھ دیں کہ ابھی لشکر لے کر بغداد جانے میں عجلت نہ کریں۔ فی الحال اپنی بیماری کا عذر نامہ بھیج دیجیے!“

”آپ امیر خراسان ہیں۔“ ہرثمہ بن اعین نے سنجیدگی سے کہا۔ ”اور میں مرحوم

خلیفہ امیر المومنین ہارون الرشید کی وصیت اور اس عہد نامے سے بھی واقف ہوں جس کا حوالہ آپ نے ابھی دیا ہے۔ اسی لیے میں سمجھتا ہوں کہ مجھے ملنے والا یہ حکم نامہ مبنی بر انصاف نہیں۔ امیر المومنین اس بات سے بے خبر نہیں ہوں گے کہ یہاں آپ کے پاس نہ تو خزانہ ہے، نہ فوج! ایسی صورت میں ان پر لازم تھا کہ وہ مجھے اپنے لشکر کے ساتھ واپسی کا حکم نہ بھیجتے۔ وہ خانہ کعبہ پر آویزاں مقدس عہد نامے اور آل جہانی خلیفہ کی وصیت نظر انداز کر رہے ہیں۔ یہ ان کی طرف سے خلاف ورزی کی ابتدا ہے۔ مرحوم خلیفہ نے اس عہد نامے کے بعد تمام منصب داران سلطنت کو خطوط لکھے تھے کہ اگر فریقین میں سے کوئی اس عہد نامے کی پاس داری نہ کرے تو ساتھ اس کا دیا جائے جو اس عہد نامے پر قائم ہو۔“

مامون مسکرایا۔ ”ابن اعین! آپ یہ فیصلہ عجلت میں کر رہے ہیں کہ امیر المومنین کی طرف سے خلاف ورزی ہوئی ہے۔ میں اپنے خط کا جواب آجانے تک اس نتیجے پر نہیں پہنچنا چاہتا۔“

”یہ آپ کا ظرف ہے امیر!“ ہرثمہ بن اعین کی سنجیدگی میں فرق نہیں آیا۔ ”میں امیر المومنین کی خدمت میں اپنی بیماری کا عذر نامہ ہرگز نہیں بھیجوں گا۔ میں آخر کیوں جھوٹ بولنے کا مرتکب ہوں!“

”مجھے اتنی مہلت درکار ہے کہ میرے خط کا جواب آجائے۔“ مامون نے کہا۔
”اسی لیے میں چاہتا تھا کہ فی الحال آپ کوئی عذر کر دیجیے۔“

”اس کی ایک صورت اور بھی ہو سکتی ہے۔“ ہرثمہ بن اعین نے کہا۔ ”میں انھیں یہ لکھ دیتا ہوں کہ میں نے اگر خراسان چھوڑا تو سلطنت کا یہ حصہ قطعی بے سہارا ہو جائے گا لہذا وہ اس حکم نامے پر نظر ثانی کریں جو انھوں نے مجھے بھیجا ہے۔“

”ایسا کر لیجیے!“ مامون نے کہا۔ ”مجھے بس اتنا وقت درکار ہے کہ میرے خط کا جواب آجائے۔“

”میری طرف سے آپ اطمینان رکھیں۔ میں ہر صورت میں آپ کے ساتھ ہوں لیکن یہ بہر حال مسئلہ بنے گا کہ سپاہ کو تنخواہ کہاں سے دی جائے۔“
”یہ درد سرتو بہر حال ہے۔“ مامون نے فکر مندی سے کہا۔

”اس بارے میں غور کر لیجیے! میری طرف سے بالکل فکر مند نہ ہوں۔“

اس کے بعد ہرثمہ بن اعین رخصت کی اجازت لے کر چلا گیا۔
فضل بن سہل اس گفت گو کے دوران میں بالکل خاموش رہا تھا۔ ہرثمہ بن اعین کے جاتے ہی اس نے مسکرا کر مامون سے کہا۔

”آپ خوب جان چکے ہیں کہ سیاست کیا ہوتی ہے۔ اس وقت ہرثمہ سے ایسے ہی انداز میں گفت گو کی ضرورت تھی۔ اسے روکنا بہت ضروری تھا ورنہ آپ بہت کم زور ہو جاتے۔ آپ کی ولایت ختم کرنے کے لیے فضل بن ربیع کوئی دقیقہ فرو گزاشت نہیں کرے گا۔“

”ہرثمہ بن اعین ایک اچھے انسان ہیں۔“ مامون نے کہا۔ ”میرا خیال ہے کہ

اگر ان سے اس انداز میں گفت گو نہ ہوتی تو بھی کوئی فرق نہیں پڑتا۔ وہ خود کو ذہنی طور سے میرا ساتھ دینے پر آمادہ کر چکے تھے۔ اب مسئلہ وہی سامنے رہ گیا ہے کہ میرے پاس خزانہ نہیں۔ تنخواہیں نہیں دی جاسکیں تو سپاہ میں بے چینی پھیل جائے گی۔“

”اور بغداد کے خزانے سے آپ کو کچھ ملے گا بھی نہیں۔“ فضل بن سہل نے سنجیدگی سے کہا۔ ”ربیع بن فضل اس میں رکاوٹ بنے گا۔“

مامون فکر مندی کی حالت میں ٹہلنے لگا۔

فضل بن سہل نے اپنی بات میں اضافہ کیا۔ ”مجھے یقین ہے کہ آپ کے خط کی وجہ سے کوئی حوصلہ افزا صورت نہیں بنے گی۔ اس کے برخلاف یہ ممکن ہے کہ فضل بن ربیع امیر المومنین کو آپ کے خط کی عبارت کا کچھ اور ہی مطلب سمجھائے۔“

مامون نے اثبات میں سر ہلایا جیسے اس خیال کی تائید کی ہو، پھر اس نے کہا۔ ”اتمامِ حجت بہر حال ضروری سمجھا جانا چاہیے۔ یہ میں بھی جانتا ہوں کہ جس بیٹے نے خلافت حاصل کرنے کے لیے باپ کی موت کا سامان کیا ہو، وہ اپنے بھائی کو کسی قسم کی مراعات دینے پر آمادہ نہیں ہوگا۔ رہی سہی کسر وہاں ابن ربیع کی موجودگی سے پوری ہوگی۔“ اور بغداد میں ایسا ہی ہوا۔

مامون کا خط پڑھ کر امین نے نظریں اٹھائی ہی تھیں کہ فضل بن ربیع نے کہا۔ ”اس خط کے مضمون سے مجھے بغاوت کی بو آ رہی ہے امیر المومنین! شہزادہ مامون خزانہ عامرہ سے اپنا حصہ اور سلطنتِ عباسیہ کی نصف فوج لے کر اتنی طاقت حاصل کر لیں گے کہ آپ سے مسند چھیننے کی کوشش کریں گے۔“

امین تلخی سے بولا۔ ”اس نے ہمیں معاہدہ یاد کرایا ہے۔ تم مکہ معظمہ سے وہ عہد نامہ فوراً منگوا لو۔ ہم اپنے ہاتھ سے اس کے پرزے اڑادیں گے۔ خزانہ عامرہ سے اسے ایک درہم بھی نہیں دیا جائے گا۔“

خزانے میں اس وقت پچاس کروڑ درہم و دینار اور کئی کروڑ کے جواہرات موجود تھے جن کی وجہ سے امین خود کو بہت مضبوط سمجھ رہا تھا۔

”ہرثمہ بن اعین بھی لشکر کے ساتھ واپس آجائے گا۔“ امین نے اپنی بات

جاری رکھی۔ ”اس کے بعد جو تھوڑی بہت فوج خراسان میں موجود ہے، اسے تنخواہیں دینا بھی مامون کے لیے ممکن نہیں ہوگا۔ ایسی صورت میں وہ ہم سے مسند خلافت تو کیا چھینے گا، اپنی ولایت سنبھالنا بھی اس کے لیے ممکن نہیں رہے گا۔“

”لہذا۔“ فضل بن ربیع نے کہا۔ ”آپ شہزادے کو لکھیے کہ جب وہ اپنی ولایت سنبھالنے کی اہلیت نہیں رکھتے تو اپنے اس حق سے دست بردار ہو جائیں۔ آپ وہاں اپنی مرضی کا حاکم مقرر کریں گے تاکہ سلطنت مستحکم رہ سکے۔“

”بالکل درست مشورہ ہے تمہارا۔“

”شہزادہ مامون آپ کے ایک اور حکم سے بھی سرتابی کرنا چاہتے ہیں۔“ فضل بن ربیع بھڑکی ہوئی آگ کو مزید تیز کرنے کے لیے کہا۔ ”آپ نے انھیں حکم دیا تھا کہ وہ جہاں ہیں، وہیں رکے رہیں مگر آج اطلاع ملی ہے کہ وہ مرو کے دارالامارہ سے بلخ منتقل ہونا چاہ رہے ہیں۔ وہاں وہ خراسان کے سابق والی علی بن ہامان کے محل میں قیام کریں گے۔“

امین نے مشتعل ہو کر کہا۔ ”یہ سرکشی تو بغاوت کی طرف صریح اشارہ ہے۔“

”آپ مجھ سے بہتر سمجھ سکتے ہیں۔“ فضل بن ربیع نے عیارانہ نیاز مندی سے کہا۔

”علی بن ہامان ابھی تک قید ہی میں ہوگا؟“ امین نے پوچھا۔

”جی ہاں۔“

علی بن ہامان کو ہارون الرشید نے قید میں ڈلوایا تھا۔ وہ اپنے خاندان کے ساتھ اپنے بغداد ہی کے گھر میں قید تھا۔

امین نے حکم صادر کیا۔ ”اسے فوراً رہا کر دیا جائے۔“

”آپ کے تمام احکام کی تعمیل جلد از جلد کی جائے گی۔“ فضل بن ربیع نے کہا۔

علی بن ہامان کو اس کے خاندان سمیت اسی دن رہا کر دیا گیا۔ مکہ معظمہ سے فضل بن ربیع نے عہد نامہ بھی منگوا لیا۔ امین نے اپنے ہاتھوں سے اس کے پرزے اڑادیے۔ اسی دوران میں ہرثمہ بن اعین کا جواب بھی آچکا تھا۔ اسے پڑھ کر امین بہت مشتعل ہوا۔

”بہ خدا وہ ہمارے باغی سے مل گیا ہے۔“ امین نے تلملا کر کہا۔

اس وقت تک مامون کو یہ خط بھی لکھا جا چکا تھا کہ وہ اگر اپنی ولایت سنبھالنے کا اہل نہیں تو اپنے اس حق سے دست بردار ہو جائے۔



مامون کو وہ خط مروہی میں ملا۔ وہ بلخ جانے کا ارادہ تو کر چکا تھا لیکن ابھی مروہی کے دارالامارہ میں مقیم تھا۔

”حجت تمام ہوئی۔“ مامون نے ٹھنڈی سانس لے کر فضل بن سہل سے کہا۔
 ”مجھے بے دست و پا کر کے اب میرے باغی ہونے کا اعلان بھی کر دیا جائے گا اور یہاں دوسرا مہینا گزر رہا ہے کہ لشکر کو تنخواہ نہیں دی جاسکی۔ سپاہ میں بددلی پھیل رہی ہے۔ انھی حالات کی وجہ سے خراسان کی مسیحی ریاستوں سے ملنے والی سرحدوں پر چھیڑ چھاڑ بھی شروع کر دی گئی ہے۔ اس طرف سے ذرا بھی غفلت نہیں برتی جاسکتی۔ اب مجھے صرف ایک ہی راستہ نظر آ رہا ہے۔ کچھ امید یہ کی جاسکتی ہے کہ مجھ سے محبت کرنے والے اہل خراسان میری مدد کریں۔ یہاں کے طبقہ امراہی سے کچھ سہارا مل سکتا ہے۔“
 مامون نے حیرت سے دیکھا کہ فضل بن سہل کے ہونٹوں پر ہلکی سی مسکراہٹ تھی۔
 ”تم بالکل فکر مند نظر نہیں آ رہے ہو!“ مامون نے اسے گھورتے ہوئے کہا۔

”سہارا تو مل گیا ہے شہزادے!“ فضل بن سہل نے کہا۔

وہ دونوں اس وقت دارالامارہ کی اس راہ داری میں تھے جو صدر دروازے کی جانب تھی۔

مامون نے حیرت سے کہا۔ ”کس کا سہارا مل گیا ہے؟“

”وہ دیکھیے!“ فضل نے اس شاہ راہ کی طرف اشارہ کیا جو صدر دروازے کے عین

سامنے تھی۔ اس شاہ راہ کا استعمال صرف دارالامارہ ہی میں آنے جانے کے لیے کیا جاتا تھا۔

مامون نے اس شاہ راہ پر دو اونٹ آتے ہوئے دیکھے۔ ان میں سے ایک اونٹ

پر محمل تھا اور دوسرے اونٹ پر ایک خاصا بڑا صندوق بار کیا گیا تھا۔ اونٹوں کے پیچھے پیچھے حبشی غلام بھی آ رہے تھے۔

”یہ کون ہے؟“ مامون حیرت سے محمل کی طرف دیکھ رہا تھا۔

”خراسان کی کوئی امیر خاتون ہیں۔ تھوڑی دیر قبل ان کا ایک مختصر خط آیا تھا۔“

میں وہی آپ کو دینے کے لیے حاضر ہوا تھا کہ آپ نے اپنی پریشانی کا ذکر شروع کر دیا۔“
فضل بن سہل نے خط نکال کر مامون کو دیا۔ اس میں لکھا تھا۔ ”امیر خراسان!

بعد از سلام، واضح ہو کہ میں خراسان کی ایک معمولی عورت ہوں۔ کچھ دن سے یہاں آپ کی ایک پریشانی کا ذکر ہونے لگا ہے۔ بات میرے کانوں تک بھی پہنچی اور میں نے فیصلہ کیا کہ میں جس قابل بھی ہوں، مجھے آپ کے کام آنے سے گریز نہیں کرنا چاہیے۔ یہ خط آپ کو بھیجتے ہی میں خود بھی اپنے گھر سے دارالامارہ کی طرف روانہ ہو جاؤں گی۔ مجھے اس موقع پر تاخیر بالکل نہیں کرنا چاہیے۔ ایک، خیر خواہ خراسان“

مامون نے بے چینی سے پہلو بدلا۔ ”یہ خیر خواہ خراسان کون ہے فضل؟“

”یہ مجھے بھی نہیں معلوم شہزادے!“ فضل بن سہل نے جواب دیا۔ ”جو خادم یہ

خط لے کر آیا تھا، اسے اس کی مالکہ نے تاکید کی تھی کہ اس کا نام ظاہر نہ کیا جائے۔“

مامون کی نظریں پھر اونٹوں کی طرف چلی گئیں جو اب خاصے قریب آچکے تھے۔

محمل زرنکار اور خوب صورت تھا۔ دوسرے اونٹ پر لدے ہوئے صندوق کی رنگت سنہری تھی۔ شاید اس پر سونے کا پانی چڑھایا گیا ہو۔ وہ دھوپ کی کرنوں سے جگمگا رہا تھا۔

”جاؤ فضل!“ مامون نے بے چینی سے کہا۔ ”اس نے تو اپنے آپ کو خیر خواہ خراسان

کہا ہے لیکن میں اسے اپنی محسن سمجھتا ہوں۔ اس کا استقبال کرو اور اسے عزت سے میرے پاس لاؤ۔“

فضل بن سہل نے تیزی سے قدم بڑھا دیے اور مامون نے دارالامارہ کے اندر جانے کے لیے ایک دروازے کی طرف قدم بڑھائے۔

وہ دارالامارہ کا سب سے وسیع اور پیراستہ و آراستہ کمرہ تھا۔ وہیں مامون نے انتظار کیا اور اس عورت کو دیکھا جو فضل بن سہل کے ساتھ اندر آئی تھی۔ وہ کسی جدید ترین تراش خراش کے قیمتی لباس میں تھی۔ چہرہ آنکھوں تک کسی قدر دبیز نقاب میں پوشیدہ تھا۔ اس کے پیچھے پیچھے چھ حبشی غلام ایک صندوق اٹھا کر لارہے تھے۔ وہ وہی صندوق تھا جو مامون نے اونٹ پر لدا ہوا دیکھا تھا۔

ابتدائی تکریمی الفاظ کی ادائیگی کے بعد آنے والی نے کہا۔ ”میں خراسان کے نئے

والی کو تہنیت پیش کرتی ہوں۔“

مامون نے پوچھا۔ ”میں تہنیت پیش کرنے والی ہستی کو کس نام سے مخاطب کروں؟“

وہ بہت دھیرے سے ہنسی۔ ”خیر خواہ خراسان ہی کہیے مجھے!“

غلام بڑی احتیاط سے وہ صندوق کمرے کے وسط میں رکھ چکے تھے۔ عورت نے انہیں صندوق کھولنے کا حکم دیا۔ صندوق اتنا وزنی تھا کہ اسے کھولنے کے لیے بھی دو غلاموں کو طاقت صرف کرنا پڑی۔

صندوق ہیرے جواہرات اور درہم و دینار سے بھرا ہوا تھا۔ اتنی دولت دیکھ کر فضل بن سہل کے چہرے پر حیرت کے تاثرات ابھر آئے۔

”امیر خراسان!“ وہ مامون سے مخاطب ہوئی۔ ”جو کچھ میرے پاس تھا، میں وہ سب سمیٹ لائی ہوں۔ میرا اندازہ ہے کہ خراسان میں آپ کے پاس جتنی سپاہ ہے، اسے اب آپ سال بھر تک تو تنخواہیں دے سکتے ہیں۔“

”اجنبی خاتون!“ مامون بولا۔ ”سلطنتِ عباسیہ کا یہ شہزادہ آج اتنی ہی بے بسی کا شکار ہے کہ زندگی میں پہلی مرتبہ یہ سب کچھ لینے پر مجبور ہے لیکن میں وعدہ کرتا ہوں کہ وقت آنے پر تمہیں اس سے دگنا واپس کر دیا جائے گا۔“

”مجھے یقین ہے۔“ وہ بولی۔ ”وہ وقت ضرور آئے گا جب آپ سلطنتِ عباسیہ کے تخت پر متمکن ہوں گے لیکن میں یہ سب کچھ اپنے اس یقین کی وجہ سے آپ کی نذر نہیں کر رہی ہوں۔ میں خلوصِ دل سے چاہتی ہوں کہ آپ بس کسی طرح اس کڑے وقت سے گزر جائیں۔ سارا خراسان آپ کی طرف نگراں ہے۔ صرف آپ ہی خراسان کے نجات دہندہ بن سکتے ہیں ورنہ بغداد سے پھر کوئی علی بن ہامان جیسا سفاک اور لٹیرا شخص یہاں کا والی بنا کر بھیج دیا جائے گا۔“

”علی بن ہامان سے یہاں کے لوگ بہت عاجز تھے؟“ مامون نے پوچھا۔

”نہ پوچھیے کہ ان کی کیا حالت تھی!“ وہ بولی۔ ”وہ ایک ایسی زندگی گزار رہے

تھے جیسے بے سائبان ہو گئے ہوں۔ ان کی عزت محفوظ تھی، نہ دولت! سب کچھ علی بن ہامان کے رحم و کرم پر ہوتا تھا۔ یہاں ہر شخص کے دل و دماغ جلتے رہتے تھے ورنہ وہ کبھی

رافع بن لیث کو اپنا سردار تسلیم نہیں کرتے۔“

”خیر!“ مامون نے کہا۔ ”فی الحال تو میں اپنی محسنہ کا شکر گزار ہونا چاہتا ہوں۔“

”مجھے شرمندہ نہ کیجیے امیر خراسان!“ وہ بولی۔ ”میں نے تو خراسان ہی کی خاطر

آپ کو گویا کمک پہنچائی ہے۔“

”تم یقیناً ایک ذہین اور باظرف خاتون ہو۔“ مامون نے کہا۔ ”تم خراسان کا

نام لے کر الفاظ کے پیچ و خم میں یہ حقیقت دبانا چاہتی ہو کہ تم نے ہم پر احسان کیا ہے

لیکن اس بحث میں پڑنے کا یہ کوئی مناسب وقت نہیں۔ میں اب تم سے صرف اتنا اور کہنا

چاہتا ہوں کہ میں جب بھی مقتدر و مختار ہوا، خراسان کے لیے تم جو کچھ چاہو گی، وہ ضرور

کروں گا اور اگر تم اپنے لیے کچھ چاہو گی تو بھی مجھے بہت خوشی ہوگی۔“

”اپنا یہ وعدہ یاد رکھیے گا امیر!“ عورت نے برجستہ کہا۔

مامون نے چونک کر اس کی طرف دیکھا۔ ”اس تاکید کا مطلب تو یہ ہوا کہ

تمہارے دل میں کوئی بات ہے!“

”بے شک ہے۔“ عورت نے کہا۔ ”لیکن جب تک وہ مناسب وقت نہیں

آجاتا، وہ بات میں اپنی زبان پر نہیں لاؤں گی۔“

مامون غور سے اس کی طرف دیکھتا رہ گیا۔

”ایک بات میں اور کہنا چاہتی ہوں۔“ وہ پھر بولی۔ ”بلخ کے لوگ بھی آپ کو

کچھ نذر کرنا چاہتے ہیں۔“

”کیا تم بلخ سے آئی ہو؟“

”جی ہاں۔“

”اتنی دولت لے کر؟“ مامون نے صندوق پر ایک نظر ڈال کر حیرت سے کہا۔

”راہ میں تم لٹ بھی سکتی تھیں۔“

”میں نے ایک معتمد شخص کے ذریعے کچھ پیشہ ور سپاہیوں کو نہایت معقول

معاوضے پر ساتھ رکھا تھا۔ ان سے یہ بات طے ہوئی تھی کہ وہ مجھے مرو کی شہری حدود میں

پہنچانے کے بعد واپس چلے جائیں گے۔“

”تو اب تم واپس بلخ جاؤ گی؟“

”جی ہاں۔“

”اور بلخ کے لوگ بھی مجھے کچھ نذر کرنا چاہتے ہیں؟“

”جی ہاں، اور جو کچھ وہ آپ کو نذر کرنا چاہتے ہیں، وہ انھیں علی بن ہامان کے

محل کے پائیں باغ سے ملا ہے۔“

”وہ کیسے؟“ مامون چونکا۔

”آپ کے علم میں ضرور ہوگا کہ جب علی بن ہامان کا بیٹا عیسیٰ اپنے باپ کے حکم

سے رافع بن لیث کی بغاوت کچلنے گیا تھا اور جنگ میں شکست کھا کر ہلاک ہوا تھا تو علی

بن ہامان نے مکہ کے لیے بغداد سے رابطہ کیا تھا اور اس بات کا اظہار بھی کیا تھا کہ وہ

بالکل فلاح ہو چکا ہے۔“

مامون نے فضل بن سہل کی طرف دیکھا۔ ”تمہیں یاد ہے ابن سہل؟“

”جی ہاں۔“ فضل بن سہل نے جواب دیا۔ ”لیکن آں جہانی خلیفہ ہارون

الرشید نے یہ بات تسلیم نہیں کی تھی کہ وہ فلاح ہو گیا ہوگا۔ یہ تحقیق کر لی گئی تھی کہ اس

نے خراسان کے لوگوں کو بہت لوٹا تھا اور بہت کچھ جمع کر لیا تھا۔“

اسی وقت ”خیرخواہ خراسان۔“ بول پڑی۔ ”بے شک اس نے بہت کچھ لوٹا اور

جمع کیا تھا لیکن بغداد سے اس نے غلط بیانی نہیں کی تھی۔ اس وقت وہ واقعی فلاح ہو چکا

تھا۔ اس کی وجہ یہ تھی کہ جو کچھ جمع جتھا تھا اس کا ایک بڑا حصہ اس کے بیٹے عیسیٰ نے دو

صندوقوں میں بند کر کے پائیں باغ میں ایک جگہ دفن کر دیا تھا۔ یہ میں نہیں جانتی کہ اس

بارے میں اس نے اپنے باپ کو کیوں نہیں بتایا تھا۔ شاید رافع بن لیث کے مقابلے پر

جانے کی عجلت میں وہ بھول گیا ہو یا ممکن ہے اس کی کوئی اور وجہ ہو۔ جنگ میں عیسیٰ کے

ہلاک ہو جانے کی وجہ سے علی بن ہامان اپنے اس خزانے سے محروم ہو گیا تھا۔ بعد میں

اسے برطرف کر کے بغداد لے جا کر قید خانے میں ڈال دیا گیا تھا۔ اس کے محل کی ایک

کنیز عیسیٰ کو بہت محبوب تھی اور اسے اس صندوق کے بارے میں معلوم تھا۔ کچھ دن پہلے

تک اس نے یہ راز اپنے سینے میں چھپائے رکھا تھا۔ شاید وہ چاہتی تھی کہ خود ہی وہ

صندوق نکال کر کہیں لے جائے لیکن جب اسے یقین ہو گیا کہ وہ تنہا ایسا نہیں کر سکے گی تو اس نے تعاون حاصل کرنے کے لیے کسی کو اعتماد میں لینے کی کوشش کی۔ جس شخص کو اس نے اپنے اعتماد میں لینا چاہا تھا، وہ اس کے اعتماد پر پورا نہ اترتا۔ اس نے یہ راز افشا کر دیا۔ کچھ دن پہلے بلخ کے کچھ سربراہ اور وہ لوگوں نے محل کے پائیں باغ میں جا کر زمین اس جگہ سے کھدوائی جس کی نشان دہی کنیر نے کی تھی۔ وہاں سے انہوں نے وہ صندوق نکال لیا۔ مجھے اس کا علم ہو گیا تھا لہذا میں نے ان لوگوں کو مشورہ دیا کہ وہ صندوق آپ کی نذر کر دیا جائے کیونکہ اس وقت آپ کو اس کی سخت ضرورت ہے۔“

مامون نے سر ہلایا۔ پھر کہا۔ ”مجھے تم سے شروع ہی میں پوچھنا چاہیے تھا کہ تمہیں میری سخت ضرورت کا علم کیسے ہوا!“

”شاید آپ میرے خط کی عبارت بھول گئے امیر!“ وہ بولی۔ ”خراسان کے بہت سے لوگوں کو علم ہو چکا ہے کہ تخت نشین بغداد نے اس عہد نامے کی دھجیاں بکھیرنے کا فیصلہ کر لیا ہے جو برسوں پہلے خانہ کعبہ کے دروازے پر آویزاں کیا گیا تھا اور اس بے عہدی کی وجہ سے آپ اتنے پریشان ہو گئے ہیں کہ لشکریوں کی تنخواہیں بھی نہیں دے سکتے۔“

”خوب!“ مامون مسکرایا۔ ”گویا عیسیٰ بن علی بن ہامان کی وہ بد نیتی اب ہمارے کام آئے گی۔“ اس نے فضل بن سہل کی طرف دیکھا۔ ”کیوں ابن سہل! کیا اسے تائید ایزدی نہیں کہا جانا چاہیے؟“

”بے شک امیر!“ فضل بن سہل نے کہا۔ ”بے شک یہ تائید ایزدی ہے، اور جو گم راہ نہیں ہوتے، انہیں تائید ایزدی حاصل ہونا بھی چاہیے۔“

مامون نے اپنی محسنہ کی طرف دیکھا اور کہا۔ ”بلخ جانے کا ارادہ تو میں نے کر لیا تھا۔ اب اس میں عجلت بھی کروں گا۔ روانگی کی تیاری فوراً کی جائے گی، تاہم آج کا دن اور آج کی رات تو گزر رہی جائے گی۔ میں کل اپنے لشکر کے ساتھ بلخ کی طرف گام زن ہو سکوں گا۔ تمہیں بھی وہیں واپس جانا ہے۔ اگر مناسب سمجھو تو آج دارالامارہ میں تمہاری شب ب سری کا بندوبست کر دیا جائے؟“

”نہیں امیر!“ اس نے جواب میں کہا۔ ”اگرچہ آپ کی یہ مخلصانہ پیشکش میرے

لیے ایک اعزاز ہے لیکن مجھے آج ہی واپس جانا ہوگا۔“
مامون نے اصرار کرنا اس لیے مناسب نہیں سمجھا کہ وہ ایک عورت تھی۔



بغداد میں امین کو اطلاع ملی کہ بلخ کی کسی امیر عورت نے اپنا سارا مال و متاع مامون کی نذر کر دیا تھا جس سے مامون کی پریشانی خاصی حد تک کم ہو گئی تھی۔

پھر دوسری اطلاع ملی جس نے امین کو چراغ پا کر دیا۔

”یہ حرکت کی تھی علی بن ہامان کے بیٹے نے؟“ امین نے فضل بن ربیع کو گھورتے

ہوئے تپیدہ لہجے میں کہا۔ ”اور ہم نے اسے اس کے خاندان سمیت رہا کر دیا ہے!“

”علی بن ہامان کو اپنے بیٹے کی اس حرکت کا علم نہیں تھا امیر المومنین!“ فضل بن

ربیع نے کہا۔ ”میں اس سے بات کر چکا ہوں۔ وہ خود حیران رہ گیا تھا۔ اسے اپنے اس

خزانے کا علم شاید اس لیے بھی نہیں ہو سکا کہ رافع بن لیث سے جنگ میں اس کا بیٹا

ہلاک ہو گیا تھا۔ ابن ہامان کو جھوٹا اس لیے بھی نہیں کہا جاسکتا امیر المومنین کہ اگر اس کی

نیت خراب ہوتی تو وہ آزاد ہوتے ہی بلخ جا کر کسی طرح اپنا خزانہ حاصل کرنا چاہتا لیکن

وہ بڑے سکون سے اپنے خاندان کے ساتھ بغداد ہی میں مقیم ہے۔ میں اچھی طرح اپنا

اطمینان کر چکا ہوں۔ وہ قطعاً طور پر آپ کا وفادار ہے۔ اس کا پوتا علی بن عیسیٰ ایک تجربہ

کار سپاہی ہے۔ اس نے لشکرِ خلافت کے لیے اپنی خدمات پیش کر دی ہیں۔“

امین غصے میں ٹہلتا رہا، پھر ایک ساغر اپنے حلق میں انڈیل کر بولا۔ ”اب ہمیں

اپنے عمال کو یہ فرمان جاری کرنا ہوں گا کہ وہ خطبے میں ہمارے نام کے بعد مامون کے

بجائے ہمارے بیٹے موسیٰ کا نام پڑھوائیں۔ ہم اپنا ولی عہد موسیٰ کو نام زد کریں گے۔“

موسیٰ کی عمر صرف پانچ سال تھی لیکن فضل بن ربیع نے اپنے آقا سے ذرا بھی

اختلاف نہیں کیا اور ادب سے بولا۔ ”کیا شہزادہ قاسم المومنین کی ولی عہدی آپ منسوخ

کرنا چاہتے ہیں؟“

”اس کی ضرورت نہیں۔“ امین نے کہا۔ ”اسے ولی عہد دوم نام زد کر دیا جائے گا۔“

”بہتر ہے۔“

”اور اس سے پہلے کہ مامون مفت ہاتھ آئی ہوئی دولت سے اپنی طاقت بڑھائے، اس کی بغاوت کچل دینا بے حد ضروری ہے۔“

فضل بن ربیع نے امین کو یہ ”یاد“ دلانا بھی ضروری نہیں سمجھا کہ مامون نے ابھی تک بغاوت کا اعلان نہیں کیا تھا۔

امین نے حکم دیا۔ ”اس کی سرکوبی کے لیے جلد از جلد ایک لشکر خراسان روانہ کر دو۔“ فضل بن ربیع خود چاہتا تھا کہ مامون کی طاقت بڑھنے سے پہلے ہی اسے ختم کرنے کا کوئی راستہ نکال لیا جائے۔ اسے ڈرتا تھا کہ اس کی خیریت نہیں رہے گی، اگر مامون اقتدار میں آگیا۔

لشکرکشی کی تیاریاں فوراً شروع کر دی گئیں۔ ان تیاریوں کے دوران میں ایک دن امین نے نشے کی حالت میں حکم صادر کر دیا کہ اس لشکر کا سپہ سالار علی بن عیسیٰ کو مقرر کیا جائے۔ فضل بن ربیع کو تشویش ہو گئی۔ علی بن عیسیٰ کو وہ تجربہ کار سپاہی تو سمجھتا تھا لیکن اس بڑے معرکے، کے لیے وہ کسی زیادہ تجربہ کار شخص کو سپہ سالار بنانا چاہتا تھا۔ وہ کسی ایسے مناسب موقع کی تلاش میں رہا کہ امین کو اس بارے میں کچھ مشورہ دے سکے لیکن ”مناسب موقع“ اسے یوں نہیں مل سکا کہ علی بن عیسیٰ کی سپہ سالاری کا حکم دینے کے بعد امین مسلسل شراب و شباب میں ڈوبا رہا۔ اسے امور سلطنت سے کوئی دل چسپی تھی ہی نہیں۔ آسائش پسندی نے اس کے مزاج میں سطحیت پیدا کر دی تھی۔ کوئی بھی حکم صادر کرنے سے پہلے وہ کبھی غور و خوض نہیں کرتا تھا اور سیاسی سازباز کی پے چیدگیوں سے بھی قطعی نااہل تھا۔

علی بن عیسیٰ کو سپہ سالار بنانے کا حکم دینے کے ساتھ ہی اس نے لشکر کی روانگی کی تاریخ بھی طے کر دی تھی اور اس تاریخ کے آنے تک فضل بن ربیع کو ایسا کوئی موقع نہیں ملا جب امین نشے میں نہ ہو۔

امین کو اپنا حکم واپس لینے کی عادت نہیں تھی، پھر اگر وہ نشے میں بھی ہو تو اس قسم کے کسی مشورے پر اس کا بھرجانا یقینی امر تھا۔ فضل بن ربیع میں یہ ہمت بھی نہیں تھی کہ وہ اپنے طور پر لشکر کی روانگی دو چار روز مؤخر کر دیتا۔ اگرچہ سلطنت کے تمام معاملات

میں حکم اسی کا چلنے لگا تھا لیکن امین کے حکم کی منسوخی اس کے دائرہ اختیار سے باہر تھی۔ لشکر کی روانگی سے کچھ دیر پہلے علی بن عیسیٰ کو بتایا گیا تھا کہ خاتون زبیدہ نے اسے طلب کیا ہے۔ وہ اس وقت عسکری لباس میں تھا جب خاتون زبیدہ سے ملنے پہنچا۔

”بیٹھ جاؤ!“ خاتون زبیدہ نے پردے کے پیچھے سے حکم دیا۔

گزرے ہوئے سالوں میں، اور خصوصاً ہارون الرشید کی موت کے بعد اس کے مزاج میں خاصا ٹھہراؤ آ گیا تھا، سوچنے کے انداز میں تبدیلی آ گئی تھی۔ اس نے علی بن عیسیٰ کے بیٹھنے کے بعد کہا۔ ”اپنے سامنے چاندی کی ایک زنجیر رکھی ہوئی دیکھ رہے ہو؟“

”جی۔“ علی بن عیسیٰ حیران تھا کہ وہ زنجیر اس کے سامنے کیوں رکھی ہوئی ہے۔

خاتون زبیدہ بولی۔ ”امین میرا تخت جگر ہے جسے مسندِ خلافت پر دیکھنا میرا سب سے بڑا خواب تھا جو پورا ہو چکا ہے لیکن مامون کا بھی مجھ پر کچھ حق ہے۔ آج اس کی ماں زندہ نہیں لیکن بیٹا وہ بھی خلیفہ ہارون الرشید کا ہے۔ عباسی شہزادہ وہ بھی ہے۔ اس سے جنگ کا مطلب یہ ہرگز نہ سمجھنا کہ اس کی تذلیل بھی ضروری ہے۔ اس سے بہ صدا احترام پیش آنا۔ اسے ہتھکڑی کے بجائے چاندی کی یہ زنجیر پہنانا۔ اگر کوئی سخت لفظ کہہ دے تو اسے برداشت کرنا۔ راہ میں اس کی رکاب پکڑ کر چلنا۔ خبردار جو اسے کسی قسم کی تکلیف دی! علی بن عیسیٰ! تو خوب جانتا ہوگا کہ اس کا مرتبہ کیا ہے اور تو ہرگز اس کا ہم سر نہیں ہو سکتا۔ بس! اب جا! مجھے اتنا ہی کہنا تھا۔“

خاتون زبیدہ کی یہ باتیں کسی طرح فضل بن ربیع کے کانوں تک بھی پہنچ گئیں۔ اس نے باہر آتے ہوئے علی بن عیسیٰ کو پکڑ لیا اور اپنے ساتھ امین کے پاس لے گیا جو اس وقت بھی شراب پی رہا تھا اور خوب صورت کنیریں اس کے پہلو میں بیٹھی ہوئی تھیں۔ ایک مسخرہ اسے فحش لطائف سن رہا تھا۔

فضل بن ربیع کو ڈرتا تھا کہ ”رنگ میں بھنگ“ پڑنے پر امین بپھر جائے گا لہذا اس نے کسی تمہید کے بغیر جلدی جلدی کہنا شروع کیا۔ ”امیر المؤمنین! علی بن عیسیٰ آپ کے سامنے ہے۔ اسے آپ کی ام محترم نے کچھ احکام دیے ہیں۔“

فضل بن ربیع نے جلدی جلدی وہ سب کچھ کہہ ڈالا جو خاتون زبیدہ نے

عیسیٰ بن علی سے کہا تھا۔

امین کی پیشانی پر شکنیں پڑ گئیں۔ وہ جھنجلائے ہوئے انداز میں بولا۔ ”کیا ہو گیا ہے انہیں! ابھی وہ پچاس سال کی بھی نہیں ہوئیں مگر ان کے دماغ نے کام کرنا چھوڑ دیا ہے۔ وہ ایک باغی کو عزت بخشنا چاہتی ہیں! جاؤ علی بن عیسیٰ!“ امین نے ہاتھ ہلا کر حکم دیا۔ ”ہم اس باغی کا صرف کٹا ہوا سراپے سامنے دیکھنا چاہتے ہیں۔“

فضل بن ربیع نے سکون کی سانس لی۔ وہ یہی چاہتا تھا کہ میدانِ جنگ میں مامون کو کسی بھی قسم کی رعایت نہ دی جائے۔ یہ خواب خود اس کا بھی تھا کہ وہ مامون کا کٹا ہوا سر دیکھے۔

محلوں میں رازداری کے بغیر کی جانے والی باتیں بڑی تیزی سے ہر طرف پھیل جاتی تھیں۔ جس طرح فضل بن ربیع کو خاتون زبیدہ کی کہی ہوئی باتوں کا علم ہو گیا تھا، اسی طرح خاتون زبیدہ کو امین کی کہی ہوئی باتیں بھی معلوم ہو گئیں اور اس کا چہرہ غصے سے سرخ ہو گیا۔ اس کا جی تو چاہتا تھا کہ جا کر اپنے بیٹے سے کچھ درشت کلمات کہہ ڈالے مگر وہ اس خیال سے ضبط کر گئی کہ امین نشے میں اسے کوئی سخت جواب دے دیتا تو کنیزوں کے سامنے اس کی بے عزتی ہو جاتی۔

دوپہر سے پہلے پہلے علی بن عیسیٰ کا لشکر خراسان کی طرف روانہ ہو گیا۔

یہ اطلاع خراسان پہنچ چکی تھی کہ مامون کی ولی عہدی منسوخ کر کے اس کی جگہ پانچ سال کے موسیٰ کو دے دی گئی تھی۔

مامون پورے انہماک سے اپنی ولایت کے تمام معاملات اپنی مرضی کے مطابق درست کرنے میں مصروف تھا۔ عسکری وزارت اور نظم و نسق کا دیوان اس نے فضل بن سہل کو دے دیا تھا۔ اسی لیے اسے ”ذوالریاستین“ کے لقب سے بھی نوازا تھا، یعنی وہ اعلیٰ ترین عہدوں کا مالک!

بغداد سے فضل بن سہل کا بھائی حسن بن سہل بھی آ گیا تھا۔ اپنے بھائی کی طرح اسے بھی عسکری تجربات تھے لیکن اسے مامون نے دیوان الخراج کا وزیر مقرر کیا تھا۔ سپہ سالارِ اعلیٰ ہرثمہ بن اعین کے مشورے سے سپاہ کے جو دیگر سالار مقرر کیے گئے تھے، ان

میں سے طاہر بن الحسین کو ہرثمہ بن اعین کا نائب بھی مقرر کیا گیا تھا۔ اسی طرح کچھ اور محکمے بھی اعتماد کے آدمیوں کو دیے گئے تھے۔ شہروں کے عمال اور قاضیوں کا تقرر بھی ہوا تھا۔ اسی دوران میں سپاہ کی بھرتی بھی جاری رہی تھی۔ مامون کا ارادہ تھا کہ ان تمام معاملات سے فارغ ہونے کے بعد سرحدی ریاستوں کی جارحیت کے لیے خود لشکر لے کر جائے گا۔ اس کے غیاب میں فضل بن سہل اور ہرثمہ بن اعین خراسان کی حفاظت کے ذمے دار ہوتے۔ موسیٰ کی ولی عہدی کی خبر ملنے پر فضل بن سہل نے مامون سے کہا۔ ”اس کا مطلب یہ ہوا کہ خراسان اب آپ کی ولایت نہیں، ریاست ہے جس کا سلطنتِ عباسیہ سے کوئی تعلق نہیں رہا۔“

”ایسا نہیں ہے ذوالریاستین!“ مامون اب اسے اس کے لقب ہی سے مخاطب کرنے لگا تھا۔ ”میرے جیتے جی سلطنتِ عباسیہ کے ٹکڑے نہیں ہوں گے۔ اسے یوں سمجھو کہ سلطنتِ عباسیہ اب خراسان میں رہ گئی ہے۔ بغداد کا والی بغاوت کر چکا ہے۔“

”تو اب اس بغاوت کو کچلنا بھی پڑے گا!“

”بہتر ہوگا کہ خراسان پر وہی حملہ کرے۔ معاہدے کی ہر شق وہی توڑتا رہے۔ ہر معاملے میں پہل اسی کی طرف سے ہو۔ مجھے سب سے پہلے خراسان کی سرحدیں محفوظ کرنا ہیں۔ میں نے تمہیں لشکر تیار رکھنے کی ہدایت کی تھی۔“

”آپ لشکر کے ساتھ کل بھی روانہ ہو سکتے ہیں۔“

”تم اچانک کچھ فکر مند نظر آنے لگے ہو!“

”مجھے خدشہ ہے امیر!“ فضل بن سہل نے کہا۔ ”بغداد کا غیظ و غضب کسی وقت بھی خراسان کی سرحدوں پر ٹوٹ سکتا ہے۔ میں چاہتا ہوں کہ آپ یہیں موجود رہیں۔ سرحدی ریاستوں کی جارحیت کا سدباب کرنے کے لیے ہرثمہ کو روانہ کر دیں۔“

”نہیں ذوالریاستین!“ مامون نے سنجیدگی سے کہا۔ ”مجھے تمہاری اور ابنِ اعین کی صلاحیتوں پر مکمل اعتماد ہے۔ میں امین کو یہ تاثر بھی دینا چاہتا ہوں کہ مجھے اس کی طرف سے کوئی پریشانی لاحق نہیں۔ ان حالات میں تمہیں بہت پر اعتماد رہنا چاہیے۔“

”مجھے خود پر مکمل بھروسہ ہے امیر!“ فضل بن سہل نے کہا۔ ”اب آپ کی بات

بھی میری سمجھ میں آگئی ہے۔ دشمن کو یہ تاثر دینا ایک اچھا نفسیاتی حربہ ہے کہ اسے کوئی اہمیت نہیں دی جا رہی ہے اور آپ اپنی سرحدوں کو مستحکم کرنا زیادہ اہم سمجھ رہے ہیں۔“

مامون مسکرایا، پھر اس نے پوچھا۔ ”میں کچھ دن اتنا زیادہ مصروف رہا ہوں کہ حسن بن سہل سے ملاقات نہیں ہو سکی۔ دیوان الخراج کے معاملات کیسے چل رہے ہیں؟“

”حسن بہت خوش اور مطمئن ہے۔ خراسان کے لوگ اپنی اپنی حیثیت کے مطابق کچھ نہ کچھ خزانے میں بطور عطیہ جمع کراتے چلے جا رہے ہیں۔ اگر یہ صورت حال چھ ماہ تک بھی اسی طرح چلتی رہی تو ہمیں آئندہ تین برس تک کوئی مالی پریشانی لاحق نہیں ہوگی۔“

”تین برس تو بہت کافی ہیں ذوالریاستین! اس سے پہلے ہی خراسان کے خزانے میں استحکام آچکا ہوگا۔“

مامون کو خیال تھا کہ سرحد پر شرارت کرنے والی ریاستوں کی بیخ کنی کی جائے گی تو وہاں سے بھی بہت کچھ حاصل ہو جائے گا۔

وہ دوسرے دن لشکر لے کر خراسان کی ان سرحدوں کی طرف روانہ ہو گیا جہاں سے پڑوسی ریاستوں کی جارحیت کی خبریں آرہی تھیں۔

اس کی روانگی کے تین دن بعد ہی خراسان میں اطلاع پہنچی کہ بغداد سے چالیس ہزار کا ایک لشکر خراسان کی طرف بڑھا چلا آ رہا ہے اور اس کا سپہ سالار ابن ہامان کا پوتا علی بن عیسیٰ ہے۔

فضل بن سہل اور ہرثمہ بن اعین نے مشاورت کی۔

”یہ میرے لیے بڑی حیرت کی بات ہے۔“ ہرثمہ بن اعین نے مسکراتے ہوئے کہا۔ ”میں علی بن عیسیٰ کی صلاحیتوں سے خوب واقف ہوں۔ یقیناً وہ ایک اچھا سپاہی ہے لیکن اسے بس کسی ایسی مہم میں سالار بنایا جاسکتا ہے جس کے لیے پانچ چھ ہزار کا لشکر کافی ہو۔ چالیس ہزار کے لشکر کو حکمت و دانائی سے لڑانا اس کے بس کی بات نہیں۔“

”تو آپ اس کے مقابلے پر کتنی سپاہ لے جانا چاہیں گے؟“

”میں اس بچے کے مقابلے پر جا کر کیا کروں گا ذوالریاستین!“ ہرثمہ بن اعین نے کہا۔ ”میں طاہر کو بھیجنا چاہتا ہوں۔ اس کے ساتھ زیادہ سپاہ بھیجنے کی بھی ضرورت نہیں۔“

وہ بیس ہزار کے لشکر کو بھی اس طرح لڑا سکتا ہے کہ علی بن عیسیٰ کے پسینے چھوٹ جائیں گے۔“
 ”جیسا آپ مناسب سمجھیں، کریں۔“ فضل بن سہل نے کہا۔ ”میں بس اتنا
 چاہتا ہوں کہ مقابلہ خراسان سے باہر نکل کر کیا جائے۔ بغداد کا کوئی سپاہی خراسان میں
 قدم نہ رکھ سکے۔“

ہرثمہ بن اعین نے کہا۔ ”میں ابھی جا کر تیاری شروع کرواتا ہوں۔“
 فضل بن سہل مامون کو اس صورتِ حال سے باخبر رکھنا چاہتا تھا۔ اس نے فوراً
 ایک قاصد روانہ کر دیا۔

ہرثمہ بن اعین نے عسکری معاملات کو اتنا منظم کر دیا تھا کہ بیس ہزار کا لشکر ایک ہی
 دن میں تیار ہو گیا اور دوسری صبح خراسان سے روانہ ہوا۔ اس کا سپہ سالار طاہر بن الحسین تھا۔
 خراسان کے لوگ بھی بغداد کے حملے سے واقف ہو چکے تھے۔ انھوں نے طاہر
 کے لشکر پر پھول برسائے اور اسے اپنی دعاؤں کے ساتھ خراسان سے روانہ کیا۔

مامون کی یہ خواہش پوری نہیں ہو سکی کہ جنگ خراسان کی سرحد سے باہر ہو۔
 بغداد سے آنے والے لشکر کی تیز رفتاری کا مخروں نے غلط اندازہ لگایا تھا۔ جب خراسانی
 لشکر ”رے“ پہنچا تو اسے معلوم ہوا کہ علی بن عیسیٰ کا لشکر ہمدان سے گزر کر ”رے“ کی
 طرف بڑھتا چلا آ رہا ہے۔ یہ خبر ملتے ہی طاہر وہیں رک گیا اور علاقائی جغرافیے کو
 پیش نظر رکھ کر جنگ کی منصوبہ بندی اور اس پر عمل درآمد شروع کر دیا۔

خلافت بغداد کے مخروں نے ان تیاریوں کی اطلاعات علی بن عیسیٰ کو پہنچا دیں
 اور یہ بھی بتا دیا کہ طاہر کے ساتھ بیس ہزار سپاہ تھی۔

علی بن عیسیٰ اپنی عددی اکثریت کی بنا پر اتنا مغرور ہوا کہ اس نے ان تیاریوں
 کی مطلق پروا نہیں کی اور تیزی سے آگے بڑھتا ہوا ”رے“ تک پہنچ گیا۔

صلاح کاروں نے طاہر کو مشورہ دیا کہ فوج کی کمی کے باعث باہر نکل کر جنگ
 کرنے کے بجائے شہر میں رہ کر مقابلہ کیا جائے لیکن طاہر نے یہ مشورہ رد کر دیا۔ اس کی
 سوچ کا انداز یہ تھا کہ دشمن اگر شہر پناہ تک پہنچ گیا تو یہ طاہری غلبہ اسے نفسیاتی برتری
 میں مبتلا کر دے گا اور اس کے حوصلے بڑھ جائیں گے۔

ابتدا میں طاہر مقابلے کے لیے صرف چار ہزار فوج لے کر باہر نکلا۔ علی بن عیسیٰ اپنے لشکر کے ساتھ قریب پہنچ چکا تھا۔ دونوں حریفوں نے صف بندی کی۔ پھر علی بن عیسیٰ اس ترتیب سے آگے بڑھا کہ زرہ پوشوں کے رسالے کو مقدر متہ لہجیش میں رکھا۔ اس کے پیچھے تھوڑے تھوڑے فاصلے پر دس علم بردار تھے اور ہر علم کے ساتھ سو سو سواروں کا دستہ تھا۔ عیسیٰ بن علی قلب لشکر میں تھا۔

اتنے بڑے لشکر کے سامنے صرف چار ہزار سپاہ تھی لیکن طاہر کی ایک ہی تقریر نے ہر سپاہی میں اتنا جوش اور اتنا جذبہ بھر دیا تھا کہ کسی کو بھی مد مقابل فوج کی اکثریت سے ذرا بھی ڈر نہیں محسوس ہوا۔

ایک شخص گھوڑا دوڑاتا ہوا علی بن عیسیٰ کے لشکر کی ایک صف سے آگے آیا۔
”خراسانیوں میں کوئی ایسا جیالا ہے جو میرے مقابل آسکے؟“ وہ لکارا۔

علی بن عیسیٰ کے لشکر کے اس جنگ جو کا نام حاتم تھا۔ وہ طاہر کا ہم مرتبہ ہرگز نہیں تھا لیکن طاہر نے اس کی پروا نہیں کی اور خود گھوڑا دوڑا کر اس کے مقابل پہنچ گیا۔ اس کی یہ پہل اس کی سپاہ کے جوش و ولولے میں اضافے کا سبب بنی اور انہوں نے فلک شگاف نعرے لگائے۔

”مقابلہ“ ایک معمولی سی ”چھیڑ چھاڑ“ ثابت ہوا۔ طاہر نے دونوں ہاتھوں سے قبضہ پکڑ کر اس زور سے تلوار ماری کہ ایک ہی ضرب سے فیصلہ ہو گیا۔ حاتم کا جسم دائیں شانے سے کمر تک چر گیا اور وہ اپنے گھوڑے سے گر کر زمین پر ٹپنے لگا۔

علی بن عیسیٰ نے فوراً عام حملے کا حکم دے دیا۔ گھمسان کی جنگ شروع ہوتے ہی خراسانی فوج کے دس ہزار سوار باہر آگئے۔ باقی چھ ہزار سپاہیوں کو تین حصوں میں منقسم کر کے پہلے ہی سے باہر بھیجا جا چکا تھا اور وہ خود کو مختلف مقامات پر پوشیدہ رکھے ہوئے تھے۔ انہوں نے جب اچانک دائیں بائیں اور عقب سے علی بن عیسیٰ کے لشکر پر حملہ کیا تو اس کی ساری صف بندی منتشر ہو گئی اور اس کے سپاہیوں کی لاشوں کے ڈھیر لگنے لگے۔ علی بن عیسیٰ میں اتنی صلاحیت نہیں تھی کہ اس موقع پر اپنی سپاہ کو سنبھال سکتا۔ اس کی فوج کے پیر اکھڑ گئے۔ علی بن عیسیٰ نے بھی بھاگ نکلنا چاہا لیکن طاہر نے اسے موقع نہیں دیا

اور اپنا گھوڑا دوڑا کر اس کے سر پر پہنچ گیا۔ کسی جانب سے ایک تیرا کر علی بن عیسیٰ کے جسم میں پیوست ہوا تو وہ گھوڑے سے گر گیا۔ طاہر نے بھی اپنے گھوڑے سے چھلانگ لگائی اور زمین سے اٹھنے کی کوشش کرتے ہوئے علی بن عیسیٰ کا سر اس کے تن سے جدا کر دیا۔ یہ امین کی حماقت تھی کہ ”دو بھائیوں کی جنگ“ عرب و عجم کی جنگ قرار دے دی گئی اور اس جنگ کا فاتح طاہر بن الحسین خراسانی تھا جس کے دادا مصعب نے بنو عباس کے علم کے نیچے لڑتے ہوئے اموی سلطنت کا تختہ الٹا تھا۔

اس موقع پر طاہر نے جو خط مامون کو لکھا اس میں چند جملے یہ تھے کہ عیسیٰ بن علی کا سر میرے سامنے پڑا ہے، اس کی انگشتری میری انگلی میں ہے اور اس کی سپاہ ریاست خراسان کی قیدی بن چکی ہے۔

طاہر نے اب پیش قدمی جاری رکھنے کی بھی اجازت چاہی۔

بغداد میں امین کو اس شکست کی خبر اس وقت ملی جب وہ ایک پُر شکوہ کشتی میں بیٹھ کر اپنے معتمد غلام کوثر کے ساتھ مچھلی کا شکار کھیل رہا تھا۔ خوب صورت کنیریں بھی اس کے ساتھ تھیں جو اسے اپنے ہاتھوں سے جام پر جام پلا رہی تھیں۔ خبر دینے والا خواجہ سرا مسرور تھا جو ایک چھوٹی سی کشتی پر بیٹھ کر تیز رفتاری سے اس کی کشتی تک پہنچا تھا۔

”چپ رہ احمق!“ امین نے جھنجلا کر کہا۔ ”کوثر دو مچھلیاں پکڑ چکا ہے اور میں ابھی تک ایک مچھلی سے بھی محروم ہوں۔“

”محروم تو اب تو ہوتا ہی چلا جائے گا امین!“

اس آواز نے امین کو چونکایا۔ اس کے دائیں جانب لہروں پر خاتون زبیدہ کی وہ مخصوص کشتی موجود تھی جس پر بیٹھ کر وہ دجلہ کی سیر کیا کرتی تھی۔

”کیا مصیبت ہے!“ امین جھنجلا کر کھڑا ہو گیا۔

”مصیبت تو ابھی آئے گی امین!“ خاتون زبیدہ نے سپاٹ چہرے کے ساتھ کہا۔

”ابھی تو اس کا صرف ہرکارہ آیا ہے۔ میں نے ایک بُرا خواب دیکھا تھا کہ مسدِ خلافت تیرے حصے میں آئے۔ تیرے والد ٹھیک کہتے تھے کہ تو اس کا اہل نہیں۔ اب محرومیاں

ہی تیرا مقدر بنتی چلی جائیں گی۔ میں مستقبل میں جھانک کر دیکھ رہی ہوں کہ مسندِ خلافت پر مامون بیٹھا ہے۔“

امین گرجا۔ ”ہم اسے چیونٹی کی طرح مسل دیں گے۔“

خاتون زبیدہ نے کہا۔ ”یہ وہ خوش فہمی ہے جو ہاتھیوں کو بھی ہوتی ہوگی۔“

امین کے اشارے پر اب کشتی کو کنارے کی طرف لے جایا جا رہا تھا۔ اس میں جو کینریں تھیں، وہ کشتی میں ادھر ادھر سمٹنے اور چھپنے کی کوشش کرنے لگی تھیں کیونکہ وہ امین کے حکم سے نیم عریاں تھیں۔

کشتی سے اتر کر امین گھوڑے پر سوار ہوا اور اسے محل کی طرف سرپٹ دوڑانے لگا۔ محافظ دستہ اس کے پیچھے پیچھے تھا۔

محل میں فضل بن ربیع امین کی ڈانٹ پھٹکار کا نشانہ بنا۔ فضل بن ربیع نے ہمت کر کے کہا۔ ”سپہ سالار کا انتخاب مناسب نہیں تھا امیر المؤمنین!“

امین گرجا۔ ”تم ہی نے بتایا تھا کہ وہ ایک تجربہ کار سپاہی ہے۔“

”لیکن میں اسے اتنا تجربہ کار نہیں سمجھتا تھا کہ اسے چالیس ہزار کے لشکر کی سالاری سونپی جاسکے۔“

”ہمیں یہ نہیں بتایا تھا تم نے!“ امین پھر گرجا۔

فضل بن ربیع نے خاموش رہنا مناسب سمجھا ورنہ اس کے جوابات امین کو مزید غیظ و غضب میں مبتلا کر دیتے۔

”فوراً دوسرا لشکر روانہ کرو۔“ امین نے حکم دیا۔ ”اور اس کا سالار عبدالرحمن کو بناؤ۔“ فضل بن ربیع نے اس حکم کی بھی تعمیل کی۔

دوسری طرف طاہر کو پیش قدمی جاری رکھنے کی اجازت دینے کے ساتھ ساتھ مزید دس ہزار سپاہی بھی بھیج دیے گئے تھے۔ اس فوج سے متصادم ہو کر عبدالرحمن کا بھی وہی حشر ہوا جو علی بن عیسیٰ کا ہو چکا تھا۔ طاہر نے اس کے بعد بھی پیش قدمی جاری رکھی۔

اس نے ابواز، یمامہ، بحرین اور عمان تک مطلع صاف کر دیا۔ الجبال کے پورے صوبے پر خراسانی فوجیں چھا گئیں۔ اس کی ان فتوحات کی خبریں سن سن کر فضل بن سہل کے حکم

سے ہرثمہ بن اعین نے اس کی کمک مسلسل جاری رکھی۔

عبدالرحمن کی شکست کے بعد امین نے شامی عربوں سے بھرتی کیے ہوئے لشکر اس جنگ میں جھونکنا شروع کیے لیکن اس سے بھی کچھ حاصل نہیں ہو سکا۔ طاہر کی مسلسل فتوحات سے اس کی اتنی دھاک جم گئی تھی کہ جو فوج اس کے سامنے جاتی، مقابلہ شروع کرنے سے پہلے ہی سراسیمہ نظر آتی۔

مامون اس دوران میں سرحدی تنازعات ختم کرتا رہا تھا۔ فتوحات اسے بھی حاصل ہوتی رہی تھیں۔ اسے سب سے زیادہ خوشی ان خبروں سے ہو رہی تھی جو اسے خراسان سے بھیجی جا رہی تھیں۔ وہ خبریں جو طاہر کی فتوحات کے بارے میں تھیں۔

سرحدی معاملات بالکل درست کرنے میں مامون کو دو سال سے زیادہ لگ گئے۔ جب وہ رنج لوٹا تو اسے یہ بہت بڑی خوش خبری ملی کہ بصرہ، کوفہ، واسط اور موصل پر بھی فتح کے پرچم اہرائے جا چکے تھے اور حرین میں اب اس کے نام کا خطبہ پڑھا جا رہا تھا۔ سلطنت عباسیہ پر اس کی خلافت تسلیم کی جا چکی تھی۔ امین کی حکومت اب صرف بغداد اور اس کے متعلقات تک رہ گئی تھی۔

”جلد ہی بغداد کا بھی محاصرہ کر لیا جائے گا۔“ ہرثمہ بن اعین نے مامون کو بتایا۔

فضل بن سہل بولا۔ ”امیر المومنین کو یہ کام یا بیاں مبارک ہوں۔“

مامون نے چونک کر اس کی طرف دیکھا۔

ہرثمہ بن اعین نے مسکرا کر کہا۔ ”بے شک اب آپ امیر المومنین ہی ہیں۔ آپ

کی خلافت ہر جگہ تسلیم کی جا چکی ہے۔ بغداد میں اب آپ کا صرف ایک باغی رہ گیا ہے۔“

فضل بن سہل نے لقمہ دیا۔ ”اور جلد ہی وہ بھی نہیں رہے گا۔“

مامون مسکرایا لیکن اس کی مسکراہٹ میں تکبر کا شائبہ تک نہ تھا۔ اس نے کہا۔

”ابن اعین! ہم آپ پر جتنا بھی ناز کریں، کم ہے۔ آپ نے خود کوئی جنگ نہیں لڑی

لیکن ایک ایسے سپہ سالار کا انتخاب کیا جو حیرت انگیز حد تک بہادر، ذہین اور باصلاحیت ہے۔“

”یہ سب کچھ آپ سے محبت کے باعث ہے امیر المومنین!“

مامون کو فضل بن سہل کے ایک خط سے علم ہوا تھا کہ طاہر نے پہلے معرکے میں

دونوں ہاتھوں سے تلوار سنبھال کر ایک ہی وار میں اپنے حریف کا خاتمہ کر دیا تھا۔ اسی واقعے کے باعث مامون نے اسے ”ذوالریاستین“ یعنی ”دوسیدھے ہاتھوں والا“ خطاب دیا۔
 ”یہ خطاب طاہر کے لیے ایک بہت بڑا اعزاز ہے۔“ ہرثمہ بن اعین نے کہا۔
 مامون نے فضل بن سہل کی طرف دیکھتے ہوئے کہا۔ ”ہمیں اس کی بھی بہت خوشی ہے ابن سہل کہ ہم نے ذاتی طور پر اپنے بھائی کے خلاف تلوار نہیں اٹھائی۔ ہم نے اپنے عہد نامے کی کوئی شق مجروح نہیں کی۔“

یہ باتیں جاری تھیں کہ اجازت لے کر حسن بن سہل باریاب ہوا۔
 ”آپ کے لیے ایک اور خوش خبری آئی ہے۔“ اس نے مامون سے کہا۔ ”طاہر نے اب بغداد کے علاوہ سارے مفتوحہ علاقے میں آپ کے نام کا سکہ جاری کروا دیا ہے۔“
 مامون پھر منکسر المزاجی سے مسکرا دیا۔

”بس۔“ حسن بن سہل نے کہا۔ ”میں یہ خوش خبری سنانے کے لیے بے چین ہو گیا تھا اس لیے مغل ہوا۔ اب اجازت چاہتا ہوں۔“

وہ رخصت ہوا تو فضل بن سہل نے بڑی سنجیدگی سے کہا۔ ”امیر المومنین! جب آپ آرام کریں گے تو میں آپ کو ایک اہم بات سے آگاہ کروں گا۔“
 جہاں دیدہ اور معتمر ہرثمہ بن اعین نے سمجھ لیا کہ فضل بن سہل مامون سے تخیلے میں کچھ کہنا چاہتا تھا۔

”اب مجھے بھی اجازت دیجیے امیر المومنین!“ ہرثمہ کھڑا ہو گیا۔ ”مجھے جلد از جلد ایک لشکر تیار کر کے طاہر کی مدد کے لیے بھیجنا ہے تاکہ بغداد کا محاصرہ کرنے میں کوئی کسر نہ رہ جائے۔“

”بے شک یہ سب کچھ اب بھی آپ ہی کو دیکھنا ہے۔ آپ ہی دیکھتے رہے ہیں۔“
 مامون نے مسکراتے ہوئے کہا۔ ”اس جنگ کے فاتح آپ اور طاہر ہیں۔ ہم نے تو کچھ بھی نہیں کیا!“

ہرثمہ بن اعین فوراً بولا۔ ”آپ نے یہ کیا تھا امیر المومنین کہ مجھ پر ایک بہت بڑی ذمے داری ڈال دی تھی۔ خدا کا شکر ہے کہ میں اس ذمے داری سے بہ خوبی عہدہ

برآ ہو گیا ہوں۔“

”ابھی آپ عہدہ برآ نہیں ہوئے ابن اعین!“ مامون نے خوش گوار لہجے میں کہا۔ ”یہ بات آپ فتح بغداد کے بعد کہیے گا۔“

مامون نے فضل بن سہل کی طرف دیکھتے ہوئے کہا۔ ”ہمیں تمہاری یہ بات بہت پسند آئی ذوالریاستین!“

”کون سی بات امیر المومنین؟“

”تم ہمیں کوئی بات بتانے کے لیے بے چین ہو۔ تم چاہتے تھے کہ ابن اعین چلے جائیں تو وہ بات ہمیں بتاؤ۔ تم ان سے کہہ سکتے تھے کہ تمہیں تھلیے میں مجھ سے کوئی بات کرنا ہے لہذا وہ رخصت ہوں۔ تمہارا مرتبہ ان سے بلند ہے لیکن تم نے ان کی بزرگی کا خیال رکھا اور اشارے میں ایسی بات کہی جس سے وہ تمہارا مقصد سمجھ گئے۔“

”جب آپ ان کا احترام کرتے ہیں تو میں کیسے نہ کرتا!“

”خیر! تم ہمیں کیا خاص بات بتانا چاہتے ہو جس کے لیے تم نے تھلیہ ضروری سمجھا؟“

”میں اس عورت کے بارے میں عرض کرنا چاہتا ہوں امیر المومنین جس نے پہلی مرتبہ ہماری مدد کی تھی۔“ فضل بن سہل نے سنجیدگی سے کہا۔ ”افسوس کہ وہ شریف عورت نہیں۔ اس کا نام ذوالفقین ہے۔“

مامون بہت سنجیدہ نظر آنے لگا۔ ”تمہیں اس کا نام کیسے معلوم ہوا؟ اور تم نے یہ کیسے جان لیا کہ وہ کوئی شریف عورت نہیں؟“

”میں شروع ہی سے اس کے بارے میں جاننے کے لیے بے چین رہا ہوں امیر المومنین!“ فضل بن سہل نے کہا۔ ”لیکن اس زمانے میں آپ کے ساتھ اتنی مصروفیت رہی کہ میں اس کے بارے میں جاننے کی کوشش ہی نہیں کر سکا۔ پھر جب آپ سرحدی تنازعات ٹھیک کرنے چلے گئے تو میں لشکر بغداد کے حملے کی وجہ سے الجھا رہا۔ مجھے اطمینان اس وقت ہوا جب طاہر کو مسلسل فتوحات حاصل ہونے لگیں۔ میں اس فکر سے بے نیاز ہو گیا کہ بغداد کا کوئی لشکر خراسان میں داخل ہو سکتا ہے۔ اس کے بعد ہی میں نے دیوان شرطہ سے بات کی اور اس عورت کے بارے میں معلومات حاصل

کرنے کے لیے کہا۔“

مامون بڑی توجہ سے سن رہا تھا۔ اس نے بیچ میں کوئی سوال کرنے کی ضرورت نہیں محسوس کی۔ فضل بن سہل بولتا رہا۔ ”اس کے بارے میں معلومات ان لوگوں سے ہی ہو سکتی تھیں جنہوں نے ابن ہامان کے اسی محل کے پائیں باغ سے دو صندوق برآمد کیے تھے۔ ان لوگوں کو وہ صندوق آپ کی نذر کرنے کا مشورہ ذوالفقین ہی نے دیا تھا اس لیے وہی لوگ معلومات کا ذریعہ بن سکتے تھے۔ میرا یہ اندازہ درست ثابت ہوا۔ انھی لوگوں سے اس عورت کا نام اور اس کی حویلی کے بارے میں معلوم ہوا۔ انھی لوگوں سے اس کا بھی علم ہوا کہ وہ چند حبشی غلاموں اور کنیروں کے ساتھ اس حویلی میں رہتی ہے اور بہت مال دار عورت ہے۔ اس کا شوہر اسے چھوڑ کر کسی دوسری عورت کے ساتھ کہیں غائب ہو گیا ہے اس لیے اب وہ اس حویلی میں غلاموں اور کنیروں کے ساتھ ہی رہتی ہے۔“

اب مامون بول پڑا۔ ”تو یہ کس نے بتایا کہ وہ شریف عورت نہیں ہے؟“

”یہ بات ان لوگوں سے معلوم نہیں ہوئی تھی۔“ فضل بن سہل نے جواب دیا۔

”انہوں نے تو یہی بتایا تھا کہ وہ ایک پارسا اور نیک عورت ہے جس نے خود کو اس حویلی میں تقریباً مقید کر رکھا ہے، آس پاس کے لوگوں سے اس نے میل جول ہی نہیں رکھا کیونکہ وہ بے حد تنہائی پسند ہے۔ مجھے ان لوگوں سے حاصل کردہ معلومات میں یہ بات کھٹک گئی کہ وہ دو سال پہلے کہیں سے اکیلی بلخ آئی تھی اور یہ حویلی خرید کر اس میں رہنے لگی تھی۔ یہ خود اس عورت کا بیان تھا کہ اس کا شوہر اسے چھوڑ کر کسی دوسری عورت کے ساتھ غائب ہو گیا تھا۔ اس کے اس بیان کی تصدیق یا تردید وہ لوگ نہیں کر سکتے تھے۔ انہوں نے بس اپنے طور پر سمجھ لیا تھا کہ ذوالفقین نے غلط بیانی نہیں کی ہوگی۔“

مامون کے چہرے پر کچھ ایسا تاثر ابھرا جیسے کوئی بات یا کوئی واقعہ اچانک اس کے دماغ میں ابھرا ہو، لیکن وہ کچھ بولا نہیں۔

فضل بن سہل نے اپنی بات جاری رکھی۔ ”بعض اوقات کسی جواز کے بغیر بھی کوئی سوال دماغ میں ابھرتا ہے امیر المومنین! کچھ ایسا ہی میرے ساتھ بھی ہوا۔ مجھے خیال آیا کہ ذوالفقین کا یہ بیان غلط بھی ہو سکتا ہے۔ یہ خیال ذہن میں آنے کے بعد میں

نے یہ معلوم کرنا چاہا کہ بلخ آنے سے پہلے وہ کہاں رہتی تھی لیکن یہ کوئی نہیں بتا سکا۔ اس نے غلام اور کنیریں یہیں آ کر خریدی تھیں۔ انھیں بھی ذوالفقین کے ماضی کا کچھ علم نہیں تھا۔

”ذوالفقین جب آس پاس کے کچھ مردوں کو جانتی ہے تو عورتوں کو بھی جانتی ہوگی۔“ مامون نے خیال ظاہر کیا۔ ”کسی عورت نے ذوالفقین سے یہ سوال ضرور کیا ہوگا!“

”واقفیت تو بے شک ہوگی امیر المومنین، لیکن ایسی کسی عورت سے رابطہ نہیں ہو سکا۔ دراصل وہ ہفتوں تو اپنی حویلی سے نکلتی نہیں ہے اور کیونکہ وہ خود کبھی کسی کے گھر نہیں گئی اس لیے دوسری عورتوں نے بھی اس کے گھر جانا مناسب نہیں سمجھا۔“

”یہ تم نے کیسے مان لیا ذوالریاستین کہ وہ شریف عورت نہیں؟“ مامون پھر سوال کر بیٹھا۔

”اب میں وہی عرض کرنے جا رہا ہوں امیر المومنین!“ فضل بن سہل نے کہا۔

”آپ کے علم میں شاید نہ ہو لیکن میں جانتا ہوں کہ آں جہانی خلیفہ ہارون الرشید اپنی رعایا کے حالات معلوم کرنے کے لیے کبھی کبھی بھیس بدل کر بغداد کے گلی کوچوں میں نکل جایا کرتے تھے۔ اس طرح وہ اپنی غریب رعایا کے حالات سے تو ناواقف کبھی نہیں رہے لیکن ساتھ ساتھ انھیں اس کا بھی علم ہوتا رہا کہ طبقہ اشرافیہ کے محلوں اور حویلیوں میں رات کے وقت کیا کیا غیر شرعی گل کھلتے تھے۔ اسی باعث اکثر نام نہاد شرفا کو سزائیں بھی ملتی تھیں۔ کئی مرتبہ ایسا بھی ہوا کہ بھیس بدل کر گھومتے وقت انھوں نے مجھے بھی اپنے ساتھ رکھا۔ میں کیونکہ وہ سب کچھ بھولا نہیں تھا اس لیے میرے مشورے پر دیوان شرطہ کے چند افراد نے بھی ایسا کرنا شروع کیا۔ وہ رات کے وقت بھیس بدل کر ذوالفقین کی حویلی کے آس پاس چکر لگانے لگے۔ دراصل مجھے یہ خیال آیا تھا کہ شاید یہ عورت بھی طبقہ اشرافیہ کی ایسی ہی کوئی عورت ہو جس کا اصل روپ رات ہی کے وقت سامنے آ سکتا ہو، اور میرا یہ خیال درست ثابت ہوا۔“

ان آخری جملوں نے ہارون کے چہرے پر تجسس کے آثار نمایاں کر دیے۔

فضل بن سہل نے بتایا۔ ”کوئی ایک ماہ قبل یہ بات علم میں آئی کہ رات گئے ایک شخص بہت چوری چھپے اس حویلی میں جاتا ہے اور صبح کی روشنی پھیلنے سے پہلے چوری چھپے ہی حویلی سے نکل جاتا ہے۔“

”اوہ!“ مامون نے حیرت کے اظہار کے ساتھ ہی سوال کیا۔ ”کیا یہ معمول ہے؟“
 ”ایک ماہ سے تو یہ معمول ہے۔ ایک ماہ پہلے یہ معمول تھا یا نہیں، اس بارے
 میں کچھ نہیں کہہ سکتا۔“ فضل بن سہل نے کہا، پھر اس نے پوچھا۔ ”یہ واقعہ سن کر آپ
 کے ذہن میں کوئی خیال تو آیا؟“

”بے شک آیا ہے۔“ مامون نے کہا۔ ”وہی خیال تمہارے دماغ میں بھی آیا
 ہوگا لیکن جب تک کوئی گواہ نہ ہو، کسی عورت پر ایک سنگین الزام لگانا مناسب نہیں۔ بلکہ
 نہایت غیر مناسب ہوگا۔“

”میں نے بھی اس پر کوئی سنگین الزام نہیں لگایا ہے امیر المومنین، لیکن اگر کوئی
 عورت رات کی تاریکی میں کسی مرد کو چوری چھپے اپنی حویلی میں بلائے تو اس حرکت کو
 غیر شریفانہ تو کہا جاسکتا ہے!“

”شاید اس حد تک جانے میں بھی احتیاط برتنا چاہیے۔“ مامون نے کہا، پھر بولا۔
 ”یہ واقعہ سن کر فوری طور پر دماغ میں آنے والے خیال کے باعث ہمیں وہ مقدمہ یاد
 آگیا جس کا فیصلہ خود والد مرحوم نے کیا تھا۔ تم یقیناً بھولے نہیں ہو گے۔ یحییٰ بن اشعث
 کی خوب صورت بیوی سے رافع بن لیث نے ناجائز تعلقات قائم کر لیے تھے۔ اسے
 دُڑوں کی سزا ہوئی تھی اور اسے قید خانے میں بھی ڈال دیا گیا تھا۔ وہاں سے فرار ہونے
 کے بعد ہی اس نے بغاوت کی تھی۔“

”مجھے وہ سب کچھ یاد ہے امیر المومنین! اب.....“

مامون نے اس کی بات کاٹتے ہوئے کہا۔ ”جب تم نے اس کے مفروضہ ہر کی
 بات بتائی تھی تو ہمیں وہ دن یاد آگیا تھا جب ذوالفقین مرو کے دارالامارہ میں ہیرے
 جواہرات اور دینار و درہم سے بھرا ہوا صندوق لے کر آئی تھی۔ ہم نے اس سے کہا تھا کہ
 اگر ہم کبھی با اختیار ہوئے اور اس نے اپنے لیے کچھ چاہا تو ہمیں خوشی ہوگی۔ ہماری اس
 بات پر اس نے کہا تھا کہ اپنا وعدہ یاد رکھیے گا۔ اسی لیے اس کے مفروضہ ہر کی بات سن کر
 ہمیں خیال آیا تھا کہ وہ اسی معاملے میں ہم سے کچھ چاہتی ہوگی لیکن تمہاری بتائی ہوئی
 بعد کی باتوں سے قیاس کیا جاسکتا ہے کہ معاملہ شاید کچھ اور ہو۔“

”یہ بھی خوب اتفاق ہے امیر المومنین!“ فضل بن سہل نے عجیب سی مسکراہٹ کے ساتھ کہا۔ ”اگر ذوالفقین کے معاملے کو اسی قسم کا مقدمہ سمجھ لیا جائے تو یہاں بھی رافع بن لیث ہی ملوث ہے!“

”کیا!“ مامون حیرت زدہ ہو گیا۔

”جی ہاں۔“ فضل بن سہل نے کہا۔ ”رات کے وقت ذوالفقین کی حویلی میں چوری چھپے جانے والا شخص رافع بن لیث ہی ہے۔“

مامون نے بے تابی سے پوچھا۔ ”تم نے خود دیکھا ہے اسے؟“

”جی ہاں، میں بھی دیکھ چکا ہوں اور دیوان شرطہ کے کچھ لوگ بھی اسے پہچانتے ہیں کیونکہ باغی بننے کے بعد اس کی شخصیت کافی نمایاں ہو گئی تھی۔“

”وہ کہاں رہتا ہے؟“

”یہیں، بلخ میں! وہ بھی ایک آسودہ زندگی گزار رہا ہے۔ اس نے ایک معقول کاروبار کر لیا ہے۔ اس حد تک معقول کہ اتنا پیسا اسے ذوالفقین ہی سے ملا ہوگا۔“

”کیا تم یہ بھی سوچ رہے ہو کہ یحییٰ بن لیث کی مال دار بیوی عروہ کے بعد اس

نے ایک اور مال دار عورت سے ناتا جوڑ لیا ہے؟“

”امیر المومنین!“ فضل بن سہل نے کہا۔ ”اگر رافع بن لیث کے طبعی رجحان کو سامنے رکھا جائے تو یہ گمان کیا جانا شاید غیر فطری نہیں!“

مامون کچھ سوچتا رہا، پھر اس نے کہا۔ ”اس معاملے میں اگر ذوالفقین سے نہیں تو کم از کم رافع سے ضرور پوچھ گچھ کی جاسکتی تھی جو تم نے نہیں کی ورنہ یہ بھی بتا چکے ہوتے!“

”آپ کا خیال درست ہے۔“ فضل بن سہل نے کہا۔ ”میں خود بھی پوچھ گچھ کر سکتا تھا اور دیوان شرطہ کے لوگ بھی ایسا کر سکتے تھے لیکن میں نے انہیں اس خیال سے روک دیا کہ آپ واپس آجائیں، تبھی کوئی فیصلہ ہو!“

”کیوں؟“ مامون نے کچھ ناگوار لہجے میں کہا۔ ”بالفرض وہ دونوں فعل شنیعہ کے مرتکب پائے جاتے ہیں تو کیا ہم ذوالفقین کو اس لیے معاف کر دیں گے کہ اس نے ہماری مالی امداد کی تھی؟“

فضل بن سہل نے نظریں جھکا لیں اور دھیمی آواز میں بولا۔ ”اگر امیر المومنین اسے میری غلطی قرار دے رہے ہیں تو میں معافی کا خواست گار ہوں۔“

”اگر یہ غلطی نہیں تو سہو یقیناً ہے۔“ مامون نے کہا۔ ”پھر حکم دینے کے انداز میں بولا۔ ”وہ دونوں ہمارے سامنے حاضر ہوں۔“

”کیا انھیں گرفتار.....“

”نہیں۔“ مامون نے بات کاٹی۔ ”جب تک ان کا جرم ثابت نہ ہو، انھیں گرفتار کرنا قطعی غلط اقدام ہوگا۔ انھیں ہمارا بس یہ پیغام دیا جائے کہ وہ ہماری خدمت میں حاضر ہوں مگر یہ پیغام دینے کے بعد ان پر کڑی نظر رکھی جائے۔ خصوصاً رافع بن لیث کے دل میں اگر چور ہو تو وہ فرار کی کوشش کر سکتا ہے۔“

”بہتر ہے۔“

فضل بن سہل کو رخصت کرنے کے بعد مامون ٹہلنے لگا۔ وہ سوچ رہا تھا کہ عسکری معاملات چلتے چلتے ایک غیر عسکری معاملہ بھی سامنے آ گیا۔

”یہ تو ہوگا“ اس نے اپنے دل میں کہا، خلافت کا دوسرا نام صرف عسکریت نہیں ہے۔“



دن گزر گیا!

رات کو دونوں ”ملزم“ مامون کے سامنے سر جھکائے کھڑے تھے۔ مامون نے فضل بن سہل کو بھی روک لیا تھا۔

”رافع!“ مامون نے سپاٹ لہجے میں کہا۔ ”ہمارے وزیر نے الزام لگایا ہے کہ تم روزانہ رات کو چوری چھپے ذوالفین کی حویلی میں جاتے ہو!“

”میرا نام ذوالفین نہیں ہے امیر المومنین!“ وہ بول پڑی۔ ”میں عروہ ہوں۔“

فضل بن سہل چونکا اور اس کا منہ حیرت سے کھل گیا۔ کچھ ایسی ہی کیفیت مامون کی بھی ہوئی تھی۔ رافع بن لیث سپاٹ چہرے کے ساتھ نظریں جھکائے کھڑا رہا۔

مامون نے بے اختیار پوچھا۔ ”اس کا ثبوت؟“

وہ بولی۔ ”سمرقند میں میرے عزیز واقربا موجود ہیں جن سے میں عرصہ ہوا،

شرمندگی کے باعث قطع تعلق کر چکی ہوں۔ میں اب بھی ان سے لا تعلق ہوں لیکن وہ مجھے پہچان تو لیں گے۔ ان کے علاوہ یحییٰ بن اشعث بھی مجھے پہچان سکتا ہے۔ دو سال پہلے جب رافع بغداد گئے تھے تو میرا وہ پہلا شوہر زندہ تھا۔ شاید اب بھی زندہ ہو۔“

مامون نے محسوس کیا کہ آواز میں سچائی کی چمک تھی اور سچائی نے لہجے میں اعتماد پیدا کیا تھا۔

”پہلا شوہر!“ مامون نے چبھتے ہوئے لہجے میں کہا۔ ”تمہارا دوسرا شوہر کون ہے عربہ؟“

”یہ آپ کے سامنے کھڑے ہیں۔“ عربہ نے رافع بن لیث کی طرف اشارہ کیا۔ ”خوب!“ مامون نے سخت لہجے میں کہا۔ ”گویا تم دونوں پھر سزا کے مستحق ٹھہرے ہو!“

”نہیں امیر المومنین!“ عربہ بے جھجک بولی۔ ”ہم پہلے بھی سزا کے مستحق نہیں تھے۔ پہلے بھی غلط فیصلہ سنایا گیا تھا۔“

”عربہ!“ مامون کے لہجے میں تلوار جیسی کاٹ آگئی۔ ”تم خلیفہ ہارون الرشید کے فیصلے کو غلط کہہ رہی ہو؟“

”گستاخی معاف امیر المومنین!“ عربہ بولی۔ ”ان سے غلطی صرف یہ ہوئی تھی کہ انہوں نے خود اس معاملے کی تحقیق نہیں کروائی تھی، صرف ابن اشعث کے بیان پر یقین کر کے فیصلہ سنا دیا تھا اور ابن اشعث نے دروغ گوئی کی تھی۔“

”یعنی؟“

”امیر المومنین!“ عربہ بولی۔ ”اگر مسلمان شوہر کی مسلمان بیوی مرتد ہو جائے تو کیا نکاح قائم رہتا ہے؟“

”نہیں۔“

”طلاق از خود ہو جاتی ہے؟“

”یقیناً۔“

”میں مرتد ہو گئی تھی امیر المومنین!“ عربہ نے کہا۔ ”اور ابن اشعث نے

خلیفہ ہارون الرشید کو میرے ارتداد سے بے خبر رکھ کر میرے اور رافع کے تعلق کی کہانی سنائی تھی۔ اسی لیے ہم دونوں کے تعلق کو فعل شنیعہ قرار دیا گیا تھا۔“

مامون حیرت سے عروہ کو تکتا رہا۔ فضل بن سہل کبھی عروہ کو اور کبھی رافع بن لیث کو دیکھتا رہا جو بہ دستور سر جھکائے کھڑا تھا۔ اس کے چہرے پر اب بھی کسی قسم کے تاثرات نہیں تھے۔

”جی ہاں امیر المومنین!“ عروہ بولی۔ ”میں مرتد ہو گئی تھی لیکن پھر سنبھل گئی۔ میں نے دوبارہ اسلام قبول کر لیا۔ کیا اس کے بعد میں رافع بن لیث سے شادی نہیں کر سکتی تھی؟ کیا ہماری اس شادی کو فعل شنیعہ قرار دیا جاسکتا تھا؟“

مامون اب بڑے غور سے عروہ کی طرف دیکھنے لگا۔

”امیر المومنین!“ عروہ بولتی رہی۔ ”مجھے حیرت تھی کہ فقہ سے بہ خوبی واقف ہونے والے خلیفہ نے اتنا غلط فیصلہ کیسے سنا دیا۔ یہ ہماری بد نصیبی تھی کہ ہم اس وقت بغداد سے بہت دور تھے، اپنی صفائی میں کچھ کہنے کا ہمیں موقع ہی نہیں ملا اور سمرقند کے عامل سلیمان ازدی نے فیصلے پر عمل درآمد میں نہایت عجلت سے کام لیا۔ رافع کے درے لگائے گئے۔ پھر انھیں قید کر دیا گیا۔ یہ قید سے فرار ہوئے تو ان سے میری ملاقات نہ ہو سکی۔ انھوں نے سلطنتِ عباسیہ کے خلاف بغاوت کر دی۔ اس کے بعد میں ان سے اس روز مل سکی جب یہ بغاوت سے تائب ہوئے تھے اور آپ نے انھیں معاف کر دیا تھا۔“

”عروہ!“ مامون بولا۔ ”ہم نے سب کچھ بڑے غور سے سن لیا ہے۔ کیا تم ثابت کر سکتی ہو کہ تم مرتد ہو گئی تھیں؟“

”امیر المومنین!“ عروہ نے کہا۔ ”نیشاپور میں وہ لوگ ابھی زندہ ہوں گے جو میرے ارتداد کی گواہی دے سکتے ہیں اور وہ لوگ بھی ہوں گے جن کے سامنے میں نے دوبارہ اسلام قبول کیا اور وہ بھی جن کی موجودگی میں رافع سے میرا نکاح ہوا؟“

”کیا اس کے گواہ بھی مل جائیں گے کہ یحییٰ بن اشعث نے تمہارے ارتداد کی بات خلیفہ ہارون الرشید کو نہیں بتائی تھی؟“

”امیر المومنین! گستاخی معاف! میرے ارتداد کی گواہی ملنے کے بعد غالباً اس

کی کوئی اہمیت نہیں رہ جاتی لیکن اس کے باوجود میں چاہتی تھی کہ اس کے گواہ بھی مل جائیں اور لوگ جان لیں کہ خلیفہ ہارون الرشید نے غلط فیصلہ نہیں سنایا تھا۔ ان کی غلطی صرف اتنی تھی کہ انہوں نے معاملے کی تحقیق نہیں کی تھی اور ابن اشعث کے بیان پر یقین کر لیا تھا۔ یہ بات میرے ذہن میں شروع ہی سے تھی کہ ابن اشعث نے ضرور دروغ گوئی کی ہوگی۔ اسی لیے جب رافع مجھے دوبارہ ملے تو میں نے ان سے کہا کہ یہ بغداد جائیں اور اس بارے میں چھان بین کریں چنانچہ یہ بغداد گئے تھے۔“

مامون کی نظریں رافع بن لیث کی طرف اٹھ گئیں۔ ”کیوں رافع؟ کچھ معلوم ہو سکا تمہیں بغداد میں؟“

رافع بن لیث نے پہلی مرتبہ اپنا جھکا ہوا سر اٹھایا اور بھرائی ہوئی سی آواز میں بولا۔ ”جی ہاں امیر المومنین! لیکن بغداد کی تفصیل بیان کرنے سے پہلے میں کچھ اور بھی عرض کرنا چاہتا ہوں۔ اگر آپ اجازت دیں تو میں اپنے دل کا بوجھ ہلکا کر لوں!“

”دل کا بوجھ؟“

”جی۔“

”کہو! اجازت ہے۔“

رافع نے دوبارہ نظریں جھکا کر کہنا شروع کیا۔ ”بغاوت تو میں نے بعد میں کی تھی امیر المومنین! سلطنتِ عباسیہ کے خلاف میں شروع ہی سے تھا۔ میں نے ایک تنظیم کی بنیاد بھی رکھ دی تھی۔ اس کے بعد کچھ اتفاقات نے عروبہ کو اور مجھے ایک دوسرے کے قریب کر دیا۔ عروبہ کے ارتداد کی وجہ سے ہماری شادی بھی ممکن ہو گئی لیکن اس کے بعد مجھے نا کردہ گناہی کی جو سزا ملی، اس نے مجھے مشتعل کر دیا۔ میں نے بغاوت کر دی لیکن جب آپ خراسان آئے تو میں نے ہتھیار ڈال دیے۔ ہتھیار ڈالتے وقت میری نیت ٹھیک نہیں تھی۔ میں نے بہ تقاضائے حالات یا بہ تقاضائے مجبوری ہتھیار ڈالے تھے اور سوچا تھا کہ دوبارہ مناسب موقع ملنے پر پھر بغاوت کروں گا لیکن جب عروبہ مجھے ملی تو اس کی حالت نے مجھے یکسر بدل دیا۔ یہ میری محبت اور میرے فراق میں خاصی کم زور ہو گئی تھی۔ یہ مجھ سے لپٹ کر پھوٹ پھوٹ کر روئی تو مجھے شدت سے احساس ہوا کہ

مجھے محبت جیسی انمول شے کی قدر کرنا چاہیے۔ باغیانہ خیالات میرے وجود کا کوئی مثبت پہلو ہرگز نہیں تھے۔ اس دن کے بعد ہی میں خلوص دل سے سلطنتِ عباسیہ کے قیام کا خواہاں بنا ہوں۔“

رافع نے جب بولنا شروع کیا تھا تو مامون کے ہونٹوں پر ہلکی سی مسکراہٹ آگئی تھی۔ رافع کے چپ ہوتے ہوتے وہ مسکراہٹ گہری ہو گئی۔

”رافع!“ مامون دھیرے سے ہنسا۔ ”ہم بھی اس وقت جانتے تھے کہ تمہارے دل میں کھوٹ تھا۔ تمہاری تنظیم بھی کبھی اتنی طاقت ور نہیں رہی جتنا تم سمجھتے تھے۔ بس حالات نے تمہارا ساتھ دیا اور تم بغاوت کر بیٹھے۔ وہ ابن ہامان کا ظلم و جور تھا جس کے باعث خراسان کے لوگ تمہارے ساتھ ہو گئے اور جب ہم یہاں آئے تو تمہیں اندازہ ہو گیا کہ اب تمہارا کھیل جاری نہیں رہ سکے گا۔ تم نے بالکل ٹھیک کہا کہ تم نے حالات کی نزاکت دیکھ کر بہ مجبوری ہتھیار ڈالے تھے لیکن یہ سمجھ لینے کے باوجود ہم نے تمہیں اس لیے معاف کر دیا کہ اس وقت کچھ دیگر مسائل ہمارے سامنے تھے اور تمہیں قید میں نہ ڈالنا ہمارے لیے کسی فکر مندی کا سبب نہیں بنتا۔ تم ہمارے لیے بے ضرر ہو چکے تھے۔ آئندہ بھی یہ امکان نہیں تھا کہ تم ہمارے لیے کوئی پریشانی کھڑی کر سکو گے۔ ہاں البتہ ہم نے تھوڑی سی احتیاط ضرور کی تھی۔ ہم نے تمہارے ساتھیوں کو اپنے لشکر میں بھرتی کر لیا تھا۔ ہم اندازہ لگا چکے تھے کہ وہ ہمارے لیے کوئی فتنہ کھڑا نہیں کریں گے لیکن تمہیں ہم نے ایسی کوئی جگہ نہیں دی کہ تم ہمارے قریب رہ سکو۔ ہمیں یقین تھا کہ تم اپنی باغیانہ فطرت کے ہاتھوں مجبور ہو گے اور ہمیں کوئی چھوٹی موٹی زک تو پہنچا ہی دو گے۔ یہ راستہ ہم نے تمہارے لیے مسدود کر دیا تھا۔“

رافع چند قدم آگے بڑھتے ہوئے اس طرح جھکا جیسے مامون کے قدموں میں گر پڑنا چاہتا ہو۔

”نہیں۔“ مامون تیزی سے چند قدم پیچھے ہٹ گیا۔ ”ہمیں گناہ گار نہ کرو۔ سیدھے کھڑے ہو جاؤ رافع!“

”رافع!“ مامون پھر بولا۔ ”پہلے ہم نے تمہیں بے دلی سے معاف کیا تھا۔ آج

تمہیں سچے دل سے معاف کر رہے ہیں۔“

اس وقت عروبہ کی آنکھوں سے آنسو بہ نکلے۔ مامون نے اسے نظر انداز کرتے ہوئے رافع سے کہا۔ ”اب تم بغداد کی کہانی سناؤ!“

رافع نے بولنا چاہا لیکن اس کی آواز رندھ گئی۔

مامون نے فضل بن سہل سے کہا۔ ”رافع کے لیے پانی منگواؤ۔ یہ بہت زیادہ جذباتی ہو گیا ہے۔“

فضل بن سہل نے پانی منگوا یا۔

عروبہ نے ہاتھوں سے اپنی آنکھوں میں آئے ہوئے آنسو صاف کیے اور بھرائی ہوئی آواز میں بولی۔ ”بغداد کا سارا قصہ آپ کو میں سنا دیتی ہوں امیر المومنین! اگر آپ اجازت دیں۔“

”کوئی حرج نہیں۔ تم سنا دو۔“ مامون نے کہا۔

عروبہ بولی۔ ”بغداد میں بہت کم لوگ ہوں گے جو رافع کے چہرہ شناس ہوں۔ اسی لیے رافع کو سارا کام خوش اسلوبی سے کرنے کا موقع مل گیا۔ انھوں نے ابن اشعث کے کچھ واقف کاروں سے تعلقات بڑھائے۔ پھر ایک روز باتوں باتوں میں ان سے پوچھ بیٹھا کہ ابن اشعث کی بیوی کا کیا معاملہ ہوا تھا۔ جواب میں ان لوگوں نے بتا دیا کہ ابن اشعث نے خلیفہ ہارون الرشید کو کیا بتایا تھا۔ اس نے ہماری شکایت کرتے ہوئے میرے ارتداد کی بات حذف کر دی تھی۔“

”رافع کو یہ سب کچھ بتانے والوں کے نام؟“ مامون نے پوچھا۔

”وہ رافع لکھ لائے تھے۔“ عروبہ نے جواب دیا۔ ”ان سات میں سے تین تو نامی گرامی لوگ ہیں۔ وہ فہرست میں اپنے ساتھ لائی ہوں۔“ اس نے فہرست مامون کو پیش کر دی۔

اس دوران میں رافع نے پانی پینے کے بعد خود کو سنبھال لیا تھا۔ اب اس کے چہرے پر شرمندگی کے تاثرات تھے۔

جس وقت مامون فہرست پر نظر ڈال رہا تھا، عروبہ کہنے لگی تھی۔ ”جب ہمیں یہ

بتایا گیا تھا کہ آپ نے ہم دونوں کو ساتھ ساتھ طلب کیا ہے تو ہم سمجھ گئے تھے کہ ہماری خفیہ ملاقاتوں کا راز کھل چکا ہے۔ اسی لیے میں نے گھر سے چلتے وقت یہ فہرست بھی لے لی تھی۔“

”خوب!“ مامون نے فہرست سے نظر ہٹا کر کہا۔ ”ان لوگوں کی گواہی اس لیے ضروری ہے کہ ہمارے مرحوم والد کے دامن سے ایک غلط فیصلے کا داغ مٹ سکے، لیکن تم دونوں۔“ اس نے اچھتی اچھتی سی نظر عروبہ اور رافع پر ڈالی۔ ”تم دونوں کے بارے میں فیصلے کا انحصار نیشاپور کے لوگوں کی گواہی پر ہے۔“

”وہ گواہیاں تو مل جائیں گی۔“ عروبہ نے پُر جوش انداز میں کہا۔ ”نیشاپور یہاں سے کچھ زیادہ دور بھی نہیں ہے۔ آپ ہم دونوں کا فیصلہ چند دن میں کر سکتے ہیں۔“

”نہیں عروبہ!“ مامون نے نرمی سے کہا۔ ”ہمیں یہ استحقاق نہیں کہ شرعی معاملات پر کوئی فیصلہ دے سکیں۔ فقہ پر ہماری نظر ابھی گہری نہیں۔ ہم سے بھول چوک ہو سکتی ہے۔“

عروبہ جو اچانک پُر جوش ہوئی تھی، جھاگ کی طرح بیٹھی ہوئی نظر آنے لگی۔ چہرے پر اداسی پھیل گئی تھی۔ وہ بھرائی ہوئی آواز میں بولی۔ ”ہم نے یہ عرصہ بڑی اذیت میں گزارا ہے امیر المؤمنین! میاں بیوی ہوتے ہوئے بھی ہم بہت کم وقت کے لیے اور بہت خفیہ طور پر ملتے رہے ہیں۔ اگرچہ یہاں کے لوگ ہمیں نہیں جانتے لیکن ڈر لگا رہا کہ سمرقند سے یہاں آئے ہوئے کسی شخص نے ہمیں دیکھ لیا تو ہم پھر معتبوب ہو جائیں گے۔“

”مجبوری ہے عروبہ!“ مامون کے لہجے کی نرمی برقرار رہی۔ ”تم دونوں کا معاملہ ایسا ہے کہ مقامی قاضی کوئی فتویٰ نہیں دے سکتا۔ خلیفہ ہارون الرشید نے جس معاملے کا تصفیہ کیا ہو، اس پر خط تہنیخ پھیرنے کی جرأت صرف قاضی القضاة ابن اکثم ہی کو ہو سکتی ہے اور وہ بغداد میں ہیں۔“

”عروبہ ایک اہم بات بتانا بھول گئی۔“ رافع بول پڑا۔

”مجھے یاد ہے۔“ عروبہ نے کہا۔ ”اب میں وہی بیان کرتی۔“

”میں ہی بتاتا ہوں۔“ رافع نے کہا۔ ”امیر المؤمنین! میں بغداد میں قاضی صاحب

سے بھی ملا تھا۔“

”قاضی القضاة سے؟“

”جی۔“ رافع نے کہا۔ ”قاضی القضاة یحییٰ بن اکنم کو میں اپنا سارا ماجرا بے کم وکاست سنا چکا ہوں۔ انہوں نے سب کچھ بڑی توجہ اور ہم دردی سے سنا تھا۔ چند سوالات بھی کیے تھے۔ پھر انہوں نے فرمایا تھا کہ ارتداد اور نکاح کے گواہوں کے ساتھ ہم ان کی عدالت میں آئیں گے اور جو کچھ میں نے انہیں بتایا ہے، وہ درست ثابت ہو جائے گا تو وہ ہمارے حق میں فیصلہ سنا دیں گے۔ انہوں نے یہ شرط ضرور رکھی تھی کہ یہ مقدمہ خلیفہ وقت کے توسط سے ان کی عدالت میں لایا جائے اور بہتر ہوگا، اگر ہم اس وقت کا انتظار کر لیں جب مسند خلافت پر آپ جلوہ افروز ہوں گے۔“

”ہم؟“ مامون مسکرایا۔

”جی۔“ رافع نے کہا۔ ”جناب یحییٰ کو دو سال پہلے ہی اس کا یقین تھا کہ آخر کار آپ ہی مسند خلافت پر بیٹھیں گے۔ انہوں نے بڑے دکھی دل سے کہا تھا کہ حالات نے خلیفہ ہارون الرشید کو ولی عہدی کے معاملے میں ایک غلط فیصلہ کرنے پر مجبور کر دیا تھا۔“

”بس تو پھر تم دونوں اب اس دن کا انتظار کرو جب ہم بغداد میں داخل ہوں گے۔“

مامون نے کہا۔ ”یقین کرو کہ ہمیں بڑی حد تک تم دونوں کی باتوں پر اعتبار آ گیا ہے لیکن ہم فیصلہ کرنے کے مجاز نہیں۔ تم نے ابھی کہا تھا عروبہ کہ تم دونوں نے کچھ عرصہ بڑی اذیت میں گزارا ہے لیکن اب تم دونوں کو کچھ وقت پہلے سے زیادہ اذیت میں گزارنا ہوگا۔ قاضی القضاة کا فیصلہ ہونے سے پہلے تم دونوں اب ایک دوسرے سے قطعی نہیں ملو گے۔“

عروبہ کا چہرہ فق پڑنے لگا۔ ایسا ہی جھٹکارا رافع کو بھی لگا تھا۔

”ہمیں تم دونوں سے ہم دردی ہے۔“ مامون پھر بولا۔ ”لیکن یہ ضروری ہے

کہ اب تم دونوں خفیہ طور پر بھی ایک دوسرے سے نہیں ملو۔ قانون شریعت کا تقاضا یہی ہے کہ فیصلے کا انتظار کرو۔ جب تم دونوں آزادانہ ملاپ کا تصور باندھ لو گے تو ایک

دوسرے سے جدا رہنے کی اذیت بہت کم ہو جائے گی۔ اب تم دونوں اپنے اپنے گھر

جاؤ، لیکن یہاں سے بھی ساتھ ساتھ نہیں نکلو گے۔ پہلے تم چلی جاؤ عروبہ!“

اس طرح ان دونوں کو رخصت کر دیا گیا۔

تہائی ملتے ہی فضل بن سہل نے کہا۔ ”اگر آپ اجازت دیں تو ایک بات کہوں!“
”کہو!“

”عروبہ نے ارتداد اس لیے کیا ہوگا کہ اسے یحییٰ بن اشعث سے چھٹکارا مل جائے اور وہ رافع سے شادی کر سکے۔ مجھے اس ارتداد میں نیت کا کھوٹ نظر آرہا ہے۔“
”اس سے کوئی فرق نہیں پڑتا کیونکہ عروبہ نے اس کا اعتراف نہیں کیا ہے۔ فقہ پر تھوڑی بہت نظر ہماری بھی ہے۔ شرعی فیصلے نیتوں پر نہیں، ظاہر پر کیے جاتے ہیں ذوالریاستین!“

فضل بن سہل چپ ہو گیا۔

”اور اب ہم آرام کرنا چاہتے ہیں۔“ مامون پھر بولا۔ ”آج کا دن اسی ایک قضیے میں الجھتے اور سوچ بچار کرتے ہوئے گزر گیا۔ ساتھ ساتھ بغداد کی فکر بھی لاحق رہی۔ سر میں درد ہو گیا ہے۔“



اسی روز ہرثمہ بن اعین نے طاہر کی کمک کے لیے جو لشکر بھیجا تھا، اس کے ساتھ آٹھ کوہ پیکر منجیقین تھیں۔ انہی کی وجہ سے وہ لشکر اتنی تاخیر سے پہنچا کہ طاہر کو بغداد کا محاصرہ کیے ہوئے چار ماہ گزر چکے تھے۔ اس عرصے میں اس نے بس اتنی کامیابی حاصل کی تھی کہ کئی میل کے محیط میں پھیلے ہوئے اس شہر کا محاصرہ بہت سخت کر دیا تھا۔ ایسی کوئی کسر نہیں رہنے دی تھی کہ اہل بغداد کو کہیں سے رسد و کمک مل سکتی۔ اس کے لشکر کو کسی بھی جانب سے فصیل شہر کے قریب پہنچنے کا موقع نہیں مل سکا تھا کیونکہ فصیل اور اس کے سینکڑوں برجوں سے اتنی شدید تیر اندازی اور شعلہ افگنی کی جارہی تھی کہ فصیل تک پہنچتے پہنچتے اس کے ڈیڑھ دو ہزار سپاہی تو یقیناً ہلاک ہو جاتے اور اس کے بعد بھی فوری طور پر شہر میں داخلہ اس لیے ممکن نہیں تھا کہ فصیل کا ایک دروازہ توڑنے میں آدھا دن تو گزر ہی جاتا۔ چاروں دروازے اتنے ہی مضبوط تھے اور ایک دروازہ توڑنے کی کوشش کرنے والے مسلسل ہلاک یا شدید زخمی ہوتے رہتے۔ ان کی جگہ دوسرے سپاہیوں کو لینا پڑتی اور آدھا دن گزرنے تک کثیر ہلاکتیں ہو چکی ہوتیں۔ فصیل اور برجوں سے ان پر

تیراندازی اور شعلہ افگنی کے ساتھ نہایت گرم پانی بھی پھینکا جاتا۔

اگر ایک دروازے کے بجائے باب خراسان، باب کوفہ، باب الشام اور باب بصرہ، چاروں ہی دروازے ایک ساتھ توڑنے کی کوشش کی جاتی تو اس میں بھی آدھا ہی دن گزرتا لیکن ہلاکتوں کی تعداد چار گنا ہو جاتی۔

اتنا بڑا جانی خسارہ اٹھانے کے بعد ایک دروازے سے بیک وقت ساٹھ ستر سے زیادہ گھوڑے اندر نہیں داخل ہو سکتے تھے جن کے مقابلے کے لیے وہاں دشمن کی کثیر تعداد موجود ہوتی جس کی تیراندازی سے پھر بہت زیادہ ہلاکتیں ہوتیں لیکن اس کے باوجود شہر میں داخلہ اس لیے ممکن نہ ہوتا کہ خارجی فصیل کے بعد ایک داخلی فصیل بھی تھی جو خارجی فصیل سے کچھ اور زیادہ اونچی تھی۔

ان فصیلوں کے باہر چاروں طرف ایک بڑی خندق بھی تھی جس پر متعدد ایسے پل بنائے گئے تھے کہ خطرے کے موقع پر انھیں آسانی سے توڑا جاسکے اور انھیں توڑا جا چکا تھا۔ اس خندق کو پار کرنے کے لیے طاہر کے لشکر میں موجود ماہر فن مہندسوں، کل سازوں اور ترکھانوں نے شب و روز کی محنت سے دو ماہ میں اتنے پل تیار کر لیے تھے کہ بہ وقت ضرورت انھیں خندق پر ڈالا جاسکتا تھا لیکن بڑی مشکل وہ بیرونی اور اندرونی فصیلیں تھیں جنھیں عبور کر کے شہر میں داخل ہونا امر محال نظر آ رہا تھا۔

ان فصیلوں کا عرض اتنا تھا کہ ان پر بیس گھوڑے برابر برابر دوڑ سکتے تھے اور زمین پر ان فصیلوں کی چوڑائی اس سے ڈھائی گنا زیادہ تھی۔ وہ فصیلیں نہایت پختہ مسالے سے بنائی گئی تھیں۔ ہر فصیل پر پونے دو سو اونچے اونچے برج بنائے گئے تھے جن کی تعمیر ہندی طرز پر عسکری نقطہ نظر سے اس طرح ہوئی تھی کہ وہاں سے حملہ آوروں کو بہ آسانی ہدف بنایا جاسکتا تھا۔ چار چار برجوں کے درمیان ایسا راستہ بنایا گیا تھا کہ ایک گھڑسوار آسانی سے حرکت کر سکے۔ اس راستے سے برج کے سپاہیوں کو سامان حرب کی ترسیل کا سلسلہ بہ آسانی جاری رکھا جاسکتا تھا۔ ان برجوں سے راستے، سپاہیوں کی ان کمین گاہوں تک بھی بنائے گئے تھے جہاں سے تیراندازی، شعلہ افگنی اور گرم پانی پھینک کر ان چاروں دروازوں کی حفاظت کی جاسکتی تھی۔ وہ راستے فصیلوں سے گزرتے

ہوئے دوسرے تمام برجوں تک چلے گئے تھے۔

اس طرح شہر بغداد بنانے والے دوسرے عباسی فرماں روا خلیفہ المنصور نے اپنے مہندسوں اور معماروں سے اس شہر کو بہ ظاہرنا قابلِ تسخیر بنا لیا تھا۔

ظاہر کے لیے اس کے سوا کوئی صورت نہیں تھی کہ وہ لشکر کو تیروں کی زد سے دور رکھ کر منجیقوں سے فصیلوں پر سنگ باری کراتا رہے مگر ان مضبوط اور چوڑی فصیلوں پر وہ سنگ باری ایسی تھی جیسے کسی مکان پر بچے پتھراؤ کر رہے ہوں۔

ظاہر نے خندق عبور کرنے کے لیے پُل تو تیار کروا لیے تھے لیکن چار ماہ میں ایسی کوئی تدبیر نہیں سوچ سکا تھا کہ لشکر کا بغداد میں داخلہ ممکن ہو جائے۔

ان حالات میں جب ظاہر کو آٹھ کوہ پیکر منجیقیں ملیں تو اس نے اپنی جسمانی توانائی میں اضافہ ہوتا محسوس کیا۔

ان منجیقوں کے ساتھ، ان سے پھینکے جانے والے، چٹانوں سے کاٹے ہوئے ایسے تکیے اور اتنے وزنی ٹکڑے بھی تھے کہ نہایت تن درست و توانا خچر بھی ایک یا دو ٹکڑوں سے زیادہ اٹھا کر نہیں چل سکتا تھا۔ ان ٹکڑوں کو لانے کے لیے آٹھ ہزار ٹٹو، خچر اور اونٹ اس لشکر کے ساتھ آئے تھے اور جلد ہی آٹھ ہزار اور آئے۔ اس کا علم ظاہر کو ہرثمہ بن اعین کے خط سے ہوا جو اس لشکر کے سالار کے ذریعے بھیجا گیا تھا۔

”بغداد تم آسانی سے فتح نہیں کر سکو گے ظاہر!“ خط میں ہرثمہ بن اعین نے لکھا تھا۔ ”امیر المومنین نے خود مجھ سے کہا ہے کہ تم اس وقت بڑی بے بسی محسوس کر رہے ہو گے۔ انھیں ڈھائی برس پہلے ہی یہ خیال تھا کہ اگر بغداد کا محاصرہ کرنے کی نوبت آئی تو بہت بڑی منجیقوں کی ضرورت پڑے گی۔ سرحدی تنازعات کی مہم پر روانگی کے وقت انھوں نے خراسان کے نہایت ماہر مہندسوں سے کہا تھا کہ وہ اس قسم کی منجیقیں تیار کریں جیسی اب تم دیکھ رہے ہو۔ مہندسین کو اتنی بڑی اور موثر منجیقوں کا نقشہ بنانے ہی میں خاصا وقت لگا۔ اس کے بعد کل سازوں اور ترکھانوں کی شب و روز محنت سے یہ اب تیار ہو سکی ہیں اور تمہیں فوری طور پر روانہ کی جا رہی ہیں۔ امیر المومنین کا خیال ہے کہ ان منجیقوں کو تم فصیل کے بجائے برجوں پر آزماؤ مگر اس محاذ پر کمان دار تم ہو لہذا اگر

تم ان کا استعمال کسی اور طرح کرنا چاہو تو امیر المؤمنین کو اس پر کوئی اعتراض نہیں ہوگا۔“
 طاہر نے ان منجنيقوں کا استعمال مامون کی تجویز کے مطابق ہی کیا لیکن اس
 طرح کہ چار منجنيقوں سے ایک برج پر سنگ باری کروائی اور باقی چار سے ایک اور برج
 کو ہدف بنایا۔ چٹانوں کے بعض نکیلے ٹکڑوں کا نشانہ خطا بھی ہوتا رہا لیکن جو ٹکڑا برج سے
 نکلرا جاتا تھا یا برج کے اندر جا گرتا تھا، اس سے وہاں قیامت برپا ہو جاتی تھی۔

ایک ہی دن میں چار برج مسمار کر دیے گئے۔

اندھیرا پھیلنے کے بعد لشکر خیمہ گاہ میں آ گیا لیکن فصیل شہر سے تھوڑی بہت شعلہ
 افگنی کا سلسلہ جاری رہا۔ وہ لوگ تھوڑی بہت روشنی کے ذریعے اس سے باخبر رہنا چاہتے
 ہوں گے کہ ان کا دشمن رات کی تاریکی سے فائدہ اٹھا کر پیش قدمی نہ شروع کر دے۔

طاہر جو دن بھر سنگ باری کے سلسلے میں ہدایات جاری کرتا رہا تھا، تھکا ہارا اپنے
 خیمے میں لیٹا سوچ بچار میں غرق تھا۔ اسے یہ خوشی بھی تھی کہ خراسان سے بھیجے گئے بڑے
 بڑے نکیلے پتھر بڑے کارگر ثابت ہوئے تھے۔ اس کا اندازہ تھا کہ وہ شہر کے جنوبی
 پہاڑی سلسلے کی چٹانوں سے کاٹ کر لائے گئے ہوں گے۔ اب اسے فکر یہ تھی کہ ان تمام
 برجوں کو تباہ کرنے میں ڈھائی ماہ لگ جائیں گے۔ برجوں کی تعداد سات سو تھی۔

طاہر کا یہ اندازہ حساب کا ایک سیدھا سا سوال تھا۔ اسے ڈھائی مہینے ہی لگے
 لیکن ان برجوں کی تباہی سے فصیلوں کا دفاعی نظام پچاس فی صدنا کارہ ہو گیا۔

آٹھ ہزار اونٹوں وغیرہ کی دوسری کھیپ بھی آچکی تھی۔ طاہر نے ان برجوں کو
 تباہ کرنے کے بعد ان منجنيقوں سے اس طرح سنگ باری شروع کروائی کہ پتھر خارجی اور
 داخلی فصیل کے درمیانی حصے میں جا کر گریں اور وہاں پر موجود سپاہیوں کی کمین گاہوں کا
 صفایا ہو جائے۔

صبار فقار گھوڑوں کے ذریعے قاصد اس محاذ اور خراسان کا رابطہ برقرار رکھے
 رہے تھے۔

طاہر نے فصیلوں کے درمیان سنگ باری کا سلسلہ تین ماہ تک جاری رکھا۔ اس کا
 اندازہ تھا کہ دشمن کی دو کمین گاہیں بھی تباہ ہو گئی ہوں گی اور وہ یہ بھی سمجھ رہا تھا کہ ان

ساڑھے پانچ مہینوں میں دشمن کے دس ہزار سپاہی ضرور ہلاک ہو گئے ہوں گے جبکہ خود اس کے لشکر کا کوئی سپاہی زخمی بھی نہیں ہوا تھا۔

اب طاہر نے پیش قدمی کا فیصلہ کیا مگر اسی دن ہرثمہ بن اعین کا خط آیا۔ ”سنگ باری جاری رکھو، اور میرا انتظار کرو۔ میں خود بھی ایک لشکر لے کر آ رہا ہوں۔“

خراسان سے ہرثمہ بن اعین کا جو لشکر روانہ ہوا، اس کے ساتھ مامون بھی تھا۔ اس نے فیصلہ کیا تھا کہ اب جبکہ بغداد کی فتح کا وقت قریب آ گیا ہے، وہ خود بھی وہاں رہے۔ اس نے قصر خلد میں قیام کرنے کا ارادہ کیا تھا۔ وہ قصر خلیفہ منصور ہی نے باب خراسان کے مقابل دریائے دجلہ کے کنارے تعمیر کروایا تھا۔ اس قصر کے قریب ہی خاتون زبیدہ نے بھی اپنا ایک قصر ”دارالقرار“ کے نام سے بنوایا تھا اور اس وقت وہ بھی خالی پڑا تھا کیونکہ ہارون الرشید اور اپنے بھائی کی موت کے بعد خاتون زبیدہ کو امین ہی نے بغداد کے قصر الذہب میں بلوایا تھا لیکن مامون نے قصر خلد کا انتخاب کیا تھا۔ وہاں سے وہ اس جنگ کی سرگرمی بھی دیکھ سکتا تھا جو باب خراسان کے قریب جاری تھی۔

لشکر کی روانگی سے پہلے مامون کے غلاموں، کنیزوں اور خدام کا قافلہ روانہ کر دیا گیا تھا تاکہ مامون کے پہنچنے سے پہلے، خالی پڑے ہوئے قصر خلد کی صفائی اور آرائش کر دی جائے۔

جب مامون قصر خلد میں اترا تو بغداد کے محاصرے کو تیرہ ماہ گزر چکے تھے۔

ہرثمہ بن اعین اپنے لشکر کے ساتھ طاہر سے جا ملا اور طاہر نے حیرت سے دیکھا کہ آنے والے لشکر کے ساتھ کچھ نئی طرز کی چھ اور منجنیقیں تھیں۔

ہرثمہ بن اعین نے کہا۔ ”ان منجنیقوں سے کچھ ہلکے پتھر پھینکے جائیں گے جو دونوں فصیلوں کے اوپر سے ہوتے ہوئے شہر میں جا کر گریں گے۔“

”لیکن اس طرح تو.....“

”میں سمجھ گیا تمہاری بات!“ ہرثمہ بن اعین بول پڑا۔ ”خود امیر المومنین نے یہ فیصلہ بڑے دکھے دل کے ساتھ کیا ہے کہ ان کے پردادا کا بنایا ہوا یہ خوب صورت شہر بڑی حد تک تباہ و برباد ہو جائے گا لیکن وہاں سرا سیمگی اسی سے پھیل سکے گی۔ دراصل امیر المومنین

زیادہ خون خرابا نہیں چاہتے۔ اگر وہاں سراسیمگی پھیلانے بغیر پیش قدمی کی گئی تو بہت خون ریزی ہوگی۔ تمہیں علم نہیں کہ بغداد میں بھی ہمارے مخرموجود ہیں اور وہاں کی اطلاعات برابر خراسان پہنچتی رہی ہیں۔ بغداد کی آبادی کی اکثریت مسلمان عربوں کی ہے اور تم جانتے ہو کہ وہ لوگ سپہ گری کا فطری جوہر رکھتے ہیں۔ ان میں بڑا جوش و خروش پیدا ہو گیا ہے۔ وہ اپنی فوج کے ساتھ کٹ مرنے کے لیے تیار بیٹھے ہیں۔ اس کا سب سے بڑا سبب فضل بن ربیع کا ایک پیغام ہے جو سارے بغداد میں پھیلا یا جا چکا ہے۔ اس پیغام میں یہ تاثر دیا گیا ہے کہ تاریخ میں یہ عرب و عجم کی دوسری فیصلہ کن جنگ ہے۔“

طاہر حیرت سے بولا۔ ”عرب و عجم کی جنگ؟“

”ہاں۔“ ہرثمہ بن اعین نے ٹھنڈی سانس لی۔ ”چونکہ ہماری فوج میں اکثریت خراسان کی ہے اور امیر المومنین بھی ایک ایرانی ماں کے لطن سے ہیں اس لیے فضل بن ربیع کو عوام میں یہ تاثر پھیلانے کا موقع مل گیا ہے۔“

طاہر نے دانت پیسے اور بولا۔ ”ایک بار تو میرے جی میں آئی تھی کہ نہر کر خایا سے پانی کاٹ کر جو دو نہریں بغداد میں پہنچائی گئی ہیں، ان کا راستہ بند کر دوں اور بغداد کے لوگ العطش العطش چیختے ہوئے بغداد سے باہر آ جائیں لیکن پھر اس خیال سے یہ ارادہ ترک کر دیا کہ ڈیڑھ صدی پہلے کی دریائے فرات کی تاریخ دہرا دی گئی تو میرا نام بھی تاریخ میں اس شخص کے ساتھ آنے لگے گا جو قیامت تک کے لیے ملعون و مطعون قرار پا چکا ہے۔“

”تم نے یہ قدم نہ اٹھا کر بہت اچھا کیا طاہر!“ ہرثمہ بن اعین نے طاہر کا شانہ تھپک کر کہا۔ ”تم اگر ایسا کر بیٹھتے تو امیر المومنین کو بھی گراں گزرتا۔ وہ تم سے سخت ناراض ہو جاتے۔ چلو اب ان نئی منجنیقوں سے کام کا آغاز کرو۔“

قصر خلد سے مامون دیکھ رہا تھا کہ فضا میں بلند ہوتے ہوئے پتھروں نے فصیلوں کے اوپر سے گزر کر شہر میں گرنا شروع کر دیا تھا۔

نئی چھ منجنیقوں نے چاروں طرف سے سنگ باری شروع کی تھی جس نے بغداد میں ہلچل مچا دی۔ اس موقع پر فضل بن ربیع نے چاہا تھا کہ اب شہر سے باہر نکل کر مقابلہ

کیا جائے لیکن امین نے اس کی منظوری نہیں دی۔

وہ سنگ باری ایک ماہ تک مسلسل جاری رکھی گئی جس نے خوب صورت بغداد کا حلیہ بگاڑ دیا۔ بہت سی حویلیاں ڈھیر ہو گئیں۔ محلات کے کئی حصے منہدم ہوئے۔ یحییٰ برکی کا محل ”قصر الطین“ بھی زد میں آیا۔ سرکاری دفاتر بھی پوری طرح محفوظ نہیں رہ سکے۔ شہر پناہ کی دونوں فصیلوں کے بیچ میں ایک بہت بڑا قید خانہ تھا۔ بارگاہِ خلافت سے معتوب ہونے والے وہیں قید کیے جاتے تھے۔ وہ بھی تباہ ہوا۔ اس میں نہ جانے کتنے قیدی زندگی سے نجات پا گئے ہوں گے۔ یہ بھی ممکن نہ تھا کہ عام لوگوں کے محلے اس سنگ باری کی زد پر نہ آتے۔

ان حالات نے ہر سطح پر حواس باختگی پیدا کر دی۔ فوج میں اس بات سے بددلی پھیل گئی تھی کہ انھیں شہر سے باہر جا کر لڑنے کی اجازت نہیں ملی تھی۔ ابتدا میں جب فصیل پر سنگ باری کی جارہی تھی تو اس نے ہنس کر فضل بن ربیع سے کہا تھا۔ ”بچے پتھراؤ کر رہے ہیں، اکتا کر خود ہی چلے جائیں گے۔“

لیکن اب اس کا چہرہ بھی فق پڑ گیا تھا۔

ہرثمہ نے طاہر کو پیش قدمی کی اجازت دے دی۔ بہت پہلے سے تیار پل خندق پر ڈال دیے گئے۔ پہلے پیادہ فوج دوڑتی ہوئی ان پلوں سے گزر کر فصیل تک پہنچی۔ فصیلوں سے معمولی تیراندازی اور شعلہ افگنی کی جاسکی جس سے صرف آٹھ دس سپاہی ہلاک ہوئے۔ اس کے بعد گھڑ سوار دستے آگے بڑھے۔ دروازے توڑنے کے لیے بڑے بڑے درخت کاٹ کر لائے گئے تھے۔ ان درختوں کے ٹکروں سے چاروں دروازے توڑے گئے جو کئی پرانی حکومتوں کی یادگار تھے۔ ان میں سے ایک دروازہ شہر واسط سے لا کر لگایا گیا تھا جو حجاج بن یوسف کے زمانے میں بنا تھا۔ اسی طرح باقی دروازے بھی اسی قسم کی اہمیت کے حامل تھے لیکن مضبوط اتنے تھے کہ انھیں توڑنے میں جو وقت لگا، وہ طاہر کے اندازے کے مطابق ہی تھا۔ اندرونی اور بیرونی فصیلوں کے درمیان بھی کوئی خاص مزاحمت نہیں ہوئی اور طاہر کا لشکر دندناتا ہوا شہر میں داخل ہو گیا۔ امین کی فوج کا اب کہیں اجتماع نہ تھا۔ دستے ادھر ادھر بکھرے ہوئے تھے جنھیں تہ تیغ کر

دیا گیا۔ جنھوں نے ہتھیار ڈال دیے انھیں گرفتار کر لیا گیا لیکن شہر کے بد معاشوں نے طاہر کی سپاہ کو خاصا پریشان کیا۔ ان میں سب سے زیادہ تیز و طرار جماعت ”عیاروں“ کی تھی۔ وہ صرف لنگوٹی باندھے رہتے تھے۔ باقی جسم برہنہ رہتا تھا۔ کمر پر ”گوپھن“ مضبوطی سے باندھے رکھتے تھے۔ وہی ان کے لیے ہتھیار کا کام دیتا تھا۔ پتھروں سے بھری ہوئی ایک تھیلی ان کے ساتھ ہوتی تھی جسے وہ بہ وقت ضرورت گوپھن میں رکھ کر استعمال کرتے تھے۔ وہ دبے پتلے اور بڑے برق رفتار تھے۔ جہاں کوئی اکاؤنٹ نظر آیا، اس پر ٹوٹ پڑے، اس کی ساری پونجی چھین لی اور چھلاوے کی طرح غائب ہو گئے۔ دیوان شرطہ کو وہ عاجز کیے رکھتے تھے۔ اسی لیے انھیں عیاروں کا نام دیا گیا تھا۔

ان عیاروں کو یہ لوٹ مار کا بڑا اچھا موقع ہاتھ لگا۔ بہ ظاہر وہ امین کی سپر بن گئے مگر کام انھوں نے یہ جاری رکھا کہ نہ صرف بغداد کے گھروں کو لوٹا بلکہ طاہر کی فوج کے چھوٹے موٹے پڑاؤ پر بھی چھاپے مارنے لگے۔ جو کچھ ان کے ہاتھ لگتا، لے اڑتے اور اس طرح غائب ہو جاتے جیسے انھوں نے کوئی جادو سیکھ لیا ہو۔ ان کی حرکتوں نے طاہر کو اتنا زچ کیا کہ اس نے ان کے گھروں کو منہدم کرانا شروع کر دیا۔ باب کوفہ اور باب شام سے لے کر نہر صراۃ نہر کرخایا اور کٹا سر تک ان کے محلے کے محلے برباد کر دیے گئے۔

جب یہ طوفان عیاروں کے قابو میں آیا تو طاہر کی فوج دستے باب الذہب کی طرف بڑھے۔ یہاں انھیں ایک فوج سے زبردست مقابلہ کرنا پڑا۔ وہ ”جاں نثاران امین“ تھے۔ ان کا جوش و ولولہ چیخ رہا تھا کہ ”ماریں گے یا مرجائیں گے لیکن جیتے جی اپنے آقا پر آنچ نہ آنے دیں گے۔“

قصر الذہب سے ایک قاصد نہ جانے کس طرح قصر خلد پہنچ گیا۔ وہ مامون کے نام خاتون زبیدہ کا پیغام لایا تھا۔

”میں تم سے ملنا چاہتی ہوں بیٹے!“ اس نے خط میں لکھا تھا۔ ”میں کسی نہ کسی طرح تم تک پہنچ جاؤں گی، اگر تم پسند کرو۔“

مامون کا دل پسچ گیا۔ اسے خیال آیا کہ اسے اپنی سوتیلی ماں کا احترام کرتے ہوئے خود اس کے پاس جانا چاہیے لیکن وہاں ایسی خوں ریز جنگ ہو رہی تھی کہ فی الحال

مامون کا وہاں جانا خطرے سے خالی نہیں تھا۔ اس نے جواب لکھ دیا۔ ”میں خود حاضر ہوتا لیکن یہ میرے لیے ممکن نہیں ہے۔ اگر آپ کسی طرح آسکتی ہیں تو ضرور تشریف لائیں۔“ اس کے ساتھ ہی اس نے طاہر کو حکم بھیجا کہ خاتون زبیدہ کی سواری محل سے نکلتی دکھائی دے تو کوئی سپاہی قطعی تعرض نہ کرے۔“

خاتون زبیدہ کا پیغام صبح ملا تھا۔ وہ دوپہر سے پہلے مامون سے ملنے پہنچ گئی۔ اس کا چہرہ زرد اور بال پریشان تھے۔ آنکھوں میں نمی تھی۔ مامون نے خود بڑھ کر اس کا استقبال کیا۔

”میں تم سے بہت شرمندہ ہوں مامون!“ خاتون زبیدہ جھرجھراتی ہوئی آواز میں بولی۔ ”میں اعتراف کرتی ہوں کہ میں تم سے نفرت کرتی تھی مگر یقین کرو کہ اب میں یکسر تبدیل ہو چکی ہوں۔“

”ہم جانتے ہیں ام زبیدہ!“ مامون نے سنجیدگی سے کہا۔ ”علی بن عیسیٰ کو آپ نے ہماری گرفتاری کے لیے چاندی کی زنجیر دی تھی۔ اسے ہمارا احترام کرنے کی تاکید بھی کی تھی۔ علی بن عیسیٰ نے اس کا ذکر اپنے لشکریوں سے کیا تھا جن میں سے جو گرفتار کیے گئے انھی میں سے کسی نے یہ سب کچھ بتایا تھا۔ بات ہم تک بھی پہنچ گئی۔“

”امین بہت برا ہے مامون! لیکن میرا بیٹا ہے۔ اگر مرا جل زندہ ہوتی تو میں اپنی نمائندگی کے لیے اسی کو بھیجتی اور مجھے یقین ہے کہ اس اچھی عورت کو میرے جذبات کا خیال ضرور ہوتا۔“

”ام!“ مامون نے کچھ جذباتی لہجے میں کہا۔ ”آپ خود چل کر ہمارے پاس آئی ہیں۔ آپ جو کچھ کہیں گی، ہمیں اس سے انکار نہیں ہوگا۔ اگر آپ چاہتی ہیں کہ امین کی حکومت بغداد میں قائم رہے تو ہمیں واپس چلے جانے میں کوئی عذر نہیں ہوگا۔ ہم ابھی اپنی فوج کو جنگ بندی اور واپسی کا حکم دے دیتے ہیں۔ آپ کا پیغام ملنے کے بعد ہی ہم نے طاہر کو حکم دے دیا تھا کہ آپ قصر الذہب سے نکلیں تو آپ کو ہرگز نہیں روکا جائے۔“

”مجھے اس کا اندازہ ہو گیا تھا بیٹے!“ خاتون زبیدہ نے کہا۔ ”میں تمہارے پاس یہ خواہش لے کر ہرگز نہیں آئی ہوں کہ تم بغداد میں میرے بیٹے کی حکومت قائم رہنے دو۔“

ہرگز نہیں مامون! مسندِ خلافت پر بیٹھنے کا اور سلطنتِ عباسیہ کے بلا شرکتِ غیرے فرماں روا بننے کا حق پہلے بھی تمہیں تھا، آج بھی تمہیں ہے۔ میں صرف اتنا چاہتی ہوں کہ میرا ناخلف بیٹا زندہ رہے۔ میں اسے لے کر یہاں سے چلی جاؤں گی۔ ہم سلطنتِ عباسیہ سے کہیں دور اپنا ٹھکانا بنالیں گے۔“

”نہیں امّ!“ مامون نے فیصلہ کن لہجے میں کہا۔ ”آپ قصر الذّہب ہی میں رہیں گی۔ امین کو بھی ہم اپنے ساتھ رکھیں گے۔“

مامون نے خاتونِ زبیدہ کے مزید کچھ بولنے سے پہلے فضل بن سہل کے لیے حکم صادر کر دیا کہ وہ جا کر طاہر سے کہہ دے کہ قصر الذّہب پر قبضے کے دوران میں امین کو ذرا بھی گزند نہ پہنچے۔

دوسری طرف امین اس بات سے بے خبر تھا کہ اس کی ماں اس کی سلامتی کے لیے دامن پھیلانے کے لیے مامون کے پاس جا چکی ہے۔ اس نے ایک قاصد کے ذریعے اپنا خط طاہر کو بھیجا۔

”سالارِ عباسیہ! ہم جانتے ہیں کہ تم حکم کی تعمیل کر رہے ہو۔ ہم سے تمہیں کوئی ذاتی پر خاش نہیں۔ اس خانہ جنگی سے اب عزت و ناموس خطرے میں پڑ گئی ہے۔ ہم تم سے درخواست کرتے ہیں کہ ہمیں اپنے بھائی مامون کے پاس چلا جانے دو۔ ہم اس کی فیاضی اور نرم دلی سے توقع رکھتے ہیں کہ ہمیں امان مل جائے گی۔“

طاہر کے ہونٹوں پر مسکراہٹ کی سفاکانہ لکیر کھنچ گئی۔ امین کے لیے اس کے دل میں کوئی نرم گوشہ نہیں تھا۔ اس نے جواب میں لکھا۔ ”حضورِ دجلہ کی طرف کے دروازے سے باہر آئیں۔ میں وہاں آپ کے استقبال کے لیے موجود رہوں گا۔“

دوسری طرف قصرِ خلد میں خاتونِ زبیدہ ٹڈھال بیٹھی ہوئی تھی اور مامون اس کی دل جوئی کر رہا تھا۔ اسے خاصا وقت گزر جانے کے بعد اطلاع ملی کہ فضل بن سہل برابر کے کمرے میں اس کا منتظر ہے۔ مامون زبیدہ خاتون کو چھوڑ کر فوراً اس کمرے میں پہنچا اور اس کے دل کو جیسے کسی نیزے نے گھائل کر دیا۔

فضل بن سہل ایک تشت میں امین کا کٹا ہوا سر لے کر آیا تھا۔

”دیر ہوگئی تھی امیرالمومنین!“ فضل بن سہل نے نظریں جھکا کر کہا۔ ”امین نے طاہر کو خط لکھا تھا کہ.....“ فضل بن سہل نے سارا ماجرا بیان کیا اور بولا۔ ”دجلہ کی طرف کے دروازے پر یہ کھیل ایک لمحے میں ختم ہو گیا۔ طاہر کا خیال تھا کہ اس طرح رہی سہی مزاحمت دم توڑ دے گی اور مزید جانوں کا زیاں نہیں ہوگا۔“

”ہم اب اُمّ کا سامنے کیسے کریں گے ابن سہل!“ مامون نے بے بسی سے کہا۔ اس نے امین کے کٹے ہوئے سر سے نظریں ہٹالی تھیں۔ وہ فضل بن سہل ہی کی طرف دیکھ رہا تھا لیکن فضل بن سہل کی نظریں اس کے عقب میں دروازے کی طرف تھیں۔ مامون نے مڑ کر دیکھا۔ وہاں خاتون زبیدہ کھڑی تھی۔ اس نے فضل بن سہل کی وجہ سے اپنا چہرہ نقاب میں چھپا لیا تھا۔ وہ مجسمے کی طرح ساکت کھڑی تھی اور اس کی نظریں امین کے کٹے ہوئے سر پر جمی ہوئی تھیں۔ اس کی آنکھوں میں صحراؤں کی سی ویرانی پھیلی ہوئی تھی۔

”اُمّ!“ مامون بے اختیار بولا۔ ”یقین کیجیے کہ ہماری نیت میں کوئی کھوٹ نہیں تھا۔“ مامون کو یہ کہنے کی ضرورت نہیں تھی۔ خاتون زبیدہ نے وہ سب کچھ سن لیا تھا جو فضل بن سہل نے بتایا تھا، اور وہ جملہ بھی سن لیا تھا جو مامون نے ابن سہل سے کہا تھا۔ قصرِ خلد کے باہر جنگ ختم ہو چکی تھی۔

مامون نے بھائی کی موت پر تین روزہ سوگ کا اعلان کیا۔ چوتھے دن وہ خاتون زبیدہ کو بڑے احترام کے ساتھ قصرِ الذہب لے گیا۔ طاہر نے حرمِ سرا کا احترام ملحوظ رکھا تھا۔ وہاں عورتیں اب بھی ماتم کناں تھیں اور بچے رورہے تھے۔

مامون نے امین کے بچوں کو اپنے سینے سے لگایا اور پھر انھیں خاتون زبیدہ کی تحویل میں دے دیا۔

چوتھے دن اس نے دربار کیا۔ دربار میں رافع بھی موجود تھا۔

”رافع بن لیث!“ مامون نے کہا۔ ”عروہ کہاں ہے؟“

”مجھے علم نہیں امیرالمومنین!“ رافع نے کہا۔ ”آپ کے حکم کے مطابق ہم اس

دن کے بعد کبھی نہیں ملے۔“

”ذوالریاستین!“

”امیر المومنین!“ فضل بن سہل ادب سے کھڑا ہو گیا۔

”دیوان الشرطہ کو معلوم ہوگا کہ عروبہ کہاں ہے۔ اس نے ہماری جو مدد کی تھی،

اس سے چار گنا سے واپس کر دیا جائے۔ جن لوگوں نے ہمیں بلخ میں کچھ نذر کیا تھا، ان

کے لیے بھی ہماری نوازشات کے دروازے بند نہ کیے جائیں۔“ پھر وہ رافع سے

مخاطب ہوا۔ ”نیشاپور کے گواہ کہاں ہیں رافع بن لیث؟“

”میں انھیں بغداد لے آیا ہوں امیر المومنین!“

”ذوالریاستین!“

”امیر المومنین!“

”بغداد کے جو لوگ یحییٰ بن اشعث کی دروغ گوئی کے گواہ ہیں، انھیں بھی قاضی

القضاة کی عدالت میں پیش کیا جائے گا اور یحییٰ بن اشعث کو بھی!..... اپنی دروغ گوئی

کی سزا سے بھی ملنا چاہیے۔ عروبہ کو پیغام بھیج دو کہ وہ پانچ دن بعد قاضی القضاة کی

عدالت میں پیش ہو۔“

”تعمیر ہوگی امیر المومنین!“

پانچ دن بعد قاضی القضاة نے عروبہ اور رافع بن لیث کو اجازت دے دی کہ

اب وہ میاں بیوی کی حیثیت سے آزادانہ زندگی گزار سکتے ہیں۔ اس کے ساتھ ہی

یحییٰ بن اشعث کو دروغ گوئی کی سخت سزا سنائی گئی۔

مامون نے خزائنہ عامرہ سے ایک خطیر رقم بغداد کی دوبارہ تعمیر کے لیے مختص کی

لیکن یہ اندازہ اسے خود بھی تھا کہ بغداد اب اتنا خوب صورت نہیں بنایا جاسکے گا جتنا

خوب صورت اسے خلیفہ المنصور نے بنایا تھا۔



بابک خرمی

دف اور چنگ و رباب کی آوازیں پہاڑوں سے ٹکرا کر گونج پیدا کر رہی تھیں۔ وہ مازندان کے سلسلہ کوہ کا ایک دور افتادہ حصہ تھا۔ جہاں وہ محفل نغمہ و طرب آراستہ تھی، اس کے چاروں طرف پہاڑ تھے۔ درمیان میں خاصا بڑا قطعہ زمین نہایت ہم وار تھا۔ اس چٹانی زمین کو اتنا ہم وار بنانے میں انسانی ہاتھوں کی محنت کار فرما تھی۔ وہ اس لیے بنایا گیا تھا کہ وہاں ”فرقہ خرمیہ“ کے لوگ اپنا ایک سالانہ تہوار مناسکیں۔ اس تہوار پر بے حجابانہ عیش و عشرت کے تمام سامان ہوتے تھے۔ اس فرقے میں یہ بھی کوئی شرم ناک بات نہیں تھی کہ وہ اپنی بیویاں ایک دوسرے سے بدل لیتے تھے۔ اس تہوار کے موقع پر ان کی وہ محفل طرب رات گئے تک جاری رہتی تھی اور اس وقت تو رات اپنے دوسرے ہی پہر میں تھی۔

ایک جوان العمر شخص رباب بجا بجا کر ایسے اشعار گا رہا تھا جن میں وصل، شباب، جوش، شراب اور بوس و کنار کے مضمون باندھے گئے تھے۔ اس کے گیت کے ساتھ ایک حور و ش نازنین رقص کر رہی تھی۔ اس کے گداز و سیمیں بدن پر جو لباس تھا، وہ اس کی ستر پوشی کرنے کے بجائے دیکھنے والوں کے لیے ہیجان کا سبب بن رہا تھا۔ اس کی کمر پر بندھے ہوئے زنار سے ریشمی کپڑوں کی دھجیاں لٹکی ہوئی تھیں جو اس کے ٹخنوں سے کچھ اوپر تک ہی لمبی تھیں۔ جسم کے اوپری حصے کی ”پوشش“ رنگارنگ موتیوں کی جھالروں سے کی گئی تھیں۔

ہیجان خیز جسم کی مالک اس رقاصہ کا نام طاؤس تھا جو فرقہ خرمیہ کے قائد ”بابک خرمی“ کے ایک سالار ”طرخان“ کی بیوی تھی۔ ان دونوں کی شادی ہوئے ابھی ایک سال بھی

نہیں گزرا تھا۔ وہ کنیروں کے بازار خریدی گئی تھی۔ طرحان اسے خریدنے کے بعد فوراً ہی اپنے نکاح میں لے آیا تھا۔

پہاڑوں کے درمیان اس قطعہ زمین پر نرم و دبیز قالین بچھے ہوئے تھے جن پر بیٹھے ہوئے مردوں اور عورتوں کی تعداد یکساں تھی۔ ان سب کے سامنے شراب کی صراحیاں اور پیالے موجود تھے۔ ان کا کوئی ساتی نہیں تھا۔ وہ خود ہی پیالے بھر رہے تھے، پی رہے تھے اور طاؤس کے رقص سے لطف اندوز ہونے کے ساتھ ساتھ گانے والے کی آواز اور بے حجابانہ اشعار سے بھی محظوظ ہو رہے تھے۔ ہر نوع کی بے حجابی ہی ان کے اس تہوار کا طرہ امتیاز تھی۔

خود طرحان بھی اس محفل میں موجود تھا اور کسی دوسرے کی بیوی کے گلے میں بائیں ڈالے بیٹھا تھا۔ اس کی نظریں طاؤس کے بجائے دوسرے لوگوں کا جائزہ لے رہی تھیں۔ وہ جن کو طاؤس کا رقص دیکھتے ہوئے خواہشات کے ناگ ڈس رہے تھے، ان کے چہروں کے تاثرات سے طرحان بہت خوش ہو رہا تھا۔ وہ سب بے بسی کا شکار تھے۔ انھیں اندازہ تھا کہ طاؤس انھیں قبول نہیں کرے گی۔ ”اشتراکِ ازواج“ ان کے فرقے میں قطعی معیوب نہ تھا لیکن اس کے لیے متعلقہ فریقین کی رضامندی لازمی تھی اور طاؤس کی خواہش کرنے والے اسی لیے اپنے چہروں پر بے بسی ”سجائے“ ہوئے تھے۔ انھیں علم ہو چکا تھا کہ طاؤس انھیں طرحان کی اجازت کے بغیر قبول نہیں کرے گی اور طرحان اس کے معاملے میں بہت حساس تھا۔ اس کی دوسری بیویاں کسی اور کے ساتھ وقت گزارنا چاہتی تھیں تو وہ معترض نہیں ہوتا تھا لیکن طاؤس کو صرف اپنی ملکیت رکھنا چاہتا تھا۔ محفل اپنے شباب پر تھی کہ گھوڑوں کی ٹاپیں سنائی دیں۔ فوراً رقص اور گانا روک دیا گیا۔ تمام لوگ اس طرح کھڑے ہو گئے جیسے آنے والوں کا یا ان میں سے کسی ایک کا ادب کرنا ان کے لیے لازم ہو۔

مشرق کی جانب ایک پتلا سا ڈرہ تھا جس سے دو گھڑسوار برآمد ہوئے۔ ان کے پیچھے صرف ایک گھڑسوار تھا۔ اس کے پیچھے دو گھڑسوار اور تھے۔

محفل کے لوگ اس طرح سمٹ گئے کہ ان کے درمیان بس اتنی کشادہ جگہ

چھوٹ گئی کہ گھڑ سوار بہ آسانی گزر سکیں۔

بیچ کے گھوڑے کا سوار ان کے فرقے کا قائد بابک خرمی تھا جس نے سفید جبہ پہنا ہوا تھا۔ چہرے پر خشکی داڑھی تھی لیکن سر کے بال اتنے لمبے تھے کہ اس کے شانوں تک پھیلے ہوئے تھے۔ اس کی عمر چالیس سال سے کم اور پینتیس سال سے زیادہ تھی۔ اس کی آنکھیں وہاں ہر طرف پھیلی ہوئی مشعلوں کی روشنی میں غیر معمولی طور پر جگمگا رہی تھیں۔ اس کے ساتھ جو چار گھڑ سوار تھے، وہ اس کے جاں باز محافظ تھے۔

بابک خرمی کا گھوڑا جن مردوزن کے قریب سے گزرتا، وہ نظریں جھکا کر خود بھی تھوڑا سا جھک جاتے۔ بابک خرمی ان سب کو مشفقانہ مسکراہٹ کے ساتھ دیکھتا ہوا اپنے گھوڑے پر آگے بڑھتا چلا گیا۔ جلد ہی وہ اپنے چاروں محافظوں کے ساتھ مغرب کی طرف ایک تنگ سے درّے میں جا کر سب کی نظروں سے اوجھل ہو گیا۔

دف پر تھاپ پڑی۔ چنگ و رباب کو جیسے ہوش آ گیا۔ گانا پھر شروع ہوا۔ طاؤس پھر رقص کرنے لگی۔ جام پھر کھنکنے لگے اور محفل اسی رنگ میں آگئی جس رنگ میں تھی۔

کچھ ہی وقت گزرا تھا کہ مغربی درّے سے ایک تنومند حبشی غلام نکلا جو صرف زیر جامہ پہنے ہوئے تھا۔ کچھ لوگوں کی نظریں اس طرف اٹھیں لیکن نغمہ و رقص جاری رہا۔ غلام محفل پر طائرانہ نظریں دوڑاتا ہوا اس جگہ جا رہا تھا جہاں طرخان بیٹھا ہوا تھا۔ غلام نے جھک کر اس سے کچھ کہا۔ وہ فوراً اس عورت کو چھوڑ کر اٹھ گیا جس کے گلے میں بانہیں ڈالے بیٹھا ہوا تھا۔ اس نے کھڑے کھڑے اپنی جرابیں پہنیں اور تیزی سے مغربی درّے کی طرف بڑھنے لگا۔ طاؤس نے اس پر ایک نظر ڈالی مگر اپنا رقص جاری رکھا۔ محفل میں ہر شخص نے سمجھ لیا تھا کہ اپنے سالار کو بابک خرمی نے طلب کیا ہوگا، اور ان لوگوں کا یہ خیال درست تھا۔

کچھ بلندی پر پہاڑ کے ایک غار میں بابک خرمی ایک قالین پر بیٹھا ہوا کچھ سوچ رہا تھا کہ طرخان غار میں داخل ہوا۔

”آپ نے مجھے یاد فرمایا ظل یزداں؟“ وہ بولا۔

”آؤ طرخان!“ بابک خرمی نے اس کی طرف دیکھا۔ ”ہمیں تم سے کچھ مشورہ

بھی کرنا ہے اور ایک ضروری کام بھی ہے۔“

طرخان کچھ فاصلے پر ادب سے بیٹھ گیا۔

بابک خرمی بولا۔ ”ہم مشورے کے لیے معاویہ کو بھی بلا تے لیکن وہ ایک کام سے گیا ہوا ہے۔“

طرخان کی طرح معاویہ بھی فرقہ خرمیہ کے جنگ جوؤں کا ایک سالار تھا۔

”کوئی خاص معاملہ ہے ظلِ یزداں؟“ طرخان نے پوچھا۔

”کچھ زیادہ خاص بھی نہیں۔ دراصل کئی سال پہلے ہم نے سوچا تھا کہ اس تہوار کے موقع تک ہماری تیاریاں مکمل ہو چکی ہوں گی اور ہم اس مبارک ساعت میں سلطنتِ عباسیہ کے خلاف اعلانِ بغاوت کر دیں گے، لیکن ایسا نہیں کیا جاسکا۔“

”تیاریاں تو مکمل ہو چکی ہیں ظلِ یزداں!“

”لیکن ابتدا میں ہی تم لوگوں کو خطرات میں ڈالنا مناسب نہیں ہوگا۔“ بابک

خرمی نے کہا۔ ”مامون نے بغداد کے بجائے خراسان کو اپنا دارالخلافہ بنا کر مشکلات پیدا کر دی ہیں۔ نصف لشکرِ عباسیہ کی چھاؤنیاں خراسان ہی میں بن گئی ہیں۔ وہ گویا تم لوگوں کے سر پر بیٹھا ہوا ہے۔ اگر وہ اپنے اجداد کی طرح بغداد ہی میں رہتا تو تمہارے مقابلے کے لیے جو لشکر بھیجتا، اسے یہاں پہنچنے میں وقت بھی لگتا اور وہ کوئی بہت بڑا لشکر بھی نہیں ہوتا جس سے مقابلے میں تم لوگوں کو زیادہ پریشانی ہوتی۔“

”ہم میں سے کون ہے ظلِ یزداں جو آپ کے اشارے پر اپنا سر کٹانے کے

لیے تیار نہ ہو!“ طرخان نے کہا۔

”لیکن ہم نہیں چاہتے کہ تم سب اپنے سر کٹا بیٹھو۔ ہم تم لوگوں کو دنیا میں پھلتا

پھولتا ہوا دیکھنا چاہتے ہیں۔ یہ ضروری ہوگا کہ مامون اپنا دارالخلافہ بغداد لے جائے اور

اعلانِ بغاوت اس کے بعد ہی ہو۔ ایسا ہو بھی جاتا کیونکہ اہلِ بغداد اپنے خلیفہ کی

اس حرکت سے خوش نہیں ہیں لیکن مامون ان کی برافروختگی سے بے خبر ہے۔ اس کی

بے خبری کا سبب اس کا وزیر سلطنت فضل بن سہل ہے جس نے تمام اختیارات اپنے

ہاتھ میں لے رکھے ہیں اور کوئی خبر مامون کے کانوں تک نہیں پہنچنے دیتا۔ اگر مامون کو

تمام حالات کا علم ہو جائے تو وہ بغداد جانے میں دیر نہیں لگائے گا۔ فضل بن سہل پر اس نے اتنا اعتماد کر لیا ہے کہ امور سلطنت کلی طور پر اسے سونپ کر عیش و عشرت میں پڑ گیا ہے۔“
 طرح خان بولا۔ ”گویا آپ اس معاملے میں مشورہ کرنا چاہتے ہیں کہ مامون کو کسی طرح بغداد جانے پر مجبور کر دیا جائے؟“

”مشورے کی بات تو ہم بس رواروی میں کہہ گئے۔“ بابک خرمی نے جواب دیا۔ ”ہم سوچ چکے ہیں کہ یہ کام کس طرح ممکن ہے۔ بس کسی طرح مامون کو ان حالات کا علم ہونا چاہیے۔ اس میں مشکل یہ ہے کہ فضل کی وجہ سے کسی کی رسائی مامون تک نہیں ہو پاتی لیکن ہم نے سوچ لیا ہے کہ یہ مشکل کس طرح آسان ہو سکتی ہے۔ یہ کام تمھاری بیوی طاؤس کے لیے کچھ مشکل نہیں ہوگا۔“
 ”طاؤس؟“ طرح خان کے لہجے میں حیرت تھی۔

”ہاں۔“ بابک خرمی نے کہا۔ ”تم نہیں جانتے لیکن ہم جانتے ہیں۔ جب تم نے طاؤس کو خریدا تھا تو اس کے ساتھ ایک کنیز عرب کو مامون کی خدمت میں پیش کیا گیا تھا اور وہ اسے بہت زیادہ پسند آئی تھی۔ یہ بات عرب کو بیچنے والے تاجر کی زبانی معلوم ہوئی ہے۔ عرب کی جو خصوصیات ہمارے علم میں آئی ہیں اور ہمیں مامون کے مزاج کے بارے میں اتنا کچھ معلوم ہے کہ ہم ایک اندازہ لگا سکتے ہیں۔ عرب کو مامون کا قرب خاص حاصل ہو چکا ہوگا اور یہ بات تو یقینی ہے کہ عرب اور طاؤس ایک دوسرے سے خوب واقف ہوں گی۔“

”عرب۔“ طرح خان نے زیر لب دہرایا، جیسے کچھ یاد کر رہا ہو، پھر اس نے کہا۔ ”آپ درست فرما رہے ہیں ظل یزداں! مجھے ابھی یاد آیا ہے کہ طاؤس کئی مرتبہ اپنی ایک سہیلی عرب کا ذکر کرتی رہی ہے۔ فروخت ہونے سے پہلے ان دونوں کا بہت ساتھ رہا ہے۔ دونوں ہی ایک دوسرے کو بہت پسند کرنے لگی تھیں۔“

”لہذا“ بابک خرمی نے مسکرا کر کہا۔ ”وہ عرب سے ملنے قصر مامون میں جاسکتی ہے اور عرب کے ساتھ اس قصر میں رہ بھی سکتی ہے۔ اس کے ذریعے وہ باتیں مامون کے کانوں تک پہنچائی جاسکتی ہیں جن سے وہ بے خبر ہے۔ اس کے بعد وہ بغداد جانے میں بہت عجلت کرے گا۔“

”تو میں ابھی جا کر طاؤس سے بات کرتا ہوں۔“ طرحان نے کہا۔
 ”تم اسے وہ سب کچھ نہیں سمجھا سکو گے جو اسے عرب کے ذریعے مامون کے
 کانوں تک پہنچانا ہے۔ اسے ہم ہی سمجھا سکتے ہیں۔ تم جاؤ اور اسے ہمارے پاس بھیج دو۔“
 ”بہتر۔“ طرحان موڈ بانہ انداز میں سر ہلا کر کھڑا ہو گیا۔

بابک خرمی نے سنجیدگی سے کہا۔ ”اسے اکیلا ہی بھیجنا۔ تم اس کے ساتھ نہ آنا،
 اور اس کی واپسی کا انتظار بھی نہ کرنا۔ آج رات وہ ہمارے ساتھ رہے گی۔“

طرحان کے چہرے پر مسرت چمکنے لگی۔ یہ اس کے لیے بہت بڑا اعزاز تھا کہ
 اس کے ظلِ یزداں نے اس رات کے لیے اس کی بیوی کا انتخاب کیا تھا۔

وہ خوشی خوشی رخصت ہوا اور ذرا دیر بعد ہی اس کی بیوی طاؤس غار میں داخل
 ہوئی۔ وہ اسی ”لباس نالباسی“ میں تھی جس میں اسے رقص کرتے ہوئے دیکھ کر لوگوں
 کے دل مچلتے رہے تھے اور خواہشیں تڑپتی رہی تھیں۔

طرحان کی طرح طاؤس بھی اس وقت بہت خوش تھی۔ سال بھر بعد آخر اسے
 ایک ایسا موقع ملنے والا تھا کہ وہ اپنے مقصد میں کامیابی حاصل کر لیتی۔ اگرچہ ابھی
 اسے علم نہیں تھا کہ بابک خرمی اس سے کیا کام لیتا لیکن اسے طرحان سے یہ اشارہ مل گیا
 تھا کہ بابک خرمی اسے اپنے کسی مقصد سے مامون کے محل میں بھیجنا چاہتا تھا۔ اس
 بہانے وہ ایک تو خرمیوں کے دائرہ اثر سے نکل جاتی، دوسرے اسے کچھ ایسی کامیابیاں
 بھی حاصل ہو جاتیں جن کا اس نے تصور بھی نہیں کیا تھا۔ اس کے علاوہ اسے یہ کامیابی تو
 حاصل ہو ہی چکی تھی کہ اس نے خرمیوں کے عقائد اور ان کے مذہب کا پس منظر جان لیا تھا۔



بابک خرمی کا دعویٰ تھا کہ خدا اس کے جسم میں حلول کر گیا ہے۔ بنیادی طور پر وہ
 مجوسیوں کے ایک فرقے ”خرمیتہ“ سے تعلق رکھتا تھا۔ اس کی ابتدائی زندگی بڑی
 نا آسودگی میں گزری تھی۔ اس کا باپ کرائے کا ایک سپاہی تھا جو مدائن میں ایک نابینا
 لیکن قبول صورت لڑکی سے ملا اور کچھ دن اس کے ساتھ گزار کر ایسا غائب ہوا کہ پھر کبھی
 نہیں لوٹا۔ بابک انھی دونوں کی ملاقات کا ثمر تھا۔ وہ دس سال تک اپنی نابینا ماں کے

ساتھ رہا جس نے لوگوں کے بچوں کو اجرت پر دودھ پلا کر بابک کی پرورش کی۔ دس سال کی عمر میں وہ کسی وجہ سے اپنی ماں کو چھوڑ کر مدائن سے بھاگ نکلا۔ وہ کسی اچھی زندگی کا متلاشی تھا جو اسے نہیں مل سکی۔ وہ آٹھ سال تک تبریز اور اس کے نواح میں مویشی چراتا اور سائیس کی حیثیت سے ملازمت کرتا رہا۔ اٹھارہ سال کی عمر میں وہ اپنی ماں کے پاس مدائن لوٹ آیا۔ وہاں اسے خرمیوں کے قائد ”جاوداں“ نے دیکھا اور اس نے بابک کے بشرے سے بھانپ لیا کہ وہ ایک ذہین نوجوان تھا جس کی صلاحیتیں فرقہ خرمیہ کے کام آسکتی تھیں۔ وہ اسے سبز باغ دکھا کر اپنے ساتھ لے گیا۔

خرمیوں کی قیادت کے معاملے میں ایک شخص ابو عمران اس کا حریف تھا۔ اس کا دعویٰ تھا کہ خرمیوں کی قیادت اس کا حق تھی۔ اس نے کچھ لوگوں کو اپنا طرف دار بھی بنا لیا تھا۔ ایک موقع پر ان دونوں میں ایک خون ریز جنگ ہو گئی۔ عددی اعتبار سے بابک کا پلہ بھاری تھا لہذا ابو عمران اس جنگ میں مارا گیا لیکن جاوداں کو بھی نیزے کے ایسے زخم لگے کہ وہ جاں بر نہ ہو سکا اور تین دن میں مر گیا۔

جاوداں کی بیوی پہلے ہی سے وجیہہ و جمیل بابک کے عشق میں مبتلا ہو چکی تھی۔ دونوں میں خفیہ تعلقات بھی قائم ہو چکے تھے۔ اس نے بابک سے باقاعدہ شادی کرنے اور اسے اپنے شوہر کی جگہ پر لانے کے لیے ایک افسانہ تراش لیا۔

خرمیوں سے کہا گیا کہ جاوداں نے مرتے وقت وصیت کی تھی کہ اس کا جانشین بابک ہوگا کیونکہ اس کی روح اس کے جسم سے نکل کر بابک کے جسم میں داخل ہو جائے گی، لہذا خرمیوں پر اب اسی کی اطاعت لازم ہوگی۔

تراشیدہ وصیت کے مطابق جاوداں کے مرنے کے بعد اس کی بیوی کو بھی بابک سے شادی کرنا تھی۔

فرقے کے لوگ جاوداں کی وجہ سے اس کی بیوی کا بھی احترام کرتے تھے لہذا اس فرضی وصیت پر یقین کر لیا گیا۔ جاوداں کی بیوی نے بابک سے شادی کر لی اور وہ فرقے کا قائد بھی بن گیا۔

بابک کی ابتدائی زندگی کیونکہ دنیا کے رحم و کرم پر رہی تھی اس لیے وہ خواہاں تھا

کہ حالات کو اس نہج پر لائے کہ دنیا اس کے رحم و کرم پر ہو۔ اس نے اپنے فرقے کے عقائد میں ایسی تبدیلیاں کیں جن سے وہ ”مادر پدر آزاد“ ہو جائیں۔ فرقے کے لوگوں کو اس آزادی کی بنیاد با بک کے اس فقرے میں تھی کہ دل جس چیز کو قبول کرے، وہ حلال ہے۔ یہ آزادی ملنے کی وجہ سے فرقے میں شمولیت کرنے والوں کی تعداد بڑھتی چلی گئی۔ اس کے بعد با بک نے عسکری تربیت فرقہ خرمیہ کے ہر فرد کے لیے لازمی قرار دی اور کہا کہ دنیا میں سچائی پھیلانے کے لیے ابتدا میں تلوار ہی کی طاقت کام آتی ہے۔

با بک سلطنتِ عباسیہ سے ٹکر لے کر اقتدار حاصل کرنا چاہتا تھا۔ اس نے اذان اور آذربائیجان کے درمیان ایک گاؤں ”بڈان“ کے ایک نہایت دشوار گزار پہاڑی علاقے کو اپنا مستقر بنایا اور خفیہ طور پر عسکری تیاریاں جاری رکھیں۔ کیونکہ وہ ”الوہیت“ کا دعویٰ کر چکا تھا اور فرقے کے لوگ اس پر ایمان لے آئے تھے، اسی لیے وہ اسے ”ظلِ یزداں“ کہتے تھے، یعنی ”خدا کا سایہ“ مجوسی فرقے ”کیومرثیہ“ کا اعتقاد تھا کہ اصولِ خیر، یعنی ”یزداں“ غیر مخلوق ہے۔ وہیں سے یہ لفظ فرقہ خرمیہ نے لیا تھا۔

اس فرقے کے نام اور اس کے عقائد کی بازگشت خلیفہ ہارون الرشید کے زمانے میں سن لی گئی تھی اس لیے ممکن نہ تھا کہ وہ باتیں مامون کے کانوں تک نہ پہنچی ہوں لیکن وہ اب تک اسے کسی کی افسانہ تراشی سمجھتا آ رہا تھا۔ اس کی زندگی بھی کچھ ایسے ہنگامی انداز میں گزرتی رہی تھی کہ اس نے اس بارے میں سنجیدگی سے کبھی کچھ سوچا نہ تھا۔

جب اسے خلافت مل گئی تو اس نے محسوس کیا کہ اب اس کی زندگی میں آسودگی کا دور شروع ہوا ہے۔ اس نے خراسان کو اپنا دار الخلافہ غالباً ماں سے اپنی انیسیت کی وجہ سے بنایا۔ اس کی ماں خیزران ایرانی تھی۔

آسودگی کا وہ دور ملتے ہی اس نے اپنی زندگی عیش و عشرت میں غرق کر دی۔ حسن و شباب اور بارہ و ساغر اس کی زندگی کا محور بن گئے۔ اس کے محل میں خوب صورت کنیروں کے جھرمٹ نظر آنے لگے۔

کنیروں کے سوداگر فروخت سے پہلے ان کو موسیقی، شاعری، ظرافت، ادب، خوش نویسی اور حاضر جوابی کی تعلیم دلویا کرتے تھے تاکہ انھیں گراں قیمتوں پر فروخت کیا جاسکے۔

جس کنیز میں جتنی زیادہ صلاحیت ہوتی تھی وہ ان فنون میں اتنی ہی زیادہ دست گاہ حاصل کر لیتی تھی۔ اس طرح تاجروں کو اچھی قیمت اور کنیزوں کو ”اچھے آقا“ میسر آجاتے تھے۔

ایک تاجر سفیان مشہدی نے ایک کنیز عرب کے عوض خزانہ خلافت سے ایک لاکھ درہم وصول کیے تھے۔

عرب علم و فن میں یکتائے روزگار تھی۔ وہ مامون کی محبوبہ خاص بن گئی۔ مامون اسے دیوانگی کی حد تک چاہنے لگا تھا۔ کچھ دن ہوئے وہ کسی بات پر مامون سے ناراض ہو گئی تھی۔ مامون فرماں روئے وقت ہونے کے باوجود ”وصل بالجبر“ کا قائل نہ تھا اس لیے بہت بے چین رہنے لگا تھا۔ عرب کو منانے کے لیے اس کی بہت سی کوششیں ناکام ہو چکی تھیں۔

درباری امرا میں سے ایک شخص کسی کام سے مامون کے پاس آیا تو اس کا مدعا سننے کے بعد مامون نے مسکرا کر کہا۔ ”تمہارا یہ کام ضرور ہو جائے گا، بشرطیکہ تم عرب سے ہماری صلح کرادو۔“

پردے کے پیچھے عرب نے یہ بات سن لی اور بہ آواز بلند بول پڑی۔

”صلح کرانے کے لیے کوئی غیر شخص ہمارے بیچ میں پڑنے کا مجاز کیوں ہو!“

عرب جب سے ناراض ہوئی تھی، مکمل خاموشی اختیار کیے ہوئے تھی۔ اب جو وہ بول پڑی تو مامون خوش ہو گیا۔

”ہم تو تمہیں منانے میں ناکام ہی رہے ہیں عرب!“ مامون نے کہا۔

”محبت میں کسی غیر کو دخل اندازی کی دعوت دینا تو بڑی غیر شاعرانہ بات ہے۔“ عرب نے جواب دیا۔

درباری امیر نے اس موقع پر بہ عجلت رخصت ہو جانا مناسب سمجھا۔

مامون نے کہا۔ ”مناتے مناتے ہم اس حد تک تھک گئے ہیں کہ اس نزاکت کا خیال ہی نہ رہا۔“

عرب پردے سے نکل کر مامون کے سامنے آگئی۔

”بس!“ وہ ایک ادا سے بولی۔ ”اتنی جلدی تھک گئے؟ اتنی ہی محبت ہے؟“

”تمہیں اندازہ نہیں عریب کہ ہم تمہیں کتنا چاہتے ہیں!“
 ”خاک چاہتے ہیں!“ عریب نے عشوہ دکھایا۔ ”ذرا بھی تو خیال نہیں کہ جب
 تنہا ہوتی ہوں تو جانِ حزیں پر کیا گزرتی ہے!“
 ”حزیں کیوں؟“ مامون جلدی سے بولا۔ ”محل میں تمہیں کس چیز کی کمی ہے؟
 اور اگر کمی ہے تو ہمیں بتائیں!“

”جب آپ ساتھ نہ ہوں تو میری تنہائی کا ازالہ کیونکر ممکن ہے؟ آپ کی کنیروں
 میں کوئی بھی مجھے اتنی پسند نہیں کہ میں اسے اپنی ہمدم وہم ساز بنا لوں!“
 ”اب ہم تم سا کہاں سے لائیں عریب!“ مامون نے والہانہ انداز میں کہا۔
 عریب نے ایک ٹھنڈی سانس لی، پھر کہا۔ ”ایسے ہی موقعوں پر ہمیں اپنی ایک
 سہیلی طاؤس بہت یاد آتی ہے۔“
 ”تو اسے بلا لو یہاں!“

عریب نے آزر دگی سے کہا۔ ”وہ بھی کنیر ہے کسی کی!“
 ”کس کی کنیر ہے؟ ہمیں بتاؤ! ہم اس کے آقا کو اس کی منہ مانگی قیمت ادا کر
 دیں گے۔ اگر وہ کسی صورت تیار نہ ہو تو ہم اسے تباہ و برباد کر دیں گے۔“ مامون کے
 اندر کا فرماں روا جاگ اٹھا۔

”یہ وعدہ ہے آپ کا؟“ عریب نے بڑے ناز سے پوچھا۔
 ”بے شک۔“ مامون نے زور دے کر کہا۔ ”یہ ہمارا وعدہ ہے۔“
 ”تو سینے! اسے آذر بایجان کے ایک شخص طرخان نے خریدا تھا۔ وہ وہاں کا ایک
 مشہور عطر فروش ہے۔ بس اتنا ہی جانتی ہوں اس کے بارے میں۔“
 ”اگر وہ مشہور ہے تو اس کا پتا آسانی سے معلوم ہو جائے گا۔ ہم آج ہی
 ذوالریاستین کو حکم دیں گے کہ طاؤس جلد از جلد ہمارے محل میں ہونا چاہیے۔“
 مامون نے اپنے وزیر سلطنت فضل بن سہل کو ”ذوالریاستین“ کا خطاب دیا تھا
 کیونکہ اس نے بیک وقت دو منصب سنبھال رکھے تھے۔

یہ وعدہ کر کے مامون نے اپنی روٹھی ہوئی محبوبہ کو منالیا۔ اور اس رات جب

مامون نشے سے سرشار ہو کر سویا تو اس کا سر عریب کے سیمیں بازو پر تھا۔ جب عریب کو یقین ہو گیا کہ مامون خوابِ غفلت میں جا چکا ہے تو اس نے بہ آہستگی اپنا بازو اس کے سر کے نیچے سے نکالا۔ نیند ابھی اس کی آنکھوں سے دور تھی۔ چہرے پر سوچ بچار کے تاثرات تھے۔ اس نے طاؤس کا پیغام اتنی بار پڑھا تھا کہ الفاظ اس کے دماغ میں نقش ہو کر رہ گئے تھے۔

طاؤس نے لکھا تھا۔ ”عریب! تم حیران رہ جاؤ گی کہ میں ایک سال بعد اچانک تم سے رابطہ کر رہی ہوں۔ حیرت تمہیں اس پر بھی ہو گی کہ میرا پیغام تمہیں محل کے ایک خواجہ سرا کے ذریعے ملے گا۔ میں کم سے کم لکھنا چاہتی ہوں اس لیے تفصیل میں نہیں جاؤں گی۔ میں آذربائیجان کے ایک مشہور عطر فروش طرحان کی کنیز ہوں۔ میرا پتا آسانی سے لگایا جاسکتا ہے۔ کیا کوئی ایسی صورت ممکن ہے کہ ہم دونوں کی ملاقات ہو سکے؟..... تمہاری طاؤس۔“

یہ پیغام ملنے کے بعد عریب ایک دن تو بہت الجھی رہی تھی، پھر اس نے طاؤس سے ملنے کا یہ راستہ نکالا تھا کہ مامون سے کسی بات پر روٹھ جائے گی۔ اسے یقین تھا کہ مامون اسے منانے میں کوئی کسر نہیں اٹھا رکھے گا اور وہ موقع دیکھ کر اس سے یہ بات منوالے گی کہ طاؤس کو کسی طرح بھی محل میں لے آیا جائے۔

عریب کی یہ تدبیر کام یاب رہی تھی۔ مامون نے اس معاملے میں ذوالرستین کو حکم دے دیا تھا۔

اس حکم کی تعمیل میں زیادہ دن بھی نہیں لگے۔ ذوالرستین فضل بن سہل نے صوبہ آذربائیجان کے والی کو حکم نامہ بھیجا کہ وہ اپنی ولایت میں طرحان نامی شخص کو تلاش کرے جس کی شہرت ایک عطر فروش کی حیثیت سے ہونا چاہیے۔ اسی طرح طرحان کو تلاش کر لیا گیا اور جب اسے معلوم ہوا کہ اس کی ”کنیز“ طاؤس خلیفہ وقت کو مطلوب ہے تو اس نے بہ ظاہر اسی میں اپنی خیریت جانی کہ اسے جو بھی معاوضہ ملے، وہ قبول کر لے۔ اس نے طاؤس کو والی آذربائیجان کے حوالے کر دیا اور والی نے طاؤس کو ”مرو“ پہنچا دیا جہاں مامون کا محل تھا۔

عریب اور طاؤس اس طرح ملیں جیسے وہ عرصہ دراز سے پچھڑی ہوئی سگی بہنیں ہوں۔ مامون خوش ہوا کہ اس نے عریب کی خواہش پوری کر دی تھی۔

جب عریب اور طاؤس کو تنہائی ملی تو ان میں راز دارانہ گفت گو شروع ہوئی۔
”میں اب کنیز نہیں رہی ہوں عریب!“ طاؤس نے کہا۔ ”طرخان نے مجھ سے نکاح کر لیا ہے۔ سفیان مشہدی کا یہ شبہ صحیح نکلا کہ طرخان کا تعلق فرقہ خرمیہ سے ہے۔ مجھ سے طرخان کا نکاح اسی فرقے کی رسوم کے مطابق ہوا تھا۔“

عریب مضطرب نظر آئی۔ اس نے کہا۔ ”سفیان کو اس کا علم جلد از جلد ہونا چاہیے!“
”اسے ہو چکا ہے۔“ طاؤس نے جواب دیا۔ ”میں اسی سے ملی تھی۔ اسی نے میرا پیغام خواجہ سرا کے ذریعے تم تک پہنچوایا تھا۔ خواجہ سرانے اس کام کے دس ہزار درہم لیے تھے کیونکہ اس کام کے لیے اس نے اپنی زندگی خطرے میں ڈالی تھی۔ اگر ذوالریاستین کو اس کا پتا چل جائے تو وہ اس خواجہ سرا کی گردن اڑوادے۔“

”مجھے سب کچھ تفصیل سے بتاؤ طاؤس!“ عریب کے اضطراب میں کمی نہیں آئی۔
”تفصیل سے تو بتانا ہی ہے۔ سفیان کو تو میں بتا چکی ہوں۔ یہ اس فرقے کے قائد بابک خرمی ہی کی خواہش تھی کہ میں کسی طرح تم تک پہنچوں۔“

”بابک!“ عریب نے حیرت سے دہرایا۔ ”بابک خرمی کی خواہش تھی یہ؟“

”ہاں عریب!“ طاؤس نے اثبات میں سر ہلایا۔ ”بابک خرمی حالات سے بھی بہت باخبر رہتا ہے۔ اس کے علم میں تھا کہ تم سے میرے تعلقات رہ چکے ہیں۔“

”یہ تو کچھ زیادہ باخبری کی بات نہیں۔“ عریب بول پڑی۔ ”ہم دونوں ساتھ ہی تھیں جب سفیان مشہدی نے ہم دونوں کو بیچا تھا۔ کوئی بھی اندازہ لگا سکتا ہے کہ ہم دونوں میں تعلقات رہے ہوں گے۔“

”اس نے ایک بالکل صحیح اندازہ یہ بھی لگالیا تھا کہ تم نے امیرالمومنین کی قربت خاص حاصل کر لی ہوگی۔“

”خیر چھوڑو۔ یہ بتاؤ کہ بابک خرمی کی یہ خواہش کیوں تھی کہ تم مجھ سے ملو؟“

”کیا یہ حقیقت نہیں کہ ذوالریاستین امیرالمومنین پر بہت حاوی ہو گیا ہے؟“

”یہ کہنا تو خیر غلط ہوگا کہ وہ امیر المومنین پر حاوی ہو گیا ہے۔ ہاں ایسا واقعی ہے کہ امیر المومنین نے اسے بہت زیادہ با اختیار بنا دیا ہے۔ محل میں اسی کا حکم چلتا ہے۔ سب کچھ اسی کے اشارہ ابرو پر ہوتا ہے۔“

”اور وہ اتنا با اختیار ہو گیا ہے کہ امیر المومنین تک تو کیا، میں تم تک بھی رسائی حاصل نہیں کر سکتی تھی اگر سفیان مشہدی نے میرا پیغام ایک خواجہ سرا کے ذریعے تم تک نہ پہنچایا ہوتا۔“ طاؤس نے کہا۔ ”اور امیر المومنین تک تو وہ کسی کو پہنچنے ہی نہیں دیتا۔ سلطنت کے حالات سے امیر المومنین کو بالکل بے خبر رکھا گیا ہے۔“

”کیا حالات ہیں سلطنت کے؟“ عریب نے حیرت سے پوچھا، پھر کہا۔ ”خود امیر المومنین تو مجھ سے یہی کہتے ہیں کہ ذوالریاستین نے سب کچھ بڑی خوش اسلوبی سے سنبھال رکھا ہے۔“

”وہ امیر المومنین کو یہی بتاتا ہوگا لیکن بابک خرمی نے مجھے جن حالات سے آگاہ کیا ہے، وہ امیر المومنین کے لیے خوش گوار ہرگز نہیں ہو سکتے۔ بابک خرمی نے مجھ سے یہی کہا تھا کہ وہ میرے ذریعے سے تم کو اور تمہارے ذریعے سے یہ سب کچھ امیر المومنین کے علم میں لانا چاہتا ہے۔“

”آخر کیا حالات ہیں سلطنت کے؟“ عریب نے اپنا سوال دہرایا۔ ”اور یہ بابک خرمی امیر المومنین کا اس حد تک بھی خواہ کیسے بن گیا کہ وہ انھیں سلطنت کے حالات سے آگاہ کرنا چاہتا ہے؟ دوسری بات یہ بھی سوچنا ہوگی کہ سلطنت کے حالات واقعی وہی ہیں جو تمہیں بتائے گئے ہیں یا وہ دروغ گوئی سے کام لے کر کوئی کھیل کھیلنا چاہتا ہے۔“

”تمہیں امیر المومنین سے کہنا ہوگا کہ وہ ذوالریاستین کے علم میں لائے بغیر تحقیقات کروالیں کہ جو کچھ انھیں بتایا گیا، وہ درست ہے یا نہیں۔“ طاؤس نے جواب دیا۔ ”رہی یہ بات کہ بابک خرمی امیر المومنین کا خیر خواہ کیوں بن گیا ہے اور سلطنت کے وہ حالات ان کے علم میں کیوں لانا چاہتا ہے، مجھے اس بارے میں کوئی اندازہ نہیں۔“

”بات سے بات نکلتی چلی جا رہی ہے۔ تم مجھے سلطنت کے ان حالات سے آگاہ کرو جو تمہیں بابک خرمی نے بتائے ہیں۔“ عریب نے کہا۔

اب طاؤس نے اس بارے میں بولنا شروع کیا۔ اسے بائک سے جو معلومات حاصل ہوئی تھیں، ان کے مطابق مامون کے بھائی خلیفہ امین سے جنگ کر کے، اسے قتل کرنے کے بعد مامون کو مسندِ خلافت تک پہنچانے میں جن لوگوں نے اپنا اپنا کردار ادا کیا تھا، ان میں تین سرفہرست افراد فضل بن سہل، سپہ سالار ہرثمہ بن اعین اور اس کا نائب طاہر بن الحسین تھے۔ ان کو مامون نے خود نوازا تھا۔ فضل بن سہل کو عسکری وزارت دینے کے ساتھ ساتھ سلطنت کا وزیر اعظم بھی مقرر کیا تھا۔ اسی لیے اسے ”ذوالریاستین“ کا خطاب بھی دیا گیا تھا۔ اس اس کے بھائی حسن بن سہل کو واسط کی ولایت عطا کی گئی تھی۔ طاہر بن الحسین کو ”ذوالیمینین“ کا خطاب دیا گیا تھا کیونکہ اس نے خلیفہ امین کے خلاف پہلی جنگ میں تلوار دونوں ہاتھوں سے پکڑ کر چلائی تھی۔ اس خطاب کے علاوہ اسے شام اور مغرب کے کچھ علاقے بھی فرما دیے گئے تھے۔ ہرثمہ بن اعین کو لشکر عباسیہ کا سالار اعلیٰ مقرر کیا گیا تھا لیکن اسے وزیر اعظم فضل بن سہل کے احکام کی تعمیل کرنا پڑتی تھی۔

بعد میں فضل بن سہل نے اپنا اقتدار بڑھانے اور اسے زیادہ سے زیادہ مضبوط کرنے کے لیے ایسے انتظامات کیے تھے کہ سلطنت کے معاملات خود ہی سنبھالتا رہے اور مامون کو بالکل بے خبر رکھے۔ اہل بغداد کا خیال تھا کہ اسی کے اشارے پر مامون نے بغداد کے مقابلے پر خراسان کو ترجیح دی تھی اور دار الخلافہ مرو میں بنا لیا تھا۔

کیونکہ فضل بن سہل، اس کا بھائی حسن اور طاہر ذوالیمینین کیونکہ ایرانی تھے اور مامون خود بھی ہارون الرشید کی ایرانی بیوی خیزران کے لطن سے تھا لہذا اہل بغداد میں یہ سوچ پنپنے لگی کہ اہل عجم ہی دھیرے دھیرے سلطنتِ عباسیہ کے سیاہ و سفید کے مالک بن جائیں گے۔

یہ خیالات بغداد کے باہر دوسرے صوبوں میں بھی پہنچے اور جگہ جگہ بغاوتیں برپا ہونے لگیں جنہیں فضل بن سہل اپنے بھائی حسن اور ہرثمہ بن اعین کے ذریعے کچلتا رہا لیکن اس کے باوجود حالات خراب سے خراب تر ہوتے رہے۔

پھر رہی سہی کسر اس وقت پوری ہو گئی جب مامون کے مذہبی رجحانات میں

تبدیلی آنا شروع ہوئی۔ ایک طرف وہ فرقہ معززہ کے عقائد سے متاثر ہوا اور دوسری طرف اس پر علویوں کے اثرات بھی اتنے گہرے ہوئے کہ اس نے عباسیوں کا قومی رنگ ”سیاہ“ کے بجائے ”سبز“ کر دیا۔ اس سے بغداد میں خاصی ہلچل مچی۔ طے کیا گیا کہ ہرثمہ بن اعین کو خراسان جا کر اس معاملے میں مامون سے بات کرنا چاہیے۔

جب فضل بن سہل کو اس کا علم ہوا تو اس نے ہرثمہ بن اعین کو حکم بھیجا کہ وہ خراسان آنے کے بجائے شام و حجاز کے انتظامات پر توجہ دے۔ ہرثمہ بن اعین نے اس کا حکم نظر انداز کر دیا۔ سلطنتِ عباسیہ کے لیے اس کی جو خدمات تھیں، وہ ان پر نازاں تھا لہذا ہر قیمت پر مامون سے مل کر اسے بدلے ہوئے حالات کے تمام پہلوؤں سے آگاہ کرنا چاہتا تھا۔

فضل بن سہل کو جب علم ہوا کہ ہرثمہ خراسان کی طرف بڑھا چلا آ رہا ہے تو اس نے اس کے خلاف ایک گہری سازش کی اور مامون کو اس کے خلاف کر دیا۔ اس کا نتیجہ یہ نکلا کہ ہرثمہ بن اعین خراسان پہنچا تو اسے گرفتار کر کے قتل کر دیا گیا۔

ہرثمہ کے قتل کی خبر نے اہل بغداد کو اتنا برا فروختہ کیا کہ انھوں نے مامون کے چچا ابراہیم المہدی کو مسندِ خلافت پر بٹھا دیا۔ ہرثمہ بن اعین کی جگہ محمد بن ابی خالد کو دے دی گئی۔ فضل بن سہل کا بھائی حسن بن سہل بغداد کے والی کی حیثیت سے واسط میں مقیم تھا۔ اس نے محمد بن ابی خالد سے جنگ کی اور فتح یاب ہوا۔ محمد بن ابی خالد پسپا ہو کر واپس بغداد پہنچا۔ وہ اتنا زخمی تھا کہ جلد ہی اس کا انتقال ہو گیا۔ اہل بغداد نے اس کی جگہ اس کے بیٹے عیسیٰ کو دے دی اور اب بغداد میں نعرے لگ رہے تھے کہ ایک مجوسی زادہ ان پر حکومت نہیں کر سکتا۔

فضل بن سہل اس صورتِ حال سے بھی بے خبر نہیں رہا تھا۔ اس نے حسن بن سہل کو حکم نامہ بھیجا تھا کہ وہ واسط ہی میں رک کر بڑے پیمانے پر لشکر کشی کی تیاریاں کرنے کے بعد بغداد پر حملہ کرے اور ابراہیم المہدی کو مسندِ خلافت سے اتار پھینکے۔ اس حکم نامے میں مزید تاکید کی گئی تھی کہ امیر المومنین مامون کی خلافت برقرار رکھنے کے لیے حسن بن سہل جیسی رکاوٹ بننے والی ہر شخصیت کو بے دردی سے جہنم رسید کرتا چلا

جائے اور اگر ضرورت محسوس کرے تو شام سے طاہر بن الحسن کو بھی اپنی مدد کے لیے بلا لے۔
یہ سارے حالات سن کر عریب کا چہرہ فق پڑ گیا۔

”کیا یہ سب کچھ درست ہوگا طاؤس؟“ عریب نے کپکپاتی ہوئی آواز میں پوچھا۔
طاؤس نے جواب دیا۔ ”کیونکہ بابک خرمی یہ کہہ چکا ہے کہ امیر المومنین خود
ان تمام معاملات کی تحقیقات فرمائیں اس لیے میں سمجھتی ہوں کہ ان باتوں میں سے کچھ
بھی غلط نہیں ہوگا۔“

عریب بولی۔ ”تمہاری یہ دلیل تو دل کو لگتی ہے۔ اف خدایا! اتنا کچھ ہو گیا اور
امیر المومنین اس سے بے خبر ہیں!“

”کیا تمہیں ہرثمہ بن اعین کے قتل کا بھی علم نہیں؟“
”اس کا علم تو ہے، لیکن میں بھی وہی سمجھی تھی جو ذوالریاستین نے امیر المومنین کو
سمجھایا تھا۔“ عریب نے جواب دیا، پھر فکر مندی سے بولی۔ ”میں تو کپکپا گئی ہوں کہ
تین چار سال میں یہ سب کچھ ہو چکا ہے، اور اب حسن بن سہل کی تیاریوں کا مطلب
ہے کہ بغداد میں جلد ہی بہت بڑے پیمانے پر خون ریزی ہوگی۔“

”اس خون ریزی کو امیر المومنین ہی روک سکتے ہیں۔“ طاؤس نے کہا۔ ”وہ بغداد
جا کر ہی ان حالات کو سنبھال سکتے ہیں۔ تم جلد از جلد یہ سب کچھ ان کے علم میں لے آؤ۔“
”انہوں نے مجھے رات کو بلایا ہے۔“ عریب نے جواب دیا۔ ”سہ پہر کے بعد تو
ذوالریاستین انہیں سلطنت کے معاملات پر مشاورت میں الجھائے رکھتا ہے۔“
”وہ معاملات جو قطعی فرضی ہوں گے۔“

”ہاں طاؤس!“ عریب نے کہا۔ ”جو حالات تم میرے علم میں لائی ہو، ان کی روشنی
میں تو یہی سمجھا جاسکتا ہے۔ ذوالریاستین نے انہیں اصل حقائق سے قطعی بے خبر رکھا ہے۔
اگر وہ باخبر ہوتے تو کچھ نہ کچھ میرے علم میں بھی آچکا ہوتا اور سب سے اہم بات تو یہ ہے
کہ اتنا سب کچھ جاننے کے بعد وہ بغداد کی طرف رخ کرنے میں ذرا بھی دیر نہیں لگاتے۔“
”عریب!“ طاؤس بولی۔ ”تم تو خیر مجھ سے یہ سوال کر ہی چکی ہو لیکن الجھن مجھے
بھی ہے۔ وہ آخر کیوں چاہتا ہے کہ امیر المومنین ان حالات سے باخبر ہو جائیں۔ وہ تو

سلطنتِ عباسیہ کے خلاف بغاوت کرنا چاہتا ہے۔ اس کی خواہش تو یہ ہونا چاہیے کہ سلطنت کا شیرازہ اسی طرح بکھرتا رہے اور اس کی بغاوت کے لیے حالات سازگار ہوتے رہیں۔“

عرب نے پوچھا۔ ”تم نے سفیان کو بھی یہ سب کچھ بتایا؟“

”اسے کیسے نہیں بتاتی!“

”اس نے کیا خیال ظاہر کیا؟“

”وہ بھی اس معاملے میں چکرا گیا ہے لیکن اس نے مجھ سے یہ بھی کہا ہے کہ امیر المومنین کو فی الحال بابک خرمی کے بارے میں کچھ نہ بتایا جائے۔ زیادہ اہم یہ ہے کہ وہ پہلے تو سلطنت کو بکھرنے سے بچائیں۔ بابک خرمی کی بغاوت سے بعد میں بھی نمٹا جاسکتا ہے۔“

اس گفت گو کے دوران میں عرب کا دماغ حالات میں بھی الجھتا رہا تھا۔ وہ یکا یک بولی۔ ”ان باتوں میں تم سے ایک سوال کرنے کا خیال ہی نہیں رہا۔ یہ منصوبہ بندی کس نے کی تھی کہ تم اس طرح مجھ تک پہنچو۔“

”یہ تجویز خود میں نے بابک خرمی کے سامنے رکھی تھی کہ میں یہاں آ کر سفیان مشہدی سے ملوں اور اسے ایک خطیر رقم دے کر اس پر آمادہ کروں کہ وہ کسی طرح میرا پیغام تم تک پہنچادے۔ میں نے بابک خرمی سے کہا تھا کہ اگر اس کے خیال کے مطابق تم امیر المومنین کی کم زوری بن چکی ہوگی تو ان سے یہ بات منوالوگی کہ وہ کسی طرح مجھے یہاں بلائیں۔ اس تجویز کو بابک خرمی نے پسند کیا تھا اس لیے جب آذربائیجان کے والی نے طرحان سے رابطہ کیا تھا تو یہ ان لوگوں کے لیے ایک متوقع بات تھی۔ طرحان تو اس پر خوش ہوا تھا کہ اس کے ظلِ یزداں کا منصوبہ بھی کام یاب ہو رہا ہے اور اسے میرے عوض رقم بھی مل رہی ہے۔“

”ابھی تم یہ بھی بتا چکی ہو کہ اس نے تم سے نکاح کر لیا تھا۔“

”اس فرقے کے لوگوں کے لیے نکاح کی کوئی خاص اہمیت نہیں ہے۔ جو لوگ ایک دوسرے سے اپنی بیویوں کا وقتی تبادلہ کرنے میں کوئی حرج نہ سمجھتے ہوں، ان کی نظر میں بیوی کی اہمیت کیا ہو سکتی ہے عرب؟ اور خود میرے لیے بھی اس نکاح کی کوئی

اہمیت نہیں جو خرمی فرقے کے عقائد اور رواج کے مطابق ہوا تھا۔“

عریب نے اثبات میں سر ہلایا، پھر بولی۔ ”تم تو خیر طرخان اور فرقہ خرمیہ کے ساتھ بندھ کر رہ گئی تھیں اور میں یہاں محل کی چار دیواری تک محدود ہو گئی تھی لیکن سفیان کو ان حالات کا علم کیوں نہیں ہوا؟“

”خراسان کے لوگوں تک یہ خبریں ابھی تک نہیں پہنچیں اور سفیان نے خود کو خراسان تک محدود رکھا۔ مرحوم خلیفہ ہارون الرشید نے تاکید ہی یہ کی تھی کہ ان کی وفات کے بعد وہ ان کے اس بیٹے سے ذرا بھی دور نہ رہے اور پس پردہ رہ کر ہی ان کا خیال رکھے۔ تمہیں اس نے محل تک پہنچا ہی دیا تھا تا کہ ہم یہاں کے حالات پر نظر رکھیں اور امیر المومنین کسی محلاتی سازش کا شکار نہ ہونے پائیں!“

”لیکن وہ ہو گئے!“ عریب نے ٹھنڈی سانس لی۔

”نہیں۔“ طاؤس بولی۔ ”ذوالریاستین ان کی ذات کے لیے کوئی خطرہ نہیں بنا اور غالباً کبھی نہیں بنے گا۔ کم از کم میری سوچ تو یہی ہے کہ وہ بس اپنا اقتدار بحال رکھنا چاہتا ہے۔ سلطنتِ عباسیہ کے خلاف ساری بغاوتیں اسی نے فرو کروائی ہیں۔ بس اب بغداد کے حالات اس کے قابو سے باہر نظر آرہے ہیں۔“

رات ہونے تک ان دونوں میں اسی موضوع پر باتیں ہوتی رہیں۔ ان باتوں میں یہ ذکر بھی آیا کہ سفیان مشہدی نے مامون کی خبر گیری اور اس کو اس کے دشمنوں سے باخبر رکھنے کے معاملے میں ان دونوں کو اپنے اعتماد میں کیوں لیا تھا اور وہ دونوں اس کا ساتھ دینے کے لیے کیوں تیار ہو گئی تھیں۔



رات کو مامون نے عریب سے وہ تمام حالات سنے۔ حالات سنتے سنتے ہی وہ مضطرب نظر آنے لگا تھا۔ اس نے عریب کے خاموش ہوتے ہی پوچھا۔

”تمہیں یہ سب کچھ غالباً طاؤس سے معلوم ہوا ہوگا!“

عریب نے اثبات میں سر ہلایا اور بولی۔ ”کچھ دن پہلے اس کا طرخان کے ساتھ بغداد جانے کا اتفاق ہوا تھا۔ اس نے کچھ باتیں اپنے کانوں سے سنی، کچھ اسے

طرخان نے بتائیں۔ اس طرح بغداد اور سلطنت کے حالات پوری طرح اس کی سمجھ میں آگئے۔ یہ ایک اتفاق ہے کہ جب مجھے طاؤس یاد آئی تو اسے بغداد سے لوٹے دو ہی دن ہوئے تھے، لیکن شاید طاؤس نے کچھ غلط اندازے لگا لیے ہوں۔ آپ ذوالریاستین کو بے خبر رکھتے ہوئے دیگر ذرائع سے بغداد کے حالات معلوم کروالیں۔“

مامون اٹھ کر ٹہلنے لگا اور بولا۔ ”اگر یہ سب کچھ درست ہے تو ہمیں بغداد پہنچنے میں دیر نہیں لگانا چاہیے۔“

”مگر پہلے اس کی تصدیق تو کروالیں؟“

”بغداد سے اس کی تصدیق کروانے میں خاصا وقت لگ جائے گا۔ ہمیں یہ صورت حال اتنی نازک نظر آرہی ہے کہ اس میں تاخیر نہیں ہونا چاہیے۔ ہم اس بارے میں فوری طور پر بھی تصدیق کر سکتے ہیں۔“

”وہ کیسے امیر المومنین؟“

”ذوالریاستین کم از کم ہمارے سامنے دروغ گوئی کی جسارت نہیں کر سکتا۔“ مامون نے جواب دیا اور فوراً ایک کنیز کو بلا کر اس سے کہا۔ ”ذوالریاستین کو کسی خواجہ سرا کے ذریعے ہمارا حکم پہنچاؤ کہ وہ بلا تاخیر ہماری خدمت میں حاضر ہو۔“

کنیز سر ہلا کر چلی گئی اور مامون ٹہلتا رہا۔

عریب بولی۔ ”ذوالریاستین یقیناً سمجھ لے گا کہ ان حالات کی خبریں طاؤس کے ذریعے محل میں پہنچی ہیں۔“

”سمجھا کرے! اس سے تمہیں کیا پریشانی لاحق ہو رہی ہے عریب؟“

”وہ طاؤس کا دشمن بن جائے گا۔“

”اپنا یہ راز فاش ہو جانے کے بعد اس کی ہمتیں پست ہو جائیں گی۔ وہ طاؤس کو کسی قسم کا نقصان پہنچانے کے بارے میں سوج بھی نہیں سکے گا۔ تم ہمیں ایک جام بنا کر دو عریب! ہمارا دماغ بہت منتشر ہو گیا ہے۔“

عریب نے اسے فوراً شراب کا ایک جام دیا اور بولی۔ ”مجھے تو یقین ہے کہ یہ سب باتیں درست ہوں گی۔ ایسی صورت میں اگر آپ بغداد جائے گا عزم کر رہے ہیں

تو پھر آپ لشکر بھی لے کر جائیں گے!“

”یقینی بات ہے۔“ مامون نے شراب کا ایک بڑا گھونٹ لے کر کہا۔ ”صورتِ حال تو اتنی نازک ہے کہ ہم دارالخلافہ پھر بغداد کو بنا لیں۔ ہم یہاں لشکر کا بس اتنا حصہ چھوڑیں گے جو اس صوبے کے لیے کافی ہو۔ باقی سارا لشکر ہمارے ساتھ جائے گا۔“

عرب نے کہا۔ ”اس صورت میں آپ کو بغداد پہنچنے میں خاصا وقت لگے گا۔“

”وہ ہمارے لیے کچھ تشویش کی بات نہیں۔ یہ بندوبست تو ہم یہیں کر دیں گے کہ بغداد میں خوں ریزی نہ ہونے پائے۔ ہمارے احکام کی تعمیل ہر صورت میں ہوگی۔ ذوالریاستین ہم سے بغاوت کرنے کے بارے میں سوچ بھی نہیں سکتا۔ ہم اندازہ لگا سکتے ہیں کہ اس کی ہوس اقتدار بڑھ گئی ہے۔ اس نے جو کچھ کیا ہے، صرف اپنے اقتدار کو بچانے کے لیے کیا ہے۔“

عرب کو طاؤس کی باتیں یاد آ گئیں۔ اس نے بھی انھی خیالات کا اظہار کیا تھا، لیکن عرب کو یہ پریشانی بہر حال لاحق رہی کہ ذوالریاستین اب طاؤس کا دشمن بن جائے گا۔

عرب بولی۔ ”آپ ذوالریاستین کے بارے میں یقیناً مجھ سے بہتر جانتے ہیں لیکن میں کچھ اور عرض کرنا چاہتی تھی۔ کیا یہ ممکن ہے کہ طاؤس آج رات ہی محل سے چلی جائے؟ دراصل میں اسے بغداد بھیجنا چاہتی ہوں۔ آپ کچھ لوگوں کو اس کے ساتھ کر دیں۔ وہ ایک سوداگر کی حیثیت سے وہاں جائے۔ آپ کچھ نایاب قسم کا سامان بھی اس کے ساتھ کر دیں تاکہ وہ سوداگر کا کردار بہ خوبی نباہ سکے۔“

”تم یہ کیوں چاہتی ہوں عرب؟“ مامون نے کچھ تعجب سے پوچھا۔

”آپ کو بغداد پہنچنے میں دیر لگے گی۔ طاؤس وہاں پہلے سے پہنچ جائے گی۔ پھر جب آپ وہاں پہنچیں گے تو طاؤس آپ کو وہاں کے تازہ ترین حالات سے آگاہ کر دے گی۔“

”اس کی کوئی خاص ضرورت نہیں ہے عرب! ہمیں یقین ہے کہ جب ہم وہاں پہنچیں گے تو ہمیں کسی بھی قسم کی مشکلات کا سامنا نہیں کرنا پڑے گا۔ ہم یہاں سے اتنے بڑے لشکر کے ساتھ بغداد پہنچیں گے کہ ہمارے چچا ابراہیم المہدی کو ہمارے مقابل آنے کی ذرا بھی ہمت نہیں ہوگی۔ ہم ان کے مزاج سے واقف ہیں۔ کچھ

تعب نہیں کہ وہ خوف زدہ ہو کر بغداد سے بھاگ کھڑے ہوں۔“

عریب بولی۔ ”احتیاط کے طور پر طاؤس کو وہاں بھیجنے میں کوئی حرج بھی نہیں ہوگا۔“
 ”ہم سمجھ گئے عریب!“ مامون پریشانی کے باوجود خفیف سا مسکرایا۔ ”تم ذوالریاستین کی طرف سے خوف میں مبتلا ہو گئی ہو اور طاؤس کو یہاں سے دور بھیج دینا چاہتی ہو۔ غالباً تم یہ بھی چاہو گی کہ محل سے طاؤس کی روانگی کو ذوالریاستین سے پوشیدہ بھی رکھا جائے۔“

”میں آپ سے اختلاف نہیں کروں گی امیرالمومنین!“ عریب نے کہا۔ ”میں بس اتنا عرض کروں گی کہ ڈرا گر عورت کے دل میں بیٹھ جائے تو بڑی مشکل سے نکلتا ہے۔“
 ”ٹھیک ہے عریب!“ مامون نے کہا۔ ”ہم تمہاری یہ خواہش بھی پوری کر دیں گے۔“
 عریب خوشی سے مسکرا دی۔ مامون نے اس دوران میں ایک جام ختم کر دیا تھا۔ اس نے عریب سے دوسرا جام بھروایا اور ٹہلتے ہوئے کچھ سوچتا رہا۔ پھر جلد ہی اسے فضل بن سہل کے آنے کی اطلاع ملی۔

”اسے کمرے میں بٹھایا جائے۔“ مامون نے داروغہ محل کے لیے حکم صادر کیا۔
 تھوڑی دیر بعد جب وہ کمرے میں داخل ہوا تو فضل بن سہل احتراماً کھڑا ہو گیا۔ اس اچانک طلبی سے وہ کچھ پریشان نظر آ رہا تھا۔

مامون نے اس سے بیٹھنے کے لیے نہیں کہا اور ٹہلتے ہوئے بولا۔ ”ہمیں آج اپنی سلطنت کے بارے میں ایسی اطلاعات ملی ہیں ذوالریاستین کہ ہم ہل کر رہ گئے ہیں۔ ہمیں ہرگز توقع نہیں تھی کہ تم ہمیں اس حد تک بے خبر رکھو گے۔“
 فضل بن سہل کے چہرے کا رنگ متغیر ہو گیا۔

”تم۔“ مامون نے اس کے سامنے رک کر اس کی آنکھوں میں دیکھتے ہوئے کہا۔ ”بے شک تم نے سرکشی کرنے والوں کے سر سلامت نہیں رہنے دیے ہیں اور سلطنتِ عباسیہ کے خلاف ہونے والی بغاوتوں کو کچلوا دیا ہے لیکن ہمیں ان حالات سے بے خبر رکھنا کیوں ضروری سمجھا گیا؟“

”امیرالمومنین!“ فضل بن سہل نظریں جھکائے ہوئے بولا۔ ”آپ نے اپنا

سارا زمانہ ولی عہدی کشمکش اور پریشانی میں گزارا تھا اس لیے میری خواہش تھی کہ مسندِ خلافت پر بیٹھنے کے بعد آپ چند سال تو سکون و آسودگی سے گزار لیں اور سلطنتِ عباسیہ کو پیش آنے والی مشکلات سے میں ہی نبرہ آزما ہوتا رہوں۔“

”تمہارا یہ جذبہ قابل ستائش ہے ذوالریاستین، لیکن یہ تو بڑی نازک گھڑی آگئی ہے کہ سارا بغداد ہم سے متنفر ہو گیا ہے اور ان لوگوں نے مسندِ خلافت پر ہماری جگہ کسی اور کو بٹھا دیا ہے۔ حالات اس حد تک بگڑ جانے کے بعد تو تم ہمیں بے خبر نہ رکھتے لیکن تم نے حسن بن سہل کو حکم دے دیا ہے کہ وہ بغداد پر زبردست یلغار کرے۔ اس طرح تم بغداد میں ایک اور ہول ناک خون ریزی کا میدان ہم وار کر رہے ہو، جبکہ ہم کسی خون ریزی کے بغیر ہی ان بگڑے ہوئے حالات کی اصلاح کر سکتے ہیں۔“

فضل بن سہل نے کچھ کہنا چاہا لیکن پھر رک گیا اور نظریں جھکائے اس طرح کھڑا رہا جیسے بہت نادام ہو۔

مامون بولا۔ ”ان حالات سے واقفیت کے باعث ہمیں فوری طور سے تم پر بہت غصہ آیا تھا ذوالریاستین، لیکن دو جام پی کر ہم نے خود پر قابو پالیا ہے ورنہ اس وقت تم پر بہت بری طرح برس پڑتے!“

”میں معافی کا خواست گار ہوں امیر المؤمنین!“

”سلطنتِ عباسیہ کے لیے تمہاری جو خدمات ہیں، ان کے پیش نظر ہم تمہاری ان فروگزاشتوں سے صرف نظر کرنے کا فیصلہ پہلے ہی کر چکے ہیں۔“

”میں آپ کے عفو و درگزر کے سامنے اپنا سر جھکاتا ہوں۔“

”ہمارا خیال ہے کہ تم ظاہر کو بھی خط لکھ چکے ہو گے۔ اب فوری طور پر اس کے اور حسن بن سہل کے لیے ہماری طرف سے حکم نامے جاری کرو کہ وہ بغداد کی طرف ہرگز رخ نہ کریں۔ ظاہر بن الحسین رقبہ میں اور حسن بن سہل واسط ہی میں رک کر ہمارے دوسرے حکم کا انتظار کرے۔“

”بہت بہتر۔“

”دوسرے یہ کہ سارے لشکر کے ساتھ بغداد کی طرف ہماری روانگی کا بندوبست

کیا جائے۔ ہم نے فیصلہ کر لیا ہے کہ دارالخلافہ اب بغداد ہی میں رہے گا۔ اہل بغداد اس سے بہت ناراض ہوئے ہیں کہ ہم نے خراسان کو دارالخلافہ بنا لیا ہے۔ ان کا اشتعال ختم کرنے کے لیے ہم نے یہ فیصلہ بھی کیا ہے کہ عباسیوں کا قومی رنگ پہلے ہی کی طرح سیاہ رہے گا۔“

یہ دوسرا فیصلہ مامون نے بادل ناخواستہ کیا تھا لیکن حالات کی نزاکت کے باعث یہ سیاسی اقدام بہت ضروری ہو چکا تھا۔

اس کے علاوہ اُس نے یہ سیاسی مصلحت بھی ضروری سمجھی تھی کہ فی الحال ہرثمہ بن اعین کے معاملے میں بھی فضل بن سہل کو معتبوب قرار نہ دے۔

فضل بن سہل جب مامون سے رخصت ہوا تھا تو اس کے دماغ میں یہ بات گردش کرتی رہی تھی کہ مامون کے کانوں میں یہ سب باتیں پہنچانے والی ہستی عرب کے علاوہ کوئی نہیں ہو سکتی تھی لیکن عرب کو اس کا علم طاؤس ہی سے ہوا ہوگا۔ کوئی اور ایسا شخص تو مامون تک پہنچ ہی نہیں سکتا تھا جو اسے ان حالات سے آگاہ کر سکتا۔ فضل بن سہل نے محل میں جن لوگوں کے پہرے بٹھا رکھے تھے، وہ اس کے نہایت معتمد کارندے تھے اور انھیں تاکید کی جا چکی تھی کہ مامون تک صرف اس شخص کو جانے دیا جائے جس کے پاس فضل بن سہل کی وزارتی مہر کا اجازت نامہ ہو۔

اب فضل بن سہل یہ بھی سوچ رہا تھا کہ طاؤس آخر ہے کون؟

بہ ظاہر تو وہ عرب کی سہیلی تھی جسے اپنے پاس محل میں بلوانے کے لیے وہ مامون سے فرمائش کر سکتی تھی اور مامون اس کی ہر فرمائش پوری کیا کرتا تھا، لیکن اب فضل بن سہل کے لیے اس معاملے کا غور طلب پہلو یہ تھا کہ عرب نے اپنی ایک ایسی سہیلی کو اپنے پاس کیوں بلوایا جو سلطنت کے تمام حالات سے واقف تھی!

مامون کے لیے فضل بن سہل کے دل میں کوئی کھوٹ نہیں تھا۔ اس نے اپنے بھائی حسن بن سہل کو بغداد پر ایک بھرپور حملے کی تیاری کا حکم اس لیے دیا تھا کہ اس مرتبہ متعصب عرب امرا کو پوری طاقت سے کچل دیا جائے اور آئندہ وہ ایرانیوں کے سامنے سراٹھانے کی ہمت ہی نہ کر سکیں۔

جب سے عباسی سلطنت قائم ہوئی تھی، عربوں کی اکثریت کے دل کبھی بھی ایرانیوں کے خلاف کدورت سے خالی نہیں رہے تھے۔ فضل بن سہل کی دانست میں یہ ان کی احسان فراموشی تھی کیونکہ عباسی سلطنت کے قیام میں بنیادی کردار ایک ایرانی ہی شخص ابو مسلم خراسانی کا تھا۔ اس کے باوجود عربوں نے ہمیشہ سلطنتِ عباسیہ کے ایرانی زعماء کے خلاف سازشیں کی تھیں۔ اگرچہ وہ سلطنت سے ایرانی عنصر کا خاتمہ نہیں کر سکے تھے مگر ان کی وجہ سے ایرانی زعماء کے چھوٹے یا بڑے نقصانات اکثر ہوتے رہے تھے۔ فضل بن سہل یہی چاہتا تھا کہ مستقبل میں ایسا نہ ہو۔ وہ ان متعصب اور تنگ دل عرب زعماء پر ایک نہایت ہی کاری ضرب لگانا چاہتا تھا لیکن اب ساری بات کھل جانے کے باعث اس کی یہ خواہش پوری نہیں ہو سکتی تھی۔ یہ اس کے لیے ممکن نہیں تھا کہ وہ مامون کے احکام کی خلاف ورزی کرتا۔ طاؤس نے اس کا سارا کھیل بگاڑ دیا تھا۔

بہت سوچ بچار کے باوجود فضل بن سہل طاؤس کا کردار سمجھنے سے قاصر رہا لیکن اس نے یہ تہیہ ضرور کر لیا کہ اس کنیر سے اپنی اس ناکامی کا انتقام ضرور لے گا۔ اسے بس کوئی ایسی تدبیر سوچنا تھی کہ طاؤس سے انتقام کے معاملے میں اس کا نام ملوث نہ ہو۔ اس رات وہ بے حد مصروف رہا۔ جلد از جلد لشکر کی بغداد کی طرف روانگی کے سلسلے میں وہ لشکر کے سالاروں سے ملتا رہا اور صبح دم اس نے اپنے بھائی اور طاہر ذوالیمینین کے نام وہ حکم نامے تیار کیے جن کی ہدایت سے مامون سے ملی تھی۔ اس کے بعد ہی اسے ایک ایسی اطلاع ملی جس نے اسے چونکا دیا۔

محل کے کارندوں کے باعث اسے معلوم ہو سکا تھا کہ صبح کی روشنی پھیلنے سے ایک ساعت پہلے ہی طاؤس اندھیرے میں کسی نامعلوم منزل کی طرف روانہ ہو گئی تھی۔ اس کے ساتھ کافی ساز و سامان اور خاصے مسلح افراد بھی تھے۔ اس کا سارا بندوبست مامون کے حکم پر اس کے خادم خاص نے کیا تھا۔



وہ اطلاع مکمل وضاحت کے ساتھ سفیان مشہدی کو بھی ملی چکی تھی۔ اطلاع پہنچانے والا وہی خواجہ سرا تھا جس کے ذریعے طاؤس کا خط عرب کو پہنچایا گیا تھا۔ اب اسے

دس ہزار درہم عریب سے اس کام کے ملے تھے کہ وہ طاؤس کا خط سفیان مشہدی کو پہنچا دے۔ سفیان مشہدی بنیادی طور پر کنیروں کا سوداگر نہیں تھا۔ وہ روپ اس نے صرف اس لیے دھارا تھا کہ عریب کو مامون کے محل میں پہنچا سکے اور محل میں عریب اتنی چوکتا رہے کہ اگر مامون کے خلاف کوئی محلاتی سازش ہو تو وہ اس سے بے خبر نہ رہے۔

اسی طرح سفیان نے یہ کوشش بھی کی تھی کہ طاؤس کو طرخان خرید لے۔ اس کے بارے میں سفیان کو شبہ تھا کہ اس کا تعلق فرقہ خرمیہ سے ہو سکتا ہے۔ وہ اس فرقے، اس فرقے کے قائد اور اس بارے میں ساری تفصیلات سے اس لیے آگاہ ہونا چاہتا تھا کہ مستقبل میں اس فرقے کی وجہ سے مامون کو پریشانیاں لاحق ہو سکتی تھیں۔ وہ مامون کو ان پریشانیوں سے بچانا چاہتا تھا۔ یہ اس نے اپنی زندگی کا مقصد بنا لیا تھا کہ اس کی زندگی کی آخری سانس تک مامون کو کسی قسم کی گزند نہ پہنچے۔

سفیان کے اس مقصد کے پیچھے جو کہانی تھی، اس کا تعلق خلیفہ ہارون الرشید کی زندگی کے آخری زمانے سے تھا۔

سفیان کا تعلق ایک غریب لیکن شریف گھر سے تھا۔ جب اس کے باپ پر فاج کا حملہ ہوا، اس وقت سفیان کی عمر چودہ سال کے لگ بھگ تھی۔ باپ مفلوج ہو کر صاحب فراش ہو گیا۔ گھر کے اخراجات اسی کی محنت سے پورے ہوتے تھے۔ وہ کچھ کرنے کے قابل نہیں رہا تو سفیان نے مدرسہ چھوڑ کر محنت مزدوری کرنا چاہی لیکن اس کی ماں نے اسے یہ قدم نہیں اٹھانے دیا۔ وہ اپنے بیٹے کی یہ خواہش پوری کرنا چاہتی تھی کہ وہ زیادہ سے زیادہ تعلیم حاصل کرے گا۔ اس کی یہ خواہش پوری کرنے کے لیے ماں نے خود کچھ کرنے کی ٹھان لی۔ وہ نہ صرف خوب صورت بلکہ تعلیم یافتہ بھی تھی۔ اسے کچھ ہم درد خواتین کی کوششوں سے خلیفہ ہارون الرشید کے ایک درباری امیر کی حویلی میں ملازمت مل گئی۔ اس کو امیر نے اپنے دو کم عمر بچوں کی اتالیقہ کی حیثیت سے ملازم رکھا تھا۔ ان بچوں کی ماں مرچکی تھی۔ حویلی میں کنیروں اور خادموں کی کمی نہیں تھی لیکن سفیان کی ماں نے تن من سے ان بچوں کی تربیت میں دل چسپی لی۔ اب یہ اس کی بد قسمتی تھی کہ وہ درباری امیر ایک بد نظر شخص تھا۔ اس نے ایک روز سفیان کی ماں کا بازو پکڑ لیا اور

درہموں سے بھری ہوئی ایک تھیلی اس کے دوسرے ہاتھ پر رکھتے ہوئے اپنی خواہش کا اظہار کیا۔ اسے اپنے درباری امیر ہونے کے زعم کے ساتھ یہ گمان بھی تھا کہ غریب عورتوں کی عزت سے کھیلنا امر کا حق ہوتا ہے لیکن اسے غالباً یہ تجربہ نہیں تھا کہ ہر غریب عورت عزت نفس سے عاری نہیں ہوتی۔ سفیان کی ماں نے اس کے منہ پر تماچا رسید کر دیا اور اس حویلی سے نکل آئی۔ جب وہ کمرے سے نکل رہی تھی، اس وقت امیر نے اسے دھمکی دی تھی کہ وہ اپنی اس بے عزتی کا بڑا خوف ناک انتقام لے گا۔

اپنے گھر آ کر سفیان کی ماں بہت روئی۔ اس نے اپنے شوہر کو بھی سارا قصہ سنا دیا۔ وہ اس سے بے خبر تھی کہ کمرے کے ایک گوشے میں سفیان بھی سمٹا سمٹایا بیٹھا ہوا تھا۔ اگرچہ اس کی عمر اس وقت زیادہ نہیں تھی لیکن اس نے بڑی حد تک سمجھ لیا کہ قصہ کیا تھا۔ پھر اسی رات کچھ تن درست و توانا مرو گھر میں گھس آئے اور سفیان کی ماں کو اٹھا لے گئے۔ بیوی کو اغوا ہوتے دیکھ کر بے بس شوہر کی صدمے سے حرکت قلب بند ہو گئی۔ سفیان چنچتا چلا تا ان لوگوں کے پیچھے گھر سے نکلا لیکن وہ لوگ گھوڑوں پر سوار ہو کر وہاں سے فرار ہونے میں کامیاب ہو گئے۔

شور و غل سن کر آس پاس رہنے والے باہر نکل آئے۔ سفیان نے چنچ چنچ کر انہیں بتایا کہ کچھ لوگ اس کی ماں کو اٹھا لے گئے ہیں۔ سفیان کو یقین تھا کہ یہ حرکت اسی امیر نے کروائی ہوگی جس کے گھر میں اس کی ماں اتالیقہ کی حیثیت سے ملازم تھی۔ اس نے چنچ چنچ کر لوگوں کو اس امیر کا نام بھی بتایا۔ لوگ وہ نام سن کر کسی نہ کسی حد تک سہم گئے اور ایک دوسرے کا منہ تکتے لگے۔ انہیں علم تھا کہ جس امیر کا نام لیا جا رہا ہے، وہ خلیفہ وقت کا سب سے منہ چڑھا درباری امیر ہے۔ اس کے خلاف کوئی قدم اٹھانے کا تصور کرنا بھی ان غریب لوگوں کے لیے ممکن نہیں تھا۔ وہ بس اتنا ہی کر سکے کہ سفیان کے باپ کو کفنا، دفنا دیا۔ جو چند افراد اس قابل تھے کہ چودہ سال کے ایک بچے کو کھلا پلا سکیں اور اس کی پرورش کر سکیں، انہوں نے سفیان کو اپنے گھر لے جانا چاہا لیکن سفیان کسی کے ساتھ رہنے کے لیے تیار نہیں ہوا۔ اس کے شب و روز اپنے ہی گھر میں اپنے ماں باپ کے بستروں سے لپٹ لپٹ کر روتے دھوتے گزرنے لگے۔ محلے والوں میں

سے کوئی اسے کچھ کھلا جاتا تو کھا لیتا، کوئی پانی پلا جاتا تو پی لیتا۔

تین ہی دن بعد جب وہ سسکیاں لے لے کر رو رہا تھا، کسی نے اس کے گھر کے دروازے پر دستک دی اور یہی وہ وقت تھا جب سفیان کی دادرسی ہوئی۔

خليفة ہارون الرشید کا یہ معمول تو نہیں تھا لیکن جب بھی اسے کچھ فرصت ملتی تھی، وہ رات کے وقت بھیس بدل کر شہر میں، اور خصوصاً غریبوں کی آبادیوں میں گھوم کر اپنی رعایا کی حالت سے باخبر رہنے کی کوشش کیا کرتا تھا۔ اس رات اسی نے سفیان کی سسکیاں سنی تھیں اور کچھ دیر تک گھر کے قریب کھڑا رہنے کے بعد اس نے دروازے پر دستک دی تھی۔

سفیان بدلے ہوئے بھیس میں ہارون الرشید کو پہچان تو نہیں سکا لیکن استفسار پر اس نے بتا ضرور دیا کہ اس کے گھر پر کیا قیامت ٹوٹی تھی۔

ہارون الرشید نہایت اشتعال کے عالم میں محل واپس آیا۔ اگرچہ اسے یقین تھا کہ چودہ سال کا ایک بچہ اتنا بڑا جھوٹ ہرگز نہیں بول سکتا، تاہم اس نے دیوانِ شرطہ کے لوگوں کے ذریعے سفیان کے پڑوس میں پوچھ گچھ کروائی۔ سفیان کا بیان درست ثابت ہوا اور یہ بات بھی پایہ ثبوت کو پہنچ گئی کہ سفیان کی ماں ایک درباری امیر کے گھر میں اتالیقہ کی حیثیت سے کام کرتی تھی۔

اس رات ہارون الرشید ایک پل کے لیے نہیں سو سکا۔ سفیان کے بیان کی تصدیق کے بعد اس نے سپاہیوں کے ذریعے اس امیر کو اس کے گھر سے اٹھوا لیا۔ امیر خوف سے کسی خزاں رسیدہ پتے کی طرح کانپ رہا تھا۔ اس نے اندازہ لگا لیا ہوگا کہ اس نے جو گھناؤنا کھیل کھیلا تھا، وہ ہارون الرشید کے علم میں آچکا ہے۔

ہارون الرشید نہایت نرم خو اور رحم دل تھا لیکن اس کا رعب و دبدبہ بھی اتنا تھا کہ اسے غصے میں دیکھ کر لوگوں کی کپکپی چھوٹ جاتی تھی۔ امیر کی کاسہ لیسی اور چرب زبانی کا فور ہوگئی۔ وہ ہارون الرشید کے قدموں میں گر پڑا لیکن اسے ہارون الرشید کی ٹھوکر کھانا پڑی۔ وہ جھوٹ بولنے کی بھی ہمت نہیں کر سکا۔ اس نے ہر بات کا اعتراف کر لیا۔ اس کی نشان دہی پر ایک گھر سے سفیان کی ماں کو بازیاب کرنے کے

ساتھ ساتھ ان لوگوں کو بھی گرفتار کر لیا گیا جو تین دن سے سفیان کی ماں کے ساتھ مسلسل زیادتی کرتے ہوئے اتنے درندے بن گئے تھے کہ سفیان کی ماں لپ گور پہنچ چکی تھی۔

شاہی اطبانے اس پر فوراً توجہ دی لیکن وہ جاں بر نہ ہو سکی۔ ہارون الرشید خود موقع پر موجود رہا تھا اور اس نے سفیان کو بھی وہیں بلوایا تھا۔ رورو کر سفیان پر بھی غشی طاری ہونے لگی تھی اس لیے اطبا کو اس کی طرف بھی متوجہ ہونا پڑا تھا۔

مرتے وقت سفیان کی ماں کے آخری الفاظ اور اس کی آخری خواہش یہ تھی کہ اس کے بیٹے کو خلیفہ ہارون الرشید سے انصاف مل جائے۔

وہ بدنصیب اپنی ذہنی ابتری کے باعث اس سے بے خبر ہی رہی تھی کہ اس کی خبر گیری کرنے والوں میں خلیفہ ہارون الرشید بھی موجود تھا۔ اس بدنصیب کی تدفین کے بعد زنداں میں جب اس امیر پر کوڑے برسائے جا رہے تھے تو بھی خلیفہ ہارون الرشید سفیان کے ساتھ وہاں موجود تھا۔ اس نے سفیان سے کہا کہ وہ اپنے ہاتھوں سے اس ظالم پر کوڑے برسائے جو اس کی ماں کا ایک اعتبار سے قاتل ہی تھا۔

امیر پر اس وقت تک کوڑے برسائے جاتے رہے جب تک اس کی روح قفسِ عنصری سے پرواز نہیں کر گئی۔

جن لوگوں نے امیر کے اشارے پر سفیان کی ماں سے وحشیانہ بدسلوکی کی تھی، انھیں بھی ایک خوف ناک انجام سے دوچار ہونا پڑا۔

امیر کے دونوں بچوں کو سرکاری سرپرستی میں لے لیا گیا۔ اس کی ساری دولت اور جائداد سفیان کے نام کر دی گئی۔ اس کا سرپرست ایک نہایت متقی اور زاہد شخص کو مقرر کیا گیا۔ سفیان کی عمر اکیس سال ہو چکی تھی جب وہ اپنے ماں باپ کی موت کے بعد ہارون الرشید کی خدمت میں حاضر ہوا لیکن ہارون الرشید ہمیشہ اس مظلوم بچے کے حالات سے باخبر رہا تھا۔ سفیان کی ذہانت و فطانت اور اس کی بعض غیر معمولی صلاحیتیں اس کے علم میں آچکی تھیں۔ اس نے سفیان سے بڑی شفقت برتی اور حاضر ہونے کا سبب پوچھا۔ سفیان نے اپنی خواہش بیان کر دی۔ وہ چاہتا تھا کہ اسے ہارون الرشید کے محافظ دستے میں شامل کر لیا جائے۔ وہ عسکری تربیت حاصل کر چکا تھا۔ اس کی شدید ترین خواہش تھی

کہ اگر خدانہ خواستہ کوئی برا وقت آئے تو وہ ہارون الرشید پر اپنی جان قربان کر دے۔
اس وقت ہارون الرشید کے دل میں ایک عجیب خیال آیا۔ اس نے سفیان کو
ہدایت کی کہ وہ خود کو پس پردہ رکھ کر تمام حالات پر نظر رکھے اور جو لوگ اس کے ارد گرد
رہتے ہیں، ان سے پوری طرح باخبر رہے۔ اس طرح ہارون الرشید نے اسے گویا اپنا
”خفیہ محافظ“ مقرر کر لیا۔

سفیان نے عہد کیا اور حلف اٹھایا کہ وہ اپنے اس فرض سے کبھی کوتاہی
نہیں برتے گا۔ اسے کوئی فکرِ معاش اس لیے نہیں تھی کہ اس کے ماں باپ کے ”قاتل“
کی ساری دولت و جائداد اسے مل چکی تھی۔ اس کے سرپرست کا انتقال ہو چکا تھا۔
اب اسے فکر رکھنا تھی تو صرف ہارون الرشید کی۔ اس کے لیے اس نے یہ تدبیر کی کہ
”کنیروں کا سوداگر“ بن گیا۔ ان کنیروں کے ساتھ اس نے اتنا اچھا برتاؤ کیا کہ وہ اس
کی عزت کرنے لگیں۔ اس نے ان کی تربیت ان کی صلاحیتوں کے مطابق کی اور ان
میں سے بہت سی کنیروں کو اُمراءِ دربار اور منصب دارانِ سلطنت کی حویلیوں اور محلوں
تک پہنچا دیا اور وہ ”مخبر“ کی حیثیت سے سفیان کے لیے کام کرنے لگیں۔

پھر جلد ہی ایک ایسا وقت آیا کہ ہارون الرشید بیماری ہی کے عالم میں ایک
بغاوت کی سرکوبی کے لیے بغداد سے ایران کی طرف روانہ ہوا۔ راستے میں اس کی بیماری
بڑھتی چلی گئی۔ سفیان کو اس کا علم ہو گیا کہ شاہی طبیب جبریل شہزادہ امین کا آلہ کار بن
کر ہارون الرشید کو ایسی دوائیں دے رہا تھا جو اس کے مرض کے لیے زہر کا کام کر رہی تھیں۔
سفیان کو ہارون الرشید نے تاکید کی تھی کہ وہ اپنے آپ کو ہمیشہ بہت خفیہ رکھے
گا۔ اسی لیے سفیان کو ہارون الرشید سے ملاقات کرنے میں بہت دشواری پیش آئی، تاہم
وہ کسی نہ کسی طرح ہارون الرشید کو اس سازش سے آگاہ کرنے میں کامیاب ہو گیا لیکن
اس وقت تک خاصی دیر ہو چکی تھی۔

ہارون الرشید اس خیال سے مضحک و پڑ مردہ بھی تھا کہ اس کی موت کا خواہاں
اس کا وہ بیٹا تھا جس کو اس نے اپنا ولی عہد اول نام زد کیا تھا۔

”اب میرا وقت قریب آچکا ہے سفیان!“ اس نے آخری ملاقات میں سفیان

سے کہا تھا۔ ”اب میری خواہش ہے کہ میرے بعد تم میرے بیٹے مامون کا خیال رکھنا۔ مجھے یقین ہے کہ امین زیادہ عرصے تک مسندِ خلافت نہیں سنبھال سکے گا۔ یہ صلاحیت میرے بیٹوں میں سے صرف مامون میں ہے۔ وہ وقت آنے میں دیر نہیں لگے گی جب مامون مسندِ خلافت سنبھالے گا، اور سازشیں اس کے خلاف بھی ہوں گی۔ یہ ہمیشہ سے ہوتا چلا آیا ہے اور ہمیشہ ہوتا رہے گا۔ تم اس وقت خود کو مامون سے بھی پوشیدہ رکھتے ہوئے اس کا خیال رکھنا۔“

ہارون الرشید نے مامون کے نام چند سطریں بھی لکھ کر دی تھیں اور کہا تھا۔ ”ہاں اگر کبھی بہت مجبوری ہو جائے تو مامون کو اپنے بارے میں بتا دینا۔ میرا یہ مختصر سا خط تمہارا گواہ ہوگا، لیکن یہ بھی مامون کے علاوہ کسی کے علم میں نہ آئے۔“

اس سارے واقعے کے چند دن بعد ہی ہارون الرشید دنیا سے رخصت ہو گیا تھا اور سفیان اس روز اسی طرح پھوٹ پھوٹ کر رویا تھا جس طرح اپنی ماں کی موت پر رویا تھا۔ اس کے دل میں شہزادہ امین کے خلاف شدید نفرت پیدا ہو چکی تھی۔ اس کی سمجھ میں یہ کبھی نہ آسکا کہ وہ کیا سیاسی مصلحت تھی جو سازش کے بارے میں جان لینے کے باوجود ہارون الرشید نے شہزادہ امین کی ولی عہدی منسوخ نہیں کی تھی۔

بعد میں وہ سارے حالات بھی سفیان کی نظر میں رہے تھے جن میں شہزادہ امین نے شہزادہ مامون سے متصادم ہونا ضروری سمجھا تھا اور اس تصادم کے نتیجے میں اسے مسندِ خلافت سے ہاتھ دھونا پڑے تھے۔

خلیفہ بننے کے بعد مامون نے خراسان میں ڈیرے ڈال دیے تھے اس لیے سفیان بھی مرو میں رہنے لگا تھا۔ کنیزوں کی تجارت اس نے برابر جاری رکھی تھی۔ وہ چاہتا تھا کہ مامون کے محل میں بھی ایک ایسی کنیز پہنچا دے جو اپنی صلاحیتوں کے بل پر مامون کا قرب حاصل کر لے۔

مامون کی خلافت کو سال بھر گزر چکا تھا جب سفیان نے دو کنیزیں اپنے لیے مخصوص کر لی تھیں۔ اس سے پہلے وہ صرف خادموں اور غلاموں پر انحصار کرتا رہا تھا۔ دو کنیزوں کی موجودگی معاشرے کا ایک لازمی جز بن گئی تھی۔ غریب لوگ بھی اپنے گھر

میں ایک آدھ سستی سی کنیر رکھتے ہی تھے۔

سفیان نے اپنے گھر میں جو دو کنیریں رکھیں، ان سے اس نے کسب لذت کا کبھی تصور بھی نہیں کیا۔ وہ ان سے صرف خادمہ کی حیثیت سے کام لیتا تھا۔ عرب اور طاؤس ہی وہ دو کنیریں تھیں جن کو اس نے اپنے گھر کے لیے وقف کیا تھا۔ یکا یک سفیان کو محسوس ہوا کہ عرب میں ایسی صلاحیتیں تھیں جنہیں اگر اجاگر کیا جاتا تو وہ مامون کی کنیر خاص بن سکتی تھی۔ یہ خیال آتے ہی اس نے عرب پر خصوصی توجہ دینا شروع کی اور دھیرے دھیرے اسے ذہنی طور پر اس کے لیے بھی آمادہ کیا کہ وہ اسے مامون کی کنیروں میں شامل کرنا چاہتا ہے اور اس کی یہ خواہش کیوں ہے۔

انھی دنوں میں اسے بابک خرمی کے فرقے کے بارے میں بھی کچھ معلومات ہوئیں۔ اس فرقے کو مامون کے مستقبل کے لیے ایک خطرہ سمجھ کر اس نے ان لوگوں کے بارے میں مکمل معلومات کر لینا ضروری سمجھا۔

آخر کار اس نے اپنا مقصد حاصل بھی کر لیا۔ عرب مامون کے پاس اور طاؤس طرحان کے پاس پہنچ گئی۔

سفیان نے یہ بھی محسوس کر لیا تھا کہ اس کے لیے ان دونوں کی پسندیدگی بڑھتی رہی تھی اور ایک وقت ایسا بھی آیا تھا کہ عرب اسے شدت سے چاہنے لگی تھی لیکن سفیان تغافل سے کام لیتا رہا تھا۔ عرب کی محبت بے اثر تو نہیں رہی تھی کیونکہ محبت بے اثر رہتی ہی نہیں لیکن سفیان کو اپنا مقصد زیادہ عزیز تھا۔ وہ دونوں اس کے لیے اتنی بااعتماد بھی ہو گئی تھیں کہ انہیں ان کی ”منزلوں“ تک پہنچانے سے پہلے سفیان نے انہیں اپنا راز دار بھی بنا لیا تھا۔ وہ دونوں اس کی خاطر دنیا کی ہر مشکل کا سامنا کرنے کے لیے تیار ہو گئی تھیں۔ اور اب طاؤس ایک کارنامہ سرانجام دے کر بغداد کی طرف روانہ ہو چکی تھی۔

پیغام میں اس نے اپنی روانگی کی وجہ بھی بنا دی تھی اس لیے سفیان نے ضروری سمجھا کہ وہ طاؤس کے پیچھے پیچھے جائے اور اسے ہر متوقع خطرے سے بچانے کے لیے خود بھی مستعد اور چوکتا رہے۔ اس نے کرائے کے سپاہیوں کی ایک مناسب تعداد جمع کی، ان کی اور اپنے لیے ساڈنیاں خریدیں اور تیز رفتاری سے بغداد جانے والے راستے پر گام زن

ہو گیا۔ اسے توقع تھی کہ وہ جلد ہی طاؤس کے قافلے سے جا ملے گا۔

لیکن جب سفر کرتے ہوئے سارا دن گزر گیا اور طاؤس کا قافلہ نہیں ملا تو سفیان کو پریشانی لاحق ہوئی۔ اسے سپاہی جمع کرنے اور ساڈنیاں خریدنے میں دن کا ایک پہر سے کچھ زیادہ وقت گزر گیا تھا لیکن طاؤس کا قافلہ مل جانے کی توقع اسے یوں تھی کہ بار بردار اونٹوں کے ساتھ طاؤس زیادہ تیز رفتاری سے سفر نہیں کر سکتی تھی۔ شام ہونے سے پہلے پہلے اس کا قافلہ سفیان کو مل جانا چاہیے تھا۔

بغداد اور خراسان کے درمیان دو راستے تھے جن پر سفر کیا جاسکتا تھا۔ اگرچہ دونوں ہی راستے دشوار گزار تھے لیکن قافلوں کا سفر عموماً اس راستے پر ہوتا تھا جو نسبتاً کم دشوار گزار تھا، اور سفیان نے بھی وہی اختیار کیا تھا۔



طاؤس نے جو خط سفیان کو بھیجا تھا، اس میں وہ اپنے راستے کا ذکر کرنا بھول گئی تھی یا وہ اس نے ضروری نہیں سمجھا تھا۔ وہ مامون ہی کے مشورے کے مطابق اس راہ پر گام زن ہوئی تھی جو زیادہ دشوار گزار تھا۔ مامون کے خیال کے مطابق وہ راستہ زیادہ دشوار گزار تو تھا لیکن بڑی حد تک محفوظ تھا۔ اس کے برخلاف کم دشوار گزار راستے پر رہ زنوں، قزاقوں وغیرہ کا خطرہ رہتا تھا۔ جو قافلے اس راہ پر حفاظت کے کم بندوبست کے ساتھ سفر کرتے تھے، وہ اکثر لٹ جاتے تھے۔

طاؤس زیادہ دشوار گزار راستے پر گام زن ہوئی تھی مگر اس کے باوجود حفاظت کے معقول انتظامات تھے۔ خیمے اکھاڑنے اور گاڑنے والے مزدوروں اور باورچیوں کے علاوہ جو خدمت گار تھے، وہ سب سپاہی تھے۔ ان کے علاوہ ظاہری سپاہیوں کی تعداد بھی پچاس کے لگ بھگ تھی۔ ایک جراح اور دو طبیب بھی قافلے کے ساتھ تھے۔ طاؤس خود بھی پُر اعتماد تھی کیونکہ طرحان کی رفاقت میں اس نے خرمیہ فرقے کے دستور کے مطابق گھڑ سواری کے علاوہ شمشیر زنی بھی سیکھی تھی۔ وہ ان معاملات میں طاق تو نہیں ہو سکی تھی لیکن اناڑی بھی نہیں تھی۔

قافلے میں گھوڑے صرف باقاعدہ سپاہیوں کے پاس تھے۔ خدمت گاروں اور

مزدوروں کے لیے خچر اور گور خرتھے۔ ضروریات کا سامان بھی خچروں پر بار کیا گیا تھا تاکہ آسانی سے اتارا اور بار کیا جاسکے۔ اونٹوں پر صرف سامان تجارت لا دیا گیا تھا اور طاؤس خود ایک اونٹ پر محمل میں بیٹھی تھی۔ قافلے میں ایک پالکی اس نے اس لیے رکھی تھی کہ اگر کسی وقت اونٹ کی سواری سے اکتاہٹ ہو تو وہ پالکی میں بیٹھ کر سفر جاری رکھ سکے۔ رات کے صرف ایک پہر میں یہ سارا بندوبست کوئی عام شخص کسی صورت میں نہیں کر سکتا تھا لیکن جب حکم کسی فرماں روا نے وقت کا ہو تو کارندوں کی کمی نہیں ہوتی اور کارندے کام بھی برقی سرعت سے کرتے ہیں۔ طاؤس کو اس پر قطعی حیرت نہیں ہوتی تھی کہ وہ سارا بندوبست اتنی جلدی ہو گیا تھا اور وہ اس خیال سے خوش بھی ہوئی تھی کہ مامون کے دل میں عریب نے اپنی بہت جگہ بنالی تھی۔ اس کی خواہش پر مامون نے طاؤس کے لیے وہ سارا بندوبست کروایا تھا۔ تجارت کا سارا سامان شاہی مال خانے اور خزانے سے نکلوا یا گیا تھا جو ایک لاکھ دینار سے زیادہ کا تھا۔

دن بھر کے سفر کے بعد جب قافلے نے ایک مناسب جگہ پڑاؤ ڈالا تو قافلے کے رہبر ونگراں یعسوب فخری نے سب سے پہلے وہ خیمہ لگوا یا جو طاؤس کی استراحت کے لیے تھا۔ وہ اس بات سے قطعی بے خبر تھا کہ طاؤس ایک کنیز تھی۔

خود طاؤس کو ایسا محسوس ہوتا رہا تھا جیسے وہ کوئی شہزادی ہو۔ یہ اس کی زندگی کا بڑا انوکھا تجربہ تھا کہ اسے اپنے ارد گرد نظر آنے والے تمام افراد اپنے خدمت گار محسوس ہو رہے تھے۔ رات کو اس نے خواب بھی ایسے ہی دیکھے جیسے وہ سچ مچ شہزادی ہو۔ صبح اٹھی تو اپنے خوابوں کو یاد کر کے اکیلے میں ہنستی رہی۔

کچھ دیر بعد قافلہ پھر روانہ ہو گیا۔ راستے میں طاؤس سوچتی رہی کہ بغداد پہنچنے کے بعد وہ لوگوں کی مرکز نگاہ تو بن ہی جائے گی۔ اس زمانے میں بھی عورتیں سوداگر ہوا کرتی تھیں لیکن ایسا بہت کم کم دیکھنے میں آتا تھا اور وہ عورتیں خاصی عمر دراز بھی ہوا کرتی تھیں جبکہ طاؤس کی عمر بائیس تیس سال کے لگ بھگ تھی۔

دوپہر کو قافلہ کچھ وقت کے لیے ایک جگہ رکا اور پھر روانہ ہو گیا۔

رات کو پھر باقاعدہ پڑاؤ ڈالا گیا۔ آگ دہکی، کھانا پکا۔ کھایا بھی گیا۔ مزدوروں

نے کچھ دیر گپ شپ کی اور سو گئے۔

طاؤس اپنے خیمے میں لیٹی جاگتی رہی۔ بہت سے خیالات اس کے دماغ میں چکراتے رہے۔ ایک سوال نے اسے تھوڑا سا پریشان کیا۔ کیا بابک خرمی کو اس کا علم ہو گیا ہوگا کہ وہ محل سے نہایت کر وفر کے ساتھ بغداد کی طرف روانہ ہوئی تھی؟ کچھ دیر بعد طاؤس کی پلکیں بوجھل ہونے لگیں۔ وہ نیند سے پہلے کی غنودگی تھی جو نیند سے ہم آغوش نہیں ہو سکی۔ گھوڑوں کی زور دار ٹاپوں اور ان کے ہنہانے کی آوازوں نے اسے چونکا دیا۔

”رہ زن آگئے ہیں۔“ ایک چیختی ہوئی آواز سنائی دی۔

اس کے ساتھ ہی شور بڑھا۔ ہتھیاروں کی جھنکار بھی سنائی دینے لگی۔ طاؤس نے جلدی سے اپنی تلوار سنبھالی جو اس نے کسی خاص خیال کے بغیر ہی اپنے ساتھ رکھ لی تھی۔ اسے یہ خیال نہیں تھا کہ وہ کسی وقت اپنی حفاظت کے لیے تلوار سنبھالنے پر مجبور ہو جائے گی۔ اس کے دل کی دھڑکنیں خاصی تیز ہو گئی تھیں۔ اس نے شمشیر زنی سیکھی تو تھی لیکن اس کی زندگی میں ایسا موقع پہلے کبھی نہیں آیا تھا کہ وہ خود کو ایسے کسی خطرے میں گھرا ہوا پاتی۔ باہر سے اب ایسی آوازیں آرہی تھیں جو کم از کم طاؤس کے لیے خوف ناک ہی تھیں۔ گھوڑے ادھر سے ادھر دوڑ رہے تھے۔ سنگلاخ زمین پر ان کی ٹاپوں کا جیسے طوفان آ گیا تھا۔ مارنے والوں کے نعرے اور مرنے والوں کی چیخیں سنائی دے رہی تھیں۔ ہتھیاروں کے ٹکراؤ کی آوازیں بھی بہت زیادہ بڑھ چکی تھیں۔

دفعاً کوئی دوڑتا ہوا خیمے میں آیا۔ پریشان اور خائف ہونے کے باوجود طاؤس نے تلوار کے قبضے پر اپنی گرفت مضبوط کر لی لیکن آنے والے کو پہچاننے کے بعد اس کی جان میں جان آئی۔

وہ سالارِ قافلہ یعسوبِ فخری تھا۔

”رہ زن آگئے ہیں؟“ طاؤس نے ہذیبانی انداز میں پوچھا۔

”بہ ظاہر تو رہ زن ہی لگتے ہیں۔ انھوں نے اپنے عمالوں سے چہرے ڈھک لیے ہیں لیکن میں نے کبھی نہیں سنا کہ رہ زنون کا کوئی اتنا بڑا گروہ ہو۔ ان کی تعداد بہت

زیادہ ہے۔ آپ میرے ساتھ نکل چلیے! آپ کو بچانا میرا فرض ہے۔“ یعسوب فخری بہت تیزی سے بولتا ہی چلا گیا اور اس کے بعد بول ہی نہیں سکا۔ خیمے میں سوراخ کرتا ہوا ایک تیر اندر آیا تھا اور اس کی نوک یعسوب کی گدی میں پیوست ہو گئی تھی۔ وہ چکرا کر گرا۔ اس کے ہاتھ سے تلوار بھی چھوٹ کر ایک طرف جا گری تھی۔

خوف سے طاؤس کی چیخ نکل گئی۔

”عورت کی آواز اس خیمے سے آئی ہے۔“ باہر کوئی بلند آواز سے بولا۔ ”وہ ہرگز زندہ نہ بچے!“ دوسرا جملہ ایک حکم یا ہدایت تھی۔

یعسوب فخری ساکت پڑا ہوا تھا۔ وہ شاید صرف بے ہوش ہی ہوا ہو۔ اس کی گدی میں تیر اتنی زیادہ گہرائی تک نہیں اترا تھا کہ اس کی موت واقع ہو سکتی۔

خیمے کے در کی طرف جانا خطرناک سمجھتے ہوئے طاؤس ایک عالم وحشت میں تیزی سے مڑی۔ اسے علم تھا کہ اس کے خیمے کے عقب میں کچھ فاصلے پر گھوڑے بندھے ہوئے تھے۔ وہ کسی گھوڑے پر بیٹھ کر وہاں سے دور نکل جانے کی کوشش کر سکتی تھی۔ اس نے تلوار کے وار سے قنات چیر دی اور اس طرف سے باہر نکلی۔

باہر کے مناظر بھی طاؤس کے لیے خوف ناک ہی تھے۔ کئی خیموں میں آگ لگائی جا چکی تھی۔ جگہ جگہ لاشیں بکھری ہوئی تھیں اور خون بہہ رہا تھا۔ گھوڑے اب بھی ادھر سے ادھر دوڑتے پھر رہے تھے۔ عمامے سے چہرے ڈھکے ہوئے لوگوں اور طاؤس کے قافلے کے سپاہیوں میں مقابلہ جاری تھا۔

طاؤس بے تحاشا اس طرف دوڑی جہاں گھوڑے بندھے نظر آ رہے تھے۔ شور شرابے نے انھیں بھی ہیجان میں مبتلا کر دیا تھا۔ وہ ہنہنار ہے تھے اور اپنی جگہ پر کھڑے کھڑے ٹاپیں مار رہے تھے۔ اگر وہ بندھے ہوئے نہ ہوتے تو جس طرف منہ اٹھتا، بھاگ نکلتے۔

طاؤس کو خوف ہوا کہ وہ ان بد کے ہوئے گھوڑوں میں سے کسی کو بھی نہیں سنبھال سکے گی۔ گھڑ سواری میں اسے مہارت حاصل نہیں تھی لیکن اپنے ارد گرد برپا قیامت سے بچ نکلنے کے لیے اسے کوئی دوسرا راستہ بھی نظر نہیں آ رہا تھا۔

”وہ بھاگ رہی ہے۔“ شور و شغب میں ایک چیختی ہوئی آواز ابھری۔

طاؤس نے پلٹ کر دیکھے بغیر اپنی رفتار تیز کر دی اور ایک گھوڑے کے قریب پہنچ بھی گئی لیکن اس کے بعد کچھ نہیں کر سکی۔ کسی جانب سے پھینکا جانے والا نیزہ اس کی کمر کی کوئی ہڈی توڑتا ہوا اس کے جسم میں پیوست ہو گیا تھا۔ طاؤس نے ایک جھٹکا کھایا اور تیورا کر پہلو کے بل گری۔ اس کے دماغ پر اندھیرا چھایا اور گہرا ہوتا چلا گیا۔ وہ اپنے ہوش و حواس بحال نہیں رکھ سکی تھی۔



دارالخلافہ، خراسان سے بغداد منتقل کرنا کوئی اتنا آسان کام نہیں تھا کہ دو تین دن کی تیاری کے بعد روانگی عمل میں آسکتی اس لیے مامون نے حکم دیا تھا کہ دفاتر کی منتقلی بہ تدریج کی جائے لیکن وہ خود لشکر اور سامانِ حرب کے ساتھ جلد از جلد روانہ ہو جائے چنانچہ تیسری صبح روانگی عمل میں آسکی، اور وہ بھی اس طرح کہ ایک چوتھائی سے کچھ زیادہ سامانِ حرب خراسان ہی میں رہ گیا تھا۔ اس کی وجہ سے لشکر کا بھی ایک معتد بہ حصہ خراسان ہی میں چھوڑنا پڑا تھا۔ وہ لشکر ہی باقی سامانِ حرب لے کر اور ایک دن بعد بغداد آتا۔

خراسان کا حاکم مامون نے عبداللہ بن طاہر کو بنایا تھا اور صوبے کے لیے جو فوج ضروری تھی، اسے بھی وہیں چھوڑ دیا گیا تھا۔

تیسرے دن کے سفر کے بعد جب پڑاؤ ڈالا گیا تو لشکر گاہ کئی میل کے رقبے میں پھیلی ہوئی تھی۔ لشکر گاہ کے قلب میں وہ بہت بڑا خیمہ لگایا گیا تھا جس میں مامون کا حرم بھی تھا اور غلام و خدام کی ایک اچھی خاصی تعداد بھی! وہ خیمہ لگانے میں چار سو مزدوروں کو بڑی تن دہی سے کام کرنا پڑا تھا۔ اس خیمے میں قناتوں سے بے شمار کمرے بنائے گئے تھے جس میں سے ایک عرب کے لیے مخصوص کیا گیا تھا۔ قندیلوں کی روشنی سے منور اس کمرے میں لیٹی ہوئی عرب کو اطلاع دے دی گئی تھی کہ امیر المومنین آج ماہِ حرم کے ساتھ تناول فرمائیں گے کیونکہ یہ ان کے چار سالہ لاڈلے بیٹے شہزادہ عباس کی فرمائش تھی۔ عرب بستر پر لیٹی خیالوں میں ڈوبی ہوئی تھی۔ اسے طاؤس کے بارے میں

اطمینان تھا کہ وہ بغداد کی طرف رواں دواں ہوگی۔ سفیان کے بارے میں وہ سوچ رہی تھی کہ ان بدلے ہوئے حالات میں وہ بھی خراسان میں نہیں رکا ہوگا اور لشکرِ خلافت کے پیچھے پیچھے وہاں سے روانہ ہو گیا ہوگا۔

بابک خرمی کے بارے میں عرب نے ابھی تک مامون کو کچھ نہیں بتایا تھا۔ یہ بات مناسب ہی تھی کہ مامون جب تک سلطنت کے بگڑے ہوئے انتظام و انصرام کو نہ سنبھال لے، اس کا دماغ بابک خرمی کی طرف نہ الجھایا جائے۔

الوہیت کے دعوے دار اور فرقے کے قائد بابک نے اپنے پیروکاروں کو ہدایت دے رکھی تھی کہ جب تک اعلانِ بغاوت نہ کیا جائے، وہ عام لوگوں میں گھلے ملے رہیں اور فرقے سے اپنے تعلق کے بارے میں کسی کو کچھ نہ بتائیں۔ طرحان جہاں مقیم تھا، وہاں کے لوگ تو اس بات تک سے ناواقف تھے کہ طرحان نے طاؤس سے شادی کر لی تھی۔ ان لوگوں کے خیال کے مطابق تو وہ بہ دستور طرحان کی کنیر تھی جسے خلیفہ وقت نے اپنے محل کے لیے خرید لیا تھا۔

طاؤس نے اس فرقے کے بارے میں جو معلومات جمع کی تھیں، ان میں سب سے اہم بات یہ تھی کہ بابک خرمی نے اپنا مستقر جن پہاڑوں میں بنایا تھا، وہاں تک عباسی لشکر کی رسائی کو قریب قریب ناممکن کہا جاسکتا تھا۔ وہ راستے حد درجہ دشوار گزار اور پے چیدہ تھے۔ طاؤس نے ان راستوں کا نقشہ اپنے ذہن میں بہت اچھی طرح محفوظ کر لیا تھا۔ جب بھی وہاں حملہ کیا جاتا، طاؤس ہی عباسی لشکر کی رہنمائی کر سکتی تھی۔

عرب کا خیال تھا کہ وہ وقت آنے میں سال بھر ضرور لگ جاتا۔ ابھی تو بغداد ہی پہنچنے میں کافی دن لگتے۔ پھر بگڑے ہوئے حالات کو سنبھالنے میں بھی کچھ نہ کچھ وقت گزرتا۔ اس کے بعد ہی مامون کو بتایا جاتا کہ مستقبل میں بابک خرمی کتنا بڑا فتنہ بن کر ابھرنے والا تھا۔

مامون نصف رات کے قریب عرب کے پاس آیا۔ اس کے ہونٹوں پر مسکراہٹ اور چہرے پر اطمینان تھا۔

”میں نے ان تین دنوں میں آپ کو بالکل پریشان نہیں دیکھا۔“ عرب بولی۔

”جن معاملات کو سنبھالا جا سکتا ہے، ان کے لیے پریشان کیوں ہوا جائے
عریب!“ مامون نے کہا۔

”ذوالریاستین کی طرف سے کوئی اندیشہ نہیں ہے آپ کو؟“

”ہم نے تم سے کہا تھا کہ ہمارے خلاف اس کے دل میں معاندانہ جذبات نہیں
ہیں لیکن اس کی ہوس اقتدار بہر حال دوبارہ بھی کوئی گل کھلا سکتی ہے جس کا حل ہم نے سوچ
لیا ہے۔ ابھی تو بغداد پہنچ کر حالات کو رو بہ اصلاح کرنا ہے۔ اس کے بعد ہی کوئی اقدام
کریں گے۔ سیاسی معاملات میں بڑے تحمل سے کام لینا پڑتا ہے۔ ابن سہل تو اس واقعے
سے پہلے بھی ہمارے دل میں ایک گرہ ڈال چکا ہے۔ وہی نہیں بلکہ ہمیں طاہر کی وجہ سے
بھی ایک دکھ پہنچ چکا ہے حالانکہ ہم اسے ذوالیمینین کے خطاب سے سرفراز کر چکے ہیں۔“
عریب متحسّس ہو گئی۔ وہ اس بارے میں کچھ سوالات کرنا ہی چاہتی تھی کہ باہر
پہرہ دینے والوں میں سے کسی نے اندر آنے کی اجازت لی اور آنے کے بعد اطلاع دی
کہ ذوالریاستین فوراً باریاب ہونا چاہتے ہیں۔ مامون نے اس کی بھی اجازت دے دی
اور پھر عریب سے کہا۔

”معاملہ کسی خاص نوعیت کا حامل ہو سکتا ہے ورنہ ذوالریاستین کو اس وقت
ہمارے پاس آنے کی ضرورت نہیں پڑتی۔“

مامون کا خیال درست ثابت ہوا۔ فضل بن سہل نے آکر اطلاع دی کہ سفیان
مشہدی ایک چھوٹے سے قافلے کے ساتھ لشکر کے مشرقی بازو سے آ ملا ہے اور جلد از جلد
مامون تک پہنچنا چاہتا ہے۔

عریب کو ذہنی جھٹکا اس اطلاع سے لگا کہ سفیان کے ساتھ طاؤس بھی تھی جس کی
پیٹھ میں کسی نیزے کا بہت گہرا چرکا لگا تھا اور اسی لیے اسے پاکی میں لٹا کر لایا جا رہا تھا۔
فضل بن سہل نے کہا۔ ”میں نے قاصد کو اس اجازت کے ساتھ واپس بھیج دیا
ہے کہ صرف طاؤس اور سفیان کو خیمہ خلافت کی طرف آنے دیا جائے، باقی لوگ وہیں
روک لیے جائیں۔“

”تم نے ٹھیک کیا ذوالریاستین!“ مامون نے بے چینی سے کہا۔ ”جاؤ، تم خود

جا کر انھیں جلد از جلد یہاں لاؤ۔ طبیبوں اور جراحوں سے کہہ جاؤ کہ وہ تیار رہیں۔“
 اس دوران میں عریب کے چہرے کا رنگ بار بار بدلتا رہا تھا۔ وہ فضل بن سہل
 کے جاتے ہی بولی۔ ”یہ کیسے ہو گیا امیر المومنین؟ طاؤس کو اتنا زخمی کس نے کر دیا؟“
 ”ایک الجھن یہ بھی ہے کہ طاؤس کو سفیان ہی اکیلا کیوں لایا ہے۔“ مامون نے
 کہا۔ ”طاؤس کے ساتھ جن لوگوں کو بھیجا گیا تھا، وہ کہاں رہ گئے۔“
 ”طاؤس زخمی کیسے ہو گئی!“ عریب کی آنکھیں ڈبڈبانی لگیں۔

مامون نے چند الفاظ میں عریب کی ڈھارس بندھائی، پھر کہا۔ ”ہم نہیں چاہتے
 تھے کہ جب وہ آئے تو جراح اور طبیب سو رہے ہوں۔ ہم تمہارے سامنے حکم دے چکے
 ہیں کہ انھیں اس وقت تیار ہونا چاہیے۔ رہی یہ بات کہ طاؤس زخمی کیسے ہو گئی تو اس کا علم
 اسی وقت ہو سکے گا جب طاؤس یہاں پہنچ جائے گی۔“

لیکن جب طاؤس وہاں پہنچی تو خود کچھ بتانے کے قابل ہی نہیں تھی۔ وہ پاکی
 میں ساکت لیٹی ہوئی تھی۔ بستر خون میں تر ہوا تھا۔ خود وہ اتنی سفید پڑ گئی تھی جیسے اس کے
 جسم سے سارا خون نکل چکا ہو۔ اس کی سانسیں اکھڑی اکھڑی سی تھیں۔

عریب نے اس کی یہ حالت دیکھی تو پھوٹ پھوٹ کر رونے لگی۔ جراح و طبیب
 فوراً آگئے تھے۔ ان کی ساری توجہ طاؤس پر مرکوز ہو گئی۔ عریب اسی کے پاس بیٹھی رہی۔
 مامون کو حالات کا علم سفیان سے ہوا۔

”میں کنیزوں کی خریداری کے سلسلے میں انطاکیہ جا رہا تھا امیر المومنین!“ سفیان
 نے بتانا شروع کیا۔ ”خریداری کے لیے میں ایک بہت بڑی رقم لے کر چلا تھا اس
 لیے رہ زنی کے خطرے سے بچنے کے لیے میں نے دشوار گزار راستہ اختیار کیا تھا۔ کل
 رات میں نے ایک جگہ پڑاؤ ڈالا تھا تو خاصے فاصلے پر جنگوں سے ٹمٹماتے نظر آ رہے تھے۔
 مجھے خیال آیا تھا کہ وہ میری ہی طرح کے کسی محتاط شخص کے قافلے کا پڑاؤ ہوگا۔ میں نے
 اسے کوئی اہمیت نہیں دی تھی۔ میں سوچ بھی نہیں سکتا تھا کہ اس پڑاؤ میں طاؤس بھی
 ہوگی جسے میں نے کافی عرصے پہلے آذربائیجان کے ایک عطر فروش کو بیچا تھا۔“
 ”صرف رات کا ماجرا بیان کرو سفیان!“ مامون بے چینی سے بول پڑا۔

”میں اب وہی عرض کرتا ہوں امیرالمومنین!“ سفیان نے کہا۔ ”آدھی رات کے قریب قافلے کے کچھ لوگوں نے مجھے جگایا۔ اس وقت میں نے بھی ہلکے سے شور کی آواز سنی جو طاؤس کے پڑاؤ کی طرف سے آرہی تھی۔ غور سے دیکھنے پر اندازہ ہوا کہ وہاں جگہ جگہ آگ بھی بھڑک رہی تھی۔ میں فوراً اپنے سپاہیوں کے ساتھ سائڈ نیوں پر سوار ہو کر اس طرف بڑھا کہ دیکھوں تو آخر ماجرا کیا ہے۔ میرے قافلے میں جو لوگ ہیں، وہ تقریباً سبھی کرائے کے سپاہی ہیں۔ ہم جب اس پڑاؤ کے قریب پہنچے تو وہاں سب کچھ برباد ہو چکا تھا۔ خیموں میں آگ لگائی جا چکی تھی۔ زخمیوں کے علاوہ ہر طرف لاشیں بھی بکھری ہوئی تھیں۔ بہت سی لاشوں کے چہرے عمالوں سے ڈھکے ہوئے تھے اس لیے میں نے سمجھ لیا کہ وہ رہ زن تھے۔ جو مارے نہیں گئے تھے، وہ لوٹ مار کر کے فرار ہو چکے تھے۔ ایک جگہ مجھے زخمی حالت میں طاؤس بھی نظر آئی۔ اسے دیکھ کر میں حیران رہ گیا کہ وہ آذربائیجان سے وہاں کیسے پہنچ گئی۔“

سفیان کو یہ ظاہر رہنا مقصود تھا کہ طاؤس کی محل تک رسائی اس کے علم میں نہیں تھی۔ ”امیرالمومنین!“ سفیان نے اپنی بات جاری رکھی۔ ”اس قسم کے سفر میں ایک آدھ طبیب اور ایک آدھ جراح ہر قافلے میں ہوتا ہے چنانچہ میں بھی اس کا بندوبست کر کے چلا تھا لیکن وہ آدھی دس بارہ زخمیوں کی دیکھ بھال نہیں کر سکتے تھے۔ ان زخمیوں کو میں نے کچھ سپاہیوں کے ساتھ اصطر روانہ کر دیا کیونکہ وہاں سے قریب ترین شہر وہی تھا۔“

”طاؤس کے بارے میں بتاؤ سفیان!“ مامون بول پڑا۔ ”طاؤس کے بارے میں بتاؤ۔“

سفیان بولا۔ ”طاؤس کی پیٹھ میں کمر کے قریب ایک نیزہ پیوست تھا۔ جراح نے میری مدد سے کسی نہ کسی طرح وہ نیزہ بڑی احتیاط سے نکالا اور جو دوا میسر تھی، وہ بھر کر پٹی باندھی لیکن خون کا بہاؤ اطمینان بخش حد تک نہیں رکا۔ اسی دوران میں طاؤس کو ہوش بھی آ گیا۔ وہ بہت تکلیف میں بڑی مشکل سے بول پا رہی تھی۔ میں اسے بھی دوسرے زخمیوں کے ساتھ اصطر بھیج دینا چاہتا تھا لیکن اس نے یہ کہہ کر مجھے حیران کر دیا کہ اسے ہر صورت میں آپ تک پہنچایا جائے۔ اسی نے مجھے یہ بھی بتایا تھا کہ آپ اپنے

لشکر کے ساتھ خراسان سے بغداد کی طرف روانہ ہو چکے ہوں گے۔ یہ معلوم ہو جانے کے بعد مجھے خیال آیا کہ آپ تک پہنچنے میں دیر لگے گی جبکہ اصطخر بہت قریب تھا لیکن طاؤس کی ضد تھی کہ اسے آپ تک پہنچایا جائے۔ میں بہت حیران تھا کہ آپ سے اس کا کیا تعلق لیکن میں نے فوری طور پر استفسارات کرنے میں وقت ضائع نہیں کیا اور کچھ لوگوں کے ساتھ اسے لے کر اس راستے پر چل پڑا۔ راستے میں اس کا یہ حال رہا کہ اس پر کبھی کبھی غشی طاری ہونے لگتی تھی۔ جب جب وہ ہوش میں رہی، مجھے بتاتی رہی کہ وہ آپ کے محل تک کیونکر پہنچی تھی لیکن یہ اس نے مجھے نہیں بتایا کہ وہ اس دشت بیاباں میں کیوں سفر کر رہی تھی۔“

وہ راستہ دشت کبیر سے گزرتا تھا۔

مامون نے جھنجلا کر پوچھا۔ ”تمہارے ساتھ وہ کیسا طبیب تھا جس نے طاؤس کا اتنا خون بہہ جانے دیا؟“

”وہ کوئی بہت اچھا طبیب بہر حال نہیں تھا امیر المومنین!“ سفیان نے جواب دیا۔ ”اپنی سی کوششوں میں وہ کسی حد تک کام یاب ضرور رہا تھا لیکن بد نصیبی یہ ہوئی کہ آج سہ پہر کے قریب اسے کسی بہت ہی زہریلے سانپ نے ڈس لیا۔ وہ فوراً ہی مر گیا تھا۔ میں نے اس کے بعد سفر تو جاری رکھا لیکن یہ میرے بس کی بات نہیں تھی کہ خون کا بہاؤ روکنے یا کم کرنے کے لیے کوئی طبی تدبیر کر سکتا۔ مجھ سے بس اتنا ہی ہوسکا کہ میں نے اس کی کمر پر ایک دبیز پٹی باندھ کر زخم کا منہ بند کرنے کی کوشش کی تھی لیکن سہ پہر سے اب تک طاؤس کا خون بہت زیادہ مقدار میں بہہ چکا ہے۔“

مامون نے سوچتے ہوئے پوچھا۔ ”رہ زن آخر کتنی بڑی تعداد میں تھے کہ طاؤس کے ساتھ جتنے لوگ تھے، وہ سب مارے گئے۔“

”امیر المومنین!“ سفیان بولا۔ ”طاؤس نے اپنے سالار لشکر یعسوب فخری کے حوالے سے بتایا ہے کہ وہ رہ زن کیا تھے، ایک اچھا خاصا لشکر تھا جن میں سے بعض لوگوں کی یا کم از کم کسی ایک کی یہ خواہش ضرور تھی کہ لوٹ کھسوٹ کے ساتھ ساتھ طاؤس کو ضرور ہلاک کر دیا جائے۔“

”کیا مطلب!“ مامون چونکا۔ ”یہ اندازہ کس بات سے لگایا گیا؟“

سفیان نے وہ جملے دہرا دیے جو طاؤس نے اسے بتائے تھے اور جو خود اس نے کسی رہ زن کو کہتے سنے تھے۔

مامون کے چہرے پر گہری سوچ بچار کا تاثر ابھر آیا۔ سفیان مودبانہ انداز میں سر جھکائے کھڑا رہا۔

”سفیان مشہدی!“ کچھ رک کر مامون بولا۔ ”عریب تمہاری لشکر گزار ہوگی کہ تم نے اس کی سہیلی کو یہاں پہنچا دیا۔ اب تمہارا کیا ارادہ ہے؟ تم چاہو تو آج کی رات ہمارے لشکر کے ساتھ گزار سکتے ہو۔ کل صبح اپنے سفر پر روانہ ہو جانا۔ تم انطاکیہ جا رہے ہونا؟“

”امیر المومنین!“ سفیان نے کچھ تذبذب سے کہا۔ ”میرا ایک طبیب مرچکا ہے اور دوسرا زخمیوں کو لے کر اصرطخر چلا گیا ہے۔ ان لوگوں کے ساتھ میں نے اپنے نصف کے قریب سپاہی بھی بھیج دیے ہیں۔ اب میرے ساتھ سپاہیوں کی اتنی تعداد نہیں کہ اس سفر میں انہیں اطمینان بخش سمجھا جاسکے۔ میرے ساتھ اب کوئی طبیب بھی نہیں ہے۔ اگر آپ اجازت دیں تو میں بغداد تک آپ کے لشکر کے ساتھ ہی چلوں۔ بغداد سے میں نئے بندوبست کے ساتھ انطاکیہ کی طرف بڑھ جاؤں گا۔“

”کوئی حرج نہیں۔ تم ہمارے ساتھ چل سکتے ہو۔“ مامون نے کہا اور پھر فضل بن سہل سے مخاطب ہوا جو وہیں موجود تھا۔ ”ایک چھوٹا خیمہ سفیان مشہدی کو دلوا دو ذوالریاستین!“

”بہتر ہے۔“ فضل بن سہل نے کہا، پھر بولا۔ ”کیا میں انہیں لے جاؤں؟“

اس کا اشارہ سفیان کی طرف تھا۔

”ہاں۔“ مامون نے کہا، پھر سفیان سے بولا۔ ”تم ان کے ساتھ جاؤ۔ ایسا بندوبست کر دیا جائے گا کہ تم ہمارے شریک سفر رہ سکو۔“

اس وقت سفیان کی خواہش یہی ہوگی کہ عریب اور طاؤس، اور خصوصاً طاؤس کی نازک حالت کے پیش نظر وہاں رکنے لیکن مشکل یہ تھی کہ وہ ان دونوں سے اپنے ”تعلقِ خاص“ کو اب بھی راز رکھنا چاہتا تھا۔ اسے فضل بن سہل کے ساتھ جانا پڑا۔

اس وقت بھی تین طبیب اور ایک جراح طاؤس کے بستر کو گھیرے ہوئے تھے اور ایک دوسرے کے مشورے سے طاؤس کی حالت سنبھالنے کے لیے کوششیں کر رہے تھے۔ عریب، طاؤس کے سرہانے بیٹھی ہوئی تھی اور طاؤس کے لیے مغموم و فکر مند نظر آرہی تھی۔



صبح ہونے تک طاؤس کی حالت اس حد تک سنبھل گئی کہ اس کی اکھڑی ہوئی سانسیں ہم وار ہو گئیں۔ اطباء نے اظہار بھی کر دیا کہ اب طاؤس کی زندگی خطرے سے باہر تھی لیکن اس کا مکمل علاج اور اس کے تن درست ہونے میں کئی ماہ لگ سکتے تھے۔

مامون اپنے سفر میں تاخیر بالکل نہیں چاہتا تھا اس لیے اس نے فیصلہ کیا کہ اونٹ پر ایک کشادہ ہودج لگایا جائے جس میں طاؤس کو آرام سے لٹایا جاسکے اور اس ہودج میں دو طبیب کم از کم اس وقت تک طاؤس کے قریب رہیں جب تک اسے ہوش نہ آجائے۔ عریب شدید خواہش مند تھی کہ طاؤس کے قریب رہے اس لیے طریقہ کار میں تھوڑی سی ترمیم کی گئی۔ ایک طبیب کم کر کے اس کی جگہ عریب کو دی گئی۔ اس کے ساتھ یہ بندوبست بھی کیا گیا کہ ایک طبیب اور ایک جراح بھی اونٹوں پر طاؤس کے اونٹ کے ساتھ چلیں اور ان کے ساتھ وہ اونٹ بھی ہو جس پر بے شمار ادویات کے ساتھ عمل جراحی کا سامان بھی موجود ہو۔

مامون کے دل میں طاؤس کے لیے گنجائش پیدا ہونے کا بنیادی سبب تو وہی تھا کہ اسی کی وجہ سے مامون کو سلطنت کی ابتری کا علم ہوا تھا لیکن دوسری بات یہ بھی تھی کہ عریب اور طاؤس کا قلبی تعلق تھا۔ باقی باتیں ابھی مامون کے لیے پس پردہ ہی تھیں۔

سفر شروع ہوئے ایک گھنٹا گزرا تھا کہ طاؤس کے پوٹوں میں حرکت نظر آئی۔

”اسے ہوش آرہا ہے نا حکیم صاحب!“ عریب کی آواز خوشی سے کانپ گئی۔

”جی ہاں۔“ طبیب نے کہا۔ ”یہ آنکھیں کھولنے ہی والی ہیں۔ کسی طبی سبب

سے ضروری تھا کہ انھیں خود ہی ہوش آئے۔ اب ہوش آرہا ہے انھیں!“

طاؤس نے آنکھیں کھول دیں اور پلکیں جھپکانے لگی۔ اس کے چہرے پر ایسا

تاثر تھا جیسے اسے یہ احساس بھی نہ ہو کہ وہ کون ہے۔

”طاؤس!“ عریب نے اس کے شانے پر ہاتھ رکھ دیا۔ ”یہ میں ہوں، عریب۔
مجھے پہچان رہی ہونا؟“

طاؤس کی آنکھوں میں خفیف سی چمک آئی، جیسے اس نے عریب کو پہچان لیا ہو۔
اس کے خشک ہونٹوں پر مسکراہٹ بھی آئی لیکن ایسی جیسے ہوا کا ایک نرم سا جھونکا!
”میں..... میں..... تم.....“ طاؤس کی آواز میں ایسی لکنت تھی جیسے وہ
شدید نقاہت کا شکار ہو، اور یہ حقیقت بھی تھی۔ اس کے جسم سے اتنا خون بہہ چکا تھا کہ
وہ مردوں کی طرح سفید پڑ گئی تھی۔

”بہتر ہوگا کہ ابھی آپ خاموش رہیں۔“ طیب نے طاؤس سے کہا۔
”آپ بہت کم زور ہو گئی ہیں۔“

”ہاں طاؤس!“ عریب جلدی سے بولی۔ ”تم خاموش لیٹی رہو۔ میں تمہیں
سب کچھ تفصیل سے بتا دوں گی۔“

پھر عریب نے ہودج سے سر باہر نکال کر اس سپاہی کی طرف دیکھا جو اونٹ
کے ساتھ ساتھ چل رہا تھا۔ اسے اسی لیے مامور کیا گیا تھا کہ وہ مامون کو طاؤس کے
ہودج کی صورت حال سے آگاہ کرتا رہے۔

اس سپاہی نے عریب کے کہنے کے مطابق آگے جا کر مامون کو طاؤس کے ہوش
میں آنے کی اطلاع دے دی۔

اگرچہ اطمینان صبح ہی اپنے اطمینان کا اظہار کر دیا تھا لیکن مامون کو اب اطمینان
ہوا۔ وہ چاہتا تھا کہ طاؤس زندہ رہے اور کوئی ایسی بات بتا سکے جس سے حملہ آوروں کے
بارے میں کوئی خاص بات معلوم ہو سکے۔

عریب کا یہ خیال مامون کے دماغ کو پریشان رکھے ہوئے تھا کہ فضل بن سہل
طاؤس کے لیے خطرہ بن سکتا ہے۔

کیا وہ حملہ فضل بن سہل نے کروایا تھا؟

مامون اس سوال کا حتمی جواب جاننا چاہتا تھا۔

سفر جاری رہا۔ طاؤس کی حالت بہت آہستہ آہستہ سنبھل رہی تھی۔ تیسرے دن

وہ اس قابل ہو سکی کہ نقاہت کے باوجود تھوڑا بہت بول سکے لیکن اس نے جو کچھ بتایا مامون کو اس سے کوئی خاص اشارہ نہیں مل سکا۔ اس نے اس سے زیادہ کچھ نہیں بتایا جو مامون کو سفیان سے معلوم ہو چکا تھا۔

طاؤس کے معاملے میں مامون کی دل چسپی لشکر کے بہت سے لوگوں کے علم میں بھی آچکی تھی اس لیے سفیان بھی طاؤس کی بہ تدریج سنبھلتی ہوئی حالت سے بے خبر نہیں تھا۔ یہ خلش اس کے دل و دماغ میں بھی موجود تھی کہ رہ زنوں میں سے کون تھا جسے طاؤس کی زندگی ختم کرنے کی خواہش تھی؟ رہ زن تو صرف لوٹ مار کرتے ہیں۔ کسی قافلے کے کسی خاص شخص کو ہلاک کرنا ان کا مقصد نہیں ہوتا۔

مامون کے دماغ میں جو شبہ کلبلا رہا تھا، اس میں صرف فضل بن سہل کا نام تھا لیکن سفیان کو بابک خرمی کا بھی خیال آ رہا تھا۔ اسے کوئی ایسی بات معلوم ہو سکتی تھی کہ وہ طاؤس کا دشمن بن جاتا۔

وہ سفر کا بار ہواں دن تھا جب طاؤس نے طبیب سے شکایت کی۔ ”جب میں ایک پہلو سے لیٹے لیٹے تھک جاتی ہوں تو مجھے دوسری کروٹ دلا دی جاتی ہے۔ اب مجھے اس سے گھبراہٹ ہونے لگی ہے۔ مجھے آخر سیدھا کیوں نہیں لیٹنے دیا جا رہا ہے؟ اگر میری کمر کے زخم کے نیچے کوئی گدی ملی چیز رکھ دی جائے، تو بھی کیا مجھے زیادہ تکلیف ہوگی؟“

”جی ہاں۔“ طبیب نے جواب دیا۔ ”ابھی آپ کو خاصا عرصہ کروٹ ہی سے لیٹنا ہوگا۔“

”خاصا عرصہ؟“ طاؤس روہانسی ہو گئی۔

طیب نے سر جھکا لیا۔ طاؤس نے بڑی بے بسی سے عریب کی طرف دیکھا۔ عریب نے اس کا شانہ تھپک کر کہا۔ ”ہمت سے کام لو طاؤس! بہت گہرا زخم لگا ہے تمہیں! اس کی تکلیف تم اسی صورت میں برداشت کر سکتی تھیں جب تم میں کچھ طاقت ہوتی۔ جب سفیان تمہیں بے ہوشی کی حالت میں یہاں لائے تھے، اس وقت تو تم بالکل سفید پڑی ہوئی تھیں۔ اب تمہارے چہرہ پر وہ مرونی نہیں ہے۔ ہمت سے کچھ وقت اور گزار لو۔ صحت اور بہتر ہو جائے تو تم سیدھی بھی لیٹ سکو گی۔“

طاؤس نے آنکھیں بند کر لیں۔ وہ بہت اداس نظر آنے لگی تھی۔

چودھویں رات کو جب لشکر پڑاؤ دالے ہوئے تھا تو تیز رفتار گھوڑوں پر سوار کئی قاصد وہاں پہنچے۔ انھیں ایران کے مختلف صوبوں کے والیوں نے اس اطلاع کے ساتھ بھیجا تھا کہ بابک خرمی نے سلطنتِ عباسیہ کے خلاف بغاوت کر دی تھی۔ اس کا مستقر ”بڈان“ میں کسی جگہ تھا۔ وہاں سے اس نے مسلم آبادیوں پر حملے کیے تھے۔ مسلمانوں کی کثیر تعداد تہ تیغ کر دی گئی تھی اور انلاک لوٹ لی گئی تھیں۔ بچوں کے سراڑا کر انھیں ٹھوکریں ماری گئی تھیں۔ جوان عورتوں کو وہ اٹھالے گئے تھے۔ ان کی بربریت سے بچ نکلنے والوں نے مراغہ جا کر پناہ لی تھی اور قلعہ بند ہو گئے تھے۔

آرمینیا کے والی نے بابک خرمی کے دعوۃ الوہیت اور اس فرقے کے اعتقادات کی تفصیل بھی لکھی تھی۔

عریب کو وہ ساری باتیں مامون سے معلوم ہوئیں اور اس نے وہ سب کچھ طاؤس کو بتایا اور کہا۔ ”امیر المومنین نے نہ جانے کیوں آرمینیا ہی کا والی تبدیل کر دیا ہے۔ اس کی جگہ یحییٰ بن معاذ لندہلی کو دی گئی ہے اور اسے حکم دیا گیا ہے کہ وہ جلد از جلد اس بغاوت کا قلع قمع کر دے۔“

طاؤس نے ٹھنڈی سانس لی۔ ”وہ کچھ بھی نہیں کر سکے گا۔ بابک خرمی کے مستقر تک پہنچنے کا راستہ صرف میں ہی کسی سالار لشکر کو بتا سکتی ہوں لیکن میں فی الحال تو کھڑی ہونے کے قابل بھی نہیں رہی ہوں۔“

اس وقت خیمہ خلافت کے ”قتاتی“ کمرے میں ان دونوں کے علاوہ کوئی نہیں تھا۔ طاؤس کی حالت اب اس حد تک سنبھل گئی تھی کہ طبیب کی ہمہ وقت موجودگی ضروری نہیں رہی تھی۔ اس روز کے سفر میں طبیب طاؤس کے ہودج میں بھی نہیں رہا تھا۔

عریب نے متفکر لہجے میں کہا۔ ”اب امیر المومنین کو یہ بتانے کا وقت آ گیا تھا کہ تم بابک خرمی کے بارے میں کیا کیا معلومات حاصل کر چکی ہو اور تم سے یہ کام لینے کی منصوبہ بندی سفیان نے کی تھی۔“

”میری حالت ایسی ہے عریب کہ امیر المومنین کو یہ سب کچھ بتانے کا کوئی فائدہ تو

ہو نہیں سکتا۔“ طاؤس نے کہا، پھر بولی۔ ”اس دوران میں تم سفیان سے بھی نہیں مل سکی ہو!“
 ”کیسے ملتی!“ عریب نے کہا۔ ”مجھے اتنا تو علم ہے کہ وہ لشکر کے ساتھ ہیں لیکن
 یہ نہیں معلوم کہ جب پڑاؤ دالا جاتا ہے تو ان کا خیمہ کس جگہ ہوتا ہے، اور اگر خیمے کا پتا بھی
 لگ جائے تو کچھ نہیں کیا جاسکتا۔ میں اگر ان سے ملنے جاؤں گی تو امیر المومنین کو اس کا
 علم ہو جائے گا۔ معلوم نہیں سفیان یہ سارا معاملہ کب تک راز میں رکھنا چاہتے ہیں!“
 ”کسی طرح ان سے ملو عریب!“ طاؤس نے کہا۔ ”ان سے کہو کہ اب یہ راز
 افشا کر دیں۔“

”وہ ہرگز نہیں مانیں گے۔“ عریب نے کہا۔ ”خلیفہ ہارون الرشید نے ان سے
 عہد لیا تھا، ان سے حلف اٹھوایا تھا کہ جب تک بہت ہی ناگزیر نہ ہو جائے، وہ
 امیر المومنین کو اپنے بارے میں کچھ نہ بتائیں!“
 طاؤس نے ٹھنڈی سانس لی۔ ”سمجھ میں نہیں آتا خلیفہ ہارون الرشید نے یہ
 رازداری کیوں ضروری سمجھی تھی!“

”اس کا ایک ہی سبب ہو سکتا ہے۔“ عریب نے کہا۔ ”شاید انھوں نے سوچا ہو
 کہ جب امیر المومنین ہی اپنے خفیہ محافظ سے بے خبر رہیں گے تو ان کے دشمن یا مخالف
 ان سے زیادہ بے خبر رہیں گے۔“
 ”یہ منطقی میری سمجھ میں نہیں آتی۔“

”خدا ہی بہتر جانتا ہے کہ سفیان سے یہ عہد لیتے وقت خلیفہ ہارون الرشید کے
 ذہن میں کیا خیال تھا۔“ عریب نے کہا۔ ”لیکن سفیان تو اپنے عہد اور اپنے حلف کا پاس
 رکھیں گے۔“

ان دونوں میں یہ گفتگو مختلف پہلوؤں سے جاری رہتی لیکن اسی وقت ایک کینر
 نے آکر عریب سے کہا۔ ”امیر المومنین آپ کو یاد فرما رہے ہیں۔ مجھے ہدایت کی ہے کہ
 میں یہیں رک کر ان کا خیال رکھوں۔“ دوسرے جملے میں اس کا اشارہ طاؤس کی طرف تھا۔
 ”ابھی تو آئی ہوں میں ان کے پاس سے!“ عریب الجھ کر بولی۔

”ضرور کوئی خاص بات ہوگی جو تمہیں دوبارہ بلا یا ہے۔“ طاؤس نے کہا۔ ”تم جاؤ۔“

اس وقت کینز پھر بولی۔ ”امیر المومنین آپ سے تخلصی میں ملنا چاہتے ہیں۔“

یہ اس بات کا اشارہ تھا کہ عرب خیمہ خلافت کے اس حصے میں جائے جہاں مامون ہر ایک سے تخلصی میں ملاقات کیا کرتا تھا لیکن وہ جگہ اس کی ”عیش کدہ“ نہیں تھی۔ اسی لیے عرب کو خیال نہیں آیا کہ مامون اس کے ساتھ کچھ وقت گزارنا چاہتا ہوگا۔ وہ منتشر سے ذہن کے ساتھ اس کے پاس پہنچی اور پھر یہ دیکھ کر پریشان بھی ہوئی کہ مامون فکر مندی کے عالم میں ٹہل رہا تھا۔

”خیریت تو ہے نا امیر المومنین؟“ اس نے پوچھا۔

”خیریت ہی تو نہیں ہے۔“

”کیا خراسان یا ایران کے کسی صوبے سے بابک خرمی کے بارے میں کوئی تشویش ناک خبر آئی ہے۔“

”نہیں، عرب، نہیں۔“ مامون نے کہہ کر ٹھنڈی سانس لی، پھر کہا۔ ”ہم تم سے

طاؤس کے بارے میں بات کرنا چاہتے ہیں۔“

”طاؤس کے بارے میں!“ عرب چونکی۔

”ہاں۔“

عرب نے مامون کے چہرے پر کچھ افسردگی دیکھی تو اس کا دل دھڑک اٹھا۔

”کیا بات ہے امیر المومنین؟“ عرب کو اپنی آواز ڈوبتی ہوئی سی لگی۔

”عرب!“ مامون نے اس کی آنکھوں میں دیکھتے ہوئے کہا۔ ”سفیان مشہدی

جب طاؤس کو لے کر یہاں پہنچا تھا تو راستے میں کسی جگہ کوئی کیڑا طاؤس کے زخم میں گھس گیا تھا۔“

عرب کا دھڑکتا ہوا دل ایک مرتبہ بہت زور سے دھڑکا۔ اس نے کچھ بولنا چاہا

لیکن اس کے ہونٹ لرز کر رہ گئے۔

”اسی لیے۔“ مامون پھر ٹہلنے لگا۔ ”اطبائے زخم مندمل کرنے کی کوشش نہیں

کی۔ اس سے پہلے وہ کیڑے کو باہر نکالنا چاہتے تھے۔ یہ ہم نہیں جانتے کہ انہوں نے

زخم مندمل کیے بغیر خون کا بہاؤ کیسے روکا۔ یہ سب کچھ ہمیں دوسرے ہی دن بتا دیا گیا تھا

مگر کیونکہ وہ کیڑے کو باہر نکالنے کے سلسلے میں پُر امید تھے اس لیے ہم نے تمہیں کچھ بتا کر پریشان کرنا ضروری نہیں سمجھا لیکن.....“ وہ چپ ہو گیا۔
 ”لیکن؟“ عریب کا اضطراب بڑھا۔

مامون نے ٹھنڈی سانس لی۔ ”اطبّا کے خیال کے مطابق آج صبح سے پہلے وہ کیڑا زخم کے اندر کسی جگہ مر چکا ہے۔“
 عریب کا چہرہ فق پڑ گیا۔

مامون نے ٹہلنا موقوف کیا اور پھر عریب کے سامنے رک کر بولا۔ ”صبح ہمیں پیغام مل گیا تھا کہ جب پڑاؤ ڈالا جائے تو ہم انھیں بلا لیں لیکن اس کے بعد ایران سے بابک خرمی کے بارے میں خبریں آنا شروع ہو گئیں۔ ابھی جب تم ہمارے پاس سے گئی ہو تو ہم نے انھیں بلایا تھا۔ اسی وقت انھوں نے ہمیں کیڑے کے مرجانے کے بارے میں بتایا۔ وہ کیڑا زخم میں داخل ہونے کے بعد گوشت کاٹا ہوا کچھ آڑ میں ہو گیا تھا اس لیے اسے نکالنے میں جراح کو بھی کام یابی نہیں ہو سکی۔“

”امیر المومنین!“ عریب نے ڈوبتی ہوئی آواز میں کہا۔ ”آپ مجھے یہ بتانے میں دیر لگا رہے ہیں کہ اس کیڑے کے مرجانے کا کیا نتیجہ نکلے گا۔“

”اطبّا کا خیال ہے کہ اس کیڑے کے مرجانے کا نتیجہ چوبیس گھنٹے کے اندر اندر سامنے آنا شروع ہو جائے گا۔ اطبّا کو شبہ ہے کہ جب کیڑے کا جسم پھٹے گا یا تحلیل ہوگا تو اس کا زہر طاؤس کے جسم میں پھیلنے لگے گا۔“

عریب کو اپنے جسم کی جان نکلتی محسوس ہوئی۔

مامون کہتا رہا۔ ”اطبّا نہیں جانتے کہ وہ زہر کس قسم کا ہوگا اور اس زہر کا توڑ کرنے کی کوئی دوا ان کے پاس ہے یا نہیں!“

”کیا طاؤس مرجائے گی امیر المومنین؟“ عریب کو اپنی آواز کہیں دور سے آتی محسوس ہوئی۔

”جب تک زہر کی علامات سامنے نہ آجائیں اور زہر کی نوعیت سمجھ میں نہ آجائے، اس بارے میں یقین سے کچھ نہیں کہا جا سکتا۔“ مامون نے کہا۔ ”اطبّا اس

امکان کو بھی نظر انداز نہیں کر رہے ہیں کہ شاید وہ کیٹرا زہر یلانہ ہو۔“
 عریب کی آنکھیں ڈبڈبا آئیں۔ وہ جھرجھراتی ہوئی آواز میں بولی۔ ”مجھے شبہ ہے کہ آپ مجھے ایک سنگین حقیقت بتانے کے بجائے یہ سب کچھ ایسے الفاظ میں بتا رہے ہیں کہ میری ڈھارس بندھا سکیں۔“

”ہمت رکھو عریب!“ مامون نے اس کے شانوں پر ہاتھ رکھے۔ ”خدا سے ہمیشہ بہتری کی توقع رکھنا چاہیے!“
 لیکن اس تلقین سے عریب خود کو سنبھال نہیں سکی۔

جب وہ واپس طاؤس کے پاس گئی تو اس کا سنا ہوا چہرہ دیکھ کر طاؤس بولی۔ ”کیا بات ہے عریب؟ تمہارے چہرے سے ایسا لگ رہا ہے کہ تم کوئی بہت بری خبر سن کر آئی ہو!“
 عریب نے اپنی آنکھوں میں اٹتے ہوئے آنسوؤں کو بہ مشکل قابو میں رکھتے ہوئے جواب دیا۔ ”دراصل بغداد سے کچھ اچھی خبریں نہیں آرہی ہیں۔ امیرالمومنین بہت پریشان ہیں۔“

”تم جھوٹ بول رہی ہو عریب!“ طاؤس نے کہا۔ ”امیرالمومنین اپنی اس قسم کی پریشانیوں میں تمہیں اس حد تک شریک نہیں کر سکتے کہ تمہارے چہرے پر ویرانیاں چھانے لگیں۔ بات کچھ اور ہے، اور وہ بات تم مجھ سے چھپا رہی ہو، اس لیے میں یہی نتیجہ اخذ کر سکتی ہوں کہ وہ بات میرے بارے میں ہے۔ سچ بتاؤ عریب! کیا اطباء میری زندگی کی طرف سے مایوس ہو چکے ہیں؟“

”نہیں نہیں۔“ عریب نے جھک کر اس کی پیشانی چوم لی۔ ”تم ٹھیک ہو جاؤ گی میری جان!“

طاؤس نے پڑمردہ مسکراہٹ کے ساتھ آنکھیں بند کر لیں۔ اس نے کوئی اور سوال نہیں کیا لیکن اس کے چہرے پر مایوسی کے تاثرات تھے۔
 دوسری صبح طاؤس کی حالت اچانک بگڑی۔

”آگ..... آگ.....“ وہ ہانپتی ہوئی بولی۔ ”میرے جسم میں ایسی گرمی پھیل رہی ہے عریب جیسے میرے اندر کہیں آگ بھڑک اٹھی ہو۔“

اسی وقت دو طبیب اندر آئے۔ غالباً ان کی آمد کا مقصد ہی یہ تھا کہ طاؤس کی حالت سے باخبر ہوں۔ انھوں نے فوراً طاؤس کو ایک محلول کی قلیل مقدار پلائی اور کچھ توقف سے کوئی خمیرہ کھلایا۔

طاؤس کے چہرے پر پسینا چمکنے لگا تھا۔ وہ اپنے جسم کے اندر اتنی ہی حدت محسوس کر رہی تھی۔

عرب نے منہ پھیر کر طاؤس سے اپنی آب دیدگی چھپانے کی کوشش کی۔ طبیب نے طاؤس سے کہا۔ ”آپ جلد ہی خود کو بہتر محسوس کرنے لگیں گی۔“ یہ خیال درست بھی ثابت ہوا۔ آہستہ آہستہ طاؤس کی وہ گھبراہٹ کم ہونے لگی، جو اندرونی تپش کی وجہ سے تھی۔ اس نے پھکی سی مسکراہٹ کے ساتھ عرب کی طرف دیکھا اور کچھ کہتے کہتے رک گئی۔

اس دن سفر شروع ہوا تو طبیب پھر اسی اونٹ کے ہودج میں تھا جہاں عرب اور طاؤس تھیں۔ اس کے ساتھ خمیرے اور محلول کے علاوہ دو تین دوائیں اور تھیں۔ محلول اور خمیرہ طاؤس کو اتنے توقف سے دیا جاتا رہا کہ دن میں کم از کم چھ مرتبہ ایسا ہوا۔ کچھ اور دوائیں بھی دی جاتی رہیں لیکن شام کو جب پڑاؤ ڈالا گیا تو عرب نے طاؤس کے چہرے پر ہلکی سی نیلاہٹ دیکھی۔

پڑاؤ ڈالا گیا تو دو طبیب بھی موجود رہے۔

عرب مامون کے پاس جا کر رونے لگی۔ ”وہ جا رہی ہے امیر المومنین!“

”ہمت رکھو عرب! ہمت رکھو!“ مامون نے پھر اس کی ڈھارس بندھانے کی کوشش کی۔ ”طبیب مختلف دوائیں استعمال کر رہے ہیں کہ ان میں سے شاید کوئی اس زہر کا توڑ ثابت ہو سکے۔ خمیرہ اور محلول تو اسے صرف اس لیے دیا جا رہا ہے کہ اس کے جسم کی حدت میں تکلیف دہ حد تک اضافہ نہ ہو۔ باقی دوائیں اس زہر کا توڑ کرنے کے لیے ہیں۔ کوئی بھی دوا کارگر ہوگئی اور اس زہر کا اثر ختم ہو گیا تو پھر طاؤس کا زخم مندل کر دیا جائے گا۔ پھر وہ بالکل ٹھیک ہو جائے گی۔“

عرب کے لیے اب ناممکن ہوتا جا رہا تھا کہ طاؤس کے سامنے اپنے آنسوؤں کو

قابو میں رکھے۔ جب اس کے ضبط کے بندھن ٹوٹتے لگتے تھے تو وہ مامون کے پاس جا کر رو لیتی تھی۔ سفر کے دوران میں ایسا ہوتا تھا تو وہ اس طرح لیٹ جاتی تھی جیسے بہت تھک گئی ہو۔ اس طرح وہ چپکے چپکے آنسو بہا لیتی۔ اسے شدید صدمہ تھا کہ طاؤس اس سے بچھڑنے والی تھی۔ اس کا دل چاہتا تھا کہ وہ اپنے اس غم میں سفیان کو بھی شریک کرے لیکن یہ ممکن نہیں تھا۔

چار دن اور گزر گئے۔ رات کو پڑاؤ ڈالا گیا۔ طاؤس کا چہرہ اب خاصا نیلا پڑ چکا تھا۔ اچانک اس کے چہرے سے شدید گھبراہٹ ظاہر ہونے لگی۔ ہونٹوں میں شدید لرزش نظر آئی اور آنکھیں پھیلنے لگیں۔

”طاؤس!“ عرب چنچ پڑی۔

دونوں طبیب موجود تھے۔ ان میں سے ایک نے خمیرہ اور دوسرے نے محلول نکالا لیکن اس سے پہلے کہ وہ دونوں چیزیں طاؤس کو دی جاتیں، اس کے جسم کو ایک جھٹکا لگا اور پھر وہ ساکت ہو گئی۔

”یہ بے ہوش ہو گئی ہے طبیب صاحب!“ عرب چنچ پڑی۔

ایک طبیب طاؤس کی نبض دیکھنے لگا۔ دوسرے نے طاؤس کی بند آنکھوں کو زبردستی کھول کر ان کا جائزہ لیا۔ عرب کی حالت اچانک بدل گئی۔ وہ پھٹی پھٹی آنکھوں سے کبھی ایک طبیب کو کبھی دوسرے طبیب کو دیکھ رہی تھی۔

ایک طبیب نے طاؤس کو چادر اڑھادی۔ ”اتاللہ و اتالیہ راجعون!“ اس کی آواز میں رنج و ملال تھا۔

”نہیں!..... نہیں!“ عرب وحشت زدہ سی ہو کر کھڑی ہو گئی۔

”صبر کیجیے!“ دوسرے طبیب نے عرب کی طرف دیکھتے ہوئے کہا اور کھڑا

ہو گیا۔ غالباً وہ مامون کو اطلاع دینے کے لیے جانا چاہتا ہوگا۔

”سفیان!“ عرب یکا یک بڑے زور سے چیختی اور دوڑتی ہوئی باہر نکل گئی۔ پھر

وہ دوڑتی ہی چلی گئی۔ ”طاؤس مر گئی سفیان!“ وہ چیختی ہوئی خیمہ خلافت سے نکلی اور

وحشت زدگی کی حالت میں ادھر ادھر دوڑتی ہوئی سفیان کو پکارنے لگی۔

لشکریوں نے حیرت سے اس کی طرف دیکھا۔ عریب کے بال بکھر گئے تھے اور وہ ننگے پیر تھی۔ اسے علم نہیں تھا کہ سفیان کا خیمہ کہاں تھا۔ وہ پاگلوں کی طرح ادھر ادھر دوڑ رہی تھی، سفیان کو پکار رہی تھی اور طاؤس کی موت کا اعلان کر رہی تھی۔

ایک سپاہی نے اسے اشارے سے سفیان کے خیمے کے بارے میں بتایا تو وہ چیختی ہوئی اسی خیمے کی طرف بڑھتی چلی گئی۔ ہوش و حواس اس کے قابو میں نہیں رہے تھے۔ اسے بالکل خیال نہیں رہا تھا کہ مامون کسی بات سے بے خبر نہیں رہے گا۔ شور سن کر سفیان اپنے خیمے سے نکلا ہی تھا کہ عریب اس سے ٹکرا گئی۔

”طاؤس مر گئی سفیان!“ عریب نے کہا اور سفیان کا ہاتھ پکڑ کر خیمے میں لے گئی اور پھر اس کے سینے سے لپٹ کر رونے لگی۔

کسی کے سینے سے لپٹ کر اسی وقت رویا جاتا ہے جب اس سے کوئی تعلق خاطر ہو۔ وہ تو سفیان کو چاہتی تھی۔ خود سفیان نے ہمیشہ اس کی محبت سے تغافل برتا تھا لیکن اس وقت وہ اسے اپنے سینے سے الگ نہیں کر سکا اور اس کی پیٹھ تھکنے لگا۔

”صبر کرو عریب!“ سفیان نے تھر تھراتی ہوئی آواز میں کہا۔ ”خدا کو یہی منظور تھا کہ وہ ہم سے بچھڑ جائے۔“

عریب اس کے سینے سے لگی روتی رہی۔ اس نے سفیان کو اپنے دونوں بازوؤں میں لے رکھا تھا۔

”تم نے میرے پاس آ کر اچھا نہیں کیا عریب!“ سفیان پھر بولا۔ ”میں ابھی.....“ وہ یکا یک چپ ہو گیا۔

خیمے کے در پر کھڑا ہوا مامون ان دونوں کو قہر آلود نظروں سے دیکھ رہا تھا۔ غصے سے اس کی مٹھیاں بھینچی ہوئی تھیں۔

”عریب!“ سفیان نے دھیمی آواز میں کہتے ہوئے عریب کو خود سے الگ کرنے کی کوشش کی۔ ”دیکھو امیر المؤمنین تشریف لائے ہیں۔“

بے گانہ ہوش و حواس عریب کے دماغ کو جھٹکا سا لگا۔ اس نے سر گھما کر خیمے کے در کی طرف دیکھا اور پھر سفیان کے گرد کسے ہوئے اس کے ہاتھ ڈھیلے پڑتے چلے گئے۔

”امیر المؤمنین!“ عریب کے آنسو بہتے رہے۔ ”طاؤس مرگئی امیر المؤمنین!“
 ”اور تو اپنے محبوب کے پاس چلی آئی!“ مامون نے زہریلے لہجے میں کہا۔
 ”تجھے اب مجھ سے آنکھ ملاتے ہوئے شرم آنا چاہیے۔ تیرا محبوب یہ ہے اور تو مجھ سے
 محبت کا کھیل کھیلتی رہی!“

سفیان جلدی سے بولا۔ ”ایسا نہیں امیر المؤمنین! دراصل.....“
 ”چپ رہ!“ مامون گرجا۔ ”اپنی زبان بند رکھ پست انسان! یہ لڑکی تجھ سے
 محبت کرتی ہے اور تو نے اسے درہم و دینار میں تول کر ہمارے ہاتھوں فروخت کر دیا!
 خود غرض! لالچی!“

عریب سفیان سے الگ ہو کر سکتے کی سی حالت میں مامون کی طرف دیکھے جا رہی تھی۔
 مامون نے اس کی طرف دیکھا اور بولا۔ ”تُو ہمارے جذبات سے کھیلتی رہی۔
 ہم تیری گردن اڑا دیتے عریب، لیکن تیری سہیلی ہم پر ایک احسان کر چکی ہے۔ ہم پر
 اس کا وہ احسان تیری وجہ سے ہوا تھا اس لیے ہم تجھے معاف کرتے ہیں۔ اب تو یہیں
 رہ، اپنے محبوب کے پاس!“

مامون کا انداز ایسا نظر آیا جیسے وہ پلٹ کر چلا جانا چاہتا ہو۔

سفیان جلدی سے بولا۔ ”امیر المؤمنین.....“

مامون نے اس کی بات بڑی تیزی سے کاٹی۔ ”تیرے لیے بھی ہم موت تجویز نہیں
 کر رہے ہیں لالچی انسان! یہ لڑکی جو تجھ سے محبت کرتی ہے، اس نے سال بھر سے زیادہ
 عرصے تک ہمارا قرب حاصل کیے رکھا ہے۔ اس کے عوض ہم تیری بھی جاں بخشی کر رہے
 ہیں۔ بس آج کی رات اس خیمے میں گزار لے، اور وہ بھی اس لیے کہ۔“ مامون نے عریب
 کی طرف دیکھا۔ ”کل صبح تو اپنی سہیلی کی تدفین میں شامل ہو جائے۔ اس کے بعد تو اور
 تیرا محبوب یہاں سے چلے جائیں۔ اس کے بعد ہم کبھی یہ نہ سنیں کہ تجھے یا تیرے محبوب کو
 بغداد میں دیکھا گیا ہے۔ پھر ہم بھول جائیں گے کہ تجھے اور اسے معاف کر چکے ہیں۔“

سفیان نے پھر کچھ کہنا چاہا لیکن مامون تیزی سے مڑ کر چلا گیا۔

عریب ابھی تک سکتے کی حالت میں کھڑی ہوئی تھی۔ مامون نے اسے ایک

مرتبہ بولنے سے روکا تھا۔ اس کے بعد وہ ایک لفظ بھی نہیں بول سکی تھی۔ اس کی آنکھوں سے آنسو بہنا بھی بند ہو چکے تھے۔ گالوں پر آنسوؤں کی صرف لکیریں نظر آرہی تھیں۔

”سب کچھ ختم ہو گیا سفیان!“ وہ کھوئے کھوئے سے انداز میں بولی۔ ”طاؤس بھی چلی گئی اور.....“ وہ اپنی بات کیے بغیر چپ ہو گئی۔ اس کی آنکھیں ایک بار پھر ڈبڈبانے لگی تھیں۔

سفیان بڑبڑایا۔ ”آخر وہ وقت آ ہی گیا کہ مجھے اب راز فاش کرنا پڑے گا۔ تم گواہ ہو عریب کہ میں نے خلیفہ ہارون الرشید سے کیے ہوئے عہد کا اس وقت تک خیال رکھا جب تک یہ ممکن رہا۔“

”طاؤس چلی گئی سفیان!“ عریب اب بھی اپنی سہیلی کے غم میں ڈوبی ہوئی تھی۔ اور وہ ڈوبی ہی رہی۔ اس نے خیمہ خلافت میں جانا چاہا لیکن پہرے داروں سے اجازت نہیں ملی۔ سفیان اب مامون کو سب کچھ بتا دینا چاہتا تھا لیکن اسے بھی موقع نہیں مل سکا۔ صبح انھیں خیمے سے اُس جگہ لے جایا گیا جہاں طاؤس کی تدفین کا سارا انتظام کیا جا چکا تھا۔

اسی دوران میں خیمے اکھاڑنے کا کام شروع کیا جا چکا تھا۔ پھر وہ وقت بھی آیا جب لشکر خلافت کی روانگی شروع ہوئی۔ عریب طاؤس کی قبر پر بیٹھی روتی رہی۔ اس کے قریب ہی سفیان بھی بیٹھا ہوا تھا اور سوچ رہا تھا کہ یہ سب کیا ہو گیا، اور اب وہ کیا کرے؟

جب آنسو خشک ہو گئے تو بھی عریب قبر کے پاس ساکت بیٹھی رہی۔ لشکر اب ان سے کچھ دور نکل چکا تھا۔ فضل بن سہل نے بڑی مہربانی فرمائی تھی کہ اس کا خیمہ وہیں لگا ہوا چھوڑ گیا تھا۔ اس کے علاوہ دو اونٹ بھی چھوڑے گئے تھے جن پر خوردونوش اور ضروریات کا دیگر سامان تھا۔ ممکن تھا کہ اس بارے میں ہدایات فضل بن سہل کو مامون ہی سے ملی ہوں۔ کرائے کے دو سپاہی بھی وہیں موجود تھے جنہیں سفیان طاؤس کے ساتھ یہاں لے آیا تھا۔



جب سفر شروع ہوا تو عریب نے اداس لہجے میں پوچھا۔ ”ہم کہاں جا رہے ہیں سفیان!“

”مرو۔“ سفیان نے جواب دیا۔ ”اس کے بعد سوچوں گا کہ اب مجھے کیا کرنا چاہیے۔“
عریب نے پلٹ کر دیکھا اور بولی۔ ”میری سہیلی اسی بیاباں میں رہ جائے گی!“
”ہاں۔“ سفیان نے ٹھنڈی سانس لی۔

واپسی کا سفر کرائے کے سپاہیوں کے لیے زیادہ تکلیف دہ ثابت ہوا کیونکہ انھیں رات کے وقت کھلے آسمان کے نیچے سونا پڑا۔

سفیان نے ان سے کہا تھا۔ ”راستے میں جو شہر بھی پڑے گا، وہاں سے تم لوگوں کے لیے خیمے خرید لیے جائیں گے۔“

رات کو جب پڑاؤ ڈالا گیا تو سفیان کھانا کھانے کے بعد بہت جلد سو گیا۔ وہ جب سے طاؤس کو لے کر لشکرگاہ خلافت میں پہنچا تھا، اس کی راتیں ایسی گزرتی رہی تھیں کہ وہ برائے نام سو سکا تھا۔ اس کا دماغ شدید خلفشار میں مبتلا رہا تھا اور اسے طاؤس کی بھی فکر رہی تھی جس کی حالت کے بارے میں وہ ہر وقت باخبر نہیں رہ سکتا تھا۔ اسے لشکر ہی کے لوگوں سے تھوڑی بہت معلومات حاصل ہوتی رہی تھیں لیکن اب کیونکہ جو کچھ ہونا تھا، وہ ہو چکا تھا اس لیے اس کی دماغی کیفیت زیادہ بوجھل نہیں رہی تھی۔

رات کو کسی وقت اس کی آنکھ کھل گئی۔ آنکھ کھلی تو آنکھ کھلنے کا سبب بھی سمجھ میں آ گیا تھا۔ خیمے میں اس کے اور عریب کے دو الگ الگ بستر تھے لیکن اس وقت عریب اس کے بازو پر سر رکھے کروٹ سے اس طرح لیٹی ہوئی تھی کہ اس کی نظریں سفیان کے چہرے پر جمی ہوئی تھیں۔ وہ پوری طرح جاگ رہی تھی۔ چہرے پر سوگواری اور سوچ بچار کے تاثرات تھے۔ سفیان نے اپنا بازو اس کے سر کے نیچے سے نکالنے کی کوشش نہیں کی اور اس کا منہ تکانے لگا۔

”مجھے اکیلے سوتے ہوئے ڈر لگ رہا تھا سفیان!“ وہ دھیمی آواز میں بولی۔
”بار بار خیال آ رہا تھا کہ کوئی اندر آئے گا اور مجھے مار ڈالے گا۔“
”وہم میں پڑ گئی ہو تم!“ سفیان نے کہا۔

”کیا وہ وہم تھا کہ رہ زنون میں سے کوئی چاہتا تھا کہ طاؤس کو مار ڈالا جائے؟“
 ”لیکن تم طاؤس نہیں ہو عریب! طاؤس دنیا سے جا چکی ہے۔“
 ”لیکن میں اس کی سہیلی ہوں۔ کیا یہ نہیں سوچا جاسکتا کہ میں اس کی شریک راز
 ہو سکتی ہوں؟“

”شریک راز؟ تم کس طرح سوچ رہی ہو عریب؟“
 ”عین ممکن ہے کہ وہ سب رہ زن ہی ہوں مگر ان سے کہا گیا تھا کہ وہ طاؤس کو
 ضرور مار ڈالیں۔“

”میں اب بھی نہیں سمجھ سکا ہوں کہ تم کس طرح سوچ رہی ہو۔“
 ”طاؤس کی موت کی خواہش کرنے والا بابک خرمی بھی ہو سکتا ہے؟“ عریب نے کہا۔
 سفیان نے ایک طویل سانس لی۔ ”میں اس معاملے میں بابک خرمی کے علاوہ
 فضل بن سہل پر بھی شک کرتا رہا ہوں۔“

”اگر مان لیا جائے کہ اس میں بابک خرمی ہی کا ہاتھ تھا تو کیا میری زندگی
 خطرے میں نہیں پڑ سکتی؟ طاؤس اس کے مستقر کے دشوار گزار اور پے چیدہ راستوں
 سے واقف تھی۔“

”لیکن اب وہ اس دنیا میں نہیں ہے عریب، اور اس کا دماغ تمہارے دماغ
 میں نہیں آ سکتا۔“
 ”آچکا ہے۔“

”کیا!“ سفیان چونکا۔ ”کیا مطلب ہے تمہارا عریب؟“
 عریب کچھ سوچتی ہوئی رک کر بولی۔ ”طاؤس کو کبھی نہیں بتایا گیا تھا کہ وہ
 دھیرے دھیرے موت کی طرف بڑھ رہی ہے لیکن اسے خود یہ احساس ضرور ہو چکا تھا
 کہ اس کی زندگی ختم ہونے والی ہے اور یہ بات اس سے چھپائی جا رہی ہے۔ میں اس
 سے اپنے چہرے کے تاثرات چھپانے کی بہت کوشش کرتی تھی لیکن اس نے کچھ تو
 بھانپ ہی لیا ہوگا۔ اس کی اپنی جو حالت تھی، وہ بھی اس سے ڈھکی چھپی نہیں تھی۔ اس
 نے اپنی موت ہی کے خیال سے مجھے ان دشوار گزار راستوں کے بارے میں بڑی

وضاحت سے بتایا تھا جن کے ذریعے بابک خرمی کے مستقر تک پہنچا جا سکتا ہے۔ نہ صرف بتایا تھا بلکہ مجھے ان راستوں کا نقشہ بھی بنا کر دیا تھا۔“

سفیان بے چین ہو گیا۔ ایک پل کو ایسا لگا جیسے وہ اپنا بازو عریب کے سر کے نیچے سے نکال لینا چاہتا ہو لیکن پھر کسی خیال سے وہ رُکا اور نرم لہجے میں بولا۔ ”اٹھ جاؤ عریب! بیٹھ کر بتاؤ مجھے اس بارے میں!“

عریب اٹھ کر بیٹھ گئی۔

”کہاں ہے وہ نقشہ؟“ سفیان نے اس کے قریب بیٹھے بیٹھے بے تابی سے پوچھا۔

”میرے پاس ہے۔“

”مجھے دکھاؤ۔“

عریب نے اپنے لباس میں پوشیدہ نقشہ نکال کر اسے دیا۔

”یہ تو بہت اچھا کام کر گئی طاؤس!“ سفیان نے نقشے پر نظریں دوڑاتے ہوئے کہا۔

”کیا فائدہ اب اس سے سفیان!“ عریب بولی۔ ”امیر المومنین مجھے ہی نہیں،

تمہیں بھی دھتکار چکے ہیں۔ اب تم اپنے فرض سے سبک دوش ہو چکے ہو۔ اب تمہیں امیر المومنین کے لیے کچھ نہیں کرنا، کچھ نہیں سوچنا۔“

”تم جذباتی ہو گئی ہو!“ سفیان نے کہا۔ ”امیر المومنین نے تو وہی کیا جو انھیں

کرنا چاہیے تھا۔ انھوں نے تمہیں میرے ساتھ جس حالت میں دیکھا تھا، اس سے وہ

اس کے علاوہ کیا سمجھ سکتے تھے کہ تم مجھ سے محبت کرتی ہو۔ وہ تمہیں بہت چاہنے لگے

تھے عریب! انھیں صدمہ تو ہوا ہوگا۔ ان کا ردِ عمل فطری تھا۔“

”وہ جو کچھ بھی تھا۔“ عریب نے سنجیدگی سے کہا۔ ”سارا معاملہ تو انھوں نے ختم

کر ہی دیا!“

”نہیں عریب!“ سفیان نے کہا۔ ”مجھے ان سے کوئی گلہ نہیں ہے اور میں اب

بھی اس عہد پر قائم رہوں گا جو میں نے خلیفہ ہارون الرشید سے کیا تھا۔“

عریب اس کا منہ تکتی رہ گئی۔

”یہ کسی وقت کام آسکتا ہے۔“ سفیان نے نقشے پر نظریں جماتے ہوئے کہا۔

”طاؤس مجھ پر بہت بڑا احسان کر گئی ہے۔“

”تم اس سے کس طرح فائدہ اٹھا سکتے ہو سفیان جبکہ امیر المومنین اب تمہیں اپنے قریب تو کیا، بغداد میں بھی نہیں دیکھنا چاہتے۔“

”اس کے باوجود کوئی طریقہ سوچا جا سکتا ہے۔“ سفیان نے کہا۔ ”ان سے دور رہ کر میں ان کے دشمنوں کا پتا تو نہیں لگا سکتا لیکن بابک خرمی کا معاملہ صرف امیر المومنین کا معاملہ نہیں ہے۔ اگر بابک خرمی کا فرقہ اور اس کی تحریک جڑ پکڑ گئی تو وہ سارے عالم اسلام کے لیے ایک خطرہ ہوگا۔ ہم مسلمان ہیں عرب! اس فتنے کو کچلنے میں ہمارا بھی کوئی کردار ہونا چاہیے۔“

عرب خاموش رہی۔ اس نے نظریں جھکالی تھیں۔

سفیان نے غور سے اس کی طرف دیکھا اور کہا۔ ”سمجھ رہی ہونا عرب؟ اس معاملے میں تمہیں اب بھی میرا ساتھ دینا ہوگا!“

عرب چپ رہی، نظریں جھکی رہیں۔

سفیان پھر بولا۔ ”ساتھ دو گی نا؟“

عرب نے نظریں اٹھا کر اس کی طرف دیکھا۔ اس کی پلکیں کچھ بھیگ گئی تھیں۔

”پہلے بھی آپ کا حکم مانا تھا۔“ وہ لرزاں آواز میں بولی۔ ”اب بھی مانوں گی۔

ہمیشہ مانتی رہوں گی۔ کبیر کو حکم تو ماننا پڑتا ہے۔ آقا ہیں آپ میرے!“

”عرب!“ سفیان نے تڑپ کر اسے اپنے بازوؤں میں لے لیا اور سینے سے لگا

کر بولا۔ ”ایسی تکلیف پہنچانے والی باتیں نہ کرو مجھ سے!“

عرب اس کے سینے سے لگی خاموشی سے آنسو بہاتی رہی۔

”عرب!“ سفیان نے جذباتی لہجے میں کہا۔ ”تمہارے جذبات میرے لیے

کیا ہیں، میں کبھی بے خبر نہیں رہا لیکن وہ عہد بھی تو نہیں بھلایا جا سکتا تھا جو میں نے خلیفہ

ہارون الرشید سے کیا تھا۔ میرے لیے اہمیت اس کی نہیں ہے کہ وہ خلیفہ تھے۔ اہمیت اس

کی ہے کہ اس انسان نے میری ماں کو بے عزت کرنے والوں کی بوٹیاں اڑوا دی تھیں۔“

”میں وہی کرتی رہوں گی سفیان جو تم کہو گے!“ عرب نے سسکی لے کر کہا۔

”طاؤس کے غم میں ڈوبے ہوئے میرے دل کو آج یہ خوشی ملی ہے کہ تم نے خود مجھے اپنے سینے سے لگا لیا ہے۔“

”تم ہمیشہ میرے سینے سے لگی رہو گی۔“ سفیان نے کہا۔ ”خواہ مجھ سے کوسوں دور ہی کیوں نہ ہو۔“

عریب بولی۔ ”اگر میں اتنی جلدی طاؤس کی موت کے صدمے سے نکل آئی ہوتی تو اس وقت خوشی سے پاگل ہو جاتی۔“

”طاؤس کو میں بھی آسانی سے نہیں بھول سکوں گا۔ وہ مرتے مرتے بھی ایک بہت بڑا کام کر گئی ہے۔“

عریب کی آنکھوں سے آنسو اب بھی بہ رہے تھے۔ وہ اسی عالم میں باتیں کرتی رہی تھی۔ سفیان نے اس کے آنسو پونچھے اور اپنے دامن سے اس کی آنکھیں خشک کر کے بڑی محبت سے کہا۔ ”اب سو جاؤ۔ بہت رات ہو گئی ہے۔“

”تمہارے بازو ہی پر سر رکھ کر سوؤں گی۔“ عریب نے اس کی طرف دیکھتے ہوئے بچگانہ سے انداز میں کہا۔

سفیان مسکرایا اور اسے خود سے لپٹا کر اس طرح لیٹا کہ عریب کی خواہش پوری ہو گئی۔ دوسری صبح دوبارہ سفر شروع ہوا تو عریب کے چہرے کے تاثرات گزشتہ روز کے تاثرات سے مختلف تھے۔ طاؤس کا غم کچھ ہلکا ہوا تھا تو اس کی وجہ صرف سفیان کا اظہار محبت تھی۔

مروتک کا طویل اور تھکا دینے والا سفر ختم ہوا تو عریب خاصی حد تک معمول پر آچکی تھی۔ صرف ایک دن آرام کرنے کے بعد سفیان خاصا مصروف ہو گیا۔

”کیا کرتے پھر رہے ہو؟“ عریب اس سے پوچھ بیٹھی۔

”میں نے مرو چھوڑنے کا فیصلہ کیا ہے عریب!“ سفیان نے جواب دیا۔ ”یہاں میری جو غیر منقولہ جائداد ہے، وہ سب فروخت کر رہا ہوں۔ پہلے تو میں نے سوچا تھا کہ آشر و سند چلا جاؤں گا لیکن اب خیال بدل دیا ہے۔“

”آشر و سند“ عریب نے زیر لب دہرایا۔ ”وہ تو شاید غیر اسلامی ریاست ہے!“

”ہاں۔“ سفیان نے تائید کی۔ ”وہاں کا فرماں روا افسیں کاؤس ہے۔ چند سال پہلے میں نے اسے کچھ کنیزیں فروخت کی تھیں۔ کاؤس کا بیٹا خیزار میرا دوست بن گیا تھا۔ مجھے اس نے اتنا پسند کیا تھا کہ مجھے کئی ماہ تک اشروسند میں روکے رہا تھا۔ اس کے جیسی دلیری اور ذہانت کم کم لوگوں میں پائی جاتی ہے۔ وہ کسی حد تک اسلام کی طرف بھی راغب تھا۔“

”تو مسلمان کیوں نہیں ہو گیا؟“

”میں نے کہا نا کہ اسلام کی طرف وہ کسی حد تک راغب تھا۔ مجھ سے اس بارے میں بہت سے سوالات کیا کرتا تھا۔ وہ باتیں شاید اس نے میرے علاوہ کسی سے نہیں کی ہوں گی ورنہ باپ کی نظروں میں معتوب قرار پا جاتا۔ میں نے اسی کی وجہ سے اشروسند جانے کے بارے میں سوچا تھا۔ اس وقت میری خواہش تھی کہ کچھ عرصہ سلطنتِ عباسیہ سے دور رہ کر گزاروں لیکن اب میرا ارادہ بدل گیا ہے۔“

”کیوں؟“

”اب یہ نقشہ جو مل گیا ہے۔ اس کی وجہ سے مجھے خیال آیا ہے کہ ہمیں آرمینا جانا چاہیے۔“

عرب چونکی۔ ”بابک خرمی کی وجہ سے؟“

”ہاں۔“

”کیسی باتیں سوچ رہے ہو سفیان!“ عرب پریشان ہو کر بولی۔ ”کیا ہم اس شخص کی طاقت سے ٹکرا سکتے ہیں؟“

”صرف ہم دونوں تو یہ کام نہیں کر سکتے لیکن اس مہم میں یحییٰ بن معاذ الذہلی کی مدد تو کر سکتے ہیں۔“ سفیان نے کہا۔ ”تمہیں یہ نام یاد ہے؟“

”یاد تو ہے۔“ عرب نے کہا۔ ”سفر کے دوران میں ہی جب امیر المومنین کو بابک کی بغاوت کا علم ہوا تھا تو انہوں نے اسی شخص کو آرمینیا کا ولی مقرر کیا تھا اور اسے بابک کے خلاف مہم کی قیادت سونپی تھی۔ یہ سب کچھ جب میں نے طاؤس کو بتایا تھا تو وہ بڑی مایوسی سے بولی تھی کہ یحییٰ بن معاذ الذہلی بابک کے خلاف کچھ بھی نہیں کر سکے گا۔“

”اب یہ تو آرمینیا پہنچنے کے بعد ہی معلوم ہو سکے گا کہ طاؤس کی پیش گوئی کس حد تک درست ثابت ہوتی ہے۔“ سفیان نے کہا۔ ”اگر وہ ناکام نظر آتا ہے تو ہم اسے اپنے تعاون کی پیشکش کر سکتے ہیں۔“

”کیا وہ ہم پر اعتماد کر لے گا؟“

”یہ سوال میرے دماغ میں بھی آچکا ہے لیکن کوشش کر لینے میں کوئی حرج نہیں۔ میں تم سے کہہ چکا ہوں ناکہ ہمیں ایک مسلمان کی حیثیت سے بابک کے خلاف ضرور کچھ کرنا چاہیے۔ یہ ہماری خوش قسمتی ہوگی اگر اس فتنے کو کچلنے کی مہم میں ہم کوئی کردار ادا کر سکے۔“

”اگر تم اس طرح سوچ رہے ہو تو ٹھیک ہے۔ میں ہر حال میں تمہارے ساتھ ہوں۔ صرف یہ نقشہ کوئی خاص اہمیت بھی نہیں رکھتا۔ یہ ان باتوں کی روشنی میں کام آسکتا ہے جو طاؤس نے مجھے زبانی بتائی تھیں اور جو مجھے اچھی طرح یاد ہیں۔“

”جب ہم آرمینیا روانہ ہوں گے تو راستے میں تم وہ باتیں مجھے بھی بتا دینا۔“

عریب نے کچھ سوچتے ہوئے سر ہلانے پر اکتفا کی۔

سفیان نے غور سے اس کی طرف دیکھا، پھر بولا۔ ”کیا کچھ پریشان ہوگئی ہو؟“

”کیوں؟“ عریب اس کی طرف متوجہ ہوئی۔ ”پریشان کیوں ہوتی!“

”آرمینیا جانے کی بات سے شاید بابک کا خیال آگیا ہو! تمہیں اس کی طرف

سے اندیشہ ہے نا!“

”وہ بس ایک رات کی بات تھی کہ میں خوف زدہ ہو کر تم سے جا لپٹی تھی۔“

عریب نے کہا۔ ”اب میں خود کو پوری طرح سنبھال چکی ہوں اور اب تم نے ایک ارادہ

باندھ ہی لیا ہے تو میں کسی خطرے کی پروا کیے بغیر تمہارے ساتھ ہوں۔“

”میرا خیال ہے عریب کہ اگر بابک تمہارا دشمن بن ہی گیا ہے تو ضروری نہیں

کہ اس کے آدمی تمہیں پہچانتے بھی ہوں۔“

”پہچانتے ہوں لیکن خطرات تو مجھے مول لینا ہی پڑیں گے۔ ابن معاذ اگر ہم پر

بھروسا کر لیتا ہے تو اس کے لشکر کی رہ نمائی کرتے ہوئے مجھے خطرات سے تو دو چار ہونا

ہی پڑے گا جس کی اب مجھے کوئی پروا نہیں۔ میں اسے امیر المومنین یا ابن معاذ کی نہیں،

تمھاری مہم سمجھوں گی اور تمھارے لیے میں کوئی بھی خطرہ مول لینے کے لیے تیار ہوں۔“
سفیان نے اسے کوئی جواب نہیں دیا۔ وہ عریب کو نہیں بتانا چاہتا تھا کہ وہ اسے
کوئی خطرہ مول نہیں لینے دے گا۔



آرمینیا پہنچ کر سفیان نے ایک حویلی خرید لی۔ وہاں پہنچتے ہی انھیں معلوم ہو گیا
تھا کہ بابک خرمی سے ابن معاذ کی دو تین جھڑپیں ہو چکی تھیں لیکن ابن معاذ کوئی کام یابی
حاصل نہیں کر سکا تھا۔

سفیان بہ مشکل ہی ابن معاذ سے رابطہ کر سکا۔ اس میں دو تین دن لگ گئے تھے۔
جب وہ ملاقات کر کے لوٹا تو عریب نے اس کے چہرے پر مایوسی دیکھی۔

”وہ مجھ پر اعتماد کرنے کے لیے تیار نہیں ہے۔“ اس نے بتایا۔ ”بلکہ.....“ اس
نے منہ بنایا۔ ”وہ شاید یہ شبہ کرنے لگا کہ میرا تعلق بابک خرمی سے ہو سکتا ہے اور میں
اسے کسی خاص راستے سے لے جا کر اس کے سارے لشکر کو بابک خرمی کے جال میں
پھنسا سکتا ہوں۔“

”یہ خیال تو میں پہلے ہی ظاہر کر چکی ہوں کہ شاید وہ ہم پر اعتماد نہ کرے۔“

سفیان چپ رہا۔ وہ مایوس اور الجھا ہوا نظر آ رہا تھا۔

”سفیان!“ عریب اسے غور سے دیکھتی ہوئی بولی۔ ”اگر تم امیر المومنین کے
معاملات سے خود کو الگ کرنے پر آمادہ نہیں ہو تو ان کا اعتماد حاصل کرنے کی کوشش کرنا
چاہیے تھی۔ ان کی وجہ سے ابن معاذ ہم پر اعتماد کرنے کے لیے مجبور ہو جائے گا۔“
”ان سے رابطہ ہی تو ممکن نہیں رہا۔“ سفیان نے ٹھنڈی سانس لے کر کہا۔
”تم نے دیکھا ہی تھا کہ وہ میری کوئی بات سننے پر ہی آمادہ نہیں ہوئے تھے۔“

”اگر تم ان سے بس اتنا کہہ دیتے کہ تمھارے پاس خلیفہ ہارون الرشید کا خط

ہے تو وہ تم سے بات کرنے پر مجبور ہو جاتے، اور پھر انھیں سب کچھ بتایا جاسکتا تھا۔“

”وہ خط میں انھیں فوراً نہیں دکھا سکتا تھا۔ وہ میں حفاظت کے خیال سے مروہی

میں چھوڑ گیا تھا۔ انھیں وہ خط فوری طور پر نہ دکھایا جاتا تو انھیں یہ سوچ کر اور زیادہ غصہ

آجاتا کہ میں انہیں بے وقوف بنانے کی کوشش کر رہا ہوں۔“

عریب سوچنے لگی، پھر بولی۔ ”اب اگر وہ خط انہیں کسی اور ذریعے سے پہنچایا جائے تو؟“
 ”میرے سامنے کوئی ایسا شخص نہیں ہے جس پر میں مکمل اعتماد کر سکوں۔ اگر کوئی وہ خط امیر المؤمنین تک پہنچانے سے پہلے خود بھی پڑھ لے تو میں کیا کر سکوں گا عریب! خلیفہ ہارون الرشید نے مجھ سے عہد لیا تھا کہ میں یہ راز ان کے بیٹے کے علاوہ کسی پر آشکار نہ ہونے دوں۔“

”عہد۔“ عریب نے ٹھنڈی سانس لی۔ ”خلیفہ ہارون الرشید نے تو تمہیں ایک شکنجے میں جکڑ کر بے بس کر دیا ہے۔“

سفیان نے سر ہلایا اور بولا۔ ”شاید اس وقت انہیں اندازہ نہیں ہوگا کہ اس طرح وہ مجھے کتنی مشکلات میں چھوڑ جائیں گے۔“

”اب تم کیا کرو گے؟“ عریب نے کچھ توقف سے پوچھا۔

”انتظار۔“ سفیان نے مایوسی سے کہا۔ ”کسی ایسے وقت کا انتظار جب کچھ کیا جاسکے!“
 عریب کسی سوچ میں پڑ گئی۔

پھر انتظار میں وقت گزرتا ہی رہا۔ حالات بہر حال کسی نہ کسی طرح ان کے علم میں آتے رہے۔ مامون بغداد پہنچنے سے قبل اس کے قریب کے ایک شہر نہروان میں رکا رہا تھا۔ وہیں اس نے طاہر بن الحسین کو بھی بلا لیا تھا۔ وہاں اسے بغداد کے حالات کا پتا چلتا رہا تھا۔ اہل بغداد کی برافروختگی میں کسی حد تک کمی اس لیے آگئی تھی کہ ان کا قومی رنگ دوبارہ سیاہ کر دیا گیا تھا۔

نہروان میں مامون اپنے سارے لاؤ لشکر کے ساتھ بڑی شان و شکوہ سے بغداد میں داخل ہوا تھا۔ اس کے چچا ابراہیم المہدی کو اس کی اطلاع مل گئی تھی اور وہ خوف زدہ ہو کر بغداد سے نکل بھاگا تھا۔

اہل بغداد نے بڑے جوش و خروش سے مامون کا استقبال کیا۔ وہ مامون کے اس فیصلے سے بھی خوش ہو گئے تھے کہ اب بغداد ہی سلطنتِ عباسیہ کا دارالخلافہ ہوگا۔ اسے انہوں نے عجمیوں کے مقابلے پر اپنی فتح سمجھا تھا۔

بغداد میں مامون کو عیسیٰ بن محمد کی بدترین شکست کا علم ہوا تو اس نے نئے سپہ سالار ذریق بن علی الاذدی کو بھیجا لیکن وہ بھی بابک خرمی کا کچھ نہ بگاڑ سکا۔ سلطنت عباسیہ کی ان ناکامیوں کی وجہ سے بابک مغرور بھی ہو گیا اور اس کے اعتماد میں بھی اضافہ ہوا۔ اس کی فتوحات سے متاثر ہو کر لوگ جوق در جوق اس کے جھنڈے تلے جمع ہونے لگے تھے۔ اس طرح اس کی افرادی قوت بھی بڑھتی چلی جا رہی تھی۔ سفیان وہ سب کچھ بڑے بے بسی سے دیکھ رہا تھا اور دل ہی دل میں کڑھ رہا تھا۔ اس نے عیسیٰ بن محمد اور ذریق بن علی سے بھی رابطے کیے تھے مگر ان دونوں کی طرف سے بھی پزیرائی نہیں مل سکی تھی۔

اچانک بغداد سے ایک ایسی اطلاع آئی جس نے سفیان اور عریب کو چونکا دیا۔ شہر ”سرخس“ کے ایک حمام میں کچھ لوگوں نے فضل بن سہل کو قتل کر دیا تھا۔ ”یہ کوئی بہت گہری سازش معلوم ہوتی ہے۔“ سفیان نے عریب سے کہا۔ ”یہ کوئی معمولی بات نہیں کہ وزیر سلطنت کو اس طرح قتل کر دیا جائے!“ عریب بولی۔ ”اگر اس بات کا یقین ہوتا کہ طاؤس پر حملہ کروانے والا ذوالریاستین ہی تھا تو اس کا قتل میرے لیے ایک خوش خبری ہوتی۔“

پھر کچھ ہی دن بعد دو تین اطلاعات ایک ساتھ ملیں۔ ایک اطلاع یہ تھی کہ مامون نے فضل بن سہل کے قاتلوں کی گرفتاری پر ایک بھاری رقم کا اعلان کیا تھا اور فضل بن سہل کی جگہ اس کے بھائی حسن بن سہل کو وزیر سلطنت کے عہدے پر فائز کیا جا چکا ہے۔ دوسری اطلاع یہ تھی کہ ابن سہل کے قاتل گرفتار ہو گئے تھے۔ اس اطلاع کا ایک عجیب و غریب پہلو بھی تھا۔ قاتلوں نے الزام لگایا تھا کہ ابن سہل کو ان کے ہاتھوں مامون نے قتل کروایا تھا۔ ان کے اس الزام سے مامون نے مشتعل ہو کر ان سب کو قتل کروا دیا تھا لیکن بغداد میں یہ سرگوشیاں ہونے لگی تھیں کہ الزام غلط تھا یا واقعی ابن سہل کو مامون نے قتل کروایا تھا۔

”الزام غلط نہیں ہوگا۔“ سفیان نے عریب سے کہا۔ ”میں تم سے پہلے ہی کہہ چکا ہوں کہ وزیر سلطنت کا قتل کسی بڑی سازش کے بغیر ممکن نہیں ہے۔ یہ کام امیر المومنین

ہی کا ہو سکتا ہے۔ ذوالریاستین کے سیاسی اثر و رسوخ کے باعث وہ خود اپنے وزیر کے قتل کا حکم نہیں دے سکتے تھے۔ ضروری تھا کہ اسے کسی اور طرح قتل کروایا جائے۔ ذوالریاستین کی ہوس اقتدار ان کے لیے خطرہ تو بہر حال تھی۔“

عرب جلدی سے بولی۔ ”ہو سکتا ہے، انہوں نے کسی طرح یہ بھی معلوم کر لیا ہو کہ طاؤس کے معاملے میں بھی ذوالریاستین ہی کا ہاتھ تھا۔“

”اس امکان کو مسترد تو بہر حال نہیں کیا جاسکتا۔“ سفیان نے کہا، پھر کچھ سوچتے ہوئے بولا۔ ”مجھے خوشی ہے کہ امیر المومنین ایک ٹھوکر کھانے کے بعد پوری طرح سنبھل گئے ہیں۔ اب وہ سلطنت پر اپنی گرفت مضبوط کرتے ہی چلے جائیں گے۔ اب کوئی ان کے خلاف سازش نہیں کر سکے گا۔ اب اس کی ضرورت ہی نہیں رہی کہ میں ان کا خیال رکھوں لیکن مجھے یہ خواہش بہر حال ہے کہ میری طرف سے ان کی بدگمانی دور ہو جائے۔“

”اور اس کا کوئی راستہ نظر نہیں آ رہا ہے۔“

سفیان نے اس کی بات پر دھیان دیے بغیر کہا۔ ”ایک خبر یہ بھی ملی ہے کہ امیر المومنین نے ایک لشکرِ جرارِ اشروسند بھیجا ہے۔“

”وہ.....“ عرب چونکی۔ ”جہاں کا شہزادہ تمہارا دوست ہے؟“

”ہاں۔“ سفیان نے جواب دیا۔ ”مجھے بہت دن سے خیال تھا کہ امیر المومنین کی طرف سے ایسا کوئی اقدام ہو سکتا ہے۔ دراصل خلیفہ ہارون الرشید ہی کے زمانے میں اشروسند کے غیر مسلم فرماں روا افسشیں کاؤس کے خلاف ایک مہم بھیجی گئی تھی۔ وہ مہم پوری طرح کام یاب نہیں ہو سکی تھی لیکن وہاں خراسان کے کچھ عرب سرداروں کو بھیج دیا گیا تھا۔ تبھی سے وہ عرب سردار آپس کی کشمکش میں الجھے رہے تھے جس سے افسشیں کاؤس فائدہ اٹھاتا رہتا تھا۔ اب وہاں کے انتشار ہی کو ختم کرنے کے لیے امیر المومنین نے یہ قدم اٹھایا ہے اور ایک بڑا لشکر بھیجنے کا مقصد یہی ہو سکتا ہے کہ اب اشروسند کے معاملات کو پوری طرح سدھار ہی دیا جائے۔“

سفیان کا یہ خیال بالکل درست ثابت ہوا۔ خاصا عرصہ گزر جانے کے بعد اطلاع ملی کہ اشروسند پر سلطنتِ عباسیہ کا مستقل قبضہ ہو گیا تھا۔ افسشیں کاؤس اور اس

کے بیٹے حیدار نے اسلام قبول کر لیا تھا۔ سلطنتِ عباسیہ نے وہاں کی حکومت حیدار کو سونپ دی تھی۔ حیدار نے اپنا اسلامی نام حیدر رکھا لیا تھا۔

”اب ہمیں اشر و سند ہی جانا چاہیے۔“ سفیان نے پُر جوشی انداز میں عرب سے کہا۔ ”یہاں پڑے رہنے سے کچھ فائدہ نہیں۔“

”وہاں جا کر کوئی فائدہ بھی ہوگا؟“ عرب نے پوچھا۔

”یقیناً۔“ سفیان نے جواب دیا۔ ”حیدار..... بلکہ اب اسے حیدر ہی کہنا

چاہیے۔ وہ اب وہاں سلطنتِ عباسیہ کی طرف سے حاکم ہے۔ میں اس کے ذریعے خلیفہ ہارون الرشید کا خط امیر المؤمنین کو بھجوا سکتا ہوں۔ وہ اب مسلمان ہوا ہے تو یقیناً ایک سچا مسلمان ہوا ہوگا۔ وہ خود وہ خط ہرگز نہیں پڑھے گا۔“

”پھر ایک طویل سفر!“ عرب نے ٹھنڈی سانس لی۔

”یقیناً ایک بہت تھکا دینے والا سفر۔“ سفیان نے اتفاق کیا۔ ”لیکن اس کے

بعد ہم اپنی منزل کے قریب ہوں گے۔“

سفیان نے فوراً اشر و سند جانے کی تیاریاں شروع کر دیں اور دو ہی دن میں وہ

آرمینیا سے روانہ ہو گئے۔

اس طویل سفر میں وہ متعدد شہروں سے گزرے۔ ارونبیل اور جیلان کے بعد

انہوں نے طبرستان کے علاقے میں داخل ہو کر چند دن آرام کیا۔ اس کے بعد پورا صوبہ

خراسان عبور کر کے ضلع طخارستان کی حدود طے کیں۔ دریائے آمو کی بالائی گزرگاہ کے

بعد ماوراء النہر کی حدود میں داخل ہوئے اور آخر کار اشر و سند پہنچے۔ عرب نے اب سکون

کی سانس لی ہی تھی کہ معلوم ہوا، افسشیں حیدر دو دن قبل ہی وہاں سے برقہ جا چکا ہے جو

جنوبی افریقا کا ایک وسیع و عریض جزیرہ نما ہے۔

”وہ واپس تو آئے گا نا!“ عرب وحشت میں بولی۔ ”ہم یہیں اس کا انتظار

کر لیں گے۔“

سفیان نے اس کی کیفیت محسوس کر لی اور نظریں جھکا کر دھیمی آواز میں بولا۔

”اس کا امکان نہیں ہے۔“

”کیوں؟“ عریب کی پریشانی بڑھی۔

”برقہ میں پچھلے دنوں کافی انتشار پھیل گیا تھا۔“ سفیان نے حاصل شدہ معلومات کی روشنی میں بتایا۔ ”اسے امیر المومنین کا حکم ملا ہے کہ وہ برقہ جا کر وہاں کا نظم و نسق سنبھالے۔“

”تو اب برقہ جاؤ گے؟“

سفیان نے نظریں جھکا لیں۔ عریب کے ہونٹوں پر مضمحل سی مسکراہٹ آگئی۔ اس نے کہا۔ ”میں تمہارے ساتھ دنیا کے دوسرے سرے تک جانے کے لیے تیار ہوں سفیان! بس کچھ عرصے یہاں آرام کر لو۔“

سفیان نے محبت سے مسکراہٹ کے ساتھ اس کی طرف دیکھا۔ کچھ دن آرام کرنے کے بعد وہ اشروسند سے برقہ روانہ ہوئے۔ مصر کے اس شہر تک پہنچتے پہنچتے عریب تو بالکل ہی نڈھال ہو گئی۔

”یہاں سے وہ کہیں اور نہ چلا گیا ہو۔“ اس نے سفیان سے کہا۔ ”مجھے اب یوں محسوس ہونے لگا ہے جیسے یہ ساری زندگی دور دراز کے سفر کرتے ہوئے ہی گزر جائے گی۔“

لیکن اس کے دل میں جو ڈر پیدا ہوا تھا، وہ جلد ہی دور ہو گیا۔ افسشیں حیدر برقہ ہی میں تھا اور دریائے نیل کے ڈیلٹا میں عربوں اور قبیلوں کی بغاوتیں کچلنے میں پوری طرح مصروف!

سفیان اور افسشیں حیدر کی ملاقات ایک ماہ بعد ہو سکی۔ افسشیں حیدر کے لیے وہ ایک غیر متوقع ملاقات تھی۔ وہ بہت خوش ہوا۔

”الحمد للہ اب میں مسلمان ہو چکا ہوں سفیان!“ اس نے کہا۔

”مجھے علم ہے۔“ سفیان نے مسکرا کر کہا۔ ”میں تم سے ملنے اشروسند گیا تھا۔

وہاں معلوم ہوا کہ امیر المومنین نے تمہیں یہاں بھیج دیا ہے چنانچہ اب یہاں پہنچا ہوں۔“

”تم اس طویل عرصے میں رہے کہاں؟“

”خراسان میں تھا۔“

”وہاں سے آرہے ہو؟ یا خدا! اتنا طویل سفر کیا ہے تم نے مجھ سے ملنے کے لیے؟“

خیریت تو ہے؟“

”مجھے امیر المومنین کا قرب حاصل ہو گیا تھا حیدر!“ سفیان نے کہا۔ ”وہ ایک غلط فہمی کی وجہ سے ناراض ہو گئے تو میں مرو، اور مرو سے آرمینیا چلا گیا تھا۔ میری خواہش ہے کہ امیر المومنین کی وہ غلط فہمی دور ہو جائے۔ میں انھیں دستی طور پر ایک خط بھیجنا چاہتا ہوں۔ اس کے لیے مجھے کسی ایسے ہم درد کی ضرورت ہے جس پر میں مکمل اعتماد کر سکوں۔ میرے ذہن میں تمہارا خیال آیا تھا۔“

”یہ تمہاری محبت ہے سفیان کہ تم نے مجھے اپنا دوست سمجھا لیکن ابھی تو میں یہیں بہت الجھا ہوا ہوں۔ جب تک حالات ٹھیک نہ ہو جائیں، میں یہاں سے ہل بھی نہیں سکتا، اور اس کے بعد بھی میں بغداد اسی صورت میں جاسکتا ہوں جب امیر المومنین مجھے طلب فرمائیں۔“

”تم اگر خود ہی بغداد پہنچ جاؤ گے تو امیر المومنین یقیناً برہم ہوں گے لیکن جب وہ میرا خط پڑھ لیں گے تو ان کی برہمی دور ہو جائے گی۔ یہ میں تمہیں یقین دلاتا ہوں۔“

”اگر ایسی بات ہے تو میں تمہاری خاطر یہ طویل سفر کرنے کے لیے تیار ہوں لیکن پہلے یہاں کے حالات درست کرنا ہوں گے۔“

”میں انتظار کر لوں گا حیدر!“

”تب پھر سمجھ لو کہ میں تمہارا کام ضرور کر دوں گا۔“

افشین حیدر نے نہ تو اس خط کے بارے میں کریدنے کی کوشش کی، نہ یہ پوچھا کہ مامون کو کیا غلط فہمی ہوئی تھی کہ وہ سفیان سے ناراض ہو گیا تھا۔ حیدر کی بہت سی اچھی عادتوں میں سے ایک عادت یہ بھی تھی کہ وہ اپنے قریب ترین دوستوں کے نجی معاملات کریدنے کی کوشش کبھی نہیں کرتا تھا۔ اسی لیے اس کے ذریعے خلیفہ ہارون الرشید کا خط مامون تک پہنچانے میں سفیان نے قطعی ہچکچاہٹ محسوس نہیں کی تھی۔

سفیان اور عرب کے قیام کے لیے اس نے ایک خوب صورت مکان کا بندوبست کر دیا۔ عرب کو اس نے سفیان کی بیوی سمجھ لیا تھا اس لیے اس سے بڑے احترام سے پیش آیا تھا۔

دوسرے دن حیدر نے اس سے پوچھا۔ ”تم جب آرمینیا، چلے تھے تو وہاں

کے کیا حالات تھے؟ دراصل میں بابک خرمی کے بارے میں جاننا چاہتا ہوں۔ وہ بہت بڑا فتنہ اٹھ کھڑا ہوا ہے۔“

سفیان نے وہ سب کچھ بتا دیا جو آرمینیا اور سارے خراسان کے عام لوگ جانتے تھے۔

افشیں حیدر بولا۔ ”مجھ تک اس سے زیادہ باتیں پہنچ چکی ہیں سفیان! بابک تو اب بہت زیادہ طاقت حاصل کر چکا ہے۔ ذریق بن علی کے بعد وہاں اور بھی دو ایک سالار بھیجے جا چکے ہیں لیکن بابک کو قابو میں نہیں کیا جاسکا ہے۔ اس کا فرقہ تو اب فارس اور اصفہان تک پھیل گیا ہے۔“

سفیان کے چہرے پر تشویش کے تاثرات ابھر آئے۔ طاؤس کا خیال بالکل درست ثابت ہو رہا تھا کہ اس فرقے کی بیخ کنی اسی صورت میں ممکن تھی کہ اس کا پہاڑی مستقر تباہ کر دیا جاتا اور اس کی تباہی کے لیے وہ نقشہ ضروری تھا جو طاؤس نے بنایا تھا۔ طاؤس نے زبانی جو معلومات عرب کو فراہم کی تھیں، وہ سفیان نے عرب سے اشر و سند کے سفر کے دوران میں معلوم کر لی تھیں۔

سفیان کو عرب کے ساتھ برقہ میں بہت طویل عرصے تک ٹھہرنا پڑا کیونکہ وہاں کے حالات سنبھالنے میں افشیں حیدر کا وقت گزرتا ہی چلا گیا تھا۔

اور پھر دفعتاً ایک خبر سن کر سفیان کو اپنا دل ڈوبتا محسوس ہوا۔ گزرے ہوئے عرصے میں بغداد کی خبریں برقہ پہنچتی تو رہی تھیں لیکن وضاحت سے کچھ معلوم نہیں ہو پاتا تھا۔ مامون نے اس دور میں خود کئی جنگیں کی تھیں اور فتوحات حاصل کرتا رہا تھا۔ کئی چھوٹی موٹی فتوحات کے علاوہ اس نے ”کریٹ“ اور ”صقلیہ“ بھی فتح کر لیے تھے۔

اسی دوران میں اسے معلوم ہوا تھا کہ بازنطینی سلطنت کے فرماں روا تھیوفیلوس نے حربی سامان بھیج کر بابک خرمی کی مدد کی تھی۔ مامون کو اس پر بہت غصہ آیا تھا۔ اس نے بازنطینی سلطنت پر لشکر کشی کی تھی۔ فتوحات حاصل کر کے وہ بغداد لوٹا تو بیمار پڑ گیا اور اس بیماری نے اس کی جان لے لی۔

مامون کی موت سفیان کے لیے تو افسوس ناک تھی ہی لیکن عرب بھی اب دیدہ

ہو گئی تھی۔ اس نے خاصا وقت مامون کے ساتھ گزارا تھا اور اسے ایک اچھا انسان پایا تھا۔
 ”یہ تو گویا سب کچھ ختم ہو گیا سفیان!“ عرب نے رنجیدہ لہجے میں کہا۔
 ”وہ شخص اب دنیا میں نہیں رہا جسے تم خلیفہ ہارون الرشید کا خط بھیجنا چاہتے تھے۔
 اب اپنے وطن لوٹ چلو۔ یہاں رک کر اب کیا کرنا ہے!“
 ”واپس جا کر بھی کیا کریں گے۔“ سفیان نے کہا۔ ”یہاں ہمیں کوئی تکلیف تو
 نہیں ہے، البتہ خراسان میں اب خطرات ہیں۔ بایک خرمی نہ جانے کہاں تک اپنے
 پاؤں پھیلا لے!“

”وہ سارے خراسان کو تو نہیں کچل دے گا۔ خلیفہ معتصم اس کا کچھ تو سدِ باب
 کریں گے۔“

مامون کی موت کے ساتھ ہی یہ اطلاع بھی برقہ پہنچ گئی تھی کہ اب سلطنتِ عباسیہ
 کا فرماں روا مامون کا بھائی معتصم تھا۔ مامون نے مرنے سے پہلے اس کے حق میں
 وصیت کر دی تھی۔ افشیں حیدر نے اس پر حیرت کا اظہار کیا تھا کہ مامون نے اپنے بھائی
 کو اپنے بیٹے پر ترجیح کیوں دی؟
 معتصم بالکل ان پڑھ لیکن بہت ہی باہمت اور شجاع تھا۔

برقہ میں افشیں حیدر نے مکمل امن و امان قائم کر دیا۔ اب وہ بڑی دل جمعی سے
 اپنے دوست اور اس کی ”بیوی“ کی خاطر مدارات میں مصروف ہوا ہی تھا کہ اسے خلیفہ
 معتصم کا ایک حکم نامہ ملا۔

جب سفیان کو اس کا علم ہوا تو اس کا چہرہ خوشی سے دمک اٹھا۔
 حکم نامے میں لکھا تھا۔ ”تم نے برقہ میں امن و امان قائم کر کے ہمیں اپنی
 شجاعت اور ذہانت کا یقین دلادیا۔ سلطنتِ عباسیہ کو تم جیسے سپہ سالار پر ناز ہے۔ جب
 ہم تمہیں بغداد بلائیں گے تو تم پر ہماری نوازشات لوگوں کے لیے قابلِ رشک ہوں گی
 لیکن اس سے پہلے ہم دیکھنا چاہتے ہیں کہ تم آذربائیجان کی مہم کیسے سر کرتے ہو۔ تمہیں
 علم ہوگا کہ وہاں ایک باغی نے قیامت برپا کر رکھی ہے۔ فوراً آذربائیجان روانہ ہو جاؤ۔
 کچل دو بایک خرمی اور اس کے پیروکاروں کو! کچل دو اس سفاک عاصی کو جو اب تک

چار لاکھ مسلمانوں کو قتل کر چکا ہے اور ”خدا“ ہونے کا دعوے دار ہے۔“
 ”تم فاتح بنو گے افسیوں حیدر!“ سفیان نے بڑے پُر جوش انداز میں اپنے
 دوست کے کندھوں پر ہاتھ رکھ کر کہا۔ ”اب میرے دل کی مراد بر آئے گی۔ میں اور
 عرب اس مہم میں تمہارے ساتھ رہیں گے۔ بابک خرمی کا مستقر ایک طلسم ہے لیکن
 ہمارے پاس طلسم کشا ہے۔“

افسیوں حیدر اسے حیرت سے دیکھنے لگا۔ سفیان نے اس کی حیرت رفع کرنے
 کے لیے بہت کچھ بتا دیا لیکن ان باتوں سے یہ ظاہر نہیں ہونے دیا کہ اس نے طاؤس
 کے ذریعے وہ سب کچھ دراصل مامون کے لیے کروایا تھا۔



پھر ایک بار ایک طویل سفر! لیکن اس مرتبہ عرب کلفت کا شکار نہیں ہوئی۔ اس
 مرتبہ ایک اہم مقصد سامنے تھا، بابک خرمی کی سرکوبی جس نے اپنے مستقر کے ارد گرد
 دور دور تک تباہی و بربادی پھیلا دی تھی۔

آرمینیا پہنچ کر افسیوں حیدر نے اپنے لشکر کے ساتھ ایک قصبے ”برزند“ کے قریب
 پڑاؤ ڈالا۔ سب سے پہلے اس نے گزرے ہوئے وقت کی ساری اطلاعات حاصل کیں۔
 افسیوں حیدر سے پہلے خلیفہ معتمد نے ایک سپہ سالار اسحاق بن ابراہیم کو بھیجا تھا
 جس نے خرمی جنگ جوؤں کو کئی مقامات پر شکست فاش دی تھی لیکن وہ بھی بابک کے
 مستقر تک پہنچنے میں کامیابی حاصل نہیں کر سکا تھا۔ بیمار پڑ جانے کے باعث وہ اپنے
 نائب ابوسعید کو وہاں چھوڑ کر بغداد واپس چلا گیا تھا۔

ابوسعید نے وہاں رک کر بابک کے ویران کردہ مسمار قلعوں کی تعمیر کروائی۔
 اس نے ایک مہم میں بابک کے ایک اہم سالار معاویہ کو بھی مغلوب کر لیا تھا لیکن خرمیوں
 کی توسیع کا انسداد نہیں کر سکا تھا۔

”وہ ہو بھی نہیں سکتا۔“ سفیان نے افسیوں حیدر سے کہا۔ ”بابک خرمی کے مستقر
 کی تباہی اور بابک کی موت ہی سے اس کا انسداد ہو سکے گا۔“

اس مشاورت میں افسیوں حیدر کے ساتھ اس کا ایک سالار بغا لکبیر بھی تھا اور

عرب بھی موجود تھی۔

افشیں حیدر نے کہا۔ ”مستقر تک پہنچنے سے پہلے خرمی جنگ جوؤں کے ان لشکروں کا خاتمہ ضروری ہے جو اس کے ارد گرد پھیلے ہوئے ہیں۔“

بغا الکبیر بولا۔ ”ان لشکروں کا صحیح محل وقوع جاننے کے لیے مخبروں کو بھیجا جا چکا ہے ان کی اطلاعات ملنے تک ہم اپنی سپاہ کو آس پاس کے پہاڑی علاقوں میں بھیج کر ان سے پہاڑوں پر جنگ کی مشقیں شروع کروا دیتے ہیں۔“

”ساری سپاہ کو ان مشقوں پر لگانے کی ضرورت نہیں۔“ افشیں حیدر نے اس سے کہا۔ ”جس لشکر کے ساتھ ہمیں بابک کے پہاڑی قلعے پر حملہ کرنا ہے، صرف اسی کو وہ مشقیں کرواؤ۔ باقی سپاہ کو میدانی جنگوں کے لیے رہنے دو۔“

بغا الکبیر نے پوچھا۔ ”اس لشکر میں کتنی سپاہ ہوگی جو بابک کے پہاڑی علاقے پر حملہ کرے گا؟“

افشیں حیدر نے مشورہ طلب نگاہوں سے سفیان کی طرف دیکھا۔ اب سفیان نے عرب کی طرف دیکھا۔ ان دونوں نے نقشہ اپنے سامنے رکھ کر ایک دوسرے سے گفت گو کی اور ایک مخصوص تعداد پر متفق ہو گئے جو افشیں حیدر کو بتا دی گئی۔

بغا الکبیر فوراً اٹھا اور خیمے سے چلا گیا۔ وہ خیمہ افشیں حیدر کا تھا۔ سفیان اور عرب بھی وہاں سے اٹھ کر اس خیمے میں آگئے جو ان کے لیے مخصوص کیا گیا تھا اور افشیں حیدر کے خیمے کے قریب ہی تھا۔

”افشیں بہت پر اعتماد سپہ سالار نظر آ رہا ہے۔“ عرب بولی۔

”تم اپنی تصحیح کر لو۔“ سفیان نے مسکرا کر کہا۔ ”غالباً تم یہ سمجھ رہی ہو کہ افشیں اس کے نام کا ایک حصہ ہے جبکہ ایسا نہیں ہے۔ افشیں ایک لقب ہے جو اثر و سند کے فرما رواؤں نے اختیار کیے رکھا تھا۔ اسے صرف افشیں اس صورت میں کہا جا سکتا ہے جب اس کا احترام مقصود ہو ورنہ اسے صرف حیدر یا افشیں حیدر کہنا چاہیے۔“

”یہ بات تم نے پہلے کبھی نہیں بتائی۔ خیر، اس سے کوئی فرق بھی نہیں پڑا ہے۔ میں یہ کہہ رہی تھی کہ افشیں حیدر بہت پر اعتماد نظر آ رہا ہے اور ہم دونوں کو بھی یقین ہے

کہ بابک کے خلاف یہ مہم کام یاب رہے گی لیکن مجھے تھوڑی سی الجھن ہے۔“
”وہ کیا؟“

”طاؤس نے ہمیں نقشہ تو بنا کر دے دیا تھا اور بہت کچھ زبانی بھی بتایا تھا جو تم بھی مجھ سے جان چکے ہو لیکن طاؤس نے وہ نقشہ اپنی یادداشت سے بنایا تھا اور جو باتیں زبانی بتائی تھیں، ان میں بھی وہ شاید کوئی بات بتانا بھول گئی ہو اس لیے حملہ کرتے وقت کہیں کوئی غلطی ہو سکتی ہے۔“

”تم کہنا کیا چاہتی ہو عریب!“

”حملے سے پہلے ہمیں وہاں جا کر دیکھنا ہوگا کہ سب کچھ بالکل ویسا ہی ہے جیسا طاؤس کے نقشے اور اس کی باتوں سے ہم نے جانا ہے یا اس میں کوئی تبدیلی ہے، یا اس دوران میں آچکی ہے۔“

”تم ٹھیک کہہ رہی ہو۔“ سفیان نے اتفاق کیا۔ ”چھپتے چھپاتے وہاں کا جائزہ لے کر آنا ہوگا۔ اس کام کے لیے میں کل روانہ ہو جاتا ہوں۔“

”صرف تم نہیں..... تمہارے ساتھ میں بھی چلوں گی۔“

”نہیں عریب!“ سفیان نے کہا۔ ”یہ ایک خطرناک مہم ہوگی۔“

”اور میں تمہیں اس خطرے میں تنہا نہیں جانے دوں گی۔“

سفیان نے اسے سمجھانے کی کوشش کی۔ ”اس مخبری کے لیے جتنے زیادہ افراد جائیں گے، خطرہ اتنا ہی بڑھ جائے گا۔“

عریب اپنی بات پر اڑی رہی۔ ”ایک سے دو ہوں گے تو خطرے کی صورت میں ایک دوسرے کے کام آسکیں گے۔“

”اگر میں کیلا جاؤں گا تو شاید کوئی خطرہ پیش ہی نہ آئے۔“

”تو میں اکیلی چلی جاتی ہوں۔“

سفیان اس سے زیادہ بحث نہیں کر سکا۔

رات کو ان دونوں نے افشیں حیدر کو اپنے ارادے سے باخبر کیا تو اس کے چہرے پر تشویش کے تاثرات ابھر آئے۔

”سفیان!“ اس نے تشویش کا اظہار کیا۔ ”خدا نخواستہ تم دونوں کو کچھ ہو گیا تو مجھے زندگی بھر اس کا افسوس ہوگا۔ اس کے علاوہ تم دونوں کی عدم موجودگی میں وہاں حملہ کرنے میں بہت زیادہ جانی نقصان اٹھانا پڑ سکتا ہے۔“

”ہم نقشہ تمہیں دے کر جائیں گے حیدر!“ سفیان نے کہا۔ ”جو باتیں یا معلومات زبانی ہیں، وہ میں تمہیں ابھی بتا دیتا ہوں۔ اس کے بعد ہماری موجودگی یا عدم موجودگی سے تمہارے لیے کوئی فرق نہیں پڑے گا لیکن مجھے یقین ہے کہ ہم ضرور واپس لوٹیں گے۔ انشاء اللہ!“

افشیں حیدر نے وہ باتیں بڑی توجہ سے سنیں جو سفیان نے اسے بتائیں۔ اسے سفیان سے بابک کے پہاڑی قلعے کا نقشہ بھی مل گیا۔ اس نقشے کی ایک نقل سفیان نے اپنے پاس رکھ لی تھی۔

دوسری صبح سفیان اور عریب، برزند سے اس طرح روانہ ہوئے کہ وہ دو گورخروں پر سوار تھے۔ ان کے جسموں پر وہ لباس تھا جو آذربائیجان کے دیہی علاقوں کے لوگ استعمال کیا کرتے تھے۔ ان کے ساتھ دو گورخراور تھے۔ ان میں سے ایک پر سفر کی ضروریات کے سامان کے علاوہ خورونوش کی اشیاء لادی ہوئی تھیں۔ دوسرے گورخر پر گھریلو استعمال کا سامان تھا۔ اس طرح انھیں سفر کرتے ہوئے دیکھ کر سمجھا جاسکتا تھا کہ وہ کوئی دیہاتی میاں بیوی تھے جو کسی بستی سے دوسری بستی میں منتقل ہونے کے لیے سفر کر رہے تھے۔

ان کی روانگی کے دو دن بعد افشیں حیدر کو اطلاعات مل گئیں کہ بابک خرمی کے جنگ جو کہاں کہاں اپنا ڈیرا جمائے ہوئے تھے چنانچہ اس نے اپنے لشکر کو پانچ حصوں میں تقسیم کر کے خرمی جنگ جوؤں سے مقابلے کے لیے روانہ کر دیا۔ لشکر کا ایک حصہ پہلے ہی الگ کیا جا چکا تھا اور اس کی سپاہ کو پہاڑوں پر جنگ کرنے کی مشقیں کرائی جا رہی تھیں۔

افشیں حیدر کو اندازہ تھا کہ سفیان اور عریب کی واپسی کتنے دن میں ہو سکتی ہے لیکن جب اس سے کہیں زیادہ دن گزر گئے تو وہ اس کے علاوہ کوئی نتیجہ اخذ نہیں کر سکا کہ وہ دونوں بابک خرمی کے جنگ جوؤں کے ہتھے چڑھ گئے ہوں گے جس کے بعد ان کا ایک ہی انجام ہو سکتا تھا۔

اس دوران میں افشیں حیدر کو اطلاعات ملتی رہی تھیں کہ اس نے جو لشکر بھیجے تھے، ان کی بائک خرمی کے جنگ جوؤں سے بڑی خون ریز جنگیں ہو رہی تھیں اور حالات سے ایسا کوئی اشارہ نہیں مل رہا تھا کہ کام یابی کس فریق کو حاصل ہوگی۔ افشیں حیدر سوچنے لگا کہ اب اسے بھی پیش قدمی شروع کر دینا چاہیے۔ اسے سفیان سے جو نقشہ مل گیا تھا اور زبانی جو معلومات حاصل ہوئی تھیں، وہ انھی کی روشنی میں اقدامات کر سکتا تھا۔ اگر نقشے یا زبانی معلومات میں کہیں کوئی کمی بیشی ہوتی تو اسے زیادہ نقصانات اٹھانا پڑتے لیکن وہ اس کے لیے تیار تھا۔

اچانک اسے اطلاع ملی کہ ایک قلعے کے والی محمد البعیت نے کسی جگہ خرمیوں کے ایک چھوٹے سے لشکر کو گھیرے میں لے کر انھیں تہ تیغ کر دیا تھا۔ خرمیوں کے اس لشکر کے سالار عصمتہ الکردی کو گرفتار کر لیا گیا تھا۔

محمد البعیت خرمیوں کے سالار کو لے کر برزند آیا اور اسے پابہ جولاں حالت میں افشیں حیدر کے سامنے پیش کیا۔

افشیں حیدر کو یہ دیکھ کر تھوڑا سا تعجب ہوا کہ عصمتہ الکردی پابہ جولاں حالت میں بھی خوف زدہ نہیں تھا۔ اس کا سر تنا ہوا اور آنکھوں میں ایسی چمک تھی جو شکست خوردہ لوگوں کی آنکھوں میں نہیں ہوتی۔

”بہت مغرور ہو گئے ہو تم لوگ!“ افشیں حیدر نے اسے گھورتے ہوئے کہا۔

”یہ غرور ہمارے ایمان کی طاقت کا ہے عباسی سالار!“ عصمتہ الکردی نے

منسبوت لہجے میں جواب دیا۔ ”ظلِ یزداں کی قسم، تم لوگ ہمیں شکست نہیں دے سکتے۔“

افشیں حیدر کے علم میں آچکا تھا کہ وہ لوگ بائک خرمی کو ”ظلِ یزداں“ کہتے تھے۔

”ظلِ یزداں“ افشیں حیدر نے حقارت سے کہا۔ ”میں اس پنجرے کی تیلیاں

ہوا میں بکھیر دوں گا جہاں وہ خود کو بہت محفوظ سمجھتا ہے۔“

”عباسی سالار!“ عصمتہ الکردی نے بے خوفی سے کہا۔ ”جسے تم پنجرہ کہہ رہے

ہو، وہ ظلِ یزداں کی نہیں، ان کے ماننے والوں کی پناہ گاہ ہے۔ ظلِ یزداں تو جہاں بھی

رہیں گے، محفوظ رہیں گے۔ تم جسے پنجرہ کہہ رہے ہو، وہ ایک آہنی حصار ہے۔ تم اس

تک پہنچ بھی نہیں سکو گے۔ راہ کے پتھروں ہی سے ٹکرا ٹکرا کر فنا ہو جاؤ گے۔“
 ”مجھے اس پنجرے تک پہنچنے کا ایک آسان راستہ معلوم ہو چکا ہے خرمی سالار!“
 ایشیوں حیدر نے کہا اور نقشہ نکال کر اس کی آنکھوں کے سامنے کر دیا۔ ”یہ دیکھو!“
 عصمتہ الکردی نے نقشے پر نظر ڈالی۔ ایشیوں حیدر نے اسے ایک خاص سوچ
 کے تحت وہ نقشہ دکھایا تھا۔ وہ غور سے عصمتہ الکردی کے چہرے کا جائزہ لیتا رہا۔
 عصمتہ الکردی کا چہرہ پل بھر کے لیے مرجھا سا گیا تھا لیکن اس نے خود کو سنبھالنے میں بھی
 دیر نہیں لگائی تھی۔

”اس سے کوئی فرق نہیں پڑے گا۔“ عصمتہ الکردی نے حقارت سے کہا۔
 ”ظلم یزداں کی ایک آواز ہی تم لوگوں کے کانوں میں صور اصرافیل پھونک دے گی۔“
 ایشیوں حیدر کو یقین ہو گیا کہ سفیان کا دیا ہوا نقشہ بالکل درست تھا۔ شاید اس
 میں کوئی چھوٹی موٹی خامی بھی نہیں تھی۔ حیدر کو اتنا یقین تو تھا کہ اسے فتح حاصل ہوگی۔
 اب یہ یقین بھی ہو گیا کہ آسانی سے ہو جائے گی۔
 لیکن اس کا سہرا، ایشیوں حیدر نے رنجیدگی سے سوچا، وہ اس کے دوست کے سر
 رہے گا جو شاید اب اس دنیا میں نہ ہو۔



ایشیوں حیدر کی رنجیدگی بر بنائے قیاس تھی۔ سفیان اور عرب زندہ تھے۔ انھیں
 تاخیر اس لیے ہو گئی تھی کہ نصف سے زیادہ سفر طے کرنے کے بعد عرب بخار میں مبتلا
 ہو گئی تھی جس کی وجہ سے سفیان کو ایک بستی کی سرانے میں کافی دن تک قیام کرنا پڑ گیا
 تھا۔ عرب کا بخار اتر جانے کے بعد اس کی نقاہت بھی سفر کرنے میں مانع ہوئی تھی۔
 اس کے صحت مند ہو جانے کے بعد ہی سفر دوبارہ شروع کیا جاسکا تھا۔

آخر وہ ایک روز سر شام اس پہاڑ سے بہ مشکل ایک فرسخ کے فاصلے پر پہنچ گئے۔
 وہ قلعہ اتنا بڑا تھا کہ انھیں اتنی دور سے بھی صاف نظر آ گیا تھا۔ پہاڑ کی بلندی بھی اتنی تھی
 کہ وہ نیچے سے چلائے جانے والے تیرو پیکاں کی زد پر نہیں آ سکتا تھا۔

اس کے آگے کا سفر اس لیے خطرناک تھا کہ خرمی جنگ جوؤں کے دستے

تھوڑے تھوڑے سے فاصلے پر پڑاؤ ڈالے ہوئے تھے۔ یہ طاؤس بتا چکی تھی کہ اس طرح پہاڑ کے قلعے کی حفاظت کی جاتی تھی اور اگر وہاں حملہ کیا جاتا تو ایک بڑی فوج بھی ان دستوں کی مدد کے لیے آجاتی جو قلعے کے اندر رہتی تھی۔ اسی قلعے میں بابک خرمی کا محل تھا جس میں وہ اپنے حرم کے ساتھ رہتا تھا۔ اس محل کے علاوہ اس کی نشست گاہیں آس پاس کے دوسرے پہاڑوں کے غاروں میں تھیں۔

عرب اور سفیان کو اندھیرا پھیلنے تک ایک ٹیلے کی آڑ میں رکا رہنا پڑا۔ اس کے بعد انہوں نے زمین پر ریٹکتے ہوئے آگے بڑھنا شروع کیا۔ اس طرح خود کو سنگلاخ زمین پر گھسیٹنا، خصوصاً عرب کے لیے بہت مشکل تھا لیکن اس نے ہمت نہیں ہاری۔ وہ دونوں شمال کی جانب سے آگے بڑھ رہے تھے۔ ان کا رخ جنوب کی طرف تھا۔

قلعے کے محافظ دستوں کے پڑاؤ میں مشعلیں جل چکی تھیں اس لیے یہ اندیشہ نہیں رہا تھا کہ وہ بھٹک کر کسی اور پڑاؤ کے قریب پہنچ جاتے۔ وہ پڑاؤ ایک دوسرے سے بہت زیادہ فاصلے پر نہیں تھے لیکن کم فاصلہ ہونے کے باوجود ان کے درمیان میں سے دو افراد کا ریٹکتے ہوئے گزر جانا مخدوش نہیں تھا۔

وہ پہاڑ کے قریب پہنچے تو پسینے پسینے ہو چکے تھے۔ اب انھیں وہ جگہ تلاش کرنا تھی جہاں سے پہاڑ پر چڑھنا مشکل نہیں ہوتا۔ سفیان کو اس کے لیے نقشہ دیکھنے کی ضرورت نہیں تھی۔ اس نے سب کچھ بہت اچھی طرح ذہن نشین کر لیا تھا۔

جلد ہی وہ مقام تلاش کر لیا گیا۔ پہاڑ کی طرف وہ بڑھے ہی اس سمت سے تھے کہ اس مقام کے قریب پہنچ سکیں۔

قلعے میں داخل ہونا بھی ان کے لیے پُر خطر ثابت نہیں ہوا۔ وہاں نہ تو کوئی پہرے دار تھا، نہ دروازہ بند رکھنے کی ضرورت محسوس کی گئی تھی۔ اس اطمینان کا سبب یہ تھا کہ ان کے جنگ جو اس علاقے سے بہت دور تھے۔ قلعے کے احاطے میں خرمی جنگ جوؤں کی کثیر تعداد پڑاؤ ڈالے ہوئے تھی لیکن وہ سب بھی مطمئن تھے۔ ہر طرف سے قہقہوں اور گانے بجانے کی آوازیں آرہی تھیں کیونکہ سال کی اس رات کو وہ تہوار کی طرح مناتے تھے۔

وہ رات ہر سال تہوار کی طرح اس لیے منائی جاتی تھی کیونکہ بیس سال پہلے اسی

رات کو بابک خرمی ان لوگوں کے قائد کی حیثیت سے جاوداں کا مسند نشیں ہوا تھا۔ مسند نشینی کی رسم بالکل اسی طرح ہر سال ادا کی جاتی اور اس کا وقت رات کا آخری پہر ہوتا تھا۔ محل کے ایک وسیع و عریض حصے میں ایک گائے کی قربانی دی گئی۔ اس وقت بابک ایک پُر شکوہ مسند پر بیٹھا رسم کی ادائیگی دیکھ رہا تھا۔ سفیان اور عریب محل کے اس حصے تک اس وقت پہنچے تھے جب قربان کی گئی گائے کی کھال فرش پر بچھائی جا رہی تھی۔ چاروں طرف کی دیواروں میں چھت سے ملے ہوئے گول گول سوراخ ہوا کی آمد و رفت کے لیے بنے ہوئے تھے۔ سفیان اور عریب انھی میں سے ایک سوراخ سے قریب چھت پر اوندھے لیٹے ہوئے اس سوراخ سے اندر دیکھ رہے تھے۔

کھال پر شراب سے بھرا ہوا ایک بڑا سا تشت رکھا گیا۔ اس میں گندم یا جو کی روٹیوں کے ٹکڑے ڈالے گئے۔ ہر شخص نے کھال کو اپنے پیروں سے روندنا، پھر شراب میں بھیگا ہوا روٹی کا ٹکڑا نکال کر کھایا۔ اس کے بعد بابک خرمی کے قریب جا کر اس کے ہاتھ کو بوسہ دیا۔ پھر اپنے دونوں ہاتھ اٹھا کر کچھ کہا۔

”اس طرح اطاعت کا حلف اٹھایا جاتا ہے۔“ عریب نے سرگوشی کرتے ہوئے سفیان کو بتایا۔ ”طاؤس نے طرحان کے ساتھ ایک مرتبہ اس رسم میں شرکت کی تھی۔“

”میں سوچ رہا ہوں عریب کہ ہمیں یہاں تک آنے کی کوئی ضرورت نہیں تھی۔“ سفیان نے بھی سرگوشی کی۔ ”کوئی رکاوٹ نہیں پڑی تو ہم جوش میں یہاں تک آگئے۔ ہمیں قلعے کے دروازے ہی سے لوٹ جانا چاہیے تھا۔ طاؤس کے بنائے ہوئے نقشے میں کوئی گڑ بڑ نہیں ہے۔“

عریب اس وقت دیکھ رہی تھی کہ حلف اٹھانے کے بعد ہر شخص شراب کا ایک پیالہ بھر کر وہاں سے نکل جاتا تھا اور باہر سے کوئی دوسرا اندر آ جاتا تھا۔ طاؤس بتا چکی تھی کہ وہ رسم دوسری رات کو اس وقت تک جاری رہتی ہے جب تک قلعے میں موجود ایک ایک جنگ جُو وہاں آ کر بابک خرمی کے سامنے حلف نہیں اٹھالیتا تھا۔ گویا وہ رسم مسلسل شب و روز جاری رہتی تھی اور بابک خرمی ایک پل کے لیے بھی اپنی مسند سے نہیں ہٹتا تھا۔ لیکن اس رات وہ رسم ساری رات جاری نہیں رہی۔ وہ اچانک روک دی گئی۔

اس سے پہلے باہر سے آنے والے ایک شخص نے بڑی تشویش کے تاثرات کے ساتھ بابک خرمی کو کچھ بتایا تھا۔ سفیان اور عرب اس کی آواز نہیں سن سکے تھے۔ انھیں ناقوسوں کی آوازوں نے چونکایا تھا جو محل میں چاروں طرف گونجنے لگی تھیں۔ پھر دو آوازیں سارے قلعے میں پھیل گئیں۔ ہر طرف ہلچل مچ گئی تھی۔ ادھر سے دوڑ بھاگ کا وہ آغاز ایسا تھا کہ عرب اور سفیان کسی وقت بھی کسی کی نظر میں آسکتے تھے۔ وہ بڑی مشکل سے اپنے آپ کو چھپنے کے لیے ایک گوشہ تلاش کر سکے۔

”کہیں ایسا تو نہیں کہ افشیں حیدر نے حملہ کر دیا ہو!“ عرب نے سفیان کے کان میں کہا۔

عرب کا خیال سو فی صد درست تھا۔ افشیں حیدر نے ابتدا میں جو لشکر بھیجے تھے، وہ پہاڑ کے مشرق میں خرمی جنگ جوؤں سے نبرد آزما تھے لیکن خود افشیں حیدر کے لشکر نے مغرب کی جانب سے دھاوا بولا تھا۔

قلعے کے دروازوں سے نکل کر خرمی جنگ جوؤں نے پہاڑ پر چٹانوں اور پتھروں کی آڑ میں مورچے سنبھال لیے۔ جنگ ابھی پہاڑ تک نہیں پہنچی تھی۔ ایک میل سے زیادہ فاصلے پر پھیلے ہوئے محافظ دستے ہی عباسی لشکر کے سامنے دیوار بن گئے تھے۔ وہ ”دیوار“ آہستہ آہستہ مضبوط بھی ہونے لگی۔ شمال اور جنوب میں پھیلے ہوئے دستے مغربی دستوں کی مدد کے لیے پہنچنے لگے۔ شمال اور جنوب کا حصہ خالی تو نہیں چھوڑا گیا لیکن وہاں ”خرمی طاقت“ کم ضرور ہو گئی۔

”بس احتیاط ضروری ہے۔“ پہاڑ کے ایک مورچے میں موجود طرخان نے اپنے نائب سے کہا۔ ”وہ بد بخت قلعے تک تو کیا، پہاڑ تک بھی نہیں پہنچ سکیں گے اور اگر پہنچ بھی گئے تو پہاڑ پر چڑھتے ہوئے ان میں سے ایک ایک کو اپنی جان سے ہاتھ دھونا پڑیں گے۔ اوپر چڑھنا ان کے لیے ممکن ہی نہیں ہوگا۔ وہ خود ہی کہیں نہ کہیں سے پھسل کر نیچے جا گریں گے۔“ غالباً وہ قلعے کی سپاہ میں شامل ہونے والا کوئی نیا جنگ جو تھا۔ پرانے تو سبھی جانتے تھے کہ اس پہاڑ پر چڑھنا ممکن نہیں تھا۔ قسمت کے دھنی کچھ لوگ اوپر پہنچنے میں کامیاب بھی ہو جاتے تو قلعے کی سپاہ انھیں تیروں سے چھلانی کر دیتی اور جو بہت ہی

قریب آجاتے تو انھیں آسانی سے تہ تیغ کر دیا جاتا۔

مشرق میں عباسی فوج کے جو لشکر خرمیوں سے جنگ آزما تھے، ان کے سالاروں کو افسشیں حیدر کی ہدایت مل چکی تھی کہ رات کے تیسرے پہر میں وہ دھیرے دھیرے پسپائی اختیار کریں اور ان کے عقب میں موجود سپاہ تیزی سے گھوم کر، مغرب کی طرف سے دھاوا بولنے والے لشکر سے آملے۔

مشرق میں لڑتے ہوئے خرمی جنگ جوؤں نے جب اپنے فریق کی پسپائی دیکھی تو نہایت جوش میں آگے بڑھتے ہوئے قلعے سے دور ہوتے چلے گئے۔ صبح کا سورج طلوع ہوا تو اس کی کرنیں جگہ جگہ بکھری ہوئی لاشوں اور بہتے ہوئے خون پر پڑنے لگیں۔ مغرب سے عباسی لشکر کا حملہ اتنا شدید تھا کہ خرمی جنگ جوؤں کی مضبوط بن جانے والی دیوار میں شگاف پڑنے لگے۔ عباسی لشکر کو ان شگافوں سے گزر کر پہاڑ کی طرف پیش قدمی کا موقع مل گیا۔

دوپہر کو وہ لوگ پہاڑ کے نیچے پہنچ چکے تھے۔ اب حالت یہ تھی کہ ان کی نصف تعداد پہاڑ پر چڑھنے کی کوشش کر رہی تھی اور باقی نصف کو مڑ کر خرمی جنگ جوؤں سے مقابلہ کرنا تھا۔ ”مر جائیں گے یہ سب مار جائیں گے۔“ طرخان نے بڑی نفرت سے کہا۔ ان دنوں قلعے کی سپاہ کا سالار اعلیٰ طرخان ہی تھا۔

لیکن طرخان کی وہ سوچ اس کی بہت بڑی بھول تھی۔ وہ افسشیں حیدر کی جنگی چال سمجھ ہی نہیں سکا۔ خرمی جنگ جوؤں کی طاقت کا ایک بڑا حصہ جب مشرق کی جانب سمٹ آیا تو قلعے کے شمال میں ایک فرسخ کے فاصلے پر خود کو پوشیدہ رکھے ہوئے لشکر نے برق رفتاری سے پیش قدمی شروع کی۔ دس ہزار کے اس لشکر کی قیادت خود افسشیں حیدر کر رہا تھا۔ مغرب کی جانب پہاڑ کے قریب پہنچ جانے والی سپاہ نے پہاڑ پر چڑھنے کی کوشش تھوڑی دیر بعد کی۔

طرخان نے قہقہہ لگایا۔ ”ہو گئے بے بس! اندازہ ہو گیا بد بختوں کو کہ وہ اوپر نہیں چڑھ سکتے۔“

ایک ہانپتا ہوا جنگ جو طرخان کے قریب پہنچا اور بولا۔ ”سالار! شمال کی طرف

سے دشمن کا ایک تازہ دم لشکر آ رہا ہے۔“

طرخان بوکھلا سا گیا۔ اسی جانب وہ راستہ تھا جس پر آسانی سے چڑھا جاسکتا تھا۔
”خفیہ راستہ تو انھیں مل نہیں سکتا۔“ طرخان بڑبڑایا۔

وہ نہیں جانتا تھا کہ افشیں حیدر کو اس راستے کے بارے میں ہر بات معلوم تھی۔

اسی لیے اس نے خرمی جنگ جوؤں کو مغرب میں الجھالینے کے بعد اس طرف پیش قدمی کی تھی جہاں سے پہاڑ پر چڑھنا مشکل نہیں تھا۔ طرخان نے اپنے جنگ جوؤں کا ایک بڑا حصہ خفیہ راستے کی سمت میں بھیجا لیکن اس وقت افشیں حیدر کی سپاہ نے خفیہ راستے سے پہاڑ پر چڑھنا شروع کر دیا تھا۔ مغرب کی جانب جو سپاہ تھی، اسے قاصد کے ذریعے افشیں حیدر کا حکم مل چکا تھا کہ وہ تیزی سے قلعے کے شمال کی طرف آئیں۔

اب پہاڑ پر ایک خوں ریز جنگ شروع ہوئی۔ افشیں حیدر کی سپاہ تیزی سے قلعے کے قریب ہوتی جا رہی تھی۔ اس کے پیچھے اس سپاہ کا اضافہ ہوتا جا رہا تھا جو رات کے آخری پہر میں مغرب کی جانب سے حملہ آور ہوئی تھی۔ اس کے برخلاف خرمی جنگ جوؤں کی کثیر تعداد مشرق میں افشیں حیدر کے پسپا ہوتے ہوئے سپاہیوں کے تعاقب میں بہت دور نکل چکی تھی۔

ایک خرمی قاصد نے انھیں طرخان کا پیغام پہنچایا کہ وہ قلعے کی طرف واپس آئیں لیکن ان کے واپس آتے آتے دن کا تیسرا پہر ہو گیا۔ اس وقت تک افشیں حیدر کے سپاہی قلعے میں داخل ہو چکے تھے۔ ان کے کئی دستوں کو حکم مل چکا تھا کہ وہ جلد از جلد محل کا محاصرہ کر لیں۔

عریب اور سفیان محل کے ایک گوشے میں بھوکے پیاسے چھپے ہوئے تھے۔ ان کے لیے ممکن نہیں تھا کہ وہ وہاں سے باہر نکلتے۔ خرمی جنگ جوؤں کی کچھ تعداد محل کے اندر بھی موجود تھی۔

پھر اس وقت بھوک پیاس کی طرف عریب اور سفیان کا دھیان ہی نہیں رہا جب انھیں محل ہی میں ہتھیاروں کی جھنکار کے ساتھ انسانی چیخیں سنائی دینا شروع ہوئیں۔

”وہ آ گیا۔“ سفیان نے پُر جوش انداز میں کہا۔ ”وہ محل میں گھس آیا۔“

”وہ“ سے اس کی مراد افشیں حیدرہی سے تھی۔

بابک کو اس جنگ کے ایک ایک پل کی خبر ملتی رہی تھی۔ جنگ جب محل کے اندر آگئی تو اس کو اپنی شکست کا چہرہ نظر آگیا۔ وہ اپنا مخصوص سبز جبہ پہن کر اس مسند پر جا بیٹھا جہاں بیٹھ کر وہ اپنے لوگوں سے اطاعت و وفاداری کا حلف لیا کرتا تھا۔


”ہتھیار ڈال دیے جائیں۔“ محل کی سپاہ کے سالار کو اپنے ”نظلی یزداں“ کا حکم ملا۔ ہتھیاروں کی جھنکار سنائی دینا بند ہوئی اور پھر افشیں حیدر کی سپاہ کے فاتحانہ نعرے سنائی دینے لگے تو سفیان اور عرب کے لیے قطعی غیر ضروری ہو گیا کہ وہ اب بھی بھوکے پیاسے محل کے ایک گوشے میں چھپے رہتے۔

افشیں حیدر اپنے سپاہیوں کے ساتھ بابک کے سامنے اس طرح پہنچا کہ طرحان کا کٹا ہوا سر اس کی ٹھوکروں میں تھا۔ جب بابک خرمی کو بیڑیاں پہنائی جا رہی تھیں تو اس کا چہرہ بالکل سپاٹ تھا۔

”فتح مبارک ہو!“ سفیان کی آواز نے افشیں حیدر کو چونکا دیا۔

اس کے چہرے پر خوشی کی لہریں دوڑ گئیں جب اس نے سفیان اور عرب کو اپنے سامنے زندہ سلامت دیکھا۔ اس نے تیزی سے آگے بڑھ کر سفیان کو اپنے گلے لگا لیا اور بولا۔ ”اس فتح کا سہرا تمہارے سر ہے۔“

”نہیں۔“ سفیان کا لہجہ افسردہ ہو گیا۔ ”اس کا سہرا کسی اور ہی کے نام ہے۔“ اس وقت عرب کے چہرے پر بھی رنجیدگی کی لہر دوڑ گئی۔ اسے بھی طاؤس یاد آگئی تھی۔



اس خون ریز معرکے میں خرمیوں کی کثیر تعداد ماری گئی تھی۔ گرفتار شدگان میں اس کی کئی بیویاں اور بچے بھی شامل تھے۔

افشیں حیدر ان سب کے ساتھ ایک طویل سفر طے کر کے ”سامرا“ کی طرف بڑھا۔ سامرا، بغداد کے شمال میں تیس فرسخ کے فاصلے پر دجلہ کے کنارے سلطنت عباسیہ کی ایک نئی فوجی چھاؤنی تھی۔ خلیفہ معتصم نے وہاں اپنے لیے ایک محل بنوایا تھا۔ لشکر خلافت میں کچھ ایسے عناصر شامل ہو گئے تھے جن کی طرف سے معتصم کو اپنی زندگی کے

لیے کچھ خطرہ محسوس ہوا تھا۔ اسی خطرے کے پیش نظر اس نے کچھ عرصے کے لیے بغداد سے ہٹ جانا ہی مناسب سمجھا تھا۔

جب اسے پیغام ملا کہ بابک خرمی کو گرفتار کر کے لایا جا رہا ہے تو اس نے افشیں حیدر کو ایک ہاتھی بھیجا اور حکم دیا کہ بابک کو اس پر سوار کرا کے سارے شہر میں اس کی تشہیر کی جائے۔ ہارون الرشید کے زمانے میں ہند کے ایک راجا نے تحفے کے طور پر دو ہاتھی بھیجے تھے۔ ان میں سے ایک ہاتھی ہارون الرشید نے باز نطنی فرماں روا شاریمان کو دے دیا تھا لیکن دوسرے ہاتھی کو بغداد ہی میں رکھا گیا تھا۔

افشیں حیدر ایک فاتحانہ جلوس کے ساتھ اس شان سے سامرا میں داخل ہوا کہ زنجیروں میں جکڑا ہوا بابک خرمی ہاتھی پر تھا۔ لوگ اسے دیکھنے کے لیے ہر طرف سے اٹھ پڑے تھے۔ ان میں بغداد اور آس پاس کے کئی شہروں کے لوگ تھے۔

کسی نے ہجوم میں سے بہ آواز بلند کہا۔ ”یہ ہے عالم اسلام کا وہ مہیب دشمن جس کی گردن پر لاکھوں انسانوں کا خون ہے۔“

بابک خرمی ویران آنکھوں سے سامنے دیکھتا رہا۔

جب سارے شہر میں اس کی تشہیر کرا دی گئی تو اسے پیادہ اور سوار فوج کی قطاروں کے بیچ سے گزار کر خلیفہ معتصم کے حضور میں لایا گیا۔

معتصم نے نفرت سے اس کی طرف دیکھا اور بڑی حقارت سے کہا۔ ”ظلم یزداں“ لہجے میں طنز بھی تھا۔ ”آخر تم اپنے انجام کو پہنچ ہی گئے!“

بابک خالی خالی نظروں سے معتصم کی طرف دیکھتا رہا۔

معتصم نے گرج کر حکم صادر کیا۔ ”اس بد بخت کو سر بازار اس طرح ختم کیا جائے

کہ پہلے اس کے جسم کا ایک ایک عضو کٹے۔ اس کے بعد اس کی گردن اڑائی جائے۔ اس کا کٹا ہوا سر بغداد کے لوگ بھی دیکھیں۔ اس کے بعد اس کی تشہیر خراسان و آذربائیجان میں بھی ہو۔ اس کے بہت سے پیردکار اب پس پردہ چلے گئے ہوں گے۔ بہتر ہوگا کہ وہ بھی اپنے ظلم یزداں کا کٹا ہوا سر دیکھ لیں اور انھیں عبرت حاصل ہو۔“

افشیں حیدر نے اسی دن سارے شہر میں منادی کرائی کہ دوسرے دن زوال آفتاب

کے وقت سامرا کے بڑے چوک میں معتصم کے حکم کی تعمیل کی جائے گی۔

اس منادی کی وجہ سے دوسرے دن سامرا کے بڑے چوک کے پاس لوگوں کا اتنا ازدحام (نوٹ: اس لفظ کا املا غلط نہ سمجھا جائے) تھا کہ تل دھرنے کی جگہ نہیں تھی۔

بابک خرمی کو چوک میں اس طرح کھڑا کیا گیا کہ اس کے دونوں ہاتھوں کی کلائیوں میں زنجیریں تھیں۔ ان زنجیروں کے دوسرے سرے دو قوی ہیکل جلا دوں نے کھینچ کر اس طرح پکڑے ہوئے تھے کہ وہ سفاک آدمی اپنی جگہ سے بہت زیادہ آگے پیچھے نہ ہو سکے، اور نہ دائیں بائیں ہٹ سکے۔ اس کے پیروں میں بیڑیاں بھی تھیں۔

تیسرا جلا د ایک بڑا سا کلہاڑا ہاتھ میں لیے بابک کے سامنے کھڑا کیا گیا تاکہ وہ اپنی ”موت“ کو ”دیکھ“ بھی سکے۔ بابک کے چہرے پر اس وقت بھی کسی قسم کے تاثرات نہیں تھے لیکن وہ دانت بھینچے ہوئے تھا۔ دانت بھینچ کر ہی وہ اپنے اندر کی کیفیت کا تاثر اپنے چہرے پر آنے سے روکے ہوئے تھا۔

اشارہ ملتے ہی کلہاڑا فضا میں اٹھا اور بابک کا دایاں بازو شانے کے پاس سے کٹ کر الگ جاگرا۔ وہ منظر دیکھ کر بہت سے لوگوں نے شاید اپنی آنکھیں بند کر لی ہوں۔ اذیت سے بابک کے بھینچے ہوئے دانت ڈھیلے پڑ گئے۔ اب اس کے چہرے کی سرخی موت کے خوف سے زردی میں تبدیل ہوتی جا رہی تھی۔ بابک نے اسی کو چھپانے کے لیے اپنا چہرہ اپنے کٹے ہوئے شانے سے رگڑ دیا۔ بہتے ہوئے خون نے اس کا سارا چہرہ سرخ کر دیا اور وہ اتنا بھیاں ک نظر آنے لگا کہ دیکھنے والے بہت سے لوگوں کی چیخیں نکل گئیں۔

کلہاڑا دوسری بار چلا۔ بابک کا بائیں بازو بھی کٹ کر کچھ دور جاگرا۔ خود بابک بھی تڑپ کر گر پڑا۔ اس کے زمین پر تڑپتے ہوئے جسم پر کلہاڑا پھر چلا، پھر چلا اور پھر چلا۔ بابک کی ایک ٹانگ، دوسری ٹانگ اور پھر سر بھی اس کے دھڑ سے الگ ہو گیا۔ کچھ لوگ ہندیانی انداز میں چیختے ہوئے وہاں سے بھاگے۔ وہ بڑے شوق سے سب کچھ دیکھنے آئے تھے مگر دیکھ نہیں سکے تھے۔

اس ہجوم میں سفیان کے ساتھ عرب بھی تھی جو سارے جسم سے لرزے لگی تھی۔

سفیان اسے سہارا دے کر ہجوم سے نکال لایا۔

بابک کا سراپی چوک میں کسی جگہ رستی سے باندھ کر لٹکا دیا گیا۔ جب اس کا سر خراسان لے جایا جا رہا تھا تو سپاہیوں کے دستے کے ساتھ سفیان اور عریب بھی تھے مگر جب بابک کا سر بغداد لے جایا گیا تھا تو وہ دونوں سامرا ہی میں رکے رہے تھے۔

”بغداد ہم نہیں جائیں گے سفیان!“ عریب نے بڑی سنجیدگی سے کہا تھا۔
 ”خلیفہ مامون کا حکم تھا کہ اب ہمارا سایہ بھی سرزمین بغداد پر نہ پڑے۔ وہ اب زندہ نہیں لیکن ہم تو ہیں۔ ہمیں ان کے حکم کا خیال رکھنا ہوگا۔“

سفیان اس کا منہ تکتا رہ گیا تھا۔

اب وہ سامرا سے دور ہوتے چلے جا رہے تھے۔

ایک صوبہ بعد سامرا اجڑ گیا لیکن جہاں بابک خرمی کا دھڑ لٹکایا گیا تھا، وہ جگہ اس ”حشبتہ البابک“ کے نام سے مشہور رہی۔



عجیب المقتصم

آدھی رات گزر چکی تھی۔ شہر بغداد پر چھائے ہوئے سناٹے میں کہیں، دکلی چلتے ہوئے ان گھوڑوں کی ٹاپیں سنائی دے جانی تھیں جن پر طلا یہ گرد سوار تھے۔ آٹھویں صدی کے ساتویں عشرے میں جب عباسی خلیفہ منصور نے یہ خوب صورت شہر تعمیر کرایا تھا، اسی وقت وہاں طلا یہ گردی کا مضبوط نظام بھی قائم کیا تھا۔ اب ستر سال گزر جانے کے بعد بھی اس نظام میں کوئی خرابی نہیں آئی تھی۔ منصور کے بعد آنے والے خلفا اور خلیفہ وقت معتصم باللہ نے بھی اس نظام میں کسی قسم کی تبدیلی لانے کے بارے میں نہیں سوچا تھا۔ بغداد پر چھایا ہوا وہ سناٹا روشنیوں سے محروم نہیں تھا۔ خلیفہ منصور نے روشنی کے بڑے اچھے انتظامات کرائے تھے۔ اسی لیے بغداد اس عہد کا نہایت خوب صورت اور روشن شہر تھا۔ رہ گزاروں پر روشن بڑی بڑی قندیلوں کے علاوہ حویلیوں، کوشکوں اور امراء سلطنت کے محلوں کی روشنیاں بھی درپچوں اور جھروکوں سے نظر آتی رہتی تھیں۔ جواہرات کی سوداگرافشاں کی حویلی کے بھی کئی درپچے روشن تھے۔ ان میں سے ایک درپچہ افشاں کی نوخیز بیٹی زریں کا تھا جو اس وقت جاگ رہی تھی اور بہت دیر سے اپنے محبوب حسن بن افشیں کو خط لکھنے کی کوشش کر رہی تھی جو چند دن پہلے تک بغداد ہی میں تھا۔ حسن کا باپ افشیں حیدر دربار پر خلافت کے چند نہایت نمایاں امرا میں سے ایک ہونے کے ساتھ ساتھ خلیفہ کے ”عسکر فراغنه“ کا سپہ سالار بھی تھا۔ اسی لیے اس نے اپنے کسی کام سے اپنے بیٹے کو بخارا بھیجا تھا جہاں سے اُس کی واپسی میں کچھ عرصہ لگتا۔ زریں کے لیے ہجر کے وہ شب و روز کسی قیامت سے کم نہ تھے۔ اس رات وہ حسن

کو ایک طویل خط لکھنا چاہتی تھی لیکن اُس کی سمجھ میں نہیں آ رہا تھا کہ خط کا آغاز کس طرح کرے۔ اُس کی زندگی میں کبھی کوئی ایسا موقع نہیں آیا تھا کہ وہ کسی کو خط لکھتی۔

مور کے ایک خوب صورت پُر کا قلم ہاتھ میں لیے، وہ بیٹھی خط کے مضمون اور الفاظ کے بارے میں سوچ ہی رہی تھی کہ سرپٹ دوڑتے ہوئے کسی گھوڑے کی ٹاپوں نے اُسے چونکا دیا۔ چونکنے کے ساتھ ہی نہ جانے کیوں اُسے ”عجیب“ ہی کا خیال آیا اور اُس کا سارا جسم خوف سے لرز اُٹھا۔

”عجیب“ خلیفہ معتصم کے نوجوانوں اور خوب رو ترک غلاموں میں سے ایک تھا جو خلیفہ کو اپنے ان ترک غلاموں میں سب سے زیادہ محبوب تھا۔

گھوڑے کی ٹاپیں تیزی سے قریب آتی جا رہی تھیں۔ مور کے پر کا قلم زرین کے ہاتھ سے چھوٹ گیا۔ وہ اُٹھ کر بھاگتی ہوئی اپنے کمرے سے نکلی۔ جب اُس نے دونوں ہاتھوں سے اپنی ماں افشاں کی خواب گاہ کا دروازہ پٹا تو وہ ساری جان سے کانپ رہی تھی۔ ”کون بد تمیز ہے؟“ اندر سے افشاں کی غصیلی آواز سنائی دی۔ وہ یقیناً سوتے سے جاگی ہوگی۔

”میں ہوں مادر!“ زریں نے زور سے بولنے کی کوشش کی تھی لیکن خوف کے باعث اُس کی آواز زیادہ بلند نہیں ہو سکی۔

افشاں نے اندر سے دروازہ کھولا اور زریں بے تحاشا اس سے لپٹ گئی۔ ”کیا بات ہے جانِ مادر!“ افشاں نے اُس کی پیٹھ تھپکتے ہوئے بڑی شفقت و محبت سے پوچھا۔ ”تم اس بری طرح کیوں کانپ رہی ہو؟ کیا کوئی بھیانک خواب دیکھ لیا ہے؟“ ”نہیں مادر!“ زریں نے لرزاں آواز میں کہا۔ ”وہ..... وہ..... عجیب.....“

”عجیب؟“ افشاں نے حیرت سے دہرایا۔

”ہاں۔ میں نے اُس کے گھوڑے کی ٹاپیں سنی ہیں۔ وہ حویلی کی طرف آرہا ہے۔“ افشاں نے دھیان دیا لیکن کچھ نہ سن سکی۔ زریں نے جس گھوڑے کی ٹاپیں سنی تھیں، وہ گھوڑا کہیں دور جا چکا تھا۔ اُس کی ٹاپیں معدوم ہو گئی تھیں۔

”معلوم ہوتا ہے، کوئی خواب دیکھا ہے تم نے!“ افشاں نے ہنس کر کہا۔

”تم عجیب سے اتنی ڈر گئی ہو کہ اب وہ تمہیں خواب میں بھی نظر آنے لگا ہے۔“
 زریں ماں سے الگ ہو کر سننے کی کوشش کرنے لگی مگر اُسے بھی کچھ سنائی نہیں دیا۔
 ”خواب دیکھا ہو گا تم نے!“ افشاں پھر ہنسی۔

”نہیں مادر! میں تو ابھی بستر پر لیٹی بھی نہیں تھی۔ میں اہورا مزدا کی قسم کھا کر کہتی ہوں کہ مجھے گھوڑے کی ٹاپیں سنائی دی تھیں۔“

وہ دونوں ماں بیٹی زرتشتی مذہب سے تعلق رکھتی تھیں۔ اسی لیے زریں نے
 ”اہورا مزدا“ کی قسم کھائی تھی۔

”زرتشتی مذہب میں خیر کی طاقت کو ”یزداں یا اہورا مزدا“ کہا جاتا ہے۔
 اسی طرح بدی کی طاقت، یعنی شیطان کو ”اہرمن“ کہا جاتا ہے۔“

افشاں بولی۔ ”کوئی طلا یہ گرد ہو گا میری جان!“

”نہیں مادر!“ زریں نے کہا۔ ”طلا یہ گرد اپنا گھوڑا اس طرح سرپٹ نہیں دوڑاتے!“
 ”تو کوئی قاصد ہو گا۔“ افشاں نے کہا۔ ”قصر الذہب میں موجود کسی امیر کے
 لیے امیر المومنین کا کوئی پیغام لایا ہو گا۔ عجیب اب یہاں کہاں ہے!“ پھر اُس کا لہجہ
 طنزیہ ہو گیا۔ ”خلیفہ ذیشان بغداد چھوڑ کر اپنے نئے شہر سامرا میں جا بے ہیں۔“

”وہ یہاں سے دور ہی کتنا ہے مادر! چار پانچ فرسخ کا تو فاصلہ ہے!“ زریں نے کہا۔
 افشاں نشتر لہجے میں بولی۔ ”اگر عجیب وہاں سے بغداد آئے گا تو کیا ہماری
 حویلی میں گھس پڑے گا؟ اُس کی اتنی ہمت ہو سکتی ہے؟ تمہاری ماں یہاں کی کوئی معمولی
 عورت تو نہیں!“

”وہ مجھے دھمکی دے چکا ہے کہ گھر میں گھس کر مجھے اُٹھالے جائے گا۔“

”افشاں کی بیٹی کو اس غلام کی دھمکیوں سے ڈرنے کی ضرورت نہیں ہے۔“
 افشاں بڑے دبدبے سے کہا۔ ”یہ کسی غریب شخص کا گھر نہیں ہے، افشیں کی بیٹی کا گھر ہے۔“
 زریں نے چونک کر ماں کی طرف دیکھا۔ ”افشیں کی بیٹی!“

پل بھر کے لیے افشاں کے چہرے کا رنگ بدل گیا تھا لیکن وہ جلد ہی سنبھل گئی
 اور ہنس کر بولی۔ ”افشاں کے بجائے افشیں نکل گیا منہ سے۔“

زریں اس کی متغیر کیفیت نہیں بھانپ سکی۔

”جاؤ اب جا کے آرام کرو۔“ افشاں نے بیٹی کی پیشانی چوم کر کہا پھر زریں نے بھی ماں کو پیار کیا اور اپنے کمرے کی طرف واپس جانے لگی۔

افشاں اسے جاتے ہوئے دیکھتی رہی، پھر دروازہ بند کر کے اپنے بستر کی طرف بڑھی۔ ایک طرف کی دیوار میں جڑے ہوئے قد آدم اور زرکار آئینے میں اُس نے اپنا عکس دیکھا۔ وہ سوتے سے اٹھی تھی اس لیے اُس کے بال بکھرے ہوئے تھے۔ وہ آئیے کے سامنے رک کر اپنے بال درست کرنے لگی۔

پینتیس سال کی عمر اور پندرہ سالہ بیٹی کی ماں ہونے کے باوجود اُس کا جسم نہایت سڈول اور نقش و نگار قیامت خیز تھے۔ اُس کی صبح جلد جسم میں دوڑتے ہوئے خون کی وجہ سے اتنی سرخی مائل تھی کہ اُس نے اُبٹن کا استعمال کبھی نہیں کیا تھا جو بغداد کی عورتوں میں اور خصوصاً عرب عورتوں کو بے حد مرغوب تھا۔

بغداد کے آزاد معاشرے میں اتنی خوب صورت عورت کا تن تنہا رہنا آسان نہیں تھا۔ کئی اُمرا اُس سے شادی کی خواہش کا اظہار کر چکے تھے۔ خلیفہ ہارون الرشید کے زمانے ہی میں بغداد کا معاشرہ اتنا آزاد خیال ہو گیا تھا کہ صرف دو ڈھائی عشرے بعد اُس میں کوئی نمایاں تبدیلی ممکن ہی نہیں تھی۔

خلیفہ معتصم کے پہلے عیسائی وزیر فضل بن مروان نے تو اس سے بے دھڑک کہہ ڈالا تھا۔ ”تم خطرناک حد تک حسین ہو۔ اگر مروان کا تحفظ حاصل نہ ہو تو ایسا حُسن کسی بھی عورت کے لیے کسی بھی وقت کوئی خطرہ کھڑا کر سکتا ہے۔“

شادی کی پیشکش کسی نے بھی اتنے بے دھڑک انداز میں نہیں کی تھی اور افشاں کو خون کے گھونٹ پی کر رہ جانا پڑا تھا۔ وہ خلیفہ وقت کے با اختیار اور مغرور وزیر سے کوئی دشمنی مول نہیں لینا چاہتی تھی۔ اس نے ہنس کر فضل بن مروان کو ٹال دیا تھا۔

فضل بن مروان کو اتنی ہمت شاید اس لیے ہو سکی تھی کہ خلیفہ وقت ہی کو بغداد کے لوگوں کی زندگی کے نشیب و فراز سے دل چسپی نہیں رہی تھی کیوں کہ بغداد کے لوگ خود بھی اسے ناپسند کرنے لگے تھے۔ بغداد میں تو اسی دن ہاپل مچ گئی تھی جب خلیفہ

مامون الرشید نے اپنی موت سے پہلے عالم نزاع ہی میں یہ وصیت کر دی تھی کہ اُس کا جانشین اُس کا بھائی ابواسحاق معتصم باللہ ہوگا۔

اپنے بیٹے شہزادہ عباس کو مامون الرشید نے اس لیے نظر انداز کیا تھا کہ ”معتزلہ تحریک“ کے بارے میں باپ بیٹے کو ایک دوسرے سے اختلاف تھا جب کہ معتصم کے خیالات مامون الرشید کے خیالات سے ہم آہنگ تھے۔

معتزلہ تحریک نے اپنے عقیدے کے مطابق قرآن کو ”مخلوق“ کا درجہ دیا تھا۔ اس کے علاوہ بھی اُن کے کچھ عقائد مسلمانوں کے عقائد سے متصادم تھے۔ اسی لیے اکثریت ان لوگوں کو اچھی نظر سے نہیں دیکھتی تھی لیکن مامون الرشید کی حمایت حاصل ہو جانے کے باعث یہ مکتبہ فکر خاصا پنپ گیا تھا۔

علمائے دین نے اس مکتب کی شدید مخالفت کی تھی۔ ان میں سب سے نمایاں نام امام احمد بن حنبل کا تھا جنھیں مامون نے قید خانے میں ڈلوادیا تھا اور جہاں قیدی سے محنت مشقت کروائی جاتی تھی۔

مامون کی طرح اس کا بھائی معتصم بھی امام احمد بن حنبل اور اُن جیسے دیگر اکابرین دین کا مخالف تھا لیکن بغداد کے لوگوں کا اس سے متنفر ہونے کا سبب کچھ اور تھا۔ امویوں کے خاتمے اور عباسی سلطنت کے قیام میں بنیادی کردار کیوں کہ ایرانیوں نے ادا کیا تھا، اس لیے حکومت میں اُن کا اثر و رسوخ بڑھتا ہی رہا تھا۔ معتصم نے اُسے حکومت کے لیے مناسب نہ سمجھتے ہوئے ترکوں کو بلا بلا کر اُن کی ایک فوج بھی بنالی۔ اُس کے ساتھ ہی اُس نے سمرقند، فرغانہ اور دوسرے شہروں سے حسین و جمیل غلام بھی خریدے۔ وہ فطری طور پر عورتوں سے زیادہ مغ بچوں کی طرف مائل تھا۔ نوجوانی کی دہلیز پر قدم رکھتے ہوئے وہ خوب رو ترک غلام خلیفہ کی خواہش کے مطابق نہایت اعلیٰ درجے کے ریشمی کپڑے پہنتے تھے۔ اُن کے گلوں میں سونے کا گلوبند ہوتا تھا۔ آرائش و زیبائش میں کسی قسم کی کمی نہیں ہوتی تھی کیوں کہ وہ خلیفہ وقت کے منظور نظر تھے اس لیے بغداد میں اپنے گھوڑوں پر سوار ادھر سے ادھر زناٹے بھرتے گھومتے رہتے تھے۔ خوب صورت لڑکیوں سے چھیڑ چھاڑ اُن کا خاص مشغلہ تھا۔ کبھی وہ اس سے تجاوز

بھی کر بیٹھتے اور کسی غریب لڑکی کے گھر میں گھس جاتے۔

جب شرفا کی پگڑیاں زیادہ اچھلنے لگیں تو بغداد عوامی شورشوں کی آماج گاہ بننے لگا۔ ساتھ ہی ساتھ ترک اور ایرانی سپاہ کے جھگڑے بھی بڑھنے لگے۔ جب معتصم نے محسوس کیا کہ وہ ان شورشوں پر قابو نہیں پاسکے گا تو اس نے دارالحکومت تبدیل کرنے کا فیصلہ کر لیا۔ اُس کی دو فوجیں تھیں۔ ایک فوج کا نام اُس نے ”مغاربہ“ رکھا تھا جس کا سپہ سالار ایک عرب عجیف بن غبہ تھا۔ دوسری فوج ترکوں کی تھی جسے ”فراعنہ“ کا نام دیا گیا تھا۔ اُس کی سپہ سالاری افسشیں حیدر کو سونپی گئی تھی حالانکہ وہ ایرانی الاصل تھا۔

بغداد سے چند فرسخ کے فاصلے پر اُس نے دجلہ کے کنارے اس جگہ فراعنہ کی چھاؤنی بنوائی جہاں نہر قاطون کا مخرج تھا۔ وہیں اس نے ایک نیا شہر بنایا اور وہیں اپنے لیے ایک قصر کی تعمیر کرائی۔ اس شہر کا نام اُس نے ”سرمن الرائے“ رکھا تھا جو کثرت استعمال سے ”سامرا“ مشہور ہو گیا تھا۔

اُس کے ترک غلاموں میں ”عجیب“ لوگوں کے لیے اپنے نام ہی کی طرح عجیب تھا۔ وہ اپنے ساتھیوں کی طرح غریبوں کی دل آزاری کبھی نہیں کرتا تھا۔ اُس کی چھیڑ چھاڑ کا ہدف اُمرا کی لڑکیاں بنتی تھیں۔

بغداد کی ایک مشہور سیر گاہ ”برکت زلزل“ کے قریب زریں کو عجیب نے اس وقت چھیڑا تھا جب وہ اپنی دو سہیلیوں کے ساتھ سیر گاہ سے باہر آرہی تھی۔ شاید وہ چھیڑ چھاڑ کچھ حدود سے تجاوز کر جاتی لیکن اسی وقت وہاں سے مازیار بن قارن کا گزر ہوا جو مامون کے عہد سے طبرستان، رویان اور دنباوند کا حاکم تھا۔ اُس کے ساتھ اُس کے محافظ بھی تھے جنہوں نے مازیار کا اشارہ ملتے ہی عجیب پر حملہ کرنا چاہا تھا لیکن عجیب اُن کے عزائم محسوس کرتے ہی وہاں سے بھاگ نکلا تھا۔ اُس نے بھاگتے بھاگتے زریں کو دھمکی دے دی تھی کہ وہ کسی رات اُسے اُس کے گھر سے اُٹھالے جائے گا۔

عجیب کے بھاگ جانے کے بعد مازیار نے چند سپاہی زریں کے ساتھ بھیج دیے تھے جنہوں نے اُسے ہی نہیں بلکہ اس کی سہیلیوں کو بھی اُن کے گھروں تک بہ حفاظت پہنچا دیا تھا۔

زریں کی سمجھ میں یہ بات نہیں آسکی تھی کہ مازیار نے اُس سے اتنی ہم دردی کیوں کی تھی۔ اُس نے اپنی ماں سے بھی اس بارے میں بات کی لیکن اُسے کوئی تشفی بخش جواب نہیں ملا تھا۔ افشاں کا انداز ایسا تھا جیسے وہ زریں سے کوئی بات چھپانا چاہتی ہو۔

زریں نے اس واقعے کا ذکر حسن سے نہیں کیا تھا۔ وہ جانتی تھی کہ غصہ و رخصت عجیب کو کسی جگہ پکڑ کر زد و کوب کر ڈالے گا جس سے بات بہت بڑھ جائے گی۔ اگرچہ حسن کا باپ افشیں حیدر خلیفہ معتصم کے عسکرِ فراغنے کا سپہ سالار تھا لیکن عجیب کی حیثیت بھی کم نہیں تھی۔ ترک غلاموں میں وہ خلیفہ کا سب سے زیادہ منظورِ نظر تھا۔

اگرچہ اُمرا کو اپنی حفاظت کے لیے ذاتی سپاہ رکھنے کی اجازت تھی اور افشاں نے بھی اپنی حویلی اور جواہرات کی دکان کی حفاظت کے لیے سپاہی ملازم رکھے تھے لیکن اس واقعے کے بعد چند سپاہی زریں کی حفاظت کے لیے بھی ملازم رکھے گئے تھے۔ زریں جب حویلی سے کہیں جاتی تو چار سپاہی اُس کے ساتھ رہا کرتے تھے۔ اُن کی وجہ سے زریں اپنی آزادی کو ”مجروح“ محسوس کرنے لگی تھی۔ اسی لیے جب خلیفہ نے دارالحکومت تبدیل کیا اور تمام ترک سامرا چلے گئے تو زریں نے ان سپاہیوں کو اپنے ساتھ رکھنا چھوڑ دیا۔

ترک غلام ایسی ایسی حرکتیں کر گئے تھے کہ بغداد کے شہریوں پر اُن کا خوف اب تک بیٹھا ہوا تھا۔ اسی طرح زریں بھی اس خوف کا شکار تھی۔ اس نے شام کے بعد گھر سے نکلنا ہی چھوڑ دیا تھا۔ وہ عجیب کی دھمکی کو اب بھی نہیں بھلا سکی تھی۔ اسی لیے آدھی رات کے وقت سرپٹ دوڑتے ہوئے گھوڑے کی ٹاپیں سن کر اُسے عجیب ہی کا خیال آیا تھا۔

ماں سے مل کر اپنے کمرے میں جانے کے بعد بھی اُس کی ذہنی حالت ایسی تھی کہ اب خط لکھنا اُس کے لیے ممکن نہیں رہا تھا۔ وہ بستر پر لیٹ گئی۔ اس وقت یک بہ یک اُسے خیال آیا کہ اُس کی ماں کے منہ سے اُس کے باپ کا نام افشیں ادا ہوا تھا۔ بعد میں اس نے یہ بات بھی کہی تھی کہ اُس کے منہ سے افشاں کے بجائے افشیں نکل گیا تھا۔ زریں فوری طور پر اس لمحے کو اپنی ذہنی گرفت میں نہیں لے سکی تھی لیکن اب اُسے خیال آرہا تھا کہ اس وقت اُس کی ماں کے چہرے کی رنگت کیوں بدل گئی تھی؟ ایسا تو اسی وقت ہوتا ہے جب کوئی بے اختیار ایسی بات کہہ جائے جو اُسے نہیں کہنا چاہیے تھی۔

تو کیا بعد میں اُس کی ماں نے بات بنانے کی کوشش کی تھی؟ زریں کے دماغ میں سوال اُبھرا۔

وہ لیٹے لیٹے بے چین ہو کر اٹھ بیٹھی۔ اُسے خیال آیا کہ آج غلطی سے اُس کی ماں کے منہ سے اُس کے باپ ہی کا نام نکلا تھا۔
افشیں!

زریں اس نام کے صرف ایک ہی آدمی کو جانتی تھی۔ اُس کے محبوب حسن کے باپ نام افشیں حیدر تھا۔

یہ خیال ذہن میں آجانے کے باوجود وہ باور نہیں کر سکی کہ اُس کا باپ افشیں حیدر ہوگا۔ اُس کے خیال کے مطابق یہ نام کسی اور شخص کا بھی ہو سکتا تھا۔

زریں یہ بات کبھی نہیں جان سکی تھی کہ اُس کا باپ کون تھا اور زندہ بھی تھا یا نہیں! وہ اپنے اور اپنی ماں کے بارے میں بھی بس اتنا جانتی تھی کہ افشیاں کی پیدائش ایران کے کسی قصبے کی تھی۔ بعد میں وہ کبھی اشروسنہ چلی گئی تھی۔ زریں اشروسنہ ہی میں پیدا ہوئی تھی۔ ہوش سنبھالنے کے بعد سے اب تک اُس نے اپنے باپ کو کبھی نہیں دیکھا تھا اور نہ اپنی ماں سے اس بارے میں کچھ جان سکی تھی۔ ایک مرتبہ اُس کے شدید اصرار پر افشیاں نے صرف اتنا کہا تھا۔

”مناسب وقت آنے پر تم سب کچھ جان لوگی۔“

لیکن وہ مناسب وقت ابھی تک نہیں آیا تھا۔

ابتدا میں افشیاں کے مالی حالات زیادہ اچھے نہیں تھے لیکن چند سال پہلے نہ جانے کیا ہوا کہ دولت اُس کی گود میں جیسے چھپر پھاڑ کر گرنے لگی۔ اُس کے کچھ ہی دن بعد وہ زریں کو لے کر بغداد آگئی۔ یہاں اُس نے ایک خوب صورت حویلی خرید لی اور ”کرخ“ کے صرافہ بازار میں جوہرات کی دکان کھول لی جو اس بازار کی سب سے نمایاں دکان تھی۔ بغداد میں رہنے والے زرتشت کے پیروکار شیشوں پر نقش و نگار یا اسلحہ سازی کرتے تھے۔ افشیاں وہ پہلی اور شاید آخری مجوسی عورت تھی جس نے جوہرات کا کاروبار شروع کیا۔ دکان کا کرتا دھرتا اس نے رفیقی کو بنایا تھا جو بلخ کا رہنے والا مجوسی تھا۔ اس کی

عمر چالیس سال کے لگ بھگ تھی۔ اُسے زریں نے ہوش سنبھالنے سے اب تک اپنی ماں کے ملازم کی حیثیت سے دیکھا تھا اور ہمیشہ حیران و متحسّس رہی تھی کہ رفیقہ کی کو ایسا کیا اندرونی دکھ تھا کہ مسکراہٹ اُس کے ہونٹوں پر کبھی نظر نہیں آئی تھی۔ اُس کی آنکھوں میں بھی اداسیاں رچی بسی ہوئی تھیں۔ اس پر افشاں کو اتنا اعتماد تھا کہ دکان کا حساب دیکھنے کی ضرورت اُس نے کبھی محسوس نہیں کی تھی۔ رفیقہ جو کچھ زبانی بتا دیتا، وہ اس پر اعتبار کر لیتی تھی۔ وہ رہتا بھی حویلی ہی میں تھا۔ زریں سے اُسے اتنی محبت تھی جیسے وہ اُس کی اپنی ہی بیٹی ہو۔

زریں اُسے ”رفیقہ بابا“ کہہ کر مخاطب کرتی تھی۔ اُس کی عزت کرنا زریں کو افشاں ہی نے سکھایا تھا۔ وہ دو ایک مرتبہ رفیقہ سے بھی اپنے باپ کے بارے میں جاننے کی کوشش کر چکی تھی۔ اُسے یقین تھا کہ رفیقہ سے یہ بات پوشیدہ نہیں ہوگی لیکن وہ بھی اُسے اسی طرح ٹال گیا جیسے افشاں ٹال جاتی تھی۔

دوسری صبح زریں بھی رفیقہ کے ساتھ دکان پر پہنچی۔ اُسے ایک انگوٹھی لینا تھی جو وہ دو دن بعد اپنی ایک سہیلی کی سالگرہ کے موقع پر اُسے بہ طور تحفہ دیتی۔ آٹھ ملازم وہاں پہلے ہی سے موجود تھے لیکن دکان اسی وقت کھلتی تھی جب رفیقہ وہاں پہنچتا تھا۔ دکان کی چابیاں اسی کے پاس رہتی تھیں۔ تھوڑی دیر بعد زریں انگوٹھی لے کر دکان سے نکلی تو وہاں سے ڈیڑھ دو سو سپاہیوں کا ایک قافلہ گزر رہا تھا۔ زریں نے کسی کو کہتے سنا کہ وہ افشیں حیدر اور اُس کے محافظ سپاہی تھے۔

افشیں حیدر کا محل سامرا ہی میں تھا مگر کبھی کبھی کسی کام سے اُسے بغداد آنا پڑتا تھا۔ اگر اُسے ایک آدھ دن رکنا ہوتا تو وہ وہاں اپنے محل ہی میں قیام کرتا جو اُس نے اپنے بیٹے حسن کو دے دیا تھا۔



اسی صبح افشیں حیدر سامرا سے بغداد آیا تھا۔ یہ بات اُس کے علم میں تھی کہ ”عسکر مغارہ“ کا سپہ سالار عجیف بن غبہ اس دن بغداد میں نہیں تھا۔ اُسے خلیفہ معتمد نے گزشتہ روز سامرا طلب کیا تھا جہاں سے اُس کی بغداد واپسی اسی دن متوقع تھی۔

افشیں حیدر کو اپنے کام کی وجہ سے وہ دن بغداد میں ہی گزارنا تھا لیکن اُسے وہاں پہنچے ایک گھڑی بھی نہ گزری تھی کہ اُسے ایک قاصد کے ذریعے خلیفہ معتمد کا پیغام ملا۔ اُسے فوری طور پر سامرا طلب کیا گیا تھا۔ افشیں حیدر مجبور ہو گیا کہ اپنا کام چھوڑ کر فوری طور پر سامرا کا رخ کرے۔ جب وہ سامرا کی حدود میں داخل ہونے کے بعد وہاں کی سب سے بڑی شاہ راہ ”سریجہ“ سے گزر رہا تھا تو اُسے معلوم ہوا کہ سامنے سے عجیب اپنے محافظ دستے کے ساتھ آ رہا تھا۔

”سریجہ“ سامرا کے قید خانے اور ”دیوان الشرطہ“ کے قریب سے گزرتی تھی۔ افشیں حیدر نے فوراً اپنا رخ دیوان الشرطہ سے بائیں جانب مڑنے والے راستے کی طرف کر دیا۔ اسی راستے سے قصر خلافت پہنچنے میں تھوڑی سی تاخیر ہو جاتی لیکن افشیں حیدر نے یہ تاخیر گوارا کر لی۔ وہ عجیب کا سامنا نہیں کرنا چاہتا تھا۔

عسا کر فراغ و مغاربہ کے یہ دونوں سالار ایک دوسرے کو پسند نہیں کرتے تھے۔ اس ناپسندیدگی کے پس پردہ محرکات میں بنیادی بات شاید یہ تھی کہ عجیب عرب اور افشیں حیدر ایرانی تھا۔ عربوں کو سلطنت میں ایرانیوں کا نفوذ بہت گراں گزرتا تھا۔ افشیں حیدر پر ڈھکے چھپے انداز میں طنز کرنا عجیب کی عادت تھی جو بڑھتی رہی تو افشیں کے دل میں بھی اُس کے خلاف جذبات فراواں ہوتے چلے گئے۔ ہم منصب ہونے کی وجہ سے کبھی کبھی ان دونوں کو ملنا تو پڑتا تھا مگر ان کے دل صاف نہیں تھے۔ عجیب کو یہ بات بھی گراں گزرتی تھی کہ خلیفہ وقت اس پر افشیں حیدر کو ترجیح دیتا تھا۔

افشیں حیدر کو اس پر فوقیت حاصل تھی تو اس کا سبب بھی تھا۔ اُس نے سپہ سالار کی حیثیت سے عباسی سلطنت کی گراں قدر خدمات سرانجام دی تھیں۔ خصوصاً آذر بائجان میں ”فرقہ خرمیہ“ کی بغاوت کچلنا اس کا ایک اتنا بڑا کارنامہ تھا جس کی وجہ سے اُس کی شہرت ساری سلطنت میں ہو گئی تھی۔

افشیں حیدر کے یہی خواہ اُس سے کہا کرتے تھے کہ عجیب کو جب بھی موقع ملا، وہ اُس کے خلاف کوئی سازش ضرور کرے گا لیکن افشیں حیدر کو خود پر اتنا اعتماد تھا کہ وہ عجیب کو خاطر میں لانے کے لیے تیار ہی نہیں تھا۔ قصر خلافت پہنچنے پر اُس کی ملاقات

سب سے پہلے وزیر سلطنت فضل بن مروان سے ہوئی۔
 ”دیکھیں ابھی کچھ انتظار کرنا ہوگا۔“ اُس نے افسشیں حیدر سے کہا۔ ”امیر المؤمنین
 کچھ ضروری کاغذات ملاحظہ فرما رہے ہیں۔“

وہ افسشیں حیدر سے اُس کا جواب یا کوئی بات سنے بغیر بڑے پُر وقار انداز میں
 چلتا ہوا کمرے سے نکل گیا۔

یہ اُس کی کوئی مناسب حرکت نہیں تھی۔ افسشیں حیدر سلطنت کا کوئی معمولی
 کارپرداز نہیں تھا جس سے اتنے سرسری انداز میں پیش آیا جاتا۔ فضل بن مروان
 وزیر سلطنت سہی لیکن افسشیں حیدر بھی ایک عسکر کا سپہ سالار تھا۔

دراصل یہ فضل بن مروان کی عادت تھی۔ وہ اپنے دبدبے کے اظہار اور
 دوسروں کو کم تری کا احساس دلانے کے لیے بعض اوقات تو نہایت گھٹیا درجے کا رویہ
 اختیار کر لیتا تھا۔ اس کی وجہ یہ تھی کہ وہ خود ہی احساس کم تری کا شکار تھا۔ اس میں وہ
 قابلیت نہیں تھی کہ وہ وزارت علیا کے منصب پر فائز ہوتا۔ وہ ایک نہایت عام سا آدمی تھا
 جس نے محض چا پلوسی سے معتصم کی بارگاہ میں رسوخ حاصل کیا تھا اور اب اپنے منصب
 سے ناجائز فائدے بھی حاصل کرتا رہتا تھا۔

اس جیسے شخص کے وزیر سلطنت بننے کی ایک وجہ یہ بھی ہو سکتی تھی کہ خلیفہ معتصم
 خود بھی ایک اُن پڑھ شخص تھا۔ اُسے تعلیم سے کبھی دل چسپی نہیں رہی تھی۔ خلیفہ ہارون
 الرشید نے تو بہت چاہا تھا کہ اُس کا یہ منجھلا بیٹا بھی علم سے بہرہ ور ہو جائے لیکن اُس کی
 یہ خواہش پوری نہیں ہو سکی تھی۔ معتصم بچپن ہی سے پڑھنے لکھنے سے بھاگنے لگا تھا۔
 ہارون الرشید نے ایک عالم کو یہ فرض سونپا تھا کہ وہ ہر وقت معتصم کے ساتھ رہے اور
 جب بھی موقع ملے، اُسے پڑھائے۔ اتفاق سے اس عالم کا جلد ہی انتقال ہو گیا تو معتصم
 نے اس پر اس طرح تبصرہ کیا کہ اُس نے زندگی سے، اور میں نے اُس سے نجات پائی۔
 افسشیں حیدر نے کسی سے یہ بھی سنا تھا کہ بچپن ہی میں معتصم کا ایک ہم مکتب
 مر گیا تھا۔ اس پر ہارون الرشید نے اظہار افسوس کیا تو معتصم نے جواب میں کہا۔
 ”خوش قسمت تھا وہ کہ اُس نے کتاب کی زحمت سے نجات پائی۔“

ان سب باتوں کی وجہ سے ہارون الرشید نے اُس کی تعلیم کی طرف سے توجہ ہٹالی تھی، اس لیے وہ معمولی نوشت و خواند سے زائد تعلیم حاصل نہیں کر سکا تھا لیکن چونکہ اُس نے شاہی خاندان میں پرورش پائی تھی اور مامون و امین کی عملی مجالس دیکھ چکا تھا اس لیے اس کی قابلیت بھی اچھی خاصی تھی۔ سریر آرائے خلافت ہونے کے بعد اُس نے عاملوں کو کچھ زیادہ اہمیت نہیں دی لیکن شعرا کا وہ بہت زیادہ قدر داں شاید اس لیے تھا کہ خود بھی شعر کہنے لگا تھا۔

جب وہ اس کمرے میں داخل ہوا جہاں افشیں حیدر اُس کا منتظر تھا تو اُس کے چہرے پر غصے کے آثار تھے۔ افشیں حیدر نے فوراً کھڑے ہو کر اُسے تعظیم پیش کی اور کہا۔ ”امیر المومنین! خاصی دیر ہوگئی کہ میں حاضر ہو گیا تھا۔“

”ہمیں علم ہے۔“ خلیفہ معتصم نے کھڑے کھڑے بڑی نخوت سے کہا۔ ”کچھ کاغذات ہمارے ملاحظے میں تھے۔ انہیں دیکھ کر کچھ ضروری فیصلے بھی کرنا تھے۔“

کاغذات دیکھنے والی بات افشیں حیدر کے دل کو اس وقت بھی نہیں لگی تھی جب اس بارے میں اُسے فضل بن مروان نے بتایا تھا۔ اس کا خیال تھا کہ معتصم کسی وقت سرکاری دستاویزات دیکھتا بھی ہوگا تو صرف دکھاوے اور یہ جتانے کے لیے کہ اُس کی اہلیت رکھتا ہے ورنہ حقیقت یہ تھی کہ اس قسم کے سارے کام فضل بن مروان کے ذمے تھے لیکن افشیں حیدر یہ جرات نہیں کر سکتا تھا کہ خلیفہ کے منہ پر یہ ساری باتیں اپنی زبان پر لاتا۔ اُس نے ادب سے کہا۔ ”میں بھی سمجھ گیا تھا کہ آپ کسی ضروری کام میں مصروف ہوں گے۔“

معتصم بولا۔ ”ہمیں تمہارے بارے میں ایک ایسی اطلاع ملی ہے کہ اب تمہیں سپہ سالار کے منصب پر برقرار رکھنا سلطنت عباسیہ کے لیے مہلک ثابت ہو سکتا ہے۔“

افشیں حیدر نے چونک کر اُس کی طرف دیکھا۔

معتصم نے اپنی بات جاری رکھی۔ ”لیکن ہم چاہتے تھے کہ تمہیں صفائی کا موقع ضرور دیا جائے۔ ہم نے اسی لیے تمہیں طلب فرمایا ہے۔“

افشیں حیدر نے دھیمی آواز میں پوچھا۔ ”غلام سے ایسی کیا خطا ہوگئی ہے امیر المومنین؟“

معتصم نے اُسے خشم ناک نگاہوں دیکھتے ہوئے کہا۔ ”بغداد کی ایک مجوسی عورت

سے تمہارے ناجائز تعلقات ہیں اور تم چھپ چھپ کر اُس سے ملنے جاتے ہو۔“
اس وقت افشین حیدر نے خود کو بہ مشکل سنبھالا اور اپنے چہرے پر کسی قسم کے
تاثرات نہیں اُبھرنے دیے۔

خلیفہ معتمد نے اپنی بات جاری رکھی۔ ”ہم سمجھتے ہیں کہ ایک مسلمان سالار کا
ایک مجوسی عورت سے تعلق سلطنت کے لیے ایک مخدوش بات ہے۔“
فوری طور پر افشین حیدر کے دماغ میں عجیب کا نام ابھرا جو اس کا شدید مخالف
تھا اور کچھ ہی دیر پہلے قصرِ خلافت سے رخصت ہوا تھا۔

”امیر الومنین.....“ افشین حیدر نے کچھ کہنا چاہا۔

”ٹھہرو!“ معتمد نے اُسے ہاتھ اٹھا کر بولنے سے روک دیا، پھر دروازے کی
طرف دیکھتے ہوئے قدرے بلند آواز میں بولا۔ ”کوئی ہے؟“

فوراً ایک غلام دروازہ کھول کر اندر آ گیا۔

”ہمارے قریب آ!“ معتمد نے مودب کھڑے ہوئے غلام سے کہا۔

غلام اس کے قریب چلا گیا۔

معتمد نے بہت دھیمی آواز میں کچھ کہا۔ غلام نے سن کر مودبانہ سر ہلایا اور
رخصت ہو گیا۔ معتمد اس طرح ٹہلنے لگا جیسے اُس کے غصے میں کوئی کمی نہ آئی ہو۔

”امیر الومنین.....“ افشین حیدر نے پھر بولنا چاہا۔

معتمد نے بگڑ کر کہا۔ ”ابھی خاموش رہو۔ ہم نے اُس شخص کو طلب کیا ہے جس

نے ہمیں یہ بات بتائی ہے۔ ہم چاہتے ہیں کہ وہ تمہارے منہ پر بھی یہ سب کچھ کہے۔“

افشین حیدر پریشان ہو گیا۔ اُس نے عجیب کو بغداد کی طرف واپس جاتے
ہوئے دیکھا تھا لیکن معتمد نے اُس اس طرح طلب کیا تھا جیسے وہ کہیں قریب ہی ہو۔

معتمد نے اب بھی اپنا ٹہلنا موقوف نہیں کیا تھا۔

اس وقت معتمد کی عمر پینتالیس سال سے کچھ کم یا کچھ زیادہ ہو سکتی تھی۔ اس

کارنگ گورا اور سرخی مائل تھا۔ بال لمبے تھے۔ وہ میانہ قد، تنومند اور خوش رو تھا۔ غصے میں

اس کا رعب اور ہیبت دوچند ہو جاتی تھی۔ اُس کی ذہنی استعداد سے قطع نظر اُس کی

شجاعت اور عسکری صلاحیتوں سے انکار ممکن نہیں تھا۔ لڑائی جھگڑے کی عادت اُسے بچپن ہی سے تھی اس لیے اُس نے اعلیٰ عسکری تربیت حاصل کی تھی۔ وہ کئی جنگوں میں عجیب بن غبہ اور افشیں حیدر کے ساتھ سپہ سالارِ اعظم کی حیثیت سے شریک ہو چکا تھا اور وہ جنگیں اسی کی ذہنی صلاحیتوں سے جیتی گئی تھیں۔ اُس میں صرف دو نمایاں عیب تھے۔ علم کا فقدان اور کانوں کا کچا ہونا۔ کسی کی کہی ہوئی بات پر وہ بلا تامل یقین کر لیتا تھا۔

اب افشیں حیدر کو دیکھنا تھا کہ اُس نے اس بارے میں کس کی بات پر یقین کیا تھا۔ جلدی ہی جب عجیب کے بجائے وزیر سلطنت فضل بن مروان وہاں آیا تو افشیں حیدر کو حیرت کا شدید جھٹکا لگا۔ اگرچہ وہ فضل بن مروان کو پسند نہیں کرتا تھا لیکن اُس کی دانست میں ان دونوں کے مابین عناد کی کوئی فضا کبھی نہیں بنی تھی۔

”ہاں فضل!“ معتم نے اُس کی طرف دیکھ کر کہا۔ ”اب افشیں حیدر کے سامنے بھی تم وہ سب کچھ کہو جو ہمیں بتا چکے ہو۔“

افشیں حیدر نے محسوس کیا کہ فضل بن مروان کچھ گڑ بڑا گیا تھا۔ غالباً اُسے یہ توقع نہیں تھی کہ خلیفہ اس معاملے میں اُسے افشیں حیدر کے سامنے طلب کر لے گا۔ وہ جانتا تھا کہ کچھ لوگ اس کی غلط کاریوں سے واقف تھے اور ان واقف کاروں میں ایک نام افشیں حیدر کا بھی تھا۔

غلط کام کرنے والے بزدل ہوتے ہیں لہذا فضل بن مروان بھی بزدل تھا۔ لوگوں سے دشمنی مول لینے سے وہ گریز کرتا تھا لیکن اب یہ اس کی مجبوری تھی۔ خلیفہ سے وہ افشیں حیدر کی جو غیبت کر چکا تھا، اس سے اب پھر نہیں سکتا تھا۔ ”امیر المؤمنین!“ وہ ادب سے بولا۔ ”میں نے آپ کو جو کچھ بتایا ہے، وہ غلط نہیں ہے۔“

معتم نے حاکمانہ لہجے میں کہا۔ ”تم نے جو کچھ ہمیں بتایا ہے، وہ افشیں حیدر کی آنکھوں میں آنکھیں ڈال کر کہو۔“

فضل بن مروان حکم کی تعمیل کرنے پر مجبور تھا۔ اُس نے افشیں حیدر کی طرف دیکھتے ہوئے وہ سب کچھ دہرا دیا جو معتم افشیں حیدر سے کہہ چکا تھا۔

”ہاں!“ فضل بن مروان کے خاموش ہونے کے بعد معتم نے افشیں حیدر کی

طرف دیکھتے ہوئے کہا۔۔ ”اب اگر تم اپنی صفائی میں کچھ کہہ سکتے ہو تو ضرور کہو!“
 ”امیر الومنین!“ انشیں حیدر نے کہا۔ ”میں اپنی صفائی پیش کرنے سے پہلے کچھ
 اور عرض کرنا چاہتا ہوں، اگر آپ اجازت دیں!“
 ”اجازت ہے، کہو!“

انشیں حیدر بولا۔ ”کرخ کے باغات کے پاس کچھ سرائیں ہیں جہاں مچنٹوں
 ایک گروہ غیر شریفانہ طریقے سے روزی کماتا ہے۔ ان سرائوں میں ایک دو منزلہ مکان
 بھی ہے جہاں شراب اور عیاشی کے لیے سب کچھ مہیا کیا جاتا ہے۔ وہاں جو ابھی کھیلا
 جاتا ہے۔ کیا عباسی سلطنت کے وزیر اعلیٰ کو یہ زیب دے گا کہ وہ بھیس بدل کر کبھی کبھی
 وہاں تشریف لے جائیں!“

فضل بن مروان کے چہرے کا رنگ اڑنے لگا۔
 ”انشیں حیدر!“ معتم نے سخت لہجے میں کہا۔ ”بے شک سلطنتِ عباسیہ کے
 وزیر اعلیٰ کو یہ زیب نہیں دے گا، مگر ان باتوں سے تمہارا مطلب کیا ہے؟“
 ”یہ وہاں تشریف لے جاتے ہیں۔“ انشیں حیدر نے فضل بن مروان کی طرف
 دیکھتے ہوئے کہا۔

”یہ جھوٹ ہے۔“ فضل بن مروان نے چیخ اٹھا۔ ”کیا ثبوت ہے تمہارے
 پاس اس کا؟“

”فضل!“ معتم نے گرج کر کہا۔ ”حدِ ادب پیش نظر رہے! تم کو ہمارے
 سامنے اتنی بلند آواز میں نہیں بولنا چاہیے۔“

”میں..... میں..... معافی چاہتا ہوں..... امیر الومنین!“ فضل بن مروان کچھ ہکلا گیا۔
 معتم نے انشیں حیدر کی طرف دیکھا۔ ”بتاؤ! ہمارے وزیر سلطنت پر اتنے
 سنگین الزام کا کیا ثبوت ہے تمہارے پاس؟“

”ثبوت تو کوئی نہیں ہے امیر الومنین!“ انشیں حیدر نے ادب سے کہا۔

”بغیر ثبوت کے اتنا بڑا الزام؟“ معتم شدید برہم ہو گیا۔

”امیر الومنین!“ انشیں حیدر بہ دستور مودب رہا۔ ”آپ کے سپہ سالار پر جو

الزام لگایا گیا ہے، کیا محترم وزیر اُس کا ثبوت دے سکیں گے؟“

”کیوں نہیں؟ انسان پر کوئی بھی الزام ثبوت کے بغیر نہیں لگایا جاتا۔“ معتمد

نے افشیں حیدر کو جواب دینے کے بعد فضل بن مروان کی طرف دیکھا۔ ”کیوں فضل؟“

اس وقت فضل بن مروان کی حالت ایسی ہو گئی کہ اگر کاٹو تو بدن میں لہو!

”بتاؤ فضل!“ معتمد پھر بولا۔ ”ثبوت پیش کرو۔“

”ثبوت تو نہیں ہے امیر المومنین!“ فضل بن مروان کی آواز کانپ رہی تھی۔

”لیکن میں نے اپنی آنکھوں سے دیکھا ہے۔“

”میں نے بھی انھیں وہاں جاتے ہوئے اپنی آنکھوں سے دیکھا ہے امیر المومنین!“

افشیں حیدر بول پڑا۔

معتمد باللہ اس وقت فضل بن مروان کو قہر آلود نظروں سے دیکھ رہا تھا۔

فضل بن مروان کی نظریں جھکی ہوئی تھیں۔ افشیں حیدر دل میں خوش ہو رہا تھا کہ اُس

نے بڑی آسانی سے پاساپلٹ دیا۔

”فضل بن مروان!“ معتمد نے غضب آلود لہجے میں کہا۔ ”تمہیں ہمارے عزیز

سپہ سالار پر یہ الزام لگاتے ہوئے شرم آنا چاہیے تھی۔ بس اب دور ہو جاؤ ہماری نظروں سے!“

فضل بن مروان کانپتا ہوا رخصت ہو گیا۔ معتمد کے غصے سے سب ہی ڈرتے

تھے۔ یہ فضل بن مروان کی خوش قسمتی تھی کہ اُس کے لیے اسی وقت کسی بھیانک سزا کا حکم

صادر نہیں کیا گیا۔ معتمد فطری طور پر بہت ظالم تھا۔ اُسے غصے میں دیکھ کر اُس کے ظلم کا

تصور بھی لوگوں کے رونگٹے کھڑے کر دیتا تھا۔ لوگ مثال دیا کرتے تھے کہ اُس نے امام

احمد بن حنبل کو قید خانے سے نکلوا کر بہت بری طرح زد و کوب کروایا تھا کیوں کہ قید کی

صعوبتیں برداشت کرنے کے باوجود اُن کے اس موقف میں کوئی تبدیلی نہیں آئی تھی کہ

قرآن ”مخلوق“ نہیں ہے۔

فضل کے جانے کے بعد معتمد نے افشیں حیدر سے پوچھا۔ ”کیا تم نے واقعی

فضل کو مخنتوں کے بازار میں جاتے دیکھا ہے؟“

”جی نہیں امیر المومنین!“ افشیں حیدر نے جواب دیا۔

”کیا؟“ معتم نے چونک کر اُس کی طرف دیکھا۔

”امیر المومنین!“ افشیں نے نظریں جھکا کر کہا۔ ”میں آپ سے جھوٹ بولنے کا تصور بھی نہیں کر سکتا لیکن اس وقت میرے پاس اپنے بچاؤ کا صرف یہی ایک راستہ تھا کہ جو اب میں بھی ان پر ایک جھوٹا الزام لگا دوں۔“

معتم چند لمحے اُس کی طرف دیکھتا رہا، پھر مسکرا دیا۔ ”خوب!..... ہم تمہاری اس ذہانت سے خوش ہوئے افشیں حیدر!“

”عزت افزائی کا شکریہ۔“

”لیکن.....“ معتم سنجیدہ ہو گیا۔ ”فضل کو تم سے کیا دشمنی ہو گئی ہے کہ وہ تم پر یہ الزام لگا بیٹھا۔“

”اس کی ایک وجہ ہے۔“ افشیں حیدر نے کہا۔

”وہ کیا ہے؟ ہم جاننا چاہتے ہیں افشیں حیدر!“

”ابھی میرے پاس اس کا کوئی ثبوت نہیں ہے امیر المومنین!“ افشیں حیدر نے کہا۔ ”جب ثبوت مل جائے گا تو میں آپ کے گوش گزار کر دوں گا۔ ثبوت کے بغیر کسی کے بارے میں کچھ کہنا مناسب نہیں ہوتا۔ ذرا ہی دیر پہلے آپ مجھ پر برہم ہو چکے ہیں کہ میں نے کسی ثبوت کے بغیر وزیر محترم پر اتنا بڑا الزام لگا دیا تھا۔“

”وہ تو ٹھیک ہے افشیں حیدر!“ معتم نے پہلو بدلا۔ ”لیکن اب ہم متجسس ہو گئے ہیں۔ تمہارے پاس ثبوت نہیں ہے تو بھی تم ہمیں وہ بات بتادو۔ یہ ہماری صوابدید پر ہے کہ ہم اس پر یقین کریں یا نہ کریں۔“

افشیں حیدر نے اپنے چہرے پر ایسے تاثرات پیدا کیے جیسے تذبذب میں پڑ گیا ہو لیکن درحقیقت وہ فیصلہ کر چکا تھا کہ فضل بن مروان پر جو ابی حملہ ضرور کرے گا۔ وہ جو حملہ کرنا چاہتا تھا وہ مبنی برحقیقت بھی تھا۔

”بولو افشیں!“ معتم نے بے چینی سے کہا۔ ”ہمیں بتاؤ، کیا بات ہے؟“

”امیر المومنین!“ افشیں حیدر نے ہچکچانے کے سے انداز میں کہا۔ ”دراصل محترم وزیر اس بات سے خائف تھے کہ میں آپ کو وہ بات نہ بتادوں جو میرے علم میں

آچکی ہے۔ اسی لیے انھوں نے ایسا قدم اٹھایا کہ میں ہی معتوب قرار پا جاؤں اور اُن کے بارے میں آپ سے کچھ نہ کہہ سکوں۔“

”وہ بات بتاؤ! فاشیں حیدر! وہ بات بتاؤ! معتصم کی بے چینی بڑھ رہی تھی۔“

افشیں نے اب بھی اپنا وہ انداز برقرار رکھا کہ بات زبان پر لانے میں اُسے ہچکچاہٹ محسوس ہو رہی ہے لیکن وہ یہ ہرگز نہیں چاہتا تھا کہ اس کی زبان بندی سے معتصم پر جھنجھلاہٹ طاری ہو اور وہ جھنجھلاہٹ غصے پر منتج ہو۔

”امیر المومنین!“ افشیں حیدر نے بہ دستور ہچکچائے ہوئے انداز میں کہا۔
”میرے علم میں یہ بات آئی ہے کہ محکمہ مال میں کچھ خرد برد کی جا رہی ہے جس کا علم محترم وزیر کو بھی ہو گیا ہے۔ یہ بات آپ سے چھپانے کے لیے وہ محکمہ مال کے افسر سے رشوت لیتے رہتے ہیں۔“

معتصم باللہ کے چہرے سے فکر و تردد کا اظہار ہونے لگا۔ وہ کچھ توقف سے بولا۔ ”ہم اس کی تحقیق کروائیں گے۔ اس میں کچھ وقت تو لگ سکتا ہے لیکن جو بھی حقیقت ہوگی وہ سامنے تو بہر حال آجائے گی۔“

افشیں تحقیق کی بات سے ذرا بھی پریشان نہیں ہوا۔ اُس نے معتصم سے کوئی غلط بات نہیں کہی تھی۔ فضل بن مروان واقعی یہ حرکت کر رہا تھا۔

”اب تم جا سکتے ہو۔“ معتصم باللہ نے کچھ توقف سے کہا۔

”بلاد روم سے کچھ اچھی خبریں نہیں آرہی ہیں امیر المومنین!“ افشیں حیدر نے کہا۔ ”میں اس بارے میں آپ سے بات کرنا چاہتا تھا۔“

”وہ باتیں کل کر لینا۔ اب اس وقت تو جاؤ۔“

معتصم کے اس تکرر کے باعث افشیں حیدر کو یقین ہو گیا کہ اُس نے جو کچھ کہا تھا، وہ ہوا میں نہیں اڑ گیا تھا۔ معتصم نے اُس کی باتیں سچی سمجھی تھیں۔ تحقیق کے بعد ثبوت بھی مل جاتا لیکن اس میں کچھ دیر لگتی۔

قصرِ خلافت سے واپسی پر افشیں حیدر سوچ رہا تھا کہ وہ تحقیقات کے نتائج کا انتظار نہ کرے اور جلد ہی فضل بن مروان کے خلاف کوئی اور قدم بھی اٹھائے۔ زیادہ

وقت گزر جانے کی صورت میں فضل بن مروان اس کے لیے خطرناک ثابت ہو سکتا تھا۔
 افشیں اپنے محل پہنچا۔ کھانا کھا کر اُسے دوبارہ بغداد روانہ ہونا تھا۔ وہ اپنے جس
 ذاتی معاملے میں بغداد گیا تھا، اُس کی تکمیل نہیں ہو سکی تھی کیوں کہ اُسے اچانک
 قصرِ خلافت میں طلب کر لیا گیا تھا۔



رات ہو چکی تھی جب زریں اپنی ماں سے کچھ کہنے کے لیے اُس کی خواب گاہ
 میں پہنچی۔ اُس نے دیکھا کہ افشاں کہیں جانے کے لیے تیار ہو رہی تھی۔ زریں کے استفسار
 پر اُس نے کہا۔ ”ہاں، ایک ضروری کام ہے۔ واپسی جلدی تو نہیں ہوگی لیکن بہر حال
 آدھی رات سے پہلے واپس آ جاؤں گی۔“ پھر اُس نے پوچھا۔ ”تم اس وقت کیسے آئیں؟“
 ”پرسوں میں اپنی چند سہیلیوں کی دعوت کرنا چاہتی ہوں اس لیے بلاوا تو انھیں
 کل ہی دینا ہوگا۔ آپ سے اجازت لینے آئی تھی۔“

”بلا لو۔“ افشاں کی حرکات و سکنات سے ظاہر ہو رہا تھا کہ وہ خاصی عجلت میں تھی۔
 ”دعوت کے انتظامات.....“

”ریفقی سے کہہ دو۔“ افشاں نے اُس کی بات کاٹی۔ ”وہ مطبخ کے داروغہ کو
 ہدایت دے دیں گے۔“

ریفقی کی بات کرتے ہوئے افشاں کا لہجہ کبھی ایسا نہیں ہوتا تھا جیسا کسی ملازم کی
 بات کرتے ہوئے ہوتا ہے۔ وہ دکان کا ہی نہیں، گھر کا بھی نگران تھا۔ ملازمین اُس کی
 ہدایات کو افشاں کی ہدایات سمجھتے تھے۔ حویلی میں وہ رہتا بھی اسی طرح تھا جیسے گھر کا
 ایک فرد ہو۔ صرف افشاں سے بات کرتے ہوئے اُس کی نظریں جھکی رہتی تھیں اور ایسے
 ہی موقعوں پر کوئی اندازہ لگا سکتا تھا کہ وہ افشاں کا ملازم ہے۔

زریں بولی۔ ”ریفقی بابا کو تو میں بتا چکی ہوں۔ انھوں نے ہی کہا تھا کہ آپ سے
 اجازت لے لوں۔“

”ٹھیک ہے۔“

افشاں اس وقت حجاب پہن رہی تھی۔ زریں کو اس پر تعجب ہوا۔

ہارون الرشید کے زمانے سے آزادی کی جولہر بغداد میں دوڑی تھی، اُس کے تاثرات ابھی ختم نہیں ہوئے تھے۔ حجاب کا استعمال پس ماندہ طبقے تک محدود رہ گیا تھا۔ اُمرا کے گھروں کی خواتین چہرے پر صرف ایک حریری سے نقاب پر اکتفا کرتی تھیں۔ زریں بھی حجاب کے بغیر گھر سے نکلتی تھی۔ افشاں کو بھی اُس نے حجاب کا استعمال کرتے ہوئے کبھی نہیں دیکھا تھا۔

”حجاب میں جائیں گی آپ؟“ زریں حیرت سے بولی۔

”ہاں۔“ افشاں نے حجاب پہننے کے بعد دروازے کی طرف بڑھتے ہوئے کہا۔
”رات کا وقت ہے۔ مناسب نہیں ہے کہ میرے قیمتی لباس یا زیورات پر کسی کی نظر پڑے۔ دن کی بہ نسبت رات کو عیاروں کا خطرہ زیادہ ہوتا ہے۔“

حجاب کا یہ جواز نہایت مضبوط تھا۔ بغداد کے اُچکوں کے ایک خاص گروہ کو ”عیاروں کا گروہ“ کہا جاتا تھا۔

تلاشِ رزق و روزگار میں جو نادار لوگ بازاروں کے چکر لگایا کرتے تھے، اُن کے ساتھ وہ لوگ بھی گھل مل جاتے تھے جو گرہ کٹ اور اُچکے ہوتے تھے۔ اُن میں سب سے زیادہ تیز و طرار گروہ ”عیاروں“ کا تھا جو نہ جانے کیوں اپنا حلیہ ایسا بنائے رکھتے تھے کہ انھیں شناخت کرنا بہت آسان تھا۔ سارے بدن سے ننگے، وہ صرف ایک لنگوٹی باندھے رہتے تھے۔ چھوٹے چھوٹے چکنے پتھروں کی ایک تھیلی ان کے شانے پر رہتی تھی۔ ایک گوپھن کمرے سے باندھ لیتے تھے۔ اُن کی کوشش ہوتی تھی کہ شرطوں سے دور رہیں۔ اگر کبھی خطرے میں پڑ جاتے تھے تو بھاگتے بھاگتے گوپھن سے پتھر بھی برسائے جاتے تھے۔ دبلے پتلے اور پھرتیلے ان عیاروں کو اکادکا لوگوں کی تلاش رہتی تھی جنھیں لوٹ لینا اُن کے لیے آسان ہوتا تھا۔

ان عیاروں سے بچنے کے لیے حجاب کا استعمال ایک مناسب بات تھی لیکن اس جواب سے زریں مطمئن نہیں ہوئی کیوں کہ افشاں جب کہیں جاتی تھی تو ملازم سپاہی اُس کے ساتھ ہوتے تھے۔

”آپ کے ساتھ محافظ تو ہوں گے مادر!“ زریں نے افشاں کے ساتھ کمرے

سے نکلتے ہوئے کہا۔

”نہیں۔“ افشاں نے جواب دیا۔ ”کام کچھ ایسا ہے جس میں راز داری کی ضرورت ہے۔ میں تنہا جاؤں گی۔“

”ایسا کیا کام ہے؟“ زریں نے تعجب سے کہا۔

”غیر ضروری سوالات نہ کرو۔“ افشاں کے لہجے میں سختی آگئی۔

زریں کو چپ ہو جانا پڑا۔ وہ سمجھ گئی کہ افشاں اس وقت صرف عجلت میں ہی نہیں، پریشان بھی تھی۔ زریں اس وقت پھر بول پڑی جب اُس نے افشاں کو دروازے کی طرف جانے کے بجائے دوسری طرف قدم بڑھاتے دیکھا۔ ”ادھر کہاں جا رہی ہیں مادر!“ زریں کا خیال تھا کہ افشاں بے خیالی میں دوسری طرف چل پڑی تھی۔

افشاں نے جواب دیا۔ ”مجھے عقبی دروازے سے جانا ہے۔“

”اتنی راز داری؟“ زریں کی حیرت میں اضافہ ہوا۔ ”کیا کوئی خطرناک.....“

”نہیں۔“ افشاں نے اُس کی بات کاٹ دی۔ ”تم خوا مخواہ پریشان نہ ہو۔ مجھے

بس راز داری سے کام لینا ہے لیکن خطرے کی کوئی بات نہیں ہے۔“

زریں کو پھر خاموش ہو جانا پڑا۔ اُسے اندازہ ہو گیا تھا کہ افشاں اس وقت اگر زیادہ نہیں، تو تھوڑی بہت ضرور منتشر تھی۔ اگر اس وقت اس سے زیادہ سوال و جواب کیے جاتے تو زریں کو ڈانٹ ڈپٹ کا ہدف بنا پڑتا۔

افشاں حویلی کے عقبی دروازے سے چلی گئی۔

زریں تیزی سے قدم اٹھاتے ہوئے رفیقہ کے کمرے کی طرف بڑھی۔ اگرچہ افشاں نے اس سے کہہ دیا تھا کہ وہ خوا مخواہ پریشان نہ ہو لیکن وہ پریشان ہو گئی تھی۔ رفیقہ اُسے دیکھتے ہوئے بولا۔ ”کیا بات ہے بیٹا؟ کچھ پریشان نظر آرہی ہو؟“

”ہاں رفیقہ بابا!“ زریں نے کہا۔ ”ابھی مادر کہیں گئی ہیں اور.....“ اُس نے

ساری بات بتادی۔

رفیقہ کے چہرے پر کوئی رد عمل نظر نہیں آیا۔ اس نے سر ہلا کر کہا۔ ”یہ سب کچھ مجھے معلوم ہے۔“

”تو پھر یہ بھی معلوم ہوگا کہ وہ کہاں گئی ہیں؟“

رفیقہ کچھ توقف سے بولا۔ ”تم یہ جاننا چاہتی ہو کہ وہ کہاں گئی ہیں؟“

”ہاں رفیقہ بابا!“

”تمہیں اس بارے میں اتنا متجسس نہیں ہونا چاہیے۔ وہ جہاں گئی ہیں، اس کے

لیے رازداری برتنا ضروری ہے۔“

”لیکن مجھ سے رازداری برتنا کیوں ضروری ہے؟ آپ تو مجھے بتا دیجیے!“

”جب وہ بات تمہاری ماں تم سے پوشیدہ رکھنا چاہتی ہیں تو میں کیسے بتا دوں

بیٹی! وہ مجھ پر بہت ناراض ہوں گی۔“

زریر جلدی سے بولی۔ ”میں اُن سے ہرگز نہیں کہوں گی کہ آپ نے مجھے کچھ بتایا ہے!“

”میں تمہاری ماں سے وعدہ کر چکا ہوں کہ اس معاملے میں اپنی زبان بند رکھوں

گا۔ تم مجھے مجبور نہ کرو بیٹی! میں تمہیں بس اتنا اطمینان دلا سکتا ہوں کہ وہ جہاں گئی ہیں،

وہاں اُن کے لیے کوئی خطرہ نہیں ہے۔“

زریر کا ذہن الجھا رہ گیا۔

رفیقہ نے جو کچھ کہا تھا، وہ بہر حال غلط نہیں تھا۔ افشاں اس محل میں کسی بھی

خطرے سے دوچار نہیں ہو سکتی تھی جہاں اُسے اپنے شوہر افشیں سے ملاقات کرنا تھی۔

افشیں حیدر سے اُس کی شادی اس وقت ہوئی تھی جب افشیں ایک چھوٹی سی

حکومت اشروسنہ کا شہزادہ تھا۔ یہ حکومت سمرقند اور خجند کے درمیانی پہاڑی علاقے میں تھی

جس کا مجوسی بادشاہ کاؤس، حیدر کا باپ تھا۔ اُس نے اپنے ایک اور بیٹے فضل کی شادی

اپنے ایک مقرب خاص قہرمان کی بیٹی سے کر دی تھی۔ حیدر اس شادی کا مخالف تھا

کیوں کہ وہ کسی وجہ سے قہرمان کو سخت ناپسند کرتا تھا۔ اس معاملے میں حیدر کی اپنے باپ

سے مخالفت بہت بڑھ گئی۔ حیدر ناراض ہو کر طبرستان چلا گیا تھا۔ اس وقت تک اُس نے

اسلام قبول نہیں کیا تھا اور اُس کا نام ”خنیداز“ تھا۔

افشاں طبرستان ہی میں رہتی تھی۔ اس کا تعلق ”قارن خاندان“ سے تھا۔

طبرستان پر اسی خاندان کی حکومت تھی۔ اس زمانے میں طبرستان کی حکومت افشاں کے

بھائی کے ہاتھ میں ہونا چاہیے تھی لیکن اس کے ایک رشتے دار نے کسی طرح حکومت پر قبضہ کر لیا تھا۔ افشاں کے بھائی کی زندگی خطرے میں پڑ سکتی تھی اس لیے وہ روپوشی کی زندگی گزار رہا تھا۔ حیدر سے اُس کے دوستانہ تعلقات تھے۔

حیدر جب طبرستان پہنچا تو افشاں اُسے پسند آگئی۔ خود افشاں نے بھی اُسے بے حد پسند کیا، لیکن ایک وجہ سے اس کا بھائی اُس کی شادی اپنے دوست حیدر سے نہیں کرنا چاہتا تھا کیوں کہ اشروسنہ میں حیدر کی ایک بیوی پہلے ہی موجود تھی۔ افشاں حیدر کو بہت زیادہ چاہنے لگی تھی۔ اُس نے حیدر کو اس پر آمادہ کر لیا کہ وہ دونوں چھپ کر شادی کر لیں اور حیدر اُسے اپنے ساتھ اشروسنہ لے جائے چنانچہ انھوں نے بڑی رازداری سے شادی کر لی۔ شادی کے بعد وہ دونوں اشروسنہ آگئے۔ حیدر اور کاؤس یعنی باپ بیٹے کے تعلقات چونکہ بہتر نہیں تھے اس لیے حیدر کو اندیشہ تھا کہ اُس کا باپ اس شادی کو پسند نہیں کرے گا۔ اُس نے اشروسنہ میں اپنی شادی خفیہ رکھی اور افشاں کو اپنے باپ کے محل میں نہیں لے گیا۔ ”مناسب وقت آنے تک اس شادی کو راز میں ہی رکھنا ضروری ہے افشاں!“ حیدر نے اُس سے کہا تھا۔

لیکن وہ ”مناسب وقت“ اب تک نہیں آسکا تھا۔

قبرمان اور افشیں حیدر کی کشیدگی بڑھتی رہی کیوں کہ قبرمان زیادہ شدت کے ساتھ اپنے داماد فضل کی حمایت اور حیدر کی مذمت کرنے لگا تھا۔ اُس کی کوشش رہتی تھی کہ بادشاہ اشروسنہ کی نظر میں حیدر کی وقعت کم سے کم ہوتی چلی جائے۔ اس کشیدگی کے باعث ایک موقع پر حیدر کو اتنا غصہ آیا کہ اُس نے قبرمان کو قتل کر دیا لیکن پھر باپ کے خوف سے اتنا گھبرایا کہ افشاں کو اشروسنہ میں چھوڑ کر بغداد چلا گیا۔ اب وہ بھی اپنے باپ کا بہت شدید مخالف ہو گیا تھا لہذا اُس نے مامون الرشید کی خدمت میں حاضری دی اور اُسے بتایا کہ اشروسنہ بڑی آسانی سے فتح کیا جاسکتا ہے کیوں کہ وہ اُس پہاڑی علاقے کے تمام راستوں سے اچھی طرح واقف ہے۔

مامون پہلے ہی کاؤس سے بہت برہم تھا۔ اس کی وجہ یہ تھی کہ کاؤس ہارون الرشید ہی کے زمانے سے اپنی حکومت بچانے کے لیے سلطنتِ عباسیہ کا باج گزار بن گیا تھا لیکن

اب کچھ عرصے سے اُس نے خراج دینا بند کر دیا تھا۔ افسشیں حیدر نے مامون کو یہ بھی بتایا کہ اُس کے باپ کو خراج بند کرنے کے لیے اُکسانے والا اُس کا مقرب خاص قہرمان تھا۔ کاؤس ان دنوں اشروسنہ سے کہیں دور تھا جب اس نے عباسی لشکر کی اشروسنہ کی طرف پیش قدمی کے بارے میں سنا، جہاں اس وقت اُس کا بیٹا فضل اُس کے نائب کی حیثیت سے کام کر رہا تھا۔ وہ بھی عباسی لشکر کی آمد کی خبر سن کر خوف زدہ ہو گیا اور اشروسنہ سے بھاگ نکلا۔ اس کی کوشش تھی کہ کسی طرح اپنے باپ تک پہنچ جائے لیکن وہ پہنچ نہیں سکا۔ بہت عرصے بعد معلوم ہوا تھا کہ وہ کسی ویرانے میں پانی کی قلت کے باعث ہلاک ہو گیا تھا۔ اس کے بعد اشروسنہ عباسی سلطنت میں شامل کر لیا گیا..... خنیدار نے اسلام قبول کر لیا تھا۔ اس کے بعد ہی اُس کا اصل نام ”حیدر“ میں تبدیل ہو گیا تھا۔

”افشیں“ کوئی نام نہیں بلکہ لقب تھا جو اشروسنہ کے حکم راں خاندان نے اختیار کیا تھا لیکن سلطنتِ عباسیہ میں وہ حیدر کے نام کا ایک لازمی جز بن گیا۔ اُس کی شہرت افسشیں حیدر ہی کے نام سے ہوئی۔

بابک خرمی کا فتنہ مامون ہی کے زمانے میں زور پکڑ چکا تھا۔ اُس کی سرکوبی کے لیے یکے بعد دیگرے کئی لشکر بھیجے جا چکے تھے جنہیں کام یابی نہیں ہو سکی تھی۔ اس کے بعد ایک لشکر افسشیں حیدر کی سرکردگی میں بھیجا گیا تھا۔ اس نے خرمی فتنے کو جڑ سے اکھاڑ پھینکا جس کے بعد اُس کے نام کی شہرت سلطنت کے گوشے گوشے میں ہو گئی۔ اس کے بعد ہی مامون نے افسشیں حیدر کو آذربائیجان کی ولایت سوچی تھی جس میں ارمینیا اور ہمدان وغیرہ شامل تھے۔ افسشیں حیدر نے اپنے ایک عزیز منکبجور کو وہاں اپنا نائب مقرر کیا اور خود بغداد میں ہی رہا۔ جب افسشیں حیدر نے بابک خرمی سے جنگ کر کے فتح حاصل کی تھی تو اُسے وہاں سے بہت دولت ملی تھی۔ اسی دولت میں ایک بڑا حصہ اُس نے خاموشی کے ساتھ اشروسنہ میں افشاں کو بھیج دیا تھا۔ اسی دوران میں افسشیں حیدر کی پہلی بیوی انتقال کر چکی تھی۔

بعد ازاں افسشیں حیدر نے افشاں کو بھی اشروسنہ سے بلوایا۔ اس وقت اس کی بیٹی زریں کافی بڑی ہو چکی تھی۔ افشاں نے بغداد آ کر ایک حویلی خرید لی اور جواہرات کا کاروبار شروع کر دیا۔ اس کے ساتھ افسشیں حیدر کی بھیجی ہوئی اتنی دولت تھی کہ یہ سب

کچھ کرنا اُس کے لیے کوئی مسئلہ نہیں تھا۔

جواہرات کے کاروبار کی کیا ضرورت تھی؟

افشیں حیدر کے استفسار پر افشاں نے بتایا تھا کہ اس طرح کچھ آمدنی تو بہر حال ہوگی لیکن اس کا بنیادی مقصد یہ ہے کہ رفیقہ کی وقت گزاری کا کچھ سامان ہو جائے۔
رفیقہ کو وہ اپنا معتمد خاص کہتی تھی لیکن افشیں حیدر کو علم تھا کہ رفیقہ سے افشاں کا تعلق صرف اسی حد تک نہیں تھا۔

افشیں حیدر کی خواہش تھی کہ افشاں بھی مسلمان ہو جائے لیکن افشاں سختی سے اپنے مذہب پر قائم رہی تھی۔ یہی سبب تھا کہ افشیں حیدر کو اب بھی افشاں سے ملنے کے لیے چوری چھپے اُس کی حویلی میں جانا پڑتا تھا۔

اُن کا یہ راز دارانہ میل جول فضل بن مروان کے علم میں کیسے آیا؟ اس بارے میں افشیں حیدر ابھی کوئی اندازہ بھی نہیں لگا سکا تھا لیکن راز افشاں ہوجانے کے باعث ہی اس نے خود افشاں کے پاس جانے سے گریز کیا تھا اور رفیقہ کے ذریعے پیغام بھجوا کر افشاں کو اپنے اس محل میں بلوایا تھا جو وہ اپنے بیٹے حسن کو دے چکا تھا۔

حسن کو اس نے ان دنوں کسی کام سے بخارا بھیجا ہوا تھا لہذا اس محل میں افشاں سے ملاقات کرنا اس کے لیے آسان تھا۔

ملاقات ہونے پر اُس نے افشاں کو بتایا کہ اس مرتبہ وہ خود اس کی حویلی آنے سے کیوں گریزاں ہوا۔

”فضل بن مروان کو اس کا علم کیسے ہو گیا؟“ افشاں متعجب تھی۔ ”وہ تو سامرا سے

بغداد اب آتا ہی نہیں ہے۔“

افشیں حیدر نے جواب دیا۔ ”مجھے شبہ ہے کہ اُسے یہ بات بتانے والا عجیب ہو سکتا ہے۔ وہ میرے مخالفین میں سے ایک ہے اور بغداد ہی میں رہتا ہے۔ میں کیوں کہ آدھی رات کے وقت تمہارے پاس آیا کرتا تھا اس لیے شاید کسی طلا یہ گردنے دیکھ لیا ہو اور اُس سے عجیب کو معلوم ہو گیا ہو۔“

افشاں نے نفی میں سر ہلایا۔

”کیا مطلب؟“ افشائیں حیدر بولا۔

افشائیں نے جواب دیا۔ ”لوگ سمجھتے ہیں کہ میں بیوہ ہوں لیکن اپنی بیوگی کی بات کبھی اپنی زبان پر نہیں لاتی۔ میں نے تمہیں بتایا تھا کہ ایک مرتبہ فضل بن مروان نے مجھ سے شادی کرنے کی خواہش ظاہر کی تھی اور میں نے انکار کر دیا تھا۔ فضل بن مروان کو ضرور علم ہوگا کہ میں اس سے پہلے بھی لوگوں کی یہ خواہش نظر انداز کرتی رہی ہوں۔ شاید فضل کو اسی لیے شبہ ہوا ہو کہ میرے تعلقات کسی اور مرد سے ہوں گے لہذا میں شادی نہیں کرنا چاہتی۔ اسی شبہ کے باعث وہ میری حویلی کی نگرانی کا کچھ بندوبست کر سکتا ہے۔“

”تمہیں یقین ہے؟“

”یقین تو نہیں، تم اسے اغلب گمان کہہ سکتے ہو!“

”مجھے تو عجیب پر شبہ ہے۔“ افشائیں حیدر نے کہا۔ ”میں کوشش کروں گا کہ مجھے

حقیقت کا علم ہو جائے!“

”افشائیں!“ افشائیں بڑے دکھی لہجے میں بولی۔ ”ہماری زندگی تو چھپ چھپ کر

ملتے ہوئے ہی گزر گئی!“

اس کی آنکھوں میں آنسو آگئے اور وہ افشائیں کے سینے سے لگ گئی۔

افشائیں حیدر نے ایک ٹھنڈی سانس لی اور کہا۔ ”اب تو یہ تمہاری ضد کی وجہ سے

ہے۔ اگر اشروسنہ کی حکومت ختم ہو جانے کے بعد میری طرح تم بھی مسلمان ہو جاتیں تو

اس کی ضرورت نہیں رہتی۔ میں ایک مجوسی عورت کو اپنی بیوی کی حیثیت سے لوگوں کے

سامنے نہیں لاسکتا افشائیں! وہ تو کہو کہ فضل بن مروان نے جو تیر مجھ پر چلایا تھا، وہ

میں نے اُسی پر لوٹا دیا ورنہ اگر کہیں امیر المومنین کو یقین آجاتا، میں اسی بات پر معتوب

قرار پا جاتا کہ میں چوری چھپے کسی مجوسی عورت سے ملتا ہوں۔“

”تو باقی زندگی بھی اسی طرح کٹ جائے گی؟“ افشائیں بولی۔

افشائیں حیدر نے اپنے ہاتھوں سے اُس کی آنکھوں سے بہتے ہوئے آنسو صاف

کرتے ہوئے کہا۔ ”تم اپنی ضد چھوڑ دو تو اس کی ضرورت باقی نہیں رہے گی۔“

”میں کیسے مسلمان ہو جاؤں افشائیں؟“ افشائیں نے افسردگی سے کہا۔ ”میرے

دل و دماغ نے یہ مذہب کبھی قبول نہیں کیا۔“

”دکھاوے کے لیے مسلمان ہو جاؤ۔“

”میں یہ بھی نہیں کر سکتی۔“ افشاں نے جواب دیا۔ ”اپنے مذہب پر میرا عقیدہ

اتنا مضبوط ہے کہ مجھے اہورا مزوا سے ڈر لگتا ہے۔ اگر میں نے دکھاوے کے لیے ایسا کیا

تو اس طرح میں اہرمن کی پیروکار بن جاؤں گی۔“

افشیں حیدر نے ایک ٹھنڈی سانس لی۔ ”تو پھر تم ہی بتاؤ کہ میں کیا کروں!

تمہیں اندازہ نہیں ہے کہ میرے مخالفین کی تعداد کتنی بڑھ چکی ہے۔“

”بابک خرمی کے واقعے کے بعد تو تمہاری مقبولیت بہت بڑھی ہے۔“

”صرف عوامی سطح پر۔“ افشیں حیدر نے جواب دیا۔ ”جو لوگ بڑے منصبوں پر

فائز ہیں، اُن میں زیادہ تر میرے مخالف ہیں۔ فضل بن مروان کی مثال تو تمہارے

سامنے آگئی ہے۔ ایسے بہت سے لوگ ہیں جو مجھے میرے منصب سے گرانے کے لیے

کسی وقت بھی کوئی سازش کر سکتے ہیں۔“

”تم تو عباسی خلیفہ کے بہت چہیتے ہو!“

”وہ چاہت کسی وقت بھی ختم ہو سکتی ہے۔ ایک بار تو ایسا ہو ہی جاتا۔ نہ جانے

کیوں امیر المومنین نے درگزر سے کام لیا۔“

”ایسا کوئی موقع بھی آچکا ہے؟“

”ہاں۔“ افشیں حیدر نے جواب دیا۔ ”بابک خرمی پر فتح حاصل کرنے کے بعد

مجھے وہاں سے جو خزانہ ملا تھا، اس کا ایک خاص حصہ میں نے تمہیں بھیج دیا تھا اور یہ بات

عبداللہ بن طاہر کے علم میں آگئی تھی جو خراسان کا حاکم ہے۔ بات اس لیے کھل گئی کہ

میں تمہیں جو کچھ بھیجتا تھا، وہ خراسان ہی کے راستے سے تم تک پہنچتا تھا۔ کسی طرح

میرے علم میں آیا ہے کہ عبداللہ بن طاہر نے یہ بات امیر المومنین تک بھی پہنچادی تھی۔

معلوم نہیں کیوں، انہوں نے درگزر سے کام لیا اور مجھ سے اس بارے میں پوچھ گچھ بھی

نہیں کی۔ اس سے عبداللہ بن طاہر چلیں بہ جبیں ہوا اور میرے خلاف اس کے جذبات

زیادہ شدید ہو گئے۔ عجیب بن غبہ سے اس کے تعلقات بہت اچھے ہیں۔ وہ دونوں ہی

دوسرے عرب اُمرا اور عسکری لوگوں کو میرے خلاف بھڑکاتے رہتے ہیں۔“
”مجھے رفیق نے بتایا تھا کہ یہاں کی سیاسی فضا خاصی گرم ہو گئی ہے۔ عرب اُمرا

ایرانیوں کے خلاف ایک متحدہ محاذ قائم کر رہے ہیں۔“

افشائیں حیدر نے افشاں کے خیال کی تائید کی۔ اس نے کہا۔ ”ایرانیوں کے بڑھتے ہوئے اختیارات کو ان عربوں نے ہمیشہ حسد سے دیکھا ہے اور ایرانیوں کے خلاف سازشیں کی ہیں۔ ان کی کئی سازشیں کام یاب بھی ہوئی ہیں۔“

افشاں تشویش سے بولی۔ ”تمہارے خلاف بھی ان کی کوئی سازش کام یاب ہو سکتی ہے!“
”ہاں۔ اسی لیے مجھے بہت محتاط رہنا پڑتا ہے۔ تمہارا مسلمان نہ ہونا بھی میرے

لیے ایک خطرہ ہے۔ اس بارے میں سوچو افشاں! اب تو تمہارا بھائی بھی مسلمان ہو چکا ہے۔“
افشاں نے کوئی جواب دیے بغیر نظریں جھکا لیں۔ اس کے علم میں تھا کہ اُس

کے بھائی کو مسلمان ہونے کے بعد ہی مامون الرشید کی طرف سے طبرستان اور اس سے ملحقہ علاقوں کی حاکمیت دی گئی تھی۔ مازیار قارن اس کا بھائی ہی تھا جس نے زریں کو عجیب کی دست درازی سے بچایا تھا۔

”اب تو اس سے تمہارے تعلقات ٹھیک ہو گئے ہیں۔“ وہ بولی۔

”رسمی حد تک۔“ افشائیں حیدر نے جواب دیا۔ ”تم سے تو وہ اب بھی ناراض ہے۔ تمہارا نام اُس کی زبان پر کبھی نہیں آتا۔ اس سے باتیں کرتے ہوئے ہمیشہ ایسا لگتا ہے جیسے وہ ہماری شادی کو بھول ہی گیا ہو۔“

”خیر، ایسا تو نہیں ہے۔“ افشاں نے کہا۔ ”برادر مازیار مجھ سے خفا ہونے کے باوجود مجھ سے بے خبر کبھی نہیں رہے۔ اس کا ثبوت زریں اور عجیب کا واقعہ ہے۔ میں تمہیں بتا چکی ہوں۔“

”خون کا رشتہ ہے۔“ افشائیں حیدر نے ہلکی سی مسکراہٹ کے ساتھ کہا۔ ”رنگ تو لائے گا۔“

”اس واقعے کے بعد سے زریں بہت خوف زدہ رہنے لگی ہے۔“
”یہ تم مجھ سے پہلے بھی کہہ چکی ہو۔ اب تو زریں کو خوف زدہ نہیں رہنا چاہیے۔“

وہ ترک لڑ کے اب بغداد کا رخ تو نہیں کرتے!“

افشاں کچھ سوچتی ہوئی بولی۔ ”وہ اپنے باپ کے بارے میں بھی سوچتی رہتی ہے۔

اُسے خیال ہے کہ وہ یتیم نہیں، اس کا باپ زندہ ہے لیکن میں اسے بتاتی نہیں ہوں۔“

”تم کیا سمجھتی ہو افشاں؟ کیا میرا دل نہیں چاہتا ہوگا کہ میں اپنی بیٹی کو سینے سے لگاؤں؟ بس تڑپ کر رہ جاتا ہوں۔ اگر تم مسلمان ہو جاتیں تو میں تم سے اسلامی شرع کے مطابق شادی کر کے اُسے اپنی سویتلی بیٹی ہی مشہور کر دیتا۔“

افشاں پھر چپ رہ گئی۔ مذہب کا مسئلہ سامنے آتا تھا تو وہ بہت کم بولتی تھی۔ بحث کرنے سے عموماً گریز کر جاتی تھی۔

”خیر!“ افشیں حیدر کچھ مسکرایا۔ ”تمہیں واپس بھی جانا ہے۔ ان باتوں میں خاصا وقت گزر گیا۔ اب کچھ وقت محبت کی باتوں میں گزار لیں۔“

اس نے افشاں کو اپنے بازوؤں میں سمیٹ لیا۔

آدھی رات سے پہلے جب افشاں کو واپس جانا تھا تو ان میں کچھ گفت گو اور ہو گئی۔ بس اتفاق سے ہی افشیں حیدر کے منہ سے نکل گیا تھا۔

”عبداللہ بن طاہر سے آج کل مازیار کے تعلقات بھی کشیدہ ہو گئے ہیں۔“

”کیوں؟“ افشاں نے پوچھا۔

”وہ اپنے علاقے کی آمدنی کا جو مخصوص حصہ امیر المومنین کو بھجوا کر لیتا تھا، اس میں درمیانی کڑی عبداللہ بن طاہر تھا۔ کچھ عرصے سے وہ عبداللہ بن طاہر کو نظر انداز کر کے براہ راست بیت المال میں بھجوا رہا ہے۔“

”کیوں؟“

”غالباً وہ اس طرح اپنے مخالفوں کی طاقت کا اندازہ لگا رہا ہے۔“

”اس کی ضرورت کیوں پیش آگئی؟“

”مجھے شبہ ہے کہ وہ طبرستان میں اپنی خود مختاری کا اعلان کرنا چاہتا ہے۔“

افشاں چونکی۔ ”بغاوت؟ کیا عباسی لشکروں سے ٹکراؤ مناسب ہوگا؟“

”قطعاً نامناسب ہوگا لیکن وہ بہت جذباتی ہے۔ ایرانیوں کے خلاف جو محاذ بن

رہا ہے، وہ اس سے بہت منغض ہو گیا ہے۔ ایسی کچھ کیفیت میری بھی ہو گئی ہے کیوں کہ مجھے بھی اپنا مستقبل غیر یقینی نظر آنے لگا ہے اور میں چاہتا ہوں کہ عباسی سلطنت میں کوئی تبدیلی آئے لیکن یہ سمجھ میں نہیں آتا کہ وہ تبدیلی کیونکر آسکتی ہے۔“

افشاں نے پریشانی سے کہا۔ ”بردار مازیار کو اس اقدام سے گریز کرنا چاہیے۔“
 ”میرا ذاتی خیال ہے کہ وہ باز نہیں آئے گا، تاہم میں نے اُسے ایک اشارہ دیا ہے۔“
 ”کیسا اشارہ؟“

”بغاوت کے لیے وہ وقت مناسب ہو گا جب یہاں خانہ جنگی کی فضا پیدا ہو جائے۔“

افشاں چونکی۔ ”کیا اس کا بھی کوئی امکان ہے؟“
 ”ہاں۔“ افشیں حیدر نے جواب دیا۔ ”مجھے اپنے کچھ ذرائع سے معلوم ہوا ہے کہ عجیب بن غلبہ شہزادہ عباس کو ورغلار ہا ہے کہ خلیفہ مامون الرشید کے بیٹے کی حیثیت سے مسند خلافت پر حق اُس کا بنتا ہے۔“

”کیا شہزادہ عباسی خلیفہ سے ٹکر لے سکے گا؟“
 ”اگر خانہ جنگی ہوئی تو کچھ نہیں کہا جاسکتا کہ اُس کا کیا نتیجہ نکلے گا۔ دراصل شہزادہ کو عباسی لشکر میں خاصی مقبولیت حاصل ہے۔“
 ”اگر ایسا ہوا تو تم کس کا ساتھ دو گے؟“

”میں متذبذب ہوں۔ کوئی فیصلہ نہیں کر سکا ہوں کہ ایسے حالات میں مجھے کیا کردار ادا کرنا ہوگا۔“

افشاں کو گزرتے ہوئے وقت کا خیال آیا تو جلدی سے بولی۔ ”اب مجھے جانا چاہیے۔ تم مستقبل کے بارے میں بہت سوچ سمجھ کر فیصلہ کرنا اور برادر مازیار کو بھی سمجھانا۔“
 افشیں حیدر نے سر ہلانے پر اکتفا کی۔



ایک شام فضل بن مروان محل کے باغ میں ٹہل رہا تھا تو اس نے عجیب کو دیکھا جو ایک کنج میں بیٹھا کسی سوچ میں غرق تھا۔

فضل بن مروان کو عجیب اور زریں کے واقعے کی اطلاع بہت پہلے عجیب بن غلبہ سے مل چکی تھی۔

کچھ سوچتے ہوئے فضل بن مروان عجیب کے قریب گیا۔

”کہاں گم ہو عجیب؟“ اُس نے پوچھا۔

ترک غلام خلیفہ کو اتنے عزیز تھے کہ سلطنت کا وزیر بھی اُن سے اس طرح بات کرتا تھا جیسے وہ قصرِ خلافت کی اہم ہستیاں ہوں اور پھر عجیب تو خلیفہ معتمد کو بہت زیادہ محبوب تھا۔ عجیب احتراماً کھڑا ہو گیا اور مسکرا کر بولا۔ ”کوئی یاد آ رہا تھا۔“

”بغداد کی وہ حسینہ تو نہیں جو غالباً مجوسی ہے؟“ فضل بن مروان نے معنی خیز مسکراہٹ کے ساتھ کہا۔

عجیب نے چونک کر اُس کی طرف دیکھا۔

”ہاں۔“ فضل بن مروان نے سر ہلایا۔ ”مجھے علم ہے اس واقعے کا۔ وہ نوخیز بلبل تمہارے ہاتھ نہیں لگ سکی تھی۔“

عجیب کی مٹھیاں بھیج گئیں، جیسے اُسے غصہ آ گیا ہو۔ وہ بولا۔ ”میں اس وقت اکیلا تھا اور کم بخت مازیار نہ جانے کہاں سے اُدھر نکل آیا تھا۔ اُس کے ساتھ کافی سپاہی تھے ورنہ.....“ عجیب نے اپنا جملہ ادھورا چھوڑ دیا۔

پھر وہ کچھ رک کر بولا۔ ”پھر وقت ہی نہیں ملا۔ ہم لوگ سامرا آ گئے تھے۔“

”تو کیا ہوا؟“ بغداد یہاں سے زیادہ دور تو نہیں!“

”میں اُس کی حویلی میں تو نہیں گھس سکتا وزیر محترم! اُس کی ماں کے سپاہی بھی

ہوتے ہیں وہاں!“

”تمہیں کیا ضرورت ہے وہاں جانے کی۔ امیر المومنین سے کہہ دیتے!.....“

میرا خیال ہے کہ وہ تمہاری کوئی خواہش کبھی رد نہیں کرتے! وہ حکم صادر کریں گے کہ اس مجوسی لڑکی کو یہیں محل میں حاضر کیا جائے! وہ یہ حکم کسی کے لیے بھی صادر کر سکتے ہیں۔“

”اس معاملے کی نوعیت ذرا مختلف ہے۔“ عجیب نے سنجیدگی سے کہا۔

”بغداد میں پہلے ہی بہت ہنگامے ہو چکے ہیں۔ امیر المومنین مجبور ہو گئے تھے کہ

دارالحکومت ہی تبدیل کر دیں۔ وہ نہیں چاہیں گے کہ وہاں پھر کوئی شورش برپا ہو۔
میں نے اگر ان سے کہا تو شاید وہ ٹال جائیں۔“
”تم کہہ کر تو دیکھو!“

فضل بن مروان انتقام لینے کے لیے بہت بے چین تھا۔ پہلا داغ تو اُس کے
دل پر یہی تھا کہ افشاں اُس کی شادی کی پیشکش مسترد کر چکی تھی۔ پھر اُس کے بعد افشیں
حیدر کا واقعہ بھی پیش آ گیا تھا۔ اُسے خلیفہ معتمد کے سامنے اس لیے سبکی اٹھانا پڑی تھی کہ
اُس کے پاس کوئی ثبوت نہیں تھا لیکن اس کے خیال کے مطابق اُسے عجیف بن غبہ
سے غلط اطلاع نہیں ملی تھی۔ اسی لیے اُسے یقین تھا کہ افشیں حیدر سے افشاں کے
تعلقات تھے جنہیں وہ ”نا جائز“ بھی سمجھتا تھا۔

اب اگر افشیں حیدر یا افشاں کے بجائے اُس کی بیٹی زریں کو بھی کسی قسم کا
نقصان پہنچتا تو اُسے کچھ تسکین مل سکتی تھی۔

لیکن عجیب خلیفہ معتمد سے اپنی اس خواہش کا اظہار کرنے سے گریزاں ہی رہا۔
اُس نے کہا۔ ”اگر وہ میری بات ٹال گئے تو مجھے دکھ ہوگا۔“

فضل بن مروان بہت گھٹیا ذہنیت کا مالک تھا۔ اُس نے مسکراتے ہوئے کہا۔
”اپنی خواہش کا اظہار کسی خاص لمحے میں کرنا! وہ لمحات ایسے ہوتے ہیں کہ انسان اپنے
محبوب کی ہر بات مان لیتا ہے۔“

عجیب اُس کا اشارہ سمجھ کر بھڑک گیا۔ ”مطلب کیا ہے آپ کا!“ اُس نے
تیز لہجے میں کہا۔

فضل بن مروان نے بات بگڑتے دیکھی تو جلدی سے بولا۔ ”میرا مطلب ہے
کہ یہ بات تم اس وقت کرنا جب وہ تمہارے ہاتھوں سے نبیذ کے جام پی رہے ہوں۔
وہ شراب نہ سہی لیکن کچھ خمار تو ہوتا ہے اس سے! اس وقت امیر المومنین کوئی حکم صادر
کرتے وقت اُس کے نتائج و عواقب پر غور نہیں کر سکیں گے۔“

”نہیں۔“ عجیب نے مضبوط لہجے میں کہا۔ ”مجھے یہ اچھا نہیں لگے گا کہ وہ اپنے
صادر کیے ہوئے کسی حکم پر بعد میں پشیمان ہوں۔“

فضل بن مروان اس موقع کو اپنے ہاتھ سے نہیں جانے دینا چاہتا تھا۔ اُس نے کہا۔ ”اچھا تو پھر..... دراصل بات یہ ہے عجیب کہ جو امیر المومنین کو عزیز ہو، میں اُسے اداس نہیں دیکھ سکتا۔“

”میں ابھی اداس تو نہیں تھا۔ بس کبھی کبھی خیال آجاتا ہے کہ وہ کم بخت مازیار.....“ غصے سے عجیب کی مٹھیاں بھینچ گئیں۔

”ماریاز کا برا وقت بھی اب شاید زیادہ دور نہیں ہے لیکن اس وقت میں صرف تمھاری اور اس پری و ش کی بات کرنا چاہتا ہوں۔“

”میں اس کی محبت کو تڑپتا نہیں ہوں محترم وزیر سلطنت!“ عجیب قدرے غضب ناک لہجے میں بولا۔ ”میں بس اس پھول کو مسل ڈالنا چاہتا ہوں جو اپنے حُسن پر بہت نازاں ہے۔“

”تو اُسے اٹھالاؤ بغداد سے!“ فضل بن مروان نے کہا۔ ”ضروری نہیں کہ تم اس کی حویلی میں گھسو۔ یہ کام سرِ راہ بھی کیا جاسکتا ہے۔ وہ اپنی حویلی سے کہیں آتی جاتی تو ہوگی!“

”مجھے نہیں معلوم کہ وہ کب کہاں جاتی ہے اور میں اُس کا انتظار نہیں کر سکتا۔ بغداد میں زیادہ وقت گزارنا میرے لیے کسی پریشانی کا سبب بن سکتا ہے۔“

”اچھا میں اس سلسلے میں کچھ معلومات حاصل کرنے کی کوشش کرتا ہوں۔“

عجیب نے کچھ نہیں کہا، کسی سوچ میں پڑ گیا۔

فضل بن مروان نے اس معاملے میں عجیب بن غلبہ سے رابطہ کیا اور تین دن بعد عجیب سے پھر ملا۔

”خوش خبری لایا ہوں تمھارے لیے!“ اُس نے عیارانہ مسکراہٹ کے ساتھ عجیب سے کہا۔ ”میں نے اس خوش جمال کے معمولات کے بارے میں جاننے کی کوشش کی تھی۔ مجھے معلوم ہوا ہے کہ وہ ہفتے میں ایک دن سہ پہرے بعد برکتِ زلزل کی سیر کرنے ضرور جاتی ہے۔“

”وہیں تو میں نے اُسے دیکھا تھا جب وہاں ماریاز آ گیا تھا۔“

”ماریاز کا یہ معمول نہیں ہوگا لیکن اس پری و ش کا یہ معمول ہے۔ اُس کے ساتھ

اُس کی دو تین سہیلیاں ہوتی ہیں، لیکن اس سے کوئی فرق نہیں پڑے گا۔ وہ سب ہی دہشت زدہ ہو جائیں گی۔ تم بس اس پھول کو اٹھا کر اپنے گھوڑے پر ڈالنا اور گھوڑے کو سرپٹ دور اتے ہوئے بغداد سے نکل آنا۔ تمہیں اپنی وضع قطع میں تھوڑی سی تبدیلی لانا ہوگی تاکہ تمہیں فوری طور پر کوئی نہ پہچان سکے۔“

عجیب مضطرب ہو کر بولا۔ ”مجھے یاد نہیں کہ میں نے اُسے وہاں کس دن دیکھا تھا!“

”میں نے تو سب کچھ معلوم کر لیا ہے۔“ فضل بن مروان نے کہا۔ ”تمہیں اس دن کا انتظار نہیں کرنا پڑے گا۔ وہ دن کل ہی پڑ رہا ہے۔ میں نے ایک بات کا بندوبست اور بھی کر دیا ہے عجیب! وہاں تمہارے آس پاس اگر کوئی شرطہ ہوا تو وہ تمہارے کام میں مخل نہیں ہوگا، خاموش تماشائی بنا رہے گا۔ اس خوش جمال کو اٹھالانے میں تمہیں کوئی دقت نہیں ہوگی۔“

عجیب کا چہرہ مسرت سے سرخ ہو گیا۔ اُس نے پر جوش انداز میں فضل بن مروان کا ہاتھ دباتے ہوئے کہا۔ ”آپ نے تو بہت بڑا کام کر ڈالا۔“

”میں تمہارے لیے کچھ بھی کر سکتا ہوں عجیب!“ فضل بن مروان نے عیارانہ شفقت کا مظاہرہ کیا۔

دو چار جملوں کا تبادلہ شاید اور ہوتا لیکن اسی وقت ایک غلام نے آکر فضل بن مروان کو بتایا کہ اُسے امیر المومنین نے یاد فرمایا ہے۔

فضل بن مروان عجیب کا شانہ تھپک کر تیزی سے ایک طرف چل پڑا۔ وہ جانتا تھا کہ اس وقت خلیفہ معتصم محل میں کس جگہ ہوگا۔

جب وہ خلیفہ کے حضور پہنچا تو اُس نے دیکھا کہ وہاں افشیں حیدر بھی موجود تھا۔ فضل بن مروان چوکتا ہو گیا۔

”فضل بن مروان!“ خلیفہ معتصم نے کہا۔ ”تمہیں ہم نے اس لیے بلایا ہے کہ تم سے ایک لفظ کا مطلب پوچھنا ہے۔ افشیں حیدر نے ابھی ایک بڑی اچھی بات کہی کہ جو دشمن سلطنتِ عباسیہ میں وزارتِ عظمیٰ کے منصب پر فائز ہو، اُسے تو عربی زبان کا عالم ہونا چاہیے لہذا تم اس لفظ کا مطلب ضرور جانتے ہو گے۔“

فضل بن مروان کا دل دھڑک اُٹھا۔ وہ اپنی علمی بے بضاعتی سے خوب واقف تھا۔ اُس کی کم علمی اب تک کوئی گل اس لیے نہیں کھلا سکی تھی کہ خود معتمد بھی علم سے بے بہرہ تھا۔ معتمد نے ایک مکتوب نکالتے ہوئے کہا۔ ”یہ ہمیں سلطنت کے ایک عامل نے بھیجا ہے۔“

افشیں حیدر سپاٹ چہرے کے ساتھ خاموش بیٹھا رہا۔ معتمد بولا۔ ”اس تحریر میں ایک لفظ ”کلا“ کا استعمال کیا گیا ہے جو ہماری سمجھ میں نہیں آسکا۔ تم اس کا مطلب ضرور جانتے ہو گے۔“

فضل بن مروان کو اپنی جان نکلتی محسوس ہوئی۔ اُس نے وہ لفظ پہلی مرتبہ سنا تھا۔ اُسے افشیں حیدر پر غصہ بھی آیا جس نے اُسے اس امتحان میں ڈلوایا تھا۔ ”بتاؤ!“ معتمد نے کہا۔ ”کیا مطلب ہے اس لفظ کا؟“

”میں اس کا مطلب بتانے سے قاصر ہوں امیر المومنین!“ فضل بن مروان نظریں جھکا کر بولا۔ ”میں نے یہ لفظ سنا ہی پہلی مرتبہ ہے۔“

معتمد کے چہرے پر ایسا تاثر اُبھرا جیسے اُسے شدید مایوسی ہوئی ہو۔ ”امیر المومنین!“ افشیں حیدر بولا۔ ”اگر اجازت ہو تو میں کچھ عرض کروں؟“ ”کہو افشیں!“

افشیں حیدر نے کہا۔ ”دراصل میں نہیں چاہتا کہ آپ اس لفظ کے بارے میں اُلجھن کا شکار رہیں۔ آپ اس لفظ کا مطلب ایک اور شخص سے معلوم کریں۔ میں نے سنا ہے کہ ابن عبد الملک کو عربی زبان پر خاصی دست رس ہے۔“

ابن عبد الملک خلیفہ کے مصاحبین میں نمایاں حیثیت رکھتا تھا۔ اُسے بھی فوراً طلب کر لیا گیا اور طلبی کی وجہ بتائی گئی۔

ابن عبد الملک نے کہا۔ ”میں اُس کی خاص وضاحت کر دیتا ہوں امیر المومنین! جب سبزہ اُگتا ہے تو اُسے ”بقول“ کہتے ہیں۔ جب گھاس ذرا بڑی ہو جاتی ہے تو ”کلا“ کہا جاتا ہے اور جب وہ خشک ہو جاتی ہے تو اُسے ”حشیش“ کہتے ہیں۔“

معتمد اس وضاحت سے بہت خوش ہوا اور بولا۔ ”ہمیں آج معلوم ہوا ابن

عبدالملک کہ تم تو عالم آدمی ہو۔“

ابن عبدالملک نے انکسار سے جواب دیا۔ ”میں ایک ذرہ ناچیز ہوں امیرالمومنین!“

”فضل!“ معتمد فضل بن مروان کی طرف متوجہ ہوا جس کی نظریں ابھی تک

جھکی ہوئی تھیں۔

”جی امیرالمومنین!“ فضل بن مروان کی آواز میں ہلکی سی لرزش تھی۔

معتمد نے زرگس کے ایک گل دستے کی طرف اشارہ کیا۔ ”اس میں سے ایک

پھول نکال کر ہمیں دو۔“

یہ حکم فضل بن مروان کو بڑا عجیب محسوس ہوا۔ گل دستہ معتمد کے اتنا قریب تھا کہ

وہ خود بھی ہاتھ بڑھا کر پھول لے سکتا تھا لیکن فضل بن مروان کو حکم کی تعمیل تو کرنا ہی

تھی۔ وہ آگے بڑھ کر خلیفہ کے قریب پہنچا پھر جب اُس نے پھول نکالنے کے لیے ہاتھ

بڑھایا تو معتمد نے اُس کا ہاتھ پکڑ لیا اور اُس کی انگلی سے بہ آہستگی وہ انگشتری نکال لی

جو خلیفہ کی طرف سے وزیراعظم کو دی جاتی تھی۔

فضل بن مروان سکتے میں رہ گیا۔ ابتدائی لمحوں میں وہ یہ سمجھنے سے قاصر رہا تھا

کہ یہ کیا ہو گیا۔

”ہمارے قریب آؤ ابن عبدالملک!“ معتمد نے کہا۔

ابن عبدالملک اُس کے قریب گیا۔

”یہ تمہیں ہی زیب دے گی۔“ معتمد نے اُسے انگشتری پہناتے ہوئے کہا۔

”سلطنتِ عباسیہ کے وزیراعظم کو اتنا ہی قابل ہونا چاہیے جتنے تم ہو۔“

اس وقت فضل بن مروان نے سمجھا کہ اُس سے وزارتِ عظمیٰ کا منصب چھین لیا

گیا تھا۔ اُس کے چہرے کی رنگت پہلی پڑ گئی۔

ابن عبدالملک نے جھک کر خلیفہ وقت کو تعظیم پیش کی اور کہا۔ ”یہ غلام بھرپور

سچی کر گے گا کہ خود کو اس منصبِ جلیلہ کے لائق ثابت کرے۔“

”اب یہ مختصر مجلس برخاست کی جاتی ہے۔“ معتمد کھڑا ہو گیا۔ اُس نے

فضل بن مروان سے مزید کچھ کہنے کی ضرورت نہیں سمجھی تھی۔

فضل بن مروان پیچ و تاب کھاتا ہوا وہاں سے رخصت ہوا تو اُس کے دل میں یہی تھا کہ وہ سارا کیا دھرا افسشیں حیدر کا تھا۔

اور حقیقت بھی یہی تھی۔ افسشیں حیدر نے اس پر دوسرا وار کر دیا تھا۔ اسی نے سلطنت کے ایک عامل سے مکتوب میں ایک ایسا لفظ لکھوایا تھا جو عرب اپنی روزمرہ کی زبان میں استعمال نہیں کرتے تھے۔ اُس کے ساتھ ہی افسشیں حیدر نے کچھ ایسی منصوبہ بندی بھی کی تھی کہ وہ بھی اس وقت وہاں موجود ہو جب خلیفہ کی خدمت میں وہ مکتوب براہ راست پہنچایا جائے۔

اپنی اس کوشش پر افسشیں حیدر کو اتنی بڑی کامیابی ہوئی تھی جس کی اُسے توقع نہیں تھی۔ اُسے یہ گمان بھی نہیں تھا کہ اس کی اس منصوبہ بندی کے نتیجے میں فضل بن مروان سے وزارت کا منصب ہی چھن جائے گا۔ وہ تو فضل بن مروان کو بس ذلیل کرنا چاہتا تھا کیونکہ اس کے پہلے وار کے نتائج ابھی تک سامنے نہیں آسکے تھے اور وزارت مال میں خرد برد کی تحقیقات ابھی تک نہیں ہوئی تھیں۔

”یہ تم نے اچھا نہیں کیا ہے افسشیں حیدر!“ فضل بن مروان نے اس وقت کہا جب افسشیں حیدر محل سے نکل رہا تھا۔ اس کے انتظار ہی میں فضل بن مروان وہاں رک گیا تھا۔ ”میں نے کیا کر دیا فضل!“ افسشیں حیدر نے معصومیت سے کہا۔

”جو کچھ کیا ہے، وہ تمہارا دل جانتا ہوگا۔ افسوس کہ میں اس مرتبہ بھی کوئی ثبوت پیش نہیں کر سکتا، لیکن خیر! میں تم سے صرف یہ کہنے کے لیے رک گیا تھا کہ تم نے جو کچھ کیا ہے، میں اُسے بھول نہیں سکتا۔ تمہیں اُس کا خمیازہ تو بھگتنا پڑے گا۔ اگر آنے والے دنوں میں تمہیں کوئی چرکا لگے تو سمجھ لینا کہ وہ تمہیں میری وجہ سے لگا ہے۔“

اُس نے افسشیں حیدر کے جواب کا انتظار نہیں کیا اور نہایت مغلوب الغضب حالت میں دوسری طرف مڑ گیا۔

افشیں حیدر سنجیدگی سے سوچتا رہ گیا کہ فضل بن مروان اسے کس قسم کا چرکا لگوا سکتا ہے! یہ اُس کے سان گمان میں بھی نہیں تھا کہ فضل بن مروان پہلے ہی کوئی قدم اٹھا چکا تھا۔ اس اقدام کے نتیجے میں زرین دوسرے ہی دن اپنی زندگی کی ایک

بدترین صورتِ حال سے دوچار ہوئی۔ وہ اور اُس کی دو سہلیاں اپنی اپنی پالکیوں میں برکتِ زلزل کی طرف بڑھ رہی تھیں کہ زریں نے ایک گھوڑے کی ٹاپیں سنیں۔

شہر میں ادھر سے ادھر جاتے ہوئے لوگوں کے گھوڑوں کی ٹاپیں سنائی دینا ایک معمول تھا جنھیں سن کر چونکنا ایک بے محل سی بات تھی لیکن زریں اس لیے چونک پڑی کہ جس گھوڑے کی ٹاپیں اُسے سنائی دی تھیں، وہ اُس کی پالکی کے برابر برابر چل رہا تھا۔ یہ ایک غیر معمولی بات تھی جس نے زریں کو چونکا یا بھی اور پریشان بھی کر دیا۔ ایسے کسی بھی موقع پر اُسے عجیب ہی کا خیال آسکتا تھا جو اُسے اس وقت بھی آیا اور اُس کے دل کی دھڑکنیں تیز ہو گئیں۔ اُس نے لرزتے ہاتھ سے پالکی کے پردے میں ہلکی سی جھری بنائی تاکہ اس گھڑسوار کو دیکھ سکے۔

گھڑسوار کی نظریں بھی اسی طرف تھیں۔ اس کے چہرے پر نظر پڑتے ہی زریں کا دل بڑی زور سے اُچھلا لیکن اس مرتبہ اُس کے دل کی وہ دھڑکن کسی خوف کے باعث نہیں تھی۔ اُس کا دل خوشی سے اُچھل پڑا تھا اور اس کے رگ و پے میں انبساط کی لہریں دوڑ گئی تھیں۔ وہ گھڑسوار حسن بن افضلی تھا۔

زریں نے بے قراری سے پالکی کا پردہ اتنا کھول دیا کہ حسن اُسے دیکھ سکے۔ حسن مسکرا دیا۔

”تم کب واپس آئے؟“ زریں نے بے تابگی سے پوچھا۔

”آج ہی آیا ہوں۔“ حسن نے جواب دیا۔ ”بلکہ ابھی آیا ہوں۔ مجھے یاد تھا کہ

تم اس وقت ادھر آؤ گی۔“

”اب کیا کروں!“ زریں نے پریشانی سے کہا۔ ”میرے ساتھ دو سہلیاں بھی ہیں۔“

”انھیں ٹالو کسی طرح! میں تو تم سے ملنے کے لیے اتنا بے تاب تھا کہ سیدھا

ادھر چلا آیا۔ میں ابھی محل بھی نہیں گیا ہوں۔“

ان دونوں کی ملاقاتیں ایک اور سیرگاہ میں ہوا کرتی تھیں جو برکتِ زلزل کے

آگے ایک چوار ہے کے بعد دوسرے چوار ہے پر تھا۔ بغداد کی زیادہ تر تفریح گاہیں

چوراہوں کے قریب بنائی گئی تھی۔

زریں نے جھانک کر دیکھا۔ اُس کی دونوں سہیلیوں کی پالکیاں کافی آگے نکل گئی تھیں۔
 ”میں کچھ کرتی ہوں۔“ زریں نے حسن سے کہا اور پھر پالکی، شانوں پر اٹھا کر
 چلنے والے غلاموں سے کہا۔ ”ذرا تیز چلو۔“

غلاموں نے خاموشی سے اپنی رفتار کچھ بڑھادی۔ انہوں نے زریں اور حسن کی
 باتوں پر ذرا بھی توجہ نہیں دی تھی۔ وہ کسی ایسے علاقے کے تھے کہ انہیں عربی کے علاوہ
 کوئی زبان نہیں آتی تھی۔ زریں اور حسن نے فارسی میں باتیں کی تھیں۔ اُس کے علاوہ
 ان غلاموں کو یہ جسارت ہو بھی نہیں سکتی تھی کہ وہ اپنی آقا زادی اور اُس کے مخاطب کی
 باتوں پر یا اس کے مخاطب کی طرف توجہ دیتے۔

اپنی رفتار بڑھانے کے باوجود برکتِ زلزل کے مشرقی درازے ”بابِ نسترن“
 تک اس وقت پہنچے جب زریں کی دونوں سہیلیاں اپنی پالکیوں سے اتر کر اس کا انتظار
 کر رہی تھیں۔ ان کے پالکی بردار، پالکیاں لیے ہوئے تیزی سے سڑک کے پار اس
 طرف جا رہے تھے جہاں ایک قطعہ زمین صرف پالکیاں رکھنے ہی کے لیے مخصوص تھا۔
 جب پالکی بابِ نسترن کے سامنے رکھی گئی تو زریں اس سے نہیں اُتری۔ اُس کی
 دونوں سہیلیاں فوراً قریب آگئی تھیں۔

”بہت ہی سست رفتار ہیں تمہارے غلام۔“ ایک سہیلی نے زریں کے پالکی
 برداروں کی طرف اشارہ کیا۔

زریں نے بات نظر انداز کر دی اور جلدی سے کہا۔ ”ایک گڑ بڑ ہوگئی ہے۔ آج
 تم دونوں میرے بغیر ہی تفریح کر لو۔“

”کیوں..... کیوں؟“ دونوں نے ایک ساتھ پوچھا۔

”اگلے چوراہے پر ہماری ایک عزیزہ رہتی ہیں۔ ان کی طبیعت اچانک ہی کچھ
 زیادہ ناساز ہوگئی ہے۔ مادر کسی وجہ سے خود انہیں دیکھنے نہیں جاسکتیں اس لیے
 انہوں نے مجھے پیغام بھیجا ہے کہ انہیں دیکھ آؤں۔“

”کب بھیجا ہے پیغام؟“ ایک سہیلی نے تعجب سے پوچھا۔

”ابھی راستے میں۔“ زریں نے جواب دیا۔ ”ایک غلام ایک تیز رفتار گھوڑے

پر آیا تھا۔ اسی نے پیغام دیا ہے، تم دونوں بہت آگے نکل گئی تھیں۔“

اسی وقت ایک باوردی عصا بردار اُن کے قریب آیا۔ برکت زلزل کے تمام معاملات کی دیکھ بھال کرنے والے ”عصا بردار اِن زلزل“ کہلاتے تھے۔ اُس نے بڑے ادب سے زرین کو مخاطب کیا اور کہا کہ پاکی زیادہ دیر تک داخلی دروازے کے سامنے نہیں رکھی جاسکتی۔ زرین کی پاکی کے پیچھے دو پاکیاں رکی ہوئی تھیں۔ وہ اسی وقت آگے آئیں جب زرین کی پاکی وہاں سے اُٹھ جاتی۔

”ہمیں معلوم ہے۔“ زرین نے بڑی تمکنت سے عصا بردار کو جواب دیا۔ ”بس دو باتیں کہنا تھیں اپنی سہیلیوں سے۔“ پھر اُس نے پاکی بردار غلاموں سے پاکی اُٹھانے کے لیے کہا۔

”تم نے تو آج مزہ کر کر اکر دیا۔“ ایک سہیلی بولی۔

”میری مجبوری کو سمجھ کر مجھے معاف کر دو۔“ زرین نے ہلکی سی مسکراہٹ کے ساتھ کہا۔ چاروں غلاموں نے پاکی اُٹھالی تھی۔

زرین نے پاکی کا پردہ برابر کرنے سے پہلے اپنی سہیلیوں سے کہا۔ ”اگر موقع مل گیا تو جلد ہی واپس آ کر تم دونوں کو یہاں تلاش کر لوں گی۔“ پھر اُس نے الوداعی انداز میں ہاتھ بھی ہلایا تھا۔

پاکی جلد ہی شاہ راہ پہنچ گئی۔ زرین کو یاد آیا کہ اسی جگہ عجیب نے اُس سے دست درازی کی تھی جب وہ اپنی سہیلیوں کے ساتھ چوراہے کے قریب سے شاہ راہ عبور کر کے اس قطعہ زمین کی طرف جا رہی تھی جہاں پاکیاں رکھی جاتی تھیں۔

پاکی شاہ راہ پر آگے بڑھنے لگی تو زرین نے گھوڑے کی ٹاپیں اپنے عقب میں سنیں۔ اُس نے جھانک کر دیکھا۔ اُس کے پیچھے آنے والا حسن ہی تھا۔

زرین کا دل مچلنے لگا کہ حسن اپنا گھوڑا پاکی کے برابر میں لے آئے اور وہ اس سے باتیں کرتی رہے لیکن اس عام گزرگاہ پر یہ مناسب نہیں تھا کہ کوئی گھڑسوار کسی پاکی کے برابر مسلسل چلتا رہے۔

ایک خاندان کے لوگ بھی ایسا نہیں کرتے تھے۔ ان کے گھوڑے پاکلیوں کے

آگے یا پیچھے رہا کرتے تھے لیکن یہ کوئی طے شدہ رواج نہیں تھا۔ جن خواتین کو گھڑ سواری آتی تھی، وہ گھوڑوں پر نظر آتی تھیں۔ افشاں تو ہمیشہ گھوڑے ہی پر کہیں آتی جاتی تھی، لیکن زریں نے گھڑ سواری سیکھ لینے کے باوجود گھڑ سواری کرنا کبھی پسند نہیں کی تھی۔ وہ پاکی ہی پر کہیں آتی جاتی تھی۔

ایک چوراہا عبور کرنے کے بعد دوسرے چوراہے پر پاکی زمین پر رکھ دی گئی۔ زریں پاکی سے اتر آئی۔ اُس نے دیکھا کہ حسن سڑک پار سے اُس کی طرف آرہا تھا۔ برکت زلزل کی طرح یہاں بھی پالکیا رکھنے اور گھوڑے کھڑے کرنے کے لیے سڑک پار دو قطعاً زمین وقف کیے گئے تھے۔

حسن اور زریں نے داخلے کی پرچیاں خریدیں۔ وہ بغداد کی واحد تفریح گاہ تھی جہاں چار افراد کے داخلے کے لیے ایک درہم کی پرچی لینا پڑتی تھی اور اگر افراد کم ہوں تو بھی ایک درہم دینا پڑتا تھا۔

وہ تفریح گاہ نجی ملکیت تھی، سرکاری طور پر نہیں بنائی گئی تھی۔ وہ برکت زلزل سے زیادہ خوب صورت نہیں تھی لیکن اس کا انوکھا پہلو یہ تھا کہ وہاں دنیا بھر سے کثیر تعداد میں ایسے انواع و اقسام کے رنگارنگ پرندے منگوائے گئے تھے جن کی چہکاریں بھی اس قدر دل نشیں تھیں کہ ساری فضا میں موسیقی سی گونجتی محسوس ہوا کرتی تھی۔

اسی لیے اس تفریح گاہ کا نام ”باغ طیوراں“ رکھا گیا تھا۔ اس کی وسعت اتنی تھی کہ سہ پہر سے شام تک ساری تفریح گاہ گھومنا ممکن نہیں تھا۔ اسی وسعت کی وجہ سے وہ پرندے خود کو قفس میں محسوس نہیں کرتے ہوں گے۔ باغ طیور سے باہر نکلنا بہر حال اُن کے لیے ممکن نہیں تھا۔ چاروں طرف اتنے اونچے جال لگائے گئے تھے کہ اُس سے زیادہ اونچی پرواز وہ پرندے کر ہی نہیں سکتے تھے یا اگر کر سکتے تھے تو بھی وہاں سے نکلنا اُن کے لیے یوں ممکن نہیں تھا کہ چھت بھی جال کی بنائی گئی تھی۔

پرندوں کے علاوہ وہاں غیر ضرر رساں چوپائے بھی تھے۔ خرگوش، گلہریاں، گرگٹ یہاں تک کہ کچھ تعداد ہرنوں کی بھی تھی جو ختن سے منگوائے گئے تھے۔ زریں اور حسن وہاں گھومتے ہوئے باتیں بھی کرتے رہے۔ حسن نے اُسے

بخارا کے بارے میں بھی بتایا کہ وہاں آخری حکم راں خاندان ”بخار خدات“ کہلاتا تھا۔ بخارا کے ایک حاکم نے خلیفہ المنصور کے عہد میں بغاوت کی تھی تو اُسے ابو مسلم خراسانی کے حکم سے قتل کروادیا گیا تھا۔

”میں نے کسی سکان کا نام بھی سنا ہے جو المقتنع جیسے ملحد کا پیرو تھا۔“ زریں نے کہا۔
 ”ہاں۔“ حسن نے جواب دیا۔ ”اُسے خلیفہ المہدی نے قتل کروادیا تھا۔“

المہدی اپنے باپ المنصور کے بعد سلطنتِ عباسیہ کا تیسرا خلیفہ تھا۔
 یکا یک حسن منہ بنا کر بولا۔ ”کیا ہم یہ باتیں کرنے کے لیے یہاں آئے ہیں!“
 زریں ہنس پڑی۔ ”تم ہی بخارا سے آئے ہو تو وہاں کی تاریخ بتانے لگے۔ یہ باتیں میں نے تو نہیں چھیڑی تھیں!“

”خیر چھوڑو۔ اب ہم بس اپنی باتیں کریں گے۔ آؤ اس طرف بیٹھتے ہیں۔“
 وہ دونوں ایک فوارے کے قریب سرسبز گھاس پر جا بیٹھے۔

زریں نے فوارے کی طرف دیکھتے ہوئے کہا۔ ”اگر یہاں رنگارنگ فواروں کی تعداد بڑھادی جائے اور ہر قسم کے پھولوں کے پودے بھی ہوں تو یہ باغ برکتِ زلزل کو ماند کر دے گا۔“

حسن نے اسے گھورا۔ ”میں نے کہا تھا کہ اب ہم صرف اپنی باتیں کریں گے۔“
 ”تو سنیے محترم!“ زریں نے شوخی سے کہا۔ ”میں اپنی بات سے شروع کرتی ہوں۔
 میرا نام زریں بنت افشاں ہے۔“ کسی خیال نے اُسے یکا یک سنجیدہ کر دیا۔ وہ ٹھنڈی سانس لے کر بولی۔ ”میں اپنے نام کے ساتھ باپ کا نام نہیں لگا سکتی۔“
 حسن بھی سنجیدہ ہو گیا۔ ”تمہاری یہ الجھن نہ جانے کب ختم ہوگی؟“

”جب تک میری والدہ نہیں بتائیں گی۔“ زریں نے کہا۔ ”مجھے شبہ ہے کہ رفیقہ بابا بھی یہ بات جانتے ہیں مگر زبان وہ بھی نہیں کھولتے۔ مجھے اتنا یقین تو ہے کہ میں یتیم نہیں ہوں۔“
 حسن کچھ سوچتا رہا، پھر بولا۔ ”تم نے میرے بارے میں کچھ بتایا اپنی والدہ کو؟“
 ”میں ابھی تک ہمت نہیں کر سکی ہوں حسن!“ زریں نے جواب دیا، پھر بولی۔
 ”تم نے بتایا اپنے والدہ کو؟“

”میں ابھی تک ہمت نہیں کر سکی ہوں حسن!“ زریں نے جواب دیا، پھر بولی۔
 ”تم نے بتایا اپنے والد کو؟“

”میں نے بھی نہیں بتایا لیکن میرا خیال ہے کہ انھیں کچھ شبہ ہو گیا ہے۔“
 ”یعنی ہم دونوں کے بارے میں؟“

”نہیں۔“ حسن نے جواب دیا۔ ”انھیں صرف یہ شبہ ہوا ہے کہ میں کسی سے
 محبت کرنے لگا ہوں۔“

”تمہیں یہ خیال کیوں ہے کہ انھیں یہ شبہ ہو گیا ہے۔“

”جیسے برسبیل تذکرہ، کچھ کہا جاتا ہے، اسی طرح ایک بار انھوں نے کہا تھا کہ
 محبت کرنا کوئی بری بات نہیں ہے لیکن فریقین میں سے ہر ایک کو یہ ضرور جان لینا چاہیے
 کہ دوسرے فریق کا خاندان کیسا ہے اور یہ کہ اس ضمن میں لاعلمی بعض اوقات
 بہت سی پے چیدگیوں کا سبب بن جاتی ہے۔“

”یہ ایک عام سی بات ہے۔“ زریں نے کہا۔ ”اس سے تم نے یہ کیوں سمجھ لیا کہ
 انھیں کسی سے تمہاری محبت کا شبہ ہو گیا ہے؟“

”دراصل برسبیل تذکرہ بھی کوئی بات اسی وقت کہی جاتی ہے جب اسی قسم کے
 کسی موضوع پر بات ہو رہی ہو۔ ان کی یہ بات بڑی بے محل تھی۔ جب میں بخارا گیا تھا
 تو انھوں نے مجھے رخصت کرتے وقت یہ بات کہی تھی۔ اس بات کا وہ کوئی موقع ہی نہیں تھا۔“
 زریں نے سر ہلایا۔ ”تم نے اندازہ تو صحیح لگایا۔ گویا وہ میرے بارے میں نہیں جانتے۔“
 ”ظاہر ہے۔“ حسن نے جواب دیا۔ ”اسی لیے انھوں نے کہا ہو گا کہ میں جس
 سے محبت کرتا ہوں، اس کے بارے میں سب کچھ جان لوں۔“ وہ ہنسا۔ ”انھیں کیا معلوم
 کہ میں بہت کچھ جانتا ہوں۔“

”کہاں جانتے ہو سب کچھ!“ زریں نے سنجیدگی سے کہا۔ ”میں ہی اپنے باپ
 کے بارے میں کچھ نہیں جانتی۔“

”اس سے میرے لیے کوئی فرق نہیں پڑتا زریں!“ حسن نے کہا۔ ”میں تمہاری
 ماں کو تو جانتا ہوں۔ وہ ایک نہایت معزز اور شریف خاتون ہیں۔ انھوں نے جب شادی

کی ہوگی تو شادی سے پہلے اچھی طرح جانچ پرکھ بھی لیا ہوگا۔ وہ بھی تمہاری والدہ کی طرح ایک اچھے انسان ہوں گے۔“

”آخر مجھ سے ان کو کیوں چھپایا جا رہا ہے!“

”ہاں، یہ تو بے شک ایک چیتان ہے۔“ حسن نے متفکرانہ انداز میں سر ہلایا۔

”اچھا ایک کام کرو۔ یہ تو تم مجھے بتا چکی ہو کہ یہاں سے پہلے تم اشروسنہ میں رہتی تھیں لیکن یہ نہیں بتایا تھا کہ وہاں تمہارا گھر کہاں تھا۔ مجھے اس بارے میں بتاؤ۔ میں وہاں چھان بین کروں گا۔ وہاں سے کچھ سراغ لگنا چاہیے۔“

”میں تمہیں بتا چکی ہوں کہ میری والدہ کی شادی طبرستان میں ہوئی تھی۔“

”اس سے کوئی فرق نہیں پڑتا۔“ حسن نے کہا۔ ”رہی تو تم اشروسنہ میں ہو۔“

سراغ وہیں سے ملے گا، اگر ملے گا۔“

زریر نے اُسے اپنے اشروسنہ کے گھر کے بارے میں بتادیا۔

پھر کچھ وقت انہوں نے باغ طیور کی سیر کرتے ہوئے گزارا، اس کے بعد واپسی

کا ارادہ کیا، سورج غروب ہونے میں اب بس اتنا ہی وقت رہ گیا تھا کہ زریر اندھیرا پھیلنے تک اپنی حویلی پہنچ جاتی۔

باہر نکل کر انہوں نے چند الوادعی فقرے کہے، پھر سڑک پار کرتے ہوئے حسن

نے اس طرف رخ کیا جہاں گھوڑے باندھے جاتے تھے اور زریر نے اس طرف قدم بڑھائے جہاں پالکیاں رکھی جاتی تھیں۔

پالکی میں بیٹھنے کے بعد زریر نے پردہ سر کا کر دیکھا کہ حسن اپنے گھوڑے پر بیٹھا

ہوا اس جگہ سے نکل آیا تھا جہاں گھوڑے باندھے جاتے تھے۔ غلاموں نے پالکی اٹھالی تھی

اور چل پڑے تھے۔ زریر نے دیکھا کہ حسن نے اپنے گھوڑے کو سرپٹ دوڑا دیا تھا۔

پالکی چوراہے سے گزری، اسے سیدھا جانا تھا۔ اس راستے کو قطع کرتی ہوئی جو

شاہ راہ تھی، حسن کا گھوڑا اسی پر سرپٹ دوڑا چلا جا رہا تھا۔ زریر اُس کی طرف دیکھتی رہی۔

جب اُس کی پالکی نے چوراہا عبور کیا تو حسن کا گھوڑا اُس کی نظروں سے اوجھل ہو چکا تھا۔

زریر نے پالکی کا پردہ برابر کیا اور سوچنے لگی، کیا یہ ممکن ہوگا کہ حسن اشروسنہ

جا کر کوئی سراغ لگانے میں کامیاب ہو جائے؟
 زریں کو اس بارے میں سوچنے کا زیادہ موقع نہیں مل سکا۔ اس کی پاکی کو بہت
 زور کا جھٹکا لگا تھا۔

اس جھٹکے کا سبب ایک گھوڑے کی پچھلی ٹانگوں کی رانیں تھی جو پاکی اٹھائے
 ہوئے ایک غلام سے ٹکرائی تھیں۔ اس دھکے سے وہ اپنا توازن برقرار نہ رکھ سکا اور جب
 وہ گرا تو باقی تینوں غلام بھی پاکی کو نہ سنبھال سکے۔

پاکی اس طرح لڑھکی کہ زریں اس کے باہر جا گری۔ پھر اُسے سنبھلنے کا موقع بھی
 نہیں مل سکا۔ کسی نے اُسے اٹھا کر ایک گھوڑے کی پیٹھ پر اوندھا ڈال دیا تھا۔

ذرا دیر کے لیے زریں کے ہوش و حواس پر اگندہ ہو گئے تھے۔ جب وہ کچھ
 سوچنے سمجھنے کے قابل ہوئی تو اس نے محسوس کیا کہ گھوڑا سرپٹ دوڑ رہا تھا۔ وہ گھوڑے
 پر گھڑ سوار کے آگے اوندھی پڑی ہوئی تھی۔ اُس کے زمین کی طرف لٹکے ہوئے ہاتھ
 گھوڑے کی اگلی ٹانگوں سے ٹکرا رہے تھے۔

زریں کے دماغ میں یہ خیال چکرا گیا کہ اُسے اغوا کیا جا رہا تھا۔
 ”بچاؤ۔“ وہ زور سے چیخی۔

لیکن دوسری مرتبہ نہیں چیخ سکی۔ گھڑ سوار نے ذرا سا آگے جھک کر اُس کی
 گردن اتنی زور سے دبائی تھی کہ چیخنا تو درکنار، اس کے منہ سے کراہ نکلنا بھی ممکن نہیں رہا
 تھا۔ گردن پر اتنے شدید دباؤ کی وجہ سے اُس کی آنکھوں کے آگے اندھیرا چھانے لگا۔
 سر میں ناقابل برداشت دھن ہوئی۔ اس کیفیت کی وجہ سے اُس کے ہوش و حواس ایک
 بار پھر پر اگندہ ہونے لگے۔

دوبارہ ہوش و حواس بحال ہونے پر اُس کی آنکھوں کے آگے تاریکی پھیلی ہوئی
 تھی اور سرپٹ دوڑتے ہوئے گھوڑے کی ٹاپیں اُس کی سماعت سے ٹکرا رہی تھیں۔ اس
 کی گردن پر اب کسی ہاتھ کا دباؤ نہیں تھا۔ غالباً اسی وجہ سے اس کے ہوش و حواس بھی
 دوبارہ بحال ہو سکے تھے۔ وہ کچھ سوچنے سمجھنے کے قابل بھی ہو گئی تھی۔ اس خیال کی
 دہشت نے اُس کا سارا جسم سرد کر دیا کہ اُسے اغوا کرنے والا عجیب ہی ہو سکتا ہے۔

گھوڑا اب کسی ویرانے میں دوڑ رہا تھا۔ ٹاپوں کے علاوہ کسی قسم کی آواز سنائی نہیں دے رہی تھی۔ روشنی کا بھی دور دور تک کوئی نشان نہیں تھا۔
 زریریں کو خیال آیا کہ اُسے یقیناً سامرا لے جایا جا رہا تھا۔
 ”کون ہو تم؟“ وہ پاگلوں کی طرح چیخ پڑی۔
 ”اور زور سے چیخو۔ اس ویرانے میں کوئی تمھاری آواز سننے والا نہیں ہے۔“
 ”گھڑسوار نے جواب دیا اور ہنسنے لگا۔

زریریں کے سرد پڑتے ہوئے جسم میں دہشت کی ایک اور سرد لہر دوڑ گئی۔ اُسے یقین تو آچکا تھا کہ اُسے اغوا کرنے والا عجیب ہوگا لیکن اُس کی آواز سننے کے بعد اُس کی حالت اور خراب ہوگئی۔ اگرچہ اُس نے پہلے صرف ایک ہی مرتبہ عجیب کی آواز سنی تھی لیکن اس آواز سے ایک ایسا واقعہ وابستہ تھا کہ وہ اُس کے ذہن میں جم کر رہ گئی تھی۔
 اسی لیے وہ آواز پہچاننے میں اُسے پل بھر بھی نہیں لگا۔

وہ مچل کر گھوڑے سے گرنے کی کوشش کرتی لیکن یہ اب اُس کے لیے ممکن نہیں رہا تھا۔ جب وہ ہوش و حواس سے بے گانہ ہوئی تھی، اسی دورانے میں عجیب نے اُس کا جسم گھوڑے کی گردن سے باندھ دیا تھا۔ باندھنے کے لیے اس نے شاید چرمی ڈوری استعمال کی ہو لیکن زریریں کو اس کا اندازہ نہیں ہو سکا۔

عجیب ایک ہاتھ سے اس کا جسم ٹٹولنے لگا۔ زریریں کسمسائی۔ اس سے زیادہ وہ کچھ کر بھی نہیں سکتی تھی۔

”بہت گداز ہو۔“ عجیب ہنسا۔

زریریں کو اندازہ ہو گیا کہ اب وہ کچھ نہیں کر سکے گی اور عجیب اپنے مقصد میں کام یاب ہو جائے گا۔ اس خیال سے اس کا رواں رواں لرز اُٹھا اور شدید بے بسی کے احساس سے آنکھوں سے آنسو بھی آگئے۔



فضل بن مروان نے اسی دن صبح عجیب کو مشورہ دیا تھا کہ وہ لڑکی کو اغوا کر کے اگر محل میں لایا تو اُس کی چیخ پکار سے بات محل کے ایک ایک فرد کو معلوم ہو جائے گی لہذا

وہ لڑکی کو سامرا کی کسی نواحی بستی میں لے جائے۔ وہ بستی کے کسی بھی گھر کو اپنے مقصد کے لیے استعمال کر سکتا تھا۔ اس گھر کے لوگ ہرگز مزاحم نہیں ہوتے کیوں کہ بغداد کی طرح سامرا کے گرد و نواح کی بستیوں میں بھی ان ترک لڑکوں نے خوف و ہراس پھیلا دیا تھا جو خلیفہ معتصم کو محبوب تھے۔ عجیب نے یہ بات گویا گرہ میں باندھ لی تھی۔ وہ زریں کو اس وقت اغوا کرتا جب وہ برکت زلزل سے نکل کر پاکی کی طرف جانے کے لیے سڑک پار کرتی لیکن وہ ایسا نہیں کر سکا۔ اس نے حسن بن افضلیں کو گھوڑے پر پاکی کے برابر چلتے ہوئے دیکھا تھا۔ اس کے بعد زریں برکت زلزل پہنچ کر پاکی سے بھی نہیں اُتری تھی۔ جب پاکی وہاں سے آگے روانہ ہوئی تو بھی حسن بن افضلیں کا گھوڑا پاکی کے پیچھے پیچھے رہا تھا۔

اس وقت عجیب کی غصے سے بری حالت ہو گئی تھی۔ حسن کی موجودگی میں زریں کو اغوا کرنا اس کے لیے ممکن نہیں تھا۔ حسن اُسے اس کے مقصد میں کام یاب نہیں ہونے دیتا۔

حسن کی عمر ابھی زیادہ نہیں ہوئی تھی لیکن وہ خاصا تن درست و توانا تھا۔ اس کے علاوہ اُس نے عسکری تربیت بھی حاصل کی تھی۔ وہ جب عجیب کو دکھائی دیا تھا، اس وقت اُس کی کمر سے تلوار بھی بندھی ہوئی تھی۔ تلوار کے علاوہ پیش قبض بھی تھا۔ خود عجیب کے پاس ہتھیار نام کی کوئی چیز نہیں تھی۔ اُسے اور اس کے ساتھی لڑکوں کو عسکری تربیت دلوانا، خلیفہ معتصم نے قطعی غیر ضروری سمجھا تھا۔ وہ لڑکے کسی ہتھیار کے بغیر ہی لوگوں کے لیے ایک آفت بنے رہتے تھے۔

عجیب نے حسن اور زریں کو باغ طیور میں جاتے ہوئے دیکھا۔ وہ سب کچھ ایسا تھا کہ عجیب تو کیا، کوئی بھی سمجھ لیتا کہ زریں اور حسن میں کس قسم کے تعلقات ہوں گے۔ عجیب نے باغ طیور کے ارد گرد منڈالاتے ہوئے سارا وقت گزارا تھا۔ یہ جاننا اس کی خواہش تھی کہ باغ طیور سے نکلنے کے بعد زریں اور حسن کہاں جاتے۔ اُسے گمان تھا کہ رات کا اندھیرا پھیلنے کے بعد حسن زریں کو اپنے محل میں لے جائے گا لیکن ایسا نہیں ہوا۔ عجیب کو یہ دیکھ کر خوشی ہوئی تھی کہ باغ طیور سے نکلنے کے بعد حسن اپنا گھوڑا

دوڑاتا ہوا وہاں سے چلا گیا تھا اور زریں وہاں سے اپنی پالکی میں روانہ ہوئی تھی۔ عجیب نے اس موقع سے فائدہ اٹھایا تھا اور گھوڑے کی ٹکر سے پالکی گرا دی تھی۔ اس وقت اُس کے ذہن میں یہ خیال بھی تھا کہ زریں شاید تھوڑی بہت زخمی ہو جائے لیکن ایسا نہیں ہوا تھا۔ زریں کے جسم پر کچھ خراشیں تو آئی تھیں لیکن عجیب کو اس کا علم نہیں ہو سکا تھا۔ اُس نے اپنا گھوڑا سامرا کی ایک نواحی بستی کے ایک ایسے مکان کے سامنے روکا جو بستی کے بالکل سرے پر تھا۔

گھوڑے کی ٹاپیں سن کر ادھیڑ عمر کا ایک آدمی گھر سے باہر نکلا۔ اس دوران میں عجیب نے زریں کو گھوڑے سے اتار لیا تھا اور اس کا ایک ہاتھ پکڑ کر کھینچتا ہوا مکان کے دروازے پر پہنچ گیا تھا۔

گھر کے کھلے ہوئے دروازے سے جو روشنی باہر آرہی تھی، اس میں عجیب کو پہچانتے ہی گھر والے کے چہرے کا رنگ اُڑ گیا۔

”مجھے تمہارے گھر کا ایک کمر چاہیے۔“ عجیب نے حکم دینے والے انداز میں گھر والے سے کہا۔ ”مجھے تمہارے گھر کی ایک لڑکی پسند ہے لیکن اس وقت تم میری جو خدمت انجام دو گے، اُس کی وجہ سے تمہاری لڑکی کو معاف کر دوں گا۔“

”جو حکم!“ گھر کے مالک نے بوکھلا کر کہا۔ ”میں ایک کمر اخالی کر دیتا ہوں۔“

زریں گڑ گڑائی۔ ”مجھے بچا لو بابا“

لیکن گھر والے پر اس کا کوئی اثر نہیں ہوا۔ اس نے ایک کمر اپنے گھر کے لوگوں سے خالی کروا دیا۔

”بستی میں کسی اور کو کچھ نہ معلوم ہو۔“ عجیب نے زریں کو اس کمرے میں لے جانے سے پہلے گھر والے کو حکم دیا۔ ”ورنہ.....“ اُس نے دھمکی آمیز انداز میں اپنا جملہ ادھورا چھوڑ دیا تھا۔

”بابا!“ زریں پھر گڑ گڑائی۔ ”تم ایک جوان لڑکی کے باپ ہو۔ کیا تمہیں خیال نہیں کہ میں بھی کسی کی بیٹی ہوں!“

اُس کی یہ گڑ گڑاہٹ بھی رائگاں گئی۔ اس شخص کو صرف اپنی بیٹی کا خیال تھا جو

اُس کی اس ”خدمت“ کے عوض عجیب سے محفوظ رہ جاتی۔

عجیب نے زریں کو کمرے میں لے جا کر دھکا دیتے ہوئے ایک بستر پر دھکیل دیا۔ وہ ہنس کر بولا۔ ”یہ بستر تمہارے مہکتے ہوئے جسم کے شایانِ شان تو نہیں لیکن اس وقت میں تمہارے لیے کوئی اور بستر مہیا نہیں کر سکتا۔“

زریں بستر پر پڑی بے بسی سے اُس کی طرف دیکھتی رہی۔ اُس کی آنکھوں میں آنسو تیر رہے تھے۔

”خوف زدگی کے عالم میں تم اور زیادہ حسین نظر آنے لگی ہو۔“ عجیب نے اپنا اوپر لباس اتارتے ہوئے کہا۔

”خدا کے لیے!“ زریں گھگھائی۔ ”تم مسلمان ہو اس لیے میں تمہیں خدا ہی کا واسطہ دے سکتی ہوں۔“

”اس وقت مجھے کچھ سنائی نہیں دے گا کہ تم کیا کہہ رہی ہو۔“ عجیب نے اُس کی طرف بڑھتے ہوئے کہا۔ ”تمہاری اُبلتی ہوئی جوانی میں ایسی گونج ہے جو میرے دماغ تک پھیلی ہوئی ہے۔“ وہ بستر کے قریب آ گیا اور اُسے سر سے پیر تک لپجائی ہوئی نظروں سے دیکھتا ہونہس کر بولا۔ ”کیا تم مجھ سے پہلے ہی یہ جسم حسن کو دے چکی ہو؟“

زریں سمجھ گئی کہ عجیب نے اُسے حسن کے ساتھ اس وقت دیکھ لیا ہوگا جب وہ دونوں باغِ طیور سے نکل رہے تھے۔

عجیب ہنستا رہا۔ اُس نے کہا۔ ”یہ بڑی دل چسپ بات ہے کہ تم حسن سے عشق لڑا رہی ہو اور اُس کا باپ تمہاری ماں سے۔“

یہ بات عجیب کو اسی دن فضل بن مروان نے بتائی تھی۔

زریں اس وقت ہجانی کیفیت میں ہونے کے باوجود سوچ چکی تھی کہ عجیب کی زد سے نکل کر وہاں سے بھاگنے کی کوشش ضرور کرے گی۔ اُسے کام یابی کا امکان اس لیے نظر آ رہا تھا کہ عجیب نے کمرے کا دروازہ اندر سے بند نہیں کیا تھا لیکن عجیب نے اُس سے ایک ایسی بات کہی تھی کہ اُس کا دماغ جھنجھنا گیا۔ اپنے دماغ کی اس حالت کے باعث وہ شل سی ہو کر رہ گئی تھی۔ جب عجیب نے اُسے دبوچا تو وہ چونکی لیکن اب

اُس کی حالت اس چڑیا کی سی تھی جو باز کے پنجے میں پھنس کر دہشت سے اپنی آنکھیں بند کر چکی ہو یا پنجے سے نکلنے کے لیے پھڑ پھڑا رہی ہو۔

”میرے صبر کا زیادہ امتحان نہ لو۔“ عجیب نے بڑے غصے سے اس لیے کہا کہ زریں شدید مزاحمت کر رہی تھی۔ ”میں تمہارے لباس کی دھجیاں بکھیر دوں گا تو تمہیں یہاں سے برہنہ واپس جانا پڑے گا۔“

زریں نے اُس کی بات سنی ہی نہیں۔ شدید ہيجان کے عالم میں وہ اس کی گرفت سے نکلنے کے لیے سر توڑ کوشش کر رہی تھی۔

”او، خرس زادے!“ ایک دھاڑتی ہوئی سی آواز کمرے میں گونجی۔ (فارسی میں ریچھ کو خرس کہتے ہیں)

ہيجان آمیز مسرت تھی کہ زریں کا دل بہت زور سے اُچھلا۔ اُس نے آواز پہچان لی تھی۔ وہ حسن تھا، حسن بن افشین!

چونکا عجیب بھی تھا لیکن اُسے سنبھلنے کی مہلت نہیں ملی۔ حسن نے اُسے اُس کی گردن سے پکڑ کر کھینچا اور پھر اُسے بہت سے زور سے دھکا دے کر دیوار سے ٹکرایا۔ عجیب کو اس کے بعد بھی سنبھلنے کی مہلت نہیں ملی۔ حسن نے اس پر گھونسوں اور لاتوں کی بارش کر دی تھی۔

”میں تو تجھے قتل بھی کر سکتا ہوں خرس کی اولاد!“ حسن نے تابڑ توڑ گھونے مارتے ہوئے کہا۔ ”لیکن میں اتنا سنگین جرم نہیں کرنا چاہتا۔ جو سبق دے رہا ہوں، یہ بھی تجھے زندگی بھر یاد رہے گا۔“

زریں عجیب سی کیفیت میں بستر پر بیٹھی وہ سب کچھ دیکھ رہی تھی اور اُس کی سانسیں بہت تیزی سے چل رہی تھیں۔ ایک بار اُس کی نظر دروازے کی طرف بھی گئی تھی اُس نے گھروالے کو دیکھ لیا تھا۔ کے عالم میں جھانک کر وہ سب کچھ دیکھ رہا تھا۔

عجیب کے چہرے پر نیل پڑ چکے تھے۔ بانچھوں سے خون بھی بہہ رہا تھا۔ اُس کی اندرونی چوٹیں کسی کو بھی نہیں دکھائی دے سکتی تھیں لیکن یہ طے تھا کہ اُسے بہت چوٹیں آئی ہوں گی کیوں کہ حسن نے جب اُسے چھوڑا تو وہ فرش پر بے سدھ پڑا تھا۔

”آؤ!“ حسن نے زریں کی طرف ہاتھ بڑھایا۔ ”اتفاق ہی ہے کہ مجھے بروقت معلوم ہو گیا تھا لیکن تلاش کرنے میں کچھ دیر لگ گئی۔“

زریں کچھ بولنا چاہتی تھی لیکن اُس سے بولا نہیں جا رہا تھا۔ اس کی آنکھوں سے پھر آنسو بہنے لگے تھے۔ حسن اس کا ہاتھ پکڑے ہوئے باہر نکلا۔ گھر والے کو اس نے بڑی حقارت سے دیکھا لیکن اس سے کچھ کہا نہیں۔

گھر کے باہر عجیب کے گھوڑے کے قریب ہی حسن کا گھوڑا بھی تھا۔ حسن نے زریں کو اس پر بٹھایا، خود اس کے پیچھے بیٹھا اور گھوڑے کو ایڑ لگا دی۔ گھوڑا دوڑ پڑا۔ اُس کا رخ بغداد کی طرف تھا۔

حسن نے بتایا۔ ”دو گھڑ سوار باتیں کرتے ہوئے میرے قریب سے گزرے تھے۔ ان کی باتوں سے مجھے معلوم ہوا کہ باغ طیوراں کے سامنے سے کسی لڑکی کو اغوا کیا گیا ہے اور اغوا کرنے والا غالباً امیر المومنین کے ترک غلاموں میں سے کوئی تھا۔“ وہ رک کر بولا۔ ”اب کیوں روئے جا رہی ہو؟“

”حسن!“ زریں نے گلو گرفتہ آواز میں کہا۔ ”یہ خوشی کے آنسو ہیں حسن! مجھے یقین نہیں رہا تھا کہ بچ جاؤں گی۔ اگر تم نہ آجاتے تو بعد میں میرے لیے خودکشی کے علاوہ کوئی راستہ نہیں رہ جاتا۔“

”بغداد کے لوگ پھر بزدل ہو گئے ہیں۔“ حسن نے کہا۔ ”ایک زمانے میں یہاں اتنی شورش ہوئی تھی کہ امیر المومنین پایہ تخت بدلنے پر مجبور ہو گئے تھے۔ آج کسی نے اتنی جرأت نہیں کی کہ تمہیں بچانے کی کوشش کرتا۔ وہ تو بس قسمت اچھی تھی کہ مجھے معلوم ہو گیا۔“ زریں خاموش رہی۔

حسن نے بتایا کہ اُس نے گھڑ سواروں سے، اغوا ہونے والی لڑکی کا حلیہ پوچھا تھا۔ حلیہ معلوم کر کے اُس کی جان نکل گئی تھی۔ اس قسم کے لباس پہننے کا شوق اب صرف زریں ہی کو تھا جو پچاس سال پہلے خلیفہ ہارون الرشید کی بہن عالیہ نے اختراع کیے تھے۔ اس زمانے میں اُن بلبوسات کا رواج بہت بڑھ گیا تھا لیکن دھیرے دھیرے ترک کیا جاتا رہا تھا۔ گھڑ سواروں سے یہ جانتے ہی حسن پلٹ پڑا تھا۔ باغ طیوراں کے سامنے اس

وقت بھی کچھ لوگ کھڑے ہوئے اس واقعے پر تبصرہ کر رہے تھے۔ اُن سے حسن کو معلوم ہوا تھا کہ زریں کو اٹھالے جانے والا گھڑسوار کدھر گیا تھا۔ حسن نے اپنا گھوڑا اسی طرف دوڑایا۔ راستے میں پوچھ گچھ بھی کرتا رہا۔ اُسے خود بھی اندازہ تھا کہ وہ گھوڑا سامراہی کی طرف گیا ہوگا۔ وہ اپنے گھوڑے کو بے تحاشا دوڑاتا رہا۔ اس پر جنون طاری تھا۔

”میں نے اپنے گھوڑے کو اتنی قچیاں کبھی نہیں ماریں۔“ اُس نے کہا۔

زریں خاموش رہی۔ سب کچھ جانتے ہوئے اُس کے ہونٹ لرزتے رہے تھے۔ حسن نے بتایا کہ جب وہ اس بستی کے قریب سے گزر رہا تھا تو اُسے آٹھ نو سال کا ایک لڑکا مل گیا۔ حسن نے اُس سے پوچھا کہ تھوڑی دیر پہلے ادھر سے کوئی گھوڑا گزرا ہے؟ اس پر اُس لڑکے نے جواب دیا کہ ایک گھڑسوار بستی کی طرف گیا ہے۔ جواب دے کر لڑکا پھر قریب کے جوہڑے سے مینڈک پکڑنے لگا۔

حسن نے کہا۔ ”اُس کا مینڈک پکڑنے کا شوق ہی کام آگیا ورنہ اتنی رات کو بستی کے باہر کوئی لڑکا کہاں نظر آتا۔“

حسن کو یقین تو تھا کہ اغوا کنندہ سامرا گیا ہوگا لیکن اُسے یہ سوچھی کہ بستی سے گزرتا ہوا آگے نکلے۔ اُس کے ذہن میں یہ سوال بھی کلبلا یا تھا کہ کسی بھی گھڑسوار کو غریبوں کی اس بستی میں جانے کی کیا ضرورت پیش آگئی۔

حسن کا اس بستی سے گزرنے کا خیال زریں کی خوش قسمتی تھی۔ حسن کو وہاں ایک مکان کے باہر ایک ابلق گھوڑا نظر آگیا۔ اُسے دیکھتے ہی حسن رک گیا۔ اُس نے بغداد کے شہریوں سے پوچھ گچھ کی تھی تو اُسے معلوم ہو گیا تھا کہ اغوا کنندہ کا گھوڑا ”ابلق“ تھا۔

”میری دستک پر مکان مالک نے جب دروازہ کھولا تو میں اُس سے کوئی بات کیے بغیر اندر گھستا چلا آیا۔“ حسن نے کہا۔ ”اس کے بعد جو کچھ ہوا، وہ تم دیکھ ہی چکی ہو، البتہ یہ بات میری سمجھ میں اب تک نہیں آسکی ہے کہ اس شخص نے اس خرس زادے کو اپنے گھر کا کمر کیوں دے دیا تھا۔“

”ڈر کر۔“ زریں نے جواب دیا۔ وہ بہت دیر بعد بولی تھی۔ ”خلیفہ کے ان غلاموں سے سب ہی ڈرتے ہیں۔“

زریں نے یہ بھی بتایا کہ مالک مکان کو کیا دھمکی دی گئی تھی۔

”لعت ہے ان لوگوں پر“ حسن نے غصے سے کہا۔ ”ایک مرتبہ تو یہ ان ترک

غلاموں کے خلاف بہت بڑی شورش برپا کر بیٹھے تھے، اب پھر بھیڑ بن گئے ہیں۔“

”لیکن تم نے اس بھیڑیے کو زندہ چھوڑ کر اچھا نہیں کیا۔“

”وہ کیا کر سکتا ہے!“

”خلیفہ کو خبر مل جائے گی۔ اس بری طرح پیٹا ہے تم نے اُسے کہ بات اگر وہ خود

بھی چھپانا چاہے تو بھی نہیں چھپ سکتی۔“

”نہ چھپے!“ حسن نے بے پروائی سے کہا۔ ”امیر المؤمنین کو معلوم تو ہو جائے گا

کہ اُن کے ترک غلاموں کے خلاف نفرت، عوام میں اب بھی موجود ہے۔ لوگ بھول

نہیں سکے ہیں اور اس قسم کی حرکتوں پر چراغ پا بھی ہو سکتے ہیں۔“

”لیکن اُسے لوگوں نے نہیں، تم نے مارا ہے۔ وہ تمہارا نام بتائے گا۔ وہ تمہیں

جانتا ہے۔“

حسن چونکا۔ ”یہ تم کیسے کہہ سکتی ہو؟“

”اُس نے مجھ سے تمہارے بارے میں باتیں کی تھیں۔ مجھ پر طنز کیا تھا۔“

”اوہ!“ حسن سنجیدہ ہو گیا۔ پھر بولا۔ ”خیر! میں سوچ لوں گا کہ اپنے بچاؤ کے

لیے کیا کر سکتا ہوں۔ فی الحال میرے دماغ میں اس کے علاوہ کچھ نہیں کہ تمہیں جلد از

جلد تمہارے گھر پہنچا دوں۔ تمہاری والدہ تمہارے لیے پریشان ہوں گی۔“

”پریشان تو یقیناً ہوں گی۔“

افشاں واقعی بہت پریشان تھی۔ اُس نے زریں کی تلاش میں کئی غلاموں کو

دوڑا دیا تھا۔ وہ غلام اُن لڑکیوں کے گھر بھی گئے تھے جن کے ساتھ زریں سیر کے لیے

گئی تھی۔ زریں نے باغ طیوراں جانے کے لیے اُن لڑکیوں سے جو بہانہ کیا تھا، وہ

لڑکیوں نے اُن غلاموں کو بھی بتا دیا۔ اس کے بعد اُن غلاموں کو زریں کے اغوا کا علم بھی

ہو گیا۔ سارے بغداد میں یہ بات پھیل چکی تھی کہ ترک غلام عجیب سا مرا سے بغداد آ کر

ایک لڑکی کو اٹھالے گیا ہے۔

یہ معلومات افشاں تک پہنچیں تو وہ ذرا دیر کے لیے شل ہو کر رہ گئی۔ اُسے یوں محسوس ہوا جیسے وہ سر بازار لٹ گئی ہو۔ بیٹی کا اغوا ماں کے لٹ جانے ہی کے مترادف تھا۔ اُس نے فوراً رفیقی کو سامرا روانہ کر دیا تاکہ وہ افشیں حیدر کو اس صورتِ حال سے آگاہ کرے۔ فوری طور پر افشاں کو اس کے علاوہ کچھ نہیں سوجھ سکا تھا۔



معتصم باللہ اس وقت سونے کے لیے اپنی خواب گاہ میں نہیں گیا تھا جب اُسے اطلاع ملی کہ عجیب اس حالت میں محل آیا ہے جیسے کسی نے اُسے بری طرح زد و کوب کیا ہو۔ اطلاع دینے والے نے یہ بھی بتایا کہ دو طبیب عجیب کی چوٹوں کے علاج میں مصروف ہو گئے تھے۔

معتصم شدید بے چین ہو گیا۔ عجیب اُسے اتنا ہی محبوب تھا۔ اُس نے عربی میں عجیب کے لیے اشعار بھی کہے تھے۔ ان میں ایک شعر میں اُس نے کہا تھا کہ ”میں نے عجیب کو دیکھا، وہ ایک آراستہ پیراستہ ہرن ہے۔“

معتصم نہایت بے چینی کے عالم میں محل کے اس حصے میں پہنچا جہاں اُس کے ترک غلام رہتے تھے۔ یہ پہلا موقع تھا کہ اُس نے بہ نفس نفیس محل کے اس حصے کا رخ کیا ہو، اس لیے وہاں ہلچل مچ گئی۔ یہ بات بڑی تیزی سے ہر طرف پھیلی کہ ”امیر المؤمنین عجیب کو دیکھنے کے لیے تشریف لائے ہیں۔“

معتصم، عجیب کے کمرے میں داخل ہوا۔ اس وقت وہاں ایک ہی طبیب تھا۔ عجیب کی مرہم پٹی کی جاچکی تھی اور جہاں پٹی باندھنا ممکن نہیں تھا، وہاں صرف دو لگانے پر اکتفا کی گئی تھی۔ اُس کا چہرہ اتنا سو جا ہوا تھا کہ اگر کسی نے اُسے ایک آدھ بار دیکھا ہوتا تو اس وقت اُسے پہچان نہیں پاتا۔

جو طبیب اس وقت کمرے میں تھا، وہ عجیب کو سمجھا رہا تھا کہ اندرونی چوٹوں میں افاقے کے لیے اُسے جو دوائیں دی گئی تھیں، وہ کن اوقات میں کھانا ہیں۔

معتصم کو دیکھ کر طبیب جلدی سے کھڑا ہو کر مودب ہو گیا۔ خود عجیب نے بھی بستر سے اٹھنے کی کوشش کی تھی مگر تکلیف کی وجہ سے اٹھ نہیں سکا تھا۔ اُس کے منہ سے کراہ نکل گئی تھی۔

”خلوت!“ معتم نے طیب کی طرف دیکھے بغیر کہا۔ طیب فوراً وہاں سے رخصت ہو گیا۔

معتم بے تابانہ عجیب کے بستر پر بیٹھ گیا اور بولا۔ ”یہ تیری کیا حالت ہے عجیب! ان چوٹوں سے صاف ظاہر ہو رہا ہے کہ کہیں تو گرا نہیں ہے بلکہ تجھے کئی لوگوں نے مل کر زد و کوب کیا ہے۔ ہمیں اطلاع بھی یہی ملی ہے۔“

عجیب کی نظریں جھک گئیں۔

”بتا عجیب!“ معتم باللہ نے آہستگی سے عجیب کے شانے پر ہاتھ رکھا۔

”ہمیں بتا، وہ کون ہیں جنہوں نے اپنی موت کو دعوت دی ہے!“

”وہ ایک ہی تھا امیر المومنین!“ عجیب نے دھیمی آواز میں کہا۔ جبروں میں لگی ہوئی چوٹوں کے باعث وہ بولنے میں دقت محسوس کر رہا تھا۔

”ایک تھا!“ معتم نے حیرت سے کہا۔ ”اور ایک سے تو اتنا پٹ گیا؟“

”اس کے ایک ہاتھ میں تلوار تھی۔“ عجیب نے خفت سے بچنے کے لیے کہا۔

”اس نے مجھے دھمکی دی تھی کہ اگر میں نے اس پر ہاتھ اٹھایا تو وہ میری گردن اڑا دے گا۔“

”وہ تھا کون جس نے اپنی موت کو دعوت دی ہے؟“ معتم باللہ نے مشتعل لہجے میں پوچھا۔ ”اور اُس نے تجھے مارا کیوں؟“

”امیر المومنین!“ عجیب نے ہچکچاتے ہوئے کہا۔ ”ایک بار آپ مجھے اجازت دے چکے ہیں کہ اگر کوئی لڑکی مجھے پسند آئے تو اُسے اپنی خواب گاہ کی زینت بنا لوں۔“

”ہاں۔“ بے شک ہم نے تجھے اجازت دی تھی، تو سلطنتِ عباسیہ کی کوئی معمولی ہستی نہیں ہے، تو خلیفہ وقت کا محبوب ہے عجیب! ہم سلطنت کی ہر لڑکی کو تیرے لیے جائز سمجھتے ہیں۔“

”میں اسی کو اٹھا کر سامرا لارہا تھا کہ.....“

معتم نے چونک کر بات کاٹتے ہوئے پوچھا۔ ”کہاں سے لارہا تھا؟“

عجیب نے ہچکچاتے ہوئے جواب دیا۔ ”بغداد سے۔“

”بے وقوف!“ معتم تھوڑا سا جھنجھلا گیا۔ ”ہم نے ہدایت کی تھی کہ تو اور

تیرے ساتھی اب بغداد کا رخ نہیں کریں گے۔“

”وہ لڑکی مجھے اس وقت پسند آگئی تھی جب ہم لوگ بغداد سے سامرا نہیں آئے تھے۔“ عجیب نے جواب دیا۔ ”اس وقت لڑکی نے مجھے لاکارا تھا کہ میں اُس کا کچھ نہیں بگاڑ سکتا۔ یہ بات میرے دل کو لگی ہوئی تھی۔ آج میں اس لڑکی کو بغداد سے اٹھالایا تھا لیکن وہ راستے ہی میں مجھ سے چھین لی گئی اور اس بد بخت نے مجھے اس بری طرح مارا بھی۔“

”وہ بغداد ہی کا کوئی شخص تھا؟“

”جی ہاں امیر المومنین! میں اُسے پہچانتا ہوں۔ وہ حسن تھا، افسشیں حیدر کا بیٹا۔“

”افشیں حیدر کا بیٹا؟“ معتصم چونکا بھی اور اُس کے اشتعال میں بھی اضافہ ہوا۔

”لیکن افسشیں نے تو ہمیں بتایا تھا کہ اُس نے اپنے بیٹے کو کسی کام سے بخارا بھیجا ہوا ہے!“

”میں یہ سب کچھ تو نہیں جانتا امیر المومنین! لیکن جس نے مجھے مارا ہے، وہ حسن ہی تھا۔“

معتصم نہایت غصے کے عالم میں کھڑا ہوا۔ اُس نے اسی وقت اپنے وزیر ابن عبد الملک کو طلب کیا اور اُس سے کہا۔

”دیکھ رہے ہو عجیب کی حالت؟“

ابن عبد الملک نے عجیب پر ایک نظر ڈالنے کے بعد پوچھا۔ ”یہ کیسے ہوا امیر المومنین؟“

”اُسے افسشیں حیدر کے بیٹے نے مارا ہے۔“

”حسن نے؟“ ابن عبد الملک چونکا۔ ”لیکن وہ تو بخارا گیا ہوا تھا!“

”ہمیں بھی افسشیں نے یہی بتایا تھا لیکن عجیب ہم سے غلط بیانی نہیں کر سکتا۔“

”لیکن اگر وہ حسن بھی تھا تو اُس نے یہ سب کچھ کیوں کیا؟“

معتصم اسے حقیقت سے آگاہ نہیں کرنا چاہتا تھا۔ اس نے کہا۔ ”بغداد کے

لوگوں کی نفرت میں اب بھی کمی نہیں آئی ہے۔ تم فوراً یہاں کی خاص سپاہ کو بغداد بھیجو۔

حسن کو فوراً گرفتار کر کے یہاں لایا جائے۔ افسشیں حیدر کو بھی پیغام بھیجو کہ وہ فوراً ہماری

خدمت میں حاضر ہو۔“

”بہت بہتر۔“

ابن عبد الملک کے انداز سے ظاہر ہوا کہ وہ فوراً رخصت ہو جانا چاہتا تھا لیکن معتم نے اُسے روکا۔ ”ذرا ٹھہرو!“ پھر اُس نے عجیب سے پوچھا۔ ”اس لڑکی کا نام کیا ہے؟ اور وہ رہتی کہاں ہے؟“

عجیب نے اس محلے کا نام بتایا جہاں افشاں اور اس کی بیٹی زریں رہتی تھیں پھر کہا۔ ”لڑکی کا نام زریں ہے، وہ ایک مجوسی ہے۔ وہ اس حویلی میں صرف اپنی ماں کے ساتھ رہتی ہے۔“

”مجوسی!“ معتم چونکا۔ ”ابھی کچھ ہی عرصے پہلے فضل بن مروان نے افشیں حیدر پر ایک مجوسی عورت سے تعلقات کا الزام لگایا تھا لیکن ثابت نہیں کر سکا تھا۔“ وہ سوالیہ نظروں سے عجیب کی طرف دیکھنے لگا۔

عجیب خاموش رہا۔ فضل بن مروان نے اُسے یہ بات بتائی تھی لیکن وعدہ بھی لیا تھا کہ وہ اس کا ذکر امیر المومنین کے سامنے نہیں کرے گا۔ عجیب خاموش رہا تو معتم نے سوال کیا۔ ”تو اس بارے میں کچھ جانتا ہے؟“ عجیب نے نفی میں جواب دیا۔

”خیر!“ معتم نے پھر ابن عبد الملک کی طرف توجہ دی۔ ”حسن کے علاوہ ان دونوں ماں بیٹی کو بھی گرفتار کر کے لایا جائے!“

”بہت بہتر امیر المومنین!“ ابن عبد الملک نے ادب سے کہا۔ ”افشیں حیدر تو سامرا ہی میں ہوگا۔ اسے میں ابھی پیغام بھجواؤں گا تو وہ فوراً حاضر ہو جائے گا۔ رہی ان گرفتاریوں کی بات تو صبح تک ان تینوں کو آپ کے حضور پہنچا دیا جائے گا۔“

”بس اب تم جاسکتے ہو!“ معتم نے ابن عبد الملک سے کہا اور پھر عجیب کے بستر پر بیٹھتے ہوئے بولا۔ ”اب تم دیکھنا کہ حسن کا کیا حشر ہوگا۔ ہم اس کی پروا نہیں کریں گے کہ وہ افشیں حیدر کا بیٹا ہے اور وہ لڑکی! وہ اب تمہاری کینز بن کر رہے گی۔ اس کی ماں کے بارے میں ابھی ہم نے کچھ نہیں سوچا۔“

ابن عبد الملک نے کمرے سے نکلتے نکلتے خلیفہ کے یہ جملے سنے۔ اُس کے چہرے سے فکر مندی ظاہر ہونے لگی تھی۔ وہ افشیں حیدر کا احسان مند تھا۔ اس کی وجہ سے اُسے وزارت کی کرسی ملی تھی۔ اُسے علم تھا کہ افشیں حیدر نے فضل بن مروان کو ذلیل

کرنے کے لیے کیا تدبیر کی تھی۔

افشیں حیدر کو پیغام بھجوانے کے لیے ابن عبدالملک نے ایک ایسے آدمی کا انتخاب کیا جس پر وہ مکمل بھروسہ کر سکتا تھا۔

”افشیں حیدر کو یہ بتانا بہت ضروری ہے کہ اُسے کیوں طلب کیا گیا ہے۔“ اس نے اپنے اس آدمی سے کہا۔

”میں سمجھ گیا، آپ کیا چاہتے ہیں۔“

لیکن ابن عبدالملک نے افشیں حیدر کو جن حالات سے آگاہ کرنا ضروری سمجھا تھا، ان حالات کا خاصا حصہ افشیں حیدر کو پہلے ہی معلوم ہو چکا تھا کیوں کہ ذرا دیر پہلے رفیقی اور اس کا بیٹا حسن وہاں پہنچ چکے تھے۔ حسن نے اپنے باپ کو صرف اتنی بات بتائی تھی کہ اُس نے ایک لڑکی کی عزت بچانے کے لیے عجیب کو مارا تھا۔ یہ بات اُس نے چھپائی تھی کہ وہ اسی لڑکی سے محبت کرتا تھا۔

”میں اُسے اس کی حویلی کے سامنے چھوڑ کر سیدھا آپ کے پاس آ گیا ہوں۔“ حسن نے سب کچھ بتانے کے بعد اپنے باپ سے کہا تھا۔ ”میں اپنے محل اس لیے نہیں گیا کہ امیر المومنین اُسے طلب کیے بغیر نہیں رہ سکتے جس نے اُن کے ترک غلام کو اس بری طرح پیٹا ہو۔“

حسن نے یہ نہیں بتایا تھا کہ اُس نے جس لڑکی کی عزت بچائی تھی، وہ کون تھی؟ لیکن اُس کا علم افشیں کو رفیقی سے ہو گیا تھا کہ وہ لڑکی اُس کی اپنی بیٹی زریں تھی۔

”شاباش بیٹے!“ افشیں حیدر نے حسن کو اپنے سینے سے لگا لیا۔ ”تم نے اس طرح اُس لڑکی ہی کی نہیں، اپنی اور میری عزت بھی بچائی ہے لیکن.....“

”جی!“ حسن چونکا۔ ”میں آپ کا مطلب نہیں سمجھا۔“

”شاید اب وہ وقت قریب آ رہا ہے جب تم بہت کچھ جان لو گے لیکن جو کچھ ہوا ہے، اس کے نتیجے میں جو مشکلات کھڑی ہو سکتی ہیں، مجھے اُن کے بارے میں بھی سوچنا ہے۔ اُس لڑکی کی ماں نے ایک خاص شخص کو میرے پاس بھیج کر مجھے اطلاع کروائی تھی کہ زریں کو اس طرح اغوا کر لیا گیا ہے۔“

حسن پھر چونکا۔

”ہاں۔“ افشیں حیدر نے سر ہلا کر کہا۔ میں اس لڑکی کے نام سے واقف ہوں، اور یہ بھی جانتا ہوں کہ اُس کی ماں کا نام افشاں ہے۔ افشاں نے اپنے ایک معتمد شخص کو میرے پاس بھیجا تھا۔“

حسن کا دماغ بری طرح چکرا گیا۔ وہ سمجھنے سے قاصر تھا کہ اُس کا باپ زریں اور اُس کی ماں افشاں کو کیسے جانتا ہے!

اسی وقت ایک خادم نے آکر افشیں کو اطلاع دی کہ وزیر سلطنت ابن عبد الملک کا کوئی آدمی اس کے لیے کوئی خاص پیغام لے کر آیا ہے۔

افشیں حیدر نے طویل سانس لیا۔ ”غالباً مشکلات کا وقت سر پر آچکا ہے۔“ اُس نے حسن سے کہا۔ ”یقیناً ابن عبد الملک نے مجھے اسی بارے میں کوئی اطلاع بھجوائی ہوگی۔ وہ میرے یہی خواہوں میں سے ہے۔ میں اس سے مل کر آتا ہوں۔ چلو میں تمہیں رفیقہ سے ملا دوں۔ میری واپسی تک اس سے باتیں کرو۔“

رفیقہ کے نام نے حسن کو پھر چونکا دیا۔

افشیں حیدر اُسے برابر کے کمرے میں لے گیا۔ حسن نے رفیقہ کو پہچان لیا۔ وہ اُسے افشیں کی دکان پر دیکھتا رہا تھا اور زریں بھی اُسے رفیقہ کے بارے میں بتاتی رہی تھی۔ ”آپ کو مبارک ہو رفیقہ!“ افشیں حیدر نے اُس سے کہا۔ ”ہماری عزت محفوظ ہے۔ زریں اپنے گھر پہنچ چکی ہے۔ یہ میرا بیٹا حسن ہے۔ اُس نے سامرا اور بغداد کے درمیانی راستے میں اس ترک غلام کو پکڑ لیا تھا۔ اس سے زریں کو چھڑا کر اس نطفہ نا تحقیق کی اچھی طرح مرمت بھی کر دی ہے۔ اگرچہ اس کے نتیجے میں بہت کچھ ایسا ہو سکتا ہے جو ہمارے لیے خوش گوار نہ ہو لیکن وہ اس سے بدتر بہر حال نہیں ہوگا کہ افشاں اب اپنی بیٹی کے ساتھ خودکشی پر مجبور نہیں ہوگی۔ آپ میرے بیٹے سے باتیں کیجیے! میں ذرا ایک قاصد سے مل لوں جو قصر خلافت سے میرے لیے کوئی خاص اطلاع لے کر آیا ہے۔“

افشیں کو بہت عجلت تھی۔ اُس نے مزید کچھ کہا، نہ سنا اور ان دونوں کو چھوڑ کر چلا گیا۔ ”آپ بہت بہادر ہیں افشیں حیدر کے بیٹے!“ رفیقہ بولا۔ ”آپ اندازہ بھی

نہیں لگا سکتے کہ آپ نے کتنا بڑا کام کیا ہے!“

حسن اپنے باپ کی ایک بات سے شدید الجھن کا شکار پہلے ہی ہو چکا تھا۔ رفیق نے اس الجھن میں اور اضافہ کر دیا۔ افشیں حیدر نے اُس سے کہا تھا ”تم نے اس طرح اس لڑکی ہی کی نہیں، اپنی اور میری عزت بھی بچائی ہے۔“ اور اب رفیق نے کہا تھا۔

”آپ اندازہ بھی نہیں لگا سکتے کہ آپ نے کتنا بڑا کام کیا ہے۔“

حسن کو دونوں کی کہی ہوئی باتوں میں ایک نوع کی ”قربت“ محسوس ہوئی تھی۔ دونوں باتوں کا پس منظر ایک ہی معلوم ہو رہا تھا۔ اس احساس کو تقویت اس سے مل رہی تھی کہ اُس کے باپ کو زریں کے اغوا کی اطلاع دینے کے لیے رفیق آیا تھا جو افشاں کا بہت قریبی تھا۔ یہ بات بھی حسن کو یقینی نظر آرہی تھی کہ وہ خود نہیں آیا ہوگا، اُسے افشاں نے بھیجا ہوگا۔

اس سے یہ بات واضح ہوتی تھی کہ افشیں حیدر اور افشاں ایک دوسرے کو نہ صرف یہ کہ جانتے تھے بلکہ اُن کی واقفیت محض واقفیت نہیں تھی۔ ان میں کوئی ایسا گہرا تعلق تھا کہ افشاں نے اپنی پریشانی کے عالم میں افشیں حیدر سے ہی رابطہ کیا تھا۔

رفیق کی آمد ظاہر کرتی تھی کہ وہ افشاں اور افشیں حیدر کے اس تعلق سے بہ خوبی واقف تھا۔

حسن کے دماغ میں ایک ایسا خیال آیا کہ وہ سر سے پیر تک کانپ گیا۔ ”نہیں!“ اُس نے فوراً ہی خود کو باور کرانے کی کوشش کی کہ اُس کے دماغ میں آنے والا خیال غلط تھا۔

ان الجھنوں میں پڑا ہوا اُس کا ذہن ان باتوں کو اپنی گرفت میں نہیں لے سکا جو اس دوران رفیق کہتا رہا تھا۔ کچھ الفاظ یا کچھ فقرے اُس کے دماغ میں رہ بھی گئے تو وہ اتنے غیر مربوط تھے کہ حسن اُن کا مطلب نہیں سمجھ سکا۔

افشیں حیدر جلد ہی واپس لوٹ آیا۔ اُس کے چہرے سے پریشانی ظاہر ہو رہی تھی۔ ”رفیق!“ وہ فوراً بولا۔ ”آپ فوراً بغداد روانہ ہو جائیں، پھر وہاں سے بھی افشاں اور زریں کو لے کر بلاتا خیر آذربائیجان روانہ ہو جائیں۔ ان دونوں کے لیے اس

وقت آذربائیجان ہی جائے پناہ بن سکتا ہے۔ منگچور سے کہیے گا کہ اُن دونوں کو میں نے ہی اُس کے پاس بھیجا ہے۔ بلکہ۔۔“ وہ ذرا سارک کر بولا۔ ”میں اُس کے نام ایک مختصر خط لکھ دیتا ہوں۔“

”آخر ہوا کیا ہے؟“ رفیقی سے پوچھا۔ ”آپ بہت پریشان نظر آ رہے ہیں۔“
 افشیں حیدر فوراً ہی خط لکھنے بیٹھ گیا۔ ساتھ ہی اُس نے رفیقی کو جواب بھی دیا اور مختصراً ساری بات بتانے کے بعد مختصر خط رفیقی کے حوالے کرتے ہوئے بولا۔
 ”خوش قسمتی سے امیر المومنین نے یہ احکام ابن عبدالملک کے ذریعے دیے ہیں جو ایک معاملے میں میرا احسان مند ہے۔ وہ افشاں اور زریں کی گرفتاری کے لیے سپاہ ذرا تاخیر سے بھیجے گا۔ آپ کو اتنا موقع مل جائے گا کہ آپ زریں اور افشاں کو آذربائیجان پہنچادیں۔ آپ انھیں پہنچا کر فوراً واپس آجائیے گا کیوں کہ دکان تو آپ ہی کو دیکھنا ہوگی۔“
 رفیقی جانے کے فوراً کھڑا ہو گیا۔

”ذرا ٹھہرو!، یکا یک افشیں حیدر نے اُسے روکا اور کچھ سوچتا ہوا حسن کی طرف دیکھنے لگا۔

”آپ میری وجہ سے بھی پریشان ہیں؟“ حسن نے پوچھا۔
 ”ہاں۔“ افشیں حیدر نے کہا۔ ”ابھی بتا چکا ہوں نا! حکم تو تمہاری گرفتاری کا بھی جاری کیا گیا ہے۔ میں امیر المومنین سے کہوں گا کہ عجیب کسی غلط فہمی کا شکار ہو گیا ہے کیوں کہ تم تو ابھی بخارا سے واپس ہی نہیں آئے۔ اس صورت میں یہ ضروری ہے کہ تم بھی بغداد اور سامرا سے دور ہو جاؤ۔ ابھی مجھے خیال آیا تھا کہ تم بھی رفیقی اور افشاں وغیرہ کے ساتھ آذربائیجان چلے جاؤ لیکن اب تم سے بات کرتے ہوئے میں نے ارادہ بدل دیا ہے۔ جانا تو تمہیں بھی آذربائیجان ہی ہوگا لیکن تم ان لوگوں کے ساتھ نہ جاؤ۔“
 پھر اُس نے رفیقی سے کہا۔ ”آپ تو روانہ ہوں۔“

رفیقی چلا گیا۔

افشیں حیدر پھر خط لکھنے بیٹھ گیا۔

”کیا یہ خط آپ میرے لیے لکھ رہے ہیں؟“ حسن نے پوچھا۔

”ہاں۔“

”لیکن جب مجھے بھی آذر بائجان جانا ہے تو خط کی کیا ضرورت ہے۔ منگجور تو مجھے جانتے ہیں۔“

افشیں حیدر نے ایک طویل سانس لی۔ ”ٹھیک کہہ رہے ہو۔ میرا دماغ اس وقت اتنا الجھا ہوا ہے کہ مجھے اُس کا خیال ہی نہیں رہا۔ ٹھیک ہے۔ تم بھی فوراً یہاں سے روانہ ہو جاؤ۔ منگجور سے تم خود ہی کہہ دینا کہ وہاں تمہاری موجودگی راز میں رکھی جائے۔ میں اب چلتا ہوں۔ دیکھتا ہوں قصر خلافت میں کیا صورتِ حال پیش آتی ہے۔“

”میں آپ سے اتنا دور رہوں گا تو مجھے پریشانی رہے گی۔“

”میری وجہ سے؟“

”جی۔“

”نہیں۔“ افشیں حیدر نے مضبوط لہجے میں کہا۔ ”میں اپنے معاملات کو دیکھنا اچھی طرح جانتا ہوں۔ میں یہاں کسی خطرے میں نہیں پڑوں گا۔“

اس کے بعد افشیں حیدر فوراً قصر خلافت روانہ ہو گیا۔

قصر خلافت میں معتصم باللہ بے چینی سے اُس کا منتظر تھا۔ اُس نے افشیں حیدر کو دیکھتے ہی فوراً کہا۔ جانتے ہو، تمہارے بیٹے نے کیا حرکت کی ہے؟“

افشیں حیدر نے چہرے سے حیرت کا اظہار کیا۔ ”اس نے کیا کر دیا امیر المومنین؟ وہ تو بخارا گیا ہوا ہے!“

”وہ تم سے ابھی نہیں ملا ہوگا لیکن وہ واپس آچکا ہے۔ اُس نے عجیب کو بہت بری طرح مارا ہے۔ خود عجیب نے ہمیں بتایا ہے۔ تمہارا بیٹا تم سے ملنے سامرا نہیں آتا اس لیے وہ بغداد ہی میں ہوگا۔ تم نے اپنا وہاں کا محل اُسے دے دیا ہے۔ ہم نے اُس کی گرفتاری کے احکام جاری کر دیے ہیں۔ ہمیں اُمید ہے کہ تم اس پر کوئی احتجاج نہیں کرو گے کیوں کہ غلطی تمہارے بیٹے کی ہے۔“

”امیر المومنین!“ افشیں حیدر نے ادب سے کہا۔ ”اگر وہ واپس آچکا ہے تو بھی

یہ بات سمجھ میں نہیں آتی کہ اُس نے عجیب کو مارا ہوگا۔ اُسے عجیب سے کیا دشمنی ہو سکتی ہے!“

”رقابت۔“ معتمد باللہ نے تلخی سے کہا۔ ”وہ ایک مجوسی لڑکی ہے جو اس جھگڑے

کا سبب بنی ہے۔ یہ بڑی دل چسپ بات ہے کہ تم پر بھی ایک مجوسی عورت سے تعلقات کا الزام لگا تھا جو ثابت نہیں کیا جاسکا لیکن تمہارے بیٹے کے بارے میں یہ بات ثابت ہے۔

عجیب ہم سے جھوٹ نہیں بول سکتا۔ بہر حال ہم نے اس لڑکی اور اس لڑکی کی ماں کی گرفتاری کا حکم بھی جاری کر دیا ہے۔ وہ لڑکی اب اس محل میں عجیب کی لونڈی بن کر رہے گی۔“

اگرچہ افشیں حیدر نے ذریعے کی حفاظت کا بندوبست کر دیا تھا لیکن معتمد باللہ کی بات سن کر اس کے خون میں چنگاریاں چٹختے لگیں۔ معتمد باللہ نے اپنی بات جاری رکھی۔

”اگر اس لڑکی کی ماں بھی خوب صورت ہوئی تو وہ ہم اپنے کسی امیر کو عطا کر دیں گے اور اگر معمولی شکل صورت کی ہوئی تو اُسے محل کی خادماؤں میں شامل کر لیا جائے گا۔“

افشیں حیدر کا خون اور گرم ہو گیا۔ اپنی بیوی اور بیٹی کے لیے اس قسم کے الفاظ سننا اُس کے لیے آسان نہیں تھا، تاہم اُس نے چہرے سے اپنے جذبات کا اظہار نہیں کیا۔

”حسن کیوں کہ تمہارا بیٹا ہے اس لیے ہم اُسے کچھ رعایت ضرور دیں گے۔ اُسے کوئی سخت سزا دینے کا خیال ہمیں نہیں آیا ہے۔ اُسے بس عجیب سے معافی مانگنا ہوگی۔“

افشیں حیدر کو اطمینان تھا کہ حسن کو اب گرفتار نہیں کیا جاسکے گا لہذا اُس نے کہا۔ ”اگر واقعی وہ بخارا سے واپس آ گیا ہے اور اُس نے یہ غلطی کی ہے تو اُسے آپ کے حکم کی تعمیل کرنا ہی ہوگی، عجیب سے معافی مانگنا ہی ہوگی۔“

معتمد باللہ اب خاموشی سے ٹہلنے لگا۔ اُس نے عجیب سے تو یہی کہا تھا کہ وہ حسن کو کڑی سزا دے گا لیکن بعد میں کچھ سوچ کر اُس نے اپنا یہ ارادہ ترک کر دیا تھا۔



جب زریں کی واپسی میں غیر معمولی تاخیر ہوئی تھی تو افشاں نے پریشان ہو کر رفیقہ کو اُس کی تلاش میں بھیجا تھا اور جب اُسے رفیقہ ہی کے ذریعے یہ بات معلوم ہوئی تھی کہ زریں کو غالباً عجیب اٹھالے گیا تھا، تو وہ کچھ لمحوں کے لیے بالکل شل ہو کر رہ گئی تھی۔ پھر جب کچھ اوسان بحال ہوئے تھے تو اُس نے رفیقہ کو سامرا کی طرف دوڑا دیا

تھا۔ وہ اس صورتِ حال سے افشیں حیدر کے علاوہ اور کسے خبر کرتی!

لیکن رفیقہ کی واپسی سے پہلے زریں گھر آگئی جو حواس باختہ سی تھی۔ اُسے دیکھ کر افشاں کی جان میں جان تو آگئی تھی لیکن زریں کی حواس باختگی نے اُسے ہیجان میں بھی مبتلا کر دیا تھا کہ اُس کی بیٹی نہ جانے کن حالات سے گزر کر واپس آئی تھی۔ اُسے سکون اس وقت ملا جب زریں نے اُسے ساری کہانی سنائی لیکن حسن کا نام نہیں لیا، صرف یہ بتایا کہ اُسے ایک شریف نوجوان نے عجیب سے نجات دلائی تھی اور اُسے حویلی تک پہنچا کر واپس چلا گیا تھا۔

اس پر افشاں نے خفگی ظاہر کی تھی کہ زریں نے اپنے محسن نوجوان کو روکا کیوں نہیں! ”میں خود اُس کا شکر یہ ادا کرتی۔“ افشاں نے کہا تھا۔

زریں کے دل میں ایک چور تھا۔ وہ حسن کو اپنی ماں کے سامنے نہیں لانا چاہتی تھی۔ اُس نے بہانہ بنا دیا کہ اوسان خطا ہونے کے باعث اُسے اپنے محسن نوجوان کو روکنے کا خیال ہی نہیں آیا تھا۔

”میں رفیقہ کو تمہاری تلاش میں ساٹرا بھیج چکی ہوں۔“ افشاں نے اُسے بتایا تھا۔
”وہ تو کچھ بھی نہیں کر سکتے تھے۔“

”میں نے اُسے ایک اہم شخصیت کے پاس بھیجا ہے۔“ افشاں کا جواب تھا۔
”اس شخصیت کے ذریعے خلیفہ تک رسائی حاصل کی جا سکتی تھی۔ خیر! چلو اب کھانا کھا لو۔ تمہاری وجہ سے میری بھوک بھی اڑ گئی تھی۔ خدا کا شکر ہے کہ تم محفوظ رہیں۔“
کھانے کے دوران میں اور اُس کے بعد بھی ماں بیٹی میں عجیب ہی کے بارے میں گفت گو ہوتی رہی۔ عجیب کا نام لیتے وقت افشاں غصے سے دانت پیسنے لگتی تھی۔ افشاں کی آنکھوں سے اب نینداڑی ہوئی تھی کیوں کہ اُسے رفیقہ کی واپسی کا انتظار تھا۔ ماں کی وجہ سے زریں بھی جاگتی رہی۔ وہ خود بھی یہ جاننے کی خواہش مند تھی کہ رفیقہ سامرا سے واپس آ کر کیا بتائے گا۔

صبح ہونے والی تھی جب رفیقہ واپس لوٹا۔ افشاں کو حیرت ہوئی کہ وہ زریں کو وہاں موجود پا کر ذرا بھی نہیں چونکا تھا، البتہ اُس کے چہرے کے تاثرات بڑے گہبھر

تھے۔ اُس نے شفقت سے زریں کے سر پر ہاتھ پھیرا، اُس کے بعد اشارے سے افشاں کو دوسرے کمرے میں لے گیا۔

”وقت کم ہے۔ ہمیں یہاں سے جلد از جلد نکلنا ہے۔“ رفیق نے چھوٹے ہی کہا۔ ”سامرا میں جو کچھ ہوا، میں تمہیں مختصراً بتائے دے دیتا ہوں۔“

رفیق نے اختصار سے تو کام لیا تھا لیکن ساری بات افشاں کی سمجھ میں آگئی۔ وہ پھکی سی مسکراہٹ کے ساتھ بولی۔ ”گویا بہن کی عزت بھائی نے بچائی!“

اُس کے بعد فوری طور پر روانگی کی تیاری کے سلسلے میں بڑی عجلت سے کام لیا گیا۔ آخر زریں پوچھ بیٹھی۔ ”یہ کہاں کی تیاری ہے مادر؟“

”ہمیں جلد از جلد بغداد چھوڑ دینا ہے۔ خلیفہ نے ہماری گرفتاری کا حکم دے دیا ہے۔ کسی وقت بھی سپاہی یہاں پہنچ سکتے ہیں۔“

”ہم نے آخر ایسا کیا جرم.....“ زریں نے بے چینی سے پوچھنا چاہا۔

”اس وقت بحث نہیں۔“ افشاں نے اُس کی بات کاٹی۔ ”راتے میں بتاؤں گی۔“

”اچھا ہم جائیں گے کہاں؟“ زریں ایک اور سوال کر بیٹھی۔

”آذربائیجان۔“

زریں کے دماغ میں کئی سوال چکرار ہے تھے لیکن ماں کا مزاج دیکھ کر وہ کوئی اور سوال زبان پر نہیں لائی۔ بہت کم وقت میں ان تینوں نے حویلی چھوڑ دی۔ زریں نے رفیق کو اپنی ماں سے کہتے سنا کہ آج دکان نہیں کھل سکے گی۔

افشاں نے جواب میں کیا کہا، وہ زریں نہیں سن سکی۔

جلد ہی وہ بغداد سے روانہ ہو گئے۔ وہ کچھ ہی دور چلے تھے کہ انہیں ایک قافلہ مل گیا۔ وہ بصرہ سے آرہا تھا اور اُس کی منزل آذربائیجان ہی تھی۔

”یہ بڑا اچھا موقع مل رہا ہے۔“ رفیق نے اتنی دھیمی آواز میں افشاں سے کہا کہ زریں نہ سن سکے۔ ”تم اس قافلے میں شامل ہو جاؤ۔ میں یہاں سے واپس جا کر دکان کھلواتا ہوں۔ میرے غائب ہو جانے کا نتیجہ یہ نکلے گا کہ نہ صرف دکان بلکہ حویلی بھی بہ حق سرکار ضبط کر لی جائے گی۔“

”بات تو تم نے ٹھیک سوچی ہے۔“ افشاں نے متفکر لہجے میں کہا۔ ”لیکن اب بھی تم واپس جاؤ گے تو دکان کھلنے میں تاخیر تو ہو چکی ہوگی! ممکن ہے کہ حویلی میں ہمارے نہ ملنے کے باعث سپاہی دکان پر پہنچ چکے ہوں یا پہنچنے والے ہوں۔“

”میں اُن سے کہہ سکتا ہوں کہ تم دونوں کے غائب ہو جانے کی وجہ سے میں پریشان ہو کر تمہاری تلاش میں نکل گیا تھا۔ پھر جب تم دونوں نہیں ملیں تو میں نے سوچا کہ پہلے دکان کھلوادوں، پھر صاحب الشرطہ کے دفتر میں جا کر تم دونوں کی گم شدگی کے بارے میں اطلاع درج کرواؤں۔“

افشاں کی فکر مندی میں کمی نہیں آئی۔ اس نے کہا ”گویا مجھے اور زریں کو یہ سفر تمہارے بغیر کرنا ہوگا!“

”یہ ضروری نہیں ہے۔ وہاں کے معاملات سے نمٹنے کے بعد میں اس بہانے سے دکان بند کر دوں گا کہ جب تک مالکہ نہ مل جائیں، دکان بند رکھی جائے گی۔ اس کے بعد میں موقع ملتے ہی قافلے سے آملوں گا۔ قافلہ مسلسل تو سفر کرے گا نہیں، راہ میں قیام کرتا ہوا جائے گا۔ میں گھوڑے پر تیز رفتاری سے سفر کرتا ہوا اور کسی جگہ رکنے کے بغیر قافلے سے آملوں گا۔ اس وقت تک قافلہ آذربائیجان نہیں پہنچا ہوگا۔“

”تم وہاں کسی مشکل میں نہ پھنس جاؤ!“ افشاں نے تشویش ظاہر کی۔

”مجھے خود پر اعتماد ہے۔ میں معاملات سنبھال لوں گا۔“

افشاں نے بادلِ نحواستہ اُسے جانے کی اجازت دے دی۔ وہ زریں کے ساتھ قافلے میں شامل ہو گئی۔

رفیقی کے واپس جانے سے زریں پریشان ہو گئی تھی۔ اُس نے افشاں پر استفسارات کی بھرمار کر دی۔ اُسے وہ بہت پر اسرار اور معنی خیز لگا تھا کہ افشاں اور رفیقی بہت دھیمی آوازوں میں باتیں کر رہے تھے۔

افشاں نے اُسے وہ باتیں بتادیں جو رفیقی سے ہوئی تھیں۔ زریں سے وہ باتیں چھپانا قطعی غیر ضروری تھا۔ دھیمی آواز میں باتیں صرف اس لیے کی گئی تھیں کہ زریں پر رفیقی کا بے تکلفانہ اندازِ گفت گو عیاں نہ ہو۔ اُس کے سامنے تو افشاں سے بات کرتے

ہوئے رفیقی کا اندازِ گفت گو مودبانہ رہتا تھا۔

”امید ہے کہ سب ٹھیک رہے گا۔“ افشاں نے زریں کی تسلی کے لیے کہا لیکن خود متفکر ہی رہی۔ اُسے ڈرتھا کہ رفیقی کسی گبیہر صورتِ حال سے دوچار نہ ہو جائے! دوسری طرف رفیقی بھی دکان کی طرف جاتے ہوئے ذہنی انتشار میں مبتلا تھا۔ اس نے افشاں سے جس انداز میں باتیں کی تھیں، وہ اسی کو مطمئن کرنے کے لیے کی تھیں، وہ خود الجھا ہی رہا تھا کہ معاملہ نہ جانے کہاں تک جائے!

جب وہ دکان پہنچا تو سپاہی وہاں پہنچ چکے تھے اور دکان کے باہر کھڑے ہوئے ملازمین سے پوچھ گچھ جاری تھی۔ پوچھ گچھ خود کو توال کر رہا تھا۔ رفیقی وہاں پہنچا تو سوالات کی وہ بوچھاڑ اس پر ہو گئی۔ جواب میں رفیقی نے وہی سب کچھ کہا جو اُس نے سوچ لیا تھا اور افشاں کو بھی بتا چکا تھا۔

”تم ہمارے ساتھ چلو۔“ کو توال نے درشت لہجے میں کہا۔ ”تم سے مزید پوچھ گچھ کی جائے گی جس کے لیے یہ بازار کوئی مناسب جگہ نہیں ہے۔“

”چلیے جناب، میں تیار ہوں۔“ رفیقی نے کہا۔ ”لیکن کیا آپ مجھے اتنی اجازت دیں گے کہ میں دکان کھلوادوں؟“

”اس میں دیر لگے گی۔“

”نہیں جناب! بالکل دیر نہیں لگے گی۔ میں چابیاں ایک ملازم کو دے کر آپ کے ساتھ چلتا ہوں۔“

رفیقی اس کے جواب کا انتظار کیے بغیر ایک ادھیڑ عمر ملازم کی طرف بڑھ گیا اور اُسے چابیاں دیتا ہوا بولا۔ ”تم دکان کھلوادو۔“ پھر اُس نے دھیمے لہجے میں کہا۔ ”اگر میں نہ آسکوں تو بھی دکان وقت پر کھلواتے رہنا۔“ اس نے دکان بند رکھنے کا ارادہ ترک کر دیا تھا۔ دکان کے اس ملازم پر رفیقی کو ذاتی طور پر بہت اعتماد تھا لیکن وہ صرف افشاں کی وجہ سے دکان کی ذمے داری کسی کو نہیں دیتا تھا۔

کو توال نے اُسے اپنے دفتر میں لے جا کر اس پر پھر سوالات کی بوچھاڑ کر دی۔ سوالات بڑے آڑے ترچھے انداز میں کیے۔ رفیقی بھی نہایت محتاط انداز میں جواب دیتا

رہا۔ اس کی زبان پر آئے ہوئے کسی لفظ سے یہ ظاہر نہیں ہو سکا کہ اُس نے افشاں اور زریں کے معاملے میں جو کچھ کہا تھا، وہ اس کی غلط بیانی تھی۔

”آخر کوتوال کا انداز دھیما پڑ گیا۔ اس نے باور کر لیا تھا کہ رفیقی نے غلط بیانی نہیں کی تھی۔

رفیقی اُسے دھیما پڑتے دیکھ کر پوچھ بیٹھا۔ ”میری سمجھ میں اب تک یہ نہیں آیا جناب کہ آپ کو مالکہ کی تلاش کیوں ہے؟“

کوتوال نے جواب دیا۔ ”میں صرف اتنا جانتا ہوں کہ اُن کی گرفتاری کا حکم قصرِ خلافت سے آیا ہے۔“

اس جواب پر رفیقی نے حیرت کا اظہار کیا۔

کوتوال نے پوچھا۔ ”اب تم کیا کرو گے؟“

”جناب!“ رفیقی نے کہا۔ ”اب اس کی ضرورت تو باقی نہیں رہی کہ میں ان کی گم شدگی کی اطلاع درج کراؤں۔ میں اس کے علاوہ کیا کر سکتا ہوں کہ اُن کی واپسی اور اُن کی واپسی کے نتیجے میں جو حالات سامنے آئیں، ان کا انتظار کروں، یا پھر طبرستان جا کر اُن کی حویلی اور دکان اُن کے کسی عزیز کے حوالے کر دوں۔“

اس جواب سے رفیقی نے اپنی عدم موجودگی کا جواز پیش کر دیا۔ وہ چاہتا تھا کہ جلد از جلد آذر بایجان جانے والے قافلے سے جا ملے۔

”شاید وہ طبرستان چلی گئی ہوں۔“ رفیقی نے کہا۔

”طبرستان؟“ کوتوال نے غور سے رفیقی کی طرف دیکھا۔

”جی ہاں۔“ رفیقی نے کہا۔ ”وہ وہیں کی رہنے والی ہیں۔ اُن کی شادی وہیں کسی سے ہوئی تھی۔ میں بس اتنا ہی جانتا ہوں۔ کوئی اپنی مالکہ سے اُس کے بارے میں زیادہ پوچھ گچھ تو نہیں کر سکتا نا جناب!“

”اس عورت کا شوہر.....“ کوتوال کا جملہ یا سوال ادھورا رہ گیا۔

وہاں موجود ایک سپاہی نے کوتوال سے کہا تھا۔ ”آج صبح ایک قافلہ بغداد سے طبرستان کی طرف روانہ ہوا ہے۔ کہیں وہ ماں بیٹی اسی قافلے میں نہ ہوں!“

”یہ بالکل ممکن ہے۔“ کو تو ال جلدی سے کھڑا ہو گیا۔ ”ہمیں بہت تیزی سے اس قافلے کے پیچھے جانا چاہیے۔“

”میرے لیے کیا حکم ہے جناب!“ رفیقہ نے پوچھا۔

”تم جاسکتے ہو۔“ کو تو ال کہتا ہوا تیزی سے باہر نکل گیا۔

رفیقہ نے اطمینان کی سانس لی۔ اس کی گلو خلاصی آسانی سے ہو گئی تھی۔ دوسری اطمینان بخش بات اُس کے لیے یہ تھی کہ سپاہی کو آذربائیجان جانے والے قافلے کا علم نہیں تھا یا اُس کے لیے اہمیت طبرستان جانے والے قافلے کی تھی کیوں کہ رفیقہ کی زبان پر طبرستان کا نام آیا تھا۔



آذربائیجان میں افشیں حیدر کا نائب منگجور کیوں کہ اشروسنہ ہی کا رہنے والا تھا اس لیے وہاں کے لوگ اُسے منگجور الا اشروسنی کہتے تھے۔

افشاں اور زرین جب اُس کے پاس پہنچی تھیں تو رفیقہ بھی اُن کے ساتھ تھا۔ وہ ان دونوں سے اس وقت آ ملا تھا جب اُن کا قافلہ قزوین سے گزر رہا تھا۔ منگجور نے افشیں حیدر کا خط پڑھنے کے بعد اُن کے قیام کا بندوبست محل ہی میں کر دیا۔

زرین بہت ادا اس تھی کیونکہ حسن سے رابطے کی کوئی صورت اُسے نظر نہیں آرہی تھی۔ دوسرے دن رفیقہ اور افشاں کو تنہائی میں بات کرنے کا موقع ملا تو رفیقہ نے کہا۔ ”زرین اس بات سے بے خبر ہے کہ جس نوجوان نے اُسے عجیب سے بچایا، وہ افشیں حیدر کا بیٹا حسن تھا؟“

”ہاں۔“ افشاں نے جواب دیا۔ ”وہ نہیں جانتی۔“

رفیقہ نے ایک ٹھنڈی سانس لی اور کہا۔ ”افشیں حیدر یہ بات آخر کب تک چھپائیں گے؟“

”یہ ذکر تم کئی مرتبہ کر چکے ہو اور میں تمہیں جواب دے چکی ہوں کہ جب تک میں مسلمان نہیں ہو جاتی یا کوئی اور بہتر صورت حال نہیں نکلتی۔“

”بہتر صورت نکلنے کا مجھے کوئی امکان نظر نہیں آتا۔“ رفیقہ نے کہا۔ ”عرب اُمرا

میں ایرانیوں کے خلاف جذبات کبھی سرد نہیں پڑیں گے۔“

”اندازہ ہے مجھے!“ افشاں اداس نظر آنے لگی۔ ”میں اُن کی مجبوری سمجھتی

ہوں۔ اسی لیے میں نے اپنی زندگی کا ایک طویل عرصہ اُن سے الگ رہتے ہوئے

گزار دیا لیکن کبھی حرف شکایت زبان پر نہیں لائی۔“

”محبت میں یہ تو ہوتا ہے۔“ رفیقہ بھی اداس نظر آیا۔ ”میں نے بھی تو.....“ اُس

نے جان بوجھ کر اپنی بات پوری نہیں کی اور اُٹھ کر چلا گیا۔

دوسرے دن منگجور نے بھی افشاں سے تنہائی میں ملاقات کی۔

”آپ حسن کو جانتی ہیں؟“ اُس نے پوچھا۔

”افشیں حیدر کے بیٹے کو؟“

”جی۔“

”میں اُس کا صرف نام جانتی ہوں۔ اُسے دیکھا کبھی نہیں اور اگر کبھی کہیں دیکھا

ہوگا تو جانتی نہیں ہوں گی کہ وہ حسن بن افشیں ہے۔“ افشاں نے وضاحت سے جواب

دیا، پھر بولی۔ ”جن حالات کی وجہ سے افشیں حیدر نے ہمیں یہاں بھیجا ہے، انھی

حالات کی وجہ سے وہ حسن کو بھی یہیں بھیجنا چاہتے تھے۔“

”وہ آپ سے ایک دن پہلے یہاں پہنچ گئے تھے۔“ منگجور نے بتایا۔ ”میں تو

انھیں بھی اپنے محل میں ٹھہراتا لیکن وہ چاہتے تھے کہ اُن کا قیام کہیں اور ہو۔ اُن کی خواہش

کی وجہ میری سمجھ میں نہیں آسکی۔ تاہم میں نے اُن کے قیام کا بندوبست کہیں اور کیا

ہے۔ میں اس وقت آپ سے یہ کہنے کے لیے آیا تھا کہ وہ آپ سے ملنا چاہتے ہیں۔“

افشاں سوچ میں پڑ گئی، پھر اُس نے پوچھا۔ ”وہ مجھ سے کیوں ملنا چاہتا ہے؟“

”یہ انھوں نے مجھے نہیں بتایا۔ اُن کے قیام کا بندوبست تو میں نے قریب ہی کیا

ہے۔ وہ شمالی شاہ راہ کی سرخ حویلی میں قیام پذیر ہیں لیکن انھوں نے اس خواہش کا

اظہار نہیں کیا کہ وہ آپ کو وہاں بلانا چاہتے ہیں۔ میں نے اُن کے لب و لہجے سے اندازہ

لگایا ہے کہ وہ آپ کا بہت احترام کرتے ہیں۔ اسی لیے وہ خود آپ کی خدمت میں حاضر

ہوں گے۔ اُن کی خواہش صرف یہ ہے کہ ملاقات بہت رازداری سے ہو۔ آپ کی بیٹی اور آپ کے ساتھ جو صاحب ہیں، انہیں بھی اس ملاقات کا علم نہ ہو۔“

یہ گفت گو محل کے چمن میں ہو رہی تھی اور وہ دونوں اس بات سے بے خبر تھے کہ اُن کے قریب ہی پھولوں کے ایک کنج میں بیٹھی ہوئی زریں اُن کی باتیں سن رہی تھی۔ یہ جان کر اُس کا دل خوشی سے اُچھل پڑا کہ حسن بھی وہیں موجود تھا اور وہ حویلی بھی قریب ہی تھی جہاں اُس کا قیام تھا۔ زریں کے دماغ میں فوراً یہ بات آئی کہ وہ چہل قدمی کے بہانے محل سے نکل کر سرخ حویلی تک آسانی سے پہنچ جائے گی۔ منگجور نے افشاں سے کہا تھا کہ وہ حویلی قریب ہی تھی۔

زریں کے لیے خوشی کی ایک بات یہ بھی تھی کہ حسن خود اُس کی ماں سے ملنے کا خواہش مند تھا۔ زریں کی دانست میں اس ملاقات کا مقصد یہی ہو سکتا تھا کہ حسن اُس سے اپنی شادی کی بات اپنے باپ سے پہلے اُس کی ماں سے کرنا چاہتا ہو یا باپ سے کر چکا ہو اور باپ نے اُس سے کہا ہو کہ وہ اس معاملے میں اُس کی ماں کا عندیہ لے لے۔ زریں نے افشاں اور منگجور کی باقی باتیں بھی سنیں اور اُسے معلوم ہو گیا کہ آدھی رات کے وقت حسن وہاں آئے گا اور منگجور اُسے بہت خاموشی سے افشاں کی خواب گاہ کے دروازے تک پہنچا دے گا۔

زریں نے سوچا کہ وہ اپنی ماں کی خواب گاہ کے کمرے سے کان لگا کر اُن دونوں کی باتیں سن سکتی ہے۔

افشاں اور منگجور آخر تک اپنے قریب زریں کی موجودگی سے بے خبر رہے۔ افشاں اس گفت گو کے بعد چمن سے محل میں آگئی۔ اُس کا ذہن بہت بری طرح اُلجھ گیا تھا۔ رہ رہ کر اُسے ایک ہی خیال آتا رہا۔ کیا افشیں حیدر نے اُس کے بارے میں اپنے بیٹے کو سب کچھ بتا دیا ہے؟ رات تک وہ اُدھیڑ بن میں بتلا رہی۔

آدھی رات کے وقت اُس کی خواب گاہ کے دروازے پر ہلکی سی دستک ہوئی۔ وہ اُس کی منتظر تھی اور کمرے میں بے چینی سے ٹہل رہی تھی۔ اُس نے فوراً دروازہ کھولا۔

اس کے سامنے منگجور کے ساتھ کھڑے ہوئے خوب رُونو جوان کی عمر کچھ زیادہ نہیں معلوم ہوتی تھی۔ افشاں کے اندازے کے مطابق وہ زریں سے بہ مشکل تین سال بڑا ہو سکتا تھا۔
”یہ حسن ہیں۔“ منگجور نے افشاں سے کہا۔

افشاں نے سنجیدگی سے بہ آہستگی سر ہلایا۔ حسن نے اُسے شائستگی سے سلام کیا۔
افشاں نے اُس کا جواب بھی سر ہلا کر دیا۔
”میں اب اجازت چاہتا ہوں۔“ منگجور بولا۔

افشاں نے اشارے ہی سے حسن کو کمرے میں بلا کر دروازہ بند کر لیا۔ منگجور اس سے پہلے ہی رخصت ہو چکا تھا۔

”بیٹھو!“ افشاں نے حسن کو اشارہ کیا اور خود بھی بیٹھ گئی۔ حسن بیٹھ گیا لیکن وہ کچھ کہتے ہوئے تذبذب کا شکار دکھائی دے رہا تھا۔
”کہو!“ افشاں نے کچھ توقف سے کہا۔ ”تم مجھ سے کیوں..... میرا مطلب ہے، تمہارے یہاں آنے کا سبب؟“

”میں آپ سے ایک بات پوچھنا چاہتا تھا۔“ حسن نے نظریں جھکا لیں۔
”پوچھو!“

”میں بہت اُمید لے کر آیا ہوں۔“
”کس بات کی اُمید؟“

”کہ آپ میرے سوال کا سچ سچ جواب دیں گی، یا شاید میں یہ کہنا چاہتا ہوں کہ آپ مجھے جواب ضرور دیں گی۔“

”ایسا کیا سوال ہے کہ تم نے اتنی تمہید باندھ دی!“

”سوال واقعی ایسا ہے کہ اسے زبان پر لانے میں مجھے دقت ہو رہی ہے۔“

”تو پھر تم اس وقت میرے پاس آتے جب دقت ختم ہو جاتی۔“

”دراصل میں جاننا چاہتا ہوں کہ.....“ وہ چپ ہو گیا نظریں اب بھی جھکی ہوئی تھیں۔

افشاں مستفسرانہ نظروں سے اُس کی طرف دیکھتی رہی۔

حسن ہچکچاتا ہوا بولا۔ ”میں آپ کے..... میرا مطلب ہے..... میں زریں کے

والد کا نام جاننا چاہتا ہوں۔“

افشاں نے ایک طویل سانس لی۔ وہ کچھ سمجھ گئی تھی کہ حسن کو افشیں حیدر نے کچھ نہیں بتایا تھا، حسن خود ہی کسی وجہ سے یہ بات جاننا چاہتا تھا۔

وہ بولی۔ ”میری بیٹی نے تمہیں اپنا نام اس وقت بتایا ہوگا جب تم نے اُسے

عجیب سے پچایا تھا۔“

حسن خاموش رہا۔

”یہی بات ہو سکتی ہے۔“ افشاں بولی۔ ”مگر تمہیں اس کے باپ کے نام سے

کیا دل چسپی ہوگئی ہے؟“

”کسی وجہ سے میرے لیے یہ جاننا ضروری ہو گیا ہے۔“

”اور میں کسی وجہ سے یہ بتا نہیں سکتی۔“ افشاں ایک لخت کھڑی ہوگئی۔ ”اب تم

جاسکتے ہو۔“

”دیکھیے!“ حسن بھی کھڑا ہو گیا۔ ”یہ بہت ضروری ہے۔ اگر میں نے یہ سمجھ لیا

کہ میرا شبہ غلط تھا تو قیامت آجائے گی۔“

افشاں نے چونک کر اُس کی طرف دیکھا۔ ”قیامت؟ کیوں؟ کیا مطلب؟“

”وضاحت کرنا میرے لیے بہت مشکل ہوگا۔“

”تو پھر میں تمہارے سوال کا جواب دینے کے باے میں غور بھی نہیں کرنا

چاہتی۔“ افشاں نے سرد مہری سے کہا۔ ”اور یہ دہراتے ہوئے مجھے اچھا نہیں لگ رہا

ہے کہ اب تم جاسکتے ہو۔“

حسن کا چہرہ سرخ ہو گیا۔ وہ بیجانی کیفیت کا شکار ہو گیا تھا۔ اُس کے دل میں جو

بات آئی تھی، وہ ہر قیمت پر اُس کی تصدیق یا تردید چاہتا تھا اور کیونکہ اُسے تصدیق کا

امکان زیادہ نظر آ رہا تھا اس لیے وہ شدید ذہنی دباؤ میں تھا۔

حسن خاموش کھڑا رہا تو افشاں اکتا گئی، تاہم اُلجھن کا شکار وہ بھی ہوگئی تھی۔

حسن آخر کیوں ایک ایسی بات جاننے پر مصر ہو گیا تھا جو نہ تو وہ کسی کو بتانا چاہتی تھی، نہ

افشیں حیدر بتانا چاہتا تھا۔ پے چیدگی یہ بھی تھی کہ حسن کچھ بولے تاکہ اُس کی اُلجھن رفع

ہو۔ اُسے حسن کے تاثرات سے یہ اندازہ بھی ہو گیا تھا کہ اُسے اپنے سوال کا جواب حاصل کرنے کی شدید خواہش تھی۔

افشاں کو حسن کی زبان کھلوانے کی ایک تدبیر سوچھی۔ اُس نے بائیں جانب کے اندرونی دروازے کی طرف قدم بڑھاتے ہوئے کہا۔ ”مجھے کچھ ضروری کام کرنا ہے۔ جب تم جانا چاہو، تو دروازہ کھول کر چلے جانا۔“
حسن بے چین ہو گیا۔

افشاں دروازے کی طرف قدم بڑھاتی رہی۔ ہر قدم پر اُس کی بے چینی بھی بڑھ رہی تھی کہ حسن کچھ بولے۔ وہ دروازے تک پہنچ گئی۔
”اچھا تو سن لیجیے!“ حسن کی آواز میں لرزش تھی۔

افشاں نے خود کو بے پروا ظاہر کرنے کے لیے صرف سر گھما کر اُس کی طرف دیکھا۔ حسن اب اُس کی آنکھوں میں آنکھیں ڈالے ہوئے تھا، تاہم جب وہ بولا تو اُس کی آواز دھیمی ہی تھی۔ ”زریں نے ابھی آپ کو کچھ نہیں بتایا ہے لہذا اب میں ہی ہمت کر رہا ہوں۔ میں اور زریں ایک دوسرے سے محبت کرتے ہیں اور شادی کرنا چاہتے ہیں۔“

افشاں کو اس وقت ایسا لگا جیسے اُسے کسی زہریلے کیڑے نے ڈنک مارا ہو۔ وہ بہت تیزی سے مڑ کر حسن کے قریب پہنچ گئی۔

”کیا؟ کیا کہا تم نے؟ کیا میں نے کچھ غلط سن لیا ہے؟“ اس کی آواز میں ہیجان تھا۔
”آپ نے ٹھیک ہی سنا ہوگا۔“ حسن کی نظریں پھر جھک گئیں۔ ”میں اور زریں ایک دوسرے سے محبت کرتے ہیں۔“

افشاں اُس کا منہ تکتے لگی۔ اُس کی سانسیں بہت تیزی سے چلنے لگی تھیں۔ حسن سر جھکائے کھڑا تھا۔

ان دونوں میں جو گفت گو ہوئی، اُسے سننے میں زریں کام یاب نہیں ہو سکی تھی۔ اُسے حسن کی آمد کا علم تو ہو گیا تھا لیکن وہ اپنی ماں کے کمرے کے دروازے تک تو گیا، اس کمرے کے قریب بھی نہیں جاسکی تھی۔ اس کمرے تک جانے کے لیے محل میں دو

راستے تھے لیکن دونوں جگہ منگجور نے پہرا لگوا دیا تھا۔ کسی کو بھی افشاں کے کمرے تک جانے کی اجازت نہیں تھی۔

”یہ پہرا آپ کی والدہ ہی کے کہنے سے لگایا گیا ہے۔“ پہرے داروں نے زریں کو بتایا تھا۔ ”خود اُن کی ہدایت ہے کہ اس وقت اُن کے کمرے کی طرف کوئی نہ آئے، خواہ وہ اُن کی بیٹی ہی کیوں نہ ہو۔“

اس جواب کے بعد زریں کے لیے اُس کے سوا کوئی چارہ نہیں تھا کہ خاموشی سے اپنے کمرے میں جا کر لیٹ رہے اور انتظار کرے۔ وہ توقع کر رہی تھی کہ بعد میں اُسے اپنی ماں سے اس ملاقات کے بارے میں معلوم ہو جائے گا۔ لیکن جو کچھ ہوا، وہ اس کی توقع کے یکسر خلاف تھی۔

افشاں جب اُس کے کمرے میں آئی تو بہت غصے میں تھی۔ وہ آتے ہی زریں پر برس پڑی۔ ”تم افشیں حیدر کے بیٹے سے ملتی رہی ہو لیکن تم نے مجھے کبھی نہیں بتایا!“ زریں نے نظریں جھکا لیں۔ ”ہمت نہیں ہو رہی تھی مادر، لیکن مجھے معلوم ہے کہ حسن آپ سے ملنے آیا تھا۔ اس نے ضرور آپ کو بتا دیا ہوگا۔“

”اور میں اُسے ڈانٹ کر رخصت کر چکی ہوں کہ وہ آئندہ کبھی تم سے نہ ملے۔ میں نے اُسے جتا دیا ہے کہ وہ ہوگا کسی بڑے باپ کا بیٹا لیکن میں بھی کوئی ایسی کم حیثیت نہیں ہوں کہ وہ میری بیٹی کے بارے میں کچھ سوچے۔“

”یہ تو آپ نے اچھا نہیں کیا مادر!“ زریں نے کانپتی ہوئی آواز میں کہا۔ ”ہم دونوں ایک دوسرے کے بغیر زندہ نہیں رہ سکتے۔“

”بکو اس مت کرو!“ افشاں گرجی۔ ”وہ ایک مسلمان ہے اور تم مجوسی ہو۔“

”میں اُس کی خاطر مسلمان ہو جاؤں گی۔“

جواب میں افشاں کے دائیں ہاتھ کا تھپڑ زریں کے گال پر پڑا اور وہ سکتے کی سی حالت میں رہ گئی۔ ساری زندگی میں افشان نے اُسے کبھی پھول بھی نہیں مارا تھا۔ اُس کے دماغ میں ایسا سناٹا چھا گیا جہاں صرف اس احساس کی گونج تھی کہ آج اُس کی ماں نے اُسے مارا تھا۔ گال پر جو چوٹ لگی تھی، اُس کا احساس اُسے شعوری طور پر بالکل نہیں ہوا تھا۔

”اب تم کبھی اس سے نہیں ملو گی۔“ افشاں کی آواز سے ایسا لگا جیسے کہیں دور، بہت دور سے آرہی ہو۔

جب زریں کے حواس بحال ہوئے تو اُس نے جانا کہ وہ اب کمرے میں اکیلی تھی۔ افشاں وہاں سے جا چکی تھی۔

”ناممکن۔“ وہ بڑے مستحکم انداز میں بڑبڑائی۔ ”میں اس سے ملنے ضرور جاؤں گی، اور ہم دونوں شادی بھی کریں گے۔“

زریں نے یہ بات فراموش نہیں کی تھی کہ حسن شمالی شاہ راہ کی سرخ حویلی میں مقیم تھا۔ اس وقت افشاں اپنے کمرے میں لیٹی ہوئی تھی اور اُس کی آنکھوں سے آنسو بہہ رہے تھے۔ اس احساس سے وہ بہت دکھی تھی کہ اُس نے زریں کے منہ پر تماچا مارا تھا۔ زریں نے آئندہ دو دن بڑے کرب میں گزرے۔ وہ حسن سے ملنے کے لیے بے چین تھی لیکن چہل قدمی کے بہانے محل سے نکلنے میں عجلت نہیں کرنا چاہتی تھی۔



سامرا میں افشیں حیدر کو یہ اطمینان بخش اطلاع تو مل گئی تھی کہ افشاں، زریں اور حسن آذربائیجان پہنچ گئے تھے لیکن دوسرے معاملات نے اُسے خاصا الجھا رکھا تھا۔ اسے برابر اطلاعات مل رہی تھیں کہ عرب اُمرا اس کے خلاف بڑی منظم مہم شروع کر چکے تھے اور خلیفہ معتصم باللہ کو اُس کے خلاف زبردست طریقے سے ورغلا یا جا رہا تھا۔ افشیں حیدر کو افسوس اس بات کا تھا کہ خلیفہ اب ان باتوں پر کچھ کچھ یقین بھی کرنے لگا تھا۔

یہ افشیں حیدر کے لیے افسوس کی بات اس لیے تھی کہ اُس نے خلافتِ عباسیہ کے لیے بیش بہا خدمات سرانجام دی تھیں۔ اُس کا سب سے بڑا کارنامہ تو خرمی فتنے کی سرکوبی تھی جس نے اُسے عوام الناس میں مقبول کر دیا تھا اور شاید یہی وجہ تھی کہ معتصم باللہ عرب اُمرا کے ورغلانے کے باوجود اُس کے خلاف کوئی قدم اٹھانے سے گریزاں رہا تھا۔

حسن کے بارے میں جو اس نے نرم رویے کا اظہار کیا تھا، تو اُس کی ایک وجہ سلطنت کے حالات بھی تھے۔ اس کے بھتیجے شہزادہ عباس نے کچھ لوگوں کے ورغلانے پر

معتصم کے خلاف بغاوت کردی تھی۔ افسشیں حیدر کے علم میں تھا کہ اُسے بغاوت پر اُکسانے والا عجیب غیبہ تھا مگر کوئی ثبوت نہ ہونے کی وجہ سے اُس نے یہ بات خلیفہ کو بتانا فضول سمجھا تھا۔ بہر حال وہ بغاوت فرو کی جا چکی تھی۔ شہزادہ عباس کو قید خانے میں ڈلوایا گیا تھا۔

افشیں حیدر کے دماغ میں مسلسل یہ سوال چکراتا رہا کہ ان حالات میں اسے کیا کرنا چاہیے۔ وہ اس بات پر بھی شدید مشتعل تھا کہ ترک غلام عجیب نے اُس کی بیٹی کی عزت پر حملہ کرنا چاہا تھا لیکن خلیفہ نے عجیب کی طرف داری کی تھی اور حسن کی گرفتاری کا حکم جاری کر دیا تھا۔

افشیں حیدر نے اپنے بیٹے کے علاوہ اپنی بیوی اور بیٹی کو بھی گرفتار ہونے سے بچالیا تھا لیکن اُس کی بے قراری ختم نہیں ہو سکی تھی۔ وہ مستقبل میں خود کو غیر محفوظ سمجھنے لگا تھا۔ ایسی صورت میں اس کا یہ سوچنا ایک فطری بات تھی کہ وہ اپنا مستقبل کس طرح محفوظ رکھے۔ اسی لیے وہ سلطنت کے سیاسی حالات پر نظر رکھے ہوئے تھا۔ اُس کی نظریں خصوصاً طبرستان اور خراسان کے حالات پر تھیں۔ خراسان کے حاکم عبداللہ بن طاہر اور طبرستان کے حاکم مازیار میں بہت پہلے سے ٹھنی ہوئی تھی۔

عبداللہ بن طاہر افسشیں حیدر کا بھی دشمن تھا۔ اُس نے ایک مرتبہ خلیفہ سے افسشیں کی شکایت بھی کی تھی لیکن معتصم باللہ نے بہ وجوہ درگزر سے کام لیا تھا۔ اس وقت سے افسشیں کے دل میں عبداللہ بن طاہر کانٹے کی طرح کھٹکنے لگا تھا اور ویسے بھی اُسے یہ بات پسند نہیں تھی کہ ایران کے کسی حصے پر طاہریوں کی حکومت ہو۔

افشیں حیدر کو یہ اطلاعات بھی مل رہی تھیں کہ مازیار ان دنوں خود کو ہر اعتبار سے مضبوط کرنے کی کوشش میں لگا ہوا تھا۔ اپنی عسکری طاقت بڑھانے کے لیے اُس نے لگان کی وصولی میں بھی بہت سختی کردی تھی۔ اس معاملے میں اُس کے عامل دہقانوں پر بہت زیادہ سختیاں کر رہے تھے۔ خود مازیار نے بھی ایک جابر و ظالم حکم راجا کا روپ دھار لیا تھا۔ ان باتوں سے افسشیں حیدر کے ان خیالات کو تقویت مل رہی تھی کہ مازیار خلافتِ عباسیہ کے خلاف بغاوت کرنے کا فیصلہ کر چکا تھا اور اُس کا پہلا وار شاید عبداللہ بن طاہر پر ہی ہوتا۔

افشیں حیدر کے لیے مازیار کی یہ تیاریاں خوش آئند تھیں کہ وہ بغاوت کر کے پہلا وار عبداللہ بن طاہر پر کرنا چاہتا تھا۔

افشیں حیدر نے خفیہ طور پر مازیار کو ایک خط بھیجا اور اُسے اشاروں کنایوں میں لکھا کہ وہ اپنے مستقبل کو محفوظ بنانے کے لیے جو کچھ کر رہا ہے، اُس میں محتاط عجلت سے کام لے۔

سلطنت میں اور خصوصاً سامرا میں افشیں حیدر نے اپنے خاصے مخبر پھیلا رکھے تھے جن سے اُسے کبھی کبھی غیر معمولی اطلاعات بھی مل جاتی تھیں۔ ایسی ہی ایک اطلاع اُسے عین وقت پر ملی کہ فضل بن مروان، خلیفہ معتصم سے ملنے قصرِ خلافت پہنچ چکا تھا۔ ملاقات اس درجہ رازداری سے کی گئی کہ افشیں حیدر کے کسی مخبر کو ان باتوں کا علم نہیں ہو سکا۔

فضل بن مروان اس وقت معتصم باللہ سے کہہ رہا تھا۔ ”امیر المومنین میں پہلے بھی آپ کا نمک خوار تھا اور آج بھی آپ کا ہی خواہ ہوں۔ مجھے آپ سے ہرگز شکایت نہیں کہ آپ نے مجھے معزول کر دیا۔ میں اب بھی سلطنت کی بھلائی ہی چاہتا ہوں۔ میں افشیں حیدر کے بارے میں آپ سے جو کچھ عرض کر چکا ہوں، اُس کا کوئی ثبوت نہیں پیش کر سکا تھا لیکن اب میں آپ کو جو اطلاع دینے آیا ہوں، اُس کی روشنی میں اگر آپ نے مناسب قدم نہ اٹھایا تو معاملہ بڑی حد تک صاف ہو جائے گا۔

خلیفہ نے خشک لہجے میں کہا۔ ”اگر تم تمہید ختم کر چکے ہو تو اصل بات کی طرف آ جاؤ۔“

”میں اب وہی کروں گا امیر المومنین!“ فضل بن مروان نے کہا۔ ”عجیب کو جو لڑکی پسند آئی تھی، اُسی کی ماں سے افشیں حیدر کے تعلقات ہیں۔“

خلیفہ نے چونک کر اُس کی طرف دیکھا، پھر بولا۔ ”کیا اس کا کوئی ثبوت ہے تمہارے پاس؟“

”کیا عجیب نے آپ کو نہیں بتایا کہ اُسے جو لڑکی پسند آئی تھی، وہ مجوسی ہے؟“

”تم اُس کی ماں کے بارے میں کچھ کہہ رہے ہو۔“

”جی ہاں، کرخ کے صرافہ بازار میں اُس کی جواہرات کی دکان ہے جسے اُس کا ایک معتمد ملازم رفیقی چلاتا ہے۔ آپ عجیب سے اُس کی تصدیق کر سکتے ہیں۔ وہ دونوں ماں بیٹی گرفتار نہیں ہو سکیں اور اُس کے بعد رفیقی بھی غائب ہو گیا۔ یہ تو میں نہیں جانتا کہ وہ کہاں چلا گیا لیکن مجھے یہ معلوم ہو گیا ہے کہ افشیں حیدر نے اُن دونوں ماں بیٹی کو آذربائیجان بھیج دیا ہے جہاں کی ولایت آپ نے افشیں کو عطا کی تھی اور افشیں نے وہاں اپنے عزیز منگجور الاثروسی کو اپنا نائب مقرر کر دیا ہے۔ ان ماں بیٹی کا آذربائیجان جانے کا مطلب ہے کہ افشیں نے ان دونوں کو منگجور ہی کے پاس بھیجا ہوگا۔“

خلیفہ نے تیزی سے پوچھا۔ ”تم یہ کیسے کہہ سکتے ہو کہ وہ دونوں آذربائیجان ہی گئی ہیں؟“

وہ ایک قافلے میں تھیں جو آذربائیجان جا رہا تھا۔ اس قافلے میں ایک شخص ایسا بھی تھا جسے راہ میں پڑنے والے ایک چھوٹے سے قصبے میں کوئی کام تھا۔ وہ کام کر کے وہ بغداد واپس آچکا ہے۔ وہ کسی کو بتا رہا تھا کہ وہ مجوسی عورت افشاں اور اُس کی بیٹی زریں بھی اس قافلے میں شامل تھیں اور آذربائیجان ہی جا رہی تھیں۔“

خلیفہ کی پیشانی پر شکنیں پڑ گئیں۔ اُس نے کچھ سوچتے ہوئے کہا۔ ”اُس شخص نے یہ کیسے سمجھ لیا کہ وہ دونوں آذربائیجان ہی گئی ہوں گی؟“

”میر کارواں کو افشاں نے یہی بتایا تھا۔“

”یہ تم نے کیسے کہہ دیا کہ اب میرے کسی مناسب اقدام سے سارا معاملہ صاف ہو جائے گا۔“

”آپ ان دونوں ماں بیٹی کی گرفتاری کا حکم افشیں حیدر ہی کو دیجیے اور پھر دیکھیے کہ وہ اس معاملے میں کیا کرتا ہے۔ مجھے یقین ہے کہ جس طرح اُس نے یہاں سے ان دونوں کو وہاں بھیجا ہے، اسی طرح اب بھی انہیں بچانے کی کوشش کرے گا۔“

”وہ شخص کہاں ہے جس نے ان ماں بیٹی کو اس قافلے میں دیکھا تھا؟“

”اُسے کسی وقت بھی آپ کی خدمت میں پیش کیا جاسکتا ہے، آپ حکم دیجیے!“

معتصم نے محسوس کیا کہ فضل بن مروان بہت پُر اعتماد تھا۔

”اب تم جا سکتے ہو۔“ معتمم نے کہا۔

”اُس آدمی کو اب کب پیش کروں؟“

”اس کی ضرورت نہیں ہے۔“

فضل بن مروان کو رخصت کرنے کے بعد معتمم کچھ سوچتا ہو ٹھہلنے لگا۔ اُسے چند دن قبل اطلاع ملی تھی کہ خرمی فتنے کے بعد افسشیں حیدر نے منگجور کو وہاں اپنا نائب مقرر کر دیا تھا تو منگجور کو کسی خفیہ مقام سے بائک خرمی کا ایک خزانہ ہاتھ لگا تھا۔ منگجور کا فرض تھا کہ خزانہ بیت المال میں جمع کر دیتا لیکن وہ اُسے خود ہی ہضم کر گیا تھا۔ اُس کے عزائم بھی کچھ کم خطرناک تھے لیکن معتمم نے شہزادہ عباس کی بغاوت کے معاملے سے نمٹنے کے باعث منگجور کا معاملہ التوا میں ڈال دیا تھا لیکن اب اُس کے خلاف اقدام کرنے کا ایک اور جواز بھی بن چکا تھا۔ کچھ سوچنے کے بعد اُس نے فوزی طور پر افسشیں حیدر کو طلب کر لیا۔

”تم۔ سے تمہارے نائب منگجور کے بارے میں بات کرنا ہے افسشیں حیدر!“

”فرما۔ بے امیر المؤمنین!“

معتمم نے اُسے خزانے کی بات بتائی اور کہا۔ ”منگجور نے اپنے کسی معتمد سے کہا تھا کہ اگر کبھی اس خزانے کے بارے میں خلافت کو کچھ معلوم ہو گیا تو بھی وہ خزانہ واپس نہیں کرے گا اور ضرورت پڑی تو وہ بغاوت کر دے گا۔“

افشیں حیدر نے غصے کا اظہار کیا۔ ”اگر اُس نے یہ حرکت کی ہے تو میں جا کر

اُس سے بات کرتا ہوں۔ وہ میرا نائب ہے۔ اُسے خزانہ تو دینا ہی پڑے گا۔“

”بات کرنے کی ضرورت نہیں۔“ معتمم نے سخت لہجے میں کہا۔ ”اس پر لشکر کشی

کی ضرورت ہے۔ اُس کی سرکوبی ضروری ہے کیونکہ اُس نے ایک جرم اور بھی کیا ہے۔

اُس نے ان دونوں ماں بیٹی کو پناہ دی ہے جن کی گرفتاری کا ہم نے حکم صادر کیا تھا۔“

اس وقت خلیفہ بڑی تیز نظروں سے افسشیں حیدر کی طرف دیکھ رہا تھا، لیکن

افشیں حیدر نے اپنے چہرے پر ایسے تاثرات نہیں آنے دیے جو خلیفہ کے شبہ کو تقویت

پہنچاتے۔ اُس کے برخلاف اُس نے حیرت کا اظہار کیا۔

”ان دونوں کو اُس نے کیوں پناہ دی؟“

”یہ تو وہی بتا سکتا ہے یا پھر وہ شخص جس نے ان دونوں کو وہاں بھیجا ہو!“ معتمم نے کہا۔ ”بہر حال! ہم چاہتے ہیں کہ وہ ماں بیٹی بھی گرفتار کر کے لائی جائیں اور منگجور کو بھی ہمارے حضور پایہ جولان لایا جائے۔“

”آپ نے کچھ معاملات میرے سپرد کر رکھے ہیں میں فوری طور پر سامرا نہیں چھوڑ سکتا۔“

”تم اپنے کسی اچھے سالار کو لشکر کے ساتھ آذربائیجان روانہ کر دو۔“

”جی ہاں، یہ تو کیا جاسکتا ہے۔“

”بس تو پھر یہ اقدام فوری طور پر کرو۔“ معتمم نے کہا۔ ”اب تک تمہارا بیٹا بھی

غائب ہے!“

”اسے بخارا سے واپس آنے میں ابھی کچھ دن اور لگیں گے۔“

”ممکن ہے کہ اُس نے منگجور کے پاس پناہ لی ہو!“

”امیر المومنین!“ افشیں حیدر نے کہا۔ ”میں پہلے ہی عرض کر چکا ہوں کہ اس

معاملے میں عجیب کو غلط فہمی ہوئی ہے۔ حسن ابھی بخارا سے نہیں لوٹا ہے۔“

معتمم نے اُسے مزید کوئی گفت گو کیے بغیر رخصت کر دیا۔

قصرِ خلافت سے واپسی پر افشیں حیدر کی فکر مندی بڑھ چکی تھی۔ اُس نے واضح

طور پر محسوس کر لیا تھا کہ اب خلیفہ کے دل میں اس کی کوئی جگہ نہیں رہی ہے اور وہ اُسے کسی مجبوری کے تحت کسی ”مناسب وقت“ تک ڈھیل دیے رکھنا چاہتا ہے۔

ایک دن بعد ہی افشیں حیدر نے ایک لشکر آذربائیجان روانہ کر دیا۔ اس لشکر کا

سالار اُس نے اپنے ایک ہی خواہ کو مقرر کیا تھا۔

”تمہیں اپنا ہاتھ ہلکا رکھنا ہوگا۔“ افشیں حیدر نے اُس سے کہا تھا۔ ”زیادہ

خوں ریزی کے بغیر پسپائی اختیار کر لینا۔ واپسی پر تم کہہ سکتے ہو کہ منگجور نے اپنی طاقت

بہت بڑھالی ہے۔ اُس کی سرکوبی کے لیے ایک بڑا لشکر روانہ کیا جانا چاہیے۔“

اس لشکر کی روانگی سے پہلے افشیں حیدر نے ایک قاصد بھی آذربائیجان روانہ

کر دیا تھا۔ قاصد کے ذریعے اُس نے تین خط بھجوائے تھے۔ منگجور کو اُس نے ساری

صورت حال سمجھا دی تھی۔ اگرچہ خزانے کے معاملے میں اُسے بھی منگجور پر غصہ آیا تھا مگر اُس نے خط میں اپنی خفگی ظاہر نہیں کی تھی۔ مصلحت کا تقاضا ہی یہ تھا کیونکہ اس وقت اُس کے بیوی بچے آذربائیجان ہی میں تھا۔

افشاں کو خط لکھتے ہوئے بھی اس نے ساری صورت حال لکھ دی تھی اور اس پر واضح کیا تھا کہ اس لشکر کی ”ناکامی“ کے بعد خلیفہ معتمد باللہ یقیناً کوئی بڑا لشکر جرار بھیجے گا۔ ”اور اس صورت میں۔“ افشیں حیدر نے لکھا تھا۔ ”تمہارے لیے بہتر یہی ہوگا کہ جب منگجور کی شکست کے آثار نظر آنے لگیں تو تم لوگ فوری طور پر آذربائیجان سے نکل جانا اور طبرستان کا رخ کرنا۔ یہ درست ہے کہ مازیا تم سے اب بھی خوش نہیں لیکن بہر حال تمہارا بھائی ہے۔ وہ ان حالات میں تمہیں ہرگز نہیں دھتکارے گا۔ تم لوگوں کی بچت کا اب وہی ایک راستہ ہے۔“ پھر افشیں نے جذباتی ہو کر لکھا تھا۔ ”جان سے عزیز افشاں! اگر تم مسلمان ہو گئی ہو تیں تو شاید میں کسی طرح حالات کو سنبھال لیتا لیکن خیر!..... میں اس خط میں تمہیں یہ بتانا ضروری سمجھتا ہوں کہ میں اس وقت بری طرح پھنس گیا ہوں ورنہ خود کسی طرح تم تک پہنچنے کی کوشش کرتا۔ امیر المومنین نے مجھے کچھ ایسے کام سونپ دیے ہیں کہ سامرا سے نکلنا میرے لیے بہت مشکل ہو گیا ہے۔ وہ کام کچھ دن میں ختم ہو جائیں گے لیکن مجھے اندیشہ ہے کہ امیر المومنین مجھے پھر کسی مسئلے میں پھنسا دیں گے۔ مجھے شبہ ہے کہ وہ میرے خلاف کوئی فیصلہ کن اقدام کرنے سے پہلے مجھے سامرا میں روکے رکھنا چاہتے ہیں۔ میں نہیں جانتا کہ اُن کا فیصلہ کن اقدام کیا ہوگا تاہم میں مسلسل سوچ رہا ہوں کہ میں یہاں سے کس طرح بچ کر نکل سکتا ہوں۔ سلطنتِ عباسیہ میں اب مجھے اپنا مستقبل کچھ تاریک ہی نظر آ رہا ہے۔ اسی لیے میں مازیا سے بھی خط و کتابت جاری رکھے ہوئے ہوں۔ مجھے بڑی حد تک یقین ہے کہ وہ بغاوت پر کمر بستہ ہو گیا ہے۔ اگرچہ سلطنتِ عباسیہ سے تصادم شاید اُسے اس نہ آسکے لیکن اس ہنگامی صورتِ حال میں مجھے یہاں سے بچ نکلنے کا موقع مل سکتا ہے۔ تمہاری محبت کی طاقت میرے ساتھ ہے اس لیے مجھے اُمید ہے ہم ہمیشہ کے لیے ایک دوسرے سے جدا نہیں ہوں گے۔ میں کسی نہ کسی طرح تم سے آہی ملوں گا۔ میری ان باتوں سے تم جذباتی یا افسردہ ہونے کے

بجائے اپنے اہوار امزدا سے دعا کرنا کہ ہم جلد ایک دوسرے کو اپنے سامنے پائیں.....
 آخر میں ایک بات اور کہنا چاہتا ہوں۔ اگر تمہیں طبرستان جانا پڑ ہی جائے تو زریں کو
 بتادینا کہ اُس کا باپ کون ہے۔ اس طرح تمہیں حسن کو اپنے ساتھ رکھنے کا جواز مل
 جائے گا۔ اگرچہ طبرستان میں تمہارا بھائی مازیار موجود ہے لیکن وہ اپنے معاملات میں
 بہت زیادہ الجھا رہے گا جب کہ عورتوں کو ایک مرد کے سہارے کی ضرورت رہتی ہے۔
 حسن اگرچہ ابھی زیادہ عمر کا نہیں تاہم مرد ہے۔ اُس کی موجودگی میں تمہیں اور زریں کو
 بے آسرا پن محسوس نہیں ہوگا۔ تمہیں یہ خط لکھنے کے بعد میں حسن کو بھی خط لکھوں گا۔
 اُسے میں خود ہی حقیقت سے آگاہ کر دوں گا لیکن اس تاکید کے ساتھ کہ وہ یہ راز اپنے
 سینے میں اس وقت تک دفن رکھے جب تک تم اس سے بات نہ کرو۔ خط خاصا طویل
 ہو گیا ہے۔ اب مجھے اجازت دو۔ امید رکھو کہ ہم جلد ہی ملیں گے۔ تمہارا، افشیں حیدر۔“
 تیسرا خط حسن کے نام تھا جس میں افشیں حیدر نے وہی سب کچھ لکھا جو افشاں
 کو تحریر کر چکا تھا۔

پھر دن پردن گزرتے رہے۔ افشیں حیدر کو جو کام سوئے گئے تھے، وہ اُس نے
 جلد از جلد مکمل کر لیے لیکن ہوا وہی جس کا اُسے ڈر تھا۔ اُسے کچھ اور معاملات میں
 پھنسا دیا گیا تا کہ وہ سامرا سے نہ نکل سکے۔

جو لشکر آذر بائیجان بھیجا گیا تھا، وہ ناکام واپس آ گیا۔ افشیں حیدر کے لیے وہ
 کوئی غیر متوقع بات نہیں تھی اور یہ بھی اُس کے لیے متوقع ہی تھا کہ معتمد نے جو دوسرا
 لشکر آذر بائیجان روانہ کیا، اُس کے بارے میں افشیں حیدر سے کوئی بات ہی نہیں کی۔
 اُس نے افشیں حیدر کو یہ بتانا بھی ضروری نہیں سمجھا تھا کہ اُس کا بھیجا ہوا لشکر ”شکست“
 کھا کر آذر بائیجان سے واپس آ گیا تھا۔

ان باتوں نے افشیں حیدر کو یقین دلایا کہ اب معتمد کسی وقت بھی اُس کے
 خلاف کوئی قدم اٹھا سکتا ہے۔

اس دوران افشیں حیدر نے سامرا سے فرار ہونے کے کئی منصوبے سوچے تھے
 لیکن ہر منصوبے میں اُسے کئی رکاوٹیں نظر آئی تھیں۔ اب افشیں حیدر نے اپنی کوششیں

بہت تیز کر دیں لیکن کچھ دن گزر جانے کے باوجود وہ اپنے کسی منصوبے کو عملی جامہ پہنانے میں کامیاب نہیں ہو سکا۔ ایک رات جب وہ سو رہا تھا، اُسے ایک غلام نے جگایا اور وحشت ناک اطلاع دی کہ خلیفہ کے ایک خاص دستے نے محل کو گھیر لیا ہے۔

افشیں حیدر تیزی سے حرکت میں آیا۔ اس محاصرے کا مطلب یہی تھا کہ اُس کی گرفتاری کا حکم جاری کیا جا چکا تھا۔

افشیں حیدر نے فیصلہ کیا کہ اب اُس کی زندگی بچے یا نہ بچے، وہ فرار ہونے کی کوشش ضرور کرے گا۔



زریں اس سارے دورانیے میں بہت اُداس رہی تھی۔ حسن سے ملنے کے لیے جانا اس کے لیے ممکن نہیں ہوا تھا۔ افشاں نے منگجور سے کہہ کر ایسے انتظامات کروا دیے تھے کہ زریں محل سے باہر قدم نہ رکھ سکے۔ پھر افشیں حیدر کا خط ملنے کے بعد افشاں بھی اُداس رہنے لگی تھی۔ اُس کی اداسی کی وجہ زریں کی سمجھ میں نہیں آسکی۔ افشاں نے اُسے افشیں حیدر کے خط کے بارے میں کچھ بھی نہیں بتایا تھا۔

کچھ دن بعد زریں کو معلوم ہوا تھا کہ منگجور الا شروسنی عباسی لشکر سے جنگ کرنے پر مجبور ہو گیا تھا کیونکہ اس لشکر نے آذربائیجان پر یلغار کی تھی۔ منگجور نے بانگِ دہل خلافت عباسیہ سے بغاوت کا اعلان کر دیا تھا۔

”ہم نے فتح حاصل کر لی ہے۔“ ایک دن منگجور نے افشاں کو بتایا تھا۔

افشاں نے سرسری انداز میں اُسے مبارک باد دی۔ افشیں حیدر کے خط سے اُس کو معلوم ہو چکا تھا کہ وہ لشکر جان بوجھ کر شکست کھائے گا اور واپس چلا جائے گا جس کے بعد خلافت کی طرف سے آذربائیجان پر جو یلغار ہوگی، وہ بہت خوف ناک ہوگی۔

اور ایسا ہی ہوا۔ وہ لشکر، جرار خلافتِ عباسیہ کے ایک نام و رسالار بغالکبیر کی سرکردگی میں بھیجا گیا تھا۔

جنگ جاری رہی۔ منگجور کو اس کی صورتِ حال کے بارے میں خبریں ملتی رہیں۔

ایک دن افشاں نے اُس کا چہرہ بہت اترا ہوا دیکھا۔

”ہماری شکست یقینی ہوگئی ہے۔“ افشاں کے استفسار پر منگجور نے کہا۔ ”اب بہتر یہ ہی ہوگا کہ میں اپنے خزانے کے ساتھ بازنطینی سلطنت کی طرف فرار ہو جاؤں۔ آپ یہاں سے طبرستان کا رخ کر سکتی ہیں۔ امیر نے اپنے خط میں مجھے یہی لکھا تھا۔“ افشاں حیدر کو منگجور ”امیر“ ہی کہا کرتا تھا۔

افشاں نے پوچھا۔ ”ہمیں یہاں سے کب نکل جانا چاہیے؟“

”میں آج ہی رات یہاں سے نکل جانا چاہتا ہوں۔ آپ بھی آج ہی نکل

جائیں۔ میں آپ لوگوں کو روانہ کرنے کے بعد ہی یہاں سے نکلوں گا۔“

غم و اندوہ سے دوچار افشاں پریشان ہوگئی۔ اب پھر ایک لمبا سفر درپیش تھا۔ اس مرتبہ اُن کا راستہ بھی دشوار گزار ہوتا۔ طبرستان کے نشیب و فراز سے افشاں خوب واقف تھی۔ ان کی راہ میں جنگلات بھی آتے اور پہاڑی سلسلے بھی! ہاں اگر کشتی کے ذریعے بحیرہ جرجان عبور کر لیا جاتا تو اُن کے سفر کی مشکلات کم ہوتیں لیکن منگجور نے بتایا کہ اس طرف عباسی لشکر سے بڑے گھمسان کی جنگ ہو رہی ہے اس لیے ان لوگوں کو مشرق کی طرف سے نکلنا ہوگا۔

گویا پہاڑی راستوں سے گزرنا لازمی تھا۔ افشاں جانتی تھی کہ طبرستان کوہ البرز کے شمال میں تھا۔

اس سفر کے بارے میں افشاں نے رفیقہ سے بھی گفت گو کی۔ زریں کے کان میں کچھ باتیں پڑیں تو اس نے ابھی جان لیا کہ اب کیا مہم درپیش تھی لیکن اُس نے رفیقہ اور افشاں کی باتوں میں کوئی دل چسپی نہیں لی، وہ ان سے بہت الگ تھلگ رہنے لگی تھی۔ اس کا علم رفیقہ کو بھی ہو چکا تھا کہ ماں بیٹی میں اس کشیدگی کی وجہ کیا تھی۔

آدھی رات کے وقت منگجور کچھ سپاہیوں کے ساتھ انھیں لے کر محل سے نکلا۔ مشرق کی طرف کوئی ایسا راستہ تھا کہ وہ عباسی لشکر کی نظر میں آئے بغیر وہاں سے نکل سکتے تھے۔ منگجور نے انھیں اس راستے کے ایک مقام تک پہنچا دیا۔

”اب میں واپس جاؤں گا۔“ اُس نے کہا۔ ”چار سپاہی آپ کے ساتھ کر رہا ہوں۔ یہ آپ کے ساتھ جائیں گے لیکن سفر میں آپ کو صرف خود پر بھروسہ کرنا ہوگا۔“

میں نے راستے کا نقشہ بنا کر آپ کو دے دیا ہے۔ ”رے“ سے آگے نکلنے کے بعد آپ کو شاید کوئی قافلہ مل جائے۔ یہ سپاہی آپ کی ہر خدمت کے لیے تیار رہیں گے۔“
منگجو سپاہیوں کو ان کے ساتھ چھوڑ کر واپس چلا گیا۔ اُسے بھی فرار ہونے کے لیے وقت کی ضرورت تھی۔

اندھیرے میں وہ خچروں پر آگے بڑھتے رہے۔ تین خچروں پر ان کا سامان بار تھا۔ کھانے کی خشک اشیا خاصی مقدار میں تھیں۔ پانی زیادہ نہیں تھا لیکن وہ انہیں راہ میں پڑنے والے کنوؤں سے مل جاتا۔ نقشے میں منگجو رنے ان کنوؤں کی نشان دہی کر دی تھی۔
”ہمیں کل سہ پہر تک مسلسل سفر کرنا ہے۔“ ایک سپاہی نے افشاں سے کہا۔
”اس کے بعد ہم عباسی فوج کے خطرے سے نکل جائیں گے۔“

”کل سہ پہر تک!“ افشاں پریشان ہو گئی۔ ”یہ تھکن تو ہمیں ادھرا کر دے گی۔“
”جب زیادہ تکان محسوس ہو تو ذرا دیر کے لیے کہیں رک کر سستالیا جائے گا لیکن اتنا وقت نہیں ہوگا کہ نیند بھی لی جاسکے۔“ سپاہی نے جواب دیا۔

افشاں چپ ہو گئی۔ وہ اس معاملے میں کچھ کہہ بھی نہیں سکتی تھی۔ وہ کافی دن کا سفر تھا اور اتنا دشوار گزار کہ اُس کے لیے بڑی قوت برداشت کی ضرورت تھی۔ ریفقی اور افشاں اسے برداشت کرتے رہے لیکن زریں بہت نڈھال نظر آنے لگی۔

جب وہ ہر مرز آباد کے پہاڑی سلسلے سے گزر رہے تھے تو شام ہونے کے بعد آرام کرنے کے لیے دو چھولداریاں گاڑ دی گئیں۔ چھولداریاں ان کے پاس تھیں ہی دو۔ ایک میں ریفقی آرام کرتا تھا۔ دوسری میں افشاں اور زریں سوتی تھیں۔ سپاہی بے چارے کھلے آسمان کے نیچے سوتے تھے۔

اس رات زریں کو اس شدت سے حسن کی یادوں نے ستایا کہ اُس کی آنکھوں سے نیند اڑ گئی۔ اُس کی وہ رات آنکھوں ہی آنکھوں میں اور کروٹیں بدلتے ہوئے گزری۔ اس طرح جاگ کر ساری رات گزارنا آسان نہیں ہوتا۔ بعض لوگ تو بہت جلد گھبراہٹ کا شکار ہو جاتے ہیں۔ زریں نے پھر بھی خاصا وقت گزارا لیکن آخر کار وہ بھی گھبرا کر اٹھ بیٹھی۔
چھولداری میں چھوٹی سی قندیل روشن تھی۔ زریں نے دیکھا کہ اُس کی ماں

بہت بے خبر سو رہی تھی۔ زریں آہستگی سے اٹھ کر چھو لدا ری سے نکل آئی۔ ایک مشعل چٹانی زمین کی ایک دراڑ میں پھنسا کر جلانی گئی تھی۔ اُس کی روشنی میں چادروں سپاہی بھی سوتے نظر آئے۔ ہر طرف ہو کا عالم تھا۔

زریں نے لمبی لمبی سانسیں لیتے ہوئے سر اٹھا کر دیکھا۔ آسمان کی تاریکی میں کوئی فرق نہیں آیا تھا لیکن زریں سمجھ رہی تھی کہ اب صبح ہونے میں کچھ زیادہ وقت نہیں رہا ہوگا۔ آسمان ستاروں سے بھرا ہوا تھا۔ ہلکی سی چاندنی بھی تھی۔ ارد گرد پھیلے ہوئے اونچے ٹیلے دیکھے جاسکتے تھے۔ زریں بلا ارادہ ایک ٹیلے کی طرف بڑھتی چلی گئی۔ غالباً اُس کے لاشعور میں یہ خیال تھا کہ ٹیلے پر چڑھ کر ارد گرد کے سارے ماحول کا جائزہ لے گی۔ ٹیلے پر چڑھنے میں زریں نے احتیاط سے کام لیا۔ اگر کہیں پیر پھسل جاتا تو وہ زخمی بھی ہو سکتی تھی۔ ٹیلے پر چڑھ کر وہ ارد گرد کا جائزہ لینے لگی۔ اُسے دور تک کسی بستی کے آثار نہیں دکھائی دیے۔ تاریکی تو تھی لیکن اگر کوئی بستی ہوتی تو روشنیاں کم از کم جگنوؤں ہی کی طرح چمکتی نظر آتیں۔

شام کو اس نے افشاں اور سپاہیوں کی باتیں سنی تھیں اور اُسے معلوم ہو گیا تھا کہ وہ ”رے“ سے آگے نکل آئے تھے۔

ٹھنڈی ہوا میں کچھ دیر تک لمبی لمبی سانسیں لینے کے بعد اُس نے محسوس کیا کہ اب اُس کی گھبراہٹ ختم ہو چکی تھی۔ اُس نے مڑ کر ٹیلے سے نیچے اترنا چاہا لیکن اسی وقت کسی نے اُس کا ہاتھ پکڑ لیا۔ وہ چونکی۔ خوف سے اُس کی چیخ نکل جاتی لیکن ایک اور ہاتھ نے اُس کا منہ دبا دیا۔ پھر اُسے جھٹکے سے ایک طرف گھسیٹ کر گرا دیا گیا۔ اس چٹان پر گرنے سے اُسے چوٹ تو لگی لیکن منہ دبا ہوا ہونے کی وجہ سے اُس کی کراہ اُس کے گلے ہی میں گھٹ کر رہ گئی۔

”اب آواز مت نکالنا ورنہ میں تمہیں ذبح کر دوں گا۔“ اس آواز کے ساتھ ہی زریں کے منہ سے ہاتھ ہٹا لیا گیا۔ زریں نے اپنی گردن پر کسی دھاردار چیز کی خفیف سی چھن محسوس کی۔ وہ دھاردار چیز کوئی خنجر ہی ہو سکتی تھی۔

اندھیرے میں زریں کو اپنے دشمن کا چہرہ تو نہیں دکھائی دیا لیکن اُس کی آواز

اُس کے لیے اجنبی نہیں تھی۔ اُسے پہچان کر زریں کی دہشت دوچند ہوگئی۔ وہ عجیب تھا۔
 زریں اُس کے وزن تلے دبی ہوئی تھی۔ وہ اُس کا سارا جسم دبوچے ہوئے تھا۔

”آج تک میری کوئی خواہش تشنہ نہیں رہی۔“ وہ ہنسا۔ ”میرے ایک بھی خواہ
 نے مجھ سے کہا تھا کہ تم اپنی ماں کے ساتھ آذربائیجان سے ضرور فرار ہوگی اور تمہارا رخ
 طبرستان کی طرف ہوگا۔“

یہ باتیں عجیب سے فضل بن مروان نے کہی تھیں۔ اس کے خیال کے مطابق
 بغاالکبیر کے لشکرِ جرار کے سامنے منگجور ثابت قدم نہیں رہ سکے گا اور جب اُس کی شکست
 یقینی نظر آنے لگے گی تو وہ نہ صرف خود فرار ہونے کی کوشش کرے گا بلکہ اُن ماں بیٹی کو
 بھی یہی مشورہ دے گا کہ وہ وہاں سے نکل جائیں۔ فضل بن مروان کا اندازہ تھا کہ وہ
 دونوں طبرستان کا رخ کر سکتی ہیں کیونکہ وہاں کا حاکم مازیار اگرچہ ظاہری طور پر مسلمان
 ہو چکا تھا لیکن دراصل وہ اب بھی مجوسی ہی تھا۔

عجیب کہتا رہا۔ ”میرے بھی خواہ کا خیال بالکل درست ثابت ہوا۔ میں آذر
 بائجان پہنچ کر اُن راستوں پر گھومتا رہا جدھر سے طبرستان کا رخ کیا جاسکتا تھا۔“
 ”مجھے چھوڑ دے!“ زریں گڑ گڑائی۔

”اتنی مشکل سے تمہیں پانے کے بعد یہ میری بے وقوفی ہی ہوگی کہ میں تمہیں
 چھوڑ دوں۔“ عجیب نے ہلکی سے وحشیانہ ہنسی کے ساتھ کہا۔ ”تمہاری جوانی کا رس پینے
 کے لیے میں نے بہت صبر کیا ہے اور بڑی تکلیفیں اٹھائی ہیں۔ میں تمہارے انتظار میں
 پیدل گھومتا رہا ہوں تاکہ میرے گھوڑے یا خچر کی ٹاپیں تم لوگوں کو ہوشیار نہ کر سکیں۔ ان
 پہاڑی راستوں پر چلتے ہوئے تو میرے پیروں میں چھالے پڑ چکے ہیں جو اسی صورت
 ٹھیک ہوں گے جب میں تمہارے ہونٹوں سے اُن کا عرق پیوں گا۔ وہ ان چھالوں کا
 بہترین تریاق ثابت ہوں گے۔“

عجیب نے اپنا سر اُس کے چہرے پر جھکا دیا۔ زریں نے جلدی سے اپنا سر
 دوسری طرف کر لیا۔

”یہ کیا کر رہی ہو۔“ عجیب نے اُس کی گردن سے خنجر ہٹاتے ہوئے تیزی سے

کہا۔ ”اس طرح تو تمہارا گلا کٹ جائے گا۔“

زریں نے چاہا کہ اب زور سے چیخ پڑے۔ عجیب کا خنجر اب اُس کی گردن پر نہیں تھا۔ اُس کی چیخ چھو لدا ریوں تک یقیناً پہنچ جاتی لیکن اُس کے بعد کیا ہوتا؟ خنجر عجیب کے ہاتھ میں تو اب بھی تھا۔ وہ خود کو خطرے میں پاتا تو شاید ہلاک کیے بغیر وہاں سے نہ بھاگتا۔

”اپنا چہرہ میری طرف کرو۔“ اس مرتبہ عجیب کے لہجے میں سختی تھی۔ اب اُس کے خنجر کی نوک زریں کے پہلو میں چبھ رہی تھی۔

زریں نے آہستہ آہستہ اپنا چہرہ اُس کی طرف کیا۔ اب اُس کی آنکھوں میں آنسو تیرنے لگے تھے۔ اب عجیب اپنی خواہش پوری کرنے میں کامیاب ہو گیا۔ اُس کامیابی سے اُس کی وحشت بڑھنے لگی۔ پہلے وہ ایک ہی ہاتھ سے زریں کے جسم کا عضو عضو ٹٹول رہا تھا، اُس کی وحشت بڑھی تو وہ اپنا دوسرا ہاتھ بھی استعمال کرنے لگا۔ یہی اُس کی بہت بڑی غلطی تھی۔ چٹان پر پڑا ہوا اُس کا خنجر زریں کے ہاتھ میں آ گیا۔ اُس نے ہچکچا کر عجیب کے پہلو پر وار کیا۔ خنجر عجیب کے جسم میں پیوست ہو گیا۔ اُس کے منہ سے ایک کریہہ چیخ نکلی۔ وہ الٹ کر ایک طرف گر پڑا۔ خنجر اُس کے جسم سے نکل گیا۔ زریں اُس کے بوجھ سے آزاد ہوتے ہی اس طرح اٹھی جیسے بجلی تڑپ گئی ہو۔ خنجر اب بھی اُس کے ہاتھ میں تھا۔ وہ پاگلوں کی طرح عجیب پر ٹوٹ پڑی۔ خنجر عجیب کے جسم میں پیوست ہوتا اور باہر آتا رہا۔ اُس کی چیخیں نکلتی رہیں۔ خود زریں بھی اُس کا جسم چھلنی کرتے ہوئے ہذیانی انداز میں چیخے جا رہی تھی۔ ان آوازوں نے افشاں اور رفیقہ کو ہی نہیں بلکہ سپاہیوں کو بھی جگا دیا۔ وہ سب اس ٹیلے کی طرف دوڑے کیونکہ آوازیں اسی طرف سے آرہی تھیں۔ ایک سپاہی نے زمین پر گڑی ہوئی مشعل بھی نکال لی تھی۔

جب وہ لوگ ٹیلے پر چڑھ کر زریں اور عجیب کے قریب پہنچے تو وہ منظر ان کے لیے انتہائی غیر متوقع تھا۔

عجیب کی روح قفسِ عنصری سے پرواز کر چکی تھی مگر جنون میں مبتلا زریں اُس کی لاش اب بھی خنجر سے چھلنی کیے ڈال رہی تھی۔ عجیب کے جسم سے نکلنے والے خون نے

اُس کا لباس بھی رنگین کر دیا تھا۔ خون کے چھینٹے اُس کے چہرے پر بھی آئے تھے جس کی وجہ سے اُس کا چہرہ خوف ناک ہو گیا تھا۔

”عجیب۔“ رفیقہ بڑبڑایا۔ اُس کی نظریں عجیب کی لاش پر تھیں۔

افشاں نے چونک کر ایک مرتبہ اُس کی طرف دیکھا، پھر زریں کی طرف جھٹی۔ اُس نے زریں کی وہ کلائی پکڑ لی جس ہاتھ میں خنجر تھا۔

”کیا کر رہی ہو اب!“ افشاں تقریباً چیخ کر بولی۔ ”یہ مرچکا ہے۔“

زریں پھٹی پھٹی آنکھوں سے افشاں کی طرف دیکھنے لگی۔ اُس کے دماغ میں ایسی سائیں سائیں ہو رہی تھی جیسے آندھی چل رہی ہو۔ افشاں نے اُس کے ہاتھ سے خون آلود خنجر لے کر ایک طرف پھینک دیا تھا۔ خون سے زریں کے ہاتھ بھی سرخ ہو رہے تھے۔

”ہوش میں آؤ زریں!“ افشاں نے نرمی سے کہا۔

استفسارات تو کئی تھے لیکن زریں کی حالت کو سمجھتے ہوئے افشاں کوئی بھی سوال اپنی زبان پر نہیں لائی۔

ماں کو پہچان لینے کے بعد زریں کی آنکھیں ڈبڈبا آئیں اور پھر وہ ماں کے سینے سے لگ کر پھوٹ پھوٹ کر رونے لگی۔



سامرا میں افشیں حیدر نے فرار ہونے کی کوشش تو کی تھی مگر کام یاب نہیں ہو سکا تھا۔ اُسے قصرِ خلافت تو لے جایا گیا لیکن اُسے خلیفہ کے حضور پیش کرنے یا مخصوص قید خانے میں ڈالنے کی بجائے ایک ایسی جگہ قید کیا گیا جو کسی منارے سے مشابہ تھی۔ اس میں وہ بیٹھ سکتا تھا یا کھڑا رہ سکتا تھا، لیٹنے کی گنجائش نہیں تھی۔ افشیں حیدر سمجھ گیا کہ اُسے گرفتار کرنے کا فیصلہ کچھ دن پہلے ہو چکا تھا اور اسی دوران میں صرف اُسے قید کرنے کے لیے اس منارے کی تعمیر ہوئی تھی۔

اس قید میں افشیں حیدر کو یہ دکھ تو تھا کہ سلطنت عباسیہ کے لیے اُس کی بیش بہا خدمات سرانجام نظر انداز کر دی گئی تھیں، لیکن اُس کا دل افشاں اور زریں کے لیے بہت تڑپتا رہا۔ اس خیال سے اُس کی آنکھوں میں آنسو آجاتے تھے کہ وہ اپنی بیٹی کو کبھی اپنے

سینے سے بھی نہیں لگا سکا تھا اور اب اُس کی امید بھی باقی نہیں رہی تھی۔ اُسے یقین تھا کہ اُسے کچھ دن تک اذیتیں دینے کے بعد قتل کر دیا جائے گا۔ اُس کے مخالفین اور دشمنوں کی تعداد کافی بڑھ چکی تھی اور قاضی القضاة ابوداؤد تو ایک مرتبہ اس سے صاف صاف کہہ چکا تھا کہ موقع ملنے پر وہ اُسے معاف ہرگز نہیں کرے گا۔

ابوداؤد سے افسشیں حیدر کی ایک بہت سخت جھڑپ اس وقت ہوئی تھی جب اس شخص نے امام احمد بن حنبل کی رہائی میں رکاوٹ ڈالی تھی۔ وہ معتزلی عقائد کا سرکردہ علم بردار تھا۔ اگرچہ امام احمد بن حنبل کو مامون الرشید کے زمانے میں قید کیا گیا تھا لیکن معتصم نے برسر اقتدار آنے کے بعد ایک مرتبہ انھیں رہا کر دینے کے بارے میں سوچا تھا۔ اس وقت ابوداؤد نے خلیفہ کو سمجھایا تھا کہ جو سرکاری موقف اختیار کیا جا چکا ہے، اسے ترک کرنا حکومت کے لیے خطرے کا سبب بن جائے گا لہذا خلیفہ نے امام احمد بن حنبل کو پھر قید خانے میں ڈلوادیا تھا جہاں ان سے مشقت بھی لی جاتی تھی۔ انھیں دوبارہ قید کروانے سے پہلے ابوداؤد نے انھیں بہت بری طرح زدوکوب بھی کروایا تھا۔

چند دن کی اذیت ناک قید کے بعد افسشیں حیدر کو جس عدالت میں پیش کیا گیا، وہ قصر خلافت ہی میں لگائی گئی تھی اور قاضی القضاة کی مسند پر ابوداؤد ہی براجمان تھا۔ مقدمے کے آغاز میں افسشیں حیدر پر الزام لگایا گیا کہ اُس نے سلطنتِ عباسیہ کے خلاف بغاوت کرنے کے لیے مازیار کو اُکسایا اور اُسے خطوط لکھے۔

افشیں حیدر سچے دل سے مسلمان ہو چکا تھا اس لیے اُس نے بے خوف و خطر اعتراف کر لیا۔ اس کے بعد دو آدمی لائے گئے جن کی پشت پر روئی کے موٹے موٹے لبادے پڑے ہوئے تھے۔ افسشیں حیدر نے انھیں پہچان لیا مگر خاموش رہا۔

ان دونوں نے لبادے اُتار کر ان کی پیٹھ ان سب لوگوں کو دکھائی گئی جو اس وقت عدالت میں موجود تھے۔ ان کی پیٹھ پر گوشت مطلق نہ تھا۔

افشیں حیدر سے سوال ہوا۔ ”ان دونوں کو جانتے ہو؟“

”بے شک!“ افسشیں حیدر نے بے خوفی سے جواب دیا۔ ”انہوں نے اشروسنہ

میں ایک مسجد بنائی تھی۔ ان میں سے ایک موذن اور ایک امام تھا۔ میں نے انھیں ہزار ہزار

کوڑے لگوائے تھے لیکن یہ اُس وقت کی بات ہے جب میں مجوسی تھا، مسلمان نہیں ہوا تھا۔“
 ”تم مسلمان اب بھی نہیں ہو!“

”یہ جھوٹ ہے۔“ افسشیں حیدر نے سکون سے کہا۔ ”سراسر بہتان ہے۔ ایک سنگین بہتان۔“

”تو پھر تم اس کتاب کے بارے میں کیا کہو گے جو تم نے ایک ریشمی چونغے میں اپنے گھر پر بڑی احتیاط سے رکھی ہوئی ہے اور اُسے اکثر پڑھتے ہو جس میں اللہ کے وجود سے انکار ہے۔“

افششیں حیدر کے سکون میں کوئی فرق نہیں آیا۔ اُس نے کہا۔ ”وہ کتاب مجھے اپنے باپ سے ورثے میں ملی تھی۔ اس میں عجم کے ادب پر بہت کچھ لکھا گیا ہے۔ میں صرف اس ادب سے مستفید ہوتا ہوں۔ اس میں کفر والحاد کے بارے میں جو کچھ درج ہے، وہ میں اب نہیں پڑھتا۔ وہ ایک بیش قیمت کتاب ہے جسے فروخت کرنے کی مجھے کبھی حاجت نہیں ہوئی۔ میں نہیں سمجھتا کہ اس کتاب کو اپنے پاس رکھنے سے کوئی شخص اسلام سے خارج ہو جاتا ہے۔ بہت سے لوگ کلید و دمنہ اور مزوک کی کتاب اپنے پاس رکھتے ہیں۔ کیا انھیں اسلام سے خارج کیا جاسکتا ہے؟“

”بحث مت کرو!“ ابو داؤد نے سخت لہجے میں کہا۔ ”تم صرف سوالوں کا جواب دو۔ تم ثابت کرو کہ تم مسلمان ہو۔ کیا مسلمان ہونے کے بعد تم مختون ہوئے؟“
 افسشیں حیدر فوری طور پر جواب نہیں دے سکا۔ وہ مختون تھا لیکن اگر وہ اس سوال کا جواب اثبات میں دیتا تو خود کو سچا ثابت کرنے کے لیے اُسے بے ستر ہونا پڑتا۔ وہ نہیں چاہتا تھا کہ بھری عدالت میں برہنہ ہو اور وہاں موجود اپنے دشمنوں کے سامنے ذلیل ہو۔ وہ اس ذلت سے بچنے کے لیے بدترین سزا کے لیے تیار تھا۔

”میں مختون نہیں ہوں۔“ اس نے جھوٹ بولا۔

عدالت میں موجود اُس کے دشمن مسکرانے لگے۔

اب افسشیں حیدر سے کہا گیا۔ ”حالانکہ اس سے اسلام کی تکمیل ہوتی ہے اور انسان نجاست سے کامل طہارت حاصل کرتا ہے۔“

”اسلام میں تقیہ بھی ہے لہذا میں نے اُس سے گریز کیا۔ میری دل میں یہ ڈر جاگزیں ہے کہ اگر میں اپنے جسم کے اس عضو کو قطع کرواؤں گا تو مر جاؤں گا۔“

”لیکن جنگ میں تم شمشیر زنی یا نیزہ زنی سے نہیں ڈرتے! تم نے جنگ سے کبھی گریز نہیں کیا جس میں تمہاری جان جاسکتی تھی لیکن محض ایک زائد کھال کٹوانے سے تم اس قدر خائف ہو؟“

”جنگ ایک قطعی الگ معاملہ ہے لیکن مختون ہونا ایسا ہے جیسے انسان خود اپنے آپ کو تکلیف پہنچائے جب کہ وہ اس سے بچ بھی سکتا ہے۔ البتہ اس بات سے میں بے خبر ہوں کہ غیر مختون رہنا اسلام سے خارج ہو جانے کے مترادف ہے۔“

ابو داؤد چند لمحے اُسے گھورتا رہا، پھر اسی کے حکم سے افشیں حیدر کو دوبارہ منارے جیسے قید خانے میں لے جا کر ڈال دیا گیا۔

افشیں حیدر کو اب بھی یقین رہا کہ اُسے کچھ عرصہ اس تنگ محبس کی اذیتوں میں مبتلا رکھنے کے بعد آخر کار اُس کی گردن اڑا دینے کا حکم صادر کر دیا جائے گا۔

وہ اس قید سے کسی طرح بھی فرار نہیں ہو سکتا تھا، اس کے باوجود کئی سپاہی اس منارے کے گرد رات دن پہرا دیا کرتے تھے۔ وہ آپس میں باتیں کرتے رہتے تھے۔ ان کی باتوں سے افشیں حیدر کو باہر کے حالات کا علم ہوتا رہتا تھا۔ انھی باتوں سے وہ جان سکا کہ شہزادہ عباس کو کچھ عرصہ قید میں رکھنے کے بعد اُسے بیٹریوں کے ساتھ ایک نچر پر بٹھا کے شہر میں گھمایا گیا تھا۔ اس تذلیل کے بعد اُس کی موت اس طرح واقع ہوئی تھی کہ اُسے کئی کسبوں میں لپیٹ دیا گیا تھا جس میں اُس کی سانس گھٹ گئی تھی۔

عجیف بن غبہ نے کیونکہ شہزادہ عباس کا ساتھ دیا تھا لہذا اُس کی گردن بھی اڑادی گئی تھی۔ آذر بائجان میں منگجور کو شکست ہو چکی تھی اور وہ فرار ہونے کی کوشش کرتے ہوئے گرفتار ہو گیا تھا۔

ان باتوں کا افشیں حیدر پر کوئی اثر نہیں ہوا۔ اس قسم کی باتیں اب اُس کے لیے کسی اہمیت کی حامل نہیں رہی تھیں۔ وہ تو ہر وقت افشاں، زریں اور حسن کے بارے میں سوچتا رہتا تھا۔ ایک دن جب اُسے گمان ہوا کہ اب وہ لوگ طبرستان پہنچ گئے ہوں گے، اسی

دن اُسے سپاہیوں کی باتوں سے معلوم ہوا کہ مازیار علم بغاوت بلند کرنے سے پہلے ہی گرفتار کر لیا گیا تھا۔ اُس کے کچھ قریبی لوگوں نے اُسے دھوکا دیا تھا اور گرفتار کروا دیا تھا۔ اب اُس کے بارے میں آخری اطلاع یہ تھی کہ اُسے بیڑیاں ڈال کر سامرا لایا جا رہا تھا۔ طبرستان میں آنے والی اس تبدیلی کا علم افشاں کو اس دن ہوا جب وہ زریں اور رفیقی کے ساتھ طبرستان پہنچی تھی۔

افشاں کے پیروں تلے سے زمین نکل گئی۔ اب اُسے اپنے لیے کوئی جائے پناہ نظر نہیں آرہی تھی کیونکہ معتصم نے وہاں کی ولایت بھی عبداللہ بن طاہر کو سونپ دی تھی جو مازیار کا سب سے بڑا دشمن تھا۔

اس موقع پر رفیقی نے افشاں کی ڈھارس بندھائی۔

”یہاں میرا گھر تو ہے نا!“ اُس نے کہا تھا۔ ”دو عشرے قبل میں اُسے جس حالت میں چھوڑ کر گیا تھا، وہ اسی حالت میں ہوگا۔“

افشاں کے لیے اس کے سوا کوئی چارہ نہیں تھا کہ وہ رفیقی کی پیشکش قبول کر لیتی۔ رفیقی کا گھر باہر سے تو بے شک اسی حالت میں تھا جیسا اُسے چھوڑا گیا تھا لیکن اندر ایسی بورچی ہوئی تھی جو عرصہ دراز تک بند رہنے والے گھروں میں پیدا ہو جاتی ہے۔ اس کے علاوہ ہر شے پر گرد تھی۔ کہیں مکڑیوں نے جالے تان لیے تھے۔

سب سے پہلے تو گھر کے روزن و درتے کھول دیے گئے تاکہ گھر میں پھیلی ہوئی بو ختم ہو۔ اُس کے بعد گھر کی صفائی ضروری تھی۔ رفیقی وہ سب کچھ خود کر لینا چاہتا تھا لیکن افشاں نے بہ اصرار اُس کا ساتھ دیا۔

ایک بستر صاف کر کے زریں کو وہاں لٹا دیا گیا۔ اُس کا چہرہ بالکل سپاٹ تھا۔ عجیب کے واقعے کے بعد سے اُسے چپ سی لگ گئی تھی۔ رفیقی یا افشاں اُس سے کچھ کہتے تھے تو بہت مختصر جواب دیتی تھی۔ خود اُس کی طرف سے کسی بات کا آغاز نہیں ہوتا تھا۔ شام تک گھر کی صفائی کر لی گئی۔ اُس کے بعد رفیقی سودا وغیرہ خریدنے کے لیے باہر چلا گیا۔ کوئی معاشی مسئلہ اس لیے نہیں تھا کہ بغداد سے چلتے وقت ہی افشاں نے دینار و درہم کے علاوہ نہایت قیمتی جواہرات بھی ساتھ لے لیے تھے۔ آذربائیجان میں

کچھ خرچ کرنے کی ضرورت ہی پیش نہیں آئی تھی۔ اب وہ سب کچھ اُس کے ساتھ تھا۔ قیمتی جواہرات فروخت کر کے گھر بیٹھ کر بھی ساری زندگی گزارا جاسکتی تھی۔

جب رفیقہ بازار سے لوٹا تو افشاں اُس کے ساتھ حسن کو دیکھ کر چونک گئی۔ وہ اس وقت بھی حسن کے ساتھ سختی سے پیش آتی اگر آذر بائیجان میں اُسے افشیں حیدر کا خط نہ مل چکا ہوتا۔

حسن کے چہرے پر سنجیدگی کا گہرا تاثر تھا۔

رفیقہ نے افشاں کو بتایا۔ ”یہ گھر کے آس پاس ہی منڈلا رہے تھے۔“ اس کا اشارہ حسن کی طرف تھا۔ ”دروازے پر دستک دیتے ہوئے بھی تذبذب کا شکار تھے۔ میں خود انھیں اپنے ساتھ اندر لے آیا ہوں۔“

”اچھا کیا۔“ افشاں آہستہ سے بولی۔ پھر اُس نے حسن سے کہا۔ ”جب میں نے تمہیں ڈانٹا تھا، اس وقت صورتِ حال کچھ اور تھی۔ اس وقت تم پر ایک راز کا افشا کرنا مناسب نہیں تھا۔ یہ خود تمہارے والد کی خواہش تھی۔ آذر بائیجان میں اُن کا خط میرے پاس آیا تھا۔ انہوں نے لکھا تھا کہ ایک خط وہ تمہیں بھی بھیج رہے ہیں۔“

”جی۔“ حسن نے نظریں جھکا کر کہا۔ ”مجھے بھی اُن کا خط مل گیا تھا۔“

”لہذا۔“ افشاں نے اُداس سی مسکراہٹ کے ساتھ کہا۔ ”اب میں تمہیں بتا سکتی

ہوں کہ میں تمہاری دوسری ماں ہوں۔ میرے شوہر کا نام افشیں حیدر ہے۔“

حسن کے چہرے پر کوئی ایسا تاثر نہیں ابھر جس سے ظاہر ہوتا کہ وہ اس انکشاف

پر چونکا ہے۔

افشاں نے غور سے اُس کی طرف دیکھتے ہوئے کہا۔ ”افشیں نے تمہیں بھی خط

میں سب کچھ بتا دیا ہوگا۔ اب تم خود بھی سمجھ لو کہ زریں کے لیے تمہارے ان جذبات نے مجھے غصہ کیوں دلایا تھا۔ وہ تمہاری بہن ہے بیٹا! بڑا اچھا ہوا کہ تم دونوں ایک

دوسرے سے بہت قریب نہیں ہوئے۔ یہ اہورا مزوا کی مہربانی ہے۔“

”زریں کہاں ہے؟“ حسن نے دھیمی آواز میں پوچھا۔

”وہ دوسرے کمرے میں ہے۔ ابھی وہ ذہنی طور پر سنبھل نہیں سکی ہے۔ سفر کے

دوران میں ایک ناخوش گوار حادثے سے دوچار ہو گئی تھی۔“

اب حسن نے چونک کر افشاں کی طرف دیکھا اور مضطرب نظر آیا۔ رفیق قریب ہی نظریں جھکائے خاموش بیٹھا ہوا تھا۔

افشاں نے حسن کو اس واقعے سے آگاہ کیا جس سے زریں دوچار ہوئی تھی۔ سب کچھ سن کر حسن نے دانت پیسے۔

”غلطی ہو گئی مجھ سے!“ وہ بولا۔ ”اس کی پہلی ہی حرکت پر مجھے چاہیے تھا کہ اُسے زندہ نہ چھوڑتا۔“

”جو ہو گیا، وہ ہو گیا۔ اب وہ سب کچھ بھول جانے کی ضرورت ہے۔ اب تمہیں سب سے پہلے.....“

حسن نے اُس کی بات کاٹی۔ ”کیا میں اندر جا کے زریں سے مل لوں؟“

ابھی نہیں۔ پہلے میں اُسے بتا دوں کہ تم اُس کے بھائی ہو۔“

”آپ اُسے پوری بات نہیں بتا سکیں گی۔“

”پوری بات؟ کیا مطلب؟“

”مناسب ہوگا کہ آپ والدِ محترم کا وہ خط پڑھ لیں جو انہوں نے مجھے لکھا تھا۔“

حسن نے کہتے ہوئے وہ خط نکالا اور افشاں کی طرف بڑھا دیا۔

افشاں نے وہ خط پڑھا۔ اس خط کا ایک حصہ پڑھتے وے وہ نہ صرف چونکی،

بلکہ اُس کے چہرے کی رنگت بھی بدل گئی۔

خط کے اس حصے میں لکھا تھا۔ ”حسن بیٹے! اب ان سب باتوں کے بعد میں

تمہیں ایک راز سے آگاہ کرنا چاہتا ہوں۔ تم اس وقت بہت چھوٹے تھے جب تمہاری

ماں کا انتقال ہوا تھا۔ تمہیں اُس وقت کی کوئی بات بھی یاد نہیں ہوگی۔ تمہاری ماں نے

مرنے سے پہلے مجھ سے وعدہ لیا تھا کہ تمہیں اس راز سے اس وقت تک آگاہ نہ کروں

جب تک یہ ضروری نہ ہو جائے اور اب یہ ضروری ہو چکا ہے۔ ضروری اس لیے کہ اب

میں جو کچھ چاہتا ہوں، اُس کی تکمیل اسی صورت ممکن ہے، جب تم اس راز سے واقف

ہو جاؤ۔ وہ راز یہ ہے بیٹا کہ جب میں نے تمہاری ماں سے شادی کی تھی، وہ اس وقت

بیوہ ہو چکی تھیں اور تم اُن کی گود میں تھے۔ اس وقت تمہاری عمر چھ ماہ کے لگ بھگ تھی۔ اب تم سمجھ ہی گئے ہو گے کہ میں نے کیا کہا ہے۔ ہاں بیٹا! میں تمہارا سگا باپ نہیں ہوں، لیکن تمہارا دل خوب جانتا ہوگا کہ میں نے تمہاری پرورش اسی طرح کی جس طرح کوئی سگا باپ کر سکتا ہے۔ تمہاری ماں کے مرنے کے بعد میں نے تمہیں اپنے سگے بیٹے کی طرح چاہا، اب بھی چاہتا ہوں اور جب تک زندہ رہوں گا، چاہتا رہوں گا۔

یہ راز میں نے تم پر اپنی ایک خواہش کی وجہ سے افشا کیا ہے۔ زریں سے تمہارا خون کا کوئی رشتہ نہیں ہے اس لیے اگر وہ میری پیاری بیٹی تمہیں ناپسند نہ ہو تو اُس سے شادی کر لینا۔ اس طرح تم اُن ماں بیٹی کے لیے ایک مضبوط سہارا بن جاؤ گے۔ میری یہ خواہش اس لیے ہے کہ میں بہت غیر یقینی حالات میں گھر گیا ہوں۔ یقین سے نہیں کہہ سکتا کہ میں سامرا سے زندہ بچ کر نکل سکوں گا یا نہیں۔ تم مرو ہو۔ میری اس بات سے دل شکستہ مت ہونا۔ افشاں کو میں نے یہ بات نہیں لکھی ہے۔ وہ برداشت نہیں کر پاتی لیکن اگر تم زریں سے شادی کے لیے خود کو آمادہ پاؤ تو افشاں کو میری یہ تحریر دکھانا تمہاری مجبوری ہوگی ورنہ یہ شادی نہیں ہو سکتی۔ افشاں تم کو میرا سگا بیٹا سمجھتی ہے۔“

اس بارے میں آگے بھی کچھ لکھا تھا جو افشاں پڑھ نہیں سکی۔ اُس کے ہاتھوں میں لرزش پہلے ہی آچکی تھی۔ خط اُس کے ہاتھ سے چھوٹ کر فرش پر گر گیا۔ افشاں اُسے اٹھانے کے لیے نہیں جھکی۔ اُس کی آنکھوں سے آنسو بہنے لگے تھے۔ اُس نے حسن کو اپنے گلے لگا لیا۔ اس وقت حسن بھی کچھ افسردہ نظر آنے لگا تھا۔

رفیق بے چینی سے ان دونوں کی طرف دیکھتا رہا۔ بات اُس کی سمجھ میں آ بھی نہیں سکتی تھی۔ کئی مرتبہ اُس کی نظر فرش پر پڑے ہوئے خط پر بھی گئی لیکن وہ ہمت نہیں کر سکا کہ خود ہی خط اٹھا کر پڑھ لیتا۔

کچھ دیر بعد افشاں نے اپنی آنکھیں خشک کیں، پھر خط اٹھا کر رفیق کو دیا۔ ”تم بھی پڑھ لو۔“ پھر اُس نے حسن سے کہا۔ ”اب بھی میں تم سے یہی کہوں گی کہ فوری طور پر تم خود زریں سے مت ملو۔ ابھی اُسے یہ سب کچھ بتانے کی ضرورت نہیں ہے۔ بعد میں کسی وقت بتا دیا جائے گا۔ ابھی تو میں ہی جا کر اُس سے بات کرتی ہوں۔ میں اُس

سے کہوں گی کہ اب مجھے حسن سے اُس کی محبت پر کوئی اعتراض نہیں ہے۔ شادی بھی کر دوں گی لیکن سامرا سے افشیں حیدر کے آنے کا انتظار تو کرنا ہوگا نا!“ آخری فقرہ کہتے ہوئے اُس کی آواز کانپ گئی۔

وہ کپکپاہٹ قدرت نے پیدا کی تھی۔ قدرت کو منظور نہیں تھا کہ افشیں حیدر دوبارہ اپنے پیاروں سے مل سکے۔

چند ہی دن بعد یہ بات شہر کے ہر فرد کی زبان پر تھی کہ خلیفہ وقت نے افشیں حیدر کو گرفتار کر کے قید خانے میں ڈلوادیا ہے۔

یہ خبر سنتے ہی افشاں نے اپنا سردیوار سے ٹکرا دیا۔ اُس کے سر سے خون بہہ نکلا۔ اگر زریں، حسن اور رفیقہ اُسے سنبھال نہ لیتے تو وہ دیوار سے ٹکریں مار مار کر خود کو ہلاکت میں ڈال دیتی۔

اس دن کے بعد رفیقہ، حسن یا زریں نے اُسے مسکراتے ہوئے بھی نہیں دیکھا۔ زریں نے تو حسن سے ملنے کے بعد خود کو سنبھال لیا تھا لیکن اب صورتِ حال یہ تھی کہ افشاں کو سنبھالے رکھنا ضروری ہو گیا تھا۔

پھر اس دن افشاں کو سنبھالنا ناممکن سا ہو گیا جب اطلاع ملی کہ افشیں حیدر کو بھوکا رکھ کر مار ڈالا گیا تھا اور بعد میں اُس کی لاش قصرِ خلافت کے ”باب العامہ“ کے سامنے لکڑی کی سولی پر لٹکادی گئی تھی۔

تین افراد بھی افشاں کو سنبھالنے میں پوری طرح کامیاب اس لیے نہیں ہو رہے تھے کہ خود اُن میں سے دو کی حالت غیر ہوئی جا رہی تھی۔ حسن اور زریں کی آنکھیں بھی آنسو بہا رہی تھیں۔

”میں بہت بد قسمت ہوں بابا!“ زریں رو رو کر رفیقہ سے کہہ رہی تھی۔ ”میری اتنی زندگی تو یہ جانے بغیر گزر گئی کہ میرا باپ کون ہے اور جب مجھے اپنے باپ کا علم ہوا تو وہ مجھ سے ہمیشہ ہمیشہ کے لیے بچھڑ گئے۔“

رفیقہ ان سب کو صبر کی تلقین کرنے کے علاوہ کچھ نہیں کر سکتا تھا اور وقت گزرنے کے ساتھ صبر، انسان کو آہی جاتا ہے۔

چھ ماہ بعد افشاں نے رفیقہ سے کہا۔ ”ان بچوں کی شادی کی تیاری کر ڈالو اب! میری زندگی میں تو اب غم کے علاوہ کچھ رہا نہیں ہے۔ میں زندگی کی آخری سانس بھی افشیں کی یادوں کے ساتھ لوں گی مگر ان بچوں کو تو ابھی زندگی کا ایک طویل سفر طے کرنا ہے۔ میری وجہ سے ان کی خوشیاں کیوں غارت ہو جائیں!“

”ٹھیک کہہ رہی ہو۔“ رفیقہ نے کہا۔ ”لیکن چھ ماہ اور گزر جانے دو۔ تم شاید بھول رہی ہو کہ افشیں مسلمان ہو گئے تھے اور حسن بھی مسلمان ہے۔ یہ شادی افشیں حیدر کی برسی کے بعد ہونا چاہیے۔“

افشاں نے کچھ سوچتے ہوئے رفیقہ کی طرف دیکھا اور پھر آہستگی سے اثبات میں سر ہلا دیا۔

رفیقہ نے کچھ توقف سے کہا۔ ”میں نے مذہب کے معاملے میں حسن سے بات کی تھی۔ حسن نے چپ سا دھلی۔ میرا خیال ہے، اُس کی خواہش ہے کہ زریں مسلمان ہو جائے۔“

”اور زریں؟“

”وہ مسلمان ہونا چاہتی ہے۔“

”تو ٹھیک ہے۔“

”تمہیں اس پر کوئی اعتراض نہیں؟“

”نہیں۔“ افشاں نے بلا توقف جواب دیا۔ ”کوئی مذہب چھوڑنا یا کوئی مذہب

اختیار کرنا، ہر انسان کا ذاتی معاملہ ہے، ذاتی فعل ہے۔ مجھے حق نہیں پہنچتا کہ میں زریں کے معاملے میں اس پر کوئی قدغن لگاؤں۔“

رفیقہ نے سر ہلایا۔ ”اچھی سوچ ہے تمہاری۔“

افشاں خاموش رہی۔ کچھ رک کر رفیقہ نے پوچھا۔ ”اپنے بارے میں کچھ

سوچ رہی ہو تم؟“

”میں نے اپنے بارے میں جو کچھ سوچا ہے، وہ ابھی بتا چکی ہوں۔ میری باقی

زندگی افشیں حیدر کی یادوں کے سہارے ہی گزرے گی۔“

رفیقہ کچھ جذباتی نظر آیا۔ وہ بولا تو اُس کی آواز بھرائی ہوئی تھی۔ ”افشیں اب

اس دنیا میں نہیں رہے۔“

”میرے دل میں تو ہیں۔“ افشاں نے بے ساختہ کہا۔

”میری کوئی جگہ اب بھی نہیں بن سکے گی تمہارے دل میں؟“

افشاں نے غور سے اُس کی طرف دیکھا، پھر بولی۔ ”تمہاری جگہ تو میرے دل میں ہمیشہ سے ہے رفیقی، لیکن جو مقام افشیں حیدر کا ہے، وہ مقام تو میں کسی کو نہ پہلے دے سکی ہوں، نہ اب دے سکتی ہوں۔ میرے دل میں تمہارا مقام وہی ہے جو کسی کے دل میں اپنے چاہنے والے کا ہو سکتا ہے۔ میں افشیں کو اپنانے سے پہلے ہی جان چکی تھی کہ تم کو مجھ سے بے پناہ محبت ہے، لیکن کیا کروں کہ میرا دل تو افشیں کے لیے تڑپ چکا تھا۔ ایسی کوئی صورت ممکن نہیں تھی کہ میں افشیں کو بھلا کر تم سے شادی کر لیتی..... ہاں یہ ضرور ہے کہ میں تمہاری محبت کا احترام ہمیشہ کرتی رہی ہوں اور کرتی رہوں گی۔ اسی لیے میں نے تمہاری اس خواہش کو نظر انداز نہیں کیا تھا کہ تم اپنی باقی زندگی میرے قریب رہ کر گزار دینا چاہتے ہو۔ میں نے تمہاری بات افشیں سے بھی نہیں چھپائی تھی اور انہیں میری محبت پر اتنا اعتماد تھا کہ انہوں نے میرے ساتھ تمہارے رہنے پر کوئی اعتراض نہیں کیا۔ یقین کرو رفیقی! مجھے اس پر فخر محسوس ہوتا ہے کہ تم نے مجھے اتنی شدت سے چاہا کہ ایک طویل عرصہ میرے ساتھ رہتے ہوئے بالکل خاموشی سے گزار دیا۔ کبھی کوئی ایسی بات زبان پر نہیں لائے، جس سے ظاہر ہو کہ تم مجھے چاہتے ہو۔“

رفیقی نے ایک ٹھنڈی سانس لی۔ ”میں مرتے دم تک کچھ نہ کہتا اگر افشیں

زندہ ہوتے۔“

”وہ زندہ ہیں۔“ افشاں نے بڑے مضبوط لہجے میں کہا اور پھر اپنے سینے پر ہاتھ رکھ کر بولی۔ ”یہاں زندہ ہیں وہ، میرے دل میں! مجھے ہر وقت محسوس ہوتا ہے کہ میرے سینے میں دھڑکنے والی شے، دل نہیں ہے، میرے افشیں ہیں۔“ افشاں کی آواز بھرا گئی اور آنکھوں میں آنسو تیرنے لگے۔

رفیقی افسردہ اور دم بہ خود بیٹھا افشاں کا چہرہ تکتا رہ گیا۔



سعی رائگاں

قصرِ خلافت میں ہلچل مچی ہوئی تھی۔ بے شمار سپاہی قصر میں رہنے والوں کے کمروں کی تلاشی لیتے پھر رہے تھے۔ صرف خلیفہ وقت کے خاندان کے لوگوں کو اس تلاشی سے مستثنیٰ قرار دیا گیا تھا۔ صرف خدام، غلام اور کنیریں تلاشی کی اس مہم کا ہدف تھے۔ ان میں سے ہر ایک لرزہ بر اندام تھا کیونکہ اگر کسی باعث کسی پر شبہ بھی ہو جاتا تو اس کی خیر نہیں رہتی۔ سب جانتے تھے کہ خلیفہ وقت المتوکل علی اللہ جعفر اس معاملے کے باعث بہت غضب ناک تھا۔

یہ کوئی معمولی بات نہیں تھی کہ خلیفہ متوکل کی چہیتی کنیر فضل کا ہار اس کے کمرے سے چوری کر لیا گیا تھا۔

متوکل شراب نوشی اور عیش و طرب کا دل دادہ تھا۔ اس وقت اس کے محل میں چار ہزار کنیریں تھیں۔ عوام میں مشہور تھا کہ ان میں سے ایک کنیر بھی ایسی نہیں جس سے خلیفہ وقت متمتع نہ ہوا ہو۔ اس کی سب سے چہیتی کنیر کا نام محبوبہ تھا۔ فضل دوسرے درجے پر آتی تھی۔ باقی کنیروں میں سے کچھ ہی ایسی خوش قسمت ہوں گی جنہیں متوکل نے دو ایک بار سے زیادہ اپنے شانہ تھلیے کی زینت بنایا ہو۔ یہ اعزاز صرف محبوبہ کو حاصل تھا۔ متوکل اسے دیوانہ وار چاہتا تھا۔ فضل کی اہمیت محبوبہ سے بہت کم لیکن دیگر کنیروں سے بہت زیادہ تھی۔ اس کا جو ہار چوری ہوا تھا، اس کی اہمیت اس لیے بھی زیادہ تھی کہ وہ کسی وقت خلیفہ نے اسے اپنے ہاتھوں سے پہنایا تھا اور فضل ہر ایک سے فخر یہ کہا کرتی تھی کہ وہ ہار اسے اپنی زندگی سے زیادہ عزیز ہے۔

اس ہار کی تلاشی یا بازیابی کی مہم سے جو افراد لرزہ بر اندام تھے، ان میں محبوبہ شامل نہیں تھی۔ وہ بڑے سکون سے اپنے کمرے میں لیٹی ہوئی تھی۔ اس کی دانست میں یہ کسی طرح بھی ممکن نہیں تھا کہ اس پر شبہ کیا جاتا۔ اسے گمان تھا کہ تلاشی کے سلسلے میں اسے بھی مستثنیٰ قرار دیا گیا ہوگا لیکن اس وقت وہ چونک پڑی جب اس کے کمرے کے دروازے پر دستک دی گئی۔ محبوبہ کا چہرہ غصے سے تمتما گیا۔ خلیفہ وقت کی بے پناہ چاہت نے اسے بہت مغرور کر دیا تھا۔ وہ اتنی غضب ناک ہو کر دروازہ کھولنے کے لیے بڑھی جیسے تلاشی لینے کے لیے آنے والے سپاہیوں پر تماچوں کی بارش کر دے گی۔ اس نے ایک جھٹکے سے دروازہ کھولا اور پھر اس کا غصہ جھاگ کی طرح بیٹھتا چلا گیا۔

دروازے پر دستک دینے والی طاؤس تھی۔ خلافت کی چار ہزار کنیزوں میں سے ایک! ”کیا بات ہے؟“ محبوبہ نے اسے تیکھی نظروں سے دیکھتے ہوئے تیز لہجے میں کہا۔ طاؤس کے چہرے سے پریشانی ظاہر ہو رہی تھی۔ اس نے گہرائے انداز میں ادھر ادھر دیکھتے ہوئے کہا۔ ”میں تمہیں ایک مصیبت سے بچانا چاہتی ہوں محبوبہ! مجھے اندر بلا لو۔ کسی نے مجھے یہاں دیکھ لیا تو نہ جانے کیا سمجھے!“

محبوبہ نے منہ بنایا۔ وہ سمجھتی تھی کہ قصرِ خلافت میں رہتے ہوئے اس پر کوئی مصیبت نہیں آسکتی، تاہم اس نے ذرا سا ایک طرف ہٹ کر طاؤس کو اندر آنے کے لیے راستہ دے دیا۔

طاؤس جلدی سے اندر آئی۔

”جو کچھ کہنا ہے، فوراً کہہ ڈالو۔“ محبوبہ نے بڑے طنطنے سے کہا۔

”تمہارے خلاف سازش ہوئی ہے محبوبہ!“ طاؤس نے کہا۔

”سازش؟ کیسی سازش؟ تمہارا دماغ تو ٹھیک ہے؟ قصرِ خلافت میں کس کی

مجال ہے کہ میرے خلاف سازش کرے؟“ محبوبہ نے تیز لہجے میں کہا۔

طاؤس جلدی سے بولی۔ ”میں قسم کھا کر کہتی ہوں کہ تمہارے خلاف سازش

ہوئی ہے۔ میں تمہیں سب کچھ بتا دوں گی لیکن خدا کے لیے دروازے سے آگے آ جاؤ۔

باہر سے کوئی ہماری باتیں نہ سن لے۔ دروازہ بند ہی کر دو تو اچھا ہے۔“

”کوئی ضرورت نہیں ہے دروازہ بند کرنے کی!“ محبوبہ نے تمکنت سے کہا اور اپنے بستر کی طرف بڑھتی ہوئی بولی۔ ”جو کچھ کہنا ہے، جلدی کہو۔“

طاؤس اس کے پیچھے پیچھے بستر کی طرف چلی آئی۔

”اب کچھ بولو گی بھی یا نہیں!“ اس مرتبہ محبوبہ نے جھنجلائے ہوئے انداز میں کہا اور بستر پر بیٹھ گئی۔

وہ دونوں ہی کنیریں تھیں لیکن طاؤس بیٹھنے کی جرأت نہیں کر سکی۔ اسے خوب اندازہ تھا کہ محبوبہ کے سامنے اس کی کوئی حیثیت نہیں تھی۔

”محبوبہ!“ طاؤس نے ایک مرتبہ پریشانی سے دروازے کی طرف دیکھنے کے بعد کہا۔ ”یقین کرو۔ میں تم سے جھوٹ نہیں بولوں گی۔ کیا مجھے یہ ڈر نہیں ہوگا کہ اگر تم نے امیر المومنین سے شکایت کر دی تو میری شامت آجائے گی؟“

”تم ادھر ادھر کی بکواس کیے جا رہی ہو!“ محبوبہ نے کھر درے لہجے میں کہا۔ ”یہ باتیں میں نے اس لیے کی ہیں کہ تم اس بات پر یقین کر سکو جو میں تمہیں بتانے آئی ہوں۔“ طاؤس نے کہا۔ ”تم شاید ہنس پڑتیں اگر میں صرف یہ بتا دیتی کہ جو ہار چوری ہوا ہے، وہ تمہارے کمرے سے برآمد ہوگا۔“

”کیا بک رہی ہو؟“ محبوبہ ایک جھٹکے سے کھڑی ہو گئی۔

”میں قسم کھا کر کہہ چکی ہوں محبوبہ! تمہارے خلاف سازش ہوئی ہے۔ تم مجھ سے بات کرنا بھی گوارا نہیں کرتی ہو لیکن میں تمہیں پسند کرتی ہوں۔ تم مجھے اچھی لگتی ہو۔ اگر یہ بات نہ ہوتی تو اس وقت تمہارے کمرے میں آنے کا خطرہ مول نہیں لیتی۔“

اب محبوبہ کچھ سنجیدہ نظر آئی۔ اس کے دماغ میں بھی یہ خیال آ گیا تھا کہ طاؤس اس سے جھوٹ بولنے کی ہمت نہیں کر سکتی تھی۔

”یہ تم کیسے کہہ رہی ہو کہ وہ ہار میرے کمرے سے برآمد ہو جائے گا؟“ اس نے پوچھا۔

”میں نے دو آدمیوں کو سرگوشیوں میں باتیں کرتے سنا ہے۔ وہ بہت خوش تھے

کہ وہ اپنے آقا کی نظروں میں سرخ رو ہو جائیں گے جب وہ ہار تمہارے کمرے سے برآمد ہوگا اور تم خلیفہ کی نظروں سے گرجاؤ گی۔“

”کون تھے وہ دونوں آدمی؟ کون ہے ان کا آقا؟“ محبوبہ کا لہجہ پھرتیز ہو گیا۔
 ”اُمراءِ دربار میں کئی ایسے ہیں جن کی خواہش ہے کہ قصرِ خلافت کے
 حالات سے باخبر رہیں۔ قصر کے بہت سے لوگ ان اُمراء کے ہاتھوں بکے ہوئے ہیں۔
 ان دونوں آدمیوں کا تعلق ایسے ہی کسی امیر سے ہوگا جسے وہ اپنا آقا کہہ رہے تھے۔ مجھے
 تھوڑا سا شبہ ہے کہ وہ بغاالکبیر کے آدمی ہیں۔“

بغاالکبیر کا نام سنتے ہی محبوبہ کا سارا جسم سنسنا گیا اور دودن پہلے کی کچھ باتیں اس
 کے دماغ میں گونج اٹھیں۔

”میں اب جاتی ہوں۔“ طاؤس اب بھی گھبرائی ہوئی نظر آ رہی تھی۔ ”تم وہ ہار
 تلاش کرو۔ سازش کرنے والوں نے وہ کسی خاص جگہ چھپایا ہوگا۔ میرا خیال ہے کہ اسے
 تلاش کرنے میں تمہیں کچھ وقت ضرور لگے گا۔ تلاشی لینے والوں کو یہاں تک آنے میں
 ابھی کچھ دیر لگے گی۔ تم اس سے پہلے ہار تلاش کر لو تو اچھا ہے۔ میں ذرا دیر بعد پھر آؤں
 گی۔ اگر تم مناسب سمجھو تو مجھے دے دینا۔ وہ میں کسی درتچے سے چمن میں یا کسی اور جگہ
 پھینک دوں گی۔ ٹھیک ہے؟“

طاؤس کے آخری دو لفظ سوالیہ انداز کے تھے لیکن اس نے جواب کا انتظار نہیں
 کیا اور تیزی سے دروازے کی طرف بڑھ گئی۔ اس وقت محبوبہ یہ نہیں دیکھ سکی کہ اس کی
 طرف پشت ہوتے ہی طاؤس کے چہرے پر گھبراہٹ یا پریشانی کا نام و نشان بھی باقی
 نہیں رہا تھا۔ اس کے برخلاف وہ اس طرح مسکرا رہی تھی جیسے اس نے کوئی بڑی کام یابی
 حاصل کر لی ہو۔ طاؤس کے جاتے ہی محبوبہ اپنے کمرے کی تلاشی لینے میں مصروف
 ہو گئی۔ اگر اس کے کانوں میں بغاالکبیر کا نام نہ آ جاتا تو وہ طاؤس کی اطلاع کو شاید کچھ
 اہمیت نہیں دیتی۔

بغاالکبیر سلطنت عباسیہ کا بہت بڑا سپہ سالار تھا۔ اس ترک سردار نے خلیفہ معتمد
 باللہ ہی کے زمانے میں اپنا مقام بنا لیا تھا۔ معتمد کے بعد خلیفہ الواثق کے دور میں بھی
 اس نے نمایاں کارنامے سرانجام دیے تھے اور اب الواثق کے بھائی متوکل کے دورِ خلافت
 میں بھی وہ ایک مستحکم حیثیت رکھتا تھا۔ سلطنتِ عباسیہ کے سارے پر آشوب دور میں وہ

چٹان کی طرح ڈٹا رہا تھا۔ اس قسم کے حالات میں ان خلفاً نے ہمیشہ بغاالکبیر کی ضرورت محسوس کی تھی اور ان دنوں بھی ایک ایسا ہی گمبھیر واقعہ پیش آچکا تھا۔

مصر کے زیریں شہر دمياط پر رومیوں نے ایک زبردست یلغار کی تھی اور اپنے مقصد میں بہت کام یاب رہے تھے کیونکہ عید کی تقریبات کے سلسلے میں والی مصر نے وہاں سے ساری فوج بلا لی تھی۔ رومیوں کو کسی مزاحمت کا سامنا نہیں کرنا پڑا تھا۔ انھوں نے سارا شہر لوٹ لیا اور جامع مسجد جلا ڈالی۔ جاتے جاتے وہ چھ سو مسلمانوں اور ذمی عورتوں کو بھی گرفتار کر کے لے گئے۔

دریائے نیل کی مشرقی شاخ کے دہانے پر واقع ہونے کی وجہ سے یہ شہر بازنطینیوں اور صلیبیوں کے بحری بیڑوں کا ہدف بنا رہتا تھا، لہذا اس موقع پر متوکل نے وہاں ایک قلعہ بنانے کا فیصلہ کیا اور اس شہر کے دفاع کو مضبوط و مستحکم بنانے کی مہم بغاالکبیر کو سونپی تھی۔

دو دن بعد جب بغاالکبیر ہدایات لے کر قصرِ خلافت سے رخصت ہو رہا تھا تو کسی جگہ اس کا سامنا محبوبہ سے ہو گیا تھا۔

”کیسی ہو محبوبہ؟“ اس نے مسکرا کر پوچھا۔

”مجھے کیا ہو سکتا ہے!“ محبوبہ کے انداز میں نخوت تھی۔

”اپنے عشووں کی ایک شام ہمارے نام بھی کر دو کبھی!“

”بغا!“ محبوبہ بھڑک گئی۔ ”تم جانتے ہو، یہ بات تم نے کس سے کہی ہے؟“

”امیر المومنین کی محبوبہ خاص سے!“

”تو پھر کیا تمہیں یہ ڈر نہیں کہ میری شکایت پر امیر المومنین تمہارا سر قلم کروادیں گے!“

بغاالکبیر ہنسا۔ ”میں سلطنتِ عباسیہ کا کوئی ایسا معمولی آدمی نہیں ہوں جو کسی

ثبوت کے بغیر امیر المومنین کے عتاب کا نشانہ بن سکے۔“

محبوبہ نے دانت پیسے۔ ”چلے جاؤ بغا ورنہ میں تمہارے منہ پر تھوک دوں گی۔“

اس وقت بغا کی پیشانی شکن آلود ہو گئی تھی۔

”تم کو اپنی حیثیت نہیں بھولنا چاہیے محبوبہ!“ بغاالکبیر کے لہجے میں حقارت تھی۔

”مجھ سے کبھی کسی نے اتنی بدتمیزی سے بات نہیں کی۔ تمہیں کبھی نہ کبھی اس کا خمیازہ بھگتنا پڑے گا۔ میری شکایت کر کے تم کچھ حاصل نہیں کر سکو گی لیکن میں.....“

بغا الکبیر نے اپنی بات مکمل نہیں کی اور تیزی سے آگے بڑھ گیا۔ اس کے ادھورے جملے میں دھمکی پوشیدہ تھی۔

وہ ساری باتیں محبوبہ کے دماغ میں گونج رہی تھیں اور وہ جلدی جلدی اپنے کمرے کی تلاشی لے رہی تھی۔ طاؤس کے منہ سے بغا الکبیر کا نام سن کر اسے یقین آ گیا تھا کہ بغا الکبیر ہی نے کسی ذریعے سے فضل کا ہار چوری کروا کے اس کے کمرے میں پہنچوایا ہوگا۔ جلد ہی وہ ہار اسے مل گیا۔

”بغا۔“ وہ دانت پیستی ہوئی بڑ بڑائی۔

پھر وہ ہار اپنے ہاتھوں میں لیے ہوئے اپنے بستر پر جا بیٹھی۔ وہ سوچ رہی تھی کہ اب اسے کیا کرنا چاہیے۔ طاؤس نے اس سے کہا تھا کہ وہ کچھ دیر میں آ کر اس سے ہار لے لے گی اور کہیں پھینک دے گی لیکن محبوبہ کے دماغ میں اس وقت یہ خیال بھی تھا کہ وہ خود ہار لے کر خلیفہ کے پاس جائے اور اس سے کہے کہ یہ اس کے خلاف ایک سازش ہے اور کسی نے ہار چوری کروا کے اس کے کمرے میں پہنچوایا تھا۔

اس سے پہلے کہ وہ کوئی فیصلہ لیتی، دروازے پر دستک ہوئی۔

محبوبہ سمجھ گئی کہ وہ طاؤس ہوگی۔ دستک دینے کا انداز وہی تھا۔ محبوبہ ہار ہاتھ میں لیے دروازے کی طرف بڑھی۔

دروازے کے باہر طاؤس ہی کھڑی تھی۔ اس نے ہار محبوبہ کے ہاتھ میں دیکھا تو جلدی سے بولی۔ ”مل گیا نا؟ میں تم سے جھوٹ نہیں بول سکتی تھی محبوبہ! اب اگر تم چاہو تو میں یہ ہار کہیں لے جا کر پھینک دوں!“

محبوبہ نے فوری طور پر فیصلہ کیا کہ خلیفہ کے پاس خود جانے کے بجائے طاؤس ہی پر اعتماد کر لے۔ اس نے ہار طاؤس کی طرف بڑھایا ہی تھا کہ تلاشی کی مہم میں سرگرداں کچھ سپاہی کسی جانب سے اچانک سامنے آگئے اور پھر ان کے چہروں سے ایسا لگا جیسے وہ چونک پڑے ہوں۔ ان کی نظریں ہار پر تھیں۔

طاؤس وہاں سے اس طرح بھاگی جیسے دہشت زدہ ہوگئی ہو!
محبوبہ اپنی جگہ کھڑی کی کھڑی رہ گئی۔ طاؤس کے بھاگ جانے کی وجہ سے ہار
اس کے ہاتھ ہی میں رہ گیا تھا۔

سپاہی تیزی سے قریب آگئے۔

”یہ تو وہی ہار معلوم ہوتا ہے۔“ ایک سپاہی بولا۔

محبوبہ کسی حد تک ہیجان کا شکار ہوگئی تھی، تاہم اس نے کوشش کر کے پرسکون لہجے
میں کہا۔ ”ہاں یہ وہی ہار ہے۔ یہ کسی نے لا کر میرے کمرے میں رکھ دیا تھا۔ یہ مجھے ابھی
ملا ہے۔ یہ لے کر میں امیر المومنین ہی کے پاس جانے کے لیے کمرے سے نکلی تھی۔“
سپاہیوں نے ایک دوسرے کی طرف دیکھا، پھر ان میں سے ایک نے اپنا ہاتھ
محبوبہ کی طرف پھیلا دیا۔ گویا بہ زبان خاموشی کہا گیا کہ محبوبہ ہار ان لوگوں کے حوالے کر دے۔
سپاہی ہار لے کر تیزی سے واپس چلے گئے۔ وہ محبوبہ کو گرفتار کرنے کی ہمت نہیں
کر سکے تھے۔

محبوبہ نے دروازہ بند کیا اور بے چینی سے ٹہلنے لگی۔ وہ پریشان تو یقیناً تھی لیکن
دہشت زدہ نہیں تھی۔ متوکل اس سے ناراض تو ہو سکتا تھا لیکن وہ کسی عتاب کا نشانہ
بہر حال نہیں بنتی۔ وہ خوب جانتی تھی کہ متوکل اسے بہت چاہتا تھا اور وہ خود بھی اس سے
بہت محبت کھرتی تھی۔ اسی لیے اس نے بغاالکبیر کی شکایت نہیں کی تھی اور اب بھی اپنے
اس شبہے کا اظہار نہیں کرنا چاہتی تھی کہ اس کے خلاف یہ سازش بغاالکبیر کی ہے۔

بغاالکبیر سلطنتِ عباسیہ کا ایک اہم مہرہ تھا۔ اگر وہ متوکل کے عتاب کا شکار ہو
جاتا تو سلطنتِ عباسیہ ایک بہت کام کے آدمی سے محروم ہو جاتی اور خلیفہ وقت کی حیثیت
سے اس کا نقصان متوکل کو بھی ہوتا۔ محبوبہ اس سے اپنی محبت کی وجہ سے اس کا نقصان
گوارا نہیں کر سکتی تھی لیکن اس نے یہ تہیہ ضرور کر لیا تھا کہ اگر کبھی اسے موقع ملا تو وہ
بغاالکبیر کو اس کی بدتمیزی کا مزہ ضرور چکھائے گی۔

وہ اپنے دماغ میں گردش کرتے ہوئے خیالات کے حصار سے باہر نکلی اور جلدی
جلدی تیار ہونے لگی۔ وہ اس وقت شبِ خوابی کے لباس میں تھی۔ خلیفہ کے حضور میں

جانے کے لیے ضروری تھا کہ وہ پوری طرح تیار ہو کر جاتی۔ اسے یقین تھا کہ اس کی طلبی اسی وقت ہوگی۔ اس کا یہ خیال غلط ثابت نہیں ہوا۔ وہ تیار ہو کر بیٹھی ہی تھی کہ خلیفہ کی طرف سے طلبی کا پیغام آ گیا۔ وہ فوراً اٹھ کر خلیفہ کی اس خواب گاہ کی طرف چل پڑی جو صرف محبوبہ ہی کے لیے مخصوص تھی۔

حرم سرا کے باہر متوکل کی تین خواب گاہیں تھیں۔ ان میں سے ایک محبوبہ کے لیے اور دوسری فضل کے لیے مخصوص تھی۔ تیسری خواب گاہ دیگر تمام کنیزوں کے لیے تھی۔ ہمیشہ تو یہ ہوتا تھا کہ محبوبہ جب وہاں قدم رکھتی تھی تو دوسرے ہی پل متوکل کی آغوش میں ہوتی تھی لیکن اس شب ایسا نہیں ہوا۔ متوکل وہاں ٹہلتے ہوئے کچھ غصے میں تھا۔

”تم سے ہمیں یہ توقع نہیں تھی!“ وہ محبوبہ کو دیکھتے ہی بھڑک کر بولا۔

”اور میں نے ایسا کیا بھی نہیں ہے۔“ محبوبہ نے سنجیدگی سے کہا۔ ”آپ کو بتایا جا چکا ہوگا کہ میں ہار لیے ہوئے دروازے سے باہر نکل رہی تھی اور آپ کے پاس آنا چاہتی تھی۔ یہ ہار مجھے اسی وقت اپنی خواب گاہ میں ایک جگہ نظر آیا تھا۔ یہ میرے خلاف سازش ہے امیر المومنین!“

”کس کی ہمت ہے کہ تمہارے خلاف سازش کرے؟“

”مجھ سے حسد رکھنے والوں کی کمی نہیں ہے قصرِ خلافت میں!“ محبوبہ نے تلخی سے کہا۔ ”میں سبھی کنیزوں کی آنکھوں میں خار کی طرح کھٹکتی ہوں۔“ محبوبہ نے یہ مناسب نہیں سمجھا کہ وہ خلیفہ کی بیگمات کے نام بھی لے! اس نے اپنی بات جاری رکھی۔

”آپ سوچے کہ میں آخر وہ ہار لیے دروازے سے کیوں نکل رہی تھی؟“

”ہم تسلیم کرتے ہیں کہ تم ہمارے پاس آتیں۔ جب تم نے سمجھ لیا کہ تلاشی میں وہ ہار برآمد کر لیا جائے گا تو تمہیں یہی تدبیر سوچھی ہوگی کہ ہمارے پاس آ کر سازش کی کہانی سناؤ۔ تم ڈر گئی تھیں محبوبہ ورنہ یہ بات کبھی نہ کھلتی۔ ہم حکم دے چکے تھے کہ تمہارے کمرے کی تلاشی نہیں لی جائے گی۔“

یہ سن کر محبوبہ کو ذہنی دھچکا لگا۔ وہ خود بھی مطمئن تھی کہ اس کے کمرے کی تلاشی نہیں لی جائے گی لیکن طاؤس کی باتوں نے اور خصوصاً بغا لکبیر کا نام سامنے آ جانے کی وجہ سے

وہ خلغشار میں مبتلا ہوگئی تھی اور اسی عالم میں وہ سب کچھ کر گزری جو اسے نہیں کرنا چاہیے تھا۔
 ”اب بتاؤ کہ ہم تمہارے لیے کیا سزا تجویز کریں؟“ متوکل اسے خاموش دیکھ کر بولا۔
 محبوبہ نے کہا۔ ”اگر آپ کو سازش کی بات پر یقین نہیں تو جو چاہیں، سزا دیں۔
 میرا یہ منصب کہاں کہ اپنے لیے خود ہی سزا تجویز کروں۔“ اس کی آواز بھرا گئی۔ ”مجھے آپ
 سے محبت ہے اس لیے آپ کی دی ہوئی کوئی سزا بھی میرے لیے نامحبوب نہیں ہوگی۔“
 خلیفہ نے اپنا رخ دوسری طرف کر لیا۔ وہ محبوبہ کے لہجے سے مغلوب ہو گیا تھا
 اور محبوبہ سے اپنی اس کیفیت کو چھپانا چاہتا تھا۔

محبوبہ چند لمحے اس کی طرف دیکھتی رہی، پھر تعظیماً جھکی اور کمرے سے نکل آئی۔
 یہ اس کی زندگی کا پہلا موقع تھا جب وہ اس خواب گاہ میں قدم رکھنے کے بعد متوکل کا
 قرب حاصل کیے بغیر واپس جا رہی تھی۔



اسی رات کا چوتھا پہر تھا جب طاؤس نے اپنا لباس درست کیا اور اجازت طلب
 نظروں سے شہزادہ منتصر کی طرف دیکھا۔
 ”آج رات تم ہمارے ساتھ بہت کم وقت گزار سکیں۔“ شہزادہ منتصر نے خفیف
 مسکراہٹ کے ساتھ کہا۔

”آدھی رات کے بعد تک تو صورتِ حال ہی بہت ہنگامی رہی۔“ طاؤس نے
 جواب دیا۔ ”مجھے بہت تاخیر سے آپ کے پاس آنے کا موقع ملا تھا۔“
 ”درست۔“ شہزادہ منتصر نے کہا۔ ”لیکن آج تم نے جو عظیم کام کیا ہے، اس کا
 تمہیں کچھ انعام تو ملنا چاہیے!“

طاؤس نے ایک ادا سے کہا۔ ”اس سے بڑا انعام میرے لیے کیا ہو سکتا ہے کہ
 مجھے آپ کا قرب حاصل ہے۔“

”نہیں۔“ شہزادہ منتصر نے کہا۔ ”ہمارے قریب آؤ طاؤس!“

طاؤس مسکراتی ہوئی اس کے بالکل قریب ہو گئی۔ اس وقت منتصر دونوں ہاتھ
 اپنی کمر پر باندھے کھڑا تھا۔ جیسے ہی طاؤس اس کے قریب ہوئی، منتصر کے دونوں ہاتھ

سامنے آئے اور ان ہاتھوں نے طاؤس کے گلے میں ایک ہار ڈال دیا۔ ہار میں صرف یا قوت جھلملا رہے تھے۔ اس وقت طاؤس کا چہرہ بھی خوشی سے جھلملا اٹھا۔

منتصر بولا۔ ”طاؤس! یہ اس ہار سے زیادہ قیمتی ہے جو امیر المومنین نے فضل کو دیا تھا۔“

”میرے لیے تو۔“ طاؤس خوشی سے کانپتی ہوئی آواز میں بولی۔ ”یہ ہار انمول

اس لیے ہے کہ یہ آپ نے میرے گلے میں ڈالا ہے۔“

”اب جاؤ۔“ منتصر نے پیار سے اس کا گال تھپکا۔ ”اب رات کا اندھیرا اور

دن کی روشنی، وصال کے لیے ایک دوسرے کے خاصے قریب ہو چکے ہیں۔ اس سے

پہلے کہ سورج کی کوئی کرن کسی درختے سے محل میں داخل ہو، تمہیں ہماری خواب گاہ سے

دور اپنے کمرے میں ہونا چاہیے۔“

ان دونوں کی ملاقاتیں اتنی ہی رازداری سے ہوتی تھیں۔

اگر خلیفہ متوکل کو ان ملاقاتوں کے بارے میں علم ہو جاتا تو ایک قیامت آ جاتی۔

منتصر پر باپ کا عتاب کس صورت میں ہوتا، یہ اندازہ تو طاؤس قطعی نہیں لگا سکتی تھی لیکن

یہ یقین اسے تھا کہ اس کی گردن اڑادی جاتی۔ اس نے اپنی زندگی داؤ پر لگا رکھی تھی جس

کا ابتدا میں کوئی بڑا مقصد بھی نہیں تھا۔ صرف جوانی کی پیاس نے اسے منتصر کی آغوش

تک پہنچایا تھا۔

عوام میں غلط مشہور ہو گیا تھا کہ متوکل کی چار ہزار کنیزوں میں سے کوئی ایسی نہیں

تھی جو خلیفہ کی خواب گاہ کی زینت نہ بنی ہو۔ ریاضی کی رو سے بھی یہ ممکن نہیں تھا۔ اگر

وہ ہر رات ایک نئی کنیز کے ساتھ گزارتا تو اس میں گیارہ سال گزر جاتے لیکن ایک تو

اسے اقتدار میں آئے اتنا زیادہ عرصہ نہیں گزارا تھا، دوسرے اسے حرم سرا میں اپنی

بیویوں کے ساتھ بھی راتیں گزارنا ہوتی تھیں۔ تیسرے یہ کہ وہ بعض کنیزوں سے ایک

سے زائد مرتبہ بھی متمتع ہوا تھا۔ خصوصاً محبوبہ اور اس کے بعد فضل اسے اپنی کنیزوں میں

زیادہ مرغوب تھیں۔ اس لیے ایسی کنیزوں کی تعداد اچھی خاصی تھی جنہیں خلیفہ وقت کا

قرب کبھی حاصل نہیں ہوا تھا۔ انھی میں سے ایک طاؤس بھی تھی۔

پانچ سال پہلے جب طاؤس محل میں آئی تھی تو اسے بالغ ہوئے چند مہینے ہی

گزرے تھے۔ پھر جیسے جیسے وقت گزرتا رہا، اس کی جوانی بھرتی رہی۔ جوانی کے تقاضے شدید سے شدید تر ہوتے چلے گئے۔ گزرے ہوئے برسوں میں وہ راتوں کی تنہائی میں وحشت زدہ سی ہو جاتی تھی۔ انہی حالات میں جب اسے منصر کی طرف سے کچھ اشارہ ملا تو وہ پکے ہوئے پھل کی طرح اس کی گود میں جا گری۔

”تم ابھی تک دوشیزہ ہو!“ منصر نے پہلی ہی رات کو بڑی حیرت سے کہا تھا۔
 ”جی۔“ طاؤس کے لہجے میں تلخی تھی۔ ”امیر المومنین نے مجھے کبھی کسی قابل نہیں سمجھا۔“
 ”حالانکہ تم فضل سے زیادہ دل کش نقش و نگار اور اس سے زیادہ متناسب جسم کی مالک ہو۔“

”یہ شاید آپ کا حسن نظر ہے۔“

”ہم لفاظی نہیں کر رہے ہیں طاؤس! اب تو ہماری خواہش ہے کہ تم ہمیشہ امیر المومنین کی نظر سے بچی رہو۔ جب ہم اقتدار میں آئیں گے تو تمہیں اپنے نکاح میں لے لیں گے۔“

اس وقت منصر خلیفہ وقت کا ولی عہد اول قرار دیا جا چکا تھا۔ ولی عہد نام زد ہونے سے پہلے اس کا نام محمد تھا۔ ولی عہد مقرر ہونے کے بعد وہ منصر باللہ کے لقب سے نوازا گیا۔ ولی عہد دوم طلحہ کو اور ولی عہد سوم ابراہیم کو نام زد کیا گیا تھا۔ ان دونوں کو علی الترتیب معزز باللہ اور مدید باللہ کے القابات دیے گئے تھے۔ ان تینوں کو سلطنت کے تین بڑے حصوں کا حاکم بھی بنا دیا گیا تھا۔

طاؤس جب پہلی بار منصر سے ملی تھی تو اس کا سبب اس کی جوانی کے تقاضے کے علاوہ کچھ نہیں تھا لیکن جب منصر نے اسے اپنے نکاح میں لانے کا وعدہ کر لیا تو اس کی خوشی کا کوئی ٹھکانا نہیں رہا۔ یہ اس کے لیے ایک بہت بڑا اعزاز ہوتا کہ متوکل کے بعد وہ خلیفہ وقت منصر باللہ کے حرم میں قدم رکھتی۔

مگر کچھ عرصہ گزرنے کے بعد حالات یکسر تبدیل ہو گئے۔ منصر کے بجائے معزز کو ولی عہد اول مقرر کر دیا گیا۔

اچانک بدلنے والی اس صورت حال سے طاؤس کا دل ڈوب گیا۔ اب متوکل

کے بعد منتصر سلطنتِ عباسیہ کا گیارہواں خلیفہ نہ بنا۔ اس تبدیلی پر لوگوں نے دو قسم کی قیاس آرائیاں کیں۔ ایک قیاس تو یہ تھا کہ معتز کی ماں نے متوکل پر دباؤ ڈالا ہوگا۔ وہ متوکل کی سب سے عزیز بیوی تھی۔ دوسرا قیاس یہ تھا کہ منتصر معتزلہ عقائد رکھتا تھا۔

خلق قرآن کی حامی معتزلہ تحریک خلیفہ معتمد کے زمانے میں بہت زیادہ پھلی پھولی تھی۔ معتمد کے بعد اس کے بیٹے واثق نے بھی اپنے باپ کی پیروی کی تھی۔ وہ دونوں ہی باپ بیٹے معتزلہ تحریک کے زبردست حامی تھے۔ معتمد نے واثق کو اپنا ولی عہد بنایا ہی اس لیے تھا کہ معتزلہ تحریک پر کوئی آنچ نہ آنے پائے۔

لیکن جب متوکل نے اقتدار سنبھالا تو اس نے معتزلہ تحریک کے حامیوں اور پیروکاروں پر قدغن لگا دی۔ ان لوگوں کے برسر عام مناظرے بند کر دیے گئے۔ معتزلی مجبور ہو گئے کہ دوسروں کو اپنے عقائد سے بے خبر رکھیں۔

خود طاؤس بھی معتزلی عقائد رکھتی تھی جس کا علم قصرِ خلافت میں کسی کو نہیں تھا۔ اس نے اپنے بارے میں یہ بات صرف منتصر کو بتائی تھی کیونکہ منتصر معتزلہ عقائد کا حامی تھا۔ ”اب کیا ہوگا!“ طاؤس نے اس تبدیلی پر اپنی تشویش کا اظہار منتصر سے بھی کیا تھا۔ ”تمہارا کیا خیال ہے؟“ منتصر خلاف توقع مطمئن نظر آیا تھا۔

”ظاہر ہے کہ اب آپ تو خلیفہ نہیں بن سکیں گے۔“

”عباسی سلطنت کا گیارہواں خلیفہ تو میں ہی بنوں گا طاؤس!“ منتصر نے بڑے اعتماد سے کہا تھا۔

”یہ اب کیسے ہو سکتا ہے؟“

”تم بس دیکھتی جاؤ۔“

پھر اس گفت گو کے بعد بھی طاؤس نے جب بھی یہ ذکر چھیڑا، منتصر نے اسے مبہم ہی جواب دیے لیکن اس رات سے ایک دن پہلے اس نے طاؤس سے یہ بات خود چھیڑی۔

”تم مجھے خلیفہ دیکھنا چاہتی ہو طاؤس؟“

”بے شک۔“ طاؤس نے کہا۔ ”کیونکہ مجھے اب آپ سے محبت ہو گئی ہے۔“

”تو پھر تمہیں ایک کام بڑی رازداری سے کرنا ہوگا۔“

”آپ حکم دیجیے۔ میں اپنی جان پر کھیل جاؤں گی۔“

”امیر المومنین نے فضل کو ایک ہار دیا تھا۔“

”جی ہاں۔“ طاؤس نے کہا۔ ”وہ بڑے فخر سے یہ اظہار کرتی رہتی ہے کہ وہ ہار

اسے امیر المومنین نے اپنے ہاتھوں سے پہنایا تھا۔“

منصر نے کہا۔ ”تمہیں وہ ہار اس طرح محبوبہ کے کمرے میں پہنچانا ہے کہ محبوبہ

کو اس کا علم نہ ہو سکے۔“

”اس سے کیا ہوگا؟“ طاؤس متعجب ہوئی تھی۔

”فضل شور مچا دے گی کہ اس کا ہار چوری ہو گیا ہے۔“ منصر نے جواب دیا۔

”اس کا نتیجہ صاف ظاہر ہے۔ امیر المومنین اسے قصرِ خلافت ہی کی کسی کنیر یا خادم کی

حرکت سمجھیں گے۔ وہ یقیناً اس ہار کی تلاشی کا حکم صادر کریں گے اور جب وہ ہار محبوبہ

کے کمرے سے برآمد ہوگا، وہ چور ثابت ہو جائے گی۔ امیر المومنین چوری کو سخت ناپسند

کرتے ہیں۔ ہار اس کے کمرے سے برآمد ہوگا تو وہ امیر المومنین کی نظر سے گر جائے

گی۔ اس کا نتیجہ یہ نکلے گا کہ فضل اس کی جگہ لے لے گی۔“

طاؤس چونکی۔ ”آپ فضل کی اہمیت بڑھانا چاہتے ہیں؟“

”اہمیت تو اس کی یقیناً بڑھے گی لیکن ^{مطمئن} نظر کچھ اور ہے۔“

”وہ کیا ہے؟“

”دیکھو طاؤس! ابھی میں تمہیں کچھ زیادہ نہیں بتا سکتا۔ دراصل ابھی تو میں خود

بھی کچھ زیادہ نہیں جانتا۔“

طاؤس حیرت سے اس کی طرف دیکھنے لگی۔

”ہاں۔“ منصر نے سر ہلا کر کہا۔ ”میں واقعی ابھی کچھ زیادہ نہیں جانتا۔ بس ان

لوگوں کو جانتا ہوں جو میرے بہی خواہ ہیں، جو امیر المومنین کے بعد مجھے خلیفہ دیکھنا

چاہتے ہیں۔ انہوں نے اس کے لیے کوئی منصوبہ بنایا ہے۔ محبوبہ کو امیر المومنین کی نظروں

سے گرانا اس منصوبے کا پہلا مرحلہ ہے۔“

”گویا آپ کے بہی خواہوں میں فضل بھی ہے؟“ طاؤس کا دل بچھ گیا۔

”تم غلط سمجھیں۔“ منصر نے اس کے تاثرات دیکھ کر مسکراتے ہوئے کہا تھا۔
 ”تمھاری جگہ فضل تو کیا، کوئی لڑکی بھی نہیں لے سکتی ہے۔ فضل سے تو میری کبھی کوئی بات ہی نہیں ہوئی۔ میرے جو بہی خواہ ہیں، انھی میں سے ایک فضل کا ہم درد بن گیا ہے۔ اسی نے فضل کو باور کرایا ہے کہ اس طرح وہ محبوبہ کی جگہ لے لے گی۔ بات فضل کی سمجھ میں آگئی ہے۔ وہ خود ہی وہ ہار اس آدمی کو دے دے گی۔ اس آدمی سے وہ ہار مجھے ملے گا اور میں تمھیں دوں گا۔ اس کے بعد تمھیں جو کچھ کرنا ہے، یہ میں ابتدا ہی میں کہہ چکا ہوں۔“
 ”جو لوگ آپ کے لیے منصوبہ بندی کر رہے ہیں، وہ فضل سے کیا کام لیں گے؟“
 ”یہ مجھے ابھی نہیں بتایا گیا۔ میرے بہی خواہوں کا خیال ہے کہ میں اس منصوبے کے بارے میں جتنا کم جانوں، اتنا ہی بہتر ہے۔ ابھی تو خود فضل بھی نہیں جانتی کہ اس سے آئندہ کیا کام لیا جائے گا۔ فی الحال تو وہ یہی سمجھ رہی ہوگی کہ یہ اسی کی خاطر کیا جا رہا ہے۔ اسے زیادہ سے زیادہ یہ شبہ ہو سکتا ہے کہ اس کا ہم درد بننے والا کسی وجہ سے شاید محبوبہ کا مخالف ہو گیا ہے اور محبوبہ کو زک پہنچانا چاہتا ہے۔“

انھی باتوں کے دوسرے دن منصر نے وہ ہار طاؤس کو دیا تھا۔

”اب آج شام سے پہلے پہلے تمھیں یہ کام کر گزرنا ہے۔“ منصر نے کہا تھا۔
 ”لیکن اس کام کے بعد بھی اس کھیل میں تمھارا کردار ختم نہیں ہوگا۔ دراصل میرے بہی خواہوں کا خیال ہے کہ امیر المومنین تلاشی کے سلسلے میں محبوبہ کو مستثنیٰ قرار دے دیں گے لہذا جب تلاشی شروع ہو جائے تو تم خود محبوبہ کے کمرے میں جا کر اسے بتا دینا کہ اس کے خلاف سازش کی گئی ہے اور کسی نے ہار اس کے کمرے میں رکھا ہے۔“

منصر نے وہ سب کچھ بتایا جو طاؤس نے بعد میں کیا تھا۔

”دراصل۔“ منصر نے بات جاری رکھتے ہوئے کہا تھا۔ ”تلاشی لینے والوں

میں وہ لوگ بھی شامل ہوں گے جن کو میرے بہی خواہوں نے اپنے ساتھ ملا لیا ہے۔ جس وقت تم محبوبہ کے دروازے پر کھڑی اس سے ہار لے رہی ہوگی، اسی وقت وہ لوگ وہاں پہنچ جائیں گے اور محبوبہ کے ہاتھ میں وہ ہار دیکھ لیں گے۔ تم اس وقت وہاں سے اس طرح بھاگ لینا جیسے تلاشی لینے والے سپاہیوں کو دیکھ کر دہشت زدہ ہو گئی ہو۔“

منتصر نے طاؤس کو جو کچھ سمجھایا تھا، سب کچھ اسی طرح ہوتا چلا گیا اور رات جب اپنے تیسرے پہر میں داخل ہو رہی تھی تو طاؤس نے منتصر کے پاس جا کر اسے اپنی کارگزاری سے آگاہ کیا۔ اسی کارگزاری کا انعام اسے یاقوت کے ایک قیمتی ہار کی صورت میں ملا تھا۔

اپنے کمرے میں پہنچ کر وہ آئینے میں اپنا جائزہ لینے لگی۔ ہار کے یاقوت اس کے گلے میں اس طرح دکھائی دے رہے تھے جیسے انگاروں سے آنچ نکل رہی ہو۔ اس نے بستر پر لیٹنے سے پہلے وہ ہار اتار کر ایک محفوظ جگہ رکھ دیا۔ اس نے سوچا تھا کہ فی الحال یہ ہار دوسروں کی نظر میں نہیں آنا چاہیے۔

دوسری صبح قصرِ خلافت میں ہر ایک کو معلوم ہو چکا تھا کہ محبوبہ کو اس ”چوری“ کی کیا سزا دی گئی تھی۔ خلیفہ متوکل کا یہ فیصلہ محبوبہ کو بھی سنا دیا گیا تھا کہ اب وہ محل میں کسی سے کوئی بات نہیں کرے گی، اور دوسرے لوگ بھی اس سے مخاطب نہیں ہوں گے۔

یہ سننے کے بعد محبوبہ بہت اداس ہو گئی۔ اس نے خود کو اپنے کمرے تک محدود کر لیا۔ وہ نہیں چاہتی تھی کہ باہر نکلے اور دوسروں کا سامنا ہونے پر اسے اہانت کا احساس ہو۔ اسے ان کنیروں کی مسکراہٹ کا سامنا بھی کرنا پڑتا جو اس سے حسد کرتی تھیں۔

فضل اس دن بے حد خوش تھی۔ اسے بڑی حد تک یقین تھا کہ اب وہ محبوبہ کی جگہ لینے میں کامیاب ہو جائے گی۔ وہ اس سارے کھیل میں منصور کی ممنون تھی جو قصرِ خلافت کے دفتر برید میں کام کرتا تھا۔ سلطنت کے تمام عاملوں کے مکتوبات کا سارا انتظام و انصرام وہیں ہوتا تھا اور عاملوں کے نام خلیفہ کے جو خطوط جاتے تھے، ان کی نقول بھی وہیں رکھی جاتی تھیں۔

محل کے اس حصے میں کنیروں کی آمد و رفت نہیں تھی لیکن مکتوبات ہی کے سلسلے میں اس دفتر کے جن دو ایک افراد کو خلیفہ سے رابطہ رکھنا پڑتا تھا، ان میں ایک منصور بھی تھا۔ دوسری کنیروں یا محل کے لوگوں کی طرح منصور سے کبھی کبھی فضل کی بڈ بھینٹ بھی ہو جاتی تھی۔ رسی سے دو ایک کلمات کا تبادلہ بھی ہو جاتا تھا۔ غیر ارادی طور پر ان کی بات چیت میں کچھ اضافہ ہوا تو فضل نے محسوس کیا کہ منصور اسے دوسری کنیروں سے زیادہ

اچھا سمجھتا ہے۔ اس احساس کے بعد فضل بھی منصور کو اچھا انسان سمجھنے لگی۔ مڈبھیڑ ہوتی تو ان میں پہلے سے زیادہ باتیں ہو جاتیں۔

”مجھے بڑی حیرت ہے فضل!“ ایک دن منصور نے اس سے کہا تھا۔ ”تم محبوب سے زیادہ پرکشش ہو لیکن محبوبہ کو امیر المومنین زیادہ اہمیت دیتے ہیں۔“

منصور کی بات میں مبالغہ تھا لیکن صنف نازک کو اس قسم کی باتوں پر فوراً یقین آجاتا ہے۔ فطری طور پر فضل کو بھی اس کا یقین آ گیا۔ اکثر تنہائی میں اسے منصور کی بات یاد آتی اور وہ سوچتی رہتی کہ اسے امیر المومنین کا زیادہ قرب کیوں حاصل نہیں۔

قصرِ خلافت کی ہر کنیز ہی یہ چاہتی تھی کہ اسے خلیفہ متوکل کا زیادہ قرب حاصل ہو لیکن فضل کو منصور کی وجہ سے انگلیخت بھی مل گئی تھی اس لیے وہ اس بارے میں زیادہ سوچنے لگی۔

کچھ ہی دن بعد منصور نے ایک بار پھر اس کے جذبات کو جھنجھوڑا۔ ”امیر المومنین کی کنیزوں میں تم سب سے اچھی ہو فضل!“ اس نے کہا تھا۔ ”اور محبوبہ تو مجھے بہت ہی بری لگتی ہے۔ ایک مرتبہ سامنا ہوا تو میں اخلاقاً مسکرایا لیکن اس نے میری طرف سے منہ پھیر لیا۔“

”وہ ایسی ہی نک چڑھی ہے۔“ فضل نے اپنے دل کا غبار نکالا۔ ”امیر المومنین کے زیادہ التفات نے اس کا دماغ خراب کر دیا ہے۔“ وہ محبوبہ کے خلاف اور بھی کئی باتیں کہہ گئی۔

منصور بولا۔ ”تم اس سے کہیں زیادہ اچھی ہو۔ تمہارا اخلاق اور رویہ باقی سب کنیزوں سے بھی اچھا ہے۔ مجھے اس دن بہت خوشی ہوگی جب محبوبہ کی جگہ تمہیں مل جائے گی۔“ فضل نے ٹھنڈی آہ بھر کر کہا۔ ”یہ خوشی تمہیں کبھی نہیں ملے گی منصور! کوئی محبوبہ کو قتل تو کر نہیں دے گا۔“

”یہ بھی تم ٹھیک کہہ رہی ہو۔“ منصور نے سوچتے ہوئے سر ہلایا تھا۔ اس وقت بات آئی گئی ہوگئی تھی لیکن چند ہی روز بعد ایک بار پھر مڈبھیڑ ہوئی تو منصور نے مسکرا کر کہا۔ ”حالات کچھ تمہارے حق میں ہوتے جا رہے ہیں فضل!“

”کیا مطلب؟“

”شہزادہ مختصر بھی کسی وجہ سے محبوبہ کے خلاف ہو گئے ہیں۔“

”تمہیں کیسے معلوم؟“

”شہزادہ صاحب مجھے پسند کرتے ہیں۔ مجھے ان کا قرب حاصل ہے۔ وہ محبوبہ کے خلاف کوئی منصوبہ بندی کر رہے ہیں۔ اس منصوبے پر عمل درآمد کے لیے کسی کینز کی مدد درکار ہے۔ میں نے تمہاری اجازت کے بغیر اس سلسلے میں تمہارا نام تجویز کر دیا ہے۔“
فضل گھبرا گئی۔ ”میں کیا کر سکتی ہوں منصور؟“

”پریشان نہ ہو۔ تمہیں کوئی ایسا کام نہیں کرنا پڑے گا جو تمہیں کسی خطرے میں ڈال دے۔“

فضل کے اضطراب میں کوئی کمی نہیں آسکی تھی۔ اس کے لیے منصور کا جواب تسلی بخش نہیں تھا۔

”یقین کرو!“ منصور نے دوبارہ کہا تھا۔ ”تمہارے لیے کوئی خطرہ نہیں ہوگا اور تمہیں امیر المومنین کی قربت بھی حاصل ہو جائے گی۔“

”منصور!“ فضل نے کہا۔ ”مجھے اپنی زندگی، امیر المومنین کے قرب سے زیادہ عزیز ہے۔ میں نہیں چاہتی کہ میری گردن اڑادی جائے۔“

”میں نے کہا نا فضل! تمہیں ایسا کوئی کام نہیں کرنا پڑے گا۔“ منصور نے اس کی ڈھارس بندھائی۔ ”میں تمہیں تفصیل بتاؤں گا تو تم مطمئن ہو جاؤ گی لیکن اب ہمیں زیادہ باتیں نہیں کرنا چاہئیں۔ کسی کو ہم پر شک نہیں ہونا چاہیے۔ اب اس طرف پرسوں آنا ہوگا میرا۔ پرسوں ہی بتاؤں گا میں تمہیں۔“

منصور کے جانے کے بعد فضل نے اپنے کمرے کا رخ کیا اور بہت پریشان رہی۔ اس نے محلاتی سازشوں کی بہت سی کہانیاں سنی تھیں اور اسے یہ بھی معلوم ہو چکا تھا کہ ان سازشوں کے نتیجے میں بے شمار لوگوں کی گردنیں ماری جا چکی تھیں۔ اسی لیے فضل نہیں چاہتی تھی کہ محل کی کسی بھی سازش میں شریک ہو۔ منصور کی باتوں نے اسے بہت ڈرا دیا تھا۔ فوری طور پر تو اس نے یہ فیصلہ کر ڈالا کہ اب منصور سے ملے گی ہی نہیں لیکن جب وقت آیا تو اس نے سوچا کہ اس سازش کے بارے میں کچھ جاننا تو چاہیے۔

فضل کے فیصلے میں اس تبدیلی کا سبب صرف ایک تھا۔ محبوبہ سے حسد! اس نے

سوچا تھا کہ اگر اس کے لیے کوئی خطرہ نہ ہو اور وہ محبوبہ کی جگہ لے لے تو اس سے اچھی کوئی بات ہو ہی نہیں سکتی۔ منصور نے اسے باور کرانے کی حد درجہ کوشش کی تھی کہ اس کے لیے کسی قسم کا خطرہ نہیں ہے۔

بدلے ہوئے خیالات کے تحت فضل نے منصور سے ملنے میں کوئی حرج نہیں سمجھا۔

”محبوبہ پر چوری کا الزام لگانا ہے۔“ منصور نے اس سے کہا تھا۔ ”اور چوری

اس ہار کی ہوگی جو امیر المومنین نے تمہیں دیا تھا۔“

”وہ کیسے؟“ فضل کے لہجے میں حیرت تھی۔

”اگر تم چپکے سے وہ ہار مجھے دے دو تو میں شہزادہ صاحب کو پہنچا دوں گا۔ انہوں

نے کوئی ایسا بندوبست کیا ہے کہ وہ ہار بہت رازداری کے ساتھ محبوبہ کے کمرے میں پہنچا

دیا جائے گا۔ اس کے بعد تمہیں بس اتنا کرنا ہوگا کہ امیر المومنین کو اس ہار کی چوری کے

بارے میں بتانا ہوگا۔“

”اس سے کیا ہوگا؟“

”امیر المومنین غضب ناک ہو جائیں گے۔ کیا تمہیں اندازہ نہیں ہے ان کے

غصے کا؟ وہ اسے نظر انداز نہیں کر سکتے کہ تمہارا وہ ہار چوری ہو جائے جو انہوں نے خود

تمہیں دیا ہے۔ وہ اس ہار کی تلاش کا حکم ضرور صادر کریں گے اور جب وہ ہار محبوبہ کے

کمرے سے برآمد ہوگا تو وہ امیر المومنین کی نظروں سے گر جائے گی۔ وہ چوری کو سخت

ناپسند کرتے ہیں۔ اس طرح جب محبوبہ ان کی نظروں سے گر جائے گی تو قدرتی طور پر

ان کا التفات تم پر بڑھ جائے گا۔“

فضل کا جسم سنسنانے لگا۔ بہ ظاہر اس سارے معاملے میں اس کے لیے خطرے

کی کوئی بات نہیں تھی۔ اس کی سمجھ میں بس یہ نہیں آسکا تھا کہ شہزادہ مختصر آخر یہ سب کچھ

کیوں کرنا چاہتا تھا۔

”وہ محبوبہ کو مجھ سے بھی زیادہ ناپسند کرنے لگے ہیں۔“ منصور نے فضل کے

استفسار پر کہا تھا۔ ”وہ اسے ہر قیمت پر امیر المومنین سے دور کر دینا چاہتے ہیں۔

تمہارے لیے اس میں کوئی خطرہ بھی نہیں ہے اور فائدہ یہ ہے کہ پھر تمہیں امیر المومنین کا

قرب حاصل ہو جائے گا۔“

فضل سوچ میں پڑ گئی۔ بہ ظاہر کوئی خطرہ نظر نہ آنے کے باوجود وہ خوف زدہ تھی۔
 ”فضل! منصور نے سنجیدگی سے کہا تھا۔“ میں اصرار نہیں کروں گا کہ تم یہ سب
 کچھ کرو۔ شہزادہ صاحب کوئی اور تدبیر سوچ لیں گے۔ تمہارا نام تو میں نے اس لیے تجویز
 کر دیا تھا کہ میں تمہارا بہی خواہ ہوں۔ تم اس بارے میں غور کر لو۔ جواب مجھے کل دے
 دینا۔ کل مجھے ایسا کوئی کام نہیں ہے کہ اس طرف آؤں لیکن تمہارا جواب لینے کے لیے
 ادھر آنے کا کوئی جواز نکال ہی لوں گا۔ اچھا اب چلتا ہوں۔ اگر کل تم مجھے اسی جگہ نہ ملیں
 تو میں سمجھ لوں گا کہ تم یہ سب کچھ کرنے کے لیے تیار نہیں ہو۔“

اس ملاقات کی رات فضل بہت پریشان رہی تھی۔ اس کی پریشانی کا بنیادی
 سبب یہ خیال تھا کہ وہ ہونے والی ایک سازش سے آگاہ ہو چکی تھی۔ اب اگر وہ اس
 سازش میں شریک نہیں ہوتی تو اس کی زندگی خطرے میں پڑ سکتی تھی۔ شہزادہ مختصر یہ
 خطرہ مول نہیں لے سکتا تھا کہ اس کے راز سے آگاہ ہو جانے والا کوئی فرد زندہ رہے۔
 فضل کو اپنی زندگی اس سے مشروط نظر آئی کہ وہ اس سازش کا ایک حصہ بن جائے۔ کاش
 اس نے منصور سے یہ سب کچھ نہ جانا ہوتا! وہ سوچتی رہی اور کفِ افسوس ملتی رہی۔ اب
 اسے اپنی عافیت اسی میں نظر آرہی تھی کہ منصور کی بات مان لے۔ بات ماننے میں کوئی
 خطرہ ہوتا یا نہ ہوتا لیکن نہ ماننے میں اس کی زندگی یقیناً خطرے میں پڑ جاتی۔ اس سے
 مفر ممکن ہی نہیں تھا۔ البتہ بات مان لینے میں یہ امکان تھا کہ وہ کسی خطرے میں نہ پڑتی
 اور اسے متوکل کا قرب بھی حاصل ہو جاتا۔

وہ دوسرے دن تک پریشان ہی رہی لیکن منصور سے ملاقات کے وقت ہاں اس
 کے ساتھ تھا جو اس نے منصور کے حوالے کر دیا۔

”مرحبا فضل! مرحبا!“ منصور نے خوش ہو کر کہا تھا۔ ”اب تمہیں صرف اتنا اور
 کرنا ہے کہ کل شام کو ہار کی چوری کی بات امیر المومنین کے علم میں لے آؤ۔ کل شام
 سے پہلے پہلے یہ ہار محبوبہ کے کمرے میں ہوگا اور کل کے بعد قسمت کے دروازے تم پر
 کھل جائیں گے۔ امیر المومنین کا قرب حاصل ہونے کے بعد تم قصر میں اتنی ہی تمکنت

سے رہ سکوگی جس طرح محبوبہ رہتی ہے۔“
”مجھے بہت ڈر لگ رہا ہے منصور!“ فضل کی آواز کانپ گئی تھی۔

”کس بات سے ڈر لگ رہا ہے؟“

”یہ میں بھی نہیں جانتی۔“

”ہر قسم کا ڈر اپنے دل سے نکال دو۔ میں تمہارا برا کبھی نہیں چاہ سکتا فضل! بہت سوچ سمجھ کر تمہارا نام تجویز کیا تھا میں نے! تم دیکھنا، کل رات کے بعد تمہارے گرد خوشیاں ہی خوشیاں رقص کر رہی ہوں گی۔“
فضل اس کے بعد بھی خائف رہی لیکن دوسرے دن اس نے خلیفہ متوکل کو ہار کی ”چوری“ سے آگاہ کر ہی دیا۔

نتیجے میں جو کچھ سامنے آیا، وہ فضل کے لیے خوش کن ہی تھا۔ اس پر کوئی آنچ نہیں آئی تھی اور محبوبہ سزاوار ٹھہری تھی۔



اس دن منصور بھی بہت خوش تھا۔ اسی خوشی میں شام کو وہ ”قلقل سرا“ میں شراب کے کئی جام چڑھا گیا۔

قلقل سرا کے علاوہ بھی ”کرخ“ کے علاقے میں کئی ایسی سرائیں تھیں جہاں شراب اور عیاشی کے تمام وسائل موجود تھے۔

پانچویں عباسی خلیفہ ہارون الرشید نے بغداد کی شہری آبادی سے ہٹ کر ”کرخ“ میں صرف بازار بنوائے تھے تاکہ شہری آبادی بازار کی ہلچل اور باؤ ہو سے متاثر نہ ہو لیکن بعد ازاں بغداد کی آبادی اتنی بڑھی کہ کرخ بھی اس کے احاطے میں آ گیا۔ اب وہ بغداد سے الگ کوئی علاقہ نہیں تھا۔ دوسری تبدیلی یہ ہوئی تھی کہ وہاں باغات کے پاس کئی ایسی سرائیں بن گئی تھیں جہاں طعام و قیام کے ساتھ ساتھ شراب نوشی اور قمار بازی بھی کی جاسکتی تھی۔ طوائفوں کے علاوہ ”مخنتوں“ کا بھی ایک اچھا خاصا گروہ ان سرائوں میں پھیل گیا تھا۔ وہ مخنت، عورتوں کی طرح زرکار لباس پہنتے اور خود کو عطر میں بسائے رکھتے۔ سستے قسم کا ہنسی مذاق اور فقرے بازی انھیں خوب آتی تھی۔ اپنی انھی

حکمتوں کی وجہ سے وہ اس طبقے میں بہت مقبول تھے جنہیں لواطت کا شوق تھا۔ منصور کو بھی عورتوں سے دل چسپی نہیں تھی۔ وہ صرف مخنثوں ہی کی رفاقت میں آسودگی حاصل کرتا تھا۔ قلقل سر اسے دیگر سراویوں سے زیادہ پسند تھی کیونکہ اس سرائے کا مالک ابواسحاق اس کا دوست بن گیا تھا۔ جسمانی آسودگی کے حوالے سے وہ دونوں ہم مشرب بھی تھے۔ ابواسحاق نے بہت چنیدہ مخنثوں کو اپنی سرائے کے لیے وقف کر لیا تھا۔ انھی مخنثوں کے ہاتھوں سے شراب پی کر منصور کو زیادہ سرور حاصل ہوتا تھا اور انھی میں سے کسی کے ساتھ سرائے کے کسی کمرے میں کچھ وقت بھی گزارتا تھا۔

آدھی رات ہو چکی تھی جب وہ وہاں سے روانہ ہوا۔ شراب کے چار جام اس نے قلقل سرا پہنچتے ہی پی لیے تھے اس لیے اب اس کے رگ و پے میں صرف سرور کی کیفیت تھی اور اس سرور میں یہ خوشی بھی شامل تھی کہ اب فضل کو آکھ کار بنا کر خلیفہ متوکل کو قتل کروایا جاسکتا تھا۔ منصور کے دل میں انتقام کی آگ اس وقت سے بھڑک رہی تھی جب متوکل نے ابن زیات کو نہایت اذیتیں دے دے کر ہلاک کروایا تھا۔

ابن زیات معتصم باللہ کا آخری وزیر تھا جسے واثق باللہ نے وزارت کے منصب پر برقرار رکھا تھا۔ واثق کے بعد جب متوکل نے خلافت سنبھالی تو ابن زیات ڈیڑھ ماہ سے زیادہ عرصے تک اس منصب پر نہیں رہ سکا۔ متوکل نے اس کی موت کا حکم صادر کر دیا تھا۔ منصور نے لوگوں سے سنا تھا کہ ابن زیات خود بھی بڑا ظالم شخص تھا۔ اس کی کنیریں تک اس سے خوش نہیں تھیں۔ ان کے کمروں میں بستر تو تھے لیکن وہ ابن زیات کے حکم کی تعمیل میں بستر کے بجائے ننگے فرش پر سوتی تھیں۔ اس کے علاوہ کیونکہ ابن زیات کو واثق باللہ کی طرف سے بے پناہ اختیارات مل گئے تھے اس لیے وہ چھوٹی موٹی غلطیوں پر بھی لوگوں کو بڑی سفاکی سے سزائیں دیتا تھا۔ جن سے ان کی زندگی چھین لینے کی خواہش ہوتی تھی، انہیں وہ ایک تنور جیسی جگہ پر کھڑا کروا دیا کرتا تھا۔ وہ تنور اس نے اس طرح بنوایا تھا کہ اس میں چاروں طرف مضبوط نوکیلی کیلیں گاڑی گئی تھیں۔ ان کیلوں کی وجہ سے سزا پانے والا بیٹھ نہیں پاتا تھا۔ کھڑے کھڑے جب اس کی حالت غیر ہو جاتی تھی اور وہ کسی طرف ڈھلکنے لگتا تھا تو کیلیں اس کے جسم میں گھس جاتی تھیں اور وہ

تڑپ کر پھر سیدھا کھڑا ہو جاتا تھا۔ اسی طرح لہولہان ہوتے ہوتے آخر اس کی موت واقع ہو جاتی تھی۔ تنور کے باہر دو سپاہی موجود رہتے تھے جو قیدی کو موت کے اس تنور سے باہر نہیں نکلنے دیتے تھے۔

ایک روایت کے مطابق متوکل چار سال سے ابن زیات کا دشمن تھا۔ اس وقت خلافت اس کے بھائی واثق باللہ کے پاس تھی۔ اس نے کسی وجہ سے ناراض ہو کر متوکل سے بات کرنا چھوڑ دیا تھا۔ متوکل نے برسر اقتدار بھائی کی خوشنودی حاصل کرنے کے لیے ابن زیات سے سفارش کروانا چاہی تھی لیکن ابن زیات نہ صرف ٹال گیا تھا بلکہ اس نے واثق باللہ کو بتا بھی دیا تھا کہ متوکل نے اس سے اپنی سفارش کروانا چاہی تھی۔

واثق باللہ پہلے ہی غصے میں تھا۔ اس نے ابن زیات کو حکم دے دیا کہ وہ متوکل کے بڑے بڑے بال کٹوادے اور پھر اسی کے منہ پر دے مارے۔

ابن زیات نے اس حکم کی تعمیل میں ذرا بھی دیر نہیں کی تھی۔ اس نے متوکل کو بلوا کر حجام سے اس کے بال کٹوائے اور کٹے ہوئے بال جمع کر کے متوکل کے منہ پر مار دیے گئے۔ منصور کو ان باتوں میں سے کسی پر بھی یقین نہیں تھا۔ اس کے خیال کے مطابق خلیفہ نے ابن زیات کو بدنام کرنے کے لیے یہ ساری باتیں مشہور کروائی تھیں۔ ابن زیات سے منصور کی عقیدت کا سبب یہ تھا کہ اس کی دانست میں اس کی زندگی ہی ابن زیات کی ممنون تھی۔ اس کے والدین اس کے بچپن میں انتقال کر گئے تھے۔ اس کی پرورش اس کی ایک خالہ نے کی تھی جو جوانی ہی میں بیوہ ہو گئی تھی۔ اسی نے مرنے سے پہلے منصور کو بتایا تھا کہ ابن زیات نے کسی کی سفارش پر ان دونوں خالہ بھانجے کے لیے ایک معقول وظیفہ مقرر کر دیا ہے۔

منصور سوچتا تھا کہ ایسا رحم دل اور نیک انسان، سفاک اور ظالم ہرگز نہیں ہو سکتا۔ انھی دنوں میں منصور کی خالہ کا بھی انتقال ہو گیا جب متوکل نے ابن زیات کو ختم کر دینے کا حکم صادر کیا تھا۔

اس واقعے کے بعد منصور کے لیے زندگی بہت مشکل ہو جاتی اگر ایک سودخور یہودی اسے اپنے پاس ملازم نہ رکھ لیتا۔

اس طرح منصور کے لیے زندگی تو مشکل نہ رہی لیکن ایک سوخور یہودی کا ملازم بنے رہنا اسے گوارا نہیں تھا۔ وہ کوئی اور ملازمت حاصل کرنے کے لیے کوششیں کرتا رہا۔ سال بھر بعد اسے کسی طرح محکمہ برید میں ملازمت مل گئی تو اس نے بہت سکون محسوس کیا۔ خلیفہ متوکل کے لیے اس کے دل میں نفرت کے سوا کچھ نہیں تھا۔ اسی لیے اسے ان لوگوں سے مل کر بہت خوشی ہوتی تھی جو متوکل کو سخت ناپسند کرتے تھے اور ایسے لوگوں کی تعداد کم نہیں تھی۔ متوکل نے برسراقتدار آنے کے بعد کام ہی ایسے کیے تھے کہ عوام میں اس کی مقبولیت رہ بھی نہیں سکتی تھی۔ اس کا صرف یہ کام لوگوں نے پسند کیا تھا کہ اس نے معتزلہ تحریک پر شدید ضرب لگائی تھی لیکن اس کام کی وجہ سے لوگ اس کا یہ اقدام نظر انداز کرنے کے لیے آمادہ نہیں ہو سکتے تھے کہ اس نے مشہد کے مبارک مقامات کی بے حرمتی کی تھی۔ مقابر کھدوا دیے تھے اور حکم دیا تھا کہ وہاں کی زمین ہم وار کر کے وہاں کاشت کاری کی جائے۔

متوکل کی اس حرکت پر شدید شورش برپا ہو گئی تھی۔ سامرا اور بغداد اس شورش کے خاص مراکز تھے۔ ان شہروں میں گلی درگلی دیواروں پر متوکل کے لیے گالیاں لکھی گئی تھیں۔ شعر اس کی ہجو لکھنے لگے تھے۔

یہ شورش بہ مشکل تمام دبائی جاسکی تھی جس میں اہم کردار تجربہ کار اور سرد گرم چشیدہ ترک سالار بغا اللکبیر نے ادا کیا تھا۔

شورش تو دب گئی لیکن لوگوں کے دلوں میں متوکل کے لیے نفرت قائم رہی۔ اسے بغا اللکبیر تو کیا، کوئی بھی ختم نہیں کر سکتا تھا۔

انھی لوگوں میں سے کسی نے منصور کے دلی جذبات بھانپ لیے کہ وہ متوکل سے ابن زیات کا انتقام لینا چاہتا تھا۔

منصور کو اس وقت محکمہ برید میں کام کرتے ہوئے کئی سال گزر چکے تھے۔ جس شخص نے اس کے دلی جذبات بھانپے تھے، وہ ایک ترک تھا۔ اس نے یہ بات کسی طرح بغا الصغیر کے کانوں تک پہنچا دی۔

بغا الصغیر بھی ایک ترک سالار تھا۔ کیونکہ ایک ہی سلطنت میں ”بغا“ نام کے دو سالار

تھے اس لیے لوگوں نے سن رسیدہ بغا کو بغا لکبیر اور دوسرے کو بغا الصغیر کہنا شروع کر دیا تھا۔ ان دنوں فوج میں ترکوں کی بڑھتی ہوئی طاقت کو متوکل بڑی تشویش سے دیکھ رہا تھا اور اس نے کچھ ایسے اقدامات شروع کر دیے تھے کہ ترکوں کی اس طاقت کو ختم یا منتشر کیا جاسکے۔

متوکل کے ان اقدامات سے ترکوں کے کان کھڑے ہو گئے۔ انھوں نے فیصلہ کیا کہ متوکل کی جگہ کسی اور کو خلافت کے منصب پر لایا جائے۔ وہ اس سلسلے میں منصوبہ بندیاں کر رہے تھے کہ بغا الصغیر کو منصور کے بارے میں معلوم ہوا۔ اس نے سوچا کہ منصور کو کسی طرح قصر خلافت تک پہنچا دیا جائے تو کسی وقت اس سے کوئی کام لیا جاسکتا ہے۔ بغا الصغیر ایک بڑا سالار تھا اس لیے قصر خلافت تک اس کی رسائی بہر حال تھی۔ اس کے تعلقات ان لوگوں سے بھی تھے جو قصر خلافت میں بڑے بڑے منصوبوں پر فائز تھے۔ اس نے اپنے انھی تعلقات سے کام لیا۔ منصور محکمہ برید میں تو پہلے ہی سے تھا لہذا قصر خلافت میں اس کا تبادلہ کوئی مشکل کام ثابت نہیں ہوا۔ اس کی کوشش سے منصور قصر خلافت کے دفتر برید تک پہنچ گیا۔ اسے یہ جان کر بہت خوشی ہوئی تھی کہ کچھ لوگ خلیفہ وقت کو اس کے منصب سے ہٹانے کے لیے کوئی منصوبہ بنا رہے تھے جس پر عمل درآمد کی صورت میں اس سے بھی کوئی کام لیا جاسکتا تھا۔ منصور دل و جان سے ان کے کام آتا کیونکہ خود اس کے دل میں خلیفہ کے لیے شدید نفرت موجود تھی۔

بغا الصغیر کوئی ایسا منصوبہ بنانا چاہتا تھا جس کی ناکامی کا کوئی امکان نہ ہو۔ وہ ابھی ایسا کوئی منصوبہ نہیں بنا سکا تھا کہ حالات میں ایک تبدیلی آئی جو اس کے اور اس کے ساتھیوں کے لیے بے حد خوش گوار تھی۔

وہ تبدیلی یہ تھی کہ متوکل نے منتصر کے بجائے معتز کو ولی عہد اول نام زد کر دیا تھا۔ بغا الصغیر کو فوراً خیال آیا کہ اس موقع پر منتصر اپنے باپ کے خلاف بغاوت کر سکتا ہے۔ اس نے بہت خفیہ طور پر منتصر سے ملاقات کی اور باتوں باتوں میں بھانپ لیا کہ اس کا خیال غلط نہیں تھا۔ اس نے دو ایک ملاقاتیں اور کیں، پھر پوری طرح منتصر پر کھل گیا۔ منتصر یہ جان کر بہت خوش ہوا کہ کچھ ترک سالار متوکل کو ہٹا کر اسے خلافت کے منصب

پر بٹھانا چاہتے ہیں۔

منتصر بے چینی سے منتظر رہا کہ ترک سالار اپنے کسی منصوبے کو عملی جامہ پہنائیں، لیکن جو کچھ ترک سالار چاہتے تھے، وہ کوئی آسان کام نہیں تھا۔ متوکل کو قتل کرنا ایک بہت دشوار مہم تھی کیونکہ خلیفہ کے نہایت وفادار وزیر ابن خاقان نے اس کی حفاظت کے بہت سخت انتظامات کیے تھے۔ خلیفہ کے محافظ دستے میں کوئی ترک یا ایرانی نہیں تھا۔ چھانٹ چھانٹ کر ایسے عرب لائے گئے تھے جو عقائد کے حوالے سے ان لوگوں کے ساتھ نہیں تھے جنہیں مشہد کے مقامات مقدسہ کی بے حرمتی گراں گزری تھی۔ ان لوگوں کے لیے خلیفہ کا وہ اقدام نہایت باعث مسرت ثابت ہوا تھا۔ علاوہ ازیں وہ معتزلہ تحریک کے بھی خلاف تھے۔

وہ محافظ دستہ ہمہ وقت خلیفہ متوکل کے بہت قریب رہتا تھا۔ قصرِ خلافت میں بھی ان کی اجازت کے بغیر کوئی بھی خلیفہ کے قریب نہیں جاسکتا تھا۔

صورتِ حال کا اچھی طرح جائزہ لینے کے بعد بغاالصغیر نے سمجھ لیا کہ متوکل کو قتل کرنا ممکن نہیں ہوگا لیکن اسے کسی کنیز کے ہاتھوں سے زہر دلوایا جاسکتا ہے۔

اب سوال یہ تھا کہ اسے زہر دلوانے کے لیے کس کنیز کو آلہ کار بنایا جائے؟ کچھ طے نہیں تھا کہ متوکل کس رات کو کس کنیز کو طلب کرے گا۔ لے دے کر صرف محبوبہ اور فضل ہی دو ایسی کنیزیں تھیں جنہیں خلیفہ زیادہ تر طلب کرتا تھا۔ محبوبہ اسے زیادہ محبوب تھی لیکن اسے آلہ کار نہیں بنایا جاسکتا تھا۔ بغاالصغیر نے خاصی تحقیق کے بعد جان لیا تھا کہ محبوبہ بھی متوکل سے بہت محبت کرتی تھی۔

محبوبہ کے بعد جس پر نظریں اٹھ سکتی تھیں، وہ فضل تھی لیکن اس کے ساتھ معاملہ یہ تھا کہ خلیفہ کو وہ کبھی کبھی دو دو ہفتے تک یاد نہیں آتی تھی۔ بغاالصغیر چاہتا تھا کہ جسے بھی آلہ کار بنایا جائے، وہ دو چار دن میں اپنا کام کر گزرے۔ دھڑکا یہ تھا کہ زیادہ وقت گزرنے کی صورت میں فضل کی سوچ میں تبدیلی آگئی تو کام بہت زیادہ بگڑ جائے گا۔ کیا کوئی ایسی تدبیر ممکن نہیں کہ محبوبہ جیسی اہمیت فضل کو حاصل ہو جائے؟

اس سوال پر غور کرتے ہوئے ایک منصوبہ بن گیا۔ محبوبہ پر ہار کی چوری کا الزام!

بغا الصغیر جانتا تھا کہ چوری کو متوکل سخت ناپسند کرتا تھا۔ محبوبہ اس کی نظر سے گر جاتی تو فضل اس کی جگہ لے سکتی تھی۔

یہ محض اتفاق تھا کہ ان گزرے ہوئے دنوں میں منصور اور فضل کی تھوڑی بہت بات چیت ہونے لگی تھی لہذا اس منصوبے میں منصور سے کام لیا جاسکتا تھا۔ بغا الصغیر سے یہ بات پوشیدہ نہیں تھی کہ قصرِ خلافت کی تمام کنیریں محبوبہ سے بہت جلتی تھیں۔ حسد کرنے والی ان کنیروں میں خود فضل بھی تھی، کیونکہ وہ بھی متوکل کو محبوبہ کے مقابلے میں کم مطلوب تھی۔ اسی لیے بغا الصغیر کا خیال تھا کہ اگر اسے یہ لالچ دیا جائے کہ وہ محبوبہ کی جگہ لے سکتی ہے تو وہ آگے کار بن سکتی تھی۔ یہ اسے بعد میں بتایا جاتا کہ اسے محبوبہ کی جگہ کیوں دلوائی گئی تھی۔ اسے ڈرا دھمکا کر متوکل کو زہر دینے پر آمادہ کیا جاسکتا تھا۔ اسے زہر فراہم کر دیا جاتا تو وہ متوکل کو شراب پلاتے ہوئے اس میں زہر ملا سکتی تھی۔

بغا الصغیر کا یہ منصوبہ اس حد تک کام یاب ہو بھی گیا کہ محبوبہ متوکل کی نظروں میں معتوب قرار پائی اور اسے قصرِ خلافت میں ”تہائی“ کی سزا دے دی گئی۔

اس منصوبے میں ایک اور کنیر کی ضرورت بھی تھی جو اس طرح پوری کی گئی کہ مختصر نے طاؤس کو اپنا گرویدہ بنا لیا تھا۔

منصوبے کی کام یابی کے بعد بغا الصغیر کے علاوہ منصور کو بھی انتظار کرنا تھا کہ فضل کب محبوبہ کی جگہ لے پاتی ہے!

یہ انتظار زیادہ طویل ثابت نہیں ہوا۔ سازش کرنے والوں کو دوسری ہی رات معلوم ہو گیا کہ متوکل نے فضل کو اپنے اسی خلوت کدے میں بلایا تھا جہاں اس سے پہلے صرف محبوبہ جاسکتی تھی۔

بغا الصغیر نے کہا۔ ”بات تو اسی وقت بنے گی جب خلیفہ فضل کو تیسرے چوتھے روز بلانے لگے جس طرح وہ محبوبہ کے لیے بے تاب ہوا کرتا تھا۔“

لیکن توقع کے خلاف یہ بات سامنے آئی کہ خلیفہ نے فضل کو روزانہ ہی بلانا شروع کر دیا۔ سازش کرنے والوں کے لیے یہ ایک خوش کن بات تھی۔ منصور نے سوچا، خلیفہ یہ اس لیے کر رہا ہے کہ محبوبہ کو جلا سکے۔

اس کا یہ خیال غلط نہیں تھا۔ جو کینز کھانا وغیرہ دینے کے لیے محبوبہ کے کمرے میں جایا کرتی تھی، وہ محبوبہ کو روزانہ بتایا کرتی تھی کہ رات کو خلیفہ نے فضل کو بلایا تھا۔
محبوبہ بے وقوف نہیں تھی جو یہ نہ سمجھتی کہ خلیفہ کے ایما پر ہی یہ بات اس تک پہنچائی جاتی ہے ورنہ حکم تو یہ تھا کہ محبوبہ سے کسی وقت بھی کوئی بات نہ کرے۔ محبوبہ کے وہ شب و روز روتے دھوتے اور حزنیہ گیت گاتے ہوئے گزر رہے تھے۔ یہ سازش کرنے والوں کے لیے ایک ایسا وقت تھا کہ انھیں دیر نہیں کرنا چاہیے تھی چنانچہ منصور کو سمجھا دیا گیا کہ اب اسے کیا کرنا ہے۔

فضل سے منصور کی ملاقات اسی طرح ہوئی جیسے ہوا کرتی تھی۔

”کیا احوال ہیں فضل؟“ منصور نے سنجیدگی سے پوچھا۔ ”تمہیں محبوبہ کی جگہ مل گئی ہے۔ اب تو بہت خوش ہوگی۔“

”مجھے محبوبہ کی جگہ نہیں مل سکتی۔“ فضل نے تلخی سے کہا۔

”کیا مطلب؟ کیسے؟ یہ بات تو سارے محل میں پھیل گئی ہے کہ آج کل امیر المومنین تمہیں روزانہ ہی بلانے لگے ہیں۔“

”نہ جانے کیوں بلانے لگے ہیں!“ فضل کے لہجے کی تلخی برقرار رہی۔ ”میری راتیں ان کے خلوت کدے ہی میں گزر رہی ہیں لیکن وہ بس شراب پیتے رہتے ہیں۔ میرے قریب صرف ایک مرتبہ آئے تھے۔ ایسا لگتا ہے کہ محبوبہ کو سزا دینے کے بعد وہ پچھتا رہے ہیں۔ محبوبہ اب بھی ان کے اعصاب پر چھائی ہوئی ہے۔ مجھے تو اب ذلت محسوس ہونے لگی ہے۔ وہ مجھے جس طرح پہلے بلایا کرتے تھے، وہ زیادہ اچھا تھا۔ اب تو میں اذیت میں رہتی ہوں۔“

فضل کا یہ ردِ عمل دیکھ کر منصور کے لیے اپنی بات کرنا آسان ہو گیا۔ اس نے کہا۔ ”پھر تو جان چھڑاؤ تم اپنی۔ زہر دے دو انھیں۔“

”کیا!“ فضل ہکا بکارہ گئی۔

”ہاں۔“ منصور نے کہا۔ ”ختم کر دو اس برے شخص کو۔“

”نہیں۔“ فضل کی آواز کانپ گئی۔ ”یہ میں نہیں کر سکوں گی۔“

”فضل!“ منصور نے مکاری سے ٹھنڈی سانس لے کر کہا۔ ”دراصل میں خود بھی دھوکا کھا گیا ہوں۔ مجھے بالکل اندازہ نہیں تھا کہ اس کھیل کا اصل مقصد کیا ہے۔ اگر مجھے ذرا بھی شبہ ہو جاتا تو میں تم سے وہ سب کچھ نہ کرواتا جو تم کر چکی ہو۔“

”میں سمجھی نہیں، تم کیا کہنا چاہتے ہو!“ فضل آنکھیں پھاڑے منصور کی طرف دیکھنے لگی۔

منصور نے پھر ایک مصنوعی ٹھنڈی سانس لی اور کہا۔ ”حقیقت یہ ہے کہ شہزادہ منتصر کو محبوبہ سے کوئی بیر نہیں۔ تمہیں اس کی جگہ وہ صرف اسی لیے دلوانا چاہتے تھے کہ تم سے امیر المومنین کو زہر دلوا دیں۔“

فضل کا چہرہ سفید پڑ گیا۔

منصور کہتا رہا۔ ”اب شہزادے نے مجھ سے کہلوایا ہے کہ اگر تم یہ کام کر گزریں تو وہ خلافت کے منصب پر بیٹھنے کے بعد تمہیں اتنا بڑا انعام دیں گے جس کا تم تصور بھی نہیں کر سکتیں۔ یعنی وہ تمہیں اپنے نکاح میں لے لیں گے۔“

فضل کا دل زور زور سے دھڑکنے لگا۔ اس نے شروع ہی میں سوچا تھا کہ کسی بھی محلاتی سازش میں شریک ہونا اس کے لیے بہتر ثابت نہیں ہوگا لیکن محبوبہ سے حسد کرنے کے باعث وہ اس سازش میں پھنس ہی گئی تھی۔

”فضل!“ منصور نے تشویش کا اظہار کیا۔ ”تم ہی نہیں، میں بھی اس جال میں پھنس گیا ہوں۔ اگر تم نے امیر المومنین کو زہر نہ دیا تو ہم دونوں ہی کے لیے مشکلات پیدا ہو سکتی ہیں۔“

”کیا زہر دینے کی صورت میں مشکلات پیدا نہیں ہو سکتیں؟“ فضل نے پھٹی پھٹی سی آواز میں پوچھا۔

”شاید نہیں۔“ منصور نے جواب دیا۔ ”سازش کرنے والوں کو یقین ہوگا کہ امیر المومنین کی موت کے بعد وہ ہر قسم کے حالات پر قابو پالیں گے۔ شہزادہ منتصر کے بارے میں بھی میرا خیال ہے کہ وہ کوئی وعدہ کرتے ہیں تو اسے ایفا بھی کرتے ہیں۔ ان کی منکوہ بننا تمہارے لیے بہت بڑا اعزاز ہوگا۔ امیر المومنین کی وہ توجہ تو تم حاصل کر

نہیں سکیں جو چاہتی تھیں، یا جو میں نے سوچا تھا۔ اس کے علاوہ ایک اور بات بھی ہے فضل! امیر المومنین بہر حال اچھے انسان نہیں ہیں۔ عباسی خلفا میں انہیں شاید اچھے الفاظ میں یاد نہ رکھا جائے۔ تمہیں یاد ہوگا کہ انہوں نے مشہد مقدس کی بے حرمتی کی تھی جس کا خمیازہ عوام کو بھگتنا پڑا تھا۔ خدا کا قہر ہر جگہ نازل ہوا تھا۔ عراق میں ایسی زہریلی ہوا چلی تھی کہ بصرہ، کوفہ اور بغداد کے تمام کھیت کھلیان جل کر خاکستر ہو گئے۔ یہ کیفیت ڈیڑھ ماہ سے زیادہ عرصے تک رہی تھی۔ اس سے بے شمار لوگ بھی مرے تھے۔ اس ہوا کی وجہ سے لوگوں نے گھر سے نکلنا چھوڑ دیا تھا۔ پھر اس بادِ سموم سے نجات ملی تو دمشق میں زلزلہ آ گیا تھا۔ بے شمار مکانات منہدم ہو گئے تھے۔ سیکڑوں ہلاکتیں ہوئی تھیں۔ اگر ہم ان سماوی وارضی آفات کو نظر انداز کر بھی دیں تو کون نہیں جانتا کہ امیر المومنین ایک سفاک انسان ہیں۔ شقاوت ان میں کوٹ کوٹ کر بھری ہوئی ہے۔ ذرا ذرا سی غلطی پر لوگوں کو موت کی سزائیں سنائی گئی ہیں۔ تمہیں علم ہوگا کہ ابن سکیت کو اس کی سچائی کی سزا موت کی صورت میں ملی تھی۔ اگر ان سب باتوں کو پیش نظر رکھا جائے تو کیا یہ اچھا نہ ہوگا کہ ایک ظالم حکم ران دنیا سے اٹھ جائے؟“

منصور کی یہ طویل تقریر فضل خاموشی سے سنتی رہی۔ اس کی نظریں منصور کے چہرے پر جمی ہوئی تھیں اور منصور کے الفاظ کی سچائی اس کے دل میں اترتی رہی تھی۔

”بتاؤ!“ منصور نے کچھ رک کر پوچھا۔ ”کیا میں نے کچھ غلط کہا ہے؟“

”نہیں۔“ فضل نے آہستہ سے کہا۔

منصور کو کام بننا نظر آیا تو اس نے گرم لوہے پر ایک اور ضرب لگائی۔ ”یہ خلیفہ خود تمہاری بھی تذلیل کرتا رہا ہے۔ تم ہی ابھی بتا چکی ہو کہ وہ تمہیں روزانہ رات کو بلاتا تو رہا ہے لیکن تم سے اس کا رویہ وہ نہیں رہا جو محبوبہ کے ساتھ ہوتا تھا۔“

کچھ سوچ کر فضل کی سانسیں پھولنے لگیں۔ وہ بھرائی ہوئی آواز میں بولی۔

”لیکن میں خلیفہ کو زہر دوں گی کیسے؟“

”شراب میں ملا دینا۔“

”میرے ہاتھ کانپ جائیں گے۔“

”ہمت کرو فضل! ہمت کرو۔ اسی میں ہم دونوں کی بھلائی ہے۔ اگر فرض کر لو کہ شہزادہ مختصر تم سے نکاح کا وعدہ پورا نہیں کرے گا تو بھی ہمیں بے انتہا انعام و اکرام سے نوازے گا۔ اس کے برعکس اگر تم نے یہ کام نہیں کیا تو ہم دونوں کے لیے مشکلات پیدا ہو سکتی ہیں۔“

یہ بات فضل نے اس وقت بھی سوچی تھی جب منصور نے اسے ہار کی چوری کے منصوبے میں شریک کرنا چاہا تھا۔ فضل خوف زدہ ہو گئی تھی کہ اسے ایک سازش کا علم ہو گیا تھا لیکن اب تو صورت حال اس سے بھی زیادہ سنگین ہو چکی تھی۔ اسے ایک اور زیادہ خوف ناک سازش کا علم ہو گیا تھا۔ خلیفہ وقت کے قتل کی سازش کوئی معمولی سازش نہیں تھی۔ منصور نے اسے متفکر اور سوچ میں پڑا ہوا دیکھ کر کہا۔ ”آج تو باتوں میں بہت دیر ہو گئی۔ ہمیں اب ایک دوسرے سے دور ہو جانا چاہیے۔ میں کل ہی تم سے پھر ملوں گا۔ کل تک تم اپنی ہمت مجتمع کر لو، خود کو مضبوط بنا لو۔ یہی ہم دونوں کے حق میں بہتر ہوگا فضل!“

فضل اب بھی جواب میں کچھ نہیں کہہ سکی اور منصور تیزی سے قدم اٹھاتا ہوا اس سے دور ہوتا چلا گیا۔ اسے بڑی حد تک یقین تھا کہ اس نے فضل کو شیشے میں اتار لیا ہے۔ اگر اسے ناکامی کا احساس ہوتا تو پھر اسے فضل سے دوسری قسم کی باتیں کرنا پڑتیں جو اسے سمجھائی گئی تھیں۔

”خلیفہ متوکل تک یہ بات پہنچادی جائے گی فضل کہ محبوبہ کے خلاف یہ سازش تم ہی نے کی تھی۔“ منصور اس سے کہتا۔ ”کنیز طاؤس یہ بیان دے گی کہ تم ہی نے اسے محبوبہ کے پاس بھیجا تھا۔ اسی سے محبوبہ کو یہ پیشکش کروائی تھی کہ چوری کیا ہوا جو ہار اس کے کمرے میں ہے، وہ طاؤس کہیں لے جا کر پھینک دے گی۔ پھر جب طاؤس ہار لینے پہنچے گی تو اسی وقت وہ سپاہی وہاں پہنچ جائیں گے جو اس سازش میں شریک ہیں۔ خلیفہ کو یہ سب کچھ بتانے سے پہلے ان سپاہیوں کو قصر خلافت ہی سے نہیں، شہر سے ہی کہیں دور بھیج دیا جائے گا جو اس سازش میں تمہارے شریک اس لیے بنے تھے کہ تم نے انہیں بہت بڑا لالچ دیا تھا۔“

منصور اسی قسم کی کچھ اور باتیں بھی کہتا جس سے فضل کی روح تک لرز اٹھتی لیکن

ان باتوں کی ضرورت پیش نہیں آئی تھی۔

”یہ بہتر ہوا ہے۔“ شہزادہ مختصر نے سب کچھ جاننے کے بعد منصور سے کہا۔
 ”اگر وہ ان دھمکیوں سے خوف زدہ ہو کر ہمارا کام کرتی تو کسی وقت بھی اس کا حوصلہ
 جواب دے سکتا تھا۔ اب اس کا خدشہ نہیں ہے۔ اگر اس نے کل تک خود کو مضبوط کر لیا تو
 وہ یہ کام بڑی خوش اسلوبی سے کر ڈالے گی۔ اس نے ابھی سے اس بارے میں سوچنا اور
 خود کو مضبوط کرنا شروع کر دیا ہوگا۔“

اور مختصر کا یہ خیال غلط بھی نہیں تھا۔ فضل اپنے بستر پر لیٹی اسی صورت حال پر
 غور کر رہی تھی اور اس کے دل و دماغ میں یہ خیال بیٹھتا جا رہا تھا کہ سلطنتِ عباسیہ کو
 ایک ظالم حکم ران سے نجات دلانا واقعی ایک اچھا کام ہوگا۔

ممکن ہے کہ فضل کی اس سوچ میں اس کے لاشعور کا دخل بھی ہو۔ وہ اس بات
 سے بہت جھلسی ہوئی تھی کہ اسے وہ مقام نہیں مل سکا تھا جو محبوبہ کو حاصل تھا۔

دوسرے دن تک وہ خود کو اس کام کے لیے پوری طرح آمادہ اور مضبوط کر چکی
 تھی۔ منصور سے ملاقات ہونے پر اس نے کہا۔

”ٹھیک ہے منصور! لوگوں کو اس ظالم شخص سے نجات ملنا ہی چاہیے۔ میں نجات
 دہندہ بننے کے لیے تیار ہو چکی ہوں۔ میں نے بہت سوچا ہے، اور اب میں بہت پُر
 اعتماد ہو چکی ہوں۔“

منصور خوش ہو گیا۔ اس وقت اس نے فضل سے زیادہ باتیں نہیں کیں اور جو زہر
 وہ اپنے ساتھ لایا تھا، وہ فضل کے حوالے کر دیا۔

”یہ بہت سریع الاثر ہے۔“ اس نے فضل سے کہا تھا۔ ”اور تمہیں کوئی دشواری
 بھی نہیں ہوگی۔“

زہراتی چھوٹی سی ڈبیا میں تھا جسے بہ آسانی ہتھیلی میں بھی چھپایا جاسکتا تھا۔

ڈبیا دینے اور بہت مختصر سی بات چیت کے بعد منصور چلا گیا۔ فضل اپنے کمرے میں

آگئی۔ زہر کی ڈبیا لینے کے بعد اس کے دل کی دھڑکنیں بہت بڑھی ہوئی تھیں۔ اس نے اپنے
 کمرے کا دروازہ بڑی احتیاط سے بند کیا اور بستر پر بیٹھ کر ڈبیا کھول کر دیکھی۔ وہ زہر خشخاش

کے دانے جیسا تھا اور اتنا کم تھا کہ اس چھوٹی سی ڈبیا کے آٹھویں حصے میں آ گیا تھا۔ منصور نے فضل کو بتایا تھا کہ وہ دانے شراب میں پڑتے ہی گھل جائیں گے۔ ان سے شراب کی تلخی میں خفیف سا اضافہ ہوگا جسے خلیفہ محسوس نہیں کر سکے گا اور دو گھونٹ پیتے ہی گر کر مر جائے گا۔

”پھر؟“ فضل نے بڑی وحشت سے پوچھا تھا۔

”تم بالکل مت گھبرانا۔“ منصور نے جواب دیا تھا۔ ”اندر ہی سے دروازے کو آہستہ سے کھٹکھا دینا۔ جن لوگوں نے یہ ساری منصوبہ بندی کی ہے، وہ سب سنبھال لیں گے۔ ظاہر یہ کیا جائے گا کہ شراب پیتے ہوئے خلیفہ کی حرکت قلب بند ہوگئی۔“ ان دونوں میں اس معاملے پر اس سے زیادہ گفت گو نہیں ہوئی تھی۔

فضل نے زہر دیکھنے کے بعد ڈبیا بند کر کے ایک جگہ چھپا دی۔ پھر وقت گزرنے کے ساتھ ساتھ اس کی پریشانی بڑھتی ہی رہی۔ رات کا کھانا بھی وہ ٹھیک سے نہیں کھا سکی۔ ایک پہر رات گزر چکی تھی جب اس نے بناؤ سنگار کیا۔ خلیفہ اسے لگ بھگ اسی وقت اپنے خلوت کدے میں بلایا کرتا تھا۔

سنگار کرنے کے بعد اس نے زہر کی ڈبیا اپنے لباس میں چھپالی اور بیٹھ کر انتظار کرنے لگی۔ خلیفہ اسے طلب کرنے کے لیے اپنے خادم خاص کو بھیجا کرتا تھا۔ وقت گزرتا رہا لیکن وہ خادم نہیں آیا۔ جب آدھی رات گزر گئی تو فضل کی پریشانی میں حد درجہ اضافہ ہو گیا۔ رہ رہ کر یہ خیال اس کے دماغ میں چھبنے لگا کہ خلیفہ کو اپنے دشمنوں کی منصوبہ بندی کا علم تو نہیں ہو گیا؟

جب سے محبوبہ معتبہ ہوئی تھی، کوئی رات ایسی نہیں گزری تھی جب خلیفہ نے اسے اپنے خلوت کدے میں نہ بلایا ہو۔ اتنا تو وہ محبوبہ کو بھی نہیں بلاتا تھا۔ اس سے فضل اتنا سمجھ سکی تھی کہ خلیفہ اس طرح محبوبہ کو ذہنی اذیت بھی پہنچانا چاہتا تھا۔ یہ بات کسی نہ کسی طرح محبوبہ تک ضرور پہنچائی جاتی ہوگی کہ فضل اب خلیفہ کو اتنی زیادہ مرغوب و مطلوب ہوگئی ہے۔ جب رات کا تیسرا پہر گزر رہا تھا تو فضل کا دماغ نیند کے دباؤ سے بھاری ہونے لگا اور پھر کسی وقت اسے نیند آگئی۔

جب اس کی آنکھ کھلی تو دن کافی چڑھ چکا تھا۔ وہ بوکھلا کر اٹھی۔ اس نے سب سے پہلے تو زہر کی ڈبیا کسی جگہ چھپائی جو رات بھر اس کے پاس ہی رہی تھی۔

تھوڑی دیر بعد اسے معلوم ہو سکا کہ وہ رات کو بلا وجہ پریشان رہی تھی۔ ایسا کوئی معاملہ نہ تھا جو اس کے دماغ میں چبھتا رہا تھا۔ اصل بات یہ تھی کہ رات کے پہلے پہر میں تو خلیفہ اپنے وزیر ابن خاقان سے کسی خاص معاملے میں مشاورت کرتا رہا تھا اور پھر اسے حرم سرا سے اطلاع ملی تھی کہ اس کی ایک بیوی دروزہ میں مبتلا تھی اور بچے کی ولادت کسی وقت بھی متوقع تھی۔ یہ اطلاع ملتے ہی خلیفہ نے حرم سرا کا رخ کیا تھا۔ بچے کی ولادت رات کے آخری پہر میں ہوئی تھی۔

اسی لیے خلیفہ اپنے اس خلوت کدے میں واپس نہیں آسکا تھا جہاں وہ فضل کو بلایا کرتا تھا۔

یہ سب کچھ معلوم ہونے کے بعد فضل نے سکون کی سانس لی۔



اس دن متوکل بے حد خوش تھا۔ اس نے کسی خیال کے تحت علی بن جہم کو طلب کیا۔ علی بن جہم السامی ایک عرب شاعر تھا۔ اس وقت اس کی عمر پچاس سال سے زیادہ ہو چکی تھی۔ جب وہ اپنے باپ کے ساتھ خراسان سے بغداد آیا تھا، اس وقت اس کی عمر سترہ اٹھارہ سال سے زیادہ نہیں تھی۔ اس کا باپ، خلیفہ مامون اور خلیفہ واثق کے عہد میں کئی اچھے منصبوں پر فائز رہا۔ وہ ایک ادبی گھرانہ تھا۔ علی بن جہم کے بھائی ادبی حلقوں میں ممتاز و معروف تھے۔ وہ اثرات علی بن جہم پر بھی پڑے۔ وہ بھی شعر کہنے لگا۔ خلیفہ معتصم کے عہد میں اسے حلوان کے علاقے میں ایک محکمے کے عدالتی اختیارات مل گئے تھے جبکہ وہ شاعر کی حیثیت سے کسی بڑے مقام کا خواہش مند تھا۔ اس وقت اس کی خواہش غالباً اس لیے پوری نہیں ہو سکی کیونکہ وہ امام احمد بن حنبل کا حامی تھا جو معتزلہ کے شدید مخالف تھے۔ پھر جب متوکل کا دور آیا اور معتزلہ تحریک پر قدغن لگا دی گئی تو علی بن جہم نے کسی نہ کسی طرح دربار خلافت تک رسائی حاصل کر لی۔ اب وہ دربار کے ان دو ایک شاعروں میں سے تھا جو متوکل کو بہت چہیتے تھے لیکن کبھی کبھی اس کی صاف گوئی

متوکل کو گراں گزر جاتی تھی۔ وہ کوشش کرتا تھا کہ متوکل کے سامنے اپنے خیالات کے اظہار سے گریز کرے لیکن کسی وقت کوئی ایسی دیسی بات اس کی زبان سے نکل ہی جاتی تھی۔ اب جو اسے خلیفہ کی طرف سے طلبی کا پروانہ ملا تو وہ پریشان ہو گیا۔ اسے دن میں کبھی طلب نہیں کیا گیا تھا۔ شعر و شاعری کی نشستیں عموماً رات کو ہوا کرتی تھیں۔ علی بن جہم کو اندیشہ لاحق ہوا کہ شاید اس کی ادھر ادھر کہی ہوئی کوئی بات خلیفہ کے کانوں تک پہنچ گئی ہے۔ اگرچہ خلیفہ اس کے اچھے اشعار کی وجہ سے ان باتوں کو نظر انداز ہی کر دیتا تھا جو اسے گراں گزرتی تھیں لیکن علی بن جہم خوب جانتا تھا کہ حکم راں کتنے متلون مزاج ہوتے ہیں۔ بڑی سے بڑی بات نظر انداز کر دیں گے لیکن کسی چھوٹی سی بات پر حد درجہ مغلوب الغضب ہو جائیں گے۔

ان خیالات کے ساتھ علی بن جہم ڈرتے ڈرتے متوکل کے حضور میں پہنچا لیکن اس وقت اسے اطمینان حاصل ہو گیا جب اس نے خلیفہ کو بہت خوش و خرم دیکھا۔ علی بن جہم سلام خلافت پیش کرنے کے بعد مودب کھڑا رہا۔

”بیٹھو ابن جہم!“ متوکل نے کہا۔ ”آج ہم بہت خوش ہیں۔“

علی بن جہم ادب سے بیٹھ گیا۔

متوکل پھر بولا۔ ”رات کے آخری پہر میں ہم پھر ایک بیٹے کے باپ بنے ہیں۔“

”مبارک ہو امیر المومنین!“ علی بن جہم نے کہا۔

”لیکن ہمیں اس سے بھی زیادہ ایک خوشی اور حاصل ہوئی ہے۔“ متوکل نے بات جاری رکھی۔ ”بچے کی پیدائش کے ذرا دیر بعد ہمیں نیند آگئی تھی۔ اگرچہ تھوڑی ہی دیر سو سکے لیکن اتنی دیر تک ایک ہی خواب دیکھتے رہے۔ بتا سکتے ہو، ہم نے خواب میں کسے دیکھا ہوگا؟“

علی بن جہم نے کچھ سوچ کر مسکراتے ہوئے کہا۔ ”شاید..... محبوبہ۔“

”شاید نہیں، یقیناً۔“ متوکل نے پُر جوش انداز میں کہا۔ ”وہی آئی تھی ہمارے خواب میں! تم خوب سمجھے ابن جہم! دراصل تمہیں اندازہ ہے کہ ہم اس سے کتنی محبت کرتے ہیں۔ تم نے ہماری اس محبت پر کچھ اشعار بھی کہے تھے اور ہمیں سنائے تھے۔ بہت اچھے شعر

کہے تھے تم نے۔ تم اچھے ہی شعر کہتے ہو۔ اسی لیے ہم تمہیں بہت زیادہ پسند کرتے ہیں۔
تم بس کبھی کبھی کوئی ایسی بات کہہ جاتے ہو کہ..... خیر، چھوڑو! ہم تمہیں یہ بتانا چاہتے
ہیں کہ ہمارے خواب میں وہ بس چند ہی اشعار بار بار گاتی رہی، وہ بہت اداس تھی۔“

”یقیناً وہ اداس ہوگی امیر المومنین!“ علی بن جہم نے کہا۔ ”وہ بھی آپ سے اتنی
ہی محبت کرتی ہے، جتنی محبت آپ اس سے کرتے ہیں۔ میری تو سمجھ میں ہی نہیں آسکا
کہ آپ نے اسے سزا کیوں دے دی!“

”ہم بہت جھنجلا گئے تھے ابن جہم! تم جانتے ہو کہ چوری ہماری نظروں میں
بدترین فعل ہے۔ بس جھنجلاہٹ میں ہی اسے سزا دے بیٹھے۔ پھر ہم نے چاہا تھا کہ فضل کو
قریب کر کے پرسکون ہو جائیں لیکن یہ ممکن نہیں ہوا۔ ہم اسی کے لیے بے چین رہے ہیں۔“
علی بن جہم کچھ نہیں بولا۔ وہ فیصلہ نہیں کر سکا تھا کہ اس موقع پر اسے کیا کہنا
چاہیے۔ وہ مستفسرانہ نظروں سے متوکل کی طرف دیکھتا رہا، جو اچانک کسی سوچ میں
ڈوب گیا تھا۔ آخر اس نے ایک طویل سانس لے کر کہا۔ ”نہیں یاد آرہے ہیں۔“
”میں آپ کا مطلب نہیں سمجھا امیر المومنین!“

”ہم تمہیں وہ شعر سنانا چاہتے تھے جو وہ ہمارے خواب میں گا رہی تھی لیکن وہ
ہمیں یاد نہیں آرہے ہیں۔ بس ان کا مطلب یاد رہ گیا ہے۔ وہ یہ گا رہی تھی کہ محل میں
کوئی نہیں جس سے میں اپنی حالت بیان کر سکوں اور کوئی مجھ سے بھی کلام نہیں کر رہا
ہے۔ مجھے ایک ایسے جرم کی سزا دی گئی ہے جو میں نے نہیں کیا۔ اسی لیے میں بہت
اذیت میں ہوں۔ کاش کوئی ایسی صبح آئے کہ مجھے کوئی شخص ہجر کی اس کیفیت میں قتل کر
دے یا کوئی بادشاہ سے میری سفارش کر دے کہ مجھے دوبارہ اس کا وصل حاصل ہو جائے۔“
”خوب!“ علی بن جہم نے کہا۔ ”غالباً وہ بہت تکلیف میں ہے۔“

”ہاں ابن جہم!“ متوکل نے کہا۔ ”اسی لیے ہم سوچ رہے ہیں کہ اسے معاف
کر دیں، اس سے صلح کر لیں۔“

”لا ریب، یہ بہت مناسب سوچ ہے آپ کی! اس کے فراق میں آپ کو سکون
نہیں مل سکتا۔“

”تو آؤ۔“ متوکل کھڑا ہو گیا۔ ”چل کر دیکھتے ہیں، وہ کیا کر رہی ہے!“
 ”آپ اسے طلب کر لیں۔“ علی بن جہم نے کہا۔ ”وہ سر کے بل آئے گی، خوشی
 سے بے حال ہوگی۔“

”ہمیں اندازہ ہے، لیکن ہم دیکھنا چاہتے ہیں کہ وہ تنہائی میں کیا کرتی رہتی ہے۔“
 علی بن جہم کے لیے اب کچھ کہنے کی گنجائش نہیں رہی تھی۔ وہ متوکل کے ساتھ ہو
 لیا۔ کمرے سے نکلتے ہی محافظ دستے کے سپاہی بھی ساتھ ہو لیے۔ ان میں سے چند پیچھے
 اور کچھ آگے آگے رہے۔ آگے چلنے والوں کو بتا دیا گیا تھا کہ خلیفہ کو کہاں جانا ہے۔
 ذرا دیر بعد وہ محل کے اس حصے میں تھے جہاں کنیریں رہتی تھیں۔ محل کے
 اندرونی حصے کے پہرے داروں نے بڑی حیرت سے متوکل کی طرف دیکھا۔ پہلے کبھی
 ایسا نہیں ہوا تھا کہ متوکل نے محل کے اس حصے کا رخ کیا ہو۔

متوکل کا انداز اس وقت بڑا بے تابانہ تھا لیکن محبوبہ کے کمرے کے دروازے پر
 پہنچ کر اس نے فوراً ہی اندر داخل ہونے کی کوشش نہیں کی۔ اس نے علی بن جہم کو بھی
 خاموش رہنے کا اشارہ کیا تھا۔ اس وقت اس کی نمایاں بے قراری ایک حکم ران کے
 شایان شان نہیں تھی۔ وہ ایک عاشق نظر آ رہا تھا جس کی کوشش تھی کہ اندر سے اگر کوئی
 آواز آرہی ہو تو اسے سن لے۔

وہ آواز علی بن جہم نے بھی سنی جو کمرے کے اندر سے آرہی تھی۔ وہ آواز محبوبہ
 ہی کی تھی۔ وہ عود پر بڑی پرسوز آواز میں جو کچھ گا رہی تھی اس کا مطلب وہ متوکل سے
 سن چکا تھا۔ اس نے حیرت کا تاثر متوکل کے چہرے پر بھی دیکھا۔ حیرت کے ساتھ کچھ
 افسردگی بھی تھی۔ پھر شاید اسے خود پر قابو ہی نہیں رہا۔ اس نے زور سے دروازے کو دھکا
 دیا جو اندر سے بند نہیں تھا۔ وہ کھلتا چلا گیا اور ساتھ ہی متوکل نے بھی قدم اندر رکھ دیا۔
 محبوبہ کو دروازے کی آواز ہی نے چونکا دیا تھا اور وہ عود چھوڑ کر جلدی سے کھڑی
 ہو گئی تھی۔ خلیفہ کو دیکھ کر وہ دو چار پل کے لیے تو بھونچکا سی نظر آئی، پھر یکا یک دوڑنے
 کے سے انداز میں آگے بڑھ کر خلیفہ کے قدموں میں گر پڑی۔

”میں جانتی تھی آپ آئیں گے، میں جانتی تھی آپ آئیں گے۔“ وہ ہذیبانی

انداز میں کہہ رہی تھی اور اس کی آنکھوں سے آنسو بھی بہنے لگے تھے۔ ”میں نے خواب میں دیکھا تھا کہ آپ نے مجھے معاف کر دیا ہے۔“

متوکل اس وقت بھول گیا کہ علی بن جہم بھی اس کے ساتھ تھا۔ اس نے محبوبہ کو اس کے بازوؤں سے پکڑ کر اٹھایا اور اپنے سینے سے لگا لیا۔

”ہاں۔“ متوکل نے جذباتی لہجے میں کہا۔ ”ہم تمہیں معاف کر چکے ہیں محبوبہ! ہم نے بھی تمہیں خواب میں دیکھا تھا۔ تم خواب میں بھی یہی اشعار گارہی تھیں جو ابھی ہم نے تمہیں گاتے ہوئے سنا ہے۔“

علی بن جہم نے اس وقت کمرے سے نکل جانا ہی ضروری سمجھا۔ وہ دبے قدموں باہر نکل گیا اور پھر اسی نے دروازہ بھی بند کر دیا۔

”میں یہی سب کچھ گا کر وقت گزارتی رہی ہوں امیر المومنین!“ محبوبہ نے سسکتے ہوئے کہا۔ ”مجھے خواب سا لگتا ہے کہ آپ نے مجھے سزا وار سمجھا۔“

”ہم بھی اتنے دن سکون سے نہیں رہے محبوبہ!“ متوکل نے کہا۔ ”کاش تم نے وہ حرکت نہیں کی ہوتی! یہ تو ہر شخص جانتا ہے کہ چوری کرنا ہماری نظر میں بدترین فعل ہے۔ تم نے ہم سے کہا ہوتا! ہم تمہیں اس سے کہیں زیادہ قیمتی ہار دے دیتے۔“

”میں نے ہار نہیں چرایا امیر المومنین!“ محبوبہ نے متوکل سے الگ ہو کر آنسو بھری آنکھوں سے اس کی طرف دیکھتے ہوئے کہا۔ ”میں نے اس دن بھی آپ سے کہا تھا کہ میرے خلاف سازش ہوئی ہے۔“

”لیکن تمہارے پاس اس کا کوئی ثبوت نہیں.....“

”بے شک! میرے پاس کوئی ثبوت نہیں لیکن.....“ محبوبہ یکا یک چپ ہوئی۔ وہ کچھ سوچنے لگی تھی لیکن زیادہ دیر نہیں سوچا، صرف دو تین پل رک کر اس نے کہا۔ ”ایک بات بتائیے امیر المومنین! دنیا میں کون سی ایسی ہستی ہو سکتی ہے جو ہمیں سب سے زیادہ عزیز ہو؟“

متوکل خفیف سا مسکرایا۔ ”وہ تو ہم ہی ہو سکتے ہیں۔“

”یقین ہے آپ کو؟“

”ہاں۔“

”اور مجھے بھی یقین ہے کہ آپ کو بھی میں ہی سب سے زیادہ عزیز ہوں۔“

”بے شک یہ بھی درست ہے۔“

”تو پھر میرے سر پر ہاتھ رکھ کر قسم کھائیے!“

”کس بات کی قسم؟“

”یہی کہ..... آپ کو یقین ہے کہ میرے لیے آپ ہی دنیا کی عزیز ترین ہستی ہیں۔“

”اس کا تو ہمیں یقین ہے محبوبہ! ہم نے ابھی کہا نا! چلو ہم تمہارے سر پر ہاتھ

رکھ کر قسم بھی کھا لیتے ہیں۔“ متوکل نے محبوبہ کے سر پر ہاتھ رکھ دیا۔

محبوبہ کے ہونٹوں پر افسردہ سی مسکراہٹ ابھری۔ اس نے اپنی آنسوؤں سے

بھگی آنکھیں خشک کیں اور پھر متوکل کے سر پر ہاتھ رکھ کر کہا۔ ”تو پھر اب میں اپنی

عزیز ترین ہستی کے سر پر ہاتھ رکھ کر قسم کھاتی ہوں کہ وہ ہار میں نے نہیں چرایا تھا۔“

متوکل فوراً بے حد سنجیدہ ہو گیا۔

محبوبہ پھر بولی۔ ”غالباً اب آپ نے یقین کر لیا ہے کہ وہ ہار میں نے نہیں چرایا۔“

”یقیناً تم ہمارے سر پر ہاتھ رکھ کر جھوٹی قسم نہیں کھا سکتیں۔“ خلیفہ متوکل غصے

میں نظر آیا۔ ”جس نے بھی تمہارے خلاف یہ سازش کی ہے، ہم اسے پاتال سے بھی

ڈھونڈ نکالیں گے اور اسے اتنی دردناک سزا دیں گے کہ سننے والوں کی بھی روح لرز اٹھے۔“

متوکل غصے میں ٹہلنے لگا۔ اس کی پیشانی پر شکنیں پڑی ہوئی تھیں۔ وہ کچھ سوچ

رہا تھا۔ محبوبہ خاموش کھڑی رہی۔ متوکل ٹہلتے ٹہلتے اس کے سامنے رکا۔ محبوبہ اب بھی

خاموشی سے اس کی طرف دیکھتی رہی۔ ”محبوبہ!“ متوکل بولا۔ ”ہمیں بتایا گیا تھا کہ تم

جب ہار لے کر اپنے کمرے سے نکل رہی تھیں تو، طاؤس نامی کوئی کنیز بھی وہاں تھی۔“

”جی ہاں۔“

”کیوں؟“

”میں آپ کو اسی دن سب کچھ بتا دیتی لیکن آپ نے مجھے اتنی مہلت ہی نہیں

دی تھی کہ میں اپنی صفائی میں کچھ کہہ سکوں اور آپ کو سارا واقعہ سنا سکوں!“

”تو اب بتاؤ ہمیں!“

”مجھے طاؤس ہی نے بتایا تھا کہ وہ ہار کسی نے میرے کمرے میں کہیں چھپا

دیا ہے۔“ محبوبہ نے جواب دیا۔ ”وہ.....“

”ہمیں تفصیل سے بتاؤ محبوبہ!“ متوکل نے بے چینی سے کہا۔

”میں تفصیل سے ہی بتانے جا رہی ہوں امیر المومنین!“

متوکل مستفسرانہ نگاہوں سے اس کی طرف دیکھنے لگا۔ محبوبہ نے تفصیل سے بتانا

شروع کیا لیکن وہ اس وقت بھی بغا لکبیر کا نام اپنی زبان پر نہیں لائی۔ سب کچھ بتانے کے بعد اس نے خاموشی اختیار کر لی۔

متوکل بولا۔ ”طاؤس کو تم سے اتنی ہم دردی کیسے ہو گئی؟ ہم نے تو سنا ہے کہ

ساری کنیریں تم سے حسد کرتی ہیں۔“

”یہ تو میں نہیں جانتی امیر المومنین کہ اسے مجھ سے اتنی ہم دردی کیوں ہو گئی!“

”خیر! ہم ابھی اس بارے میں تحقیقات شروع کرواتے ہیں۔“ متوکل نے کہا۔

”تمہاری سزا تو سمجھ لو کہ ہم نے ابھی ختم کر دی، مگر فی الحال یہ ظاہر نہ ہو۔ کم از کم آج کا

دن تم اپنے کمرے ہی میں گزارنا۔“

محبوبہ خوش ہو کر مسکرائی۔ ”آپ نے مجھے معاف کر دیا۔ اس خوشی میں تو میں دس

دن بھی اس کمرے سے نہیں نکلوں گی!“

”نہیں، بس آج! یا زیادہ سے زیادہ کل صبح تک۔“ متوکل نے کہا۔ ”ہمیں اس

سے زیادہ وقت نہیں لگے گا تحقیقات مکمل کروانے میں۔ اب تم آرام کرو۔ اگر آج نہیں،

تو کل رات تم ہمارے پاس ہو گی۔“

محبوبہ کا چہرہ اب خوشی سے کھلا ہوا تھا۔

متوکل اس کے کمرے سے نکل آیا۔ علی بن جہم دروازے کے قریب ہی اس کا منتظر

تھا۔ اس کی یہ مجال نہیں تھی کہ خلیفہ سے اجازت لیے بغیر قصر خلافت سے رخصت ہو جاتا۔

”اس کے سر پر شاید موت ناچ رہی ہے۔“ متوکل نے علی بن جہم کی طرف

دیکھتے ہوئے غصیلے انداز میں کہا۔ ”ہم اس لیے آئے تھے کہ اسے معاف کر دیں گے

لیکن یہ اپنی خطا پر نادم ہونے کے لیے بھی تیار نہیں ہے۔“

یہ سب کچھ متوکل نے اتنی زور سے کہا تھا کہ قرب و جوار میں جو بھی ہو، وہ اس کی آواز سن لے۔ اس کا مقصد تھا کہ سازش کرنے والوں کو مطمئن رکھ سکے اور وہ لوگ یہ نہ سمجھ سکیں کہ محبوبہ نے کسی طرح خلیفہ کی بدظنی ختم کر دی ہے۔ تحقیقات ہونے تک یہ ضروری تھا کہ سازش کرنے والوں کو مطمئن رکھا جاتا۔

متوکل نے علی بن جہم کو رخصت کرنے کے بعد اپنے وزیر ابن خاقان کو طلب کیا۔ وہ خلیفہ کا پرکھا ہوا معتمد تھا۔ خلیفہ نے اسے بے کم و کاست وہ ساری باتیں بتا دیں جو محبوبہ سے ہوئی تھیں۔

سب کچھ سننے کے بعد ابن خاقان استفہامیہ نظروں سے خلیفہ کی طرف دیکھتا رہا۔ ”ابن خاقان!“ خلیفہ کچھ توقف سے کھر درے لہجے میں بولا۔ ”ہم نے تمہیں مشاورت کے لیے بلایا ہے، نہ کہ خاموش رہنے کے لیے!“

”میں سوچ میں پڑ گیا تھا امیر المؤمنین!“ ابن خاقان نے بات بنائی حالانکہ وہ سمجھ نہیں سکا تھا کہ خلیفہ نے اسے وہ ساری باتیں کیوں بتائی تھیں۔

خلیفہ نے پوچھا۔ ”کس سوچ میں پڑ گئے تھے؟“

”یہی کہ محبوبہ نے اپنی صفائی میں جو کچھ کہا ہے، وہ کس حد تک درست ہو سکتا ہے!“ ابن خاقان نے کہا۔ ”مگر کیونکہ وہ آپ سے بہت محبت کرتی ہے اور اس نے آپ کے سر کی قسم کھائی ہے اس لیے سمجھنا تو یہی چاہیے کہ اس نے جھوٹ نہیں بولا ہوگا۔“

”ٹھیک کہا تم نے!“ خلیفہ بولا۔ ”وہ ہماری جھوٹی قسم نہیں کھا سکتی۔ اب ہم جاننا چاہتے ہیں کہ اس کے خلاف یہ سازش کرنے والا کون ہو سکتا ہے؟“

”میرا خیال ہے کہ وہ کوئی کنیز ہی ہو سکتی ہے۔“ ابن خاقان نے کہا۔ ”قصر کی سبھی کنیزیں محبوبہ سے حسد کرتی ہیں۔“

”مگر کسی کنیز کو یہ حرکت کرنے سے کیا فائدہ ہو سکتا ہے؟“

”کسی کنیز کو اس سے بھی تسکین مل سکتی ہے کہ محبوبہ آپ کے عتاب کا شکار ہو

جائے۔ یہ سبھی جانتے ہیں کہ چوری آپ کی نظروں میں نہایت ناپسندیدہ فعل ہے۔“

خلیفہ کچھ سوچنے لگا، پھر بولا۔ ”ہمیں یہ یقین کرنے میں تذبذب ہے کہ یہ سازش کسی کینر نے صرف اپنے دل کی تسکین کے لیے کی ہو!“

”آپ اس معاملے کی مکمل چھان بین چاہتے ہیں تو اس کھیل میں جس کینر نے ایک اہم کردار ادا کیا ہے، اس سے پوچھ گچھ ضروری ہے۔ ابھی آپ مجھے بتا چکے ہیں کہ طاؤس نام کی کوئی کینر محبوبہ کے پاس گئی تھی اور.....“

”ٹھیک کہہ رہے ہو تم!“ خلیفہ نے اس کی بات کاٹی۔ ”اس بارے میں طاؤس سے پوچھ گچھ ضروری ہے۔“

”لیکن یہ ضروری نہیں ہے امیر المومنین کہ سازش اسی نے کی ہو، عین ممکن ہے کہ وہ کسی کی آلہ کار بنی ہو اور اس سارے معاملے کے پیچھے صرف حسد کار فرمانہ ہو۔ اس کے علاوہ بھی کوئی بات ہو سکتی ہے۔“

”مگر ابھی تو تم نے صرف حسد کی بات کی تھی!“

”جی ہاں۔“ ابن خاقان نے کہا۔ ”لیکن آپ سے باتیں کرتے ہوئے میرا دماغ اس معاملے کے مختلف پہلوؤں کا جائزہ لیتا رہا ہے۔ بہتر ہوگا کہ دیگر امکانات بھی نظر انداز نہ کیے جائیں۔“

”دیگر امکانات کیا ہو سکتے ہیں؟“

”میں نے ابھی اس پہلو پر سوچا ہے کہ محبوبہ کے معتوب ہونے سے فوری طور پر کسی کو کیا فائدہ پہنچ سکتا ہے۔ یہ سوچتے ہوئے مجھے فضل کا خیال آیا ہے۔ محبوبہ کے معتوب ہونے کے باعث اسے آپ کا زیادہ قرب حاصل ہو گیا ہے۔ عین ممکن ہے کہ یہ سازش فضل نے کی ہو اور طاؤس کو آلہ کار بنایا ہو اور یہ بھی ناممکن نہیں کہ اس سازش کے پس پردہ کچھ اور ہاتھ ہوں۔ میرا مطلب ہے کہ یہ سازش شاید اس لیے کی گئی ہو کہ فضل کو آپ کا زیادہ قرب حاصل ہو جائے۔“

متوکل بہت زیادہ سنجیدہ ہو گیا۔ ”سازش کرنے والوں کو اس سے کیا فائدہ پہنچ سکتا ہے؟“

”شاید وہ فضل کو آپ کے قریب کر کے اس سے کوئی کام لینا چاہتے ہوں۔“

اب متوکل کی پیشانی پر شکنیں پڑ گئیں ”وہ اس سے کیا کام لے سکتے ہیں ابنِ خاقان؟“
 ”یہ اندازہ لگانا میرے لیے مشکل ہے۔ میری نظر میں صرف یہ بات ہے کہ
 ترک سرداروں میں سے بعض کی نیت آج کل مجھے کچھ ٹھیک نظر نہیں آرہی ہے۔ جب
 سے آپ نے ترک سرداروں کا زور ختم کرنے کے لیے بعض اقدام کیے ہیں، تبھی سے
 میں نے بعض ترک سرداروں میں یہ تبدیلی محسوس کی ہے۔“

متوکل اب بے چین نظر آیا۔ ”تمہارا مطلب ہے کہ وہ ترک سردار ہمیں فضل
 کے ذریعے کوئی نقصان پہنچا سکتے ہیں؟“

”اس سوال کا جواب اثبات میں دینے سے پہلے، میں آپ سے یہ جاننے کا
 خواہش مند ہوں کہ فضل کو آپ اپنا کتنا وفادار سمجھتے ہیں؟“

”ہم محبوبہ کو تو اپنا وفادار ہی نہیں بلکہ بہت کچھ سمجھتے ہیں لیکن فضل کے بارے
 میں یقین سے کچھ نہیں کہہ سکتے۔“

”تو پھر اگر میرا یہ خیال درست ثابت ہوتا ہے کہ سازش کنندگان پس پردہ ہیں تو
 پھر فضل ان کی آلہ کار بن سکتی ہے۔“

”ترک سرداروں کی؟“

”ان کے علاوہ بھی کچھ لوگ ہو سکتے ہیں۔“

”یعنی؟“

”آپ کے بھائی، مرحوم خلیفہ واثق باللہ کی اولادیں موجود ہیں۔ وہ بھی منصب
 خلافت کو اپنا حق سمجھتی ہیں۔ یہ میں اس لیے عرض کر رہا ہوں کہ ہمیں سبھی امکانات پر نظر
 رکھنا چاہیے ورنہ غلطی کا احتمال رہے گا۔“

”تو پھر منتصر کا نام بھی لو۔“ خلیفہ نے تلخ لہجے میں کہا۔ ”ہمیں کچھ سن گن ملی
 ہے کہ جب سے ہم نے منتصر کے بجائے معتز کو اپنا ولی عہد اول نام زد کیا ہے،
 منتصر بہت منقص ہے۔“

”میں نے احتراماً ان کا نام نہیں لیا۔ وہ بہر حال آپ کے بیٹے ہیں۔“

”ناخلف ہے وہ۔“ خلیفہ نے درشت لہجے میں کہا۔ ”وہ اس قابل نہیں کہ اس کا

احترام تم پر واجب ہو۔“

”بہر حال اب آپ طاؤس کو طلب فرمائیں۔ مجھے امید ہے کہ وہ آپ کے سامنے جھوٹ بولنے کی ہمت نہیں کر سکے گی۔“

”اگر اس میں ہمت ہوگی بھی تو ہم اسے توڑ دیں گے۔“ خلیفہ نے مشتعل سے لہجے میں کہا۔ ”ہم اسے ابھی طلب کرتے ہیں۔“

”یہاں؟“ ابن خاقان نے چونک کر پوچھا۔

”ہاں! کیوں؟“ خلیفہ اسے گھورنے لگا۔

”اگر آپ نے اسے یہاں طلب کیا تو قصر میں کسی سے بھی یہ بات چھپی نہیں رہ سکے گی اور سازش کنندگان کے کان کھڑے ہو جائیں گے۔“

خلیفہ کی پیشانی پر شکنیں پڑ گئیں۔ ”تمہارا خیال ہے کہ سازش کنندگان قصر میں ہی موجود ہیں؟“

”امیر المومنین!“ ابن خاقان نے کہا۔ ”وہ خود نہیں ہوں گے تو ان کے منجر، ان کے کارندے ضرور ہوں گے۔“

خلیفہ کی پیشانی سے شکنیں ختم ہو گئیں۔ چہرے پر سوچ بچار کا تاثر ابھر آیا۔



طاؤس ان دنوں بہت خوش تھی۔ اسے دو مرتبہ شہزادہ منتصر کا قرب حاصل ہو چکا تھا۔ اس کی پھٹ پڑتی اور ابلتی سی جوانی، آسودہ ہو گئی تھی۔ ساتھ ہی ساتھ یہ گمان بھی اسے سرور کیے ہوئے تھا کہ مستقبل قریب میں وہ خلیفہ منتصر کی منکوحہ بن جائے گی۔

سلطنت عباسیہ کے لیے یہ کوئی غیر معمولی واقعہ نہ ہوتا۔ ماضی کے دو ایک خلفا کو چھوڑ کر سبھی خلیفہ کسی نہ کسی کنیز کے بطن سے تھے۔ خود خلیفہ متوکل کی ماں ایک کنیز تھی جس کا نام شجاع تھا۔ وہ بعد میں طخارستانہ کہلانے لگی تھی۔ اسی طرح منتصر بھی ایک رومی کنیز حبشیہ کے بطن سے تھا۔

طاؤس یوں سوچنے لگی تھی کہ عباسی خلفا کی تاریخ خود کو اسی طرح دہراتی رہے گی۔ وہ عموماً اسی سوچ میں گم رہتی۔ شام کے بعد وہ اپنے کمرے کے شمع دان روشن

کرتے ہوئے اس خیال سے بھی خوش تھی کہ آدھی رات کے بعد شہزادہ مختصر نے اسے اپنی خواب گاہ میں بلایا تھا۔

شمع دان روشن کرنے کے بعد وہ بیٹھی ہی تھی کہ حرم سرا سے اس کے لیے ایک پیغام آیا۔ اسے حرم سرا میں بلایا گیا تھا۔ بلانے والی خلیفہ متوکل کی بیوی اور شہزادہ معتز کی ماں قبیہ تھی۔ ”فوراً بلایا گیا ہے۔ پیغام لانے والی خادمہ نے اس سے کہا۔ ”تم میرے ساتھ ہی چلو۔“ طاؤس کے لیے ممکن نہیں تھا کہ وہ اس حکم کی تعمیل نہیں کرتی۔ وہ اٹھ کر خادمہ کے ساتھ حرم سرا کی طرف چل پڑی۔ اس کا ذہن الجھا رہا۔ وہ اندازہ لگانے سے بھی قاصر تھی کہ قبیہ نے اسے کیوں بلایا ہوگا۔ کچھ خیالات تو اس کے دماغ میں آئے لیکن کوئی خیال بھی اس کے ذہن میں جم نہیں سکا۔ حرم سرا کی طرف جاتے ہوئے دو ایک کنیروں سے سامنا ہوا۔ وہ جانتی تھیں کہ طاؤس کے ساتھ نظر آنے والی خادمہ صرف حرم سرا تک محدود رہتی تھی۔ اس کے ساتھ طاؤس کو جاتے دیکھ کر وہ متعجب ہوئیں۔

”کہاں جا رہی ہو؟“ ایک تو سوال بھی کر بیٹھی۔

طاؤس پریشان تھی لیکن اس نے ہنس کر جواب دیا کہ اسے کسی نے بلایا ہے۔ جواب دیتے ہوئے وہ آگے بڑھتی چلی گئی تھی۔ خادمہ کی وجہ سے مناسب نہیں تھا کہ وہ جواب دینے کے لیے رکتی۔

حرم سرا میں قبیہ کی خواب گاہ کے سامنے رک کر خادمہ نے طاؤس سے کہا۔ ”تم یہیں رکو۔ میں اندر جا کے اطلاع دیتی ہوں۔“

وہ طاؤس کی طرف دیکھے بغیر دروازہ کھول کر اندر چلی گئی۔ پھر اس کی واپسی بھی فوراً ہوئی تھی۔ اس نے طاؤس سے کہا۔ ”اب تم اندر جا سکتی ہو۔“

طاؤس دھڑکتے دل کے ساتھ خواب گاہ میں داخل ہوئی۔

قبیہ بڑی تمکنت سے ایک مسند پر بیٹھی ہوئی تھی۔ طاؤس نے اسے نہایت احترام سے سلام کیا اور خود پر جبر کر کے ہلکی سی مسکراہٹ کے ساتھ بولی۔ ”زہے نصیب کہ آپ نے مجھے یاد کیا۔“

”تمہیں ہم نے نہیں، انہوں نے یاد کیا ہے۔“ قبیہ نے ایک جانب اشارہ کیا۔

وہ کمر اتنا وسیع و عریض تھا کہ اندر داخل ہوتے وقت طاؤس کی نظر اس طرف نہیں گئی تھی جدھر قبیہ نے اشارہ کیا تھا۔

اب جو قبیہ نے اس طرف دیکھا تو اس کا دل اچھل پڑا۔

اس طرف مسند پر خلیفہ متوکل بیٹھا ہوا تھا۔

”طاؤس!“ متوکل مسند سے کھڑا ہوتا ہوا گرج کر بولا۔ ”ہم ساری سازش سے

واقف ہو چکے ہیں جس میں تم بھی شامل ہو۔ اسی لیے تم بھی قابل تعزیر ٹھہری ہو۔ اس سازش میں شریک ہر فرد کو نہایت اذیت ناک سزائیں دی جائیں گی۔“

متوکل نے وہ سب کچھ غلط کہا تھا ابھی اسے کچھ بھی معلوم نہیں ہوا تھا لیکن اس کی گرجتی ہوئی آواز نے طاؤس کو پسینے پسینے کر دیا۔ وہ یوں محسوس کرنے لگی جیسے اس کے جسم سے جان نکلتی چلی جا رہی ہو۔ متوکل کہتا رہا۔ ”صرف تم کو ہم ایسی سزا نہیں دیں گے جو اذیت ناک ہو لیکن اس کی ایک شرط ہے۔ ہم تمہیں ان باتوں کا گواہ بنانا چاہتے ہیں جو ہمارے علم میں آئی ہیں۔“

طاؤس کو سمجھایا جا چکا تھا کہ اگر اس سے پوچھ گچھ کا موقع آئے تو وہ محبوبہ کے بیان کی تردید کرے گی لیکن متوکل کے لہجے اور اس کے غضب ناک چہرے نے اس کے اوسان خطا کر دیے۔ وہ گڑ گڑاتی ہوئی آگے بڑھی اور متوکل کے قدموں میں گر پڑی۔

”مجھے معاف کر دیں امیر المومنین! مجھے معاف کر دیں۔“ وہ شکستہ سانسوں کے ساتھ بار بار کہے جا رہی تھی۔

متوکل بولا۔ ”ہم کہہ چکے ہیں کہ تمہیں کوئی اذیت ناک سزا نہیں دی جائے گی۔ تمہاری سزا صرف یہ ہوگی کہ تم اب حرم سرا سے باہر نہیں نکلو گی تا وقتیکہ ہم سازش کرنے والوں کا صفایا نہ کر دیں۔ بس اب تم بیان کرنا شروع کر دو۔ ہم تمہاری زبان سے سچ کے علاوہ کچھ بھی سننا پسند نہیں کریں گے۔“

طاؤس اب بھی متوکل کے قدموں میں پڑی ہوئی تھی۔ اسی حالت میں اس نے بولنا شروع کر دیا۔ جو کچھ اس کے علم میں تھا، وہ اس نے بے کم و کاست بیان کر ڈالا۔ اس کی زبان سے مختصر کا نام سنتے ہی نہ صرف متوکل بلکہ قبیہ بھی چونک پڑی تھی۔

جب طاؤس خاموش ہوئی تو قبیہ نے طنزیہ مسکراہٹ کے ساتھ متوکل کی طرف دیکھتے ہوئے کہا۔ ”سابق ولی عہد اول یہ برداشت نہیں کر سکے ہیں کہ ان سے ان کا منصب چھین لیا گیا۔“

متوکل نے اس پر ایک نظر ڈالی، پھر طاؤس کو ٹھوکر مارتے ہوئے بولا۔
”کھڑی ہو جا اب!“

طاؤس کھڑی ہو گئی۔ اس کا سارا جسم کانپ رہا تھا اور وہ پسینے میں ڈوبی ہوئی تھی۔
متوکل بولا۔ ”تو نے یہ نہیں بتایا کہ فضل کو کیا کام سونپا گیا ہے!“

”میرے منہ میں خاک! اس سے آپ کو زہر دلوائے جانے کا ارادہ ہے۔“
طاؤس نے جواب دیا۔ ”ایک رات شہزادے نے بہت زیادہ پی لی تھی۔ اس وقت وہ مجھے یہ سب کچھ بتا بیٹھے۔ فضل کو اس کام کے لیے منصور نے آمادہ کیا ہے۔“
”یہ منصور کون ہے؟“

اس قسم کے سوالوں سے طاؤس کو سمجھ لینا چاہیے تھا کہ درحقیقت متوکل کو پہلے سے یہ سب کچھ معلوم نہیں تھا لیکن وہ اتنی سہم چکی تھی کہ اس کا دماغ کچھ سوچنے سمجھنے کے قابل ہی نہیں رہا تھا۔ اس نے خلیفہ کے سوال کا فوراً جواب دیا۔ ”وہ قصر کے دفتر برید میں کام کرتا ہے۔“

اس وقت متوکل یا قبیہ سوچ بھی نہیں سکتے تھے کہ جو خادمہ طاؤس کو بلا کر لائی تھی۔ وہ اس وقت دروازے سے کان لگائے سب کچھ سن رہی تھی۔ یہی سبب تھا کہ جب متوکل نے سازش کنندگان کی گرفتاری کے احکام جاری کیے تو ان کی تعمیل نہیں ہو سکی۔ وہ احکام خلیفہ نے ابن خاقان کو سب کچھ بتانے اور اس سے مشاورت کرنے کے بعد جاری کیے تھے۔ وہی وقت سازش کنندگان کے کام آ گیا۔

قصر سے تین افراد گھوڑوں پر سوار ہو کر وہاں سے بھاگ نکلے تھے۔ ان سرپٹ دوڑتے ہوئے گھوڑوں کا رخ کرخ کے علاقے کی طرف تھا۔ فرار ہونے والے یہ تین افراد مختصر، منصور اور فضل تھے۔

ترک سرداروں کو بھی علم ہو چکا تھا کہ ان کی سازش کا بھانڈا پھوٹ چکا ہے۔

اگرچہ اس خادمہ نے جو معتزلہ عقائد رکھتی تھی، ان ترک سرداروں کا نام طاؤس کی زبان سے نہیں سنا تھا لیکن جب دل میں چور ہو تو سبھی کو اپنی عافیت خطرے میں نظر آتی ہے۔ فوری طور پر ان سبھی نے روپوش ہو جانے کا فیصلہ کیا تھا۔ وہ منتصر کو اپنے ساتھ لے جانا چاہتے تھے لیکن منتصر نے منصور کا مشورہ مانا تھا۔

”کرخ کی قلقل سرا آپ کے لیے بہت اچھی پناہ گاہ ثابت ہوگی۔“ منصور نے اس سے کہا تھا۔ ”اس کا مالک ابواسحاق میرا دوست ہے اور معتزلہ عقائد رکھتا ہے۔ اسی لیے اسے یہ بات بھی گراں گزری ہے کہ آپ سے ولی عہد اول کا منصب چھین لیا گیا۔ وہ آپ کے لیے سب کچھ کر سکتا ہے۔ آپ کو تلاش کرنے والے شبہ بھی نہیں کر سکیں گے کہ آپ نے اپنی روپوشی کے لیے اتنی بدنام جگہ کا انتخاب کیا ہوگا۔“

وقت بہت کم تھا اس لیے سازش کنندگان نے اس معاملے میں زیادہ بحث نہیں کی تھی۔ صرف فضل کے بارے میں ایک ترک سردار واصل اور بغاالصغیر کے ایک بیٹے عبید میں کچھ مختصر بات چیت ہوئی جس کا علم منصور اور فضل کو نہیں ہوسکا تھا۔

قلقل سرا سے کچھ فاصلے پر منصور نے منتصر اور فضل سے وہیں رکنے کے لیے کہا۔ وہ چاہتا تھا کہ ان دونوں کو قلقل سرا میں لے جانے سے پہلے خود وہاں جا کر ابواسحاق سے بات کر لے۔

بات منتصر کی سمجھ میں آگئی۔ وہ اور فضل وہیں رک گئے۔ پریشان وہ دونوں ہی تھے لیکن فضل بہت زیادہ سراسیمہ تھی۔

”اب کیا ہوگا شہزادے؟“ بار بار اس کی زبان پر یہی ایک سوال آرہا تھا۔

جواب میں منتصر اسے دلاسا دینے کے علاوہ کیا کرتا!

منصور بہت جلدی قلقل سرا سے واپس لوٹا۔ اس کے ساتھ ابواسحاق بھی تھا۔ اس نے شہزادے کو تعظیم پیش کی۔

”اب سرائے تک ہمیں پیدل چلنا ہوگا۔“ منصور نے منتصر سے کہا۔ ”ان گھوڑوں کو یہاں سے بھگا دیا جائے۔ سرائے میں انھیں چھپانے کی کوئی جگہ نہیں ہے۔ ان کے کولھوں پر قصر کی خاص مہر لگی ہوئی ہے۔ یہاں ان کی موجودگی خطرناک ثابت ہوگی۔“

بات معقول تھی۔ تینوں گھوڑوں کو چابک مار کر وہاں سے بھگا دیا گیا۔ سرائے کی طرف قدم بڑھاتے ہوئے منتصر نے اس تشویش کا اظہار کیا کہ اگر کسی وقت یہاں سے کہیں اور منتقل ہونے کی ضرورت پیش آئی تو کیا ہوگا۔

”اس کی آپ فکر نہ کریں۔“ ابواسحاق نے کہا۔ ”تین گھوڑوں کا بندوبست کرنا میرے لیے کوئی مسئلہ نہیں ہوگا۔“
منتصر خاموش ہو گیا۔

ابواسحاق انھیں قدرے تاریک راستوں سے قتل سرائے کے عقب میں لے گیا۔ عقب کے دو دروازے وہاں کام کرنے والے استعمال کرتے تھے۔ ایک دروازے سے وہ سب اندر داخل ہوئے۔

”یہ آپ لوگوں کے لیے نہایت مناسب ہے۔“ ابواسحاق نے انھیں ایک کمرے میں لے جاتے ہوئے کہا۔

منتصر بولا۔ ”کیا ہم تینوں کے لیے الگ الگ بندوبست نہیں ہو سکتا؟“
”وہ بھی ہو سکتا ہے۔“ ابواسحاق نے کہا۔ ”کچھ دیر انتظار کیجیے! میں ابھی حاضر ہوتا ہوں۔“

ابواسحاق چلا گیا۔

”تم بہت ڈری ہوئی نظر آرہی ہو فضل!“ منتصر بولا۔
”میں ایک معمولی کنیز ہوں۔“ فضل نے بھرائی ہوئی آواز میں کہا۔ ”کیا مجھے ان حالات میں خوف زدہ نہیں ہونا چاہیے؟“

”تمہیں یہ نہیں بھولنا چاہیے کہ ہم تمہارے ساتھ ہیں۔“
”اسی لیے تو بولنے کی سکت باقی ہے، ورنہ تو میں قصر میں ہی غش کھا کر گر چکی ہوتی۔“
منتصر پریشانی کے باوجود اس جواب پر مسکرا پڑا۔

فضل بولی۔ ”آپ ہنس بھی سکتے ہیں۔ آپ شہزادے ہیں، اور شہزادے باہمت ہوتے ہیں۔ آپ کو ان حالات کا تجربہ تو پہلی ہی بار ہوا ہوگا لیکن ایسے معاملات کی تاریخ سے آپ بے خبر نہیں ہوں گے۔ آپ کو علم ہوگا کہ اس طرح اقتدار حاصل کرنے

کے لیے جان کی بازی لگانا پڑتی ہے۔“

اس مرتبہ مختصر ہنس پڑا۔ ”تم باتیں اچھی کر لیتی ہو، اور غالباً اس لیے بھی ہمارے باپ کی منظور نظر رہی ہو۔“

فضل کچھ نہیں بولی۔ منصور اس دوران میں خاموش ہی رہا تھا۔ اس کے چہرے پر سوچ بچار کے تاثرات تھے مگر وہ خوف زدہ نظر نہیں آ رہا تھا۔

”تم کیا سوچ رہے ہو منصور؟“ مختصر نے اس سے پوچھا۔

”یہی کہ اس ناکامی کا سدباب کیونکر ہو سکے گا۔“ منصور نے جواب دیا۔

”بغا الصغیر اور اس کے ساتھی کچھ سوچ ہی لیں گے۔“

منصور نے ٹھنڈی سانس لی۔ ”تاخیر تو بہر حال ہوگئی!“

”اس قسم کے کاموں میں سبھی کچھ ہوتا ہے۔“ مختصر نے کہا۔ ”شکر ادا کرو کہ ہم

گوفتار نہیں ہوئے۔ ہماری گردنیں آج رات ہی کواڑا دی جاتیں۔ ہم زندہ ہیں لہذا ہمیں امید کا دامن ہاتھ سے نہیں چھوڑنا چاہیے۔“

اب ان دونوں کی گفت گو میں فضل نے حصہ نہیں لیا اور خاموش بیٹھی رہی۔

منصور بولا۔ ”ہماری جان صرف اس خادمہ کی وجہ سے بچ گئی جس نے حرم سرا

میں وہ ساری باتیں سن لی تھیں جو طاؤس نے امیر المومنین کو بتائی تھیں۔“

”بغا الصغیر بہت ذہین ہے۔ قصر خلافت میں اس نے ہر جگہ اپنا کم از کم ایک

مہرہ ضرور بٹھا رکھا ہے۔“ مختصر نے کہا۔ ”ہمیں جلد ہی یہ اطلاع بھی مل جائے گی کہ

ہمارے غائب ہو جانے سے قصر خلافت میں کیسی ہلچل مچی اور اب.....“ مختصر کا لہجہ

تلخ ہو گیا۔ ”اور اب ہمارے والد محترم کیا اقدامات کریں گے۔“

اس قسم کی گفت گو جاری تھی کہ ابواسحاق واپس آ گیا۔ اس نے ان تینوں کے

لیے الگ الگ کمروں کا بندوبست کر دیا تھا۔



خلیفہ متوکل بہت بچرا ہوا تھا۔

”کوئی سازشی گرفتار نہیں ہو سکا۔“ وہ ٹہلتے ہوئے شدید غصے میں بڑبڑا رہا تھا،

پھر وہ یک بہ یک ابنِ خاقان پر برس پڑا۔ ”یہ تم نے قصر میں آخر کیسے انتظامات کیے ہیں؟“
 ”میں نے صرف آپ کی حفاظت کا بندوبست کیا ہے امیر المومنین!“

ابنِ خاقان نے ادب سے جواب دیا۔ ”جان کی امان چاہتے ہوئے عرض کروں گا کہ قصرِ خلافت کے انتظامات آپ نے مجھے نہیں سونپے تھے۔ دوسری بات یہ کہ آپ کی خواہش کے مطابق آپ کے محافظ آپ کے ساتھ حرمِ سرا میں داخل نہیں ہو سکتے۔ میں نے تو چاہا تھا کہ آپ کی حفاظت کے لیے عورتوں کا ایک دستہ بھی تیار کیا جائے جو اس وقت آپ کی حفاظت کا ذمے دار ہو جب آپ حرمِ سرا میں جائیں لیکن آپ یہ کہہ کر میری بات ٹال گئے تھے کہ حرمِ سرا میں آپ کے لیے کوئی خطرہ نہیں ہو سکتا۔“

”اگر وہاں ہماری حفاظت کے لیے کوئی دستہ ہوتا تو اس سے کیا فرق پڑ جاتا؟“
 خلیفہ نے کہا۔ ”وہاں ہماری زندگی کو تو کوئی خطرہ لاحق نہیں ہوا!“

”آپ درست فرما رہے ہیں۔“ ابنِ خاقان نے کہا۔ ”لیکن محافظ دستے کی وجہ سے کوئی بھی وہ باتیں نہیں سن پاتا جو آپ کو طاؤس نے بتائی تھیں۔“
 متوکل کی پیشانی پر شکنیں پڑ گئیں۔ ”ہم تمہارا مطلب نہیں سمجھے!“

”امیر المومنین!“ ابنِ خاقان نے کہا۔ ”سازش کنندگان کا اتنی جلدی فرار ہو جانا اس بات کی دلیل ہے کہ انہیں بروقت علم ہو گیا تھا کہ ان کی سازش کا بھانڈا پھوٹ چکا ہے، اور یہ اسی صورت میں ممکن ہے جب ان کے کسی کارندے نے طاؤس کی باتیں سن لی ہوں۔“
 ”اس کمرے میں صرف قبیہ تھی۔ کیا تم یہ کہنا چاہتے ہو کہ اس نے.....“

متوکل نے اپنا فقرہ مکمل نہیں کیا تو ابنِ خاقان بولا۔ ”ہرگز نہیں! اس کا تو میں تصور بھی نہیں کر سکتا امیر المومنین کہ وہ اپنے بیٹے کے مخالف کا ساتھ دیں گی۔ اس طرح سوچنا تو بہت احمقانہ ہوگا۔ میں یہ کہنا چاہتا ہوں کہ سازش کنندگان کا وہ کارندہ باہر دروازے سے کان لگائے کھڑا ہوگا۔“

متوکل چونکا۔ ”یہ کام تو وہی خادمہ کر سکتی ہے جس کے ذریعے طاؤس کو وہاں بلایا گیا تھا! اس کے علاوہ کسی کو علم نہیں تھا کہ جب طاؤس کو قبیہ کی خواب گاہ میں بلایا گیا تو وہاں ہم بھی تھے۔“

”یہ آپ بہتر سمجھ سکتے ہیں کہ وہ کون ہوگا۔ میں تو حرم سرا کے ماحول سے واقف نہیں ہوں۔“

”ہم جب حرم سرا کی کسی خواب گاہ میں ہوتے ہیں تو کسی کنیر، کسی خادمہ کو بھی خواب گاہ کے قریب رہنے کی اجازت نہیں ہے۔ اس وقت صرف وہی خادمہ وہاں ہو سکتی ہے جو طاؤس کو لے کر آئی تھی۔“

”تب پھر وہی سازش کنندگان کی آگے کار ہو سکتی ہے۔ اسی نے ساری باتیں ان لوگوں تک پہنچائی ہوں گی۔“

”تمہاری بات صحیح معلوم ہوتی ہے۔ کیوں دیوان؟“ خلیفہ نے دفتر شرطہ کے دیوان کی طرف دیکھا جو اس گفت گو کے دوران میں بالکل خاموش رہا تھا حالانکہ اسے شروع ہی میں طلب کر لیا گیا تھا۔

”مجھے بھی اس خیال سے اتفاق ہے امیر المومنین!“ دیوان نے کہا۔

”تمہارے لوگ اس وقت کیا کر رہے ہیں؟“ متوکل نے پوچھا۔

”میرے آدمیوں نے بغداد سے سامرا تک اپنا جال پھیلا لیا ہے۔ باغی شہزادے اور اس کے ساتھیوں کو ہر جگہ تلاش کیا جا رہا ہے۔“

”ان ترک سالاروں کا بھی سراغ ملنا چاہیے جو اس معاملے میں ضرور شہزادے کا ساتھ دے رہے ہوں گے۔“ ابن خاقان بول پڑا۔

”امیر المومنین!“ دیوان نے کہا۔ ”اس خادمہ سے پوچھ گچھ کی جائے تو شاید وہ ان لوگوں کے بارے میں کچھ بتا سکے۔“

متوکل نے اسی وقت اس خادمہ کی گرفتاری کا حکم صادر کر دیا۔ اسے پکڑ کر متوکل کے سامنے لایا گیا۔ وہ خوف سے کانپ رہی تھی۔

”ملعون!“ متوکل نے گرج کر کہا۔ ”سچ بتا! تو نے طاؤس کی باتیں کن لوگوں کے کانوں تک پہنچائی تھیں؟“

خادمہ گڑگڑانے لگی۔ اس نے کہا کہ اس نے طاؤس کی کوئی بات نہیں سنی۔

”کاذب!“ متوکل نے تلوار نکال لی۔ ”ہم تیرا سرا ڈا دیں گے۔“ وہ غصے میں

خادمہ کی طرف دو قدم بڑھا بھی بیٹھا۔

”ایسا نہ کیجیے امیر المومنین!“ ابن خاقان جلدی سے بول پڑا۔ ”یہ مرگئی تو ہمیں اس سے کچھ بھی معلوم نہیں ہو سکے گا۔“

”اسے میرے حوالے کر دیجیے!“ دیوان بولا۔ ”میں اسے زبان کھولنے پر مجبور کر دوں گا۔“

”تو لے جاؤ اس منحوس کو ہمارے سامنے سے۔“ متوکل نے غضب ناک لہجے میں کہا۔ ”افیت کے جو پہاڑ تمھاری دست رس میں ہوں، وہ اس پر گراتے رہو، تا وقتیکہ یہ سب کچھ بتا دے۔“

شدید خوف نے خادمہ پر غشی طاری کر دی اور وہ گر پڑی۔
دیوان نے چند سپاہیوں کو بلایا۔ وہ خادمہ کو اٹھا کر لے گئے۔ انھی سب کے ساتھ دیوان بھی چلا گیا۔

”تم بھی جاؤ ابن خاقان!“ متوکل نے کہا۔ ”اب ہم اپنے دماغ کو کچھ سکون پہنچانا چاہتے ہیں۔“

ابن خاقان ادب سے جھکا اور رخصت ہو گیا۔
متوکل نے اپنی اس خواب گاہ کا رخ کیا جہاں وہ محبوبہ سے ملا کرتا تھا۔ وہیں اس نے محبوبہ کو بلوایا۔

محبوبہ اپنا منصب دوبارہ پالینے کے باعث بے حد خوش تھی۔ اس نے آتے ہی متوکل کی گردن میں بائیں ڈال دیں۔

”ہمیں پہلے شراب پلاؤ محبوبہ!“ متوکل نے کہا۔ ”ہمارا دماغ اس وقت اتنا منتشر ہے، جتنا پہلے کبھی نہیں ہوا۔“
”کیا.....“

”کوئی سوال نہیں۔“ متوکل نے اس کی بات کاٹی۔ ”پہلے شراب۔“
محبوبہ اس کے لیے جام بنانے لگی۔ اب وہ اس سوچ میں پڑ گئی تھی کہ متوکل اتنا پریشان کیوں تھا۔

متوکل کے ذہنی انتشار کا یہ عالم تھا کہ پہلا جام ختم کرنے کے دوران میں اس نے صرف ایک مرتبہ سانس لی۔ دوسرا جام بھی اسی طرح ختم کیا۔ محبوبہ خاموشی اور تشویش سے اس کی طرف دیکھتی رہی۔ متوکل نے تیسرے جام کا ایک جرعه لینے کے بعد کہا۔
”اب ہم اس قابل ہیں کہ باتیں کر سکیں۔“

”آخر ہوا کیا ہے امیر المومنین؟“ محبوبہ نے سنجیدگی سے پوچھا۔ ”میرے خلاف جو سازش کی گئی تھی، اس کی تصدیق تو آپ نے یقیناً کر لی ہوگی لیکن کیا اس سلسلے میں کوئی اور ایسی بات بھی سامنے آئی ہے جس نے آپ کو اتنا پریشان کر دیا ہے؟“
”ہاں محبوبہ! بنیادی طور پر یہ سازش تمہارے خلاف نہیں، ہمارے خلاف تھی۔ مقصود دراصل یہ تھا کہ ہم سے ہماری زندگی چھین لی جائے۔“

”کیا کہہ رہے ہیں آپ!“ محبوبہ نے اتنی تیزی سے پوچھا جیسے ہیجان میں مبتلا ہوگئی ہو۔

”ہاں جان جعفر!“

متوکل کا نام جعفر تھا۔

”مگر کیسے؟“ محبوبہ کا ہیجان کم نہیں ہوا۔

متوکل نے تیسرا جام ختم کرنے کے دوران میں اسے سب کچھ وضاحت سے بتا دیا۔ سب کچھ سننے کے بعد محبوبہ اس طرح چپ ہوگئی جیسے سُن ہوگئی ہو۔

”لیکن۔“ متوکل نے محبوبہ کو اپنی آغوش میں لیتے ہوئے کہا۔ ”ہم تمہارے لیے زندہ ہیں اور سازش کرنے والے بہت جلد اپنے انجام کو پہنچیں گے۔“

”فضل میں اتنی ہمت کیسے پیدا ہوگئی!“ محبوبہ کھوئے کھوئے سے انداز میں بولی۔
”طاؤس کو تو منتصر نے یہ کہہ کر بہکایا تھا کہ خلیفہ بننے کے بعد وہ اسے اپنے

نکاح میں لے لے گا۔ ممکن ہے ایسی ہی بات فضل سے بھی کی گئی ہو!“

خلیفہ نے جواب دیا، پھر بولا۔ ”خیر! وہ لوگ زیادہ دن تک ہماری گرفت سے دور نہیں رہ سکیں گے۔ فی الحال تم یہ سب باتیں بھول جاؤ۔ آج ہم بہت دن بعد تم سے ملے

ہیں۔ اب یہ وقت اس طرح گزرنا چاہیے کہ ہر پریشانی ہمارے دماغ سے دور ہو جائے۔“

محبوبہ مسکرا دی لیکن اس کے دماغ پر چھا جانے والی فکر مندی ختم نہیں ہو سکی۔
 دوسری صبح جب متوکل اسے رخصت کر رہا تھا، وہ پوچھ بیٹھی۔ ”طاؤس اب کہاں ہے؟“
 ”ہم نے تمہیں بتایا تھا محبوبہ! اسے ہم نے بس اتنی سزا دی ہے کہ اب وہ حرم سرا
 تک محدود رہے گی، وہاں سے باہر بالکل نہیں نکلے گی۔ تمہیں اس وقت اس کا خیال
 کیوں آ گیا؟“

”ایک مشورہ دینا چاہتی ہوں آپ کو!“

خلیفہ مستفسرانہ نظروں سے اس کی طرف دیکھتا رہا۔

محبوبہ بولی۔ ”اس کا تو قوی امکان ہے نا کہ سازش کرنے والوں کے کچھ اور مخر
 بھی قصرِ خلافت میں ہوں گے۔“

”ہاں! اس امکان کو مسترد نہیں کیا جاسکتا۔“

”تو پھر طاؤس کو حرم سرا تک محدود نہ رکھیے! ظاہر یہ کیجیے کہ آپ نے اسے قطعی
 معاف اس لیے کر دیا ہے کہ اس نے سازش کرنے والوں کے نام آپ سے نہیں
 چھپائے تھے۔“

”اس سے کیا فائدہ ہوگا؟“

”کچھ معتبر آدمیوں کو ذمے داری سونپ دیں کہ وہ طاؤس پر نظر رکھیں اور یہ
 دیکھا جائے کہ سازش کرنے والوں کے کارندوں پر اس کا کیا رد عمل ہوتا ہے۔ اگر کوئی
 رد عمل ہو تو وہ کارندے نظر میں آجائیں گے۔“

متوکل سوچتا ہوا بولا۔ ”تمہاری تجویز تو اچھی ہے۔ ہم اس پر عمل کرنے سے
 پہلے ابنِ خاقان سے بات کریں گے۔ وہی ایسا بندوبست کر سکتا ہے کہ خفیہ طور پر طاؤس
 پر نظر رکھی جائے۔“

محبوبہ بولی۔ ”دوسری بات یہ کہ میں بھی سازش کرنے والے ان لوگوں کا سراغ
 لگانے کی کوشش کروں گی۔“

”تم!“ متوکل نے تعجب کا اظہار کیا اور پھر ہنس پڑا۔ ”تم کیا کرو گی محبوبہ؟“

”ابھی میں نے صرف اتنا ہی سوچا ہے کہ مجھے بھی کچھ کرنا چاہیے۔ یہ میں نے

ابھی نہیں سوچا کہ میں کیا کر سکوں گی۔“

”تم اس معاملے میں اتنی بے چین کیوں ہو رہی ہو جانِ جعفر؟“

”آپ کی جان کے دشمن آزاد ہیں، یہ میرے لیے ناقابل برداشت ہے۔ آپ خوب جانتے ہیں کہ میں آپ سے کتنی محبت کرتی ہوں۔“

”ہم جانتے ہیں اور بے شک جانتے ہیں۔ اسی لیے ہم نہیں چاہتے کہ تم خود کو کسی خطرے میں ڈالو۔ اس قسم کی سازش کرنے والے بہت خطرناک ہوتے ہیں۔ تمہیں کچھ ہو گیا تو ہمیں بہت دکھ ہوگا۔“

”مجھے کچھ نہیں ہوگا۔“ محبوبہ نے مسکراتے ہوئے کہا۔ ”یہ آپ سے میرا وعدہ ہے کہ میں خود کو آپ کے لیے محفوظ رکھوں گی۔“

متوکل نہیں چاہتا تھا کہ محبوبہ اس معاملے میں پڑے لیکن محبوبہ کی ضد کے آگے اسے ہتھیار ڈالنا ہی پڑے۔

محبوبہ اپنے کمرے میں لوٹی تو سوچ میں ڈوبی ہوئی تھی۔ اب اسے یہ یقین تو ہو گیا تھا کہ اس کے خلاف یہ کارروائی بغاالکبیر نے نہیں کی تھی۔ طاؤس کی زبان پر یہ نام صرف اس لیے آیا تھا کہ محبوبہ پریشان ہو جائے اور اس کی باتوں پر یقین کر لے۔ غالباً سازش کرنے والوں کو کسی طرح اس کا علم ہو گیا تھا کہ وہ بغاالکبیر کی کچھ باتوں پر اس سے ناراض ہو گئی تھی اور بغاالکبیر اسے دھمکی دے چکا تھا۔

محبوبہ کیونکہ قصرِ خلافت میں ہر جگہ آزادانہ نقل و حرکت کرتی تھی اس لیے کچھ ہی عرصے پہلے اسے ایک خاص بات کا علم ہو گیا تھا۔ منصور کے دو ایک ساتھی جو دفتر برید میں کام کرتے تھے، اس بات پر منصور کا مذاق اڑایا کرتے تھے کہ وہ لڑکیوں کے بجائے مخنثوں سے خوش رہتا ہے۔ یہ علم محبوبہ کو بہت پہلے سے تھا کہ مخنثوں کا مرکز کرخ کے علاقے میں ہے اور یہ بات اسے منصور کے ساتھیوں کی باتوں سے معلوم ہوئی تھی کہ منصور وہاں کی قلقل سرا میں جایا کرتا تھا جس کا مالک ابواسحاق اس کا دوست بھی تھا۔

محبوبہ سوچ رہی تھی کہ منصور روپوش ہونے کے لیے قلقل سرا کا رخ بھی کر سکتا ہے۔ منصور کے حوالے سے جو باتیں محبوبہ کے علم میں تھیں، وہ سب کچھ وہ خلیفہ کو بھی

بتا سکتی تھی لیکن اسے خیال آیا کہ وہ خود کوئی ایسا کارنامہ سرانجام دے کہ متوکل کی نظروں میں اس کی وقعت اور بڑھ جائے۔ اس نے سوچا تھا کہ منصور نے اگر قلقل سراہی میں پناہ لی ہے تو وہ خود کسی طرح اس کا سراغ لگائے گی اور اسے گرفتار کرائے گی۔ محبوبہ نے یہ نہیں سوچا کہ مختصر بھی اس سرانے میں روپوشی اختیار کر سکتا ہے۔ اس کا خیال تھا کہ خلیفہ وقت کا بیٹا اپنی روپوشی کے لیے اس گھٹیا جگہ کا انتخاب نہیں کر سکتا۔

اب محبوبہ سوچ رہی تھی کہ وہ کس طرح قلقل سرا جائے کہ اسے وہاں کوئی شناخت نہ کر سکے! غور و فکر کے اس مرحلے میں اسے ان بہروپیوں کا خیال آیا جو بغداد کے گلی کوچوں میں اپنا روپ بدل کر دھوکا دہی کی وارداتیں کیا کرتے تھے۔ ان کی گرفتاری بھی عمل میں آتی رہتی تھی۔

محبوبہ نے فیصلہ کیا کہ وہ دیوان الشرطہ سے کسی بہرہ پیے کو قید خانے سے نکلوا کر اسے قصر خلافت میں بلائے گی۔ اس نے سنا تھا کہ ان جرائم پیشہ بہروپیوں میں عورتیں بھی ہوتی تھیں۔

یہ کام محبوبہ کے لیے مشکل نہیں تھا۔ متوکل اسے معاف کر چکا تھا اس لیے محکمہ شرطہ کا دیوان اس کے حکم کی تعمیل سے گزیر نہیں کرتا۔ وہ زیادہ سے زیادہ اتنی احتیاط برت سکتا تھا کہ محبوبہ کی یہ بات متوکل کے علم میں بھی لے آتا۔ محبوبہ کے لیے اس سے کوئی فرق نہیں پڑ سکتا تھا۔

اب محبوبہ کو فیصلہ یہ کرنا تھا کہ وہ قید خانے سے کسی بہرہ پیے مرو کو بلائے یا عورت کو!



جورات گزر چکی تھی، وہ فضل پر بہت بھاری گزری تھی۔ آدھی رات گزر چکنے کے بعد اچانک ترک سالار بغالغیر کا بیٹا عبید اس کے کمرے میں آ گیا۔ فضل فوری طور پر سمجھ ہی نہیں سکی تھی کہ عبید اس کے کمرے میں کیوں آیا تھا۔

”حیران ہو رہی ہو مجھے دیکھ کر!“ عبید کے ہونٹوں پر مسکراہٹ تھی۔

فضل مستفسرانہ نظروں سے اس کی طرف دیکھتی رہی۔

”فضل!“ عبید نے بڑی بے تکلفی سے اس کے قریب بیٹھتے ہوئے کہا۔ ”تم نے

دیکھا تو ہوگا! جب ہم لوگ قصرِ خلافت سے فرار ہو جانے کا فیصلہ کر چکے تھے تو واصف نے شہزادے سے کچھ باتیں کی تھیں اور میں نے بھی ان باتوں میں دخل اندازی کی تھی۔“

”ہاں۔ یہ تو میں نے دیکھا تھا۔“

”تم اندازہ لگا سکتی ہو کہ اس وقت کیا باتیں ہوئی تھیں؟“

”نہیں۔“

”واصف کا خیال تھا کہ تم ہمارے منصوبے سے آگاہ ہو چکی ہو۔ یعنی ہمارے ایک اہم راز سے واقف ہو اور کیونکہ اب اس سارے معاملے میں تمہارا کردار اپنے کام کی تکمیل سے پہلے ہی ناکارہ ہو چکا ہے لہذا.....“

وہ معنی خیز انداز میں چپ ہو گیا۔

فضل نے دھڑکتے دل سے پوچھا۔ ”لہذا؟“

”اس کا خیال تھا کہ اب تم ہمارے لیے صرف ایک بوجھ ہو۔“

”میں اب بھی نہیں سمجھی۔“

”خیر! نہ سمجھو۔ بہر حال میں نے اس کی مخالفت کی تھی۔ میں تمہارے حق میں

بولتا تھا اور شہزادے نے واصف کے بجائے میری بات مان لی تھی۔“

فضل کے دماغ میں کچھ شبہات سرسرا نے لگے تھے اور وہ سوال کر بیٹھی تھی۔

”تمہاری کیا بات مان لی تھی؟“

عبید بے ہنگم انداز میں ہنسا۔ ”وہی جو میں نے تمہارے حق میں اور واصف کے

خلاف کی تھی۔“

”میں وہی بات تو جاننا چاہتی ہوں۔“

”وہ بات جاننے کے بجائے یہ پوچھو کہ میں نے تمہارے حق میں بات کیوں کی تھی!“

”یہی بتا دو۔“

”اس لیے کہ تم مجھے بہت پسند ہو، بہت اچھی لگتی ہو۔“ عبید نے اسے ہوس

ناک نظروں سے دیکھتے ہوئے کہا تھا۔ ”مگر کیونکہ تم خلیفہ متوکل کی منظور نظر تھیں اس

لیے میں تم سے اپنے دل کی بات کہنے کی ہمت نہیں کر سکا۔“

”یہ سب کچھ کہنے سے مقصد کیا ہے تمہارا؟“ فضل نے کھر درے لہجے میں کہا۔
 ”اتنی بھولی تو نہ بنو فضل!“ عبید نے اس کے سراپا پر لپجائی ہوئی نظریں ڈالتے ہوئے کہا۔ ”میں چاہتا ہوں کہ اب تم اپنی محبت میرے نام کر دو۔“

فضل واقعی بھولی نہیں تھی۔ اس نے عبید کی باتوں اور اس کی نظروں سے اس کا مقصد سمجھ لیا تھا لیکن اس کے دل و دماغ آمادہ نہیں تھے کہ خود کو عبید کے سپرد کر دے۔

عبید اپنے چہرے مہرے اور نقش و نگار کے اعتبار سے ایک کریمہ نوجوان تھا۔ کوئی بھی لڑکی اس کی طرف پسندیدگی کی نظر سے نہیں دیکھ سکتی تھی۔ فضل کو بھی وہ سب کچھ گوارا نہیں تھا جس کی خواہش عبید کی آنکھوں میں کسی شیطانی الاؤ کی طرح دکھ رہی تھی، لیکن عبید نے ترک سالار و اصف کے حوالے سے جو باتیں کی تھیں وہ اگرچہ مبہم تھیں لیکن فضل کے دماغ میں کچھ شبہات کلبلانے لگے تھے۔ وہ اپنے ان شبہات کی تصدیق چاہتی تھی لہذا اس نے عیاری سے کام لینا ضروری سمجھا۔ وہ ہلکی سی مسکراہٹ کے ساتھ بولی۔

”کنیروں کی محبت تو کسی کے نام بھی ہو سکتی ہے عبید! لیکن دل و دماغ تو ٹھکانے سے رہیں۔ تمہاری باتوں نے مجھے الجھن میں ڈال دیا ہے۔ مجھے وہ ساری بات وضاحت سے بتاؤ جو و اصف نے شہزادے سے کی تھی۔“

فضل کے مسکرانے سے عبید کو ایک طرح سے اثباتی اشارہ مل گیا۔ اس نے فوراً فضل کو اپنی آغوش میں سمیٹ لیا اور بولا۔ ”اس کا خیال تھا کہ اب تم ایک ناکارہ مہرہ ہو اور کیونکہ ایک اہم راز سے واقف ہو لہذا تمہیں موت کی نیند سلا دیا جائے!“
 فضل کے دماغ میں کچھ اسی قسم کے شبہات چکرائے تھے لیکن عبید سے واضح طور پر سننے کے بعد اس کا سارا جسم سنسنا گیا۔

”لیکن میں نے و اصف کی مخالفت کی تھی۔“ عبید نے اپنے ہاتھوں کو فضل کے جسم پر متحرک کرتے ہوئے کہا۔ ”اور شہزادے نے بھی میرے اس خیال سے اتفاق کیا تھا کہ وفادار مہرہ اگر ناکارہ بھی ہو جائے تو اس کے ساتھ کوئی ناروا سلوک نہیں کیا جانا چاہیے، اور پھر یہ کہ بعض اوقات ناکارہ دکھائی دینے والے مہرے بھی کام آجاتے ہیں۔“

فضل نے عبید کی اس بات کو جھوٹ نہیں سمجھا۔ یہ بالکل قرین از قیاس تھا۔ اب وہ ایسی ہی حیثیت میں تھی کہ سازش کرنے والے ترک سالار اسے ختم کر دینے کے بارے میں یقیناً سوچ سکتے تھے۔

فضل کے جسمانی لمس نے عبید کے تنفس کی رفتار بڑھا دی تھی۔ وہ خود ہی بے قابو ہوتا چلا گیا۔ اسی عالم میں اس نے کہا۔ ”اب تم میری ہو فضل! میں تم پر کوئی آنچ نہیں آنے دوں گا اور جب ہم لوگ شہزادے کو خلافت کے منصب پر بٹھانے میں کام یاب ہو جائیں گے تو میں ان سے تمہیں مانگ لوں گا۔ تم ہمیشہ کے لیے میری ہو جاؤ گی۔“

فضل کو عبید سے کراہیت محسوس ہو رہی تھی لیکن جو کچھ اسے معلوم ہوا تھا، اس کے بعد وہ عبید کی مخالفت مول نہیں لے سکتی تھی۔ اس نے طوعاً و کرہاً سب کچھ برداشت کر لیا مگر یہ ظاہر نہیں ہونے دیا کہ وہ خود پر جبر کر رہی تھی۔ آخر کچھ وقت گزر جانے کے بعد عبید بستر پر ایک طرف ڈھلگ گیا اور ہانپتا ہوا بولا۔ ”تمہارے اندر تو آگ بھری ہوئی ہے فضل! تم مجھے پسند تو تھیں لیکن مجھے اس کا اندازہ نہیں تھا۔“

فضل خود پر جبر کرتے ہوئے مسکرا دی۔

عبید پھر بولا۔ ”اب سمجھ میں آیا کہ خلیفہ کو تم سے اتنی رغبت کیوں تھی۔ اب یہ بھی سمجھ میں آرہا ہے کہ محبوبہ میں تو تم سے بھی زیادہ آگ بھری ہوئی ہوگی۔“

”اب محبوبہ کی یاد آگئی!“ فضل نے مصنوعی خفگی سے کہا۔

”مطلب تم غلط سمجھیں۔“ عبید نے جلدی سے کہا۔ ”اب صرف تم ہی میری زندگی بن گئی ہو۔ محبوبہ تو ویسے بھی بغاالکبیر کے حصے میں جائے گی۔“

”کیا مطلب؟“

”بغاالکبیر اسے بہت پسند کرتا ہے۔ یہ بات ہم لوگوں کے علم میں آگئی تھی۔ ہم نے ایک موقع پر اس سے فائدہ بھی اٹھایا تھا۔ جب ہم لوگ اپنے مقصد میں کام یاب ہو جائیں گے تو بغاالکبیر یقیناً محبوبہ کو لینا چاہے گا اور اس وقت حالات اتنے ہنگامی ہوں گے کہ اس کی بات ماننا پڑے گی۔ وہ بہر حال سلطنتِ عباسیہ کا ایک اہم ترین سالار ہے۔“

”تمہارے والد سے زیادہ؟“ فضل ہر بات کرید لینا چاہتی تھی۔ اس وقت اس

کے دماغ میں اور بہت سے خیالات بھی گردش کر رہے تھے۔

عبید نے سوچتے ہوئے کہا۔ ”ہاں فضل! سلطنت میں اس کی اہمیت سے انکار نہیں کیا جاسکتا۔ میرے والد اس کی مخالفت مول لینے سے گریز کریں گے۔“

”تمہیں یقین ہے کہ ہم اب بھی کام یاب ہوں گے؟“

”یقیناً۔“

”اس ناکامی کے بعد بھی؟“

”ہاں۔“ عبید نے جواب دیا۔ ”یہ ترک سرداروں کی زندگی اور موت کا مسئلہ ہے۔ ہم کوئی کسر نہیں اٹھا رکھیں گے۔ جدوجہد میں ہمت نہ ہاری جائے تو کام یابی یقیناً قدم چومتی ہے۔ آج ہم ایک اور منصوبے پر مشاورت کر چکے ہیں۔“

”کرا؟“ فضل سب کچھ جان لینے کے لیے بے چین تھی۔

عبید نے جواب دیا۔ ”ابھی تمہارے پاس آنے سے پہلے میں انھی سب کے ساتھ تھا۔ ہم بہت خفیہ طور پر یہاں آئے تھے۔ مشاورت شہزادے ہی کے کمرے میں ہوئی تھی۔ پھر سب ایک ایک کر کے رخصت ہوئے۔ میری باری آئی تو میں سرانے سے جانے کے بجائے تمہارے پاس آ گیا۔ میں بہت بے چین تھا تم سے ملنے کے لیے اور۔“ اس کی آنکھوں میں چمک لہرائی۔ ”اب بھی جی چاہ رہا ہے کہ تمہارے ساتھ کچھ وقت اور گزاروں، تمہاری آگ سے ایک بار پھر کھیلوں۔“

فضل کے لیے اس بد صورت نوجوان کی قربت ایک اذیت تھی جو اسے ایک بار پھر برداشت کرنا پڑی۔ رات کا تیسرا پہر گزر رہا تھا جب عبید رخصت ہوا۔

فضل اس کے جانے کے بعد بھی تھوڑی ہی دیر سو سکی تھی۔ ایک بھیا تک خواب نے اسے جگا دیا تھا۔ خواب میں اس نے اپنی گردن کٹی ہوئی لاش دیکھی تھی۔

رات کے بعد اب دن میں بھی اس کا ذہنی انتشار ختم تو کیا، کم بھی نہیں ہوسکا تھا۔ وہ اپنے انجام سے خوف زدہ تھی۔ عبید کی بات پر اسے مکمل یقین تھا۔ وہ اب ان لوگوں کے لیے واقعی ناکارہ ہو چکی تھی اور اسے اندازہ تھا کہ ایسی سازش کرنے والے اپنے کسی بھی ناکارہ مہرے کو زندگی کی بساط پر باقی نہیں رہنے دیتے۔ انھیں یہ ڈر رہتا

ہے کہ اس ناکارہ مہرے کی وجہ سے ان کا کوئی راز فاش نہ ہو جائے۔

عبید نے اپنی ہوس مٹانے کے لیے اسے بچا لیا تھا لیکن ضروری نہیں تھا کہ وہ بچی ہی رہتی۔ دوسرے ترک سردار کسی وقت بھی متفقہ فیصلہ کر سکتے تھے کہ اسے ختم کر دینا ہی ان کے حق میں بہتر ہے۔ عبید اس متفقہ فیصلے پر عمل درآمد میں رکاوٹ نہیں بن سکتا تھا۔

دوپہر کو منصور اس کے کمرے میں آیا تو اس کے دل کی دھڑکنیں تیز ہو گئیں۔

”تنہائی سے تم ضرور گھبرا رہی ہو گی۔“ منصور نے اس سے کہا۔ ”لیکن

تمہیں صبر سے ان حالات کا سامنا کرنا ہو گا۔ ان حالات سے گزر جانے کے بعد تم پر انعام و اکرام کی بارش ہو جائے گی۔“

فضل اس کا منہ تکتی رہ گئی۔ جب وہ آیا تھا تو فضل کو ایسا لگا تھا جیسے وہ اسے قتل کرنے کے ارادے سے آیا ہو۔

”تم کچھ خوف زدہ بھی معلوم ہو رہی ہو۔“ منصور نے اسے غور سے دیکھتے

ہوئے کہا۔ ”ان حالات میں اعصاب پر خوف مسلط ہونا کوئی غیر فطری بات بہر حال نہیں ہے لیکن ہمت سے کام لو۔ یہاں اگر ہمارے لیے کوئی خطرہ ہوا تو ابواسحاق اس سے بے خبر نہیں رہے گا۔ وہ بہت چوکتا ہے۔ اس نے ہم لوگوں کے لیے تین گھوڑوں کا بندوبست بھی کر دیا ہے۔ اگر کوئی خطرہ ہمارے سر پر آیا تو ہم یہاں سے فرار ہو جائیں گے۔ گزشتہ رات خاصے معاملات پر مشاورت ہو چکی ہے۔ یہ بھی طے کر لیا گیا ہے کہ اگر ہمیں یہاں سے فرار ہونا پڑا تو ہم کہاں جائیں گے۔“

”کیا منصوبہ طے ہو گیا؟“ فضل نے دھڑکتے دل سے پوچھا۔

”کچھ نکات پر غور کرنا باقی ہے۔ آج رات کی مشاورت میں سب کچھ طے ہو

جائے گا۔ خیر! اب تم آرام کرو۔ میں تم سے بس یہی کہنے آیا تھا کہ تنہائی سے گھبرانا نہیں۔ ان حالات سے نکلنے میں ہمیں زیادہ وقت نہیں لگے گا۔“

فضل کی ڈھارس بندھا کر منصور چلا گیا لیکن اب یہ ممکن نہیں رہا تھا کہ فضل

سکون سے وقت گزار سکتی۔ اسے اپنی موت نظر آنے لگی تھی۔ دماغ میں صرف یہ خیال گردش کر رہا تھا کہ یہاں سے بھاگ نکلے، ان ترکوں سے دور چلی جائے۔

مگر کہاں؟

یہ بڑا گمبہر سوال تھا۔ اگر وہ قصرِ خلافت کا رخ کرتی تو اسے خلیفہ کے عتاب کا نشانہ بنا پڑتا۔ اس کی زندگی اب قصرِ خلافت میں بھی محفوظ نہیں رہ سکتی تھی۔ اس کے لیے کوئی ایسا ٹھکانا نہیں تھا جہاں وہ خود کو محفوظ سمجھ سکتی۔ قابلِ غور یہ بھی تھا کہ یہاں سے بھاگ نکلنے کے لیے وہ ایسا کیا طریقہ اختیار کرتی کہ ترک سرداروں کے علاوہ مختصر اور منصور کو بھی اس کا علم نہ ہو پاتا۔ فرار ہونے کے لیے اسے گھوڑے کی بھی ضرورت تھی۔ منصور اسے بتا گیا تھا کہ ابواسحاق نے ان کے لیے تین گھوڑوں کا بندوبست کر دیا ہے لیکن وہ یہ نہیں جانتی تھی کہ گھوڑے کہاں باندھے گئے تھے۔

ان سب باتوں پر غور کرتے کرتے فضل کا دماغ بلنے لگا۔ یہ سب کچھ سوچتے ہوئے وہ مسلسل ٹھہلتی رہی تھی جس سے وہ جسمانی طور پر بھی تکان کا شکار ہوئی۔ اس نے بستر پر لیٹ کر آنکھیں بند کر لیں اور کوشش کرنے لگی کہ ان سب خیالات کو کچھ دیر کے لیے تو اپنے ذہن سے جھٹک دے۔ صرف اسی طرح اس کا پھوڑے کی طرح دکھ جانے والا دماغ کچھ سکون پاسکتا تھا مگر فضل کو اپنے اس مقصد میں کامیابی نہیں ہو سکی۔ اس قسم کے حالات میں ایسے خیالات کوئی ارادی عمل نہیں ہوتے۔ نہ چاہتے ہوئے بھی وہ دماغ میں در آتے ہیں۔

دوپہر ہو چکی تھی۔ ابواسحاق کا ایک ملازم اسے کھانا پہنچانے آیا۔ تین معتمد ملازم ابواسحاق نے ان تینوں کی خدمت پر مامور کر دیے تھے۔

کھانا رکھ کر وہ خاموشی سے جانے لگا تو فضل نے اسے روک کر پوچھا۔
”کیا شراب نہیں مل سکتی؟“

”بے شک مل سکتی ہے۔ میں ابھی حاضر ہوتا ہوں لے کر۔“

وہ چلا گیا۔ فضل اس کے بارے میں سوچنے لگی۔ وہ ملازم ایک نہایت خوب صورت نوجوان تھا۔ اس کی رنگت سرخ و سفید تھی اس لیے وہ عرب تو ہرگز نہیں ہو سکتا تھا۔ اس کے نقش و نگار اور گھونگریا لے بالوں کی وجہ سے فضل کو شبہ ہوا تھا کہ غالباً وہ یونانی ہے۔
بغداد ان دنوں اتنا اہم مرکز بن گیا تھا کہ دور دراز کے ملکوں سے لوگ وہاں

تجارت کے لیے تو آتے ہی تھے لیکن ملازمت کے لیے بھی کہیں نہ کہیں سے کوئی آہی جاتا تھا۔ فضل کو اس سے کوئی خاص غرض بھی نہیں تھی کہ نوجوان خادم کا تعلق یونان سے تھا یا کہیں اور سے! وہ اس ملازم کے حوالے سے کچھ اور ہی سوچ رہی تھی۔

ملازم اس کے لیے ایک طشت میں شراب کی صراحی اور ایک جام لے آیا۔
 ”تھوڑی دیر بعد پھر آسکتے ہو؟“ فضل نے پوچھا۔

”مجھے آقا نے صرف آپ ہی کی خدمت کے لیے وقف کیا ہے۔“

ملازم کا یہ جواب فضل کے لیے خاصا اطمینان بخش تھا۔ وہ جو کچھ سوچ رہی تھی، اس کے لیے اسے میدان ہم وار نظر آیا۔ ملازم کو رخصت کرنے کے بعد اس نے ایک جام بنایا۔ شراب سے اس کا دماغ بھی بڑی حد تک پرسکون ہو جاتا اور ملازم سے اپنے مقصد کی بات کرنے میں بھی اسے آسانی ہو جاتی۔ یہ اس کا تجربہ تھا کہ جب بھی متوکل نے اسے شراب پلائی تھی، اس کے لیے متوکل سے ایسی باتیں کرنا بھی آسان ہو گیا تھا جو وہ شراب پیے بغیر اپنے لبوں پر لانے کا تصور بھی نہیں کر سکتی تھی۔

پہلا جام اس نے جلدی ختم کیا۔ دوسرا جام آدھا ختم کرتے کرتے اس نے محسوس کیا کہ اب وہ زیادہ خوف زدہ نہیں تھی اور اس میں یہ اعتماد پیدا ہونے لگا تھا کہ وہ یہاں سے فرار ہونے میں ضرور کامیاب ہو جائے گی۔ وہ دوسرے جام کا آخری گھونٹ لے رہی تھی جب ملازم آیا اور اس نے مودبانہ انداز میں پوچھا کہ اب اس کے لیے کیا حکم ہے! فضل نے مسکراتے ہوئے اس کی طرف دیکھا، پھر بولی۔ ”تمہیں صرف میری خدمت کے لیے وقف کیا گیا ہے تو باقی وقت میں تم کیا کرتے ہو؟“

”اپنے حجرے میں پڑا رہتا ہوں۔“ خادم نے جواب دیا۔ ”آقا کا حکم ہے کہ آپ جب تک یہاں ہیں، میں کسی سے نہ ملوں، اپنے ان ساتھیوں سے بھی نہیں جو یہاں ملازم ہیں۔“

”اگر کسی وقت ابواسحاق کو تم سے کچھ کہنا ہو!“

”تو وہ میرے حجرے ہی کا رخ کریں گے۔“

”اگر تم اس وقت کسی کام کی وجہ سے میرے پاس ہوئے؟“

’حجرے میں مجھے نہ پا کر وہ یہی سمجھیں گے اور میرا انتظار کریں گے۔ اگر مجھے دیر لگی اور انھیں کوئی ضروری کام ہو تو وہ یہاں آسکتے ہیں۔“

’اگر تمہیں میرے کسی کام کے لیے سرائے سے باہر جانا پڑے؟‘
 ’میں ضرور جاؤں گا۔ آقا کا حکم ہے کہ آپ کے ہر حکم کی تعمیل کی جائے۔‘
 فضل کو پھر احساس ہوا کہ حالات اس کے لیے سازگار ہیں۔
 ’خوب!‘ وہ مسکرائی۔

ملازم اس پوچھ گچھ سے الجھا ہوا نظر آنے لگا تھا۔ اس کی سمجھ میں نہیں آسکا ہوگا کہ اس سے اس قسم کے سوالات کیوں کیے گئے ہیں۔

’اچھا جاؤ! ایک خالی ساغر لے کر آؤ۔‘

’اور؟‘ خادم نے کچھ تعجب سے ادھر ادھر دیکھا۔

’یہاں کوئی اور نہیں ہے۔‘ فضل نے مسکراتے ہوئے کہا۔ ’مجھے ہی شوق ہے، دونوں ہاتھوں میں ساغر رکھنے کا۔‘

ملازم کے لیے یہ بات یقیناً تعجب خیز ہوگی لیکن اسے بہر حال حکم کی تعمیل کرنا تھی وہ سر ہلا کر چلا گیا۔

اب فضل کے ہاتھ میں تیسرا جام تھا۔ یہ جام اسے بہت تاخیر سے ختم کرنا تھا کیونکہ وہ چوتھا جام نہیں پینا چاہتی تھی۔ ضروری تھا کہ اس کا دماغ پوری طرح اس کے قابو میں رہے۔ چوتھے جام کے بعد وہ تھوڑا بہت بہکنے لگتی۔ خادم خالی ساغر لے کر آ گیا۔ فضل نے وہ اس کے ہاتھ سے لیتے ہوئے کہا۔ ’دروازہ اندر سے بند کر لو۔‘

’جی!‘ خادم چونک کر اس کی طرف حیرت سے دیکھنے لگا۔

’جو کہہ رہی ہوں، وہ کرو۔‘ فضل نے سخت لہجے میں کہا۔ دو جام ختم کرنے

کے بعد اس میں خاصا اعتماد آ گیا تھا۔

ملازم نے جلدی سے جا کر دروازہ بند کیا اور واپس آ کر مودبانہ انداز میں نظریں

جھکائے کھڑا رہا۔

فضل ہنسی۔ ’میرے لہجے سے ڈر گئے؟‘

◦ ملازم کی نظریں جھکی رہیں۔ وہ بھرائی ہوئی آواز میں بولا۔ ”آقا نے کہا تھا کہ میں بے چوں و چرا آپ کے ہر حکم کی تعمیل کروں۔“

”بس تو اب بے چوں و چرا میرے قریب آ کے بیٹھ جاؤ۔“

ملازم کے چہرے سے پریشانی ظاہر ہونے لگی۔ اس کے قدم بڑے تذبذب کے ساتھ اٹھے۔ وہ فضل کے قریب آیا اور بہت زیادہ جھجکتے ہوئے اس کے قریب بڑی آہستگی سے بیٹھ گیا۔

فضل صراحی سے خالی ساغر بھر چکی تھی۔ وہ اس نے ملازم کی طرف بڑھایا۔
”لو! پیو!“ وہ بولی۔ ”دراصل مجھے تنہا پیتے ہوئے اچھا نہیں لگتا اور میرے ساتھی میرے ساتھ پینے سے گریز کرتے ہیں۔“

ملازم کی سانس تیزی سے چلنے لگیں لیکن حکم کی تعمیل اس نے بہر حال کی تھی۔

”تم ویسے بھی پیتے تو ہو گے؟“ فضل نے پوچھا۔

”جی۔“

”ایک وقت میں کتنی پی لیتے ہو؟“

”تنہائی میں تو پانچ چھ جام بھی پی لیتا ہوں۔ اس سے مجھے فوراً نیند آ جاتی ہے۔“

”گویا اگر صرف دو جام پیو تو تمہاری باتوں یا تمہاری حرکات و سکنات سے کسی

کو اندازہ نہیں ہوتا ہوگا کہ تم پیے ہوئے ہو!“

”جی۔ دو جام پی کر تو میں پوری طرح قابو میں رہتا ہوں۔“

”سرور تو ہو جاتا ہوگا۔“

”وہ تو قدرتی بات ہے۔“

”تو پھر میں تمہیں دو ہی جام پلاؤں گی۔ یہ تو بس ایک سانس میں ختم کر دو۔“

ابھی تک تم نے اسے ہونٹوں سے بھی نہیں لگایا۔“

خادم نے فوراً ایک ہی سانس میں جام اپنے حلق میں انڈیل لیا۔

”خوب!“ فضل مسکرائی اور اس نے خادم کا ساغر پھر بھر دیا۔ ”تم بہت

خوب صورت ہو۔“

خادم نے نظریں جھکالیں۔ اس نے پورا جام ایک ہی سانس میں پی لیا تھا مگر اس کی اثر پذیری میں کچھ لمحے تو یقیناً گزرتے!

○ فضل نے اس سے ادھر ادھر کی باتیں چھیڑ دیں تاکہ شراب کو خادم کے دماغ پر اثر انداز ہونے کا وقت مل جائے۔ ان باتوں میں اس کے اس خیال کی تصدیق ہو گئی کہ وہ یونانی تھا لیکن سال بھر پہلے کسی باعث یونان سے آرمینیا میں جا بسا تھا۔ وہاں اس نے ایک سال گزارا لیکن وہاں اس کا دل نہیں لگ سکا۔ اس نے وہاں خوب صورت شہر بغداد کے بارے میں بہت کچھ سنا تھا اس لیے یہاں آ گیا اور یہ اس کی خوش قسمتی تھی کہ اسے قتل سر میں جلد ہی ملازمت مل گئی۔

یہ باتیں کرتے ہوئے ملازم دوسرے جام کے چھوٹے چھوٹے گھونٹ بھی لیتا رہا تھا۔ اس کے چہرے کی سرخی کچھ بڑھ گئی تھی اور آنکھیں بھی چمکنے لگی تھیں۔ اب وہ قدرے بے باکی سے فضل کی طرف دیکھ رہا تھا۔

○ ”تمہیں اپنا وطن یاد نہیں آتا؟“ فضل نے پوچھا۔

”بہت یاد آتا ہے۔“ خادم نے جواب دیا۔ ”لیکن میں واپس اسی وقت جاؤں گا جب خاصا کچھ جمع کر لوں گا۔“

”تمہارا یہ خواب کب تک پورا ہو سکتا ہے۔“

”دو تین سال تو لگیں گے۔“

○ ”پیتے رہو۔ باتیں کرتے ہوئے رُکانہ کرو۔ پیتے ہوئے تم مجھے زیادہ اچھے لگ رہے ہو۔“ فضل نے بے تکلفانہ انداز میں اس کا ہاتھ اپنے ہاتھوں میں لے لیا۔

اتنی دیر میں ملازم نے فضل کے رویے اور اس کی باتوں سے کچھ تو سمجھ ہی لیا ہوگا لیکن جب فضل نے اس کا ہاتھ اپنے ہاتھوں میں لیا تو اس نے بڑے غور سے فضل کی طرف دیکھا۔

”تم بہت خوب صورت ہو!“ فضل نے گویا کھل کر دعوت دے ڈالی۔

”کوئی بھی لڑکی تم جیسے نوجوان کی آرزو کر سکتی ہے۔“

ملازم نے ایک مرتبہ دروازے کی طرف دیکھا، پھر فضل کے چہرے پر نظریں

جما کر بھرائی ہوئی آواز میں بولا۔ ”اگر اس وقت یہاں کوئی آ گیا تو؟“

”میرے ساتھیوں میں سے تو کوئی نہیں آئے گا۔“ فضل نے جواب دیا۔ ”اور آئے گا بھی تو دو چار باتوں کے لیے آئے گا۔ یہاں تمہیں ذرا دیر کے لیے کسی جگہ چھپانا کوئی مشکل کام نہیں ہے۔ ہاں اگر ابواسحاق آیا تو میں اس سے کہہ دوں گی کہ تم میرے ایک کام کے سلسلے میں سرانے سے باہر گئے ہو۔“

خادم نے باقی جام ایک ہی سانس میں خالی کر دیا۔

”میں کیسی لگتی ہوں تمہیں؟“ فضل نے اس کا ہاتھ اس طرح اٹھایا کہ وہ نشیب و فراز

سے الجھتا اس کے عارض تک آ گیا۔

یہ ایسا لمس تھا کہ ملازم کو اپنے برا بیچتہ جذبات پر قابو نہیں رہا۔ فضل چاہتی بھی یہی تھی۔

اس سے پہلے فضل کی زندگی میں تین مرد آچکے تھے۔ ایک وہ درباری امیر تھا

جس نے اس سے صرف ایک بار متمتع ہونے کے بعد اسے خلیفہ متوکل کی نذر کر دیا تھا۔

خلیفہ کے بعد فضل نے تیسری مرتبہ عبید کی کراہیت آمیز صحبت برداشت کی تھی۔ چوتھا مرد

وہ خوب رو یونانی خادم تھا جو اپنی جواں سالی کے باعث نہایت پُر جوش تھا۔ اس نے فضل

کو تکان کے مرحلے تک پہنچا دیا۔

فضل تو عورت تھی لیکن وہ یونانی خادم مرد ہوتے ہوئے بھی بعد میں جھینپا جھینپا سا

نظر آ رہا تھا۔ اس کا یہ احساس ایک فطری بات تھی۔ وہ ایک معمولی ملازم تھا جسے ایک ایسی

عورت نے نوازا تھا جو اس کے لیے محترم تھی۔ ابواسحاق نے اسے اس کا خادم مقرر کیا تھا۔

”میں اب جاؤں!“ وہ اب گھبرایا گھبرایا سا بھی نظر آیا۔

فضل ہنس پڑی۔ ”کہیں جانے کی جلدی ہے؟“

”نہیں..... میں..... میں تو..... خادم ہوں آپ کا!“ فوری طور پر اس کے لہجے

میں لکنت آ گئی۔ اس نے کہا۔ ”میں تو آپ کی خدمت پر مامور ہوں۔ میں کہاں جاسکتا ہوں!“

”کل سے اب تک تم اپنے حجرے سے کہیں نہیں نکلے؟“

”اب تک تو نہیں نکلا۔ تھوڑی تھوڑی دیر بعد آپ کے کمرے کے سامنے سے

گزرتا رہا ہوں۔ آقا نے کہا تھا کہ جب آپ کو مجھ سے کوئی کام ہوگا تو آپ دروازہ

تھوڑا سا کھلا رکھیں گے۔“

یہ ابواسحاق نے فضل سے بھی کہا تھا کہ جب اسے کسی چیز کی ضرورت ہو تو کمرے کا دروازہ تھوڑا سا کھول دے، ملازم خود حاضر ہو جائے گا۔

”ہاں۔“ فضل مسکرائی۔ ”لیکن مجھے ابھی تک کوئی ضرورت ہی نہیں پیش آئی تھی، البتہ اب۔“ وہ ہنسی۔ ”مجھے تمہاری ضرورت پیش آتی رہے گی۔ تم مجھے بہت اچھے لگے ہو۔“ یونانی خادم نے کچھ تعجب سے فضل کی طرف دیکھتے ہوئے کہا۔ ”آپ کے ساتھ جو لوگ ہیں، اگر انھیں کچھ معلوم ہو جائے تو؟“

”کیا معلوم ہو جائے؟“

”یہی کہ.....“ یونانی خادم کی نظریں جھک گئیں۔ وہ اپنی بات پوری نہیں کر سکا۔ ”ہم لوگ کون ہیں؟“ فضل نے پوچھا۔ ”جانتے ہو تم؟“

”نہیں۔“

”کچھ اندازہ بھی نہیں؟“

”تھوڑا سا شبہ ہے۔ شاید خلیفہ کسی بات پر آپ سے ناراض ہو گیا ہے۔ اس کے ڈر سے آپ لوگ یہاں آچھے ہیں لیکن یہاں سے کہیں اور بھی جاسکتے ہیں۔ جب آقا نے مجھے آپ کے لیے ہدایات دی تھیں، اسی وقت میرے ایک ساتھی سے کہا تھا کہ صبح ہونے تک تین گھوڑوں کا بندوبست ہو جائے۔ گھوڑوں کی ضرورت شاید آپ ہی لوگوں کو پڑ سکتی ہے۔“ فضل نے اب تک جو کچھ کیا تھا، اس کا مقصد گھوڑوں ہی کے بارے میں معلوم کرنا تھا۔ وہ کوئی ایسا ذکر چھیڑتی کہ گھوڑوں کی بات سامنے آجائے لیکن اسے کسی لمبی چوڑی گفت گو کی ضرورت نہیں پیش آئی۔ یونانی خادم خود ہی گھوڑوں کا ذکر کر بیٹھا۔

”بندوبست ہو گیا گھوڑوں کا؟“ فضل نے بہ ظاہر بڑے سرسری انداز میں کہا لیکن وہ جواب کے لیے بہت بے تاب تھی۔

”یقیناً ہو گیا ہوگا؟“

”اور وہ کھڑے کہاں کیے گئے ہوں گے؟“

”یہ تو مجھے نہیں معلوم!“

فضل اس سے کہنا چاہتی تھی کہ وہ معلوم کر کے اسے بتائے لیکن اتنی عجلت

مناسب نہیں ہوتی۔ یونانی خادم کا کسی الجھن یا شک شبہے میں پڑنا فضل کے لیے بہتر نہیں ہوتا۔ اگرچہ وہ جلد از جلد یہاں سے فرار ہو جانا چاہتی تھی جس کے لیے اسے گھوڑے کی ضرورت تھی لیکن نخل سے کام لینا اس کے لیے ناگزیر تھا۔

”خیر!“ فضل نے کہا۔ ”شام کو اس سے ذرا پہلے آنا۔ ابھی بہت اچھا وقت گزرا ہے۔ میں ایسا ہی وقت شام کو بھی گزارنا چاہتی ہوں۔ کھانا اس کے بعد کھاؤں گی۔“

یونانی خادم نے پہلو بدلا۔

”کیوں؟“ فضل نے اسے بے باکی سے دیکھتے ہوئے کہا۔ ”کیا اس وقت

تمہیں اچھا نہیں لگا؟“

وہ خاموش کھڑا رہا۔

فضل پھر بولی۔ ”جواب دو!“

یونانی خادم نے نظریں جھکائے جھکائے اثبات میں سر ہلا دیا۔ اس انداز میں

جواب دیتے ہوئے وہ پہلے سے زیادہ جھینپا ہوا نظر آیا تھا۔

فضل نے پوچھا۔ ”کیا یہ پہلا موقع تھا؟“

یونانی خادم پھر کچھ نہیں بول سکا لیکن جب فضل نے اپنا سوال دہرایا تو اس نے

اس مرتبہ صرف گردن نفی میں ہلا دی۔

”کون تھی وہ؟“ فضل نے مسکراتے ہوئے پوچھا۔

”وہ..... وہ میرے..... میرے وطن میں.....“ اس نے تذبذب کے ساتھ

جواب دیا۔ پھر فضل کے پے در پے سوالوں کے جواب میں اس نے اٹک اٹک کر بتایا

کہ وہ اس کے کسی رشتے دار کی بیٹی ہے اور وہ دونوں ایک دوسرے سے بہت محبت

کرتے ہیں۔ وہ اس سے چار سال بعد واپس آنے کا وعدہ کر کے اپنے وطن سے نکلا تھا۔

فضل نے پوچھا۔ ”اسی کے لیے کچھ جمع کر کے لے جانا چاہتے ہو؟“

”ہاں۔“ یونانی خادم نے جواب دیا۔ اتنی باتیں کر لینے کے بعد اس کی جھجک

میں کمی آگئی تھی۔

”انتظار کرے گی وہ تمہارا؟“ فضل نے پوچھا۔

یونانی خادم نے بڑے اعتماد سے اثبات میں جواب دیا۔
 ”لیکن۔“ فضل بولی۔ ”تم چار سال میں ایسی ملازمتیں کر کے کچھ زیادہ تو جمع نہیں کر سکو گے؟“

”میں جتنا کر سکوں گا، وہ اسی میں خوش ہو جائے گی۔“

”یہ بڑی اچھی بات ہے۔ محبت کرنے والوں کو ایسا ہی ہونا چاہیے۔ اب تم مجھے اور زیادہ اچھے لگنے لگے ہو۔ میں محبت کرنے والوں کو بہت پسند کرتی ہوں۔ تم نے اس کے بارے میں بڑے والہانہ انداز سے گفت گو کی ہے۔ میں جب یہاں سے جاؤں گی تو اس پیاری لڑکی کے لیے تمہیں بہت کچھ دوں گی۔“ فضل نے اپنا ہاتھ آگے بڑھایا۔
 ”یہ انگشتری دیکھ رہے ہو؟ یہ پچاس ہزار دینار کی ہے۔ یہ میں تمہیں دے جاؤں گی۔“
 یونانی خادم ایسا دکھائی دیا جیسے ہکا بکا رہ گیا ہو۔ پچاس ہزار دینار کی چیز یقیناً اس کے لیے ایسی تھی جس کا شاید وہ تصور بھی نہیں کر سکتا تھا۔

”اچھا اب جاؤ۔“ فضل نے کہا۔ ”شام کو ضرور آنا۔ کھانے کے وقت سے خاصا پہلے! آ جاؤ گے نا؟“

یونانی خادم نے اثبات میں سر ہلا دیا۔

فضل اس کے جانے کے بعد بھی اس کے بارے میں سوچتی رہی۔ وہ یقیناً اس کے کام آ سکتا تھا۔ وہ فطرتاً ایک اچھا نوجوان تھا، اور پھر پچاس ہزار دینار کی انگشتری کا خیال تو اس کی نیندیں اڑا سکتا تھا۔

فضل جلد از جلد ان ترک سالاروں کی دست رس سے نکل جانا چاہتی تھی لیکن یہ کام عجلت میں نہیں ہو سکتا تھا۔ اس کے ذہن میں ایک بات یہ بھی تھی کہ وہ لوگ گزشتہ رات جو منصوبہ بنا چکے تھے، اس پر آج رات بھی مشاورت ہونا تھی۔ عین ممکن تھا کہ وہ اس منصوبے پر عمل درآمد کا فیصلہ کر لیتے۔ فضل اس منصوبے کے بارے میں جاننے کی خواہش مند تھی۔ اس کا خیال تھا کہ اگر وہ عبید کو زیادہ شراب پلا دے تو اس سے بہت کچھ معلوم کرنے میں کام یاب ہو جائے گی۔

عین ممکن تھا کہ وہ کام یابی فضل کے لیے ایک نئی زندگی کی ضمانت بن جاتی۔ وہ

قلقل سرا سے فرار ہو کر سیدھی قصرِ خلافت پہنچتی اور خلیفہ کو اس منصوبے کے بارے میں بتانے کے ساتھ ساتھ یہ بیان بھی دیتی کہ سازش کنندگان اسے اس کی مرضی کے خلاف اپنے ساتھ لے گئے تھے ورنہ وہ نہیں جاتی کیونکہ اس کے دل میں کوئی چور نہیں تھا۔ وہ ان لوگوں کے خیال کے مطابق تو ان کی آلہ کار بنی تھی لیکن دراصل اس نے سوچا یہ تھا کہ وہ مناسب موقع پر خلیفہ کو ان لوگوں کے بارے میں سب کچھ بتا دے گی۔

فضل نے یہ امید باندھ لی تھی کہ وہ خلیفہ کو اپنی معصومیت باور کرانے میں کام یاب ہو جائے گی۔ اسے اپنے لیے کوئی دوسرا راستہ دکھائی بھی نہیں دے رہا تھا۔ ان لوگوں کی دست رس سے نکلنے کے لیے اس نے فرار ہونے کا فیصلہ تو فوراً کر لیا تھا لیکن اس وقت تک وہ یہ نہیں سوچ سکی تھی کہ فرار ہونے کے بعد کہاں جائے گی۔

شام سے پہلے منصور نے ایک بار پھر اس کے کمرے کا چکر لگایا۔ بہ ظاہر وہ صرف یہ جاننے کے لیے آیا تھا کہ فضل کو کسی قسم کی پریشانی تو لاحق نہیں، اور فضل نے اسے جواب دیا تھا کہ ابواسحاق نے اس کے لیے جس خادم کو مقرر کیا تھا، وہ اس کا بہ حسن و خوبی خیال رکھ رہا ہے۔

منصور کے جانے کے بعد فضل نے سوچا کہ اچھا ہوا جو وہ اندھیرا پھیلنے سے اور یونانی خادم کے آنے سے پہلے چکر لگا گیا تھا۔ اب توقع نہیں تھی کہ وہ جلد ہی پھر آتا کیونکہ رات کو مشاورت کے لیے ترک سالار قلقل سرا آجاتے۔ پھر رات گئے تک منصور اس کے کمرے کی طرف نہیں آتا اور اس وقت عبید کو تو یقیناً آنا تھا۔ مشاورت سے فارغ ہونے کے بعد وہ اسی طرف رخ کرتا۔

فضل اندھیرا پھیلنے کا انتظار کرتی رہی۔ یونانی خادم اس کی حد درجہ آسودگی کا سبب تو بنا تھا لیکن اہمیت اس کام کی زیادہ تھی جو فضل اس سے لینا چاہتی تھی۔

منصور کے جانے کے کچھ ہی دیر بعد اندھیرا پھیل گیا۔ اس سے پہلے فضل نے قندیلیں اور شمع دان خود ہی روشن کر لیے تھے۔

یونانی خادم دستک دینے کے بعد اس کی اجازت سے اندر آیا۔ وہ اس وقت بھی فضل سے نظریں ملانے سے گریز کر رہا تھا۔

”دروازہ تو بند کر لو۔“ فضل نے اس سے کہا۔

وہ خود دروازہ بند کرنے کی ہمت نہیں کر سکا تھا۔

”صراحی میں اب زیادہ شراب نہیں ہے۔“ فضل نے کہا۔ ”دو جام تم پی لو۔

میں ایک ہی پیوں گی۔“

”نہیں نہیں۔“ خادم نے جلدی سے کہا۔ ”آپ پی لیں، میں نہیں پیوں گا۔“

”میں اس وقت ایک سے زیادہ پینا ہی نہیں چاہتی۔ اگر پینا ہوتا تو تم سے کہہ

دیتی کہ لیتے آنا۔ ہاں جب تم میرے لیے کھانا لاؤ تو ایک صراحی ضرور لیتے آنا۔“

پھر فضل نے اس خوب رو یونانی کو اپنے قریب کر لیا اور خرابات کا دور چلا۔

یونانی خادم نے ہونٹوں سے صرف شراب ہی نہیں، وہ سب کچھ پیا جو فضل اسے پلانا

چاہتی تھی۔ ناؤ نوش کے اس مرحلے سے گزر جانے کے بعد فضل نے اس سے کہا۔

”زندگی ان لمحات میں کتنی اچھی لگتی ہے، اس کا احساس تو تمہیں بھی ہوگا!“

یونانی خادم نے اثبات میں سر ہلادیا۔

”لیکن میری زندگی۔“ فضل نے افسردگی ظاہر کی، پھر ٹھنڈی سانس لے کر

بولی۔ ”میری زندگی شاید اب اپنے اختتام کی طرف بڑھ رہی ہے۔“

یونانی خادم نے چونک کر اس کی طرف دیکھا۔

فضل اس کی طرف دیکھے بغیر اس لہجے میں کہتی رہی۔ ”اسی لیے تم مجھے اچھے

لگے تو میں نے سوچا کہ زندگی کے آخری دنوں میں تمہارے ساتھ کچھ وقت گزار لوں۔

پھر تو شاید ہی کوئی ایسا موقع ملے!“

یونانی خادم نے پہلو بدلا اور بے چینی سے پوچھا۔ ”آپ ایسا کیوں سوچ رہی

ہیں؟ ابھی آپ کی عمر اتنی زیادہ تو نہیں کہ.....“ وہ چپ ہو گیا۔

”بات عمر کی نہیں ہے۔“ فضل نے کہا۔ ”قتل تو نو عمر بچے بھی ہو جاتے ہیں۔“

یونانی خادم پہلے سے زیادہ چونکا۔ ”آپ کا خیال ہے کہ خلیفہ کو آپ کا پتا چل

جائے گا اور آپ قتل کر دی جائیں گی؟“

”نہیں۔“ فضل نے سوچتے ہوئے کہا، پھر یونانی خادم کی آنکھوں میں دیکھتی

ہوئی بولی۔ ”جی چاہتا ہے کہ تم پر ہر معاملے میں اعتبار کر لوں۔“

”میں آپ کے اعتماد کو ہرگز دھوکا نہیں دوں گا۔“ یونانی خادم نے بڑے خلوص سے

کہا۔ ”یہ بات میں اس لڑکی کی قسم کھا کر کہتا ہوں جو یونان میں میرا انتظار کر رہی ہوگی۔“

”قسم کھانے کی ضرورت ہی نہیں تھی۔“ فضل کی مسکراہٹ ایسی تھی جیسے وہ بے دلی

سے مسکرائی ہو۔ وہ یونانی خادم کی ہم دردیاں سمیٹنے کے لیے بہت افسردہ نظر آنے لگی تھی۔

اس نے کہا۔ ”میں نے تو خود کہا تھا، میرا جی چاہتا ہے کہ تم پر ہر معاملے میں اعتماد کر لوں۔“

”آپ کو کبھی اس پر افسوس نہیں ہوگا کہ آپ نے مجھ پر اعتماد کیا۔“

”یقین ہے مجھے۔“ فضل نے کہا، پھر بولی۔ ”تمہارا یہ اندازہ کسی حد تک ٹھیک تھا

کہ ہم لوگ خلیفہ کے ڈر سے یہاں آچھے ہیں۔ غلطی تم سے صرف اتنی ہوئی ہے کہ تم ہم تینوں

ہی کے بارے میں یہ سمجھ بیٹھے۔ حقیقت یہ ہے کہ صرف وہ دونوں خلیفہ کی نظر میں معتوب

ہوئے ہیں۔ مجھے تو وہ زبردستی اپنے ساتھ لے آئے ہیں۔ اس طرح انہوں نے مجھے بھی خلیفہ

کی نظر میں مشتبہ بنا دیا ہے۔ یہ لوگ دو ایک دن میں ہی مجھ سے ایسا کام کروانا چاہتے ہیں

جو میں نہیں کرنا چاہتی، اور جب میں صاف صاف انکار کروں گی تو یہ مجھے قتل کر دیں گے۔“

”اتنے برے لوگ ہیں میرے آقا کے یہ دوست؟“ یونانی خادم نے بے اختیارانہ

انداز میں پوچھا۔

فضل نے جواب دیا۔ ”تمہارے آقا کو علم ہی نہیں ہوگا کہ یہ کیسے لوگ ہیں۔“

اس نے پھر ایک ٹھنڈی سانس لی۔ ”کاش میں ان کی دست رس سے نکل سکتی!“

”کیا میں اس معاملے میں آپ کی کچھ مدد کر سکتا ہوں؟“

”تم؟“ فضل نے اس کی آنکھوں میں دیکھتے ہوئے کہا۔ ”ہاں اگر تم کوشش کرو

تو یہ ناممکن نہیں۔“

”میں آپ کے لیے سب کچھ کرنے کے لیے تیار ہوں۔“ یونانی خادم نے پرجوش

انداز میں کہا۔ ”چاہے مجھے اس کے لیے قتل سزا کی ملازمت سے ہاتھ دھونا پڑیں!“

”ملازمت جانے سے تم پر کوئی فرق نہیں پڑے گا، بلکہ تمہیں اس کے بعد کوئی

ملازمت کرنے کی ضرورت ہی نہیں پیش آئے گی۔ میں پہلے ہی تم سے وعدہ کر چکی ہوں

کہ یہ انگشتری تمہیں دے جاؤں گی۔“

”مجھے بتائیے، میں آپ کے لیے کیا کر سکتا ہوں۔“ یونانی خادم نے اب بھی جوشیلے انداز میں اور پورے خلوص سے کہا۔

فضل نے کھوئے کھوئے سے انداز میں کہا۔ ”کسی طرح یہ معلوم کرو کہ گھوڑوں کا بندوبست ہو گیا ہے یا نہیں!“

”وہ تو یقیناً ہو گیا ہوگا!“

”تو پھر یہ معلوم کرو کہ وہ کہاں کھڑے کیے گئے ہیں اور کیا یہ ممکن ہے کہ تم مجھے رازداری کے ساتھ یہاں سے نکال سکو اور میں کسی گھوڑے پر بیٹھ کر یہاں سے فرار ہو جاؤں؟“

”میں آج ہی معلوم کر لوں گا کہ وہ گھوڑے کہاں کھڑے کیے گئے ہیں۔“

یونانی خادم نے کہا۔ ”اور یہ بھی سوچوں گا، اور ضرور سوچ لوں گا کہ میں آپ کو یہاں سے کس طرح نکال سکتا ہوں۔“

”لیکن تم کیسے معلوم کر سکتے ہو کہ وہ گھوڑے کہاں کھڑے کیے گئے ہیں۔ تمہیں تو میری خدمت کے لیے ہر وقت اپنے حجرے میں رہنا پڑتا ہے!“

”مجھے آقا نے اس بات کی اجازت دے دی ہے کہ جب آپ رات کو سونے لگیں تو آپ سے پوچھنے کے بعد میں حجرے میں رہنے کا پابند نہیں رہوں گا۔“

”تب تو تم یقیناً یہ کام کر سکتے ہو۔“ فضل نے کہا۔ ”سمجھ لو کہ آج کھانا کھانے کے بعد میں سو جاؤں گی۔ تم اس کے بعد اپنے حجرے میں رہنے کے پابند نہیں رہو گے۔“

”میں سب کچھ معلوم کرنے اور آپ کو یہاں سے نکالنے کی تدبیر سوچنے کے بعد رات کو ہی کسی وقت آؤں گا۔“

”نہیں۔“ فضل نے جلدی سے کہا۔ ”رات کو نہ آنا۔ رات کو ان میں سے کوئی میرے پاس آئے گا۔ وہ لوگ مجھے سمجھاتے رہتے ہیں کہ جو کام وہ مجھ سے لینا چاہتے ہیں، وہ مجھے کس طرح کرنا ہوگا۔ میں ان کی منصوبہ بندی سنتی رہتی ہوں۔ کیونکہ ابھی اس کام کا وقت نہیں آیا ہے اس لیے میں نے ابھی انکار نہیں کیا۔ میں نے سوچا تھا کہ جب

وقت آئے گا، تبھی انکار کروں گی۔ میں یہی سوچتی رہتی تھی کہ شاید مجھے ان لوگوں سے دور نکلنے کا موقع مل جائے اور قدرت نے اس کا بندوبست کر ہی دیا۔ اگر خدا کو میری زندگی منظور ہے تو تم ضرور میری مدد کرنے میں کامیاب ہو جاؤ گے۔“

”مجھے تو یقین ہے۔ مجھے ضرور کامیابی ہوگی۔“ یونانی خادم نے کہا، پھر اس نے

پوچھا۔ ”یہاں سے آپ جائیں گی کہاں؟“

”ابھی میں کوئی فیصلہ نہیں کر سکی ہوں۔ شاید میں قصرِ خلافت ہی کا رخ کروں۔ میں

خلیفہ کو سب کچھ بتا دوں گی۔ اگر میری باتوں پر یقین کر لیا گیا تو مجھے معافی بھی مل جائے گی۔“

”اور اگر یقین نہ کیا گیا؟“

فضل نے ٹھنڈی سانس لی۔ ”تو پھر میری گردن کاٹ دی جائے گی یا قید خانے

میں ڈلوادیا جائے گا۔“

چند لمحوں کے لیے یونانی خادم کا منہ کھلا کا کھلا رہ گیا، پھر اس نے بھرائی ہوئی

آواز میں کہا۔ ”تو آپ یہ خطرہ کیوں مول لیتی ہیں! آپ وہاں کا رخ ہی نہ کریں۔

آقا سے یہ بات چھپی نہیں رہ سکے گی کہ آپ کو فرار کرانے میں میرا ہاتھ ہے۔ اس لیے

میرے حق میں بہتر یہی ہوگا کہ میں بھی یہاں سے فرار ہو جاؤں۔ آپ میرے ساتھ

یونان چلیے گا۔ وہاں جو میری منتظر ہے، وہ اور میں ہمیشہ آپ کی خدمت کریں گے۔“

”تم بہت اچھے ہو۔“ فضل مسکرائی۔ ”لیکن میں یہ فیصلہ بہت سوچ سمجھ کر ہی کر

سکوں گی کہ مجھے یہاں سے فرار ہونے کے بعد کہاں کا رخ کرنا چاہیے۔“

فضل دل ہی دل میں بہت خوش ہوئی تھی کہ اسے ایک متبادل راستہ بھی مل رہا

تھا۔ عبید سے خلیفہ کے قتل کا منصوبہ معلوم ہونے کی صورت میں قصرِ خلافت کا رخ کرنا

اس کے لیے خطرناک ثابت ہو سکتا تھا پھر اس کے لیے یہی مناسب ہوتا کہ وہ یونان چلی

جاتی۔ اس نے یونانی خادم کو انگشتی دینے کا وعدہ کر لیا تھا لیکن اس طرح وہ غریب نہیں

ہو جاتی۔ اس کے ہاتھ مس دو اور انگشتیاں اتنی قیمتی تھیں کہ وہ اپنی باقی زندگی یونان میں

رہ کر بہ آسانی سے گزار سکتی تھی۔



رات کا دوسرا پہر گزر چکا تھا جب فضل کی توقع کے مطابق عبید آیا۔ اس رات فضل نے مسکرا کر اس کا استقبال کیا۔

”آج تو تم کچھ خوش نظر آرہی ہو؟“ وہ بولا۔

”ہاں۔“ فضل نے کہا۔ ”کل تو تمہارے ایک انکشاف نے مجھے بہت ڈرا دیا

تھا۔ آج میں اس بارے میں سوچتی رہی۔ واصف جیسے ترک سالار مجھے واقعی اب زندہ نہیں دیکھنا چاہتے ہوں گے لیکن تم بغاالصغیر جیسے سالار کے بیٹے ہو۔ تمہارے ہوتے ہوئے مجھ پر اب آنچ نہیں آسکے گی۔ تو جب تم ہی میری زندگی کی ضمانت ہو تو میں اس زندگی کو تمہارے ہی لیے کیوں نہ وقف کر دوں!“

عبید کھل اٹھا۔ صنف نازک کی زبان سے اس قسم کی باتیں مرو کو خوش کر ہی دیتی ہیں، اور پھر عبید تو ایک بد صورت نوجوان تھا جس سے اس قسم کی باتیں شاید ہی کسی لڑکی نے کی ہوں۔

”بہت بہن بھی ہو تم!“ عبید نے اسے اپنی بانہوں میں بھرتے ہوئے کہا۔

”تمہیں یہی فیصلہ کرنا چاہیے تھا۔“

”میں نے تمہارے لیے شراب منگالی ہے عبید! وہ دیکھو!“ فضل نے سر گھما کر

اس طرف دیکھا جہاں اس نے دو جام بھر کر رکھ دیے تھے۔

”واہ!“ عبید کی خوشی میں اضافہ ہوا۔ ”پھر تو آج تمہارے ساتھ گزرنے والا

وقت گزری ہوئی رات سے زیادہ لطف دے گا۔“ وہ فضل کی کمر میں ہاتھ ڈال کر اسے لیے ہوئے شراب کی طرف بڑھا۔

”آج تم کچھ تھکے تھکے سے نظر آ رہے ہو!“ فضل نے جام اٹھا کر خود ہی عبید

کے ہونٹوں سے لگا دیا۔

عبید نے ایک چھوٹا سا گھونٹ لے کر جام اپنے ہاتھ میں لے لیا اور بولا۔ ”ہاں!

تھکا ہوا تو ہوں۔ رات تمہارے پاس سے جانے کے بعد نیند پوری کرنے کا موقع نہیں

ملا۔ دن بھر مصروفیت رہی۔ پھر ابھی کافی دیر تک مشاورت میں بھی شامل رہا ہوں۔ تھکن

تو واقعی ہو گئی ہے لیکن یہ شراب اور تمہاری آنکھوں سے چھلکتی ہوئی مئے ارغواں میری

ساری تھکن دور کر دے گی۔“

فضل نے دوسرا جام اٹھا کر ایک گھونٹ لینے کے بعد سرسری انداز میں پوچھا۔

”آج کی مشاورت کچھ فیصلہ کن رہی یا ابھی مشاورت ہی کا سلسلہ جاری رہے گا؟“

”نہیں، آج تو فیصلہ ہو گیا ہے۔“ عبید نے کہا۔ ”دراصل آج اشروسی مشاورت

میں شامل نہیں تھا۔ وہ بہت زیادہ مین میخ نکالتا ہے اور بات بڑھتی رہتی ہے۔ اس کے

برخلاف اوتامش اور بخلو ہر معاملے کو جلد از جلد نمٹانے کے قابل ہیں۔“

فضل سمجھ گئی کہ جو تین نام عبید کی زبان پر آئے تھے، وہ سازش کرنے والوں

میں سرکردہ افراد ہوں گے۔

عبید نے پہلا جام بہت تیزی سے ختم کر دیا۔ فضل چاہتی بھی یہی تھی کہ اسے

زیادہ سے زیادہ پلا کر اس کی زبان سے سب کچھ اگلوالے لیکن اب اسے محسوس ہوا کہ اپنا

مقصد حاصل کرنے کے لیے زیادہ پلانے کی ضرورت پیش نہیں آئے گی۔ عبید کے انداز

سے ظاہر ہو گیا تھا کہ وہ فضل کو سب کچھ بتا دے گا۔

دوسرا جام پیتے ہوئے عبید کا ایک ہاتھ فضل کے جسمانی خطوط سے آشنا ہوتا

رہا۔ اسی دوران میں اس نے کہا۔ ”منصوبہ ایسا تھا کہ آج فیصلہ نہ ہوتا تو پھر اس منصوبے

پر عمل کرنے کے لیے ایک ہفتے تک انتظار کرنا پڑتا یا پھر کوئی دوسرا منصوبہ بنایا جاتا۔“

”جلد از جلد کچھ ہو جائے تو اچھا ہے۔“ فضل نے ایک بڑا گھونٹ لے کر کہا۔

”یہ انتظار میرے لیے تو بڑا اعصاب شکن ہے۔“

”اب انتظار نہیں کرنا پڑے گا۔ کل رات ہی متوکل کی زندگی کا فیصلہ ہو جائے گا۔“

عبید نے جواب دیا۔ ”اور اب تم میں سما جانے کے لیے بھی مجھ سے انتظار نہیں ہو رہا ہے۔“

اس نے ایک ہی سانس میں دوسرا جام بھی ختم کر کے فضل کو اپنی بانہوں میں سمیٹا۔

فضل یہ جاننے کے بعد کہ متوکل کے قتل کا کوئی منصوبہ طے پاچکا تھا، اس کی

تفصیل جاننے کے لیے بے چین ہو گئی تھی لیکن اس نے صبر و ضبط ضروری سمجھا۔ وہ جو

کچھ جاننا چاہتی تھی، اس کے لیے عبید کی ہوس ناک حرکات کو روکنا قطعی نامناسب ہوتا۔

اس کے برعکس یہ ضروری تھا کہ وہ عبید کی حرکات و سکنات کا بھرپور جواب دے کر اسے

زیادہ سے زیادہ آسودہ کرتی۔

جذبات کا جھکڑ جتنی تیزی سے آیا تھا، اتنی ہی تیزی سے چلا بھی گیا۔ غالباً عبید پہلے ہی سے اس کے بارے میں سوچتا رہا تھا۔ اس کے تصورات اس کے جذبات کو پہلے ہی بہت زیادہ بھڑکا چکے تھے۔ اس رات وہ ایک ہارا ہوا شخص بن گیا جو فضل کا ساتھ نہیں دے سکا تھا۔

”سچ مچ آگ ہو۔“ اس نے ہانپتے ہوئے گزشتہ رات کا جملہ دہرایا۔

”یہ تو بتاؤ کہ منصوبہ کیا طے پایا ہے؟“ فضل زیادہ صبر نہیں کر سکی۔

”سانس تو لینے دو۔“ عبید نے کہا۔ ”ایک اور جام تو بناؤ۔“

فضل نے صراحی سے اس کے لیے شراب انڈیلی۔

”واثق ربیعہ کو تو جانتی ہوگی تم!“ عبید نے جام ہاتھ میں لیتے ہوئے کہا اور فوراً

ہی اس کا ایک گھونٹ لیا۔

”میں ایک ہی واثق ربیعہ کو جانتی ہوں۔“ فضل نے کہا۔ ”وہ خلیفہ کے

محافظ دستے کا سالار ہے۔“

”میں اسی کی بات کر رہا ہوں۔“ عبید نے جواب دے کر پھر ایک گھونٹ لیا۔

”جب تم اسے جانتی ہو تو اس کے خاص ماتحت عدیل نجدی کو بھی جانتی ہوگی۔“

”عرصے سے قصر خلافت میں رہ رہی ہوں۔“ فضل نے جواب دیا۔

”کیسے ممکن ہے کہ وہاں کے خاص خاص لوگوں سے واقف نہ ہوں۔“

عبید بولا۔ ”عدیل نجدی ہی ہمارا کام آسان کرے گا۔“

”یہ تو شاید ناممکن سی بات سوچی گئی ہے۔“ فضل نے کہا۔ ”عدیل نجدی اور

واثق ربیعہ ہی کیا، محافظ دستے کا ایک ایک سپاہی خلیفہ کے پسینے کی جگہ اپنا خون بہا سکتا ہے۔“

عبید ہنسا۔ ”یہ تم اس لیے کہہ رہی ہو کہ تمہیں ابھی منصوبے کا علم نہیں ہے۔“

عدیل نجدی سوچ بھی نہیں سکے گا کہ وہ ہمارا کام کر رہا ہے۔“

فضل استفہامیہ نظروں سے اس کی طرف دیکھتی رہی۔ اس نے اپنا جام اٹھا لیا

تھا جو وہ عبید کی دست درازی کی وجہ سے ختم نہیں کر سکی تھی۔

”ہفتے میں ایک دن واثق ربیعہ چھٹی کرتا ہے اور وہ دن کل ہے۔“ عبید بولا۔
 ”جس دن اس کی چھٹی ہوتی ہے، اس کی ذمے داریاں عدیل نجدی کو سنبھالنا ہوتی
 ہیں۔ کل واثق ربیعہ محل میں نہیں، اپنے گھر پر ہوگا۔ اسی لیے اگر اس منصوبے پر کل ہی
 عمل نہیں کیا گیا تو پھر ایک ہفتے انتظار کرنا پڑے گا۔“

فضل کے دل کی دھڑکنیں تیز ہونے لگیں۔ عبید یقیناً اسے سارا منصوبہ بتا دیتا
 جس سے وہ پوری طرح فائدہ اٹھاتی۔ اگر اسے قتل سر اسے فرار ہونے کا موقع مل جاتا
 تو وہ سیدھی قصر خلافت ہی جاتی اور خلیفہ کو نہ صرف اس منصوبے سے بلکہ منصوبہ سازوں
 کے ناموں سے بھی آگاہ کر دیتی۔ ترک سالاروں میں اسے عبید اور اس کے باپ
 بغالغیر کے علاوہ صرف واصف ترکی کا علم تھا لیکن اس وقت عبید نے اسے تین نام اور بتا
 دیے تھے۔ اشروسی، بغلو اور اوتامش!

فضل نے اسے منصوبے کی تفصیلات بتاتے ہوئے جام ختم کر کے اپنے لیے
 ایک اور جام بنوایا۔ وہ بولتا رہا اور فضل سنتی رہی۔ سارا منصوبہ سننے کے بعد اس کا خیال یہ
 تھا کہ اگر وہ بروقت جا کر خلیفہ کو آگاہ نہ کر سکی تو وہ یقیناً قتل کر دیا جائے گا۔

اس منصوبے کے مطابق اگلی شام کو واثق ربیعہ کی نوجوان لڑکی اغوا کر لی جاتی جو
 فقہ کی تعلیم حاصل کرنے کے لیے ایک معلمہ کے گھر جایا کرتی تھی۔ لڑکی کو کسی خاص جگہ
 قید میں رکھا جاتا اور پھر وہ لوگ کسی طرح واثق ربیعہ کو وہاں بلاتے۔ بیٹی کو بے دست و پا
 دیکھ کر واثق ربیعہ کے پیروں تلے سے زمین نکل جاتی۔ وہ لوگ اس سے کہتے کہ اگر اس
 نے ان کی مرضی کے مطابق اپنے ماتحت عدیل نجدی کو خط نہ لکھا تو اس کی نظروں کے
 سامنے اس کی نوجوان لڑکی کر برہنہ کیا جائے گا۔ اگر واثق ربیعہ اس صورت میں بھی ان
 کی بات نہیں مانے گا تو پھر اس کے سامنے اس کی بیٹی کی عصمت دری کی جائے گی۔

کوئی باپ یہ سب کچھ برداشت نہیں کر سکتا اس لیے ان لوگوں کو یقین تھا کہ وہ
 عدیل نجدی کو خط لکھ دیتا۔ اس خط کی تحریر یہ ہوتی کہ عدیل نجدی رات کا دوسرا پہر شروع
 ہونے سے پہلے اپنے تمام سپاہیوں کے ساتھ اس جگہ سے دور چلا جائے جہاں اس وقت
 خلیفہ موجود ہو، اور رات کا تیسرا پہر شروع ہونے تک وہ لوگ خلیفہ سے دور ہی رہیں۔

خط میں اس غیر معمولی ہدایت کی وجہ یہ لکھی جاتی کہ اس کا حکم اسے خلیفہ سے براہ راست ملا ہے اور اس کی وجہ یہ ہے کہ اس دورانیے میں خلیفہ کی کوئی خاص مصروفیت تھی جو وہ اپنے محافظوں سے بھی پوشیدہ رکھنا چاہتا تھا۔ عدیل نجدی اپنے سالار کی ہدایت پر عمل کرنے کا پابند تھا۔ جب وہ اور اس کے سپاہی خلیفہ سے دور چلے جاتے، اس وقت ترک سالار اور قصر خلافت میں موجود ان کے کارندے تیزی سے حرکت میں آجاتے۔ خلیفہ متوکل اس وقت جہاں کہیں بھی ہوتا، اسے بہ آسانی قتل کر دیا جاتا۔ اس واردات سے ذرا پہلے ابن خاقان کو کسی طرح اطلاع دی جاتی کہ اسے خلیفہ نے طلب کیا ہے۔ اس سے مقصد یہ تھا کہ خلیفہ کے ساتھ اس کے جاں نثار وزیر ابن خاقان کو بھی قتل کر دیا جائے اور قصر خلافت میں ترک سرداروں کے کارندے شور یہ مچائیں کہ ابن خاقان نے خلیفہ کو قتل کیا تھا اس لیے خلیفہ کے جاں نثار ترک سالاروں نے ابن خاقان کو ختم کر دیا۔

اس کے علاوہ منصوبے میں یہ بات بھی شامل تھی کہ اس دورانیے میں ترک سالاروں کے کارندے شہزادہ معتز کے علاوہ دیگر تمام شہزادوں کی خواب گاہوں کے دروازوں پر جم جائیں اور انھیں اس وقت تک باہر نہ نکلنے دیں جب تک منتصر، خلافت کا منصب نہ سنبھال لے۔

فضل سوچنے لگی کہ اگر حالات اور قسمت نے اس کا ساتھ دیا تو وہ اس منصوبے پر ہرگز عمل درآمد نہیں ہونے دے گی اور اس طرح نہ صرف متوکل کو بچالے گی بلکہ اپنا مستقبل بھی محفوظ کر لے گی۔

”کیا خیال ہے؟“ عبید مسکراتا ہوا بولا۔ ”کیسا منصوبہ ہے؟“

”شان دار۔“ فضل نے خوش دلی کا مظاہرہ کیا۔ اس وقت اس کے دل کی

دھڑکنیں خاصی تیز تھیں۔ اب وہ بے چینی سے صبح ہونے کا انتظار کرنا چاہتی تھی۔ یونانی خادم صبح ہی اس کے پاس آکر بتاتا کہ اس نے گھوڑوں کے بارے میں معلوم کر لیا ہے۔ اس نے یہ وعدہ بھی کیا تھا کہ وہ فضل کو وہاں سے فرار کرانے کے لیے کوئی نہ کوئی تدبیر ضرور سوچ لے گا۔

عبید گزشتہ رات کی طرح فضل کے ساتھ کچھ اور وقت گزارنے کے بعد ہی

رخصت ہوا۔ فضل نے باقی رات آنکھوں ہی آنکھوں میں کاٹی۔ وہ کوشش کے باوجود سونے میں کام یاب نہیں ہو سکی تھی۔

صبح یونانی خادم اس کے لیے ناشتالے کر آیا تو بہت خوش نظر آ رہا تھا۔ اس نے چھوٹے ہی کہا۔ ”میں جان چکا ہوں کہ گھوڑے کہاں باندھے گئے ہیں۔“

”مرحبا!“ فضل نے خوش ہو کر کہا۔ ”مجھے فرار کرانے کے لیے بھی تم نے کچھ سوچا؟“

”سوچ چکا ہوں۔“ یونانی خادم نے جواب دیا۔ ”لیکن صرف آپ ہی کو نہیں،

مجھے بھی یہاں سے فرار ہونا ہے۔ اگر میں یہاں رک گیا تو میرا نہ جانے کیا حشر ہو۔

آقا کو یہ تو معلوم ہو ہی جائے گا کہ آپ کو میں نے فرار کرایا ہے۔“

فضل نے بے تابی سے پوچھا۔ ”تو ہم یہاں سے کب نکل سکیں گے؟“

”آدھی رات کے وقت۔“

”نہیں۔“ فضل کے منہ سے ہیجانی انداز میں نکلا۔ ”اس وقت تک تو کھیل ختم

ہو چکا ہوگا۔“

”میں سمجھا نہیں!“ یونانی خادم نے حیرت سے اس کی طرف دیکھا۔

فضل اسے نہیں بتا سکتی تھی کہ اس وقت تک خلیفہ کو قتل کر دیا جائے گا۔ وہ بولی۔

”مجھے کچھ اندازہ ہوا ہے۔ یہ لوگ مجھے آج رات کسی وقت ختم کر دینا چاہتے ہیں۔“

یونانی خادم کا منہ کھلا کا کھلا رہ گیا۔

فضل نے پریشان سے لہجے میں کہا۔ ”اگر تم کچھ کر سکتے ہو تو آدھی رات سے

پہلے کرو۔“

خادم سوچ میں پڑ گیا۔ پریشان وہ بھی نظر آنے لگا تھا۔ فضل پریشانی کا اظہار تو

کر رہی تھی لیکن پریشان وہ تھی بھی! اس کا خیال تھا کہ اب چونکہ متوکل کو ختم کرنے کے

لیے ایک اور منصوبہ بن چکا ہے جس میں اس کا کوئی کردار بھی نہیں رکھا گیا اس لیے

سازش کنندگان اب کسی وقت بھی اسے قتل کرنے کا فیصلہ کر سکتے ہیں جس میں عبید حارج

نہیں ہو سکے گا۔

خادم کچھ سوچنے کے بعد بھرائی ہوئی آواز میں بولا۔ ”آدھی رات نہ سہی لیکن

اندھیرا پھیلنے کا انتظار تو کرنا ہی پڑے گا۔ دن کی روشنی میں اس جگہ نہیں پہنچا جاسکتا جہاں گھوڑے کھڑے ہیں۔ یہ میں اس لیے کہہ رہا ہوں کہ اگر ہمیں کسی خاص آدمی نے دیکھ لیا تو پھر شاید فرار ہونا مشکل ہو جائے گا۔ اندھیرے میں اس کا امکان بہت کم ہے کہ کوئی ہمیں دیکھ لے۔ گھوڑوں کے نگران سے تو میں کہہ سکتا ہوں کہ آپ کو یہاں سے لے جانے کا حکم مجھے آقا نے دیا ہے اور میں آپ کو کرخ کی حدود سے باہر پہنچانے کے بعد واپس آ جاؤں گا۔ گھوڑوں کا نگران یہ خیال ہرگز نہیں کرے گا کہ میں آقا کا نام لے کر کوئی جھوٹ بول سکتا ہوں۔“

”اگر یہ مجبوری ہے تو اب میں کیا کہہ سکتی ہوں۔“ فضل بولی۔ ”ہو سکتا ہے، ابھی میری زندگی باقی ہو اور وہ لوگ آدھی رات سے پہلے مجھے قتل کرنے کا فیصلہ نہ کریں!“

”کیا وہ یہ فیصلہ دن میں بھی کر سکتے ہیں؟“

”یہ تم کیوں پوچھ رہے ہو؟“

”دن میں آپ کو میں کہیں نہیں چھپا سکتا۔ ہاں اندھیرا پھلتے ہی میں آپ کو کچھ دیر کے لیے کہیں چھپا سکتا ہوں، اور پھر ذرا دیر بعد اندھیرا گہرا ہوتے ہی آپ کو سرائے سے نکال لے جاؤں گا۔“

”نہیں۔“ فضل نے کہا۔ ”تم مجھے ذرا دیر کے لیے بھی کہیں نہیں چھپا سکو گے۔ تم سوچ بھی نہیں سکتے کہ وہ کیسے لوگ ہیں۔ ابواسحاق ان سے مکمل تعاون کرے گا۔ ذرا سی دیر میں ساری سرائے تلیٹ کر دی جائے گی۔ وہ مجھے تلاش کر لیں گے۔ اس طرح تمہاری زندگی بھی خطرے میں پڑ جائے گی۔ میں نہیں چاہتی کہ یونان میں وہ لڑکی ساری زندگی تمہارا انتظار کرتی رہ جائے۔“ فضل نے ٹھنڈی سانس لی۔ ”مجھے میری قسمت پر چھوڑ دو۔ میں اس وقت کا انتظار کروں گی جب تم مجھے یہاں سے نکال کر لے جاسکو۔“

یونانی خادم متفکر ہونے کے ساتھ ساتھ معنوم بھی نظر آیا، مگر کچھ بولا نہیں۔

”اب تم جاؤ۔“ فضل نے کہا۔ ”میں اب چاہوں گی کہ سو جاؤں۔ سوچتے سوچتے

میرا دماغ پھوڑے کی طرح دکھنے لگا ہے۔“

خادم کے انداز سے ایسا لگا جیسے وہ کچھ کہنا چاہتا ہو لیکن پھر اس نے اپنا ارادہ

بدل دیا اور کمرے سے چلا گیا۔

فضل واقعی شب خوابی کی وجہ سے بے حال تھی مگر عبید کے جانے کے بعد بھی اسے نیند نہیں آسکی تھی۔ صبح تک وہ اسی ادھیڑ بن میں رہی کہ کسی طرح متوکل کو قتل ہونے سے بچالے تو شاید اس کی زندگی بھی بچ جائے۔ اس سوچ بچار میں اتنی دیر ہوگئی تھی کہ یونانی خادم ناشتے کے ساتھ اس کے لیے ایک اچھی اطلاع بھی لایا تھا۔

نیند کی وجہ سے فضل ٹھیک سے ناشتا کیے بغیر بستر پر ڈھیر ہوگئی۔ نیند کا دباؤ اتنا شدید تھا کہ اسے جلد ہی نیند آگئی۔

دوپہر کو وہ اس وقت جاگی جب یونانی خادم اس کے لیے کھانا لے کر آیا تھا۔ کھانا دے کر وہ خاموشی سے چلا گیا۔ فکر و تردد کے آثار اس کے چہرے پر اس وقت بھی تھے۔

سہ پہر کو منصور آیا۔ اس کے چہرے سے ظاہر ہو رہا تھا جیسے اس کے دماغ میں کوئی پریشان کن سوچ بلکورے لے رہی ہو۔

”تمہیں آج ایک اہم کام کرنا ہے فضل!“ وہ آتے ہی بولا۔

فضل سوالیہ نظروں سے اس کی طرف دیکھتی رہی۔

منصور ٹہلتا ہوا بولا۔ ”کل شام ایک عجیب صورت حال سامنے آئی ہے۔ ایک

مسافر کہیں سے آکر سرائے میں ٹھہرا ہے۔ اپنا نام اس نے عبداللہ قشہری بتایا ہے۔

نہایت نوجوان ہے۔ ڈاڑھی موچھیں ابھی نکلی ہی ہیں۔ خوب صورت بھی ہے۔ اپنے

ساتھ وہ ایک مخنت بھی لایا ہے۔ مخنت کا نام اختر ہے۔ وہ کوئی ایرانی ہے۔ اس کا قد کاٹھ

عبداللہ قشہری سے نکلتا ہوا ہے۔“

منصور سانس لینے کے لیے رکا ہی تھا کہ فضل بول پڑی۔ ”اس میں پریشانی کی

کیا بات ہے؟ سرائے میں مسافر آتے ہی رہتے ہیں۔“

”پریشانی کی بات یہ ہے کہ عبداللہ قشہری کے روپ میں محبوبہ بھی ہو سکتی ہے۔“

منصور نے چونکا دینے والا انکشاف کیا۔

”کیا!“ فضل کے منہ سے نکلا۔

”ہاں۔“ منصور نے کہا۔ ”اگر وہ محبوبہ ہی ہے تو اس نے بڑے کمال کا بہروپ

بھرا ہے۔ صرف اس محنت کی وجہ سے میں نے اسے غور سے دیکھ لیا تھا ورنہ شاید مجھے شبہ بھی نہ ہوتا۔ قصرِ خلافت سے معلومات کروائی گئیں تو معلوم ہوا کہ محبوبہ کو وہاں کل شام سے کسی نے نہیں دیکھا۔ ان لوگوں نے سنا یہ ہے کہ وہ علیل ہونے کے باعث اپنے کمرے تک محدود ہو گئی ہے لیکن اس بات کی تصدیق کسی طرح نہیں ہو سکی ہے۔ اسی لیے میرے شبہ کو تقویت مل رہی ہے کہ عبداللہ قشہری دراصل محبوبہ ہی ہے۔“

”وہ یہ بہروپ بھر کر یہاں کیوں آئے گی؟“

”یہی تو معلوم کرنا ہے!“ منصور نے کہا۔

”کیا عبداللہ قشہری نے، یا جسے تم محبوبہ سمجھ رہے ہو، تمہیں بھی دیکھ لیا ہے؟“

”نہیں۔“ منصور نے کہا۔ ”میں مختشوں کی رقص گاہ میں داخل ہوا ہی تھا کہ میری

نظر اس پر پڑ گئی۔ اس نے میری طرف نہیں دیکھا تھا۔ میں وہاں سے فوراً ہی پلٹ آیا۔ میں نے شہزادہ منصر کو بھی اپنے شبہ سے آگاہ کر دیا ہے۔“

فضل سوچتی ہوئی بولی۔ ”مجھے اس معاملے میں کیا اہم کام کرنا ہے؟“

”اس کی تصدیق کہ وہ محبوبہ ہی ہے۔“ منصور نے کہا۔ ”پھر ہمیں یہ سوچنا پڑے

گا کہ ہم کیا قدم اٹھائیں۔“

”کیا اسے معلوم ہو گیا ہوگا کہ ہم لوگ یہاں ہیں؟“

”اگر اسے معلوم ہو گیا ہوتا تو اب تک یہاں چھاپا مارا جا چکا ہوتا۔“

”تو کیا اسے شبہ ہوگا کہ ہم یہاں ہیں؟“

”کچھ سمجھ میں نہیں آرہا ہے۔ اس قسم کے کام محکمہ شرطہ کرتا ہے۔ اسے کیا

ضرورت ہے کہ وہ ہماری تلاش میں نکل پڑے!“

فضل سوچتی ہوئی بولی۔ ”میں اس کی تصدیق کس طرح کر سکتی ہوں کہ وہ محبوبہ

ہے یا نہیں؟“

”شام ہوتے ہی مختشوں کی رقص گاہ کی رونق بڑھنا شروع ہوتی ہے۔ شراب کا

دور چلتا ہے۔ کھانا کھایا جاتا ہے۔ اس وقت عبداللہ قشہری کو وہاں آنا چاہیے۔ تمہیں بھی

اس وقت وہاں جانا ہوگا۔ اگر عبداللہ قشہری تمہیں دیکھ کر چونکا تو پھر یقین کر لیا جائے گا

کہ وہ محبوبہ ہی ہے۔ یہاں تمہیں کوئی اور تو پہچان نہیں سکتا۔“
 ”اور اگر آج شام وہ وہاں نہ آیا؟“

”تو سوچنا پڑے گا۔“

”اسے کہاں ٹھہرایا گیا ہے؟“

”اسی منزل پر زینے سے اوپر آتے ہی بائیں ہاتھ کو پہلا کمر ہے۔“ منصور شاید

جھونک میں جواب دے گیا، پھر بولا۔ ”یہ سوال تم نے کیوں کیا؟“

”ایسے ہی۔“ فضل نے جواب دیا۔ ”کسی وقت کوئی خیال بے اختیار بھی زبان

پر آجاتا ہے۔“

منصور اتنا پریشان تھا کہ اس نے فضل کے سوال اور اپنے جواب پر شاید غور نہیں کیا ورنہ حقیقت یہ تھی کہ وہ سوال کرتے وقت فضل کے دماغ میں ایک خاص بات چکرانے لگی تھی۔

”تو سمجھ گئیں نا تم میری بات؟“ منصور نے قدرے توقف سے پوچھا۔

”ہاں۔“ فضل نے کہا۔ ”لیکن جب وہ مجھے پہچان لے گی تو کیا ہمارے لیے

خطرہ نہیں ہوگا۔“

”یقیناً ہوگا، لیکن اس خطرے کا سامنا کرنے سے پہلے ہم یہاں سے فرار ہو

چکے ہوں گے یا محبوبہ کو ختم کر دیا جائے گا۔“ منصور نے جواب دیا، پھر بولا۔ ”میں شام کو

تمہیں لینے آؤں گا اور وہاں پہنچا دوں گا جہاں عبداللہ قشہری کو آنا چاہیے۔ ہو سکتا ہے

کہ وہ کچھ دیر سے آئے لیکن آئے گا ضرور۔ تمہیں اس کا انتظار کرنا ہوگا۔ میرا خیال ہے

کہ بات اب تم نے اچھی طرح سمجھ لی ہوگی!“

فضل نے اثبات میں سر ہلا دیا۔

”میرا دل اصرار کر رہا ہے کہ وہ محبوبہ ہی ہوگی۔“ منصور بڑ بڑاتا ہوا کمرے سے چلا گیا۔

☆☆☆

محبوبہ کے ساتھ قافلہ سرائے آنے والا اختر کوئی ایرانی نہیں بلکہ ایک جاٹ تھا،

اسی لیے اس کا قد خاصا نکلتا ہوا تھا۔

آٹھویں صدی میں اموی خلیفہ ولید اول نے کسی وجہ سے جاٹوں کو ہندوستان سے بلوا کر دجلہ کے کناروں پر آباد کر دیا تھا۔ عرب انھیں ”زاط“ کہتے تھے۔ ان لوگوں نے وہاں قدم جماتے ہی لوٹ مار کا بازار گرم کر دیا۔ ان کی روک تھام میں مامون الرشید کے سالار بھی ناکام رہے تھے۔ جب معتصم باللہ نے منصبِ خلافت سنبھالا تو اپنے ایک معتمد جرنیل عجیف بن غبہ کو ان کی سرکوبی کے لیے بھیجا۔ اس جرنیل نے جاٹوں کے رسل و رسائل کے وسائل ختم کیے تو وہ اطاعت قبول کرنے پر مجبور ہو گئے۔ خلیفہ نے انھیں دجلہ کے کناروں سے اٹھوا کر ترکی اور شام کی سرحدوں پر آباد کر دیا تھا جہاں وہ لوٹ مار کا بازار گرم نہ کر سکے اور ان کی زندگی پریشانی میں گزرنے لگی۔ ان میں سے بعض چھپ چھپا کر تلاش روزگار میں بغداد کا رخ کرتے تھے۔ ان کی گرفتاری بھی عمل میں آتی رہتی تھی۔ ان میں سے ایک جاٹ بہر دپیا بن گیا تھا۔ وہ بڑی مشکل سے گرفتار کیا جاسکا۔ ان دنوں بھی وہ قید میں تھا جب محبوبہ نے ایک بہر دپے کی ضرورت محسوس کی۔ اب اس نے قید خانے کے نگراں سے اس بارے میں بات کی تو اس نے بتایا کہ اس وقت ایک ایسا ”زاط“ قید خانے میں تھا جو بہر دپ بھرنے میں اپنا ثانی نہیں رکھتا تھا۔ محبوبہ نے اسے طلب کر لیا۔ جب متوکل کو اس کی اطلاع ملی تو وہ بہت حیران ہوا۔ اس کے استفسار پر محبوبہ نے اسے صاف صاف بتا دیا کہ وہ کیا چاہتی ہے۔

”آپ کے آدمی تو اب تک سازش کرنے والوں کا پتا لگانے میں سراسر ناکام رہے ہیں۔“ محبوبہ نے کہا تھا۔ ”وہ خادمہ بھی اذیتیں برداشت کرتے کرتے اپنی جان سے گئی جس نے طاؤس کی باتیں سنی تھیں۔ اس کی زبان سے ایک بات بھی نہیں اگلائی جاسکی۔ تو اب میں اس میدان میں قدم رکھنا چاہتی ہوں۔ مجھے ان پر شدید غصہ ہے کہ انھوں نے سازش کر کے مجھے آپ سے دور کیا۔ پھر رہی سہی کسر تو اس طرح پوری ہو گئی کہ وہ آپ کے قتل کی منصوبہ بندی کر رہے تھے۔ میں ان لوگوں کو کسی طرح بھی معاف نہیں کر سکتی جو آپ کی جان کے درپے آزار ہو گئے ہوں۔“

”لیکن تم کیا کر سکو گی محبوبہ؟“

”میں بہر دپ بھر کر ان کی تلاش میں محل سے نکلوں گی اور ان کا سراغ لگا کر

رہوں گی جو چوہوں کی طرح نامعلوم بلوں میں جا چھپے ہیں۔“
 خلیفہ نے ہنس کر کہا تھا۔ ”تم نے جس کام کا بیڑا اٹھایا ہے، اس کی تم اہل نہیں ہو۔“
 ”میں اپنی سی کر گزرنا چاہتی ہوں۔ ہاں اگر آپ اجازت نہ دیں تو دوسری
 بات ہے۔“ محبوبہ اداس نظر آنے لگی تھی۔

خلیفہ نے کہا تھا۔ ”ہمیں ڈر ہے کہ تمہیں کوئی ضرر نہ پہنچ جائے!“
 ”میرا بہروپ ایسا ہوگا کہ مجھے کوئی پہچان ہی نہیں سکے گا۔“

خلیفہ محبوبہ کو اداس نہیں کرنا چاہتا تھا لہذا اسے اجازت دینا پڑی تھی۔ پھر
 جب محبوبہ نے اس جاٹ کو دیکھا تھا تو اس کے ذہن میں ایک نئی بات آئی تھی۔ اس
 لمبے قد کاٹھ کا شخص منٹ کاروبار دھار لے تو شبہ سے بالاتر ہوگا لہذا اسے بھی ساتھ رکھا
 جائے تو لڑائی بھڑائی کا عادی یہ شخص کسی آڑے ترچھے وقت میں اس کے کام آسکتا ہے۔
 کچھ نامعلوم لوگوں کی تلاش کا ذکر کر کے اس نے جاٹ کو بتایا تھا کہ وہ بہروپ بھر کر
 کہاں جانا چاہتی ہے۔ اس نے جاٹ سے وعدہ کیا تھا کہ اگر وہ کام یاب ہوگئی تو جاٹ
 کو قید سے بھی نجات دلوادے گی اور اسے انعام و اکرام سے بھی نوازا جائے گا۔

”لیکن اس کے بعد تم واپس ترکی چلے جاؤ گے!“ محبوبہ نے اس سے کہا تھا۔
 انعام و اکرام اور آزادی کے لالچ میں جاٹ خوش ہو کر وہ سب کچھ کرنے کے
 لیے تیار ہو گیا جو محبوبہ اس سے چاہتی تھی۔

اس طرح بھیس بدل کر وہ دونوں قلقل سرا پہنچ گئے تھے۔ محبوبہ رات گئے تک
 مخنثوں کا رقص دیکھتی اور ناؤ نوش کرتی رہی تھی لیکن اسے ان لوگوں میں سے کسی کی
 جھلک بھی نظر نہیں آئی تھی جنہیں تلاش کرنے کے لیے اس نے قلقل سرا کا رخ کیا تھا۔
 منصور کو تو یہاں ہونا ہی چاہیے، وہ مسلسل سوچتی رہی تھی۔

رات اس نے زاط کے ساتھ ایک ہی کمرے میں گزاری۔ اس کے خیال کے
 مطابق وہ جاٹ کسی طرح بھی اس کے لیے کوئی خطرہ نہیں بن سکتا تھا۔ وہ کسی ایسی
 عورت کو بری نیت سے دیکھنے کی جرات نہیں کر سکتا تھا جو قصرِ خلافت سے تعلق رکھتی ہو۔
 رات گئے سونے کے باعث وہ دن چڑھے تک سوتی رہی۔ دوپہر کا کھانا ان

کے کمرے میں آ گیا۔

”معزز خاتون!“ جاٹ نے کھانے کے بعد اس سے پوچھا۔ ”کل رات کوئی نظر آیا آپ کو؟“

وہ عربی میں بولا تھا۔ ان جاٹوں کو وہاں رہتے ہوئے اتنا عرصہ گزر چکا تھا کہ عربی وہ کسی اہل زبان کی طرح بولنے پر قادر ہو گئے تھے۔

”نہیں۔“ محبوبہ نے متفکر لہجے میں کہا۔ ”لیکن میں اتنی جلدی مایوس نہیں ہوئی ہوں۔ ہو سکتا ہے کہ وہ لوگ جس کمرے میں روپوش ہوں، وہاں سے نکلتے ہی نہ ہوں۔“

”پھر تو کچھ معلوم نہیں ہو سکتا!“

”فی الحال تم ایسا کرو کہ نیچے چلے جاؤ۔“ محبوبہ نے کہا۔ ”یہاں جو محنت ہیں، ان سے میل جول بڑھاؤ۔ باتوں باتوں میں کچھ معلوم کرنے کی کوشش کرو۔ میرے بارے میں سب سے یہی کہنا کہ میں ایک بگڑا ہوا امیر زادہ ہوں جو شہروں شہروں گھومتا رہتا ہے۔ میرا باپ ایک کاروباری ہے جو پہلے دمشق میں رہتا تھا لیکن جب وہاں شورشیں اور بغاوتیں بڑھیں تو کاروبار بھی متاثر ہوا۔ کچھ عرصے پہلے موجودہ خلیفہ بھی وہاں گیا تھا لیکن وہاں سکون سے نہیں رہ سکا اور شاید ایک ڈیڑھ ماہ بعد واپس آ گیا۔ انھی دنوں میں میرے باپ نے بھی اپنا کاروبار وہاں سے بصرہ منتقل کر دیا۔“

جاٹ حیرت سے بولا۔ ”اتنی لمبی چوڑی باتیں کرنے کی کوئی خاص وجہ؟“

”یقیناً“ محبوبہ نے جواب دیا۔ ”سرسری جواب کو اہمیت نہیں دی جاتی۔ تفصیل سے بتایا جائے تو لوگ یقین کر لیتے ہیں۔“

محبوبہ نے اسے چند اور باتیں بتا کر رخصت کر دیا۔ وہ خود سوچتی اور شہلتی رہی۔ کبھی بستر پر لیٹ جاتی۔

سہ پہر کو جاٹ واپس آ گیا۔ اس نے وہاں کے مخنثوں سے تعلقات تو استوار کر لیے تھے لیکن کوئی خاص بات معلوم کرنے میں کامیاب نہیں ہو سکا تھا۔

”کچھ دیر بعد پھر نکل جانا۔ جن لوگوں سے جان پہچان ہوئی ہے، ان سے کہہ دینا کہ میں سو رہی ہوں۔“ محبوبہ ہنسی۔ ”بلکہ سو رہا ہوں۔“

جاٹ نے جواباً ہنسنا سوائے ادب جانا اور سر ہلا کر رہ گیا۔

دراصل محبوبہ ابھی تک یہ فیصلہ نہیں کر سکی تھی کہ اگر وہ لوگ کسی کمرے میں یا سرائے کی کسی جگہ روپوش ہیں تو ان کا پتا کیسے لگایا جائے؟ دو ایک تدابیر اس کے ذہن میں آئی تو تھیں مگر ان میں خطرہ بہت تھا۔ خطرہ مول لینے سے پہلے وہ اچھی طرح سوچ لینا چاہتی تھی۔ کچھ وقت گزار کر جاٹ پھر چلا گیا۔

فی الحال محبوبہ کے پاس اس کے علاوہ کوئی کام نہیں تھا کہ وہ اپنے دماغ میں آنے والی تدابیر یا ان کے باعث پیش آنے والے خطرات کے بارے میں سوچتی۔ اسی سوچ بچار میں کتنا وقت گزر گیا؟ اسے احساس تک نہیں ہو سکا۔ وہ دروازے پر ہونے والی دستک سے چونکی۔

دروازہ اندر سے بند تھا۔ جاٹ کے جانے کے بعد وہ دروازہ بند کر لیا کرتی تھی۔ اس نے جا کر دروازہ کھولا اور شدت سے چونک پڑی۔ اس کے سامنے گھبرائی ہوئی فضل کھڑی تھی۔

محبوبہ نے چونکنے کے بعد فوراً خود کو سنبھالا اور کڑے لہجے میں بولی۔ ”کون ہو؟ کیا چاہتی ہو؟“

”تم مجھے دیکھ کر چونک گئیں اس لیے مجھے بھی تمہیں پہچاننے میں دیر نہیں لگی۔“ فضل نے تیزی سے کہا۔ ”میں تمہیں خطرے سے آگاہ کرنے آئی ہوں۔ مجھے اندر آنے دو، ورنہ میں بھی ماری جاؤں گی۔“

محبوبہ نے اس کے لیے راستہ نہیں چھوڑا تھا لیکن وہ خود ہی تیزی سے اندر آ گئی۔ محبوبہ نے تیزی سے دروازہ بند کرتے ہوئے اپنے لباس میں پوشیدہ پیش قبض نکال لیا اور فضل کو گھورتی ہوئی بولی۔ ”تم کوئی لٹیری معلوم ہوتی ہو!“

”میں لٹیری نہیں ہوں۔ تم اچھی طرح جانتی ہو محبوبہ کہ میں کون ہوں۔ یہ درست ہے کہ قصرِ خلافت سے فرار ہونے والوں میں میرا نام بھی شامل ہے، لیکن حقیقت یہ ہے کہ میں فرار نہیں ہوئی تھی۔ یہ لوگ مجھے زبردستی اپنے ساتھ لے آئے ہیں۔“ فضل اب جو کچھ کرنا چاہتی تھی، اس کے لیے یہ جھوٹ بولنا ضروری تھا۔ اس نے اپنی بات جاری رکھی۔

”تم امیر المومنین سے سب کچھ جان چکی ہوگی اس لیے میں تمہیں حقیقت بتانا چاہتی ہوں۔ میں اس پر نادم ہوں کہ میں تمہارے خلاف سازش میں شریک ہوئی لیکن دراصل میں جاننا چاہتی تھی کہ یہ لوگ مجھ سے آخر کیا کام لینا چاہتے ہیں۔ بات قبل از وقت کھل گئی۔ اب تو خیر میں جان چکی ہوں کہ یہ لوگ مجھ سے امیر المومنین کو زہر دلوانا چاہتے تھے۔ ان کی سازش ناکام ہوگئی۔ اب یہ لوگ ایک اور منصوبے پر عمل کرنا چاہتے ہیں۔ یہاں تم کیا سوچ کر آئی ہو، یہ تو میں نہیں سمجھ سکی لیکن میں تمہیں یہ ضرور بتانا چاہتی ہوں کہ ان لوگوں نے تمہیں پہچان لیا ہے۔ یا یہ کہہ لو کہ انہیں قوی شبہ ہو گیا ہے۔ اس شبہ کی تصدیق ہوتے ہی یہ لوگ تمہیں قتل کر دینا چاہتے ہیں۔“ فضل اتنی تیزی سے بولتی چلی گئی تھی کہ محبوبہ کو کچھ بولنے کا موقع ہی نہیں مل سکا تھا۔

محبوبہ کی نظریں اس پر جمی ہوئی تھیں۔ پیش قبض اب بھی اس کے ہاتھ میں تھا۔ فضل جتنی تیزی سے بولتی رہی تھی، اتنی ہی تیزی سے محبوبہ کا دماغ بھی کام کر رہا تھا۔ اس کے خیال کے مطابق اب اس کی کوئی گنجائش نہیں تھی کہ وہ محبوبہ ہونے سے انکار کرتی۔ فضل نے اسے یقیناً پہچان لیا تھا لیکن یہ بات سمجھ میں نہیں آ رہی تھی کہ وہ اس کے پاس براہ راست کیوں آگئی؟

”تم مجھے گھورے جا رہی ہو!“ فضل نے سانس لے کر پھر بولنا شروع کیا۔ ”شاید تم فیصلہ نہیں کر پا رہی ہو کہ مجھ پر اعتبار کرو یا نہ کرو، لیکن اب میں تمہیں جو کچھ بتاؤں گی، اس کے بعد تم مجھ پر یقیناً اعتماد کر لوگی۔ ان لوگوں نے آج رات امیر المومنین کو قتل کرنے کا ایک اور منصوبہ بنا لیا ہے۔“

محبوبہ چونکی اور اس کے منہ سے نکلا۔ ”کیا؟“

”ہاں محبوبہ! شکر ہے کہ تم بولیں۔ میں تمہیں بتانا چاہتی ہوں کہ منصور اور شہزادہ منتصر اسی سرائے میں روپوش ہیں۔ کل منصور نے تمہیں یہاں دیکھ لیا ہے اور اسے شبہ ہو گیا ہے کہ تم محبوبہ ہو سکتی ہو۔ وہ میرے ذریعے اس کی تصدیق چاہتا تھا۔“

فضل نے وہ ساری باتیں دہرا دیں جو منصور نے اس سے کی تھیں۔ محبوبہ بے چین ہوگئی۔

فضل نے اب بھی بولنا جاری رکھا۔ ”کچھ دیر میں اندھیرا پھیلنے والا ہے۔ تم مختنوں کا رقص دیکھنے چلی جاؤ۔ جلد ہی منصور بھی مجھے وہاں پہنچائے گا۔ تم پر کڑی نظر رکھی جائے گی۔ اگر تم مجھے دیکھ کر چونکیں تو سمجھ لیا جائے گا کہ تم واقعی محبوبہ ہو لہذا تم مجھے دیکھتا تو اس طرح جیسے کوئی کسی اجنبی پر نظر ڈالتا ہے۔ اس طرح تم محفوظ ہو جاؤ گی۔ منصور سمجھ لے گا کہ محبوبہ سے تمہاری مشابہت محض اتفاقیہ ہے۔“

محبوبہ نے بے تابی سے پوچھا۔ ”امیر المومنین کے خلاف اب ان لوگوں نے کیا منصوبہ بنایا ہے؟“

فضل نے کہا۔ ”میں تم سے ملنے آئی ہی اس لیے ہوں کہ تمہیں اس منصوبے سے آگاہ کر دوں۔ میں نے تو انتظام کر لیا تھا کہ اندھیرا پھیلنے کے ذرا دیر بعد ہی یہاں سے فرار ہو کر قصرِ خلافت پہنچوں گی اور امیر المومنین کو اس منصوبے سے آگاہ کر دوں گی لیکن اب ایک یہ امکان پیدا ہو گیا ہے کہ اگر میں کسی وجہ سے قصرِ خلافت نہ پہنچ سکوں تو تم یہاں سے جا کر انہیں باخبر کر دو۔“

”مجھے ابھی یہاں سے روانہ ہو جانا چاہیے۔“ محبوبہ تیزی سے بولی۔

”یہ غلطی نہ کرنا محبوبہ!“ فضل نے کہا۔ ”تم ابو اسحاق سے کہہ چکی ہو کہ یہاں کئی دن رکو گی۔ اب اگر تم اچانک یہاں سے روانہ ہوئیں تو ان کا شبہ قوی ہو جائے گا۔ شاید وہ سمجھ لیں کہ تم محبوبہ ہی ہو اور یہاں تم نے کچھ جان لیا ہے۔ وہ تم پر کڑی نظر رکھیں گے اور جب تمہیں قصرِ خلافت کی طرف جاتے دیکھیں گے تو تم قصرِ خلافت میں قدم نہیں رکھنے پاؤ گی۔ وہ تمہیں قتل کر دیں گے۔ انہوں نے ہر طرف اپنے کارندوں کا جال پھیلا رکھا ہے۔“

”لیکن.....“ محبوبہ بہت بے چین ہو گئی تھی۔

فضل نے اس کی بات کاٹی۔ ”تمہیں فی الحال وہی کرنا چاہیے کہ مختنوں کا رقص دیکھنے جاؤ۔ وہاں میں آؤں تو مجھ پر ایک سرسری سی نظر ڈالنے پر اکتفا کرنا۔ تم مجھے دیکھ کر چونکو گی نہیں تو وہ لوگ تمہاری طرف سے مطمئن ہو جائیں گے۔ اس کے بعد تمہاری نگرانی نہیں ہوگی۔ یہاں سے نکلنا تمہارے لیے آسان ہو جائے گا۔ اس کے بعد ہی میں بھی یہاں سے فرار ہو جاؤں گی جس کا بندوبست میں نے کر لیا ہے۔“

محبوبہ اب بہت متفکر نظر آرہی تھی۔ اس نے سوچتے ہوئے پوچھا۔ ”تم نے کیا بندوبست کیا ہے؟“

”یہاں کا ایک ملازم مجھے یہاں سے فرار کرائے گا اور خود بھی یہاں سے بھاگ نکلے گا۔ تھوڑی دیر پہلے ہی اس نے مجھ سے وعدہ کیا ہے کہ وہ مجھے حفاظت سے قصرِ خلافت تک پہنچانے کی کوشش کرے گا اور مجھے وہاں پہنچانے کے بعد ہی اپنے وطن کا رخ کرے گا۔ وہ یونان کا رہنے والا ہے اور.....“

فضل نے حد درجہ اختصار سے کام لیتے ہوئے یونانی خادم کے بارے میں بھی بتا دیا تا کہ محبوبہ کو زیادہ سے زیادہ مطمئن کر سکے۔

”اب میں جاؤں گی۔“ فضل نے کہا۔ ”میں نے یہاں آتے ہوئے بڑی احتیاط سے کام لیا ہے۔ جانے میں بھی احتیاط برتوں گی۔ منصور مجھے لینے کے لیے آنے والا ہوگا۔ تم ذرا دیر میں وہاں پہنچ جانا۔ یقیناً منصور بھی مجھے جلد ہی وہاں پہنچائے گا۔ تم نے میری بات سمجھ لی ہے نا محبوبہ؟ تمہاری فوری روانگی مناسب نہیں ہے۔“

محبوبہ نے سوچتے ہوئے اثبات میں سر ہلا دیا۔

فضل کے رخصت ہو جانے کے بعد وہ بے چینی سے ٹھہرنے لگی۔ اب اسے خلیفہ متوکل کی بات یاد آرہی تھی کہ اس نے جس کام کا بیڑا اٹھایا ہے، وہ اس کی اہل نہیں ہے۔ اس کے لیے واقعی فیصلہ کرنا دشوار ہو رہا تھا کہ اسے فوری طور پر کیا کرنا چاہیے۔ اس کی شدید خواہش تو یہی تھی کہ وہ اڑتی ہوئی قصرِ خلافت پہنچے اور متوکل کے قتل کی سازش ناکام بنا دے لیکن فضل جو احتیاط پیش نظر رکھنا چاہتی تھی، اسے نظر انداز نہیں کیا جاسکتا تھا۔

جلدی ہی محبوبہ کمرے سے نکلی اور چوہی فرش پر چند قدم بڑھا کر زینے تک پہنچ گئی۔ دوسری طرف اس وقت منصور، فضل کے کمرے میں تھا۔

”میرا خیال ہے کہ تم تیار ہو!“ وہ بولا۔

”ہاں۔“ فضل نے کہا۔ ”تیاری کیا کرنا ہے مجھے؟“

”تو آؤ۔“

فضل اس کے ساتھ کمرے سے نکلی۔ قلقل سرا کی اوپری منزل کا چوہی فرش اس

خوبی سے بنایا گیا تھا کہ اس پر چلتے ہوئے خفیف سی لچک بھی نہیں ہوتی تھی اور نہ یہ محسوس ہوتا تھا کہ فرش کے نیچے خلا تھا۔

زینہ طے کر کے وہ دونوں نیچے پہنچے۔ منصور نے فضل کو ایک دروازے تک پہنچایا۔ دوسری طرف سے رباب اور نفیری کی آوازیں سنائی دے رہی تھیں۔

”اب تم اندر جاؤ۔“ منصور نے کہا۔ ”اگر عبداللہ قشہری نظر نہ آئے تو اس کا

انتظار کرنا۔“

”میں اسے پہچانوں گی کیسے؟“ فضل نے تصنع سے کام لیا۔

”وہ محبوبہ سے مشابہت رکھتا ہے۔ اگرچہ بہت کم لیکن تم غور سے دیکھو گی تو

پہچان لو گی۔ پھر یہ کہ ہمارے جو لوگ اندر ہیں، وہ عبداللہ قشہری پر نظر رکھیں گے۔ انھی کو دیکھنا ہے کہ وہ تمہیں دیکھ کر چونکتا ہے یا نہیں!“

فضل نے سر ہلایا اور دروازہ کھول کر دوسری طرف چلی گئی۔ رباب اور نفیری کی آوازوں سے وہاں کی فضا گونج رہی تھی۔ دو منٹ بے ڈھنگا رقص کر رہے تھے۔ ابھی لوگوں کی تعداد بہت کم تھی لیکن جتنے بھی تھے، ان میں سے بیشتر کے ساتھ ایک منٹ بھی بیٹھا تھا۔ بعض اوگ منٹوں کے گلے میں بانہیں ڈالے ہوئے تھے۔ کسی کے سامنے قہوے کے پیالے، کسی کے سامنے شراب کے جام سجے ہوئے تھے۔ منٹوں کا ہنسی ٹھٹھا بھی جاری تھا۔ فضل کو پہلی مرتبہ اس قسم کا گھٹیا ماحول دیکھنے کو ملا تھا۔

ایک طائرانہ نظر ڈال کر فضل نے محبوبہ کو دیکھ لیا۔ اس کے ساتھ ایک لمبے قد کا منٹ بھی بیٹھا ہوا تھا۔ فضل ان دونوں کے سامنے سے گزرتی ہوئی ایک جگہ جا بیٹھی۔ اس نے کن آنکھوں سے دیکھا تھا کہ محبوبہ نے اس پر ایک اچھتی سی نظر ڈالی تھی اور پھر منٹوں کا رقص دیکھنے لگی تھی۔

فضل نے سکون محسوس کیا۔ محبوبہ نے بہت اچھی ادارکاری کی تھی۔ بیٹھنے کے بعد اس نے ایک خادم سے قہوے کے لیے کہا۔ وہ بہت بے چین تھی۔ اسے یہاں سے جلد از جلد اٹھنا تھا۔ وہ یونانی خادم سے کہہ چکی تھی کہ وہ جلد از جلد لوٹنے کی کوشش کرے گی تاکہ قفل سراسے نکلنے میں تاخیر نہ ہو۔ وہ جلد از جلد قصرِ خلافت پہنچنا چاہتی تھی لیکن

یہاں سے فوراً اٹھ جانا مناسب نہیں تھا۔

وہاں موجود بہت سے لوگ اسے گھورنے لگے تھے۔ کرخ کی ان سراپوں میں عورتیں نہیں آتی تھیں اور اگر کبھی کوئی آتی تھی تو وہ، جس کا پیشہ جسم فروشی ہوتا تھا۔ اس قسم کی عورتوں کی وضع قطع اور چال ڈھال ظاہر کر دیتی تھی کہ وہ کیا ہیں جبکہ فضل کے انداز میں اس قسم کی کوئی بات نہیں تھی۔

وہ قہوہ پی چکی تھی جب ایک آدمی اس کے قریب سے دھیمی آواز میں یہ کہتا ہوا گزرا۔ ”بس اب اٹھ جاؤ۔ منصور تمہارے کمرے میں تمہارا انتظار ہے۔“
فضل فوراً اٹھی۔



خلیفہ متوکل کے محافظ دستے کے سالار واثق ربیعہ نے اپنے گھر کے دروازے پر اس شخص کو حیرت سے دیکھا جس نے اس سے کہا تھا کہ وہ اس کے لیے عمرو بن خرج کا ایک تحریری پیغام لایا ہے۔ عمرو بن خرج ایک ترکی امیر تھا۔ معتمد باللہ کے زمانے میں وہ بخشی کے عہدے پر فائز تھا۔ تمام وظائف اور وثیقوں پر اسی کے دست خط ہوتے تھے۔ ایک مرتبہ متوکل اپنی دلی عہدی کے زمانے میں اپنے وظیفے کے لیے اس کے پاس دست خط کرانے گیا تھا تو عمرو بن خرج نے اس سے درخواست لے کر پرزے پرزے کی اور صحن میں پھینک دی تھی۔ متوکل بہت افسردہ ہوا اور عمرو بن خرج کے لیے اس کے دل میں گرہ پڑ گئی۔ پھر جب وہ اقتدار میں آیا تو اس نے عمرو بن خرج کا سارا مال و متاع ضبط کر کے اسے قید میں ڈلوادیا۔ اس کے دونوں لڑکوں محمد اور غلام نصر پر بھی عتاب نازل کیا۔ کچھ عرصے بعد جب متوکل خوش گوار ماحول میں تھا تو کسی کی سفارش پر اس نے عمرو بن خرج کو رہا کر دیا اور اس کی اہواز کی جاگیر بھی واگزار کر دی۔

واثق ربیعہ کو یہ ساری باتیں معلوم تھیں لیکن اسے عمرو بن خرج کو دیکھے ہوئے بھی ایک عرصہ ہو گیا تھا۔

”آپ مجھے حیرت سے دیکھ رہے ہیں۔“ نووارد نے کہا۔ ”لیکن یہ وقت حیرت کا نہیں، عجلت کا ہے۔ آپ یہ پیغام پڑھ لیجیے!“ اس نے عمرو بن خرج کا مکتوب واثق ربیعہ

کی طرف بڑھا دیا۔

پیغام بڑا سنسنی خیز تھا۔ ابتدائی تحریر معذرت خواہانہ تھی۔ لکھا تھا۔

”ماضی میں امیر المومنین کے ساتھ میں نے جو سلوک کیا تھا، اس پر آج بھی نادم ہوں۔ شاید میں اس وقت نشے میں تھا جب میں نے ان کی درخواست پھاڑ کر پھینک دی تھی۔ اگرچہ مجھے اس کی بہت سخت سزائیں دی جا چکی ہیں لیکن میں آج بھی امیر المومنین کا غلام اور یہی خواہ ہوں۔ اسی لیے آپ کو یہ پیغام بھیج رہا ہوں۔ امیر المومنین کے خلاف ایک خطرناک منصوبہ بنایا گیا ہے۔ اس کا علم میرے بیٹے غلام نصر کو ہو گیا ہے۔ اس کی زندگی خطرے میں پڑ گئی ہے۔ غلام اسے یقیناً مار ڈالتے، اگر وہ روپوش نہ ہو جاتا۔ وہ لوگ اس کی تلاش میں ہیں۔ اس کی سمجھ میں نہیں آ رہا تھا کہ وہ ان حالات میں کیا کرے، اس لیے اس نے خفیہ طور پر مجھے خط بھیج کر سارے حالات سے آگاہ کیا۔ وہ آپ ہی کے شہر میں رہتا ہے اور میں اہواز میں ہوں۔ آج کل بیمار بھی ہوں ورنہ خود آتا۔ ان حالات سے آپ کو اس لیے آگاہ کر رہا ہوں کہ آپ امیر المومنین کے جاں نثار محافظ ہیں۔ آپ ہی انہیں خطرات سے بچا سکتے ہیں۔ میرا یہ قاصد آپ کو غلام نصر کی خفیہ پناہ گاہ تک پہنچا دے گا۔ امید ہے کہ آپ اس میں تساہل نہیں برتیں گے۔ پہلے ہی بہت دیر ہو چکی ہے۔ مجھ تک غلام نصر کا خط آنے میں بھی وقت لگا تھا اور اب میں جس شخص کو آپ کے پاس بھیج رہا ہوں، یہ اس شام آپ تک پہنچ سکے گا جب آدھی رات کے بعد سازش کرنے والے اپنے منصوبے پر عمل کرنے والے ہیں۔“

اس کے آگے بھی کچھ لکھا تھا لیکن واثق ربیعہ نے جو کچھ پڑھا تھا، وہ اسی سے پریشان ہو گیا اور نووارد کی طرف دیکھتے ہوئے تیزی سے بولا۔ ”غلام نصر کا خفیہ مسکن کہاں ہے؟“

”ہمیں وہاں پہنچنے میں دیر نہیں لگے گی۔“ نووارد نے جواب دیا۔ ”بشرطیہ کہ آپ نے دیر نہیں کی۔“

واثق ربیعہ کچھ دن پہلے ہونے والی ناکام سازش سے واقف تھا اس لیے اسے عمرو بن خرج کے پیغام پر ذرا بھی شبہ نہیں ہوا۔ وہ بڑی عجلت میں اپنے گھر سے روانہ ہوا۔ گھر والوں سے اس نے صرف اتنا کہا تھا کہ وہ ایک ضروری کام سے جا رہا ہے اور

اس کی واپسی میں دیر لگ سکتی ہے۔

دو گھوڑے بغداد کے راستوں پر سرپٹ دوڑنے لگے۔ نو وارد اپنے گھوڑے پر سوار تھا۔ جلد ہی دونوں گھوڑے ایک ایسی بستی میں داخل ہوئے جہاں لوہار خاندان رہتے تھے۔ ایک مکان کے دروازے پر غلام نصر نے واثق ربیعہ کا استقبال کیا۔ اس کے چہرے سے پریشانی ہوید اٹھی۔

”شکر ہے کہ آپ نے آنے میں دیر نہیں لگائی۔“ وہ بولا۔ ”اندر آجائیے۔“

واثق ربیعہ اندر داخل ہوا۔ غلام نصر نے دروازہ بند کر لیا۔ واثق ربیعہ کو وہاں لانے والا باہر ہی رہ گیا تھا۔ واثق ربیعہ کو اس کا خیال آیا لیکن اس نے غلام نصر سے اس بارے میں استفسار نہیں کیا اور بولا۔ ”میں وہ منصوبہ جاننے کے لیے بے چین ہوں ابن خرج کے بیٹے!“

”دوسرے کمرے میں چلیے۔“ غلام نصر نے ایک دروازے کی طرف اشارہ کیا۔ واثق ربیعہ پر جھنجلاہٹ طاری ہوئی۔ وہ جلد از جلد سب کچھ جان لینے کے لیے بے چین تھا لیکن اسے غلام نصر کی بات ماننا پڑی۔ پھر جیسے ہی اس نے دوسرے کمرے میں قدم رکھا، اسے اپنے پیروں تلے سے زمین نکلتی محسوس ہوئی۔ سامنے ہی اس کی جوان بیٹی سامعہ چرمی تسموں سے بندھی پڑی تھی اور بہت خوف زدہ نظر آ رہی تھی۔ خطرے کے احساس کے ساتھ واثق ربیعہ کا ہاتھ نیام میں موجود تلوار کے قبضے پر پہنچ گیا لیکن اسی وقت کوئی نوکیلی چیز اس کی کمرے سے چھنے لگی۔

”یہ تلوار ہے۔“ پیچھے سے آواز آئی۔ ”اگر تمہاری تلوار نیام سے ذرا بھی باہر نکلی تو میری تلوار تمہارے جسم میں داخل ہو کر تمہارا پیٹ چیر ڈالے گی۔ تمہاری آنتیں پیٹ سے باہر آ گریں گی۔“

واثق ربیعہ پتھر اسا گیا۔ وہ سب کچھ اس کے لیے حد درجہ غیر متوقع تھا۔ اس نے وہاں کئی شمشیر بہ دست افراد کو دیکھا جو ادھر ادھر سے نکل کر سامنے آگئے تھے۔ واثق ربیعہ ان میں سے ایک آدھ کے علاوہ سب کو جانتا تھا۔ وہ سب ترک تھے۔ ان میں نمایاں شخصیت ادتاش باغر کی تھی۔

واثق ربیعہ کو غیر مسلح کر دیا گیا۔ اس کی خوب صورت جوان بیٹی وہ سب کچھ بڑی خوف زدگی کے عالم میں دیکھ رہی تھی۔ اس کی زبان سے اب تک ایک لفظ بھی نہیں نکل سکا تھا۔ ایسا معلوم ہوتا تھا جیسے اس کی قوتِ گویائی سلب ہو گئی ہے۔

”واثق ربیعہ!“ اوتامش باغِ مضحکہ اڑانے والے انداز میں بولا۔ ”امیر المؤمنین کا محافظِ اعلیٰ جسے ہم نے کسی چوہے کی طرح پکڑ لیا ہے۔“

”اوتامش!“ واثق ربیعہ نے دانت پیس کر کہا۔ ”دھوکا تو کوئی بھی کھا سکتا ہے۔ تم پانچوں میرے سامنے آ کر کھڑے ہو اور میری تلوار مجھے واپس کر دو پھر میں تمہیں بتا سکوں گا کہ میں کیسا چوہا ہوں۔“

”ہمیں اس قسم کا نائٹک کھیلنے کی ضرورت نہیں ہے۔“ اوتامش نے کہا۔ ”سنا ہے کہ یہ شوقِ خلیفہ ہارون الرشید کو تھا۔“ پھر اس نے سامعہ کی طرف اشارہ کیا۔ ”اپنی بیٹی کے بارے میں کوئی سوال نہیں کیا تم نے؟“

”اندازہ لگا چکا ہوں۔“ واثق ربیعہ نے کہا۔ ”اسے تم لوگوں نے اس وقت اغوا کیا ہوگا جب یہ پڑھ کر گھر لوٹ رہی ہوگی۔ اسے بھی شاید ایسا ہی کوئی دھوکا دیا گیا ہو جیسا مجھے دیا گیا ہے!“

”دراصل۔“ اوتامش پھر مذاق اڑانے والے انداز میں بولا۔ ”یہ جو غلام نصر ہے، ابنِ خرج کا بیٹا، اسے وہ دن خوب یاد ہیں جب اس کے باپ کو قید خانے میں ڈالا گیا تھا اور اسے اپنے بھائی کے ساتھ خلیفہ کے عتاب کا نشانہ بنا پڑا تھا۔ یہ ان باتوں کا انتقام لینے کے لیے ایک منصوبہ بنا چکا ہے۔ اسی منصوبے کی وجہ سے تمہاری بیٹی کو بھی یہاں لانا پڑا۔ جب سے یہ یہاں آئی ہے غلام نصر اس کا خوب صورت جسم دیکھنے کے لیے بھی بے چین ہو گیا ہے۔“

”نہیں۔“ واثق ربیعہ پاگلوں کی طرح چیخ پڑا۔

”میں بھی چاہتا ہوں کہ ایسا نہ ہو۔“ اوتامش نے سنجیدگی سے کہا۔ ”اسی لیے میں

نے اسے روکے رکھا ہے اور روکے رکھوں گا، اگر تم میری ایک بات مان لو!“

اب واثق ربیعہ کی سانس پھولنے لگی تھی۔ وہ سوالیہ نظروں سے اوتامش کی

طرف دیکھتا رہا۔

اوتامش بولا۔ ”آج تم چھٹی پر ہو۔ قصرِ خلافت میں تمہاری جگہ عدیل نجدی نے سنبھالی ہوئی ہوگی۔ میں چاہتا ہوں کہ تم اس کے نام ایک خط لکھ دو۔ اس کے بعد کل صبح تمہیں اور تمہاری بیٹی کو یہاں سے رہا کر دیا جائے گا۔ ہمیں تم سے کوئی دشمنی نہیں ہے۔“

واثق ربیعہ خاموشی سے اس کی طرف دیکھتا رہا۔

اوتامش نے اسے بتایا کہ عدیل نجدی کو اسے کیا تحریری ہدایت دینا ہے۔

”کیوں؟“ واثق ربیعہ نے تیزی سے پوچھا۔ ”مقصد کیا ہے تم لوگوں کا؟“

”اس سے تمہیں کوئی غرض نہیں ہونا چاہیے!“ اوتامش نے درشت لہجے میں کہا۔

”مقصد جانے بغیر میں یہ خط نہیں لکھوں گا۔“

”شاید تم نے سوچے سمجھے بغیر جواب دیا ہے۔“ اوتامش نے اسے گھورتے

ہوئے کہا، پھر غلام نصر کی طرف دیکھ کر بولا۔ ”ابنِ خرج کے بیٹے! واثق کو میری خواہش

سے کوئی دل چسپی نہیں تو پھر تم ہی اپنی خواہش پوری کر لو!“

غلام نصر بھوکی نظروں سے سامعہ کی طرف دیکھتا ہوا اس کی طرف بڑھا۔ سامعہ کا

چہرہ زرد پڑ گیا۔ وہ اب تک کچھ نہیں بولی تھی۔

”رک جاؤ غلام نصر!“ واثق ربیعہ چیخا۔

غلام نصر نے اس کی طرف ذرا بھی توجہ نہیں دی۔ اس کی آنکھوں میں وحشیانہ

چمک پیدا ہو گئی تھی۔

”رک جاؤ!“ واثق ربیعہ غصے سے ہانپنے لگا۔

اوتامش بولا۔ ”اس کی ایک ہی صورت ہے کہ تم خط لکھ دو۔“

”لکھ دوں گا۔“ واثق ربیعہ کی سانس پھولتی چلی جا رہی تھی۔

غلام نصر کا ہاتھ اس وقت سامعہ کے زیرِ جامے تک پہنچ چکا تھا۔

”رک جاؤ!“ اوتامش نے غلام نصر کو حکم دیا۔

غلام نصر مڑ کر طنز یہ نگاہوں سے واثق ربیعہ کی طرف دیکھنے لگا جو اس وقت پسینے

پسینے ہو چکا تھا۔ یہ کوئی معمولی بات نہیں ہوتی اگر ایک باپ کے سامنے اس کی جوان بیٹی

کو برہنہ کر دیا جاتا۔

سامعہ کا چہرہ اس وقت شرم سے سرخ ہو گیا تھا اور اس نے اپنی آنکھیں بند کر لی تھیں۔

واثق کے لیے لکھنے کا سامان مہیا کر دیا گیا۔

”جو میں کہوں، وہ لکھتے جاؤ!“ اوتامش نے حکم دینے کے انداز میں کہا۔

واثق ربیعہ اس وقت ایسی بے بسی محسوس کر رہا تھا جو اسے زندگی میں کبھی محسوس

نہیں ہوئی تھی۔ اسے اندازہ تھا کہ اس کا خط خلیفہ کی زندگی کے لیے خطرہ بن جائے گا۔

وہ خلیفہ کا جاں نثار تھا لیکن اس وقت اس کی جان پر نہیں، عزت پر آبنی تھی۔ وہ سمجھ سکتا تھا

کہ اگر اس نے ان لوگوں کی بات نہیں مانی تو اس کی بیٹی کو صرف برہنہ کرنے پر اکتفا

نہیں کیا جائے گا، بلکہ بات اس سے آگے بھی بڑھتی، اور پھر اگر وہ لوگ واثق کو چھوڑ بھی

دیتے تو وہ زندہ نہیں رہتا، خود کشی کر لیتا لہذا وہ خط لکھنے پر مجبور ہو گیا۔

”خدا مجھے معاف کرے۔“ وہ دل ہی دل میں کہہ رہا تھا۔ ”یہ خط شاید میرے

آقا کے لیے کوئی بہت بڑا خطرہ بن جائے!“

اوتامش نے بولنا اور واثق ربیعہ نے لکھنا شروع کیا۔ اس کا ہاتھ کانپ رہا تھا۔

وہ کپکپاہٹ اس کی تحریر پر بھی اثر انداز ہو رہی تھی۔ اوتامش نے جھک کر دیکھا۔ اس کی

پیشانی پر بل پڑ گئے۔

”ہاتھ قابو میں کر کے لکھو!“ وہ کڑے لہجے میں بولا۔ ”یہ ٹیڑھے میڑھے الفاظ

تمہارے ماتحت کو باور کرائیں گے کہ یہ خط اسے تم نے نہیں، کسی اور نے لکھا ہے۔“

”میرے اعصاب قابو میں نہیں رہے ہیں۔“ واثق بھرائی ہوئی آواز میں بولا۔

”پانی پلاؤ اسے!“ اوتامش نے وہاں موجود آدمیوں میں سے ایک کو حکم دیا۔

واثق ربیعہ کے لیے پانی لایا گیا۔ بڑا پیالہ واثق نے ایک ہی سانس میں خالی

کر دیا۔ وہ محسوس کر رہا تھا کہ اس کے حلق میں کانٹے پڑ گئے تھے۔

”دوسرا خط لکھو!“ اوتامش نے حکم دیا۔ ”لیکن پہلے خود کو پوری طرح سنبھال لو!“

لیکن یہ واثق کے لیے آسان نہیں تھا۔ دوسری کوشش کرتے ہوئے بھی اس کے

ہاتھ میں کپکپاہٹ تھی۔

”نہیں۔“ اوتامش غصے سے گرجا۔ ”یہ بھی نہیں۔“

”میں کیا کروں!“ واثق ربیعہ بے بسی سے بولا۔ ”ایسی صورتِ حال میں کوئی باپ بھی اپنے آپ کو قابو میں نہیں رکھ سکتا۔“

”شراب پی لو۔“ اوتامش نے کہتے ہوئے اپنے ہونٹ دانتوں سے رگڑے۔ اس کا غصہ بہت بڑھ گیا تھا۔ ”شراب پی کر تم اپنے اعصاب پر قابو پا لو گے۔“

”لیکن سالار!“ غلام نصر بولا۔ ”اس طرح تو دیر لگے گی!“

”دیر ہونے سے کوئی فرق نہیں پڑے گا لیکن عجلت میں سارا کھیل خراب ہو جائے گا۔“ اوتامش نے جواب دیا۔

واثق ربیعہ کے لیے شراب مہیا کی گئی۔ شراب پینے میں خاصا وقت لگا۔ تین جام پینے کے بعد واثق ربیعہ اپنے اعصاب پر قابو پاسکا۔ اب وہ اس قابل تھا کہ خط لکھتے وقت اس کا ہاتھ نہیں کپکپاتا۔



قلقل سرا میں فضل نے چوبی زینے طے کیے اور تیزی سے اپنے کمرے میں پہنچی۔ اسے جو اطلاع دی گئی تھی، اس کے مطابق منصور اس کے کمرے میں موجود تھا۔

”میں نے اسے دیکھا تھا۔“ فضل نے اس سے کہا۔ ”وہ واقعی محبوبہ سے مشابہ نظر آتا ہے لیکن وہ مجھے دیکھ کر ذرا بھی نہیں چونکا۔“

”ہاں۔“ منصور نے کہا۔ ”غلط شبہ ہوا تھا مجھے! وہ اگر محبوبہ ہوتی تو یقیناً تمہیں دیکھ کر چونک جاتی۔ وہ کوئی اور ہے۔ سننے میں آیا ہے کہ وہ کوئی بگڑا دل رئیس زادہ ہے۔ بس ٹھیک ہے۔ تمہارا کام ختم ہوا۔ اب تم آرام کرو۔“

منصور اس کے جواب کا انتظار کیے بغیر کمرے سے چلا گیا۔

فضل کی پریشانی دور ہو گئی۔ اسے ڈر تھا کہ منصور اس سے باتیں کرنے کے لیے رک گیا تو اے نکلنے میں دیر ہو جائے گی۔ وہ یہاں سے جلد از جلد نکل جانا چاہتی تھی۔ اندھیرا پھیلے ہوئے کچھ وقت گزر چکا تھا۔ دروازے پر دستک ہوئی۔ آنے والا یونانی خادم ہی تھا۔

”بس نکل چلیے!“ وہ فوراً بولا۔ ”جو کچھ لینا ہو، لے لیجیے!“

”میں کچھ لے کر ہی نہیں آئی تھی تو لے کر کیا جاؤں گی۔“

یونانی خادم باہر ہی کھڑا ادھر ادھر دیکھ رہا تھا۔

”آئیے!“ وہ بولا۔

فضل نے کمرے سے نکل کر دروازہ بند کر دیا۔ وہ نہیں چاہتی تھی کہ اتفاقاً کوئی

ادھر نکل آئے تو اسے دروازہ کھلا دکھائی دے۔

یونانی خادم اسے جن راستوں سے لے کر چلا، وہ اس کے لیے اجنبی ہی

تھے۔ جلد ہی اس نے خود کو سرائے کے باہر دیکھا۔ اس طرف سناٹا تھا۔ قتل سراسر کرخ

کے علاقے کے ایک سرے پر تھی۔ اس طرف دور تک ویرانہ پھیلا ہوا تھا۔

فضل نے کسی گھوڑے کے ہنہانے کی آواز سنی۔

”میں گھوڑا یہیں لے آیا ہوں۔“ یونانی خادم بولا اور ایک طرف قدم بڑھائے۔

فضل کو اندھیرے میں ایک گھوڑا سائے کے مانند دکھائی دیا۔

”یہاں کیسے لے آئے؟“ فضل کو حیرت ہوئی تھی۔

”نگراں سے میں نے کہا تھا کہ جن لوگوں کے لیے یہ گھوڑے منگائے گئے

تھے، انھی میں سے ایک کو ضرورت ہے۔ یہ مجھے اس لیے کرنا پڑا کہ اصطبل کے قریب

کچھ لوگ موجود تھے۔ مجھے خیال تھا کہ آپ کسی کی نظر میں آنا پسند نہیں کریں گی۔“

”لیکن.....“

”مجھے یاد ہے۔“ یونانی خادم نے اس کی بات کاٹی۔ ”میں نے آپ سے وعدہ

کیا تھا کہ میں آپ کو قصرِ خلافت تک پہنچا کر ہی اپنا راستہ لوں گا لیکن مجبوری آ پڑی۔

میں ایک ہی گھوڑا لاسکا ہوں۔ آپ نکل جائیے۔“

”تمہارا کیا ہوگا!“ فضل جلدی سے بولی۔ ”میرے غائب ہونے کے بعد

نگراں بتا دے گا کہ گھوڑا تم لے گئے تھے۔ تمہاری زندگی.....“

”میں کسی اور طرح یہاں سے نکلنے کی کوشش کروں گا۔ آپ تو نکل ہی جائیے!“

”نہیں۔“ فضل نے کہا۔ ”تم نے مجھ پر بہت بڑا احسان کیا ہے۔ میں تمہیں

خطرے میں نہیں چھوڑوں گی۔ تم میرے ساتھ ہی چلو۔ ایک گھوڑے پر دو افراد بھی بیٹھ سکتے ہیں۔ میں بہت اچھی گھڑسوار نہیں لیکن.....“

یونانی خادم نے اس کی بات کاٹی۔ ”میری بھی یہی ضرورت ہے کہ جلد از جلد یہاں سے نکل جاؤں۔ میں تو بہت اچھا گھڑسوار ہوں۔“

”تو پھر تم ہی اسے دوڑانا۔ میں آگے بیٹھ جاؤں گی۔ جلدی کرو، اور.....“
 فضل نے اپنی انگلی سے انگشتری نکالی اور یونانی خادم کی چھنگلیا میں پہنا دی۔
 ”میں نے تم سے وعدہ کیا تھا کہ میں یہ انگشتری تمہیں دے دوں گی۔“
 ”کون ہے اس طرف؟“ کہیں دور سے کوئی چیخا۔

فضل تیزی سے گھوڑے پر سوار ہوگئی۔ اس خیال سے اس کا دل تیزی سے دھڑکنے لگا تھا کہ کسی نے انہیں دیکھ لیا تھا۔

یونانی خادم نے بھی گھوڑے پر سوار ہونے میں دیر نہیں لگائی۔ وہ فضل کے پیچھے بیٹھا تھا۔ فضل نے لگا میں اسے تمہا دیں۔

”کون ہے؟“ دور سے وہ آواز پھر آئی۔

”جلدی کرو!“ فضل کی سانس پھولنے لگی تھی۔

اس کے یہ دو لفظ زبان سے نکلتے نکلتے یونانی خادم گھوڑے کو ایڑ لگا چکا تھا۔
 ”قصرِ خلافت کا راستہ جانتے ہونا؟“ فضل نے پوچھا۔

”خوب جانتا ہوں۔“ خادم نے جواب دیا۔

گھوڑے کو اس نے بہت جلدی سرپٹ دوڑا دیا تھا۔
 فضل بہت گھبرائی ہوئی تھی۔ کسی نے انہیں دیکھ لیا تھا۔ یہ قیاس کرنا ممکن نہیں تھا کہ انہیں کس نے دیکھا تھا لیکن فضل خوف زدہ ہوگئی تھی۔

”تیز دوڑاؤ!“ فضل ہانپنے لگی تھی۔

گھوڑا اس وقت ہوا سے باتیں کر رہا تھا۔

”اس سے زیادہ تیز رفتاری ممکن نہیں۔“ یونانی خادم نے جواب دیا۔

گھوڑا ویرانے میں دوڑ رہا تھا۔ یونانی خادم نے عقل مندی یہ کی تھی کہ شہری حدود

کی طرف نہیں نکلا تھا۔ ابھی رات اتنی نہیں گزری تھی کہ شہر میں سناٹا ہوتا۔ جاگتے ہوئے شہر میں گھوڑے کو تیز رفتاری سے دوڑانا ممکن نہیں ہوتا۔ وہ ویرانوں سے گزرتا ہوا اس طرف سے بغداد میں داخل ہوتا جہاں سے قصرِ خلافت کچھ ہی فاصلے پر تھا۔ برقِ رفتار گھوڑے پر بیٹھے بیٹھے باتیں کرنا آسان نہیں ہوتا لیکن یونانی خادم نے فضل کو بتا ہی دیا تھا کہ وہ کس راستے سے قصرِ خلافت کی طرف بڑھ رہا ہے۔ فضل اس وقت دل ہی دل میں دعا کر رہی تھی کہ اس کے قصرِ خلافت پہنچنے تک متوکل خیریت سے رہے۔

یکا یک ہوا کے دوش پر سفر کرتی ہوئی کچھ آوازیں ان دونوں کے کانوں تک پہنچیں اور ہوا کا زور ٹوٹتے ہی معدوم ہو گئیں۔

فضل نے چونک کر کہا۔ ”یہ تو ناپوں کی آوازیں سنائی دی تھیں۔“

”میرا بھی یہی خیال ہے۔“ خادم کے لہجے میں پریشانی تھی۔

”کیا کوئی ہمارے تعاقب میں ہے؟“

”نہیں۔ ہوا ہمارے پیچھے سے نہیں آرہی ہے۔ آوازیں غالباً اس طرف سے

آئی تھیں۔“ یونانی خادم نے ایک ہاتھ سے لگام سنبھالتے ہوئے دوسرے ہاتھ سے ایک جانب اشارہ کیا۔

سرپٹ دوڑتے ہوئے گھوڑے کی وجہ سے انھیں کسی حد تک چیخ کر بولنا پڑ رہا تھا۔ ہوا کے دوش پر آوازیں پھر آئیں۔ اس مرتبہ وہ بہت واضح تھیں۔

”یہ تو پندرہ بیس سوار معلوم ہوتے ہیں۔“ یونانی خادم نے خیال ظاہر کیا۔

”ادھر سے یہ کون لوگ آرہے ہیں؟“ فضل کی پریشانی بڑھی۔

یونانی خادم کچھ نہیں بولا۔ وہ بولتا بھی کیا! اسے اس بارے میں کوئی اندازہ نہیں ہو سکتا تھا۔

خود فضل کے سان گمان میں بھی نہیں آ سکتا تھا کہ وہ ترک سپاہیوں کا دستہ ہوگا جس کی قیادت واصف ترکی کر رہا تھا۔ متوکل کے خلاف پہلی سازش کی ناکامی کے بعد وہ لوگ روپوش ہو گئے تھے لیکن اس وقت وہ اپنے نامعلوم مسکن سے نکل کر تیزی سے بغداد کی طرف بڑھ رہے تھے۔

وہ قمری مہینے کی وسطی تاریخیں تھیں لیکن یونانی خادم اور فضل جس وقت قتل سرائے سے روانہ ہوئے تھے، اس وقت مطلع ابر آلود تھا۔ زمین چاندنی سے محروم تھی۔ اب یکا یک بادل پھٹے اور چاند کی کرنیں زمین تک پہنچنے لگیں۔ اس ہلکی سی روشنی میں واصف ترکی اور اس کے ساتھ آنے والے سپاہیوں کو فضل اور یونانی خادم کا گھوڑا دکھائی دے گیا۔

”یہ کون ہے!“ واصف ترکی چونکا۔

سپاہیوں میں سے کوئی کچھ نہیں بولا۔ وہ بھی حیران تھے کہ اس ویرانے میں اس سرپٹ دوڑتے ہوئے گھوڑے پر کون ہوگا!

واصف ترکی کا دستہ اس طرح آگے بڑھ رہا تھا کہ وہ دھیرے دھیرے اس گھوڑے کے قریب ہوتے جا رہے تھے جو انھیں چاندنی میں دکھائی دیا تھا۔ ”وہ دو ہیں۔“ واصف ترکی چیخا۔ ”آگے کوئی عورت بیٹھی ہوئی ہے۔“

وہ عورت جو فضل تھی، ان گھڑسواروں کو دیکھ کر بے حد خائف ہو چکی تھی۔ ”نہ جانے کون ہیں!“ وہ دہشت زدگی کے عالم میں بولی۔ ”ہمیں ان سے دور ہو جانا چاہیے۔“ فوری طور پر یہ ممکن نہیں تھا۔ ان کی بائیں جانب دلدل تھی جو بہت دور تک چلی گئی تھی۔ اس کے ختم ہونے کے بعد ہی گھوڑے کا رخ بدلا جاسکتا تھا۔

گھوڑا سرپٹ دوڑ رہا تھا۔ اس سے زیادہ تیز رفتاری ممکن نہیں تھی اور ترک سپاہیوں کا دستہ ان کے قریب ہوتا جا رہا تھا۔

”یہ تو فضل معلوم ہوتی ہے۔“ واصف ترکی حیرت سے چیخا۔ ”یہ قتل سرائے سے یہاں کیسے پہنچ گئی؟ اور یہ اس کے ساتھ کون ہے؟“

”اسے روکا جائے؟“ کسی سپاہی نے پوچھا۔

”روکا نہیں، اسے پکڑا جائے۔“ واصف ترکی نے دانت پر دانت جمالیے۔ وہ یہ سمجھنے سے قاصر تھا کہ فضل قتل سرائے سے وہاں کیسے پہنچ گئی اور اس کے ساتھ کون تھا۔

”زندگی ختم ہوگئی!“ فضل ہدیائی انداز میں چیخی۔ وہ بھی واصف ترکی کو پہچان گئی تھی اور اسے یقین ہو گیا تھا کہ اس کی ساری جدوجہد رائگاں جا چکی ہے۔

یونانی خادم یہ سمجھنے سے قاصر تھا کہ فضل نے زندگی ختم ہو جانے کی بات کیوں کی تھی!

پھر اس سے پہلے کہ وہ کچھ سمجھ سکتا، فضل نے گھوڑے کی لگام اس کے ہاتھ سے چھین لی تھی۔ گھوڑے کا رخ اس نے اپنی خواہش کے مطابق ایک طرف موڑا تھا۔



خلیفہ متوکل اس رات ایک نئی کنیر کے ساتھ تھا۔ شراب اس نے خاصی پی لی تھی اور نوجوان کنیر سے اتنی پسند آئی تھی کہ وہ وحشی بنا ہوا تھا۔ ایسے میں جب اس کی خاص خواب گاہ کے دروازے پر دستک ہوئی تو وہ غصے میں گرج اٹھا۔ ”کون بدتمیز اپنی موت کو پکار رہا ہے۔“

”امیر المومنین!“ باہر سے ایک کنیر کی ڈری ڈری سی آواز سنائی دی۔
”ابنِ خاقان تشریف لائے ہیں۔“

”وہ کیوں آیا ہے ہماری خلوت برباد کرنے؟“ متوکل نے پھر گرج کر پوچھا۔
”مجھے علم نہیں امیر المومنین!“ جواب دینے والی کنیر کی آواز اب بھی ڈری ڈری سی تھی۔
متوکل جس کنیر کو اس وقت اپنی آغوش میں لیے ہوئے تھا، وہ اس کے خلوت کدے میں پہلی مرتبہ آئی تھی لیکن قصرِ خلافت میں آئے اسے سال بھر سے زیادہ ہو چکا تھا۔ وہ اس ناکام سازش کے بارے میں کچھ کچھ جان چکی تھی جو متوکل کو ختم کرنے کے لیے کی جا چکی تھی۔

”امیر المومنین!“ وہ آہستہ سے بولی۔ ”محترم وزیر اس وقت تشریف لائے ہیں تو ضرور کوئی خاص بات ہوگی۔ شاید انھیں اس وقت آپ کے دشمنوں کے بارے میں کوئی اہم بات معلوم ہوئی ہو!“

”لعنت ہے ہمارے دشمنوں پر۔“ متوکل نے غصے سے کہا اور کھڑا ہو گیا، پھر اطلاع دینے والی کنیر سے بلند آواز میں بولا۔ ”یہیں بھیج دو اس بد بخت کو! اگر کوئی خاص بات نہ ہوئی تو ہم نہیں جانتے کہ ہمارا غصہ اسے کل کا سورج دیکھنے دے گا یا نہیں!“
نوجوان کنیر جلدی جلدی اپنی ستر پوشی کرنے لگی۔ متوکل نے اتنی شراب پی لی تھی کہ اسے اپنے لباس کا ہوش ہی نہیں تھا۔ کنیر ہی نے اپنی ستر پوشی کرنے کے بعد اسے لبادہ پہنایا اور خود سمٹ کر ایک طرف بیٹھ گئی۔

متوکل ڈگمگاتے ہوئے قدموں سے کمرے میں ٹہلنے لگا۔ وہ غصے میں کچھ بڑبڑا بھی رہا تھا۔

ذرا دیر بعد دروازے پر دستک پھر ہوئی اور اس کے ساتھ ہی کہا گیا۔
”ابن خاقان، آپ کا غلام حاضر ہو گیا ہے امیر المومنین!“

”اندر آ جاؤ!“ متوکل نے دروازے کو گھورتے ہوئے کہا۔ ”ہم اپنے خلوت کدے کا دروازہ کبھی بند نہیں کرتے۔ کسی کو یہاں آنے کی جرأت ہی نہیں ہوتی۔“
”میں..... میں..... اندر آ جاؤں؟“ ابن خاقان کے انداز میں ہچکچاہٹ تھی۔
”ہاں۔“ متوکل نے زور سے کہا۔ ”آؤ..... اور آ کر دیکھو کہ تم نے ہماری خوب صورت رات برباد کر دی ہے۔“

دروازے کے باہر ابن خاقان تذبذب کا شکار رہا۔

”سنا نہیں تم نے؟“ متوکل چیخا۔ ”اندر آ جاؤ۔“

ابن خاقان دروازہ کھول کر ہچکچاتا ہوا اندر آیا۔ اس کی نظر اتفاق سے کنیر پر پڑ گئی لیکن پھر اس نے جلدی سے نظریں چرائیں اور متوکل کی طرف دیکھتے ہوئے بولا۔
”باہر آپ کے محافظ کیوں نہیں ہیں امیر المومنین؟“
”جہنم میں چلے گئے۔“ متوکل نے سر جھٹک کر کہا۔ ”یہ بتاؤ کہ تم نے ہماری یہ رات کیوں برباد کی ہے؟“

ابن خاقان نے حیرت سے اس کی طرف دیکھا۔ ”کیا آپ نے مجھے طلب نہیں فرمایا؟“

”کیا ہم پاگل ہو گئے ہیں کہ اس وقت تمہیں بلائیں گے؟“ متوکل نے شدید جھنجلائے ہوئے لہجے میں کہا۔

ابن خاقان کا منہ حیرت سے کھل گیا۔

”آپ کے وزیر کو ہم نے بلایا ہے امیر المومنین!“ دروازے کی طرف سے آواز آئی۔

وہ ترک سالار بغالا صغیر تھا جس کے ہاتھ میں تلوار چمک رہی تھی۔

”پھر سازش ہو گئی۔“ ابن خاقان چیخا اور اس نے بڑی تیزی سے اپنی تلوار نکالی۔

بغالصغیر کے پیچھے شمشیر بہ دست کچھ لوگ اور بھی تھے۔

چادر میں لپٹی ہوئی کنیز دہشت سے چیخ پڑی۔

”کون ہو تم لوگ!“ متوکل غصیلی آواز میں چیخا۔ ”کیا کرنے آئے ہو؟“

بغالصغیر جواب میں کچھ کہنے کے بجائے تیزی سے آگے بڑھا۔ وہ متوکل کی

گردن اڑا دینا چاہتا تھا۔ خلیفہ کا جاں نثار وزیر ابن خاقان تیزی سے ان دونوں کے بیچ

میں آگیا۔ بغالصغیر کی تلوار اس نے اپنی تلوار پر روکی لیکن اسی وقت کئی اور تلواریں خود

اس کے سینے اور پیٹ میں پیوست ہو گئیں۔

اس وقت قصر خلافت کی ان راہ داریوں میں ہلچل مچی ہوئی تھی جہاں محبوبہ چیختی

ہوئی دوڑ رہی تھی۔ اس نے اپنا بہروپ ختم کر دیا تھا۔

”امیر المومنین کہاں ہیں؟ امیر المومنین کہاں ہیں؟“ وہ چیخ رہی تھی۔

قصر کے اندرونی حصے میں پہرا دینے والے حیرت سے اس کی طرف دیکھ رہے

تھے جو ایک سوال تو کر رہی تھی لیکن جواب کے لیے کسی کے پاس نہیں رک رہی تھی۔ اس

کا سوال اس کا ہڈیاں تھا ورنہ وہ جانتی تھی کہ رات کے اس پہر میں متوکل کہاں ہوگا؟

وہ دوڑتی ہوئی متوکل کی خواب گاہ کے دروازے پر پہنچ گئی۔ دروازہ کھلا ہوا تھا۔

ایک نوعمر کنیز دہشت زندگی کے عالم میں چیختی ہوئی باہر نکلی اور محبوبہ سے ٹکرا گئی۔ اسی وقت

خواب گاہ کے اندر سے کسی نے خنجر پھینک کر مارا جو اس بدنصیب کنیز کے جسم میں

پیوست ہو گیا۔ وہ ایک کراہ کے ساتھ ڈگمگا کر گری۔

محبوبہ پر ایسی وحشت طاری تھی کہ وہ فرش پر گری ہوئی کنیز کی طرف دھیان

دے بغیر تیزی سے خواب گاہ میں داخل ہو گئی۔

بغالصغیر نے چونک کر اس کی طرف دیکھ اور پھر طنزیہ انداز میں بولا۔ ”تم

دیر سے آئی ہو محبوبہ! تمہارے محبوب کو اس کے وزیر نے قتل کر دیا ہے۔“

محبوبہ سکتے کے عالم میں کھڑی کی کھڑی رہ گئی تھی۔ اس کی پھٹی پھٹی سی نگاہیں

ان دولاشوں پر جمی ہوئی تھیں جن میں سے ایک ابن خاقان کی تھی اور دوسری لاش کا کٹا

ہوا سرا لگ پڑا تھا۔ وہ سر خلیفہ متوکل کا تھا۔

”بہت برا کیا ابنِ خاقان نے!“ بغاالصغیر کی آواز محبوبہ کے کانوں میں آندھی کی طرح گونجی۔ ”لیکن اسے اپنے کیے کی سزا مل چکی ہے۔ ہم نے اسے بھی زندہ نہیں چھوڑا۔“ محبوبہ کے قدم ڈگمگائے اور پھر وہ غش کھا کے گر پڑی۔

اس وقت بہت سے ترک سپاہی محل میں یہ خبر پھیلاتے چلے جا رہے تھے کہ امیر المومنین کو ابنِ خاقان نے اور ابنِ خاقان کو بغاالصغیر نے قتل کر دیا۔

محل کے کسی حصے میں موجود عدیل نجدی نے بھی یہ خبر سنی اور بھونچکا رہ گیا۔ وہ بے وقوف نہیں تھا کہ حقیقت نہ سمجھ پاتا لیکن اب صورت حال اس کے قابو میں نہیں آسکتی تھی۔ سارے محل میں بغاالصغیر کے وفادار سپاہی دندناتے پھر رہے تھے۔

عدیل نجدی صرف حیران ہی ہوسکا کہ اس سازش میں خلیفہ کا جاں نثار واثق ربیعہ کیسے شامل ہو گیا۔ وہ اسی کی تحریری ہدایات کے مطابق خلیفہ متوکل سے دور ہوا تھا۔



دوسرے دن محبوبہ بت بنی ایک کمرے میں بیٹھی ہوئی تھی۔ وہ کمر ابغالکبیر کے محل کا تھا۔

”مجھے دمیاط سے واپس آنے میں شاید دیر ہوگئی۔“ بغاالکبیر ٹہلتے ہوئے کہہ رہا تھا۔ ”جو کچھ ہوا ہے، وہ مجھے پسند نہیں آیا لیکن میں اب اپنے ہم وطنوں سے کوئی دشمنی مول نہیں لینا چاہتا۔ صغیر نے بھی یہی مصلحت سمجھی کہ مجھ سے کوئی پر خاش مول نہ لے۔ جب میں نے اس سے کہا کہ وہ تمہیں میرے حوالے کر دے تو اس نے ذرا بھی چوں چرا نہیں کی۔ تم جانتی ہو کہ میں تمہیں بہت عرصے سے پسند کرتا ہوں۔“

محبوبہ ساکت بیٹھی رہی۔ اس وقت اس کے چہرے پر کسی قسم کے تاثرات نہیں تھے۔ اسے جب سے ہوش آیا تھا، وہ ایک لفظ نہیں بولی تھی۔

”میں نے وقت سے سمجھوتا کر لیا ہے۔“ بغاالکبیر کچھ توقف سے بولا۔ ”اب تمہیں بھی یہی کرنا چاہیے۔ میں جانتا ہوں کہ تمہیں مرحوم خلیفہ سے بہت محبت تھی لیکن سمجھ لو کہ وہ بیتے ہوئے دنوں کا ایک خواب تھا۔ آج صبح خلافت کا منصب منصر باللہ نے سنبھال لیا ہے۔ بیشتر شہزادے قید کر لیے گئے ہیں۔ دو ایک روپوش ہیں۔“

اس موقع پر محبوبہ نے آہستگی سے سر اٹھا کر بغا لکبیر کی طرف دیکھا اور پھر بھرائی ہوئی آواز میں بولی۔ ”تم یہ سب کچھ کیوں بنا رہے ہو۔ مجھے ان باتوں سے کوئی دل چسپی نہیں ہے۔“

بغا لکبیر مسکرایا۔ ”میں بس یہی چاہتا تھا کہ تم کچھ بولو۔ تمہاری مسلسل خاموشی مجھے اس اندیشے میں مبتلا کر رہی تھی کہ تمہاری قوت گویائی تو سلب نہیں ہوگی۔“

”یہی سمجھ لو بغا!“ محبوبہ نے اس کی طرف دیکھے بغیر کہا۔ ”میں اب ایک زندہ لاش ہوں اور کچھ نہیں۔“

”میں تمہیں زندگی کے قریب لاؤں گا محبوبہ!“ بغا لکبیر نے کہا۔ ”محبت کرتا ہوں میں تم سے!“

”تم شاید محبت کا مطلب بھی نہیں جانتے ہو گے!“ محبوبہ نے سپاٹ لہجے میں کہا۔

بغا لکبیر نے اسے گھور کر دیکھا پھر آہستہ سے بولا۔ ”میں تمہیں کوئی سخت جواب نہیں دوں گا۔ تم اس وقت صدمے کی حالت میں ہو۔ مجھے امید ہے کہ یہ کیفیت زیادہ عرصے برقرار نہیں رہے گی۔ سب زخم مندمل ہو جاتے ہیں۔ تمہارے زخم کا بھی نام و نشان باقی نہیں رہے گا۔“

محبوبہ نے پھر خاموشی اختیار کر لی۔ بغا لکبیر چند لمحے اس کی طرف دیکھتا رہا، پھر کچھ سوچتا ہوا کمرے سے نکل گیا۔ کمرے میں ایسا سکوت چھا گیا جیسے وہاں کوئی ذی روح موجود نہ ہو۔

بغا لکبیر کا یہ خیال غلط ثابت ہوا کہ محبوبہ کی وہ کیفیت زیادہ عرصے برقرار نہیں رہے گی۔

کئی ماہ گزر گئے۔ محبوبہ کے لیے آرام و آسائش کی ہر چیز موجود تھی۔ بغا لکبیر نے اس کے لیے بہترین ملبوسات تیار کروائے تھے۔ قیمتی زیورات خریدے گئے تھے۔ محل کی کنیریں بغا لکبیر کے حکم پر محبوبہ کو سجاتی سنوارتی بھی رہتی تھیں۔ وہ خاموشی سے سجتی سنوارتی رہتی تھی لیکن اس طرح جیسے اسے کوئی احساس ہی نہ ہو۔

”شاید اس کی حیات ہی مٹ گئی ہیں۔“ بغا لکبیر کبھی کبھی سوچتا تھا۔

لیکن حقیقت یہ نہیں تھی۔ محبوبہ کی حسیات پوری طرح کام کر رہی تھیں لیکن کسی بات کا رد عمل اس کے چہرے پر دکھائی نہیں دیتا تھا۔ بغا کی بہت سی کنیزیں تھیں۔ وہ اکثر محبوبہ کے سامنے بھی ادھر ادھر کی باتیں کرتی رہتی تھیں۔ ان کی باتوں سے محبوبہ کے علم میں بہت کچھ آتا رہتا تھا۔ بغداد کے حالات، منتصر کی خلافت اور اس کے بدلے ہوئے تیور! اس نے ان ترکوں سے بھی نظریں پھیر لی تھیں جن کے باعث وہ خلافت کے منصب پر بیٹھا تھا۔ اس نے ان ترکوں پر سختی شروع کر دی تھی۔ نتیجہ یہ نکلا کہ وہ ترک بھی آہستہ آہستہ اس کے خلاف ہوتے جا رہے تھے۔

چند ماہ اور گزر گئے۔ محبوبہ کی حالت میں کوئی تبدیلی نہیں آئی۔ بغا الکبیر اسے خوش دیکھنا چاہتا تھا لیکن وہ شاید خوشی اور غم کا مطلب ہی بھول چکی تھی۔ اسے اس دن بھی کوئی خوشی نہیں ہوئی جب اس نے بغا کی کنیزوں کی باتوں سے جانا کہ منتصر کو چھ ماہ بھی حکومت کرنا نصیب نہیں ہو سکا تھا۔ ایک کنیز کے خیال کے مطابق منتصر کو خناق ہو گیا تھا۔ اسی مرض میں وہ دنیا سے رخصت ہو گیا۔

بغا الکبیر کی دو عرب کنیزیں ایسی تھیں جو نہ بغا الکبیر کو پسند کرتی تھیں، نہ دیگر ترکوں کو! ایک مرتبہ محبوبہ نے ان دونوں کو راز دارانہ انداز میں باتیں کرتے سنا۔ وہ دونوں بھی سنی سنائی باتیں کر رہی تھیں۔ شہر میں بعض لوگ سرگوشیاں کر رہے تھے کہ ترکوں نے منتصر کے ذاتی طبیب ابن طبعور کو تیس ہزار دینار دے کر منتصر کے قتل پر آمادہ کیا تھا۔ طبیب نے منتصر کا علاج کرتے ہوئے زہریلے نشتر سے اس کی فصد کھول دی تھی جس کی وجہ سے اس کا انتقال ہوا۔ بعض لوگ یہ بھی کہتے تھے کہ طبیب یہ حرکت کر تو گزرا تھا لیکن پھر اس پر اتنی دہشت طاری ہوئی تھی کہ اس نے اپنے ہی ایک غلام کے ہاتھوں اپنی فصد بھی اسی زہریلے نشتر سے کھلوائی تھی اور مر گیا تھا۔ کسی کی زبان پر یہ بات بھی آئی تھی کہ منتصر کو زہریلا امرود کھلا دیا گیا تھا جو اس کی موت کا سبب بنا۔

محبوبہ کو ان باتوں سے بھی کوئی خوشی نہیں ہوئی تھی حالانکہ منتصر ہی اس کے محبوب خلیفہ کو قتل کروا کے برسر اقتدار آیا تھا۔

اپنے ان ٹھس جذبات کے باوجود محبوبہ کو کبھی کبھی فضل یاد آ جاتی تھی۔ اس کے

بارے میں اسے کچھ نہیں معلوم ہو سکا تھا۔

کچھ دن بعد اس پر یہ راز بھی گھلا۔ کئی ماہ میں وہ پہلا موقع تھا جب وہ اس موت کے تصور سے کانپ گئی جو فضل کو نصیب ہوئی تھی۔

محبوبہ کو زیادہ تفصیل تو نہیں معلوم ہو سکی۔ بس اتنا سامنے آیا کہ فضل قتل سزا کے ایک یونانی خادم کے ساتھ گھوڑے پر سوار کہیں بھاگی جا رہی تھی کہ اسے سالار و اصف ترکی کے سپاہیوں نے گھیرے میں لینا چاہا۔ فضل ان سے بچ کر نہیں نکل سکتی تھی۔ ان ترکوں سے وہ اتنی دہشت زدہ تھی کہ اس نے گھوڑے کو اس طرف موڑ دیا تھا جدھر نہایت زہریلی دلدل تھی۔ اس کا ایک ہی نتیجہ نکل سکتا تھا۔ گھوڑا، قتل سزا کا یونانی خادم اور فضل اس دلدل میں دھنستے چلے گئے تھے۔

متوکل کی موت کے بعد محبوبہ کے لیے یہ دوسرا صدمہ تھا لیکن اس وقت بھی اس کے چہرے پر کسی قسم کا تاثر نہیں ابھرا۔

”بہت ہوگئی اب!“ بغانے ایک دن اس سے بڑے غصے میں کہا۔ ”مجھے یقین ہے کہ اب تم متوکل کو بھول چکی ہوگی لیکن صرف مجھ سے دور رہنے کے لیے تم نے خود پر یہ سوگ طاری کر رکھا ہے۔ اب تمہیں یہ ڈھونگ ختم کرنا ہوگا۔ آج رات میرے کچھ دوست آرہے ہیں۔ اس محفل میں آج تم گانا سناؤ گی یا میں تمہیں قید خانے میں ڈلوادوں گا۔“

”ڈلوادو۔“ محبوبہ نے اسے جواب دینے کے بجائے دل میں کہا۔ ”تاریخ میں یہ تو آہی جائے گا کہ کنیریں بھی عورت ہوتی ہیں۔ دل ان کے سینے میں بھی ہوتا ہے۔ محبت انہیں بھی ہو سکتی ہے۔ وہ اس محبت کی خاطر مر بھی سکتی ہیں۔ میں بھی مر جاؤں گی۔ متوکل کے بعد میں کسی کے سامنے نہیں گا سکتی۔“

اور پھر یہی ہوا۔ بغانے نے اسے اپنے ذاتی قید خانے ڈلوادیا۔ محبوبہ نے اپنی باقی زندگی ایک اندھیری کوٹھری میں گزاری۔ مرتے وقت بھی اس کی زبان پر صرف متوکل کا نام تھا۔



اس مجموعے کی کہانیوں کے لئے درج ذیل کتابوں سے استفادہ کیا گیا

منتخب التواریخ	محمد بن یوسف	تاریخ فرشتہ	محمد قاسم فرشتہ	تاریخ جہاں کشا	جوینی
مراة الزماں	ابن جوزی	الکامل	ابن اثیر	سلجوق نامہ	عماد الدین اصفہانی
چنگیز خان	ہیرلڈ لیم	تاریخ الخلفاء	جلال الدین سیوطی	معجم البلدان	غلام جیلانی برق
تاریخ خوارزم شاہی	غلام ربانی عزیز	تاریخ بغداد	خطیب بغدادی	فتوح البلدان	البلاذری
الفخری	ابن طباطبائی	تاریخ اسلام	معین الدین احمد ندوی	فرماں روئے اسلام	لین پول
تمذّن عرب	گستاوی بان	الماسون	شبلی نعمانی	تاریخ اسلام	اکبر شاہ خاں نجیب آبادی
تاریخ ایران	مقبول بیگ بدخشان	طبقات ناصری	منہاج سراج	تاریخ طبرستان	ظہیر الدین
تاریخ معتزلہ	زہری حسن جار اللہ	تاریخ طبری (دو حصے)	محمد بن جلیل الطبری		